
ÖN SÖZ 


Amerika romantizminin ilk görkəmli nümayəndələrindən olan 
Ceyms Fenimor Kuper təkcə öz vətənində deyil, eləcə də dünyanın 
bir çox ölkələrində yaxşı tanınır. 

Amerikada hələ Kuperədək Avropa yazıçılarına belə güclü 
təsir göstərən zəngin ədəbiyyat olmuşdur. Onu xatırlamaq kifayət- 
dir ki, hindu tayfalarının orifinal folkloru — mifləri, tarixi rəvayət- 
ləri, hərb və əmək nəğmələri avropalıların Şimali Amerikaya gəl- 
məsindən çox-çox qabaqlar yaranmışdır. İlk ingilisdilli yazılı ədə- 
biyyat nümunələri isə XVII əsrin əvvəllərində meydana gəlmişdir. 
Dini-tərbiyəvi mövzularda yazılan bu əsərlərdə insanın müqəddəs 
hüquqları müdafiə olunurdu ki, Kuper də məhz bu ədəbiyyatın 
zəminində yetişmişdir. 

...İstiqlaliyyət uğrunda gedən müharibədə xalq kütlələri böyük 
qəhrəmanlıq göstərmiş, onların sayəsində qazanılan qələbədən isə 
iri torpaq və sənaye sahibləri öz mənafeləri üçün istifadə etmişdi- 
lər. Amerika burjua inqilabı torpaq və quldarlıq məsələlərini heç də 
mübarizəyə qoşulanların arzuladıqları kimi həll edə bilməmişdi. 
Azadlıq, bərabərlik və torpaq gözləyən sadə amerikalılar aldadıl- 
mışdılar. 

Amerika romantizmini yaradan səbəblərdən biri bu idi. Doğ- 
rudan da, Vaşinqton İrvinq və Fenimor Kuper kimi ilk romantiklə- 
rin əsərlərində kapitalist qayda-qanunlarının insafsızlığı və qəd- 
darlığı, iri sənaye sahiblərinin, maliyyəçilərin, plantasiyaçıların 
xalqı soymağa can atmalarından narazı qalanların əhvali-ruhiyyəsi 
əks olunurdu. Kuperin maarifçilik ideyaları ilə silahlanan roman- 
larının qəhrəmanları, təsadüfi deyil ki, “mədəni mərkəzlər”dən 
uzaqlaşıb romantik aləmlərdə — Amerikanın qərb sərhədlərində, 
Avropadan gələnlərin yerləşdiyi ərazilərlə hindu qəbilələrinə məx- 
sus torpaqlarda məskən salır, gəlmələrlə yerliləri barışdırmağa, 
vahid Amerika yaratmağa çalışırdılar. “Lyonel Lankoli”, “İgid”, 

“Vəhşi heyvan ovçusu”, “Mogikanlar” və başqa əsərlərində Kuper 
ölkəsinin yaxın keçmişi və müasir həyatının geniş lövhələrini ver- 
miş, dolğun bədii obrazlar vasitəsilə ABŞ-ın kapitalistləşmə prose- 
sini, onun ziyanlı cəhətlərini tənqid atəşinə tutmuşdur. Amerika 
ədəbiyyatında tarixi roman janrının banisi hesab edilən Kuper hin- 
du qəbilələrinin müstəmləkəçilərə qarşı apardıqları mübarizəyə 
haqq qazandırmışdır. 

Ceyms Fenimor Kuper 15 sentyabr 1789-cu ildə “Yeni dün- 
ya”nın — Amerikanın Nyu-Cersi ştatının Berlinqton adlı kiçik bir 
şəhərində anadan olmuşdur. Yazıçının atası iri torpaq sahibkarı olsa 
da, uzun müddət məhkəmədə hakim vəzifəsində çalışmış, ədalətli 
hökmləri ilə şöhrət qazanmışdı. Ona görə də yaşadığı şəhər (Kuper- 
staun) sonralar onun adını daşımışdır. 

Еепипог bir müddət Yell universitetində oxumuşdur. Atası onu 
hakim etmək istəyirdi. Lakin macəra axtaran başqa gənclərtək 
Kuper də təhsilini yarımçıq qoyub, özünü sınaqdan keçirmək və 
həyatın hər üzünü öyrənmək qərarına gəlmiş, bu məqsədlə də 
1806-1810-cu illərdə dəniz donanmasında qulluq etmiş, istefaya 
çıxandan sonra isə malikanələrinə köçmüş və bütün həyatını 
ədəbiyyata həsr etmişdir. 

“Yeni dünya”da ingilis müstəmləkəçiliyinin dönüş mərhələsi 
sayılan milli istiqlaliyyət uğrunda müharibə də (1776-1783) qitədə 
böyük bir dövlətin — Amerika Birləşmiş Ştatlarının yaranması ilə 
nəticələnmişdi. Bu hadisədən altı il sonra dünyaya gəlməsinə bax- 
mayaraq, Kuperin yaradıcılığında müharibə ən aparıcı mövzuya 
çevrilmişdi ki, bu da səbəbsiz deyildi. Kuperlər ailəsi müharibə 
illərinin xatirəsini uzun illər unuda bilməmişdilər. Tez-tez qohum- 
ları, tanışları (onların əksəriyyəti müharibədə iştirak etmişdi) mali- 
kanənin qonaq otağına toplaşıb, qanlı günlərdə Amerika torpağına 
vurulan ağır yaralardan danışardılar. Uşaqlığında hadisələri beləcə, 
şahidlərin öz dilindən eşidən Fenimor böyüyəndən sonra müharibə 
illərinin tarixçisinə çevrildi. 

Kuper gəncliyində böyük həyat təcrübəsi toplaya bilmiş, Ame- 
rika hərbi dəniz donanmasında qulluq edərkən məlumatlarını bir 
az da artırmaq imkanı əldə etmişdi. O, döyüşlərdə bilavasitə iştirak 
edən qəhrəman dənizçilərlə yaxından tanış olmuş, onları diqqətlə 
dinləmiş, bu söhbətlərdən aldığı təəssürat nəticəsində “Casus” adlı 
ilk romanını yazmış və 1821-ci ildə nəşr etdirmişdi. Əsər ona böyük 

şöhrət qazandırmışdı. İlk yaradıcılıq uğurundan ruhlanan yazıçı 
məşhur dənizçi Pol Consa “Qırmızı dəniz qulduru” (1822), həm- 
çinin “Losman” (1823) romanlarını həsr etmiş və “Birləşmiş Ştat- 
ların dəniz donanması tarixi” əsərini yazmışdır. 

Milli Amerika ədəbiyyatının ilk qiymətli nümunələrini yaradan 
Fenimor Kuper məhsuldar yazıçılardan olmuşdur. Tədqiqatçılar 
onun yaradıcılığını üç dövrə bölürlər: birinci dövrdə (1821-1826) 
“Casus”, “Losman”, “Pionerlər”, “Sonuncu mogikan”: ikinci dövr- 
də (1826-1833) “İgid”, “Heydenmauer”, “Cəllad”, üçüncü dövrdə 
isə (1833-1850) “Evə”, “Evdə”, “Mogikanlar”, “Ləpirçi”, “Vəhşi 
heyvan ovçusu” əsərləri yaranmışdır. 

Kuper 1826-1833-cü illərdə Avropaya səyahətə çıxmış, Fran- 
sanı, İtaliyanı və Almaniyanı gəzmiş, 1830-cu il “İyul inqilabı”nın 
şahidi olmuş, vətənə qayıdandan sonra “Amerikalının Avropa 
qeydləri” adlı publisistik əsərini qələmə almışdır. Avropa səyahəti 
yazıçının dünyagörüşünü dəyişmiş və onu Amerika hadisələrinə 
düzgün qiymət verməyə sövq etmişdir. 

Fenimor uşaqlıqdan haqsızlıqlara qarşı barışmaz olmuşdur. 
Gözləri önündə hindulara məxsus torpaq sahələri hərraca qoyu- 
landa, siyasi avantüristlər cəzasız qalanda, müstəmləkəçilər yerli 
əhali ilə qəddarcasına rəftar edəndə o kədərlənmiş, yaşadığı quru- 
luşa qəlbində nifrət oyanmışdır. Avropa səyahətindən sonra “mədəni 
Amerikada” törədilən haqsızlıqlara daha kəskin etirazını bildirmiş 
və 1835-ci ildə “Mogikanlar” adlı alleqorik satirasını yazmışdır. 
Yazıçı bu orifinal romanında Amerika həyatının xarakterik cizgilə- 
rini mahir rəssam fırçası ilə çəkməyə nail olmuşdur. Yazıçının 
digər romanlarında da sosial həyatın eybəcərlikləri açılıb göstəri- 
lirdi. Bu əsərləri oxuyan Amerika “vətənpərvərləri” özlərini təh- 
qir olunmuş hesab etmiş və cəmiyyətə, guya, böhtan atdığına görə 
Kuperi məhkəməyə vermişdilər. Amerikalılar bundan sonra uzun 
müddət Kuperlə barışa bilməmişlər. Məşhur tarixi romanları çap 
olunandan, şöhrəti bütün dünyaya yayılandan sonra belə o, müasir- 
lərinin haqsız hücumlarına məruz qalmışdır. Belə ki, Atlantik oke- 
anının o biri sahilində, Avropada Kuperin adını Valter Skottla, Bal- 
zakla, hətta Şekspirlə yanaşı çəkirdilər, vətənində isə ona töhmət- 
lər yağdırırdılar. Görkəmli Amerika yazıçısı German Melvilin söz- 
ləri ilə deyilərsə, “müasirləri sadəürəkli adamın, böyük insanın 
yaradıcılığını düzgün qiymətləndirə bilməmişdilər”. 

Tarixi mövzular bütün yaradıcılığı boyu Kuperi özünə cəlb 
etmişdir. Doğrudur, onun tarixə müraciəti heç də həmişə uğurlu 
olmamışdır. Avropa səyahəti zamanı böyük şotland yazıçısı Valter 
Skottun yolu ilə gedərək mövzusunu orta əsr Avropa həyatından 
aldığı “İgid”, “Heydenmauer”, “Cəllad” trilogiyasını yazmışdır. 
Bu əsərlər yazıçının əvvəlki romanlarından zəif alınmışdır. 

Kuperin bədii yaradıcılığında əsas yeri Dəri Corab haqqında 
romanlar silsiləsi təşkil edir. Kuper, sanki, ona görə dünyaya gəl- 
mişdi ki, hindu mövzusunu böyük ədəbiyyata gətirsin. O, hindula- 
rın həyat və məişətini, inam və etiqadlarını diqqətlə öyrənmişdi. 
Onların folkloru Kuper üçün mənəvi qida mənbəyi olmuşdur. Hin- 
duların şifahi xalq ədəbiyyatının təsiri məhz Dəri Corab haqqında 
romanlar silsiləsində daha qabarıq nəzərə çarpır. 

Kuper Natti Bampoya həsr olunan epopeya üzərində qısa fasi- 
lələrlə on səkkiz il işləmişdir. Silsiləni 1823-cü ildə “Pionerlər” 
romanı ilə başlamış və 1841-ci ildə “Vəhşi heyvan ovçusu” əsəri 
ilə tamamlamışdır. Maraqlıdır ki, Kuper həmin silsilədən olan əsər- 
ləri xronolofi ardıcıllıqla deyil, özünəməxsus bir prinsip əsasında 
yazmışdır. Belə ki, 1827-ci ildə qələmə aldığı “Preriya” (“Geniş çöl”) 
romanında Natti Bamponun ölümünü təsvir etmişdir. Lakin Kuper 
bu obrazdan ayrıla bilməmişdir. Natti uzun müddət yazıçının qəl- 
bində yaşamışdır. Ona görə də “Ləpirçi” və “Vəhşi heyvan ovçu- 
su” romanlarında yenidən bu obraz üzərinə qayıtmışdır. 

Dəri Corab haqqında romanlar silsiləsinə beş əsər (“Pioner- 
lər”, “Sonuncu mogikan”, “Ləpirçi”, “Preriya”, “Vəhşi heyvan 
ovçusu”) daxildir. Bunlar dünya ədəbiyyatı xəzinəsində “pentalo- 
giya” adı ilə tanınır. 

Pentalogiyanın birinci romanı “Pionerlər”də hadisələr unudul- 
muş Templtaun şəhərində cərəyan edir. Bu şəhər Avropanın müx- 
təlif ölkələrindən köçən ailələri qoynuna almışdı. Burada “vəhşi 
Amerika” ilə “mədəni Avropa” qarşı-qarşıya dayanmışdı. Vəhşi 
sayılan hindular idi, mədəni sayllanlar isə avropalılardı. Ağdərili 
müstəmləkəçilər məhz bu prinsip əsasında hindu qəbilələrinə bas- 
qınlar edir, onların kökünü kəsməyə can atırdılar. 

Kuper pentalogiyaya daxil olan romanlarındakı hadisələri də 
məhz bu konflikt üzərində qurmuşdu. Xeyirxah Natti Bampo və 
onun köhnə dostu hindu Çinqaçqukla gecə-gündüz qazanc əldə 
etməyə çalışan tamahkar insanlar arasında toqquşma baş verir. 

Məşhur rus yazıçısı M. Qorki Natti Bampo obrazının faciəli taleyi 
və ictimai mənası barədə yazırdı ki, o “özünün saf və düzgün 
fikirləri, cəsarətli işləri ilə hər yerdə oxucuların rəğbətini qazan- 
mışdır. “Yeni dünya”nın meşə və səhralarının tədqiqatçısı olan bu 
adam həmin səhra və meşəliklərdə insanlar üçün yollar salmışdı. 
Sonradan onlar Bamponu bir cani kimi mühakimə edirlər. Çünki 
Bampo onların mənfəətini güdən qanunları pozmuşdu... O, bütün 
həyatı boyu vəhşi adamlar arasında mədəniyyət yaymaq üçün 
böyük coğrafi miqyasda fədakarcasına çalışmışdı. Axırda isə özü- 
nün ilk dəfə cığır açıb yaydığı həmin mədəniyyətin törətdiyi 
şəraitdə yaşamaq haqqına sahib ola bilməmişdir”. 

Silsilədə yer alan romanların beşinin də əsas qəhrəmanı Dəri 
Corab adı ilə çıxış edən ovçu Natti Bampodur. V.Belinski Kuperin 
əsərlərini oxuyub heyrətə gəlmiş və bu surətə yüksək qiymət verə- 
rək yazmışdı ki, böyük Kuperin fırçasından çox maraqlı və orijinal 
surətlər çıxmışdır. Lakin onun yaratdığı surətlərdən heç biri dörd 
romanının qəhrəmanı, əzəmətli, nəhəng və təbii sadəliyə malik 
varlıq olan Natti Bampo qədər oxucuları valeh etməmişdir. 

Natti Bampo cəsarət, mərdlik, dosta sədaqət, nəciblik və 
namusluluq kimi gözəl insani keyfiyyətləri özündə təcəssüm etdi- 
rir. O, “göyərçin ürəyinə və şir sinəsinə” (V.Belinski) malik insan 
idi. Natti Bampo “işgüzar gəlmələrin” Amerikanın füsunkar təbi- 
əti və əsl sakinləri üzərində zor işlətmələrinə göz yuma bilmirdi. 
Cavanlığında o özü də haqsızlığın acısını dadmış, böhtanlara məruz 
qalmışdı. Ona görə də şəhərdən və insanlardan üz döndərib geniş 
çöllərə pənah aparmışdı. 

Kuper yaradıcılığının bu qədər şöhrət qazanmasının sirri nədə- 
dir? Bu sirrin açarını, ilk növbədə, Dəri Corab haqqında romanlar 
silsiləsində axtarmaq lazımdır. Yazıçının şöhrətinin mənbəyi məhz 
Natti Bampo obrazının uğurlu alınmasındadır. Romanlarda Dəri 
Corab, Ləpirçi, Şahingöz, Uzun Karabin, Vəhşi heyvan ovçusu kimi 
müxtəlif adlarla çıxış edən Natti Bampo gəncliyin mərdlik və 
sədaqət simvoluna çevrilmişdir. Pentalogiyada onun yeniyetməlik 
illərindən başlamış ölənəcən bütün keşməkeşli ömür yolu təsvir 
olunur. Bu ömür yolu Amerika tarixinin ən ziddiyyətli və ağır illə- 
rinə təsadüf edir. Başqa sözlə, Kuper Dəri Corab haqqında roman- 
lar silsiləsində Amerika müstəmləkəçiliyinin, təxminən, altmışillik 
bir dövrünü (1745-1805) əhatə etməyə çalışmışdır. Bu dövr onunla 

xarakterikdir ki, pionerlərin (Amerikaya köçən ilk avropalıların) 
ənənəvi həyat tərzinə, məişətinə yeni kapitalist dünyasının əlamət- 
ləri (zorakılıq, yalan, başqasının torpağını, var-dövlətini mənim- 
səmə və s.) böyük sürətlə daxil olmağa başlayır. Bu mənada, 
demək olar ki, Dəri Corab haqqındakı beş romanın hər biri ABŞ-ın 
burjua tarixinin bir mərhələsini təşkil edir. 

Müasir oxucuya Kuperin əsərlərindəki macəralar, qəribə əhva- 
latlar inandırıcı görünməyə də bilər. Xatırlatmaq yerinə düşər ki, 
həmin əsərlərin süfetlərinin əsasında həyatda olmuş hadisələr və 
tarixi şəxsiyyətlərin bioqrafiyası durur. O cümlədən, Natti Bampo- 
nun prototipi yazıçının vətəni Kuperstaunda yaşamış qoca ovçu 
Şimpen öz dövründə geniş xalq kütlələri arasında yaxşı tanınmışdı. 
Lakin Kuperin tarixi hadisələrə və şəxsiyyətlərə romantik don gey- 
dirməsi, onları öz arzularına uyğun bədii boyalarla bəzəməsi şüb- 
həsizdir. Natti Bampo, bəlkə də, Kuperin ən sevimli obrazıdır. Onun 
cəldlikdə, çeviklikdə tayı-bərabəri yoxdur, təmiz vicdanlı, geniş- 
qəlbli və rəhmlidir. Yeri düşəndə qəddarlığı da bacarır. Bütün bu 
cəhətləri ilə Natti Bampo folklor qəhrəmanlarını xatırladır. 

Natti Bampo incidilənlərin, var-yoxdan çıxarılanların müda- 
fiəçisi və xilaskarıdır. O, geniş düzənlərin yazılmamış təmiz qanun- 
larının qoruyucusu və bərpaçısıdır. Yaxın dostları və tərəfdarları 
Çinqaçquk — Böyük İlan, onun igid oğlu, mogikan nəslinin axırıncı 
nümayəndəsi Unkas da sədaqətli və səmimi olub, məqsəd uğrunda 
mubarizədə ardıcıldırlar. 

Mədəniyyəti hindular arasında hümanist yollarla yaymağın 
tərəfdarı olan F.Kuper “Dəri Corab” silsiləsində öz qəhrəmanları- 
nın daxili aləmini, iztirablarını, hiss və həyəcanlarını da böyük 
ustalıqla təsvir edir. V.Belinski “Ləpirçi” romanından bəhs edərkən 
yazırdı ki, romanı oxuyanlar Ləpirçinin qəlbindəki tufanı, mübarizə 
hissini təsvir edən bir sıra bədil səhnələri xatırlayırlar. Onları başqa 
cür göstərmək və qiymətləndirmək olmaz... Kuper qəlbin dərin 
bilicisidir, daxili aləmlərin böyük və Şekspirsayağı rəssamıdır. 

Amerikanın dramatik və faciəli dövrünü əks etdirən Kuper 
bəzən qəhrəmanlarını ideallaşdıraraq qeyd edir ki, Unkas mogi- 
kanların sonuncu nümayəndəsidirsə, Bampo da axırıncı pioneridir. 
Yazıçı Dəri Corabın və onun sadiq dostlarının macəralarını roman- 
tik boyalarla təsvir etdiyi halda, Amerikanın müstəmləkəyə çevril- 
məsini real cizgilərlə göstərir. 

Kuper hətta öz qəhrəmanını “tərkidünya filosof” adlandırır. 
Lakin Natti Bampo o adamlardan qaçır ki, onlar qəddarlıqdan, tamah- 
karlıqdan və xəyanətkarlıqdan yaxa qurtara bilmirlər. Bampo 
dostlarından heç vaxt uzaq gəzmir, əksinə, onların yolunda canın- 
dan keçməyə hazırdır. O, ömrünün sonunadək Con Mogikandan, 
Unkasdan ayrılmır. “Preriya” romanından da göründüyü kimi, Natti 
Bampo hinduların və ağdərili həmfikirlərinin əhatəsində ölür. 
Doğrudur, o vaxtilə ailə həyatı qurmadığından özündən sonra adını 
daşıyacaq heç kimi olmur. Dostları isə xatirəsini uzun müddət 
yaşadırlar, adına nəğmələr qoşurlar. 

“Ləpirçi” romanında Kuper bizi Natti Bamponun daxili aləmi 
ilə tanış edir. O, Mabellə görüşür. Natti bu gözəl, saf, ürəyiaçıq və 
mərd qızı sevir. Ləpirçinin hissləri səmimi və həyatidir. O, Mabeli 
həyat yoldaşı kimi görmək arzusu ilə yaşayır. Tale qızı ona yetirir. 
Serjant Dunqam Mabeli ona nişanlayır. Natti özünü xoşbəxt hesab 
edə bilərdi. Lakin hiss eləyir ki, Mabel təkcə xilaskarı olduğu üçün 
ona ərə getməyə razıdır. Əslində isə başqasını sevir. Natti dostunun 
xoşbəxtliyi naminə sevgilisindən əl çəkir. 

Natti Bamponun qocalığını Kuper böyük kədərlə təsvir edir. 
Onun gözləri zəif görməyə başlayır, qulaqları pis eşidir, əlləri tit- 
rəyir... Lakin onun mənəviyyatı yenə də əvvəlki saflığında qalmış- 
dır. O, xeyirlə şəri bir-birindən asanlıqla və səhvsiz ayıra bilir. Kuper 
təbiət qədər təmiz və səmimi qəhrəmanı barədə böyük məhəb- 
bətlə danışır. 

“Ləpirçi” Kuperin Natti Bampoya həsr etdiyi maraqlı roman- 
larından biridir. Əsərdəki hadisələr XVIII əsrin 50-ci illərində baş 
verir. Fransızlar və ingilislər arasında onillərlə davam edən qanlı 
müharibə minlərlə günahsız insanın həyatına son qoymuşdur. Kuper 
də əsərin mövzusunu həmin müharibədən götürmüşdür. Burada 
Natti Bamponu ingilis ordusunun mahir kəşfiyyatçısı və izaxtaranı 
kimi görürük. Cəsarətli, fərasətli və nəcib olub, yersiz qəddarlığa 
qarşı amansız davranan Natti Bampo insanların namusla və sülh 
şəraitində yaşamalarını arzulayır. O, bir tərəfdən yeni cığırlar açmaq- 
la müstəmləkəçilərə yardım edir, digər tərəfdən də insanlar arasın- 
da ayrı-seçkilik salmalarına görə onları mühakimə eləyir. 

Əsərdə müharibənin törətdiyi cinayətlər ürək ağrısı ilə təsvir 
olunur. Böyük Ontario gölünün sularında və adalarında fransızla- 
rın, ingilislərin və hinduların nahaq yerə qanı axıdılmışdır. Atası, 

qəhrəman serjant Dunqamı itirən Mabel gün işığına həsrət qalmış- 
dır. Fransızların tərəfinə keçən fəndgir hindu öldürülmüş, satqın 
kvartirmeyster Myuro, eləcə də başqaları həlak olmuşlar. Varlı 
ingilislərin marağı üçün həyatlarını risq qarşısında qoyanlar ədalətli 
müharibə apardıqlarına əmindirlərmi? Bu haqda nə vicdanlı 
döyüşçü serjant Dunqam, nə qoca dənizçi Kap düşünürlər. Əslində, 
onlar ədalətli iş gördüklərinə heç şübhə etmirlər. Təkcə yazıçı özü 
bu məsələyə on dörd il qabaq yazdığı “Sonuncu mogikan” roma- 
nından fərqli olaraq obyektiv yanaşır. Belə ki, “Sonuncu mogi- 
kan”da təkcə fransız ordusunun komandiri Manpolli və ona 
qoşulan hindular qara rəngli boyalarla təsvir edilir, ingilis müstəm- 
ləkəçilərinin cinayətlərinə isə göz yumulurdu. Lakin “Ləpirçi”də 
yazıçı artıq həmin məsələlərə yenidən qiymət verir. Ona artıq 
aydın olmuşdur ki, ingilislərlə fransızlar arasında heç bir fərq 
yoxdur. Hər ikisi eyni dərəcədə qaniçən və cəlladdırlar. 

Maraqlıdır ki, bu müharibədə Ləpirçi mahir atıcı, gərəkli kəş- 
fiyyatçı kimi iştirak edir və özü bilmədən günahsız insanların qəd- 
darcasına məhvinə səbəb olur. Bununla yanaşı, insanpərvər, xeyir- 
xah Natti sülh və əmin-amanlıq arzusu ilə yaşayır. Obrazdakı bu 
ikilik Kuperin dünyagörüşündən irəli gəlirdi. 

Kuper bütövlükdə Natti Bamponun simasında təbiətin qoynun- 
da böyüyüb, onun həyatverici təsiri ilə kamala çatan ideal insan 
surəti yaratmışdır. Məhz buna görə də Dəri Corab haqqında roman- 
ları ona dünya şöhrəti qazandırmışdır. Az yazıçı tapılar ki, sağlı- 
ğında əsərləri vətənində və başqa ölkələrdə bu qədər sevilsin. 
Kuper romanlarının zəngin ədəbiyyatlı Avropada sensasiyaya səbəb 
olması təsadüfi deyil. Onun yaradıcılığı ilə tanış olan görkəmli 
sənətkarlar belə yazıçının istedadına qibtə etmişlər. Böyük Balzak 
yazırdı ki, mən bu romanları oxuyanda heyranlıqdan qışqırmaq istə- 
yirdim. M. Lermontov Kuperi Valter Skottla müqayisə edir, hətta 
bəzi cəhətlərinə görə onu üstün sayır, V.Belinski isə Kuper isteda- 
dını Şekspir dühasına bərabər tuturdu. 

Əvvəlki şöhrət alovu bir qədər sönsə belə, Fenimor Kuper bu 
gün yenə də çox oxunan yazıçılar sırasında qalmaqda davam edir. 


Ramazan Qafarlı 


12 


Fenimon Kuper 
DÜNYA ƏDƏBİYYATI KLASSİKLƏRİ 





LƏPİRÇİ 


Fenimon Kuper 
DÜNYA ƏDƏBİYYATI KLASSİKLƏRİ 





Ləpirçi 


BİRİNCİ FƏSİL 


Onlar dörd nəfər idi: iki kişi, iki qadın. Qarşılarında canlanan 
mənzərə onları heyrətə salmışdı. Bu mənzərənin bütün gözəlliyini 
daha yaxşı qavramaq üçün onlar tufanın kökündən qoparıb yıxdığı 
ağacların böyük bir qalağının üstünə çıxdılar. Qalın Amerika meşə- 
lərində əbədi alaqaranlığa dalan və insan ayağı dəyməyən, can- 
sıxıcı, rütubətli xəlvət guşələrin arasında tufandan əmələ gəlmiş 
belə talalar işıqlı vahələr kimi görünür. İndicə dediyimiz ağac qalağı 
xırdaca təpənin zirvəsində idi. Təpə alçaq olsa da, onun zirvəsindən 
baxarkən geniş bir sahənin mənzərəsi aydın görünür. Bu mənzərə 
öz yolunu ancaq meşələrin içindən salan adam üçün nadir təbiət 
lövhəsi idi. Küləyin vurub yıxdığı və saman çöpü kimi sınmış iri- 
gövdəli ağaclar öz budaqları ilə bir-birinə elə sarılıb dolaşmışdı ki, 
onların budaqlarından həm pilləkən kimi, həm də əl ilə tutmaq 
üçün istifadə etmək olardı. Lap dibindən qoparılmış iri bir ağacın 
kökləri sallana qalmışdı və torpaq basdığına görə bir növ meydan- 
çaya çevrilmişdi. Səfərə çıxmış həmin dörd nəfər də bu meydan- 
çaya qalxdı. Onlardan ikisi, yəni bir qadın və bir kişi tuskaroralar" 
qəbiləsinə mənsub olan hindular idi. 

Onların səfər yoldaşları ömrünü bir matros kimi okeanda keçir- 
diyi zahiri görünüşündən məlum olan bir kişidən, bir də cürət və 
bacarıq sahibi olması ağıllı ifadə ilə üzündə əks olunan bir qızdan 
ibarət idi. Qızın tamaşa etdiyi mənzərənin doğurduğu dərin daxili 
həyəcan onun iri, mavi gözlərində aydın sezilirdi. 

Yolçular qərbə tərəf baxarkən - yalnız bu istiqamətdə yolçuların 
qarşısında meşənin ümumi görünüşü geniş bir düzənlik kimi açılırdı 
— onların nəzəri qırx ikinci şimal en dairəsindəki yerlərə məxsus 





! Tuskaroralar — irokezlərin qəbilə ittifaqına daxil olan hindu tayfasıdır. 

rəngarəng, əzəmətli, gözəl yarpaqlar ümmanını aşıb uzaqlara zillə- 
nirdi. Burada yaraşıqlı zirvəsi olan qarağac, müxtəlif növlü ağcaqa- 
yın ağacları, Amerika palıdının bir çox növləri və iriyarpaqlı cökə 
ağacları öz budaqlarını bir-birinə çarpazlayıb uzaqlarda üfüqlərə 
qovuşan böyük bir yarpaq xalısı əmələ gətirmişdi. Meşənin adda- 
budda yerlərindəki talalarda, təbiəti o qədər də zəngin olmayan 
ölkələrin ağacları, məsələn, daha alçaqboylu tozağacları, titrək 
yarpaqlı ağcaqovaq, növcə müxtəlif olan fındıq ağacları nəzərə çar- 
pırdı, bunlar vüqarla göylərə baş qaldıran irigövdəli ağacların ara- 
sında balaca və görkəmsiz idi. Meşənin bəzi yerlərində düzgövdəli, 
ucaboylu şam ağacları düzün yaşıllığında süni surətdə qoyulan 
dördkünc daş abidə kimi yaşıllıqlar dənizindən baş vurub yüksəlirdi. 
Haraya baxırdın böyük meşə göz işlədikcə uzanan geniş, yaşıl bir 
sahə kimi görünür, müxtəlif rənglərin zərifcə bərq vurması və işıqla 
kölgənin bir-birinə qovuşaraq rənglərə çalması mənzərəsi adamı 
heyran qoyurdu, təbiətin əbədi bir sükuta daldığını duyduqca ada- 
mın qəlbində nəcib bir hiss baş qaldırırdı... 

Bayaqdan bəri tamaşa etdiyi mənzərəyə valeh olan qız mey- 
dançaya qalxmaq üçün yol yoldaşının qolundan yüngülcə yapışa- 
raq heyrət içində: 

— Dayıcan, — dedi, — bu sizin çox sevdiyiniz okeana oxşayırl 

— Nadanlıq və qızlara məxsus xəyalpərəstlik elə belə olar, Maqnil 
(Bu dənizçi öz bacısı qızının cazibədar qəşəngliyinə işarə olaraq onu 
“maqnit” sözündən alınan bu adla adlandırırdı). Bu bir ovuc yarpağı 
Atlantik okeanı ilə yalnız uşaq müqayisə edə bilərl Bütün bu ağac- 
ların zirvəsini bir yerə yığsan, onları dəstələyib yalnız bir buket kimi 
Neptunun) kamzoluna sancmaq olardı. 

— Dayıcan, sözlərinizdə, elə bil, zarafat həqiqətdən daha çoxdur. 
Baxın, bu diyarın heç bir həddi-hüdudu yoxdur, haraya baxırsansa, 
yaşıl yarpaqdan başqa heç bir şey görmürsən. Siz okeanda daha 
nələr görə bilərdiniz? 

— Daha nələrmi? — deyə dayı bacısı qızının sualını təkrar etdi və 
səbirsizliklə dirsəyini qızın əlindən çəkdi. O, qollarını sinəsində çar- 
pazlayaraq, əllərini o vaxt kişilərin geydikləri qırmızı mahud kamzo- 
lunun yaxasına keçirtmişdi. — Əgər bu okeandırsa, bəs hanı, hanı 
köpüklənən dalğalar, hanı mavi okean suyu, hanı ləpədöyənlər, 





! Neptun — Qədim Roma mifologiyasında dəniz allahı 

balinalar, qasırğalar? Hanı dalğaların kəsilmək bilməyən əbədi uğul- 
tusu? Bu bir parça meşənin harasında bütün bunları görürsən, 
mənim balam? 

— Bəs bu ağac çətirlərini, bu təntənəli sükutu, bu ətirli yarpaq- 
ları və ürəkaçan gözəl yaşıllığı okeanda görmək olarmı, dayıcan? 

— Nahaq yerə belə deyirsən, Maqnil Əgər başa düşsəydin, onda 
bilərdin ki, yaşıl su dənizçinin məhvinə səbəb ola bilər. Yaşıl suyun 
hətta ağlı kəsməyən adamın da xoşuna gəlməsinə inanmaq çətindir. 
Amma ağacların yaşıllığı əsla buna bənzəməz. Bu səsi eşidirsənmi? 
Bu, yarpaqlar arasında nəfəs alan küləyin səsidir. 

— Açıq dənizdə şimal-qərb küləyinin hənirtisini eşitmiş olsaydın, 
bala, onda küləyin nəfəs almasından danışmağa haqqın olardıl 
Meşənin bu guşəsində fırtınalar və tufanlar hanı? Burada passatlar’ 
və şərq küləyi əsirmi? Bu gördüyün səssiz yaşıllığın dibində hansı 
balıqlar üzüşür? 

— İndi durduğumuz yerə diqqətlə nəzər salarkən məlum olur ki, 
vaxtilə burada tufanlar qopmuşdur, dayıcan, bu ağacların altında 
balıqlar olmasa da, vəhşi heyvanlar vardır. 

— Sağlıq olsun, görərik, — deyə dayısı qıza çoxbilmiş dənizçilər 
kimi cavab verdi. — Guya, rast gəlməli olduğumuz vəhşi heyvanlar 
haqqında Olbanidə” bizə olmazın nağıllar danışmışdılar, ancaq biz 
hətta suitini ürküdə bilən bir heyvanı da hələ görməmişik. Elə zənn 
etmə ki, quruda yaşayan yırtıcı heyvanlarınızdan hər hansı biri cənub 
en dairəsi sularının köpəkbalığı ilə müqayisəyə gələ bilərl 

Qız, meşənin əzəmətli gözəlliyinə heyran qaldığı üçün dayısının 
gətirdiyi dəlillərə o qədər də əhəmiyyət verməyərək, ucadan: 

— Oraya baxınl — dedi. — Görürsünüzmü, orada ağacların ara- 
sından tüstü qalxır? Bəlkə, orada ev var? 

— Görürəm, görürəml Oradan tüstü çıxması göstərir ki, bu yer- 
lərdə insanlar yaşayırlar, bu isə minlərlə ağaca dəyər. Tüstü çıxan 
yeri Arouxedə5 göstərmək lazımdır. O, liman körpüsündən yan keçər, 
onda tüstünü görməyə bilər. Tüstü çıxan yerdə kambuz” da olmalıdır. 





1 Passatlar — Şimal yarımkürəsində, tropiklərlə ekvator arasındakı ərazi- 
lərdə əsən daimi şimal-şərq küləkləridir. 

2 Olbani — ABŞ-ın qədim şəhərlərindən biridir. 1623-cü ildə hollandiyalılar 
tərəfindən təsis edilmişdir. Nyu-York ştatının paytaxtıdır. 

3 Arouxed – hərfi tərcüməsi “Oxbaşlı”dır. 

4 Kambuz – gəmi mətbəxi 

Qoca dənizçi əlini kamzolunun yaxasından çıxararaq, yavaşca 
yanındakı hindunun çiyninə vurdu və tüstünü ona göstərdi. Tüstü 
onlardan bir mil uzaqda, ağacların arasından qalxır, ağacların 
üstündə güclə sezilən bir şəkildə yayılır və əriyib havaya qarışırdı. 

Tuskarora, əvvəllər Amerikanın qədim yerli sakinləri arasında 
tez-tez təsadüf edilən boylu-buxunlu döyüşçülərdən biri idi. O, ağ 
adamların məskənlərində çox olmuşdu və onların adətləri, hətta 
dilləri ilə də tanış olmuşdu, lakin qəbilə başçısına məxsus öz vüqa- 
rını və təmkinli ləyaqətini mühafizə etmişdi. O, dənizçi ilə mehriban 
davranırdı, lakin heç qərardan getmirdi, çünki müxtəlif hərbi vəzifə- 
lərdə olan zabitlərlə çox rastlaşmış olan bu hindu başa düşməyə 
bilməzdi ki, onun yol yoldaşı yalnız aşağı rütbəlidir. Əslində tuska- 
roranın təmkinli vüqarı elə bir hörmət hissi doğururdu ki, Çarlz Kap 
(qoca dənizçinin adı belə idi) ona qarşı nəzakətsizlik etmirdi, halbuki 
onlar bir həftədən artıq idi ki, tanış olmuşdular. Nə isə, tüstünün 
görünməsi dənizçini açıq dənizdə qəflətən yelkənli qayığın görün- 
məsindən heç də az təəccübləndirməmişdi. Buna görə də o, əlini 
hindunun çiyninə vurmağa birinci dəfə cürət etdi. 

Tüstü tuskaroranın iti gözündən yayınmadı. Hindu cəld ayaq- 
larının ucunda qalxaraq, bir dəqiqəliyə dayandı, havada burnuna 
şübhəli iy dəyən dağ keçisi kimi burnunu körüklətdi və sahibinin 
atəş açmasını gözləyən tazı kimi gözlərini tüstü gələn tərəfə zillədi. 
Sonra çöməldi və onun sinəsindən yavaş səs qopdu. Bu yumşaq 
və mülayim səs hindu döyüşçüsünün acıqlı fəryad səsinə heç 
oxşamırdı. Tuskarora zahirən sakit görünürdü, onun yalnız qara, 
qartal gözləri meşənin uzaq bir guşəsinə böyük maraqla zillən- 
mişdi. Dayı da, onun bacısı qızı da çox yaxşı bilirdi ki, insan 
yaşamayan bu yerlərdə onların çox qalması təhlükəlidir. Lakin 
onlar yaxınlıqda adamların olduğunu göstərən bu tüstünün yaxşı, 
yoxsa pis əlamət olduğunu qət edə bilmirdilər. Kap hinduya 
müraciət edərək: 

— Arouxed, gərək ki oneidlər) ya da tuskaroralar bu yaxınlıqda olur- 
lar. Gecəni onların viqvamında? onlarla birlikdə keçirsək, necə olar? 

— Buralarda viqvam yoxdur, — deyə Arouxed sakitcə cavab verdi, 
— belə sıx meşəlikdə viqvam olmaz. 





1 Oneidlər — irokezlərin qəbilə ittifaqına daxil olan hindu tayfası 
? Viqvam – Şimali Amerika hindularının daxması və ya çadırı 

— Bəs bu yerlərdə hindular olmalıdır, ya yox? Mister Arouxed, 
bəlkə, orada ocaq qalayanlar sizin köhnə dostlarınızdır? 

— Buralarda tuskarora yoxdur, oneidlər yoxdur, moxauklar) yox- 
dur. Ocaq qalayan ağüzlülərdir. 

— Bu, nə olan işdirl Bax, dənizçinin ağlı burada işləməz, Maqnil 
Bunu da bilməlisən ki, biz, başı daşdan-daşa dəymiş köhnə dəniz- 
çilər bilicilikdə qurddan geri qalmarıq, matros tütününü əsgər tütü- 
nündən, çay gəmisi matrosunun yatağını dənizçi çarpayısından 
seçə bilirik. Amma mənə elə gəlir ki, əlahəzrət donanmasında saç- 
saqqal ağartmış ən qocaman admiralın özü də kral sarayından 
çıxan tüstünü kömürçü tüstüsündən ayırd edə bilməzl 

Dənizçi ilə yan-yana dayanmış qız, insan məskənlərindən çox 
uzaqlarda olan bu tənha meşədə, yaxın bir yerdə insan övladının 
olduğunu düşünərkən onun eyni açıldı və sevindiyindən gözləri 
parıldadı. Maqni tuskaroranın fərasətinə, daha doğrusu, onun instink- 
tinə dayısı ilə dəfələrlə təəccüb etmişdi, indiki halda isə müəyyən bir 
fikrə gələ bilməyərək dedi: 

— Ağüzlü adamın ocağı! Ola bilməz ki, dayıcan, bu hindu oca- 
ğın məhz ağüzlülərə məxsus olduğunu bilə bilsin! 

— Mənim əzizim, on gün bundan əvvəl mən buna indikindən 
daha çox təəccüb edərdim... İzin verin, sizdən soruşum, Arouxed, 
siz nəyə görə zənn edirsiniz ki, bu tüstü, dərisi qırmızı adamın oca- 
ğından deyil, ağüzlü adamın ocağından çıxır? 

Hindu döyüşçü hesab məsələsini korazehin şagirdə izah edən 
müəllim kimi təmkinlə cavab verdi: 

— Orada yaş ağac yandırırlar. Ağac çox yaş olanda tüstüsü də 
çox çıxar, su çox olduqda tüstü qara olur. 

— Məni bağışlayın, mister Arouxed, axı bu gördüyümüz ocaqdan 
qalxan tüstü siz deyən kimi də qara və o qədər də çox deyildir. Mənim 
fikrimcə, bu tüstü də kapitan çaynikinin altından çıxan tüstü kimi yün- 
güldür və açıq rəngə çalır, halbuki gəmidə çayniki qaynatmaq üçün 
ocaq qalamaq istəyəndə, anbarın bir küncündə çoxdan düşüb qalan 
talaşadan başqa yandırmağa heç bir şey tapmaq mümkün olmur. 

Arouxed buna etiraz edərək, başını bulayıb dedi: 

— Orada yandırılan ağacın suyu çoxdur. Tuskarora ağıllıdır, 
suyu çox olan odundan ocaq qalamaz, ağüzlü adam çox kitab 





! Moxauklar — irokezlərlə müttəfiq olan qəbilənin hindularıdır. 

oxuyur, amma əlinə keçən hər şeyi yandırır, onun kitabı çoxdur, 
ancaq biliyi azdır. 

Elmə o qədər də rəğbət göstərməyən Kap: 

— Düz sözə kim nə deyə bilər, — dedi. — O, sizin kitablarınızı yax- 
şıca nişan aldı, Maqnil Hindu rəhbəri özlüyündə ağıllı düşünür... 
İndi, Arouxed, deyin görək, bir neçə gündən bəri üz tutub gəldiyi- 
miz və sizin Böyük göl adlandırdığınız gölməçəyə çatmağımıza, 
sizcə, hələ çoxmu qalır? 

Tuskarora dənizçiyə vüqarla baxaraq cavab verdi: 

— Ontario göy kimidir. Orada ancaq günəş görünür, onu böyük 
səyyah da görəcəkdir. 

Qoca dənizçi donquldandı: 

— Bunu mən də bilirəm, mən böyük səyyah adlana bilərəm, 
ancaq burası da var ki, bu səyahət mənim bütün səfərlərimdən uzun 
çəkmiş, ən maraqsızı olmuş və məni okeandan lap uzaq salmışdır. 
Əgər o şirin su gölməçəsi bizim bu qədər yaxınlığımızdadırsa, 
Arouxed, həm də əgər o, siz deyən qədər böyükdürsə, buradan 
onu gərək hər bir adam görə bilsin. 

Arouxed əlini təşəxxüslə uzadaraq: 

Baxın, — dedi, — Ontario görünür! 

Dənizçinin bacısı qızı gülə-gülə söhbətə qoşulub dayısına: 

— Siz, dayıcan, elə hey “torpaq” deyə qışqırmağa adət etmisiniz, 
ancaq “su” deyə qışqırmağa hələ alışmamısınız. Məgər siz onu gör- 
mürsünüz? — deyə güldü. 

— Sən nə danışırsan, Maqni? Olmaya elə xəyal edirsən ki, mən 
öz beşiyimi görəndə tanımaram? 

— Ancaq Ontario sizin beşiyiniz deyildir, ay mənim mehriban 
dayıcanım, çünki siz duzlu dəniz suyuna qaynayıb-qarışmısınız. 
Ontario isə şirin su gölüdür. 

— Bu cür müqayisə yalnız cavan dənizçini çaşdıra bilərdi, ancaq 
mənim kimi qoca və təcrübəli dənizçini fikrindən daşındıra bilməz. 
Suyu lap Çində də tanıyaram, mənim əziziml 

Arouxed yenə əlini şimal-qərb tərəfə uzadaraq: 

— Ontariol — deyə təkidlə təkrar etdi. 

Kap, tuskarora ilə tanış olduğu gündən bəri ona birinci dəfə 
saymazyana baxdı. Bununla belə, o, hindu rəhbərinin əli uzanan və 
gözləri zillənən səmtdən baxışlarını çəkmirdi. Hindu isə ağacların 

zirvəsindən bir qədər yüksəyə baxaraq göyün tamamilə açıq olan bir 
yerini göstərirdi. 

Kap çiyinlərini çəkərək: 

— Hə, hə, — dedi, — elə mən də bu şirin su gölməçəsinə gəlmək 
üçün okeanın sahilini tərk edərkən belə güman edirdim. Ontario 
orada ola bilər, ancaq mənim də cibimə rahatca yerləşər. Bununla 
belə, zənn edirəm ki, biz oraya gedib çatdıqda, bu göl qayığımız üçün 
darısqal olmayacaqdır. Lakin, Arouxed, əgər doğrudan da ağ adam- 
lar bizə yaxın yerdədirlərsə, onda mən istərdim ki, onları səsləyə bil- 
mək üçün o yerə yaxınlaşım. 

Tuskarora buna razı olduğuna başı ilə işarə etdi. Sonra yolçular 
yıxılmış ağacın kökünün üstündən endilər. Onlar torpağa qədəm 
basdıqda, Arouxed ocaq qalayanların kim olduqlarını öyrənmək üçün 
ocağa tərəf getmək istədiyini söylədi, yol yoldaşlarına, o cümlədən 
də öz arvadına təklif etdi ki, yaxınlıqdakı çayda qoyub gəldikləri 
qayığa qayıtsınlar və onu orada gözləsinlər. 

— Buna biz necə razı ola bilərik, ay rəhbər? — deyə qoca Kap 
hindunun təklifinə etiraz etdi. — Bələd olmadığımız bir ölkədə los- 
manı gəmidən bu qədər uzaqlara getməyə qoymaq ağılsızlıq olardı. 
İcazənizlə, biz dəstəmizi dağıtmaq istəmirik. 

— Mənim qardaşım nə istəyir? — deyə hindu sərtliklə soruşdu, 
lakin açıqdan-açığa etimadsızlıq göstərilməsindən incimiş olduğu 
hiss edilmirdi. 

— Biz ancaq bircə şey, yəni bizə yoldaş olmağınızı istəyirik, mis- 
ter Arouxed. Mən də sizinlə gedəcəyəm, yad adamlarla mən özüm 
danışaram. 

Tuskarora etiraz etməyib, buna razı oldu və öz arvadına yenə əmr 
etdi ki, qayıq olan yerə qayıtsın. (Onun arvadı dözümlü və itaətkar bir 
qadın idi, o, ərinə baxarkən gözəl qara gözlərində həmişə hörmət, 
qorxu və məhəbbət sezilirdi.) Lakin bu zaman Maqninin təqsiri üzün- 
dən balaca bir əngəl çıxdı. Bu qız çətin şəraitdə özünü itirməyib möh- 
kəm iradəli və qətiyyətli olduğunu dəfələrlə sübut etmişdi, bununla 
belə, o, hər halda, qadın idi. Hər iki müdafiəçisindən ayrılaraq bu 
ucsuz-bucaqsız meşədə tək qalacağını təsəvvürünə gətirərkən qızın 
canını qorxu aldı. O, dayısından ayrılmaq istəmədiyini söylədi və dedi: 

— Qayıqda uzun müddət hərəkətsiz qaldıqdan sonra gəzməyə 
çıxmağın mənə xeyri vardır, mehriban dayım. — Bu vaxt özünü toxtaq 

saxlamağa çalışdığına baxmayaraq, qızın bayaqdan ağarmış üzün- 
də yenidən qızartı göründü. — O yad adamların arasında, bəlkə, 
qadınlar da var. 

— Qoy sən deyən olsun, bala, gedək. Bütün yolun uzunluğu bir 
kabeltovdan1 çox olmaz, hələ gün batandan bir saat tez qayıdarıq. 

Əsl adı Mabel Dunqam olan bu qız dayısından razılıq aldıqdan 
sonra, onlarla getməyə hazırlaşdı. İyun Şehi isə — Arouxedin 
arvadının adı belə idi — dinməz-söyləməz çaya tərəf yönəldi, çünki 
sözə baxmağa, itaət etməyə, tənhalığa və meşələrin alaqaranlığına 
alışmışdı. 

Öç yolçu, tufanın yıxıb üst-üstə qaladığı ağacların arasından çıx- 
dı, bu dolaşıq yollardan burulub axtardığı yerə meşənin kənarı ilə 
getməyə başladı. Arouxed ətrafına göz gəzdirən kimi düzgün səmt 
seçə bildi, qoca Kap isə qalın meşəyə çökmüş alaqaranlığa bel bağ- 
lamadığı üçün cibindən kompasını çıxartdı və tüstü gələn yerə hansı 
yolla getmək lazım olduğunu yalnız kompasla müəyyən etdi. O, tus- 
karoranın izilə gedərək bacısı qızına dedi: 

— Havanı iyləyə-iyləyə yol tapmaq, Maqni, bəlkə də, hinduya 
yaraşar, ancaq bax, bu, iynənin sirrinə bələd olan bilikli adama 
yaraşmaz. Sözümə inan. Əgər Kolumbun burnundan savayı başqa 
vasitələri olmasaydı, Amerikanı heç zaman kəşf etməzdilər... Dos- 
tum Arouxed, ömrünüzdə bu cür xırdaca maşın görmüsünüzmü? 

Hindu dönüb kompasa baxdı və təşəxxüslə dedi: 

— Bu, ağüzlü adamın gözüdürl Tuskarora öz başı ilə baxır. İndi 
Duzlu Suyun (hindu öz dənizçi yoldaşına belə ad qoymuşdu) ancaq 
gözü var, dili isə yoxdur. 

— Dayıcan, bu hindu demək istəyir ki, biz səsimizi çıxarmama- 
lıyıq. Bəlkə, o, gedib görmək istədiyimiz adamlardan şübhələnir? 

— Hinduların adəti belədir. Görürsənmi, o, tüfənginin ağızotusu- 
nu yoxlayır. Yaxşı olardı ki, mən də öz pistoletlərimi nəzərdən keçirim. 

Belə hazırlıq tədbirləri Mabeli qorxutmurdu, çünki o, çox yol 
gəldiyi müddətdə buna alışmışdı. Qız öz yol yoldaşları ilə asanca 
ayaqlaşır və onlardan bir addım geri qalmırdı. Onlar, dinib-danış- 
madan birinci yarımmilləri getdilər. Ehtiyatlı olmaq üçün hələ heç 
bir tədbir görmürdülər. Lakin güman elədikləri ocaq yerinə lap yaxın- 
laşdıqda, başqa tədbirlərin görülməsi qeydinə qalmaq lazım idi. 





! Kabeltov — dəniz uzunluq ölçüsüdür. Bir kabeltov 185,2 metrə bərabərdir. 

Başqa meşələrdə olduğu kimi, burada da yoğun və düzgövdəli 
ağaclar uzağı görməyə qoymurdu. Onların yaşıl budaqları işıq 
almaq üçün baş yuxarı diklənirdi. Yarpaqları bir-birinə qovuşaraq, 
çoxlu təbii sütunlara söykənən tağ əmələ gətirmişdi. İri gövdəli 
ağaclardan ibarət olan bu təbii sütunlar, eyni zamanda da çox vaxt 
avantüristlər üçün, ovçu və ya düşmən üçün sığınacaq olurdu. 
Odur ki, Arouxed yad adamların harada olduğunu həyat təcrübəsi- 
nə əsaslanan bir həssaslıqla, yanılmadan qət etdikdə və bu yerə 
yaxınlaşdıqda, onun addımları yavaşıdı, gözləri isə itiləşdi. O, usta- 
lıqla ağacların dalında gizləndi. Ağacların arasındakı balaca talanı 
göstərərək qürurla Kapa dedi: 

— Oraya bax, Duzlu Su, ağüzlü adamın ocağıdır! 

— Vallah, dostumuz haqlıdır! — deyə Kap dilləndi. — Görürsən- 
mi, onlar arxayınca oturub yeyirlər, elə bil, üçgöyərtəli gəminin kayu- 
tasundadırlar. 

Mabel pıçıldayaraq: 

— Arouxed yalnız qismən haqlıdır, — dedi. — Ocaq başında otu- 
ranların yalnız bircə nəfəri ağ adamdır, ikisi isə hindudur. 

Tuskarora iki barmağını yuxarı qaldıraraq: 

— Ağüzlüdürlər, — dedi. Sonra bir barmağını qaldıraraq, — qırmızı 
dərili, — deyə əlavə etdi. 

— Doğrudan da, kimin haqlı olduğunu, kimin isə yanıldığını qət 
etmək çətindir, — deyə Kap dilləndi. — Onların biri boylu-buxunlu, 
cəld, xoşgörkəmli, ağappaq bir gəncdir, o birisi qırmızıdərilidir, özü 
də anadangəlmə və ya özünü boyayan adi qırmızıdərili adamlardan 
heç seçilmir, o ki qaldı üçüncüsünə, o yalnız yarıyadək silahlıdır, 
ya briqdir, ya da şxunadır. 

Arouxed yenə iki barmağını yuxarı qaldıraraq: 

— Ağüzlüdür, — dedi, — qırmızıdərili... – deyərkən, o, bir barma- 
ğını qaldırdı. 

— Dayı, gərək ki, o, haqlıdır: onun gözləri, deyəsən heç vaxt yanıl- 
mır. Lakin indi hər şeydən vacib, gərək, biz öyrənək ki, dostlaramı 
rast gələcəyik, yoxsa düşmənlərə? Bəlkə, onlar fransızlardır? 

— Biz onların kim olduğunu bircə qışqırıqla öyrənərik, — deyə 
Kap cavab verdi. — Ağacın dalına keç, Maqni, bu yaramaz hərif- 
lərdən nə desən gözləmək olar. Bir də gördün ki, danışıq apar- 
mağa macal verməyərək, yan toplardan bizi atəşə tutmaq fikrinə 

düşmüşlər! Onların hansı millətdən olduqlarını mən o dəqiqə öyrə- 
nərəm. 

Qoca dənizçi hər iki əlini boru kimi yumub dodaqlarına yapış- 
dıraraq qışqırmaq istədikdə, birdən Arouxed əli ilə ona cəld işarə 
etdi ki, səsini çıxarmasın. Sonra Arouxed dedi: 

— Oradakı qırmızıdərili mogikandır), yaxşıdır, ağüzlülər ingizdirlər?. 

Meşənin bu əlçatmaz yerində qanlı vuruşmanın başlanmasın- 
dan qorxan Mabel hindunun sözlərini eşidərkən: 

— Göylər bizə nə xoş xəbər göndərmişdirl — dedi. — Gəlin oraya 
hamımız birlikdə gedək, mənim mehriban dayım, deyərik ki, biz 
dost adamlarıq. 

Arouxed: 

Yaxşı, — dedi, – qırmızıdərili yerindən heç tərpənmir, bilir ki, 
yoldaşı ağüzlü adam od parçasıdır, zirəkdir. Qoy skvau? onların 
yanına getsin. 

Kap təəccüblə: 

— Ҹесә-ә2 — dedi. — Belə bir xırdaca, hələ ağzından süd iyi gələn 
Maqnini kəşfiyyatamı göndərək? İkimiz də özümüzü tənbəlliyə vurub 
dreyfə keçməli” və onun yad körpüyə necə yan almasına uzaqdan 
tamaşa etməliyikmi? Bundansa mən... 

Qız dayısının sözünü kəsərək: 

— Bu çox ağıllı fikirdir, dayıcanl — dedi. — Mən əsla qorxmuram. 
Kimsəsiz tək qadını görüb heç kəs ona atəş açmaz, mənim orada 
olmağım salamatlığa səbəb olar. Arouxedin istədiyi kimi, qoyun mən 
qabağa düşüm. Axırı xeyir olar. Bizi hələ görən olmamışdır, oradakı 
yad adamlar məni görərkən təşvişə düşməyib ancaq təəccüb edərlər. 

— Yaxşıdır, — deyə Arouxed Mabelin mərdliyini bəyəndiyini giz- 
lədə bilmədi. 

Kap donquldana-donquldana: 

— Belə şeylər dənizçinin şərəfinə toxunar, — dedi, — ancaq biz 
indi meşədəyik, bundan heç kəs xəbər tutmaz. Mabel, əgər sən bu 
fikirdəsən ki... 

1! Mogikanlar — Hudzon çayının aşağılarında yaşamış hindu qəbiləsindəndir- 


lər. Mogikanlar delavarların qəbilə ittifaqına daxil idilər. Bu qəbilə tamamilə 
məhv olmuşdur. 


? Hindular ingilislərə “İngiz” deyirlər. 

3 Skvau — ingiliscə “qadın” deməkdir. 

4 Dreyfə keçmək – hətta güclü külək əsəndə də gəminin tərpənməsi üçün yel- 
kənlərin müvafiq vəziyyətdə saxlanması. 

— Dayıcan, bilirəm ki, mənim qorxmağım əbəsdir. Bir də ki onlar 
o qədər yaxındadırlar ki, dara düşsəm, köməyimə çatarsınız. 

— İndi ki belə oldu, onda al mənim tapançalarımdan birini, 
özün də... 

— Yox, lazım deyil. Yaşımın az olmasına və acizliyimə bel bağla- 
mağım daha yaxşıdır, — deyə qız gülümsünüb cavab verdi. Onun 
yanaqları getdikcə daha çox qızarırdı. — Kişinin himayəsinə sığın- 
maq qadın üçün ən yaxşı müdafiə vasitəsidir. Mən silah işlətməyi 
bacarmıram, heç bacarmaq da istəmirəm. 

Dayısı buna etiraz etmədi. Mabel ehtiyatlı olmaq üçün tuskaro- 
ranın məsləhətlərini dinlədikdən sonra özünə ürək-dirək verib, ocaq 
başında oturanlara tərəf yollandı. Qızın ürəyi bərk döyünürdü, 
bununla belə, o, cürətlə yeriyirdi, onun hərəkətlərində əsla tərəd- 
düd hiss edilmirdi. 

Meşəyə qəbiristan sükutu çökmüşdü. Qızın görüşmək istədiyi 
adamların başı yeməyə o qədər qarışmışdı ki, onlar bu vacib işdən 
bir dəqiqə belə ayrılmırdılar. Lakin Mabel hələ ocağa yüz addım 
qalmış quru budağı bilmədən tapdaladıqda və Arouxedin Mogikan 
adlandırdığı və az əvvəl tuskarora ilə Kapın bunlar barəsində müx- 
təlif fikirdə olduğu bu hindu ilə onun yoldaşı sınan quru çubuğun 
yavaş çırtıltısını eşidib cəld ayağa qalxdılar. Hər ikisi cəld dönüb, 
ağaca söykənən tüfənglərə baxdı, lakin onların heç biri əlini tüfəngə 
uzatmadı, çünki onlara tərəf gələn adamın qız olduğunu görmüş- 
dülər. Hindu öz yoldaşına bir neçə söz dedikdən sonra əvvəlki yerin- 
də oturdu və yenə yeməyə başladı. Elə bil ki, heç bir şey olmamışdı. 
Onun ağüzlü yoldaşı isə Mabeli qarşılamağa getdi. 

Mabel üz-üzə gəldiyi adamın da dərisinin ağ olduğunu gördü. 
Bu adamın geyimi həm hindu paltarına, həm də ağ adamların pal- 
tarına oxşayırdı. Buna görə də, onun üzünə lap yaxından baxmayın- 
ca ağ olduğunu bilmək çətin idi. O, orta yaşlarda idi. Demək olmaz- 
dı ki, o, gözəl idi, lakin ilk baxışda onun zahirində dərhal nəzəri cəlb 
edən namuskarlıq və mərdlik ifadəsini sezərkən gənc xanım onun 
təhlükəli adam olmadığını yəqin etdi. 

Bu adamın geyimindən ovçu olduğunu zənn etmək olardı. O: 

— Qorxmayın, xanım, — dedi, — siz burada elə adamlara rast gəl- 
misiniz ki, onlar dinclik və ədalət sevənlərlə həmişə yaxşı rəftar edir- 
lər. Mən bu yerlərdə yaxşıca tanınmış bir adamam, ola bilsin ki, 

mənim adlarımdan biri sizin də qulağınıza dəymişdir. Böyük göllərin 
o tayındakı fransızlar və qırmızıdərililər məni Uzun Karabin adlandı- 
rırlar, namuslu və ədalətli tayfa olan mogikanlar mənə Şahingöz 
adı qoymuşlar, göllərin o tayında isə qonşular və ovçular mənə 
Ləpirçi deyirlər, çünki minq" və ya məndən kömək gözləyən dost 
adam hələ yolun o başında olarkən onun izini yolun bu başından 
tutub yanılmadan onu tapa bilmişəm. 

Ləpirçi bu sözləri əsla öyünmədən deyir və mərd-mərdanə danı- 
şırdı, çünki möhkəm əmin idi ki, hansı adla tanındığına baxmaya- 
raq, ömründə hələ elə bir pis iş görməmişdir ki, başqasilə üz-üzə 
gələrkən utandığından xəcalət çəkib başını aşağı salsın. Onun 
dediyi sözlər qıza gözlənilməz bir təsir bağışladı. Mabel onun adını 
eşidərkən sevindiyindən əllərini bir-birinə vuraraq: 

— Ləpirçil — deyə təkrar etdi. 

— Düzdür, mənim adım məhz budur. Doğrudur, mən ləpir düş- 
müş yerlərdə deyil, məhz heç bir iz olmayan yerlərdə özümə yol 
taparkən bu bacarığımla daha çox fəxr edirəm. Bununla belə, bir 
çox ağaların özlərinə ləqəb qazanmaq şərəfindən danışmalı olsaq, 
deyə bilərəm ki, mənim bu adı daşımağa daha çox haqqım vardir. 
Lakin nizami qoşunların belə şeylərdən o qədər də başı çıxmaz, 
cığırla ləpir arasında nə fərq olduğunu da bilməzlər. Halbuki cığır 
axtaranın yalnız gözləri iti olmalıdır, ləpir seçmək üçün isə təkcə 
həssaslığın olması kifayət deyildir. 

— Deməli, bizi qarşılamaq üçün atamın göndərməyə söz verdiyi 
dost siz imişsiniz, eləmi? 

— Əgər siz serjant Dunqamın qızısınızsa, onda mənim haqqımda 
dediyiniz sözlər doğrudur, belə halda, hətta delavarların” böyük pey- 
ğəmbərləri heç zaman sizin qədər doğru danışmamışlar. 

— Mən Mabeləm, mənim dayım və bizə bələdçilik edən tuska- 
rora, bax, bu ağacların altında gizlənmişlər, dayımın adı Kap, tuska- 








1 Minqlər — quronların daşıdıqları ləqəblərdən biridir: quronlar irokezlərin 
qəbilə ittifaqına daxil olan qüdrətli bir tayfa olmuş və XVIII əsrdə Ontario və Quron 
öllərinin, habelə müqəddəs Lavrenti çayının sahillərində yaşamışdır. Quronlar 
elavarlarla illər boyu mübarizə aparmışlar. Amerikada ingilislərlə fransızların 
müharibələri dövründə quronlar fransızların tərəfində olmuşlar. 

2 Delavarlar — özlərini lenni leaplar da adlandırırdılar, onlar XVIII əsrdə 
Delavar çayı ilə Atlantik okeanın sahili arasında, indiki Şimali Karolinayadək uza- 
nan böyük bir sahədə yaşamış hindu qəbiləsidir. Onlar qüdrətli qəbilələr ittifaqı 
yaratmışdılar, bu ittifaq quronların qəbilə ittifaqı ilə mübarizə aparmışdır. Dela- 
varların çoxu ingilislərlə ittifaq bağlayaraq onların mübarizəsində iştirak etmişdir. 

roranın adı isə Arouxeddir. Biz elə güman edirdik ki, sizinlə yalnız 
gölün sahilinə yaxın bir yerdə rastlaşacağıq. 

— Mən istərdim ki, sizə başqa, daha etibarlı bir hindu bələdçilik 
etsin, — deyə Ləpirçi dilləndi, — yoxsa bu tuskaroralar mənim o qədər 
də xoşuma gəlmirlər, onlar atalarının qəbrindən çox uzaqlaşmışlar. 
Arouxed şöhrətpərəst tayfa başçısıdır. İyun Şehi də onun yanında- 
dırmı? 

— Bəli, o da bizimlə gəlmişdir. Bilsəydiniz, bu qadın nə qədər 
mülayim, sədaqətli bir məxluqdurl 

— Özü də ürəyitəmiz, düzlüksevən adamdır. Amma Arouxedin 
haqqında bunu demək olmaz. Nə etmək olar, nə qədər ki həyatın 
keşməkeşlərindən keçməli oluruq, bir çox şeylərə dözmək lazım 
gəlir! Doğrudur, tuskaroranın damarlarında delavarların dostu olan 
adamın qanından daha çox minq qanı vardır, bununla belə, sizə 
tuskaroradan daha pis bələdçi qismət ola bilərdi. 

Mabel: 

— Əgər belədirsə, — dedi, — onda, bəlkə də, bizim xoşbəxtliyimiz- 
dir ki, sizə rast gəlmişikl 

— Hər halda, mənə rast gəlməyiniz sizi bədbəxtliyə düçar etməz, 
çünki serianta söz vermişəm ki, lap canımdan keçməli olsam da, 
onun qızını sağ-salamat qarnizona gətirib çıxaracağam. Güman 
edirdik ki, siz hələ qayığımızı qoyub gəldiyimiz şəlaləyə çatmamış, 
sizi qabaqlayacağıq. Mən bu fikrə gəlmişdim ki, bir neçə mil qabağa 
gəlsək, heç bir şey itirmərik, elə yaxşı ki, belə də etmişik, çünki 
ağlım kəsmir ki, Arouxed qayığı çayın iti axan yerindən keçirə bilsin. 

— Baxın, dayımla tuskarora da buraya gəlirlər. 

Bu zaman Kap ilə Arouxed qızın Ləpirçi ilə mülayim söhbətini 
görcək onlara yanaşdılar. Qız Ləpirçidən öyrəndiyini bir neçə söz- 
lə izah etdi. Sonra onların hamısı ocağın başında oturan iki kişiyə 
yaxınlaşdı. 

İKİNCİ FƏSİL 


Mogikan yeməyin arasını kəsmədi, onun yanındakı ağ adam isə 
ayağa qalxaraq şlyapasını ədəblə Mabelin qarşısında çıxartdı. O, gənc 
və çox sağlam idi, zahirindən mərd olduğunu söyləmək olardı. 
Onun əynində Kap kimi matros kostyumu olmasa da, ancaq geyimi 
dəniz həyatına alışmış adam olduğunu göstərirdi. O zamanlar əsl 
dənizçilər başqa peşələrdə çalışan adamlardan tamamilə fərqli bir 
zümrə təşkil edirdilər. Türklərin adətləri, dilləri və özlərinəməxsus 
geyimləri onların müsəlman olduğunu göstərdiyi kimi, o vaxtkı 
dənizçilərin də adətləri, dilləri və geyimi onların hansı peşəyə qul- 
luq etdiklərini aydın göstərirdi. Ləpirçi hələ heç də qoca deyildi, 
bununla belə, Mabel ona rast gələrkən ürək döyüntüsü hiss etmədi, 
yəqin, ona görə ki, bu adamla danışmağa özünü qabaqcadan hazır- 
lamışdı. Lakin Mabel ocaq başında oturan oğlanla üz-üzə gəldikdə 
başını aşağı salıb gözlərini yerə dikdi, çünki oğlanın baxışında duy- 
duğu məftunluq qızı bir qədər çaşdırmışdı. Doğrudan da, Mabel və 
həmin oğlan bir-birini maraqlandırmaya bilməzdi, çünki onların hər 
ikisi gənc, gözəl idi və hər ikisi hələ alışmadıqları bir vəziyyətdə idi. 

Ləpirçi mehribanlıqla gülümsəyib Mabelə müraciət etdi: 

— Budur, sizi qarşılamaq üçün atanızın göndərdiyi dostlar bun- 
lardır. Bunu görürsünüzmü, bu igid delavardır, həyatında başı nə 
qədər çox müsibət çəkmişdirsə, bir o qədər də şöhrət qazanmışdır. 
Onun hindu adı tayfa başçısına çox yaraşır, lakin bu adın deyildiyi 
dili, naşı adamlar çətinliklə öyrəndikləri üçün biz onun adını ingilis- 
cəyə çevirmişik və indi bu adama Böyük İlan deyirik. Siz elə zənn 
etməyin ki, o, qırmızıdərili adama yaraşmayan fənddgirlik işlətdiyinə 
görə belə adlanır. Yox, bu kişiyə ona görə belə ad qoyulmuşdur ki, 
çox fərasətlidir və hər bir döyüşçünün karına gələn bütün hiylələr- 
dən başı çıxır. Şübhə yox ki, Arouxed mənim nə demək istədiyimi 
başa düşür. 

Bu zaman iki hindu bir-birini çox diqqətlə süzdü. 

Sonra tuskarora mogikana yaxınlaşdı və onunla söhbətə baş- 
ladı, Kənardan baxan onların səmimi danışdıqlarını zənn edə bilərdi. 
Ləpirçi sözünə davam edərək dedi: 

— Mister Kap, insan ayağı dəyməyən belə bir meşədə iki nəfər 
qırmızıdərilinin bir-biri ilə mehriban görüşüb salamlaşması məni 
sevindirir. Bu, okeanda iki dost gəminin səsləşməsinə oxşayır. Dəniz- 
dən söhbət saldığım üçün gənc dostum Casper Gestern yadıma 
düşdü. Budur o. Bu oğlanın belə şeylərə bələdliyi vardır, çünki 
bütün ömrünü Ontarioda keçirmişdir. 

Kap gənc dənizçinin əlini mehribanlıqla sıxaraq: 

— Sizi görməyimə şadam, — dedi, — ancaq bunu da deməliyəm ki, 
hələ o qədər təcrübəli olmadığınız üçün siz hələ həyatda çox şey 
öyrənməlisiniz. Bu, mənim bacım qızı Mabeldir. Mən ona Maqni 
deyirəm, ancaq özü də bunun səbəbini bilmir, o ki qaldı sizə, kom- 
pasdan başınız çıxarsa, onda bacım qızına nə üçün Maqni dedi- 
yimi, bəlkə, başa düşə bilərsiniz. 

Gənc dənizçi parıldayan qara gözlərini qızın qızarmış üzünə zillə- 
yərək: 

— Bunun səbəbini başa düşmək çətin deyildir, — dedi, — mən 
buna da inanıram ki, sizin Maqni kimi kompasdan bacarıqla istifadə 
edən gəmiçi heç zaman dayaza oturmaz. 

— Belə del Görürəm, siz bəzi terminlərə bələdsiniz və onları 
düzgün, yerində işlədirsiniz, bununla belə, mənə elə gəlir ki, təhlü- 
kəli dəniz səfərlərində az olmusunuz. 

— Dənizçilər arasında işlənməyən sözləri bəzən bizim deməyimiz 
heç də təəccüblü deyildir, çünki günlərlə su üzü görmürük, vaxtı- 
mızın çoxu quruda keçir. 

— Gərək belə olmasın, cavan oğlan, gərək belə olmasınl Dəniz- 
çini nə qədər az torpaq əhatə edərsə, onun üçün bir o qədər yaxşı 
olarl Ancaq cənab Gestern, mən zənn edirəm ki, sizin gölün döv- 
rəsində hökmən müəyyən miqdar torpaq vardır. 

Mabel cəld etiraz edərək: 

— Dayıcan, məgər okeanın dövrəsində “müəyyən miqdar tor- 
paq” yoxdurmu? — deyə soruşdu. 

— Yox, qızım, əksinə, okeanın özü müəyyən mənada torpağı 
əhatə edir... Ömrünü quruda keçirənlərə mən həmişə belə deyirəm, 
cavan oğlan. Belələri, necə deyərlər, dənizin ortasında yaşadıqları hal- 
da, başa düşmürlər ki, su torpaqdan daha qüdrətli və daha geniş- 
dir. Dünyanın işi belədirl Elə qəribə adamlar da vardır ki, ömür- 
lərində hələ bir dəfə də dənizi görmədikləri halda, güman edirlər ki, 

dənizə Qorn burnunu! dolanıb keçən matroslardan daha yaxşı bələd- 
dirlər. Yox, yox, bu gördüyün torpaq vur-tut bir ada qədərdir. 

Okean səfərinin həsrətini çəkən gənc Gestern qəlbində bu 
dənizçiyə dərin hörmət oyandığını hiss etdi. Bununla belə, o, bütün 
ömrünü keçirdiyi ucsuz-bucaqsız sular diyarına təbii olaraq bütün 
varlığı ilə bağlı idi və bu diyar onun nəzərində hər cəhətcə gözəl idi. 
O, təvazökarlıqla dedi: 

— Ser, sizin dediyiniz sözlər Atlantik okeanı barəsində doğru 
olardı, ancaq burada, Ontarioda torpağa hörmətimiz vardır. 

Kap ürəkdən gülərək: 

— Bunun səbəbi odur ki, torpaq həmişə gözümüzün qabağında- 
dır! — deyə etiraz etdi. — Baxın, “Ləpirçi” dedikləri adam əlində buğ- 
lana-buğlana xörək gətirir, bizi də yeməyə dəvət edir. Düzünü demə- 
liyəm ki, dənizdə quş tapmaq mümkün deyildir. Cənab Gestern, 
bayraq-falın” ucundan yapışmaq nə qədər asandırsa, gənc xanıma 
qulluq eləmək də siz yaşda olanlar üçün bir o qədər asandır. Bunu 
da deyim ki, mən Ləpirçi ilə və hindu dostlarımızla bir az yeyib-içə- 
nədək siz Mabelin stəkanının və nimçəsinin boş qalmamasına fikir 
versəniz, şübhə etmirəm ki, qızı özünüzdən razı salarsınız. 

Casper Gestern Mabelə qulluq etməyə başladı. Stul əvəzinə 
ağac kötüyünü ona yaxınlaşdırdı, quş ətinin ən dadlı parçasını ona 
təklif etdi, stəkanını isə təmiz bulaq suyu ilə doldurdu. Mabelə nəza- 
kətlə və təmkinlə qulluq etmək nəticəsində onun rəğbətini daha 
çox qazandı. Ömrünü qadınlardan uzaqda keçirən adamların çoxu 
kimi gənc Gestem də Mabel ilə səmimi, açıq ürəklə və hörmətlə 
davranırdı. Doğrudur, oğlanın hərəkətlərində zəriflik yox idi, lakin 
xoş gələn başqa bir cəhət, yəni gəncliyə xas olan sadəlövhlük və 
səmimilik hiss edilirdi. 

Hindular səslərini belə çıxarmadan öz işlərində idilər, elə zənn 
etmək olardı ki, Amerikanın bu yerli sakinləri nə qədər yesələr, 
doymazlar. Burada oturan iki ağ adam söhbətcil idi, onların hər biri 
müxtəlif şeylər haqqında öz fikrindən əsla dönmək istəmirdi. 

Yolçular kifayət qədər yedikdən sonra daha yaxşı və daha ləz- 
zətli tikələr seçməyə başladıqda, Kap yenə dilləndi: 





1 Qorn burnu — Odlu Torpaq arxipelaqının axırıncı adasında, Amerikanın ən 
cənub burnudur. 


? Bayraq-fal — gəmilərdə bayraqlar qaldırmaq üçün işlədilən kəndir 

— Mister Ləpirçi, siz belə şəraitdə güzəran sürməkdən, əlbəttə, 
razısınız. Biz dənizçilərin sevdiyi şeylərə sizin həyatınızda da çox rast 
gəlmək olur, ancaq dənizçilər suyu, siz isə torpağı hər şeydən üstün 
tutursunuz. 

Kapın söhbət etdiyi ağ adam buna etiraz edərək dedi: 

— Ancaq biz də öz səyahətlərimizdə və səfərlərimizdə suya rast 
gəlirik. Biz sərhəd adamıyıq, buna görə də, tüfəng və ovçu bıçağı 
kimi avardan və balıqçı çəngəlindən də istifadə etməyi bacarırıq. 

— Yaxşı... Deyin görüm, siz геуајап" sahmana salmağı, lot” burax- 
mağı, şturval” ilə gəmini idarə etməyi, kabal stropundan” və gəmi 
iplərindən istifadə etməyi bacarırsınızmı? Söz yox ki, avar qayıqçının 
karına gələn şeydir, ancaq deyin görüm, gəmidə onun nə faydası var? 

— Mən hər cür peşəni sevirəm və əminəm ki, bunların hamısının 
faydası vardır. Bir çox qəbilələr içərisində mənim kimi olan adam- 
lar adətlərin bir-birindən necə fərqləndiyini başa düşərlər. Minqlərin 
üzlərinə boyaq çəkmələri delavarların üzlərinə boyaq çəkmələrindən 
fərqlənir. Buna görə də döyüşçünü skvay paltarında görməyə ümid 
edənlər çox yanılırlar. Mən hələ qocalmamışam, ancaq meşələrdə 
yaşamışam və insan təbiəti ilə müəyyən dərəcədə tanışam. Şəhər- 
lərdə yaşayanların biliyinə heç zaman çox bel bağlamamışam. 
Tüfəng atəşilə hədəfi düz vurmaq və ya meşədə ləpir tapmaq üçün 
kifayət dərəcədə iti gözləri olan adama şəhərlərdə hələ bir dəfə də 
rast gəlməmişəm. 

— Mister Ləpirçi, elə mən də eynən sizin kimi düşünürəm. Küçə- 
lərdə veyillənməklə, bazar günləri kilsəyə gedib oxunan dualara 
qulaq asmaqla əsl insan olmaq olmaz. Cavan oğlanın gözlərini 
açmaq istəyirsinizsə, onu ucsuz-bucaqsız okeana göndərin, qoyun 
başqa millətləri görsün və ya təbiətin siması adlandırdığım şeylərlə 
tanış olsun. Məsələn, bizim yeznə seriantdır, özü çox yaxşı oğlandır, 
əsgərlik edənlərin heç birindən geri qalmaz – əlbəttə, özünə görə — 
axı görək indi onun əlindən nə iş gələr? O, vur-tut, əsgərdir! Əlbəttə, 





1 Reyalar — gəminin dor ağacının dövrəsində olan köndələn taxtalardır, 
yelkənləri bunlara bağlayırlar. 

2 Lot — dənizin dərinliyini ölçmək və dənizin dibindən torpaq nümunəsi 
götürmək üçün işlədilən cihazdır. 

3 Şturval — gəminin sükanını idarə etmək üçün istifadə olunan dəstəkli çarxdır. 

4 Kabal stropu — düşən şeyləri və ya yükü qaldırmaq üçün yoğun ipdən hörü- 
lən kəndir ilgək və ya halqadır. 

onun seriant rütbəsi vardır... ancaq elə o da əsgər kimi bir şəxsdir, 
bunu siz özünüz də bilirsiniz. O, mənim yazıq bacım Bricetlə 
evlənmək istəyəndə, bu adamın hansı yuvanın quşu olduğunu, 
kimə nə xeyir verə biləcəyini bacıma demişdim, çünki bu, mənim 
borcum idi. Amma heyif ki, qızların eşqi topuğuna vuranda baş- 
larını itirirlər, bunu siz də bilirsinizl Doğrudur, deyirlər ki, indi 
o, qalada böyük adam olubdur, amma ərinin bu günlərini görmək 
onun yazıq arvadına nəsib olmadı, çünki bu zavallı on dörd il bun- 
dan əvvəl ölmüşdür. 

Ləpirçi: 

— Əsgər adı şərəfli addır, — dedi, — ancaq əsgər gərək haqq iş 
uğrunda vuruşsun. Təqsir həmişə fransızlarda olduğuna görə, deyə 
bilərəm ki, sizin seriantın vicdanı pakdır, özü də xoşxasiyyət adam- 
dır. Mən yalnız minqlərlə vuruşandan sonra çox şirin yatıram, hal- 
buki hindu kimi yox, ağ adama layiq olan qayda ilə vuruşmaq mənim 
adətimdir. Məsələn, bizim bu İlanın öz vərdişləri, mənim də öz vər- 
dişlərim vardır, bununla belə, biz illər boyu çiyin-çiyinə durub düş- 
mənlə vuruşmuşuq və bir-birimizin vərdişləri haqqında heç zaman 
pis fikrə düşməmişikl Mən onun iliyinə işləmiş bütün əfsanələrin 
əksinə olaraq, cənnətin də bir olduğunu, cəhənnəmin də bir oldu- 
ğunu ona deyirəm, amma bunu da deyirəm ki, həm cənnətə, həm 
də cəhənnəmə gedən yollar çoxdur. 

— Belə olmağına, belədirl Siz haqlısınız, o da gərək sizə inansın, 
amma məncə, cəhənnəmə gedən yolların çoxu qurudadır. Mənim 
zavallı bacım Bricet qıl körpüsündən danışardı. Elə dənizin özü də 
qıl körpüsüdür, buna görə, kim sahildən uzaq olsa, günaha batmaz. 
Amma mən elə zənn etmirəm ki, bu dediklərimi sizin göllərə aid 
etmək olar. 

Ləpirçi cavab verdi: 

— İnanıram ki, şəhərlər və kəndlər insanların günaha batmasına 
səbəb olur, lakin bizim göllərin dörd tərəfi meşəlikdir, bu isə ibadət 
üçün ən yaxşı məbəddir. Mən buna da inanıram ki, insanlar hətta 
səhrada da həmişə bir-birinə tay deyillər. Minqlə delavar arasındakı 
fərq Günəşlə Ay arasında olan fərq qədər aydındır. Dostum Kap, 
bunlar bir yana, mən şadam ki, bir-birimizə rast gəldik. Elə bunun 
özü də məni sevindirir ki, suyu duzlu olan göllərin olduğunu Böyük 
İlana söylədiniz. 

— Buna nə Arouxed, nə də İlan şübhə etməməlidir, ancaq bunu 
da etiraf edirəm ki, daxili dənizlərin, hətta şirin sulu dənizlərin oldu- 
ğu haqqında deyilən sözlərə mən özüm çətinliklə inana bilirəm! Bu 
böyük səfərə çıxmaqdan məqsədim, həm bunları gözümlə görüb 
yəqin etmək, həm də serjanta və Maqniyə yaxşılıq etməkdir, çünki 
bilməlisiniz ki, serjant mənim bacımın əridir, Maqnini isə öz qızım 
kimi sevirəm. 

Ləpirçi söhbətə bir az ara verdikdən sonra sözünə davam etdi: 

— Qoynunda yaşadığımız təbiətin zənginliyi ilə biz o qədər də 
fəxr etmirik, biz çox yaxşı bilirik ki, dağlarda və dənizə yaxın yerlərdə... 

— Dənizdə, — deyə Kap onun sözünü kəsdi. 

— Qoy siz deyən olsun, dostum, dənizdə yaşayanların üstünlük- 
ləri səhrada yaşayan bizim kimi insanlarda yoxdur. Amma bizim öz 
qabiliyyətimiz var, şöhrətlə və lovğalıqla heç bir əlaqəsi olmayan, ana- 
dangəlmə qabiliyyətimiz vardır. Mən sərrast atıcı kimi, bir də ləpir- 
ləri tanımaqda və tapmaqda mahirəm, məndə ovçu və kəşfiyyatçı 
vərdişi vardır. Doğrudur, mən avar çəkməyi və balıq tutmağı da 
bacarıram, ancaq bununla fəxr edə bilmərəm. Amma bax, seriantın 
qızı ilə söhbət edən gənc Casper başqa aləmdir. Demək olar ki, 
o da balıq kimi su ilə nəfəs alır. Şimal sahillərində yaşayan hindular 
və fransızlar Casperin bu sahədəki bacarığına görə ona Şirin Su 
adı qoymuşlar. O, meşə cığırında təsadüf edilən tonqallara deyil, 
məhz avarlara və gəmi iplərinə alışmışdır. 

Kap: 

— Doğrudan da, belədir, — dedi, — sizin dediyiniz işləri bacarmaq 
üçün də adamda gərək qabiliyyət olsun. Boynuma alıram ki, bax, 
bu ocaq mənim bütün dənizçilik biliklərimi alt-üst etmişdir. Arouxed 
adam qalamışdır. Belə şeyləri bilmək elə bir ustalıqdır ki, onu qaran- 
lq gecədə gəmi sürmək məharətilə müqayisə etmək olar. 

Ləpirçi ehtiyatlı olmaq adətinə görə çox yavaşdan, lakin ürək- 
dən gülərək cavab verdi: 

— Bu heç də təəccüblü deyildir. Biz bütün vaxtımızı meşələrdə 
və düzlərdə keçirdiyimiz üçün təbiətin dərslərini öyrənmək bizim 
üçün hər şeydən asandır. Biz ləpir axtararkən və ya verilmiş tapşırığı 
lazımi yerinə çatdırmaq üçün yolumuzu meşələrdən salarkən, belə 
şeylərdən baş çıxara bilməsəydik, biz də bu gördüyünüz kötüklər 

kimi gərəksiz olardıq. Adına Şirin Su dediyimiz bu oğlan öz suyu- 
nu o qədər sevir ki, ocağa iki-üç yaş budaq atmışdı, halbuki aya- 
ğının altında istədiyi qədər quru çır-çırpı vardı. Yaş budaq yananda 
isə ondan qara tüstü çıxır, bunu siz dənizçilər, əlbəttə, bilməmiş 
olmazsınız. Amma bunu bilmək o qədər də böyük ustalıq istəməzl 

— Əgər bu qədər xırda fərq Arouxedin gözündən yayınmamışsa, 
deməli, onun çox iti gözləri vardır. 

— Arouxedin belə gözləri olmasaydı, o, pis hindu olardı. Yox, indi 
müharibə gedir, buna görə də heç bir hindu bütün hisslərini itilə- 
məmiş səfərə çıxmaz. Meşə elminin bütün cəhətləri ilə yalnız bir çox 
illər ərzində ətraflı tanış ola bilmişəm, çünki qırmızıdərilinin bildik- 
lərini ağ adamın öyrənməsi asan iş olmadığı kimi, məncə, ağ ada- 
mın bildiklərinin də qırmızıdərili adamın tezliklə öyrənməsi çətindir. 
Onu deyim ki, mən özüm də şəhər həyatına az bələdəm, ona görə 
ki, ömrümün çoxunu meşələrdə keçirmişəm. 

— Siz yaxşı ustalaşmısınız, mister Ləpirçil Belə şeyləri o qədər 
yaxşı bilirsiniz ki, adamı heyrətə salırsınızl Amma mənə elə gəlir ki, 
dənizdə böyümüş adamın bütün bu şeyləri öyrənməsi o qədər də 
çətin olmaz, ancaq gərək adamda belə şeylərlə məşğul olmağa 
həvəs olsun. 

— Mən başqa fikirdəyəm. Qirmizidərili adamların adətlərinə ağ 
adamın alışması, ağ adamların adətlərinə isə qırmızıların alışması 
çətindir. 

— Biz dənizçilər isə dünyada o qədər çox yer gəzib-görmüşük ki, 
deyirik, çinlinin də təbiəti, hollandiyalının da təbiəti bir şeydir. Mən 
buna tamamilə əminəm, çünki görmüşəm ki, hamı qızıl-gümüşü 
sevir, tütün insanların çoxunun xoşuna gəlir. 

— Amma siz dəniz səyyahları qırmızıdərili adamlara az bələdsinizl 
Dediyiniz çinlilərdən eləsinə rast gəlmisinizmi ki, od içində qalıb 
ölümlə üz-üzə durduğu zaman öz döyüş mahnılarını oxumuş olsun? 
Nə qədər ki siz mənə belə bir çinlini və ya xristianı göstərə bilməmi- 
siniz, elə bir ağ adam da tapılmaz ki, onda qırmızıdərili adamın təbi- 
əti olsun. Ağ adam üzdən nə qədər igid görünsə də, çap edilmiş 
bütün kitabları oxumuş olsa da, qırmızıdərili adamın yerini verməz! 

— Yalnız vəhşilər bir-birinin başına bu cür şeytan oyunu gətirə 
bilərlərl — deyə Kap nəhayətsiz meşə taclarına təlaşla nəzər saldı. 
— Ağ adama heç zaman belə əzablar verilməmişdir. 

— Bax, burada siz yenə səhv edirsiniz, — deyə Ləpirçi etiraz etdi 
və ətin daha yaxşı parçasını soyuqqanlılıqla seçib götürdü. — Doğru- 
dur, belə əzablara yalnız qırmıziıdərili adamlar tab gətirə bilər və belə 
əzablara ağ adamın düçar edilməsi halları da az olmurl 

Kap təmkinlə danışmağa çalışır, lakin buna müvəffəq olmurdu. 
O deyirdi: 

— Xoşbəxtlikdən, əlahəzrətin müttəfiqlərindən heç kəs Böyük 
Britaniyanın namuslu təbəələrinin heç birinə bu cür vəhşicəsinə 
divan tutmağa cürət etməz. Kral donanmasında mən az xidmət 
etmişəm, bu doğrudur, ancaq dənizdə quldurluq etməyə gəldikdə 
— düşmən gəmilərinə basqın edib onları bütün var-yoxu ilə birlikdə 
ələ keçirməyə gəldikdə — bu işdə mən qat-qat qabıq qoymuşam. 
Ancaq ümidvaram ki, fransızların müttəfiqləri olan vəhşilərə gölün 
bu tayında rast gəlmək olmaz. Bir də gərək ki, siz özünüz də dedi- 
niz ki, Ontario çox böyükdür, eləmi? 

Özü gündən qaralan və saf küləklərin təsirindən qırmızı rəngə 
çalan Ləpirçi təbəssümünü gizlətməyərək: 

— Düzdür, Ontario bizə böyük görünür, — deyə etiraz etdi, — ancaq 
mən elə zənn edirəm ki, bu göl bəzilərinə dar görünə bilər. Düşmən- 
dən uzaq olmaq lazım gələndə, Ontario, doğrudan da o qədər geniş 
olmur. Düşmən gölün bu tayından o biri tayına üzə-üzə keçməyə 
cürət etməyəndə, asanlıqla onun yanından dolanıb keçə bilir. 

Kap bərkdən öskürdü və nəzakətsizliyinə peşman olmuş kimi 
donquldanaraq: 

Hə-əl — dedi. — Sizin lənətə gəlmiş şirin sulu gölməçələriniz 
belə imişl Hələ heç kəs eşitməmişdir ki, hər hansı bir dəniz qulduru 
və ya gəminin özü Atlantik okeanının bir başından o biri başına 
onun kənarı ilə gedib çata bilsin. 

— Bəlkə, okeanın sonu yoxdur? 

— Okeanın nə sonu var, nə kənarı, nə də dibi. Atlantik okeanının 
o biri tərəfində gəmi qayırmağı bacarmırlarsa, burada lövbər salan 
tayfadan bu okeanın başqa bir sahilində möhkəmcə şvartlanmış 
olan tayfanın qorxusu yoxdur. Belədir ki, var, Atlantikanın sahillə- 
rində yaşayan xalq nə öz dərisi üçün, nə də skalpları” üçün əsla 








i 1 Şvartlanmış-— sahilə və ya körpüyə yoğun, hörmə məftil iplə (şvartla) bağ- 
anmış 
2 Skalp — soyulmuş baş dərisi 

qorxmur! Həmin okeanın sahillərindəki ölkələrdə yaşayan adamlar 
gecələr yatarkən xatircəm ola bilərlər ki, yuxuda olduqları zaman 
başlarından bir tük də əskik olmayacaq və səhər saçlarının sağ- 
salamat yerində olduğunu görəcəklər... bu şərt ilə ki, başlarına saç 
əvəzinə parik qoymamış olsun. 

— Amma buralarda belə olmur. Mən bu barədə ətraflı danış- 
mayacağam, yoxsa, bizim Şirin Su adlandırdığımız oğlanın söhbə- 
tinə diqqətlə qulaq asan qəşəng qız qorxar. Mən təhlükələrə alışma- 
mış olsaydım, bizimlə qarnizon arasında olan yerlərdən belə bir 
vaxtda keçməyimi ağılsızlıq hesab edərdim, çünki indi bu sərhəd 
çox qorxuludur. İndi Ontarionun həm bu tayında, həm də o biri 
tayında irokezlər çoxdur. Dostum Кар, bax buna görə də serjant 
bizdən xahiş etmiş ki, sizin qabağınıza gələk və sizi ötürək. 

— Necə? Olmaya əclaflar əlahəzrət qalasının topları qurulan yerə 
yaxınlaşmağa cürət edirlər? 

— Ovçu yaxında olanda da qarğalar maral cəmdəyinin yanına 
toplaşmırlarmı? İrokezlərin buralara gəlib çıxması heç də təəccüblü 
deyildir. Qalalarla obalar arasında ağ adamlar gəzirlər, irokezlər isə 
onları gözdən qoymurlar. Bu əclafların yerini öyrənmək üçün İlan 
çayın bir tərəfi ilə gəlmiş, mən də o biri tərəfi ilə gəlmişəm. Casper 
isə qayığı çayda tək sürmüşdür. Onun igid matros olması əbəs deyil- 
dir. Serjant öz qızından, onu necə sevdiyindən, qızın necə qəşəng 
və sözəbaxan olmasından Casperə ağlaya-ağlaya danışmışdı. Buna 
görə də Casper minqlərin üstünə lap əliyalın cummağa hazır idi. 
Buna görə də, bizə qoşulmaya bilməzdil 

— Sağ olun, sağ olunl Belə bir işə razı olan adam tərifə layiqdir, 
amma mənə elə gəlir ki, bu mehriban oğlan çox böyük təhlükə ilə 
üz-üzə gəlməmişdir, düzdürmü? 

— O, qayığı çayın iti axan yerindən keçirəndə, bir də sonra gir- 
dabdan gözlərini çəkməyərək, burunun yanından burulub keçəndə 
atəşə tutula bilərdi, böyük təhlükə də bundan ibarət olmuşdur. Hər 
tərəfdən pusqularla əhatə edilən çayda səfərə çıxmaq, məncə, təh- 
lükəli səfərlərin hamısından dəhşətlidir. Casperin həyatı da məhz 
belə bir dəhşətli təhlükədə olmuşdur. 

— Bəs onda serjant məni belə şəraitdə yüz əlli mil yol getməyə 
nədən ötrü vadar etmişdir? Məni açıq dənizə göndərin, düşməni 
gözümün qabağında qoyun, mən də uzaq məsafədən, ya da onunla 

qabaq-qabağa duraraq ona yaxşıca toy tutaram, ancaq yuxuda 
olan quş kimi vurulmaq mənim xoşuma gəlməz. Əgər Maqni yanım- 
da olmasaydı, gəmimi bax, bu saat döndərib geriyə, Yorka qayıdar- 
dım. O ki qaldı Ontarioya, suyunun duzlu, yoxsa, şirin olduğunu qoy 
bu göl özü ayırd eləsin. 

— Bu o qədər də faydalı olmazdı, dostum dənizçil Geriyə qayıt- 
maq yolu daha uzundur və demək olar ki, o da qabağa gedən yol 
qədər təhlükəlidir. Bizə bel bağlayın, biz də sizi sağ-salamat apara- 
rıq, ya da hindular skalplarımızı soyub apararlar. 

Kap saçını, adətən, sıx hörür və bu hörüyü ilan balığı dərisinə 
geydirirdi, daz təpəsi isə açıq qalırdı. O, Ləpirçinin son sözlərini eşi- 
dərkən qeyri-iradi olaraq əlini hörüyünə və daz başına çəkdi, sanki 
başının dərisinin soyulub-soyulmadığını yoxlamaq istəyirdi. Kap 
əslində qorxaq deyildi və ölümlə dəfələrlə üz-üzə gələrkən özünü 
itirməmişdi. Lakin ölümü Ləpirçinin qısaca və təsirli təsvir etdiyi 
şəkillərdə görməmişdi. Geriyə çəkilmək haqqında fikirləşmək gec 
idi, buna görə də Kap cürətlə qabağa getməyi qət etdi. Halbuki onu 
belə bir çətin vəziyyətə salan seriantı öz ürəyində söyməkdən çəkin- 
mədi. O, fikrini cəmləşdirərək cavab verdi: 

— Mister Ləpirçi, şübhə etmirəm ki, körpüyə sağ-salamat yan 
alacağıq. Qalaya çatmağa hələ çoxmu qalır? 

— On beş mildən bir az çox qalır. Çay iti axır, minqlər mane 
olmasalar, tez keçib gedərik. 

— Yolumuzun axırınadək ştirbortumuz! da, bakbortumuz” da 
meşə olacaqdır, düzdürmü? 

— Nə dediniz? 

— Deyirəm ki, yolumuz yenəmi bu lənətə gəlmiş meşələrin için- 
dən keçəcəkdir? 

— Yox, yox, qayıqla gedəcəksiniz, Osveqonu?” isə qoşunlar üzən 
ağaclardan təmizləmişlər. Qayıq çayın axarı ilə başıaşağı gedəcək- 
dir, çayın axarı isə çox sürətlidir. 

— Biz çayın dayaz yerlərindən dolanıb keçməyə çalışarkən və 
qayaların qabağından burulub dönərkən, sizin bu minqlərin bizi 
atəşə tutmalarına axı nə mane ola bilər? 





1 Ştürbort — sağ tərəf 
2 Bakbort — sol tərəf 
3 Osveqo — Ontario gölünə tökülən çaydır. 

— Mister Kap, Böyük İlanın başına baxın. Başının sol qulağına 
yaxın yerində bıçaq yarasının çapığını görürsünüzmü? Bax, yalnız 
mənim bu uzun tüfəngimdən atılan güllə onun skalpının salamat 
qalmasına səbəb oldu. Minq Böyük İlanı yerə yıxıb onun başının dəri- 
sini bıçaqla soymağa başlayanda, mən özümü ona yetirdim, əgər 
bircə dəqiqə geciksəydim, Böyük İlanın işi bitərdi. Böyük İlanın 
ölümlə pəncələşdiyi yerə məni təsadüf gətirib çıxartdı. Mən onun 
həyatının təhlükədə olduğunu təsadüfən bildim. Dostunun başına 
tomahavkft endirilərkən, əlbəttə, cəld fikirləşirsən, özün də tez təd- 
bir görürsən. O vaxt mən də belə etdim, yoxsa, Böyük İlanın ruhu 
çoxdan bu dünyanı tərk edərdi və babaları gedən xoşbəxt diyarda 
indi ov ovlardı. 

— Bəsdir, bəsdir, Ləpirçil Bu barədə boş-boş danışmaqdansa, 
təpədən-dırnağa soyulmaq yaxşıdır, axşama az qalır, yaxşı olardı 
ki, dediyiniz çayla üzüb getməyə hazırlaşaq... Maqni, yola çıxmağa 
hazırsanmı? 

Mabel diksindi, qıpqırmızı oldu, getmək üçün hazırlaşmağa baş- 
ladı. O, Kapla Ləpirçinin söhbətindən bircə kəlmə belə eşitməmişdi, 
çünki Şirin Su Mabelin getmək istədiyi, ancaq hələ uzaqda olan 
limanı təsvir etməklə, onun atası haqqında (Mabel hələ uşaqlıqdan 
atasını görməmişdi) və sərhəd qarnizonlarında xidmət edənlərin 
həyatı haqqında öz söhbətlərilə bu qızın başını qarışdırmışdı. Yola 
düşmək üçün hazırlıq başlandıqda bu söhbətlər də kəsildi. Bələdçi- 
lərin şələləri yüngül olduğu üçün yır-yığış bir neçə dəqiqəyə qurtardı 
və hamı yola düşməyə hazır oldu. Lakin birdən Ləpirçi bir az çır-çırpı 
yığdı (bunun içində lap yaşıl olan budaqlar da vardı) və qaralmaqda 
olan ocağa atdı ki, ocaqdan mümkün qədər qalın və qara tüstü qalx- 
sın. Ləpirçinin bu hərəkəti yoldaşlarını təəccübləndirdi. 

Ləpirçi gənc matrosa müraciət edərək: 

— Casper, — dedi, — əgər sən öz izini itirə bilərsənsə, onda düşər- 
gə yerində qalanan ocağın tüstüsü zərər əvəzinə xeyir verər. Əgər 
minqlər bizdən on mil uzaqdadırlarsa, onların bəziləri təpəyə və ya 
ağaclara çıxıb bu tüstünü hökmən görərlər. Qoy onlar tüstünü görüb 
buraya qonaq gəlsinlər. 

Gənc matros Mabel ilə rastlaşdığı andan bəri təhlükəni daha 
dəhşətli bir şəkildə təsəvvür edirdi. Buna görə də, o soruşdu: 





! Tomahavk - hinduların döyüş baltası 

— Minqlər izimizi tapsalar, nə olar? Biz yol getdikcə çaya doğru 
geniş bir cığır salarıq. 

— Cığır nə qədər enli olsa, bir o qədər yaxşı olar. Biz gərək minq- 
lərdən daha fəndgir olaq ki, onlar oraya gəlib çıxdıqda, qayığın han- 
sı tərəfə — çayla başıaşağımı, yoxsa başıyuxarımı getdiyini öyrənə 
bilməsinlər. İzi yalnız su tamamilə itirə bilər, həm də bu şərtlə ki, izin 
iyi gəlməsin. Bilirsənmi, Şirin Su, minqlər şəlalənin o tayında bizim 
izimizi tapdıqda gəzə-gəzə bu tüstü olan yerə gəlib çıxarlar, sonra 
isə aydındır ki, elə güman edərlər ki, biz çayla başıyuxarı üzüb get- 
məyə başladığımız üçün, indi də bu istiqamətdə yolumuza davam 
edirik. Onlar yalnız bircə şeyi, yəni bir neçə adamın qaladan çıxıb 
buralara gəldiyini öyrənə bilərlər. Minqin heç ağlına da gəlməz ki, 
biz buraya bircə şeyin xatirinə, yəni ona görə gəlmişik ki, başımız- 
dan keçərək həmin gün geri qayıdaq. 

Casper, Ləpirçinin fikrini təsdiq edərək dedi: 

— Əlbəttə, çətin ağlım kəsir ki, minqlər зегјапил qızından xəbər 
tutmuş olsunlar, çünki qızın buraya gəlməsi çox gizli saxlanmışdır. 

Ləpirçi: 

— Minqlər burada da heç bir şey öyrənə bilməzlər, — deyə cavab 
verdi. Yol yoldaşları gördülər ki, Ləpirçi Mabelin balaca ayağının 
yarpaqların üstündə qalan izlərini çox səylə tapdalayır. — Yəqin ki, 
maral öz balasını gəzdirdiyi kimi, bu qoca duzlu su balığı da öz 
bacısı qızını yanına salaraq talanın bir başından girib o biri başından 
çıxmışdır! Mənə bax, Casper, — deyə Ləpirçi həmişəki kimi boğuq 
səslə güldü və yenə sözünə davam etdi, — gəlsənə bu qoca dəniz- 
çini şəlalənin o tayına göndərək, qoy orada minqlərin qarşısında 
öz hünərini göstərsin? 

— Bəs onun qəşəng bacısı qızının halı necə olar? 

— Yox, qorxmal Qızın başından bir tük belə əskik olmaz. Qız 
meşənin qalın yerindən keçən yol ilə piyada gedər, biz də bu Atlan- 
tika dənizçisini sınayarıq. Onda bir-birimizə tez bələdləşərik. Görək 
onun silahı döyüşə hazırdırmı? Bir də ki o, özü də sərhəddə günü- 
müzün necə keçdiyini görər. 

Gənc Casper gülümsədi, çünki bir az əylənib kefini açmaq istə- 
yirdi, bir də ki Kapın özünü çəkib öyüd-nəsihət verməsi ona toxun- 
muşdu. Ancaq Casper Mabelə görə nigaran idi. O soruşdu: 

— Seriantın qızı qorxmazmı? 

— Əgər az da olsa atasına çəkmişsə, onda qorxmaz. Bu qız təhər- 
töhründən qorxağa oxşamır. Bu, mənim öhdəmə, Şirin Su, bu işi 
mən tək özüm görərəm. 

— Yox, Ləpirçi, sən özünü də, Kapı da qərq edərsən. Əgər qayıq 
şəlalədən keçəcəkdirsə, onda mən də gərək qayıqda olam. 

— Yaxşı, qoy belə olsun. Məndən razı qaldınmı? 

Casper gülüb başını tərpətdi. Bundan sonra onlar bu barədə 
daha danışmadllar. 

Onlar, nəhayət, qayıq olan yerə gəlib çıxdılar. 


ÜÇÜNCÜ FƏSİL 


Məlumdur ki, Ontarionun cənub hissəsinə tökülən çayların, 
demək olar ki, hamısı ensizdir, lal axır və dərindir. Lakin bu cəhət- 
dən istisnalıq təşkil edən elə çaylar da vardır ki, onların bəzi yerlə- 
rində su iti axır, ya da bu çaylarda aşırımlar, bəzi yerlərində isə hətta 
pillələr vardır. Oneida ilə Onondaqanın "birləşməsindən əmələ gələn 
Osveqo çayı da belədir. Bu çay təpəlik diyarın səkkiz və ya doqquz 
mil uzunluğunda olan bir yerindən axıb keçir, öz-özündən əmələ gəl- 
miş təbii meydançaya çatır və buradan on-on beş fut aşağı düşür. 
Bu yerdə çay dərinləşir, əsrarla və sükut içində axır, nəhayət, Onta- 
rio gölünün sular xəzinəsinə öz payını verir. Kap və onun yol yoldaş- 
ları Moxauk? sahilində sonuncu hərbi stansiya olan Stanuisk qala- 
sından qayıqla gəlmişdilər, qayığı isə sahilin yaxınlığında qoymuş- 
dular. Ləpirçidən başqa onların hamısı qayığa mindi, Ləpirçi isə bu 
yüngül qayığı itələyib suya salmaq üçün çayın kənarında qalmışdı. 
Bu meşə sakini, avardan yapışıb sükançı yerində oturan gənc, şirin 
su matrosuna müraciət edərək: 

— Casper, sükanı döndər, — dedi. — Sükanı döndər, qoy elə bil- 
sinlər ki, biz geriyə üzüb getmişikl O lənətə gəlmiş minqlər izimizi 
tutub buraya gəlsələr, çayın kənarındakı lehməlikdə qalan izləri də 
hökmən nəzərdən keçirəcəklər. Bunlar qayığın çayın axarına qarşı 





! Oneida və Onondaqa — Osveqo çayının qollarıdır. 


2 Moxauk – Hudzon çayının bir qoludur və bu çaya Olbani şəhərinin şimalın- 
dan tökülür. 

yönəldilmiş olduğunu gördükdə, əlbəttə, elə güman edəcəklər ki, biz 
çayla başıyuxarı üzüb getmişik. 

Əmr yerinə yetirildi. Möhkəm və çevik Ləpirçi qüvvətli əli ilə qayığı 
itələdi, özü isə çox cəld sıçrayıb qayığın burun tərəfinə mindi. Onun 
hərəkəti o qədər yüngül idi ki, qayıq hətta yırğalanmadı. Çayın orta- 
sına çatdıqda Casper qayığı döndərdi və çayın axarı ilə başıaşağı, 
səssizcə sürdü. 

Bu, hinduların, adətən, ağac qabığından qayırdıqları yüngül 
qayıqlardan biri idi, bunlar çox yüngül və rahat olduqları üçün çay- 
larda dayaz yerdərdən, üzən ağac gövdələrinin arasından və başqa 
maneələrdən keçə bilər. 

Qayığın sərnişinləri çox zaman qayığı boşaldıb, onu bir neçə yüz 
yard çiyinlərində aparmalı olurdular. Bu qayığı bircə adam asan- 
lıqla qaldıra bilərdi. Lakin qayıq uzun və kifayət qədər enli idi. Təc- 
rübəsiz adam qayığın bu qədər yüngül olmasını ciddi nöqsan hesab 
edərdi. Lakin qayığa bir az bələdləşdikdə ondan istifadə etməyin 
əsla təhlükəli olmadığını yəqin edərdi. Mabel və dayısı bu qayığın 
şıltaqlığına o qədər alışmışdılar ki, indi qayıqda tamamilə xatircəm 
oturmuşdular. Qayıq yaxşı qayrılmışdı. Onun balaca qabırğaları 
qayışla bərkidilmişdi. Qayıq zahirən kövrək və davamsız görünsə 
də, çoxlu yük götürür, böyük ağırlığa tab gətirə bilirdi. 

Kap qayığın içindəki alçaq skamyada oturmuşdu. Böyük İlan 
onun yanında çömbəlmişdi. Arouxed sükanın yanındakı yerini tərk 
edərək, öz arvadı ilə qabaq tərəfdə oturmuşdu. Mabel dayısından dal 
tərəfdə öz boxçalarının birinə söykənmişdi, Ləpirçi qayığın burun 
tərəfində, Casper isə sükanın yanında dayanmışdı. Onlar uzun avar- 
ları elə ehtiyatla çəkirdilər ki, sudan heç səs çıxmırdı. Yavaş danışır- 
dılar, çünki qalaya yaxınlaşdıqca ağac bitməyən açıqlığa çıxdıqları 
üçün ehtiyatlı olmağın çox vacib olduğunu hiss edirdilər. 

Osveqo çayının bu yeri dərin idi, lakin enli idi. Onun tünd rəngə 
çalan suyu günəş işığının yolunu bəzi yerlərdə tamamilə kəsən başı- 
aşağı sallanmış ağacların arasından burulub keçirdi. Çayın bəzi yer- 
lərində hər hansı bir nəhəng ağac çaya üfüqi vəziyyətdə qanad gərir- 
di. Buna görə də qayıqsürənlər bu ağacın budaqlarına toxunma- 
maq üçün çox səy göstərirdilər. Kolların və kiçik ağacların aşağı 
budaqları tamamilə suyun içində idi. Bir sözlə, burada zəngin təbiəti 
insan öz tələbatına və arzularına hələ tabe etməmişdi. Təsadüflər 

doğura bilən gözəl, qəribə bir mənzərə özünün sərt əzəmətilə adamı 
valeh edirdi. 

Xatırlatmaq lazımdır ki, povestimizdə təsvir edilən hadisələr 175... 
ildə baş vermişdir. Bu uzaq keçmişdə Nyu-York kaloniyasının məs- 
kun yerləri ilə Kanadanın sərhədlərinə qovuşan yerlər arasında hərbi 
əlaqə üçün iki yol vardı, bunların biri Şamplen və Corc göllərindən, 
o birisi isə Moxaukdan, Vud-Krikdən, Oneida çayından və yuxarıda 
göstərilən çaylardan keçirdi. Bu yollar boyu hərbi postlar yaradıl- 
mışdı, lakin Moxaukun mənbəyindəki sonuncu qaladan başlayaraq 
Osveqo çayının töküldüyü yerədək yüz mil məsafədə hərbi postlar 
heç yox idi. Kap ilə Mabel bu məsafənin çox hissəsini Arouxedin 
himayəsi altında qət etmişdilər. 

Ləpirçi: 

— Mən bəzən arzu edirəm ki, — dedi, — yenə dinclik olsun, adam- 
lar yenə meşələrdə azad gəzə bilsinlər, heyvan və balıqlardan başqa 
heç bir düşmənə rast gəlməsinlər. Nə yaxşı vaxt idil Biz Böyük İlanla 
çayların sahillərində xoş günlər keçirir, quş, ağ balıq və forel yeyir, 
minqlərdən ehtiyat etmir və skalpımızın da hayına qalmırdıql Bəzən 
çox arzu edirəm ki, o xoş günləri bir də görək, çünki özüm kimilərini 
öldürməyi xoşlamıram. Əminəm ki, seriantın qızı məni insana əziy- 
yət verməkdən xoşlanan bir cani hesab etmir... 

Ləpirçi bu sözləri deyərkən dönüb qıza baxdı. Ləpirçiyə çoxdan 
alışmış dostu da onun gözəl olduğunu iddia edə bilməzdi, bununla 
belə, bu meşə ovçusunun safqəlbli, mehriban və səmimi olduğunu 
büruzə verən təbəssümü Mabelə çox xoş gəldi. Bu gənc xanım 
gülümsünərək cavab verdi: 

– Güman etmirəm ki, atam səhrada mənə bələdçilik etməyə 
canini göndərmiş olsun. 

— O, buna razı olmaz, heç zaman razı olmaz! Serjant hünərli adam- 
dır, biz onunla bir çox səfərlərdə və vuruşmalarda, onun özü demişkən, 
əl-ələ vermişik, hərçənd ki qarşımda fransız və ya minq olan zaman 
sərbəstcə əl-qol açmaq imkanım olmasını daha çox sevirəm. 

— Deməli, atamın öz məktublarında tez-tez xatırlatdığı gənc dost 
siz imişsiniz, eləmi? 

— Atanızın gənc dostu? Seriant dünyaya məndən otuz il qabaq 
gəlmişdir. Bəli, bəli, o, məndən otuz yaş böyükdür və məndən otuz 
dəfə yaxşıdır. 

Kap dörd tərəfində su olduğunu görüb ürəklənməyə başlaya- 
raq, söhbətə qoşuldu: 

— Dostum Ləpirçi, siz seriantın qızının gözündə, yəqin ki, belə 
deyilsiniz. On doqquz yaşlı bir qız kişinin otuz yaş böyük olmasına 
əhəmiyyət verməzl 

Mabel bu sözləri eşidərkən qızardı, sükana tərəf dönüb baxdıq- 
da onun gözləri Casperin qıza zillənən gözlərilə rastlaşdı. Elə həmin 
dəqiqədə ağacların tağı altında əsib, suyu yüngülcə ləpələndirən 
xəfif külək uzaqdan boğuq uğultu səsini gətirdi. 

Kap uzaqdakı hürüşmə səsini eşidən it kimi qulaqlarını şəklə- 
yərək: 

— Nə xoş səsdirl — dedi. — Yəqin ki, bu, sizin gölün sahillərindəki 
ləpədöyənin gurultusudur, düzdürmü? 

Ləpirçi: 

— Yox, — dedi. — Bu səs, buradan yarım mil uzaqda çayın qaya- 
lardan aşıb keçməsindən əmələ gəlir. 

— Deməli, bu çayda şəlalə var, eləmi? — deyə Mabel soruşdu. Bu 
dəfə onun yanaqları lap qızardı. 

Kap sərhəd adətlərinə alışmağa çalışaraq Casperə sözlərlə 
müraciət etdi: 

— Qəribədir, mister Ləpirçi, ya da, mister Şirin Su, yaxşı olmaz- 
dımı ki, sahilə yaxınlaşaq? Bu şəlalələr, adətən, suyun iti axan yer- 
lərində başlayır. 

Ləpirçi: 

— Bizə inanın, dostum Kap, inanınl — dedi. — Biz ancaq şirin su 
matroslarıyıq, bu, doğrudur, o ki qaldı mənə, belə yerlərdə mən o qədər 
də kara gəlmərəm, amma burası da var ki, biz çayın aşırımlarına, iti 
axan yerlərinə, şəlalələrə bələdik. Odur ki, bu şəlalə ilə başıaşağı 
gedərkən çalışarıq ki, sizin qarşınızda üzüqara olmayaq. 

— “Şəlalə ilə başıaşağı getməkl” Bu, nə deməkdir? — deyə Kap 
təəccüblə soruşdu. — Olmaya siz, doğrudan da, bu qoz qabığına 
minib şəlalədən keçmək fikrindəsiniz? 

— Sizə niyə qəribə gəlir? Yolumuz şəlalədən keçir, bir mil quru 
yol ilə qayığı içindəki şeylərlə sürüyüb aparmaqdansa şəlalədən 
keçmək daha asandır. 

Rəngi qaçmış Mabel gənc matrosa dönüb baxdı, çünki bu anda 
yenə şəlalənin gurultusu eşidildi. Gurultunun nədən əmələ gəldiyi 

indi məlum idi, buna görə, gurultu bu dəfə, doğrudan da, qızın canı- 
na qorxu salmışdı. 

— Mən bu fikirdəyəm ki, — deyə Casper sakitcə dilləndi, — qadın- 
ları və iki hindunu sahilə çıxardıqdan sonra üçümüz qayığı coşqun 
şəlalədən asanca sürüb keçirərik. Ağ adamlar olsaq da, hər üçümüz 
suya alışmışıq və belə şəlalələrdən çox keçmişik. 

Ləpirçi başını yana döndərib Casperə göz vuraraq: 

— Amma biz sizin köməyinizə bel bağlayırdıq, dostum dənizçi, 
— dedi. — Siz ki dəniz dalğalarının girdabından baş vurub çıxmağa 
alışmısınız... Bunu da bilin ki, qayığın yükünü qoruyan olmasa, ser- 
jantın qızının bütün pal-paltarı suya düşüb məhv olar. 

Kap çətinə düşmüşdü. Şəlalədən aşıb keçmək fikri onu gəmi- 
çilikdən başı çıxmayan adamdan daha çox qorxudurdu, çünki 
suyun qüdrətinə yaxşı bələd idi və suyun qəzəbinə gələn adamın 
aciz qalacağını bilirdi. Bununla belə, yol yoldaşlarının qayıqla 
üzüb getməyə hazırlaşdıqlarını, onların əsla qorxmadıqlarını və 
xatircəm olduqlarını görərkən qayığı tərk etməyə mənliyi yol ver- 
mədi. Qəlbində belə bir hissin baş qaldırmasına baxmayaraq, 
təhlükəni mərdliklə qarşılamağa çoxdan alışmış olduğuna baxma- 
yaraq, öz postunu indi, yəqin ki, tərk edərdi, lakin adamların başı- 
nın dərisini saçla birlikdə soyub götürən hinduların obrazı onun 
gözləri önündən getmirdi. Bu dəqiqələrdə qayıq onun üçün, bir 
növ, sığınacaq idi. 

— Bəs Maqnini nə eləyək? — deyə o soruşdu. — Əgər düşmən 
hindular yaxındadırlarsa, bəs qızı qayıqdan sahilə necə çıxaracağıq? 

Ləpirçi cavab verdi: 

— O geniş meşə yolunun yaxınlığında bir nəfər belə minq olma- 
yacaqdır, çünki ora çox açıqlıqdır, belə yerdə təhlükəli hiylə baş 
tutmaz. Hər kəsin öz vərdişi vardır. Hindunun vərdişi isə əsla göz- 
lənilmədiyi yerə qəflətən gəlməkdir. Gediş-gəliş çox olan yolda hin- 
dudan qorxmayın, çünki hindu çalışır ki, onunla üz-üzə gəlməyə 
hazır olmadığınız vaxt sizə hücum etsin. Bu quldurlar hər cür hiylə 
işlədib adamı aldatmağı özləri üçün şərəfli bir iş bilirlər... Qayığı 
sahilə tərəf sür, Şirin Sul Seriantın qızını qayıqdan, bax, o kötüyün 
üstünə düşürərik. Oradan sahilə çıxar, heç ayaqları da islanmaz. 

Casper bu tapşırığı yerinə yetirdi. Bir neçə dəqiqədən sonra 
qayıqda yalnız Ləpirçi ilə hər iki dənizçi qaldı. Kap peşəkar dənizçi 

vüqarını unudaraq o biri adamların ardınca qayıqdan düşərdi, lakin 
şirin su matrosunun yanında özünü qorxaq göstərmək istəmirdi. 

Qayıqdan düşmüş adamlar sahildən uzaqlaşmağa başladıqda 
Kap dedi: 

— Sizinlə mərc gələrəm ki, bu, çox asan işdir. Şəlalədən aşıb 
keçmək heç də böyük məharət istəməz, qocaman dənizçi kimi 
onun şagirdi də bunu bacarar. 

Ləpirçi: 

— Yox, yox, — dedi, — siz Osveqonun pillələrini yaddan çıxarma- 
yın! Bunlar Niaqara və ya Qlen şəlalələrilə, ya da Kanada şəlalələ- 
rilə, əlbəttə, müqayisə edilə bilməz, ancaq bu çayın pillələri də təc- 
rübəsiz adam üçün qorxuludur. Qoy seriantın qızı, bax, o qayaya 
çıxsın, oradan baxanda görər ki, biz nadan meşə sakinləri olduğu- 
muz üçün səddi dolanıb keçməyi bacarmırıq və ondan addımlayıb 
aşırıq... Səninləyəm, Şirin Su, indi ayıq ol, iş sənə qalır. Mister Kapı 
ancaq sərnişin hesab edə bilərik. 

Qayıq sahildən lap uzaqlaşdı. Mabelin canına uçunma düşmüş- 
dü. O, Ləpirçinin nişan verdiyi qayaya tərəf yüyürüb gedir, yüngül 
qayığın dal tərəfində dayanıb, onu lazım olan səmtə sürən mərd və 
gözəl Casperin qaraltısından gözlərini çəkmirdi. Lakin şəlalənin ay- 
dın göründüyü yerə çatdıqda qəflətən diksinib içini çəkdi və əllərilə 
gözlərini yumdu. Bir dəqiqədən sonra gözlərini açdı. İndi o, heykəl 
kimi hərəkətsiz dayanıb, nəfəsi qarala-qarala qarşısında nələr baş 
verdiyinə baxırdı, sanki tilsimə düşmüşdü. Hər iki hindu kötüyün 
üstündə oturub çaya sakitcə tamaşa edirdi. Arouxedin arvadı bu 
vaxt Mabelə yaxınlaşdı. Elə zənn etmək olardı ki, bu hindu qadın 
qayığın çayda hər bir hərəkətini, akrobatın hoppanıb düşməsinə 
tamaşa edən uşaqlar kimi çox maraqla izləyir. 

Qayıq çayın ortasına çatdıqda Ləpirçi dizi üstə oturdu. O, avar- 
dan əlini çəkmirdi, lakin o qədər ehtiyatla avar çəkirdi ki, elə bil, 
yoldaşına mane ola biləcəyindən qorxurdu. Onun yoldaşı isə yenə 
də bayaqkı kimi dayanmışdı və heç qımıldanmırdı. Onun nəzərləri 
şəlalənin o tayında bir nöqtəyə zillənmişdi. Şübhə yox ki, bu gənc, 
şəlalədən qayığı keçirmək üçün rahat yer axtarırdı. 

Arabir Ləpirçinin səsi eşidilirdi: 

— Qərbə tərəf sür, yaxınlaş, ey oğlan, qərbə yaxınlaşl Bax, 
suyun köpükləndiyi yerə tərəf sürl Qayığı elə sür ki, qurumuş 

palıdın zirvəsilə o sınmış ağacın kötüyü sənin qabağında bir xətdə 
olsun. 

Casper cavab vermirdi. Coşqun sel kimi axıb keçən su qayığı 
sürətlə şəlaləyə yaxınlaşdırırdı. Kap sahildə əmin-amanlıqda olmaq 
xatirinə razı idi ki, misilsiz hünər tələb edən bu səfərdə iştirak etmə- 
sin. O, suyun uzaq göy gurultusuna oxşayan nərəsini eşidirdi. Bu 
gurultu getdikcə lap aydın gəlir və güclənirdi. Nəhayət, aşağıdakı 
meşəni yarıb keçən su sərhədi görünürdü. Bu sərhəd boyunda görü- 
nən yaşıl və hiddətli su mühiti parıldayırdı və o dərəcədə uzanmışdı 
ki, elə bil, suyun zərrələri, bax, bu dəqiqə bir-birindən aralanacaqdı. 

Qayıq şəlalənin lap kənarına yetişdikdə Kap həyəcanını boğa 
bilməyərək qışqırdı: 

— Sükanı aşağı dart, sükanı aşağı dartl 

Ləpirçi dönüb baxaraq: 

— Bəli, bəli, — dedi, — aşağıya, xatircəm olun. Biz aşağıya gedirik, 
buna şübhə ola bilməz... Sükanı yuxarı dart, bala, yuxarıya, yuxarıyal 

İşin sonrası şiddətlə əsib keçən külək sürətilə başa çatdı. Şirin 
Su avarı suya çırpdı, qayıq suyun səthindən xeyli yuxarı qalxdı. Bir 
neçə saniyə ərzində Kap elə zənn etdi ki, qaynayan qazanın içində 
fırlanır. O, qayığın burun tərəfinin necə əyildiyini hiss edir, qəzəbli 
coşqun suyun hiddətlə ona necə həmlə etdiyini, yüngül qayığı isə 
qoz qabığı kimi necə atıb-tutduğunu görürdü. Casperin avarla idarə 
etdiyi bu qayıq birdən çay pilləsinin o biri tərəfindəki axmaza sürü- 
şüb düşdü. Bu, Kapı son dərəcə sevindirdi və təəccübləndirdi. 

Ləpirçi hələ də gülürdü. Az sonra ayağa qalxaraq tənəkə güvəci 
və buynuzdan qayrılmış qaşığı götürdü və şəlalədən keçən zaman 
qayığa dolan suyu çox səylə ölçməyə başladı. 

— Qayığa on dörd qaşıq su dolmuşdur, Şirin Su, düz on dörd 
qaşıql Boynuna al ki, sən şəlalədən keçərkən ən çoxu on qaşıq su 
götürmüşdün, bunu mən gördüm. 

Casper buna cavab olaraq ciddi etiraz edərək dedi: 

— Mister Kap özünü çayın axarına qarşı o qədər qüvvətlə əyirdi 
ki, qayığı çox çətinliklə idarə edə bilirdim. 

— Ola bilər, çox mümkündür ki, belə olmuşdur Buna mənim 
şübhəm yoxdur, çünki sən yalan deməzsən, ancaq mən öz gözümlə 
gördüm ki, şəlalədən aşıb keçərkən sən qayığa ən çoxu onca qaşıq 
su doldurdun... 

Bu vaxt Kap bərk öskürdü, əlini hörüyünə çəkdi, sanki, hörüyü- 
nün sağ-salamat qaldığını yəqin etmək istəyirdi. Sonra yenicə sovu- 
şan təhlükənin böyüklüyünü müəyyən etmək üçün geriyə dönüb 
baxdı. Bu zaman yəqin etdi ki, şəlaləyə yaxınlaşarkən qorxuya düş- 
məsi əbəs deyilmiş. Çayın, demək olar ki, bütün eni ilə su on və 
iyirmi fut yüksəkdən dikinə tökülürdü, lakin su çayın ortasında daşı 
o qədər oymuşdu ki, buradan yalnız ensiz sel kimi köpürüb qırx-qırx 
beş dərəcə hündürdən tökülürdü. Qayıq bu təhlükəli enişdən sürü- 
şüb düşərkən, parçalanmış qayaların arasından, girdablardan, 
qəzəblənmiş suyun köpük sütunlarının və hiddətli burulğanların 
içərisindən keçməli olmuşdu. Təcrübəsiz adam elə zənn edə bilərdi 
ki, xırdaca qayıq çayın bu yerinə çatar-çatmaz hökmən məhv ola- 
caqdır. Lakin qayıq məhz xırda və yüngül olduğu üçün bu təhlükəli 
şəlalədən sağ-salamat keçə bildi. İti gözlərin və qüvvətli qolların idarə 
etdiyi bu qayıq, köpüklü dalğaların birindən o birinə yüngül quş lələyi 
kimi sıçrayırdı. Buradan qayığı sağ-salamat keçirmək üçün çaydakı 
bir neçə daşı dolanmaq, lazım olan səmtdən əsla kənara çıxmamaq 
kifayət idi, qalan işi suyun güclü axını tamamlayırdı. 

Kapın burada gördüklərinə heyran olduğunu desək, o zaman 
biz onun daxili aləmini bürüyən hissiyyatı yalnız qismən ifadə etmiş 
olardıq. Buna görə də, demək lazımdır ki, Kap keyiyib qalmışdı. 
Dənizçilərin əksəriyyətində sualtı daşların törətdiyi şiddətli qorxu, 
qayıq sürənlərin ağlagəlməz cürəti qarşısında Kapın təəccübünü 
qat-qat artırmışdı. Bununla belə, Kap daxilində coşan hissləri ifadə 
etmək fikrində deyildi, çünki şirin su yollarında və daxili çaylarda 
belə bir həyəcan keçirməyi özünə layiq bilmirdi. Kap öskürüb boğa- 
zını arıtdıqda özünə gəldi və başqalarından üstün olmasını dərk 
edən adama məxsus bir vüqarla dilləndi: 

— Mister Şirin Su, çay keçidlərinə bələd olmağınıza şübhəm 
yoxdur, belə yerlərdə çay keçidlərinə bələd olmaq, əlbəttə, çox 
vacibdir. Mənim də qayıqçılarım vardı. Çay keçidlərinə bələd olsay- 
dılar, onlar da, bax, bu şəlalədən qayığı sizin kimi asanlıqla keçirə 
bilərdilər. 

Ləpirçi: 

— Çay keçidlərinə bələd olmaqla iş bitmir, dostum dənizçi! — dedi. 
— Adam gərək soyuqqanlı olsun, özünü itirməsin, qayığı düz sürməyi 
bacarsın, onu elə sürə bilsin ki, qayıq heç yerdə daşa toxunmasın. 

Bütün bu mahalda Şirin Sudan əlavə elə bir bosman tapılmaz ki, 
Osveqo çayının şəlaləsindən tam inamla aşıb keçə bilsin, amma eləsi 
də ola bilər ki, canını dişinə tutub şəlalədən birtəhər keçməyə 
müvəffəq olar. Mən özüm də Allahın köməyi olmadan bu şəlalədən 
keçə bilmərəm. Əsla islanmadan çayın pillələrindən sağ-salamat 
keçmək istəyən adamın, gərək bizim bu Casperin qolları kimi qüvvətli 
qolları və Casperin gözləri kimi iti gözləri olsun. Qayığımıza vur-tut 
onca qaşıq su dolmasını çox istərdim, çünki zarafat deyil, bu gün bizə 
seriantın qızı baxırdı. Amma belə şəlalədə qayığımıza on dörd qaşıq su 
dolması o qədər də böyük günah deyildir. 

— Amma siz Casperə öyrədirdiniz ki, qayığı necə sürsün, onu 
hansı səmtdə saxlasın. 

— Adamların hamısında bu xəstəlik var. Biz ağ adamlar belə yer- 
də dilimizi saxlaya bilmirik, mister dənizçi. Ancaq dostumuz İlan 
qayıqda olsaydı, heç cınqırını da çıxarmazdı. Hindu lazım gələndə 
ağzına qıfıl vurmağı bacarır, ancaq ağ adam həmişə özünü başqa- 
sından ağıllı bilir. Mən özümü bu xəstəlikdən sağaltmağa başlamı- 
şam, ancaq otuz ildən çox ömrü olan ağacı kökündən çıxarmağa 
çox vaxt lazımdır. 

— Mən burada böyük bir hünər görmürəm, ser, hətta düzünü 
demək lazım gəlsə, bunu lap cüzi bir şey hesab edirəml Bu, o qədər 
əhəmiyyətsizdir ki, bu barədə heç danışmağa dəyməz. Ancaq hünər 
odur ki, London körpüsünün altından keçəsən, bunu da bilməli- 
siniz ki, hər gün yüzlərlə adam, hətta çox zaman naz-qəmzəli xanım- 
lar London körpüsünün altından keçirlər. Kral həzrətləri də şəxsən 
özləri London körpüsünün altından keçmişdirl 

— Amma mən istəmərəm ki, qayığımızda nə naz-qəmzəli xanım- 
lar, nə də kral həzrətləri olsunlar. Belələri mənə lazım deyil, Bu 
qayıq cəmi ikicə dəfə enli olsaydı, hörmətli sərnişinləri, yəqin ki, 
suya qərq edərdik... Şirin Su, biz gərək зегјапип qayığını Niaqara 
şəlaləsindən keçirəydik, onda sərhəd adamlarımızın bacarığını ona 
göstərə bilərdikl 

— Gör hal Mister Ləpirçi, bu lap ağ yalandırl Ağac qabığından 
qayrılmış qayıqla belə bir şəlalədən keçmək mümkün deyildir! 

— Siz, mister Kap, bəlkə, heç zaman indiki kimi çox yanılmamı- 
sınız. Bundan asan şey yoxdur. Niaqara şəlaləsindən çoxlu qayıq 
keçdiyini öz gözümlə görmüşəm, ümidvaram ki, hər ikimiz salamat 

qalsaq, bunun mümkün olduğunu sizə sübut elə bilərəm. Mənə 
qalsa, deyə bilərəm ki, okeanda üzən gəmilərin ən irisi belə, bu 
şəlalədən aşıb keçə bilməzdi. 

Kap Ləpirçi ilə Casperin gözləşdiyini görmədi və bir neçə dəqi- 
qəliyə səsini kəsdi. 

Onlar Casperin öz qayığını kolların arasında gizlətdiyi yerə üzüb 
çatdılar. Kap, Casper və Mabel üçü bir qayığa, Ləpirçi, Arouxed və 
onun arvadı o biri qayığa mindilər. Mogikan isə çayın kənarı ilə 
gedərək, əsl hindu kimi çox ehtiyatla ətrafa göz gəzdirir, bu yerlər- 
də düşməndən bir əlamət olub-olmadığına fikir verirdi. 

Mabel qayığın şəlalədən keçirilməsinə baxdıqca onun bütün 
varlığını dəhşət bürüyürdü. Lakin canına çökən bu qorxu nə qədər 
böyük olsa da, hiss edirdi ki, qayığın hərəkətini gənc matrosun çox 
məharətlə idarə etməsinə valeh olur. Doğrudan da, hətta bu qızdan 
daha az zirək və daha az həssas olan hər hansı bir başqa adam da 
belə şəraitdə Casperin nə qədər soyuqqanlı və mərd olduğunu 
görərkən ona heyran qalmaya bilməzdi. Qayığın əyilməsinə bax- 
mayaraq, Casper öz yerində möhkəm dayanmışdı və qəddini düz 
saxlayırdı. Sahildən baxarkən aydın görmək olardı ki, yalnız Caspe- 
rin vaxtında zirək tərpənməsi və qollarının çox güclü olması nəticə- 
sində qayıq qayaya toxunmayıb yan keçirdi, su bu qayadan hər dəfə 
aşıb-tökülərkən gah iri qara daş üzə çıxırdı, gah da onun üstünü ağ 
köpüklər yenidən örtürdü, elə bil ki, suyun hərəkətini görünməyən 
bir mexanizm idarə edirdi. Sürətli şəlalənin çəkib apardığı qayığın 
görünüşü və onu idarə edən hərəkətsiz sükançının obrazı Mabelin 
hafizəsində həmişəlik həkk olunub qaldı. Gənc xanım özlüyündə 
qət etdi ki, Stanunks qalasını tərk etdiyi vaxtdan bəri birinci dəfə 
məhz bu xırda qayıqda əmin-amanlıq tapmışdır. 

O biri qayıq da Mabelin mindiyi qayıqla yan-yana gedirdi və 
Ləpirçi ona hamıdan yaxın idi, buna görə, yol uzunu söhbət edən 
də əsas etibarilə Ləpirçi idi. Casper az danışırdı, dindirən olmasa, 
heç kəlmə kəsib danışmazdı. Casperin həmişə qayğısızlığına alışmış 
olan adam indi onun qayıq sürərkən çox fikirli və dalğın olduğunu 
dərhal başa düşərdi. 

Ləpirçi Mabelə baxsa da, onun dayısına müraciət etdi: 

— Qadınların təbiətinə biz yaxşı bələdik, buna görə də, зегјапип 
qızını heç də şəlalədən keçirmək fikrində deyilik. Lakin şəlalədən 

keçməyi tamamilə qorxusuz bir şey hesab edən qadınlara da bu 
diyarda çox rast gəlmişəm. 

— Mabel qorxaqlıqda anasına oxşayır, — deyə Kap cavab verdi, 
— buna görə də, onun ürəksizliyinə rəhm etməkdə ağıllı iş görmüsü- 
nüz, dostum. Unutmayın ki, bu ana uşağı ömründə heç zaman 
dənizlərdə yol getməmişdir. 

— Siz haqlısınız, gənc xanımın belə işlərdə naşı olmasını başa 
düşmək, əlbəttə, çətin deyildir. Siz isə öz qorxmazlığınızla sübut etdi- 
niz ki, belə çətinliklər sizi əsla narahat etməmişdir. Bir dəfə mənə bir 
oğlan yoldaş olmuşdu, dünyadan heç xəbəri yox idi, ağzından süd 
iyi gəlirdi. Qayıq şəlalədən enərkən bu oğlan özünü qayıqdan suya 
atdı, sonra nə olduğunu, yəqin ki, özünüz təsəvvür edirsiniz. 

Kap, Ləpirçinin kinayəli avazının əsl mənasını dərk edə bilmə- 
diyinə görə soruşdu: 

— Bəs o yazığın aqibəti necə oldu? Kim ki şəlalədən keçmişdir, 
həmin oğlanın halına acımaya bilməz. 

— Siz düz deyirsiniz, o, doğrudan da, yazıq idi. Gəlmişdi ki, öz 
biliyini və bacarığını bizim kimi nadanlara göstərsin. Onun başına 
nə iş gəldi? Mayallaq aşıb təpəsi üstə getdi. Məhkəmə palatasının 
və ya qalanlarının da başına bu oyun gələrdi... 

— Əgər onlar da qayıqdan tullansaydılar... — deyə Casper gülüm- 
səyə-gülümsəyə Ləpirçinin fikrini tamamladı. 

Qayıqlar bir-birinə yaxınlaşdıqda, Ləpirçi gülümsünüb Mabelə 
baxaraq: 

— Casper haqlıdır, — dedi, — tamamilə haqlıdır. Ancaq xanım qız, 
bizim qayıq cıdırı haqqında öz fikrinizi bizə demədiniz. 

Mabel: 

— Təhlükəli idi, özlüyündə misilsiz bir qoçaqlıq idi, — dedi, 
— ancaq mən arzu edərdim ki, belə fədakarlığa daha heç zaman 
qol qoymayasınız. İndi olan olub, keçən keçib, amma bu cıdırı 
müvəffəqiyyətlə başa çatdıranların hünərinə və mərdliyinə heyran 
qaldığımı söyləyə bilərəm. 

— Ancaq xahiş edirəm, elə güman etməyəsiniz ki, guya, biz özü- 
müzü qadın xeylağına göstərmək istəyirdik. Gənclər, bəlkə də, şöh- 
rətpərəst olurlar, yaxşı ad çıxarmaq üçün bir-birilə bəhsə girirlər. 
Ancaq nə Şirin Su, nə də mən belə adamlardan deyilik. İlan çox 
yaxşı bilir ki, mən ürəyidüz adamam, dikbaşlıq-zad bilmirəm, öz bor- 

cumu yerinə yetirmək lazım gələndə, lovğalanmaq mənim heç ağlı- 
ma gəlməz. O ki qaldı Casperə, o, Osveqo aşırımından yüzlərlə ada- 
mın gözü qabağında tullanıb keçməyə razı olmazdı, o istərdi ki, 
özünün bu hünərini heç kəs görməsin. Mən ona yaxşı bələdəm, 
onunla çox işlərdən çıxmışam, bilirəm ki, lovğa və şöhrətpərəst 
deyildir. 

Ləpirçinin bu sözləri üçün mükafat olaraq Mabelin üzündə görü- 
nən təbəssüm, sanki, görünməz tellərlə iki qayığı bir anlığa birləş- 
dirdi. Gənclik və gözəllik özünü bu uzaq sərhəd rayonunda elə bir 
qeyri-adi və müstəsna qüvvə ilə hiss etdirdi ki, qızın gənclik təravəti 
və xoş görkəmi hətta meşə sakininin də qabalaşmış qəlbini oxladı. 

Ləpirçi sözünə davam edərək: 

— Yaxşı ki belə etmişik, — dedi, — bu, ancaq bizim xeyrimizədir. 
Əgər qayığı çiynimizə alıb aparsaydıq, əbəs yerə vaxt itirərdik, minq- 
lərdən yaxa qurtarmaq lazım gələndə isə vaxt adamın qolundan tutur. 

— Amma indi bizim heç şeydən qorxumuz yoxdur. Qayıqlarımız 
iti gedir, siz özünüz də deyirdiniz ki, iki saatdan sonra qalada ola- 
cağıq. 

— İrokezin cürəti çatmaz ki, başınızın bircə tükünə belə toxun- 
sun, çünki serianta söz vermişik ki, sizi hər cür təhlükədən qoru- 
yaq... İndi, yeri gəlmişkən, deyə bilərəm ki, bu barədə sizə verdiyimiz 
vədimiz bizim üçün xüsusilə müqəddəsdir. Sənnənəm, Casperl 
O çaydakı nədir? Çayın döngəsində, kolluğun dibində, daha doğ- 
rusu, daşın üstündə görünəni deyirəm... 

— O gördüyünüz Böyük İlandır, Ləpirçil O, bizə işarə ilə nə isə 
demək istəyir, amma mən onu başa düşə bilmirəm. 

— Doğrudan da, İlandırl Buna heç bir şəkk-şübhə ola bilməz. 
O istəyir ki, biz sahilə yan alaq. Görünür, bir əngəl var. İlan kimi 
möhkəm iradəli və ağıllı bir adam nahaq yerə hay-küy qaldırmazl 
Ancaq siz ruhdan düşməyin, dostlar! Biz kişiyik, bu məlunları elə 
qarşılayarıq ki, dərimizin rənginə və adımıza layiq olsun. Ehl Öyün- 
məyin heç kəsə xeyri olmaz. Mən indicə lovğalanıb deyirdim ki, 
əmin-amanlıqdayıq, təhlükə sovuşmuşdur. Buyurun, bu da təhlü- 
kə, özü də mənim yalanımı çıxarır! 


53 


Fenimon Kuper 
DÜNYA ƏDƏBİYYATI KLASSİKLƏRİ 


DÖRDÖNCÜ FƏSİL 


Osveqo çayı şəlalənin o tayından daha iti axır. Burada çayın 
axarı yuxarılardakı kimi bir bərabərdə deyildir. Onun bəzi yerləri 
dərindir və buralarda su lal axıb keçir. Çayın bəzi yerlərində təsadüf 
edilən dayazlıqlar və sürətli axınlar bu yerlərin bütün təbiətinin hələ 
əzəli vəziyyətdə olduğu qədim zamanlarda bu çayla gedənlər üçün 
təhlükəli olmuşdur. Bu çayda qayığı idarə etmək çətin deyildir, 
ancaq çayın bəzi yerlərində su iti axdığına və daşlar olduğuna görə 
gərək çox ehtiyatlı olasan. Çayın belə yerlərindən keçərkən çox 
təmkinli olmaq lazımdır, qayığı sürən adamın qolları möhkəm və 
qüvvətli olmalıdır. Mogikan bütün bunları yaxşı bilirdi, buna görə də, 
qabaqcadan ölçüb-biçərək çox münasib yer seçmişdi.Çay burada 
yavaş axırdı və qayıq sahilə asanlıqla yaxınlaşa bilərdi. 

Ləpirçi öz qırmızıdərili dostunu görüb tanıyan kimi, əlindəki avarı 
suya gücü gəldikcə vurub qayığı qabaq tərəfdən düz sahilə tərəf 
döndərdi və Casperə işarə etdi ki, onun dalınca gəlsin. Bir dəqiqə 
belə keçməmiş hər iki qayıq suya sallanan budaqların altından sürü- 
şüb keçərək çayla başıaşağı getməyə başladı. Qayıqlarda oturan 
adamların bəziləri qorxudan, bəziləri isə ehtiyatlı olmaq üçün əsla 
cınqırlarını çıxarmırdılar. Hinduya (mogikanal) yaxınlaşdıqda, hindu 
onlara işarə etdi ki, qayıqları saxlasınlar. Sonra hindu delavar dilində 
Ləpirçi ilə danışıb məsləhətləşməyə başladı. Onların tez qurtaran bu 
söhbətinin ciddi xarakterdə olduğunu başa düşmək çətin deyildi. 
Ləpirçi öz qırmızıdərili dostuna müraciət etdi: 

— Rəhbər heç vaxt yanılıb quru kötüyü düşmən hesab etməz. 
Rəhbər niyə əmr elədi ki, biz dayanaq? 

— Minqlər meşədədirlər. 

— Son iki gündən bəri biz də belə güman edirik. Rəhbərin 
sübutları varmı? 

Mogikan daşdan qayrılmış tənbəki çubuğunu xatircəmliklə gös- 
tərərək: 

— Qarnizona tərəf gedən təzə cığırlarda idi, — dedi. 

O vaxtlar sərhəd rayonlarında hərbi istehkamları, doğrudan da 
oralarda qarnizonun olub-olmamasından asılı olmayaraq qarnizon 
adlandırırdılar. 

— Çox güman ki, bu, əsgərlərdən birinin tənbəki çubuğudur. 
Qırmizidərililərin tənbəki çubuğunu çəkənlər çoxdur. 

Tapdığı çubuğu hələ də dostunun gözləri qarşısında tutmuş 
Böyük İlan: 

— Bir baxl — dedi. 

Çubuğun başı çox səylə və bacarıqla süngər daşından oyulub hazır- 
lanmışdı. Onun ortasında böyük zövqlə xırda Latın xaçı nəqş edilmişdi. 

Ləpirçi: 

— Bu, şeytan əməlidir və cinayət nişanəsidir, — dedi. — Kanada 
keşişlərinin toruna düşüb yoldan çıxarılmayan heç bir hindu öz tən- 
bəki çubuğuna belə nişan naxışlamaz. Səni inandırıram ki, bu çubu- 
ğun yiyəsi olan əclaf hər dəfə avam adamı aldatmaq və iyrənc bir 
xəbislik etmək istəyəndə bu xaçı götürüb dua oxuyur. Çubuq çox- 
danmı çəkilmişdir, çinqaçquk? 

— Mən onu tapanda tənbəkisi hələ yanırdı. 

— Yamanca yerdə axşamladıq, rəhbər... Cığır hanı? 

Mogikan təqribən yüz yard uzaqdakı yeri göstərdi. Vəziyyət ağır- 
laşırdı, buna görə də, bələdçilər bir neçə dəqiqə məsləhətləşdilər. 
Sonra onların hər ikisi sahilə qalxdı, göstərilən yerə gəldi və tapılan 
izi çox diqqətlə nəzərdən keçirməyə başladı. Bu yoxlama on beş 
dəqiqə vaxt apardı, sonra ağ adam (yəni Ləpirçi) tək geri qayıtdı. 
Onun qırmizidərili dostu meşədə yox olmuşdu. 

Adi hallarda Ləpirçinin üzündə sadəlövhlük, namusluluq, səmi- 
milik və arxayınlıq ifadəsi sezilirdi və onun himayəsindəki adamlar 
Ləpirçinin üzünün bu ifadəsini görərkən yəqin edirdilər ki, tama- 
milə əmin-amanlıqdadırlar. İndi isə Ləpirçi üzdən həyəcanlı görü- 
nürdü. Bu da onun yol yoldaşlarının hamısını heyrətə saldı. 

Kap həmişə yoğun səslə ucadan danışdığı halda, bu dəfə səsini 
yavaşıdıb pıçıldaya-pıçıldaya: 

— Nə olub, mister Ləpirçi? — deyə soruşdu. — Yoxsa, düşmən 
bizimlə limanımız arasında girlənir? 

— Nə dediniz? 

— Demək istəyirəm ki, üz-gözlərini boyamış təlxəklər, görünür, 
getmək istədiyimiz limanın qabağında lövbər salmışlar və elə xəyal 
edirlər ki, limana yaxınlaşanda bizi araya ala biləcəklər. 

— Dostum Kap, bəlkə də, belədir, ancaq nə demək istədiyinizi 
heç başa düşə bilmirəm. Çətin dəqiqələrdə adam öz fikrini nə qədər 

sadəcə bildirsə, onu bir o qədər asan başa düşərlər. Sizin limanları- 
nızdan və lövbərlərinizdən əsla başım çıxmır. Mən ancaq bunu bili- 
rəm ki, buradan yüz yard o tərəfdə əclaf minqlərin izi qalmışdır. Bu 
iz hələ duzlanmamış ət qədər təzədir. Əgər bu məlunlardan biri 
buradan keçmişdirsə, onların böyük bir dəstəsi də keçə bilərdi. 
Hamısından yamanı budur ki, minqlər qarnizona tərəf yollanmışlar. 
İndi hər kəs qalanın dövrəsindəki açıqlığa qədəm bassa, itigözlü 
minqlər onu dərhal görərlər, onda, yəqin ki, güllələr vıyıldayar. 

— Məgər qala bütün toplarından atəş açıb düşmənləri bir kabel- 
tov uzaqdan pərən-pərən sala bilməz? 

— Buradakı qalaları yaşayış məskənlərindəki qalalarla müqayisə 
etmək olmaz. Bu qalaların iki-üç xırda topu çayın ağzına tərəf yönəl- 
dilmişdir. Bir də ki, bu toplar meşədə ağacların dalında gizlənən bir 
dəstə minqə atəş açsalar, əbəs yerə barıt sərf edərlər. İndi bizim 
ancaq bir çarəmiz var. Biz burada gözləyərik, çünki hər iki qayığı 
sahil və kolluq uzaqdan görməyə qoymaz, bizi yalnız çayın o tayın- 
da görə bilərlər. Deməli, burada ləngisək, bizə heç nə olmaz. Amma 
bir iş var: bu qaniçən məlunları çayla başıyuxarı getməyə necə məc- 
bur edə bilərik?.. Aha, tapdım, tapdıml Mənim bu planım bizə fayda 
verməzsə, zərər də verməz. Casper, çayın axırıncı dirsəyinin yan tərə- 
fində... yəni demək istəyirəm ki, çayın o tayında olan qollu-budaqlı 
şabalıd ağacını görürsənmi? 

— Yıxılmış şam ağacının yanındakınımı deyirsən? 

— Özüdür ki, varl Çaxmaqdaş götür, çayın kənarı ilə tez get, 
orada ocaq qala. Bəlkə, minqlər ocağın tüstüsünə gəldilər. Bu vaxt 
biz qayıqlara minib, bax, oraya enərik və başqa bir sığınacaq axta- 
rarıq. Orada kol çoxdur, gizlənmək də asandır. Mənim yadımdadır 
ki, orada pusqular düzəldilmişdi. 

Casper sahilə tullanaraq: 

— Bu dəqiqə, nə lazımsa, edərəm, Ləpirçi, — dedi. — Onca dəqi- 
qəyə ocaq hazır olacaqdır. 

Ləpirçi gülə-gülə pıçıldadı: 

— Şirin Su, bu dəfə də yaş budaqları əsirgəmə. Tüstü lazım 
olanda, su qalın tüstü çıxarır. 

Gənc matros nə etmək lazım olduğunu çox yaxşı bilirdi və bir 
dəqiqə belə yubanmaq istəmirdi. Mabel bu gəncin yolunda təhlükə 
olduğunu bildirmək istədi, lakin Casper bu xəbərdarlığa əhəmiyyət 

vermədi və cəld şaxəli şabalıd ağacına tərəf getdi. O biri yolçular 
yerlərini dəyişdirmək üçün dərhal hazırlıq görməyə başladılar, çünki 
Casperin ocaq qalamalı olduğu yerdən baxan olsaydı, qayıqları görə 
bilərdi. Lakin çox tələsməyə ehtiyac yox idi, çünki hər bir tədbir 
dönə-dönə götür-qoy edildikdən sonra və lazımi ehtiyatkarlıqla 
görülürdü. Qayıqları kolların altından çıxartdılar və çayın axarı ilə 
sürməyə başladılar. Şabalıd ağacının yanında Casperin ocaq qala- 
dığı yer gözdən itənədək qayıqlar başıaşağı üzüb uzaqlaşdılar. 

Hamı o tərəfə baxırdı.Çayın üstündə burula-burula qalxan tüs- 
tünü külək qovub aparmağa başladıqda Ləpirçi: 

— Buyurun, bu da tüstü, — deyə dilləndi. — Çaxmaqdaşı ilə bir 
parça polad və quru yarpaq kara gəldi, bizə çox lazım olan ocağı 
qalamaq da buna görə mümkün olmuşdur. Ümidvaram ki, Şirin 
Su ağıllı tərpənəcək və yaş budaqlara heyifsilənməyəcəkdir, çünki 
indi bu bizim üçün çox vacibdir. 

Arouxed: 

— Lap çox tüstü olanda, — dedi, — hiylə də çox olur. 

— Haqq sözdür, olduqca haqq sözdür, tuskarora, ancaq bu şərt- 
lə ki, minqlər əsgərlərlə qonşu olduqlarını bilməyəydilər. Əsgərlər 
isə, məlum olduğu kimi, nahar hazırlamağa başlayanda ehtiyatlı 
olmağı və hər cür təhlükəni unudurlar. Eybi yoxdur, qoy Casper 
ocağa mümkün qədər çox odun atsın, çünki tüstünün gur qalxması 
yaxşıdır. Minqlər bu tüstünü görəndə elə zənn edirlər ki, ocağı qala- 
yan şotlandiyalı və irlandiyalı bir axmaqdır, qarnının hayına qalaraq 
başı şorba və ya kartof bişirməyə qarışmışdır. Buna görə də hindu- 
ların pusqularını və tüfənglərini unutmuşdur. 

— Bizim şəhərlərdə isə, — deyə Mabel dilləndi, — deyirlər ki, bura- 
da, sərhəd rayonlarında əsgərlər öz düşmənlərinin fəndgirliyinə alış- 
mışlar, özləri də fəndgirlikdə hindulardan geri qalmazlar. Bu, doğru 
deyilmi? 

— Yox, doğru deyil, əsgərlərin təcrübə toplamaları onların ağlını 
heç də artırmır. Əsgərlər meşədə taqım-taqım və batalyon-batal- 
yon toplaşırlar, elə bil ki, dillərindən düşməyən vətənlərində para- 
da çıxmışlar. Bircə nəfər hindu dənizin o tayından gələn böyük bir 
polkdan qat-qat fəndgirdir. Amma indi oraya baxın, doğrudan da, 
tüstü çox çıxır, biz də gərək özümüzə başqa sığınaq tapaq. Bizim 
oğlan çayın bütün suyunu öz tonqalına tökmüşdür. Qorxuram, 

minqlər elə güman eləsinlər ki, qaladan buraya bir polk əsgər 
gəlibdir. 

Ləpirçi bu sözləri deyərkən, öz qayığını kol budaqlarının ara- 
sından çıxartdı. İki dəqiqədən sonra onlar çayın döngəsindən buru- 
lub getdilər və tüstünü daha görə bilmədilər. Xoşbəxtlikdən onla- 
rın yenicə keçdikləri çay dirsəyinin bir neçə safenliyində sahilə doğ- 
ru kiçik bir körfəz uzanırdı. Onlar da hər iki qayığı buraya gətirib 
saldılar. Bundan daha münasib bir yer tapmaq olmazdı. Qalın kol- 
luq öz budaqlarını suyun üstünə gərərək yarpaq çardağı əmələ gətir- 
mişdi. Bu xırdaca çay körpüsünün ortasından sahilə bir qum zolağı 
uzanırdı, yolçuların da çoxu qumluqdan keçib sahilə çıxdı. Onları 
yalnız çayın qarşı sahilindən görmək olardı. Bunu demək lazımdır 
ki, yolçuların o taydan görünmələri qorxusu az idi. Orada kolluq 
daha sıx idi, kolluğun arxasındakı yer isə bataqlıq idi ki, oradan 
kimsənin keçə biləcəyinə inanmaq çətin idi. 

Ləpirçi yeni mövqeyi diqqətlə nəzərdən keçirərək: 

— Yerimiz etibarlıdır, — dedi. — Ancaq buranı daha etibarlı vəziy- 
yətə salmaq lazımdır. Mister Kap, sizdən ancaq bircə xahişim var: 
səsinizi çıxarmayın və dənizdə alışdığınız şakərinizi qoyun qalsın. 
Mən də tuskarora ilə birlikdə tədbir görərəm ki, qəza üz verəndə 
özümüzü qorumağa hazır olaq. 

Ləpirçi hindu ilə yaxınlıqdakı kolluğa getdi. Onlar səs salmağa 
çalışaraq qızılağacdan və başqa ağaclardan bir neçə budaq kəsdi- 
lər, bunları qayıqların qabaq tərəfindəki bataqlığa sancdılar və on 
dəqiqə ərzində çəpər düzəltdilər. İndi bu çəpər onları təhlükə göz- 
lənən tərəfdən görməyə qoymurdu. Bu iş çox bacarıqla və cəld 
görüldü. Sahilin vəziyyəti də, yəni sahilin çuxurda yerləşməsi, onun 
qabağındakı suyun dayaz olması və kolların öz budaqlarını çayın 
üstünə gərməsi burada gizlənmək üçün əlverişli şərait yaradırdı. 
Ləpirçi qəsdən əyri budaqlar seçib onları əyri yerlərinin aşağısın- 
dan yarıyadək kəsib başlarını suya tərəf əydi. Çayın o tayından 
baxanda elə zənn etmək olardı ki, bu budaqlar təbii kolluqdur. Bir 
sözlə, bu balaca körfəz elə bir fəndgirliklə və ustalıqla gizlədilmişdi 
ki, pusqu axtaran adam buralara yalnız çox səylə nəzər saldıqda bu 
sığınacaqdan şübhələnə bilərdi. 

Ləpirçi gördüyü işin nəticəsinə kənardan göz gəzdirib həmişəki 
kimi səssizcə gülərək dedi: 

— Daldalanmaq üçün hələ heç zaman belə bacarıqla sığınacaq 
düzəldə bilməmişəm. Təzə ağaclarımızın yarpaqları başımızın üstün- 
dəki budaqların yarpaqlarından seçilmir. Odur ki, yaxınlarda qarni- 
zonda olmuş rəssamın özü də buradakı ağacların hansılarını təbi- 
ətin əkdiyini, hansılarını isə bizim əkdiyimizi deyə bilməzdi. Ss! Bu 
da Şirin Sul Dərrakəli oğlandır! Su ilə gəlir ki, izini itirsin. İndi görək 
bizim bu səngərimiz nə qədər faydalıdır. 

Casper geri qayıdarkən qayıqları əvvəlki yerində görmədikdə 
dərhal başa düşdü ki, yoldaşları qayıqla çayın döngəsindən buru- 
lub keçmişlər. Adi ehtiyat üzündən Casper su ilə getməyə məcbur 
olmuşdu. O istəmirdi ki, sahildə qalan ləpirləri qayıqların gizlədildiyi 
yerə gətirib çıxarsın. Əgər Kanada hinduları qayıtsaydılar və Ləpirçi 
ilə İlanın buraxdıqları izləri tapsaydılar, burada, çayın kənarında 
ayaq saxlamalı olardılar, çünki suda iz qalmır. Casper dizədək suyun 
içi ilə çay dirsəyinə gəlib çatdı. Çay dirsəyini burulub keçərək sahil 
boyunca öz yoluna səssizcə davam etdi. O, qayıqların gizlədildiyi 
yeri yol gedə-gedə diqqətlə nəzərdən keçirtdi. 

Yalnız kolluğa girdikdən sonra yarpaqların arasındakı kiçik açıq- 
lığı görmək olardı. Bu yaşıl örtüyə bayır tərəfdən, hətta lap yaxın- 
dan baxan adam bu açıqlığı görə bilməzdi. Əgər açıqlığı təsadüfən 
tapan olsaydı, onun o tərəfində yalnız qumluq və kölgə görə bilərdi, 
orada gizlənən qaçqınları isə, əlbəttə, görə bilməzdi. Qaçqınlar 
qayıqlarda oturub Casperin hər bir hərəkətini yarpaq çəpərin arxa- 
sından izləyirdilər. Onlar görürdülər ki, Casper tamamilə çaşıb qal- 
mışdır və Ləpirçinin harada gizləndiyini başa düşə bilmir. Casper 
qaladığı ocağı daha görə bilmirdi. O dayandı və sahili diqqətlə nəzər- 
dən keçirməyə başladı. Hər səkkiz — on addımdan bir ayaq saxlayır 
və yenə ətrafına göz gəzdirirdi. O, Ləpirçigilin düzəltdiyi süni kolluğa 
o qədər yaxınlaşdı ki, əlini uzatsaydı, bu kolluğa dəyərdi. Lakin yenə 
heç bir şey görə bilməyib buradan yan keçdi. Ləpirçi isə budaqları 
aralayıb gülə-gülə onu yavaşca səslədi: 

— Çox gözəll Amma burası da var ki, ağüzlü adamın gözlərilə 
qırmızıdərili adamın gözləri arasında böyük fərq vardır... Зегјапип 
qızı ilə mərc gələ bilərəm ki, onun atasının böyük bir polku bizim bu 
pusqumuzun yanından keçsə də, burada hiylə qurulduğunu əsla 
ağlına belə gətirməzdi. Minqlər isə çayla gəlsəydilər və Şirin Suyun 
indi olduğu yerə çatsaydılar, mən qorxardım. Amma minqlər də 

çayın o biri sahilindən baxsalar, burada heç bir şey görə bilməzdi- 
lər, bu isə bizim karımıza gələ bilər. 

— Mister Ləpirçil Siz bilən yaxşı olmazdımı ki, bu əclafların dal- 
da qaldıqlarını yəqin etdikdə lövbərlərimizi qaldırıb bütün yelkənlə- 
rimizi açaq və çayın axarı ilə yollanaq? Biz dənizçilər gəminin arxa- 
dan təqib olunmasını tezliklə baş tuta bilən bir iş hesab etmirik. 

— Qamizonun anbarlarındakı bütün barıtı mənə bağışlasalar da, 
İlan qayıtmayınca buradan tərpənmərəm. Unutmayın ki, seriantın qızı 
üçün mən cavabdehəm. İndiki halda yola çıxsaq və bizi təqib etsələr, 
hökmən əsir düşərik, ya da məhv olarıq. Əgər maralın balası da özü 
kimi meşədə cəld qaça bilsəydi, onda, əlbəttə, qayıqları qoyub gedə 
bilərdik. Dolama yollarla hələ səhərə yaxın özümüzü qalaya yetirərdik. 

Mabel yerindən qalxaraq ani bir cəldliklə: 

— Gəlin belə də edəkl — dedi. — Mən gəncəm, gücüm çoxdur, 
yol getməyə alışmışam. Dayım da mənə çata bilməz. Elə bilməyin 
ki, mən əl-ayağa dolaşacağam. Razı olmaram ki, sizin biriniz mənə 
görə özünü oda-suya atsın və həyatını təhlükə qarşısında qoysun. 

— Yox, yox, əzizim, güman etmirik ki, siz əl-ayağa dolaşırsınız. 
Lap ikiqat artıq təhlükə üz versə də, serianta və onun qızına yaxşı- 
lq etmək üçün bu təhlükə ilə qarşılaşmağa çox şadlıqla razı olar- 
dıq... Axı sən də bu fikirdəsən, Şirin Su, düzdürmü? 

— Xanım qıza yaxşılıq etmək üçün, əlbəttə, əlimizdən gələni əsir- 
gəmərikl — deyə Casper cavab verdi. — Mabel Dunqamı tamamilə 
sağ-salamat atasına qovuşduranadək onu tərk etməyə məni heç 
bir şey vadar edə bilməz. 

— Əcəb sözlərdir, oğlan! Həm də mərdcəsinə və namusla deyil- 
miş sözlərdirl Mən də ürəkdən buna şərikəm... Bilməlisiniz ki, bu 
qalın meşədə sizin kimi qadınları çox ötürmüşəm, indiyədək yalnız 
birinə bədbəxtlik üz vermişdir. O gün mənim ömrümdə qara gün 
olmuşdur... Allah eləməsin, bu günü bir də görəml 

Mabel öz müdafiəçilərindən gah birinə, gah da o birinə baxırdı. 
Nəhayət, onun gözəl gözləri yaşardı. Mabel Ləpirçinin əlini hər iki 
əli ilə sadəlövhcəsinə sıxaraq titrək səslə cavab verdi: 

— İxtiyarım yoxdur ki, özümü xilas etmək xatirinə sizin həyatınızı 
təhlükə qarşısında qoyum. Atam sizə minnətdar olacaqdır, mən 
özüm də... Allah sizə səbir verər. Ancaq özünüzü əbəs yerə oda 
atmağın nə mənası var? Mən çox yol getmişəm, mənasız həvəs 

üzündən çox zaman bir neçə mil məsafəni qət etmişəm. Canımı, 
xüsusən sizin canınızı təhlükədən qurtarmaq lazım gəldiyi halda, 
var gücümü toplayıb çox səy göstərməməliyəmmi? 

Ləpirçi hələ də qızın əllərini buraxmamışdı, nəhayət, Mabel əllə- 
rini onun əlindən çəkdikdə, Ləpirçi: 

— Həqiqətən, günahsız, sevimli xilqətdir, Casper, — dedi. — Gör 
nə qədər sevimlidir! Mabel, biz meşələrdə gün keçiririk, bu səbəb- 
dən ürəyimiz də qabalaşır və daşa dönür. Lakin sizin kimi məxluqu 
görərkən qəlbimizdə ən yaxşı hisslər yaranır, biz bunu ömrümüzün 
axırınadək unutmayacağıq. Əminəm ki, Casper də bunu sizə deyər, 
çünki mənim kimi o da Ontarioda sizə oxşar qadınlara — qəlbimizi 
rəhmə gətirib mühitə məhəbbət hissilə alovlandıra bilən qadınlara 
az rast gəlmişdir... İndi de görüm, Casper, mən haqlı deyiləmmi? 

— Heç inanmıram ki, dünyada Mabel Dunqam kimisinə rast gəl- 
mək olsun, — deyə gənc matros ədəblə cavab verdi. — Sən nahaq 
deyirsən ki, belələrinə meşələrdə rast gəlmək olmaz. Yox, belə- 
lərinə, hətta kəndlərdə və ya şəhərlərdə də rast gəlməzsənl 

Mabel tələsə-tələsə: 

— Yaxşısı budur, gəlin qayıqları buraxıb gedək, — dedi . — Ğrəyimə 
damıb, burada qalmaq qorxuludur. 

— Buna sizin gücünüz çatmaz, — deyə Ləpirçi dilləndi, — siz bu 
qədər yol gedə bilməzsiniz. Qol-budağı suya batmış ağacların, 
kötüklərin, yıxılmış ağacların üstündən və bataqlıqlardan keçə-keçə 
gecə vaxtı iyirmi mildən çox yol getmək lazımdır. Biz qayıqları bura- 
da qoyub yola düzəlsək, arxamızda çox enli izimiz qalar, nəticədə, 
bəlkə də, biz əldə silah, vuruşa-vuruşa qarnizona yol açmalı olarıq. 
Gözləyək, mogikan gəlib çıxsın. 

Buna heç kəs etiraz etmədi. 

Arouxed öz arvadı ilə kənarda, kolun altında oturub yavaş-yavaş 
söhbət edirdilər. Bu hindunun səsi qəzəbli idi, arvadı isə ona çox 
mülayim və müticəsinə cavab verirdi. Ləpirçi ilə Kap qayıqda otur- 
muşdular. Onlar quruda və dənizdə başlarına gələn müxtəlif əhva- 
latı bir-birinə nəql edirdi. Casper ilə Mabel o biri qayıqda oturmuş- 
dular, onlar bir saat ərzində bir-birinə o qədər isinişmişdilər ki, belə 
mehribanlıq başqa şəraitdə bir ilə güclə yaranardı. Başlarının 
üstünü təhlükə aldığına baxmayaraq, vaxtın nə zaman keçdiyini hiss 
etmirdilər. Kapın vaxtdan xəbər verməsi onları təəccübləndirdi. 


61 


Fenimon Kuper 
DÜNYA ƏDƏBİYYATI KLASSİKLƏRİ 


— Kaş papiros çəkmək mümkün olaydı, onda bu kayutda kefi- 
miz kök olardıl — deyə qoca dənizçi dilləndi. — Elə bil, körpüyə bağ- 
lanan gəmi kimi buraya mıxlanıb qalmışıq, özü də elə bağlanmışıq 
ki, külək bizi yerimizdən heç cür tərpədə bilməz. Ancaq qanımızı 
qaraldan budur ki, papiros çəkmək olmurl 

— Tənbəki tüstüsü yerimizi bildirərdi, — deyə Ləpirçi cavab verdi. 
— Harada olduğumuzu minqlərin iy çəkə-çəkə tapmalarına imkan 
versək, onda minqlərin gözündən gizlənməyimizin nə mənası olar! 
Yox-yox, iştahanızı küsdürün... Dözümlü olmağı qırmızıdərilidən 
öyrənin, o, bircə skalp ələ keçirmək xatirinə bir həftə ac dolana 
bilər... Bir şey eşitməmisən, Casper? 

— İlan gəlir. 

— Çox yaxşıl İndi görərik, kimin gözü itidir, mogikanınmı, yoxsa 
suda yaşayan oğlanınl 

Mogikan da Casperin göründüyü tərəfdən gəlirdi, lakin mogi- 
kan çay dirsəyindən burulduqda, qabağa getmək əvəzinə, sahilə 
yaxınlaşdı və özünü kolluğa verib geriyə baxdı. 

Ləpirçi pıçıldayaraq: 

— İlan o əclafları görürl — dedi. — Onlar qurduğumuz hiyləyə 
aldanıblar. İndi xəlvətcə tüstüyə tərəf gedirlər. Mənim dərimin ağ 
olması kimi, bu fikir də doğrudur. 

Ləpirçi səssiz, lakin ürəkdən gülərək sözünü yarımçıq qoydu. 
Dirsəyi ilə ehmallıca Kapı vurdu, sonra yenə Çinqaçqukun hərəkət- 
lərini izləməyə başladı. Mogikan üstündə dayandığı daş kimi təqri- 
bən hərəkətsiz qaldı, sonra gözlədiyini, sanki, görürmüş kimi, ləpir- 
lərini dayaz suda itirə-itirə cəld irəli keçdi. Yəqin ki, o tələsirdi və 
həyəcanlı idi. Çünki gah tez-tez geri dönüb baxır, gah da sahildəki 
kolluğa nəzər salır və qayıqların harada gizlədildiyini bilməyə çalışırdı. 

Casper: 

— Onu səslə, — dedi. — Səslə, yoxsa iş-işdən keçərl Bax, o lap 
yaxından keçirl 

— Səbir elə, hələ səbir eləl Tələsməyin mənası yoxdur, sözümə 
inan, yoxsa, ağıllı İlan qarnı üstə sürünə-sürünə gələrdi... Ahal Deyə- 
sən Çinqaçqukun özü də sığınacağımızı tapa bilmir, halbuki onun 
gözlərinin sərrastlığını itin həssaslığı ilə müqayisə etmək olar. 

Ləpirçinin sevinməsi hələ tez idi. Ləpirçi sözünü elə yenicə qur- 
tarmışdı ki, mogikan bir neçə fut aşağıdan keçərək birdən ayaq 

saxladı, öz nüfuzedici gözlərini kolluğa zillədi, cəld bir neçə addım 
geri qayıtdı və budaqları aralayaraq dostlarını tapdıl Mogikan bura- 
da gizlənən adamlara o qədər yaxınlaşmışdı ki, indi Ləpirçi, əlbəttə, 
ehtiyatlı olmağı unutmamaq şərtilə onunla söhbətə başlaya bilərdi. 
Ləpirçi: 

— Necə? Yenə lənətə gəlmiş minqlər? — deyə soruşdu. 

— İrokezlərl — deyə mogikan müxtəsərcə cavab verdi. 

— Nə fərqi vardır! İrokezlər, şeytanlar, minqlər, mengizlər, ifritə- 
lər — bunlar hamısı birdir. Mən bütün bu əclaflara minq deyirəm. 
Yaxın gəl, rəhbər, ağıllı-başlı danışaq. 

Onların hər ikisi kənara çəkilib oturdu və delavarların dilində 
danışmağa başladı. Ləpirçi dostu ilə məsləhətləşib qurtardıqdan 
sonra o biri adamların yanına gəldi və mogikandan öyrəndiyini 
onlara xəbər verdi. 

Mogikan qalaya gedən yolda irokezləri bir müddət güdmüşdü. 
İrokezlər Casperin qaladığı ocağın tüstüsünü gördükdə dərhal geri 
dönmüşdülər. Çinqaçquk özünü göstərməmək üçün gizlənməli və 
minqlərin ötüb getməsini gözləməli olmuşdu. Onun bəxtindən 
hindular kəşf etdikləri ocaq haqqında götür-qoy eləməklə məşğul 
olduqları üçün ətraflarına o qədər də fikir verməmişdilər. On beş 
irokez Çinqaçqukun yanından daban-dabana cəld keçib getmişdi. 
Çinqaçquk isə bundan sonra qarabaqara onların dalınca düşmüş- 
dü. İrokezlər Ləpirçinin və mogikanın ləpirlərini tapdıqda, Ləpirçinin 
izini tutub çaya tərəf getmiş və Casperin çay döngəsində gizləndiyi 
anda özlərini çaya yetirmişdilər. O vaxt tüstü lap aydın görünürdü, 
Odur ki, hindular xəlvətcə ocağın olduğu yerə gəlib çıxmağa çalışa- 
raq meşənin içinə girmişdilər. Çinqaçquk bu fürsətdən istifadə edə- 
rək çaya enmiş, çayın döngəsindən burulub keçmişdi və onu heç 
kəs görə bilməmişdi. Burada çox gözləmiş, nəhayət, irokezlərin 
ocaq başına gəlib çıxdıqlarını görmüşdü. İrokezlər ocağın yanında 
çox qalmamışdılar. Mogikan irokezlərin nə fikirdə olduqlarını yalnız 
onların hərəkətləri əsasında duya bilmişdi. Çinqaçqukun fikrincə, 
irokezlər ocağın nə üçün qalandığını başa düşmüşdülər, çünki ocaq 
yandırılan yeri tez yoxladıqdan sonra iki yerə ayrılmışdılar, onların bir 
dəstəsi özünü meşənin içərilərinə vermiş, səkkiz və ya yeddi nəfər- 
dən ibarət o biri dəstəsi isə Casperin izi ilə çayın sahilinə gedərək 
qayıqların sudan kənara çıxarıldığı yerə çatmışdı. Böyük İlan başa 

düşmüşdü ki, daha ləngimək olmaz, buna görə də tez öz dostlarının 
yanına qayıtmışdı. O, irokezlərin bəzi əl hərəkətlərindən başa düş- 
müşdü ki, onlar çayın axarı ilə gedəcəklər. Lakin mogikan bu fikri- 
nin yəqin olduğunu söyləyə bilmirdi. 

Ləpirçi mogikandan eşitdiyi bütün bu əhvalatı yoldaşlarına 
danışan zaman buradakı iki ağ adam xilas olmaq yolları haqqında 
fikirləşərkən istər-istəməz öz peşələrini yada saldılar. Casper: 

— Bax, bu dəqiqə qayıqları buradan çıxaraq, — dedi. — Çay iti 
axır, əgər hamımız avar çəksək, o avaralardan xeyli uzaqlaşarıq. 

Casperin dostu — yəni Ləpirçi delavarlar arasında çox olduğu 
müddətdə qeyri-şüuri olaraq alışdığı şairanə dil ilə öz fikrini ifadə etdi: 

— Bəs sahildə yenicə açılmış olan bu zavallı çiçək nə olsun, yox- 
sa meşədə qalıb solmalıdır? 

Casper: 

— Biz hamımız ölərik, lakin qoymarıq onun başına bir iş gəlsinl 
— dedi və dərhal qızardı, — Mabel ilə Arouxedin arvadı qayığın içində 
uzanarlar, biz isə kişi kimi öz borcumuzu yerinə yetirərik. 

— Buna sözüm yoxdur, avar çəkməyi bacarırsan, Şirin Su, mən 
razıyam. Ancaq məlun minq də tüfəng işlətməkdə mahirdir. Qayıq- 
lar yüngüldür, güllə isə daha sürətlə uçur. 

— Qızın atası bizə etibar etməklə böyük hörmət göstərmişdir, 
biz ona təntənəli surətdə vəd etmişik, buna görə də, təhlükəyə qarşı 
cürətlə getmək bizim borcumuzdur. 

— Lakin ehtiyatlı olmağı və səbirlə götür-qoy etməyi də unut- 
maq olmaz. 

— Götür-qoy etmək! Çox fikirləşən axırda qorxaq olar. 

Onlar qumlu dar sahildə dayanmışdılar. Ləpirçi tüfənginə söy- 
kənərək hər iki əli ilə onun lüləsindən yapışmışdı. Tüfəngin arpacığı 
Ləpirçinin çiyni bərabərində idi. Casper sərt və əsassız sözləri dedik- 
də, Ləpirçinin üzünün tutqun rəngi əsla dəyişilmədi. Lakin tüfəngin 
lüləsini barmaqları ilə əsəbi halda sıxması Casperin gözündən yayın- 
madı. Bu, Ləpirçinin keçirdiyi həyəcanı büruzə verən yeganə əlamət 
idi. Ləpirçi, öz üstünlüyünə yanındakı adamlarda hörmət oyadan 
təmkinli avazla sözə başladı: 

— Sən gəncsən, beynin də qızğındır, mən isə ömrümü olmazın 
təhlükələr içərisində keçirmişəm. Buna görə də, mənim təcrübəm 
səbirsiz uşağın düşünülməmiş hərəkətlərindən daha çox kara gələr. 

O ki qaldı qorxaqlıq, Casper, sənin qəzəbli və düşünülməmiş söz- 
lərinə cavab verməyəcəyəm. Ancaq hələ sənin beşikdə olduğun 
vaxtlarda minqlərlə çox üz-üzə gəlmiş adama inan və bil ki, fənd- 
girliyin qarşısında dəlisovcasına igidlik göstərmək əvəzinə, ağılla iş 
görüb ehtiyatı əldən verməsən, minqlərin fənddgirliyini asanlıqla 
puça çıxara bilərsən. 

— Xahiş edirəm, məni bağışlayasan, Ləpirçi, — deyə Casper 
səmimiyyətlə cavab verdi və yoldaşının əlini sıxdı. — O gölün sahi- 
lindəki qayalar kimi möhkəm mərdliklə haqq işi müdafiə edən 
adama belə sözlər deməklə mən axmaqlıq eləmişəm və çox pis iş 
tutmuşam. 

Yalnız bu zaman Ləpirçinin çöhrəsi açıldı, mənliyinin şahidi olan 
bayaqkı qüruru yox oldu və xarakterinin əsas cəhəti olan saf səmi- 
miliyi özünü büruzə verdi. Casper onun əlini sıxarkən, o da Casperin 
əlini dostcasına sıxdı. Ləpirçinin azacıq çatılmış qaşları düzləndi və 
gözlərində yenidən mehribanlıq nuru parladı. O, gülə-gülə cavab 
verdi: 

— Eybi yoxdur, keçər, Casper, keçər! Mənim heç acığım tutmur, 
özüm də istəmirəm ki, başqasının mənə acığı tutsun. Mən kinli olma- 
malıyam. Mənə dediyin sözlərin hətta yarısını İlana demiş olsaydın, 
nəticəsi pis olardı, halbuki İlan delavardır — dərisinin rənginə bax- 
mayaraq... 

Ləpirçi çiyninə kiminsə toxunduğunu hiss edərək, sözünü yarım- 
çıq qoydu. Mabel qayığın içində dayanaraq, qabağa tərəf əyilmiş və 
barmağını dodaqlarına yapışdırmışdı: o, səs salmamağı işarə edirdi. 
Gözlərini yarpaqların arasından görünən açıqlığa zilləyərək əlini dal 
tərəfə uzatdıqda, əlindəki budağın ucu Ləpirçinin çiyninə toxundu. 
Ləpirçi o biri yandan yarpaqların arasından baxdıqda Casperə pıçıl- 
dadı: 

— Bu minqləri görüm lənətə gəlsinlər! Silaha sarılın, dostlar, 
ancaq quru kötük kimi yerinizdən tərpənməyin. 

Casper səssizcə tez qayığa yaxınlaşdı. Mabeli qayığın içində uzan- 
mağa asanlıqla məcbur etdi və tüfənginin çaxmağını ayağa çəkib 
onu hazır saxlayaraq Mabelin yanında dayandı. Arouxed və Çin- 
qaçquk ilan kimi sürünə-sürünə özlərini kolluğa verib onların ara- 
sında uzandılar və tüfənglərini hazır tutdular. Tuskaroranın arvadı 
isə başını dizlərinə əyərək çit paltarını başına çəkdi və oturduğu 

yerdə donub qaldı. Kap kəmərindən tapançalarını çıxartdı, ancaq 
o elə mat qalmışdı ki, bundan sonra nə edəcəyini, sanki, bilmirdi. 
Ləpirçi yerindən əsla qımıldanmırdı. Onun ta əvvəldən tutduğu möv- 
qe həm düşməni gözdən qoymamağa, həm də atəş açmağa imkan 
verirdi. Ləpirçi o qədər soyuqqanlı idi ki, hətta belə ağır dəqiqələrdə 
də özünü əsla itirməmişdi. 

O dəqiqələr, doğrudan da, dəhşətli idi. Mabel bələdçinin çiyni- 
nə toxunduğu vaxt yolçulardan yüz yard uzaqda, çay dirsəyinin yaxın- 
lığında, suyun içində üç irokez görünmüş və dayanıb suyun axarı ilə 
aşağı baxmağa başlamışdı. Onlar qurşağadək lüt idilər, düşmənlər- 
lə vuruşmaq üçün silahlanmışdılar və üzlərini döyüşə gedən hindu- 
lar kimi boyamışdılar. Aydın idi ki, minqlər qaçqınların yerini tapmaq 
üçün hansı səmtə getməli olduqlarını bilmir və buna görə də tərəd- 
düd edirdilər. Minqlərin biri — çayın axarını, o biri — yuxarısını, üçün- 
cüsü isə çayın qarşı sahilini göstərirdi. 


BEŞİNCİ FƏSİL 


Qaçqınlar qorxulu dəqiqələr keçirirdilər. Onlar öz düşmənləri- 
nin hərəkətlərini izləyir və müvəffəqiyyətsizliyə düçar olub qəzəb- 
ləndiklərini gördükdə onların nə niyyətdə olduqlarını başa düşürdü- 
lər. Aydın idi ki, minqlərin bir hissəsi qalaya tərəf qayıtmışdı. Deməli, 
ocaq qalamaqla onları aldadıb azdırmaq fikri baş tutmamışdı. Lakin 
bunun indi yolçular üçün o qədər də böyük əhəmiyyəti ola bilməzdi, 
çünki onlar üçün yeni təhlükə əmələ gəlmişdi: çayın axarı ilə gedən 
üç irokez qaçqınların yerini tapa bilərdi. Ləpirçi təhlükəli vəziyyət 
əmələ gəldiyini çox tez başa düşdü. O bilirdi ki, tezliklə tədbir görüb 
əlbir işə başlamaq lazımdır. Ləpirçi əsla səs salmadan iki hindunu 
və Casperi işarə ilə başa saldı ki, onlar yaxına gəlsinlər. Bu adamlar 
yaxınlaşdıqda Ləpirçi pıçıldayıb onlara dedi: 

— Biz hazır olmalıyıql Bu əclaflar yalnız üç nəfərdirlər, biz isə beş 
nəfərik. Dördümüz belə çətinliklərə alışmışıq... Şirin Su, üzünə ölüm 
boyaları çəkmiş o eybəcər irokezi sənə tapşırıram. Çinqaçquk, sən 
də onların rəhbərinin işinə baxarsan, Arouxed isə cavan irokezi 
gərək gözdən qoymasın. Yaxşı fikir verin ki, dediyim irokezləri dola- 

şıq salmayasınız, çünki seriantın qızının təhlükədə olduğu dəqiqə- 
lərdə bir düşmənə ikinizin güllə atması israfçılıq olar. Mən də hər 
ehtimala qarşı ehtiyatda qalacağam: ola bilər ki, irokezlərdən dör- 
düncüsü də gəlsin, ya da biriniz çaşsın, onda mən köməyə gələrəm. 
Mən işarə verməyincə güllə atmayınl Yalnız son dəqiqələrdə, çarəsiz 
qaldıqda güllə atacağıq, çünki bu əclafların yoldaşları güllə səsini 
eşidərkən tökülüşüb gələrlər. Casper, əgər əclaflar bizə arxadan bas- 
qın edərlərsə, onda qayığı və seriantın qızını sənə tapşırıram. Qızı 
qayığa mindirib çayla başıaşağı qalaya apararsan. 

Ləpirçi sözünü yenicə qurtarmışdı ki, irokezlərin yaxınlaşması 
eşidildi. Buna görə də Ləpirçi və onun yoldaşları səslərini kəsdilər. 
İrokezlər su ilə yavaş-yavaş gəlir və kolluğa yaxınlaşmağa çalışır- 
dılar. Bu zaman qaçqınlar yarpaqların xışıltısını və sınan budaqların 
səsini eşidərkən başa düşdülər ki, hinduların başqa bir dəstəsi arxa 
tərəfdən sahil ilə gəlir. Hinduların hər iki dəstəsi qaçqınların gizlən- 
dikləri yerə yaxınlaşdıqda bir-birini gördü. Dəstələr ayaq saxladı və 
sözün əsl mənasında, yolçuların lap qulağının dibində məsləhət- 
ləşməyə başladı. Yolçular yüngül kolların yarpaqlarının və budaq- 
larının arasında gizlənmişdilər. Hava bir az hərəkətə gəldikdə bu 
kolların budaqları və yarpaqları tərpənirdi. Külək bir az güclənsəydi, 
budaqları bir-birindən hökmən aralayardı, onda qaçqınlar üzə çıxar- 
dılar. Xoşbəxtlikdən irokezlərin hər iki dəstəsi təbii kolların və qaç- 
qınlar tərəfindən basdırılmış kolların başı üstündən yuxarıya baxır- 
dı. Bu kolların yarpaqları bir-birinə elə qovuşmuşdu ki, heç bir şüb- 
hə əmələ gətirmirdi. İrokezlər tez-tez, lakin yavaş danışırdılar, san- 
ki, güdülmələrindən ehtiyat edirdilər. Ləpirçi və onun yanındakı hər 
iki hindu döyüşçüsü də irokezlərin dilini başa düşürdü. Hətta Cas- 
per irokezlərin dedikləri sözlərin bir hissəsini anlayırdı. 

İrokez döyüşçülərinin biri süni kola o qədər yaxın idi ki, Caspe- 
rin qayığındakı balıqçı çəngəli ilə onun qarnını yırtmaq olardı. Bu 
döyüşçü yoldaşlarına dedi: 

— Onların izini su yuyub aparmışdırl Su izi o qədər itirmişdir ki, 
hətta ingizlərin iti də bu izi tapa bilməz. 

Sahildə dayanan irokezlərdən biri: 

— Ağüzlülər qayıqla getmişlər, — dedi. 

— Ola bilməzl Onlar qayıqla getmiş olsaydılar, çayın aşağısında- 
kı döyüşçülərimizin güllələrindən canlarını qurtara bilməzdilər. 

Ləpirçi mənalı bir baxışla Casperə nəzər saldı və dişlərini bir- 
birinə qıcadı ki, necə nəfəs almasını eşitməsinlər. Suda girlənən 
irokez döyüşçülərinin böyüyü dedi: 

— Mənim cavanlarım qartal kimi itigözlü olmalıdırlar. Biz düz bir 
ay müharibə şəraitində yol gəlmişik və bu müddətdə yalnız bircə 
skalp ələ keçirə bilmişik... Onların arasında qız var, bizim döyüşçü- 
lərimiz isə evlənməlidirlər. 

Xoşbəxtlikdən Mabel bu sözləri başa düşmədi, lakin Casperin 
qaşları qəzəblə çatıldı və üzü qıpqırmızı oldu. 

İrokezlər səslərini kəsdilər. Yarpaqların və budaqların səsinə 
görə güman etmək olardı ki, irokezlərin sahildəki dəstəsi yola 
düşüb getmişdir. Hələ suda qalan irokezlər isə çayın sahillərinə 
diqqətlə göz gəzdirməkdə idilər. Onlar itmiş şeyi axtaran adamlar 
kimi iki və ya üç dəqiqədən sonra yavaş-yavaş çayla başıaşağı get- 
məyə başladılar. Nəhayət, süni kolluğun qabağından keçib getdi- 
lər. Bu vaxt Ləpirçi ağzını açaraq həmişəki kimi yenə səssizcə güldü. 
Lakin onun sevinci çox çəkmədi, lap dalda gedən hindu bu zaman 
geri dönüb baxdı, ayaq saxladı və süni sığınacağa çox diqqətlə 
baxmağa başladı. Yəqin etmək olardı ki, hindu burada nədənsə 
şübhələnir. 

Yolçuların bəxtindən həmin hindu hələ gənc idi və kifayət qədər 
təcrübəli deyildi. O başa düşürdü ki, özü yaşda olan döyüşçü, 
gərək, ehtiyatlı və təvazökar olsun. O çox qorxurdu ki, nahaq yerə 
hay-küy qaldırmaqla başqalarını özünə güldürsün və yoldaşları onu 
ələ salsınlar. Bu gənc iki yoldaşını köməyə çağırmaq əvəzinə, geri 
qayıtdı və şübhələndiyi kola yavaşca yaxınlaşdı. Onun yoldaşları isə 
çayla başıaşağı öz yollarına davam etdilər. Üstünə gün düşən bir 
neçə yarpaq, budaqları üstündə qaldığı halda bürüşmüşdü. Təbi- 
ətin adi qanunlarının çərçivəsinə sığmayan və çətinliklə sezilən bu 
hal hindu döyüşçüyə qəribə gəldi. Bu heç də təəccüblü deyildi, 
çünki xüsusən hərbi şəraitdə hinduların bütün hissləri o qədər qüv- 
vətlidir ki, kiçicik bir təsadüf onları birbaş məqsədə çatdırır. Lakin 
gənc hinduda şübhə oyadan əlamət onun özünə də o qədər əhə- 
miyyətsiz göründü ki, hindu bu barədə yoldaşlarına məlumat ver- 
məyi lazım bilmədi və başqalarının köməyi olmadan öz şübhəsini 
yoxlamağı qət etdi. Gənc döyüşçü qəflətən pusquya rast gəlməyin 
nə qədər təhlükəli olduğunu başa düşürdü, buna görə də kola səs- 

sizcə və çox ehtiyatla yaxınlaşırdı. Bu zaman hinduların hər iki dəs- 
təsi əlli-altmış yard irəli getmişdi. 

Yolçular çox ağır vəziyyətdə olduqlarına baxmayaraq, gənc iro- 
kezin dalğın üzündən gözlərini çəkmirdilər. Bu dəqiqələrdə irokezin 
daxilindən bir-birinə zidd iki hiss baş qaldırmışdı. O, öz qəbiləsin- 
dəki ən təcrübəli döyüşçülərə nəsib olmayan bir müvəffəqiyyətin 
həsrətini çəkirdi. Belə bir müvəffəqiyyətə nail olmaqla şöhrət 
qazanmaq xəyalına düşmüşdü, çünki belə şöhrət onun kimi gənc 
hindulara və ya ilk hərbi səfərə çıxan döyüşçülərə nadir hallarda 
qismət olur. Eyni zamanda, şübhə gənc hindunun bütün daxilini 
gəmirirdi, çünki bu vaxt külək bürüşmüş yarpaqları tərpədir və on- 
lar, sanki, yenə əvvəlki təravətini kəsb edirdi. Bundan başqa, xəyala 
gəlməyən bir təhlükədən qorxması da gənc hindunun üzündə aydın 
əks olunmuşdu. Ucları suya salınmış budaqların yarpaqları istinin 
təsirindən o qədər az dəyişilmişdi ki, gənc irokez əlini bu yarpaqlara 
toxundursaydı, yanılmış olduğunu qət edərdi. Nəhayət, o, öz şüb- 
həsini yoxlamaq üçün iki budağı araladı və bir addım qabağa gəl- 
dikdə qarşısında heykəl kimi hərəkətsiz dayanan qaçqınları gördü. 
İrokez diksindi, gözləri parıldadı və sinəsindən güclə eşidilən inilti 
səsi qopdu. Çinqaçquk tomahavkını qaldıraraq onu dəhşətli bir qüv- 
və ilə gənc döyüşçünün başına endirdi. İrokez qollarını yana açıb 
dal tərəfə səndələdi və şappıltı ilə çaya düşdü. Dərhal çayın iti axan 
suyu onun hələ ölümlə can çəkişən bədənini götürüb apardı. Dela- 
var bu hindunun skalpını soyub götürmək üçün onun əlindən 
yapışmaq istədi, lakin buna müvəffəq olmadı, çünki su meyiti tez 
apardı və ondan yalnız qanlı iz qaldı. 

Bütün bu əhvalat bir anda baş verdi və təcrübəsiz adamları çaş- 
qınlıq dəryasına qərq edə bilərdi, lakin Ləpirçi və onun yol yoldaş- 
ları belə adamlardan deyildilər. Onlar meşə müharibələrinə alışmış- 
dılar. Casper basdırılmış budaqları qopararaq yavaşca dedi: 

— İndi bir saniyə belə yubanmaq olmaz. Mister Kap, əgər bacı- 
nız qızını xilas etmək istəyirsinizsə, siz də mənim kimi edin. Siz isə, 
Mabel, qayığın içində uzanın. 

Casper sözünü qurtaran kimi cəld çaya atıldı və yüngül qayığın 
burun tərəfindən yapışdı. Hinduların gözündən oğurlanıb çay dirsə- 
yindən xəlvətcə keçmək və beləliklə də, düşmənin əlindən sağ-sala- 
mat qurtarmaq lazım idi. Casper qayığı qabaq tərəfdən dartır, Kap 

da onu daldan itələyirdi. Onlar çalışırdılar ki, sahildən uzaqlaşmasın- 
lar. Ləpirçinin qayığı sahilin yaxınlığında idi və hamıdan sonra üzüb 
getməli idi. Mogikan sıçrayıb sahilə çıxdı və düşməni güdmək üçün 
özünü meşənin içinə verdi. Arouxed işarə ilə Ləpirçini başa saldı ki, 
qayığı itələyib qabağa gətirsin və Casperin dalınca getsin. Bütün bu 
tədbirlər bir dəqiqədə başa çatdırıldı. Ləpirçi çay dirsəyindən keçib 
suyun iti axan yerinə çatdıqda qayığın birdən yüngülləşdiyini hiss 
etdi. Dönüb geri baxdıqda tuskaroranın öz arvadı ilə yox olduğunu 
gördü. Ləpirçi dərhal başa düşdü ki, tuskarora xain çıxmışdır. Lakin 
fikirləşməyə vaxt yox idi, çünki çayın aşağı tərəfindən bağırtı səsləri 
eşidildi: gənc hindunun meyitini çayın iti axan suyu, yəqin ki, yoldaş- 
ları olan yerə gətirib çıxarmışdı. Tüfəng atəşi guruldadıqda Ləpirçi 
baxıb gördü ki, Casper qayığın dal tərəfində durmuş və çayın döngə- 
sindən burulub onu keçir. Kap qayığın qabaq tərəfində oturmuşdu. 
Onların hər ikisi var qüvvəsilə avar çəkirdi ki, qayıq cəld getsin. 
Ləpirçi ətrafa quşbaxışı nəzər salaraq, çox tez qəti fikrə gəldi və bu 
fikri dərhal həyata keçirtdi, çünki sərhəd müharibəsində baş verən 
gözlənilməz hadisələrə ondan daha yaxşı bələd olan yox idi. Ləpirçi 
öz qayığına arxa tərəfdən tullanıb mindi, çayı üzüb keçmək üçün 
gücü gəldikcə avar çəkə-çəkə qayığı suyun iti axan yerinə döndərdi. 
Bu yer Casperin olduğu yerdən xeyli aşağıda idi. Onun bədəni düş- 
mən güllələri üçün hədəf oldu. O, çox yaxşı bilirdi ki, irokezlər hər 
necə olursa olsun, onun skalpını soyub aparmağa çalışacaqlar. 

Ləpirçi əlindəki avarı qüvvətlə qaldırıb suya vura-vura yoldaşını 
səslədi: 

— Casper, çayla başıyuxarı getl Özün də çalış ki, çayın o biri 
sahilindəki qızılağac kollarına yan alasanl Seriantın qızının salamat 
qalması qeydinə qalmağı bir dəqiqə belə unutma, o ki qaldı əclaf 
minqlərə, onların öhdəsindən İlanla mən gələrəm. 

Casper avarını havaya qaldırıb yellədərək bununla bildirdi ki, 
Ləpirçinin fikrini başa düşmüşdür. Bu zaman tüfənglərdən dalbadal 
güllə atılırdı. Bu güllələr irokezlərə daha yaxın olan qayıqda dayan- 
mış adamın üstünə yağdırılırdı. 

Ömrünün çox hissəsini meşənin tənha yerlərində keçirib öz- 
özü ilə danışmağa adət etmiş Ləpirçi dilləndi: 

— Hə, hə, tüfənglərinizi boşaldın, axmaqlarl Ağıllı-başlı nişan 
almamış barıtınızı korlayın, biz də fürsət ələ keçirib yaxamızı əliniz- 

dən qurtararıq. Vuruşma zamanı öyünmək yaramaz, bununla belə, 
mən deməliyəm ki, siz bostanda sərçələrə güllə atan şəhərlilərdən 
o qədər də fərqli deyilsiniz. — Bu vaxt minqlərin atdığı güllə Ləpir- 
çinin başını yalayıb keçərək saçından bir çəngə qopartdı. Ləpirçi 
başını bulayaraq: — Bax, buna mənim sözüm yoxdur! – dedi. 
— Ancaq lap bircə barmaq yan keçən gülləni atmaqdansa onu 
tüfəngdə saxlamaq daha yaxşıdır, bunun heç bir faydası yoxdur. 
Afərin, Casperl Əgər skalplarımızı burada qoymalı olsaq da, hər 
halda, зегјапип gözəl qızını xilas etmək lazımdır. 

Bu zaman Ləpirçi çayın ortasında, düşmənin, demək olar ki, 
lap qarşısında idi. Kapın və Casperin qüvvətli qolları ilə idarə edilən 
o biri qayıq isə Ləpirçinin göstərdiyi yerdə qarşı sahilə yan alırdı. 
Qoca dənizçi qayıqda özünü toxtaq saxlayırdı, elə bil ki, ev şəraitin- 
də idi. Eyni zamanda, öz bacısı qızını ürəkdən istədiyi halda, öz canı- 
nın hayına qalmağı da unutmurdu. Kap başqa cür döyüşlərdə bərk- 
dən-boşdan çıxmış və atışmağa alışmışdı. Kapla Casper birgə səylə 
daha bir neçə dəfə avar çəkdilər və qayıq cəld kolluğa girdi. Casper 
tez Mabeli qayıqdan düşürtdü. O dəqiqədən etibarən qaçqınların 
hər üçü təhlükəsiz yerdə daldalandı. 

Ləpirçinin vəziyyəti belə deyildi. O, çox böyük təhlükə ilə üz- 
üzə gəlmişdi. Düşmənlərə yaxınlaşdığı dəqiqədə sahildəki irokez- 
lərin çayla gələn irokezlərə qoşulmaları Ləpirçini daha çox təhlükə- 
yə saldı. Osveqo çayının enliliyi bu yerdə bir kabeltov qədərdir. Buna 
görə də, qayıq çayın ortası ilə gedərkən irokezlərin arası kəsilməyən 
çarpaz atəşinə rast gəldi. 

Belə bir həlledici dəqiqədə Ləpirçinin özünü itirməməsi və möh- 
kəmliyi onun çox karına gəldi. O bilirdi ki, labüd ölümdən xilas 
olmaq üçün daim hərəkətdə olmalıdır, çünki irokezlər hərəkətsiz 
hədəfə bu qədər yaxından atəş açsalar, onların güllələri boşa çıx- 
maz. Lakin Ləpirçi qayığı düz sürsəydi, hindular onu güllə ilə vura 
bilərdilər, çünki onlar meşədə xallı maralları vurmağa alışmışdılar. 
Deməli, Ləpirçi irokezlərin güllələrindən yayınmaq üçün öz qayığı- 
nın səmtini tez-tez dəyişdirməli, onu gah çayın axarına ox sürətilə 
sürməli, gah da qəflətən dayandırıb çayın axarına qarşı başıyuxarı 
bir neçə yard aparmalı idi. Xoşbəxtlikdən irokezlər suda tüfənglərini 
doldura bilmirdilər, çayın sahillərində bitən sıx kolluq isə sahilə çıx- 
mış qaçqınları görməyə qoymurdu. Beləliklə, Ləpirçi düşmənin 

yağdırdığı güllələrin altında gah çayla başıaşağı, gah da suyun 
axarına qarşı gedə-gedə irokezlərdən bir qədər uzaqlaşırdı. Bu anda 
Ləpirçinin təhlükəli vəziyyəti birdən-birə daha da ağırlaşdı. İrokez- 
lərin keşikçi dəstəsi bu vaxt buraya gəlib çıxdı. Həmin dəstə ağların 
çayla başıaşağı gedib-getmədiklərini güdüb öyrənməli idi. 

Bu dəstədəki döyüşçülər irokezlərin bayaq dedikləri hindular 
idi. Onlar azı on nəfər olardı. Bu hinduların olduqları yerdə su üzə 
çıxan daşların üstünə və dayazlıqlara çox sürətlə cumaraq çayda 
aşırım əmələ gətirmişdi. Ləpirçi başa düşdü ki, qayığı çayın aşırı- 
mından keçirsə, su onu hökmən irokezlərin pusquda olduqları yerə 
atar. Qayıq aşırımdan keçsəydi, iti axan çay qayığı çox qüvvətlə 
aparardı, daşlar isə qayığın yolunu hər tərəfdən kəsərdi. Belə halda, 
Ləpirçi mütləq məhv olardı, ya da əsir düşərdi. Ləpirçi düşmən olan 
sahilin qarşı tərəfindəki qərb sahilinə çatmağa çox çalışırdı. Lakin 
bu, insanın gücü çatmayan bir iş idi. Əgər Ləpirçi çayın axarına 
qarşı getsəydi, qayığın sürətini azaldardı, bunun da nəticəsində düş- 
zzzmən onu haqlaya bilərdi. Ləpirçi belə bir çıxılmaz vəziyyətdə də 
özünü itirmədi, buna görə də son dərəcə təhlükəli bir işə cürətlə 
girişdi. O, daşların arası ilə axan çay qolundan keçmək əvəzinə, qayı- 
ğı çayın dayaz yerinə tərəf döndərdi və oraya çatdıqda uzun lüləli 
tüfəngini götürüb özünü suya atdı. Ləpirçi bir daşın üstündən o biri- 
sinin üstünə tullana-tullana yavaş-yavaş qərb sahilinə yaxınlaşırdı. 
Onun tərk etdiyi qayıq sürətlə çay aşırımına tərəf yönəldi. O gah 
daşların üstünə çıxır, gah su ilə dolur, gah da suyunu boşaldaraq, 
yenə yoluna davam edirdi. Axırda qayıq irokezlər olan yerdən bir 
neçə sajen aralı sahilə toxundu. 

Lakin Ləpirçi təhlükədən hələ xilas olmamışdı. Doğrudur, hindu- 
lar Ləpirçinin cəsurluğuna və zirəkliyinə valeh olaraq bir neçə dəqiqə 
hələ yerlərində mat qaldılar. Lakin çox keçmədi ki, irokezlər yenidən 
tüfənglə güllə atmağa başladılar. Ləpirçinin başının üstündən keçən 
güllələrin vıyıltısı dalğaların gurultusuna qarışdı. Güllələr onun palta- 
rını bir neçə yerdən deşmişdi, lakin bədəninə əsla toxunmamışdı. 

Ləpirçi çayın bəzi yerlərində sinəsinədək suyun içi ilə getməli 
olurdu. Belə halda tüfəngini və atəş sursatını başından yuxarı qaldı- 
rırdı. Bu, çox yorucu idi.Odur ki, Ləpirçi suyun içindən qalxan və başı 
tamamilə quru olan böyük bir daşa rast gəldikdə çox sevindi. Barıtla 
dolu buynuzu daşın üstünə qoydu, özünü güllədən qorumaq üçün 

daşın dalında gizləndi. Çayın qərb sahili Ləpirçidən cəmi əlli addım 
uzaqda idi, lakin Ləpirçi lal axan tutqun suya nəzər saldıqda başa 
düşdü ki, çayın qərb sahilinə ancaq üzə-üzə keçmək mümkündür. 

Hindular atəşi bir neçə dəqiqəliyə dayandırdılar. Onlar Ləpirçi- 
nin tərk etdiyi qayığın başına toplaşdılar və qayıqdakı avarları gör- 
dükdə çayı keçmək fikrinə düşdülər. Bu zaman çayın sol sahilindəki 
kolluqdan səs gəldi: 

— Ləpirçil 

— Nə istəyirsən, Casperl 

— Özünə ürək verl Qorxma, dostların yaxındadır, irokezlərdən 
hər hansı biri çayın bu tayına keçməyə cürət etsə, canını salamat qur- 
tara bilməz. Gəl, sən tüfəngini daşın üstündə qoy qalsın, özün isə 
üzə-üzə bizim yanımıza gəl. Hələ nə qədər ki o əclaflar qayığı suyun 
dərin yerinə gətirib çıxarmamışlar, sən özünü bizə çatdıra bilərsən. 

— Meşələr sakini barıtı və gülləsi qurtarmayınca heç zaman tüfən- 
gindən əl çəkməz. Bilirsənmi, Şirin Su, mən bu gün hələ bircə dəfə 
də güllə atmamışam, özümü bu əclaflara tanıtmayınca onlardan əl 
çəkən deyiləm. Suyun içində ayaqlarıma heç nə olmaz. Bunu da 
deyim ki, əclaf Arouxedi o avaraların arasında gördüm. Arouxed 
“vəfalı” çıxdığına görə mükafata layiqdir, mən də onun üçün belə 
mükafatı əsirgəmərəm. Öİmidvaram ki, sən seriantın qızını buraya, 
güllə qabağına gətirməmisən, elədirmi? 

— Qıza, hər halda, indi heç bir qorxu yoxdur. Ancaq onun sala- 
mat qalması düşmənin çayı üzüb keçməsinə mane ola biləcəyimiz- 
dən asılıdır. İndi irokezlər bilirlər ki, biz çox deyilik, əgər üzüb buraya 
gəlsələr, yəqin ki, dəstələrinin bir hissəsini sahildə qoyacaqlar. 

— Qayıqların qeydinə qalmaq sənin işindir, bala. Bilməlisən ki, 
mən ömründə, heç olmasa, bir dəfə qızıl balıq ovlamış minqlərin ən 
igidini bir avar qədər yaxına buraxacağam. Əgər minqlər çayı aşırı- 
mın yuxarısından üzüb keçsələr, biz də onlardan yuxarıda üzə-üzə 
bu canavarlarla ötüşə bilmərikmi? 

— Mən sənə dedim ki, irokezlərin bir hissəsi, yəqin ki, o biri sahil- 
də qalacaqdır. Sən özün də Mabeli bu irokezlərin gülləsi qabağına 
vermək istərsənmi? 

— Seriantın qızını xilas etmək lazımdırl — deyə Ləpirçi qətiyyətlə 
cavab verdi. — Sən haqlısan, Casper. Qız özünü minqlərin gülləsi 
qabağına verməməlidir. Bəs biz nə edək? Əgər mümkündürsə, 

çalışmaq lazımdır ki, minqlər çayı bir və ya iki saatdan tez üzüb keçə 
bilməsinlər, biz isə bu vaxt havanın qaranlıqlaşmasından istifadə 
edərik. 

— Sənin fikrinə şərikəm, Ləpirçi. Kaş kı bu baş tutaydıl Belə bir 
işə gücümüz çatarmı? 

— Şəlalə ilə qamizon arasında bizim qayıqlardan başqa heç bir 
gəmi yoxdur, qırmızıdərililər isə mənim karabinimin və sənin tüfən- 
ginin onlara tərəf tuşlandığını görüb çaydan keçməyə cürət etməz- 
lər. Mən öyünmək istəmirəm, Casper, lakin bu yerlərdə çox yaxşı 
bilirlər ki, mənim “maralvuranımın” gülləsi çox nadir hallarda hədəf- 
dən yayınar. 

— Sənin qoçaqlığın hər yerdə, haqlı olaraq, təriflənir, Ləpirçi, 
ancaq tüfəngi doldurmağa da axı vaxt lazımdır. İndi isə sən quruda, 
yaxşı sığınacaqda deyilsən, deməli, heç də əlverişli olmayan 
şəraitdə vuruşmalısan. Əgər mənim qayığım səndə olsaydı, 
tüfəngini islatmadan bu sahilə üzüb gələ bilərdinmi? 

— Qartal uçurmu? — deyə, Ləpirçi həmişəki kimi yenə səssizcə 
gülüb cavab verdi. — Suda özünü təhlükə qarşısında qoymaq ağıl- 
sızlıq olardı. Görürəm, bu murdar həriflər yenə barıt və güllələrini işə 
salmaq istəyirlər. 

— Təhlükədən uzaqlaşmaq olar. Mister Kap qayığa yaxınlaşar 
və budaqlardan birini qırıb suya atar. Görək çayın axarı həmin 
budağı daldalandığın daşın yanına gətirəcəkdirmi. Görürsənmi, 
budaq sudadiırl Əgər budaq üzə-üzə sənin yanına gəlib çatsa, əlini 
qaldırarsan. Onda Kap qayığı itələyib suya salar. Əgər qayıq yan 
keçsə və sən də onu tuta bilməsən, geriyə gələn cərəyan qayığı 
vurub sahilə çıxarar, onda mən onu asanlıqla tutaram. 

Çayın getdikcə daha sürətlə apardığı budaq, nəhayət, gəlib 
daşa yetişəndə Casper hələ də danışırdı. Ləpirçi budağı tutub yuxarı 
qaldırdı və Casperin fikrinin baş tutduğunu bildirdi. Budağın ardın- 
ca qayığı suya buraxdılar. Ləpirçi də onu dərhal tutdu. 

Bələdçi gülümsəyərək dedi: 

— Bu çox ustalıqla düşünülmüşdürl Sərhəd həyatına alışmağın 
xeyri budur, Casperl Sənin təbiətin səni suya, mənim təbiətim isə 
məni meşəyə çəkir. İndi qoy o dələduz minqlər tüfənglərinin çaxma- 
ğını ayağa çəkib nişan alsınlar, əliyalın adama güllə atmaq üçün 
belə fürsət heç vaxt onların əlinə düşməyəcəkdir. 

— Qayığı sahilə tərəf itələ, sonra atıl min ona və onun içində 
uzan. Əbəs yerə özünü bilə-bilə oda atmaq axmaqlıqdır. 

— Düşmənlər mənimlə üz-üzə gəlməkdən çəkinməyəndə, mən 
onlarla kişi kimi üz-üzə durmağı sevirəml — deyə Ləpirçi iftixarla 
cavab verdi. 

— Bəs Mabell 

— Düz deyirsən, bala, düz deyirsənl Seriantın qızını xilas etmək 
lazımdır, özü də sən deyən kimi, əbəs yerə özünü bilə-bilə oda atmaq 
yaramaz, yoxsa, ağılsız uşağa tay olarsan. İndi dayandığın yerdən 
əlini uzatsan, qayığa çatarmı? 

— Əlbəttə, ancaq qayığı gərək bərk itələyəsən. 

Ləpirçi qayığı var gücü ilə itələdi. Yüngül qayıq sahilədək olan 
məsafəni tez üzüb keçdi. Qayıq Casperə yaxınlaşdıqda Casper onu 
tutdu. Ləpirçi ilə Casper bircə dəqiqədə qayığı təhlükəsiz yerdə 
qoyub kolların arasında münasib mövqe seçdilər və uzun ayrılıqdan 
sonra tapışan iki yoldaş kimi bir-birinin əlini sıxdılar. 

— İndi görək, Casper, “maralvuran” öz dişlərini qıcırtdığı bir 
vaxtda bu minqlərdən hansı birisi Osveqo çayını üzüb keçməyə 
cürət edəcəkdir. Sən tüfəng atmaqdan daha çox avar çəkməyə, 
sükana və yelkənə isnişmisən, lakin sən qorxu bilməyən, qolu qüv- 
vətli bir adamsan, bunun isə döyüşdə çox böyük əhəmiyyəti vardır. 

— Mən Mabeli qoruyacağam, – deyə Casper xatircəmliklə cavab 
verdi. 

— Düzdür, düzdürl Biz gərək seriantın qızını qoruyaq. Casper, 
səni həmişə sevmişəm, indi isə bütün gücündən öz canını qorumaq 
üçün istifadə etməli olduğun bir vaxtda bu zavallı qızın hayına qal- 
dığın üçün sənə olan məhəbbətim qat-qat artır. Ora bax, Casperl 
Əclafların üçü qayığa minir. Yəqin, onlar elə güman edirlər ki, biz 
qaçıb getmişik. Yoxsa onlar mənim “maralvuranım”la üz-üzə dayan- 
dıqları halda, çaydan keçməyə cürət etməzdilər. 

İrokezlər, doğrudan da, Osveqo çayını üzüb keçmək fikrində 
idilər, çox ustalıqla gizlənən Ləpirçini və onun dostunu görmürdü- 
lər və güman edirdilər ki, onlar qaçmaqla özlərini xilas etməyə çalı- 
şırlar. Əgər Mabel Ləpirçinin və Casperin himayəsində olsaydı, bu 
adamlar doğrudan da oradan qaçıb uzaqlaşardılar, çünki onlar meşə 
müharibələrinə yaxşı bələd idilər və başa düşürdülər ki, qızı xilas 
etmək üçün yeganə çarə çaydan keçən yolu kəsməkdir. 

Qayıqda, Ləpirçinin dediyi kimi, üç irokez döyüşçüsü var idi: 
onların iki nəfəri diz üstə oturmuşdu və əllərindəki tüfəngləri hazır 
saxlamışdı, üçüncü döyüşçü qayığın dal tərəfində dayanıb onu avar- 
la sürürdü. İrokezlər çayı aşırımın yuxarısından keçmək üçün suyun 
axarı ilə başıyuxarı gəlirdilər, çünki aşırımdan yuxarı çay yavaş axırdı. 
Avar çəkən minq bu işin yaxşıca ustası idi. O, avar çəkdikcə yüngül 
qayıq havada uçan quş lələyi kimi bərk gedirdi. 

Səbirsizlikdən tir-tir əsən Casper yavaşca: 

— Güllə atmaq vaxtı çatmamışmı? — deyə soruşdu. 

— Hələ vaxtı deyil, bala, hələ vaxtı deyill Onlar yalnız üç nəfər- 
dir, əgər mister Kap kəmərindəki tapançasını işə salarsa, biz hətta 
minqlərin sahilə çıxmalarına imkan verərik və onda qayığımızı qay- 
tararıq. 

— Bəs Mabel? 

— Seriantın qızından xatircəm ola bilərik. Sən mənə dedin ki, 
qız ağacın boş koğuşundadır, salamat yerdədir, koğuşu isə göyəm 
kolu görməyə qoymur. Əgər sən ağacın dövrəsində izləri itirmisən- 
sə, qız düz bir ay ağacın koğuşunda sağ-salamat qalıb minqləri 
azdıra bilər. 

— Arxayın olmaq olmaz. Mən istərdim ki, qız bizim yaxınlığımızda 
olsun. 

— Axı nə üçün, Şirin Su? Qızın gözəl başını və çırpınan ürəyini 
güllə qabağına vermək üçünmü? Yox, yox, indiki yerində qalsa, başı 
salamat olar! 

— Buna arxayın deyiləm. Biz də dövrəmizə basdırdığımız budaq- 
ların dalında gizlənəndə elə xəyal edirdik ki, əmin-amanlıqdayıq, 
ancaq minqlər bizi tapdılar. 

— O məlun minq bizi axtarmağa gəldiyi üçün yaxşıca cəzasına 
çatdıl Bu dələduzlar da cəzalarına çatarlar, əgər... 

Ləpirçi səsini kəsdi, çünki bu zaman güllə səsi eşidildi. Qayığın 
arxa tərəfində dayanmış hindu titrəyib sıçradı və əlindəki avarla bir- 
likdə suya yıxıldı... Çayın şərq sahilindəki kolluqdan qalxan tüstü 
bir azdan sonra havada əriyib yox oldu. 

— O hərifi vurub yıxan Böyük İlan idil — deyə Ləpirçi fərəhlə dil- 
ləndi. — Delavarların heç biri bizim bu İlan kimi igid və vəfalı olma- 
mışdır. Ancaq yaxşı olardı ki, İlan hay-haray qoparmayaydı... Yəqin 
ki, bizim vəziyyətimizdən onun xəbəri yoxdur, ola da bilməzdil 

Sükançısı vurulmuş qayığı iti axan su dərhal götürüb apardı. 
Qayıqdakı iki başqa hindu vahiməyə düşərək ətrafa göz gəzdirir və 
coşqun suyun qəzəbinə qarşı mübarizədə aciz görünürdülər. Çinqaç- 
qukun bəxtindən irokezlərin başı qayıqda baş alıb gedən iki yoldaş- 
larına qarışmışdı, yoxsa, Çinqaçqukun işi bitərdi, irokezlərin əlin- 
dən sağ qurtarmazdı. İrokezlərin heç biri yerindən tərpənmədi. 
Onların hamısının gözü qayıqda idi. İti axan su yüngül qayığı elə 
bərk yırğalamağa və fırlatmağa başladı ki, qayıqdakı iki irokez yıxıl- 
mamaq üçün qayığın içində uzanmağa məcbur oldu. Bu tədbir çox 
kara gəlmədi, çünki qayıq daşa toxunaraq ağzı üstə çevrildi, onun 
içindəki irokez döyüşçüləri isə çaya düşdülər. Çayın aşırımlarında su 
adətən dərin olmur, yalnız suyun qollara ayrıldığı yerlərdə çay dərin- 
ləşir, buna görə də qayıqdan yıxılıb suya düşən irokezlər batmadılar. 
Lakin onlar silahlarını itirmişdilər və sahilə çatmaq üçün gah suda 
yeriməli, gah da lazım olanda üzə-üzə getməli olurdular. Qayıq çayın 
ortasındakı daşa ilişib qaldı. İndi nə yolçular, nə də onları təqib 
edənlər bu qayıqdan istifadə edə bilməzdilər. 

Qayıqdan yıxılmış iki irokez qurşağadək suda yeriyən zaman 
Casper dedi: 

— Bundan yaxşı fürsət olmaz, Ləpirçil Mən onların birinin işinə 
baxaram, o biri isə sənin boynuna. 

Casper sözünü qurtaran kimi atəş açdı, lakin baş vermiş hadisə- 
lərdən həyəcanlandığı üçün onun əli titrədi. Hər iki irokez sağ-sala- 
mat qalmışdı və əllərini qaldıraraq Casperin sərrast atəş açmama- 
sına gülürdü. Ləpirçi güllə atmadı. O dedi: 

— Yox, yox, Şirin Su, düşmənin qanını əbəs yerə tökmərəm. Gül- 
ləm sazdır, tüfəngim möhkəmcə sümbələnib doldurulmuşdur, buna 
görə də gülləyə heyfim gəlir, onu ancaq çox vacib olanda ataca- 
ğam. Düzünü deməliyəm ki, həm delavarlarla dostlaşdığıma görə 
minqləri sevmirəm, həm də bu quldurlardan hər hansı birinin öldü- 
rülməsinin vacib olduğunu yəqin etməyincə ona heç zaman güllə 
atmaram. Mən heç vaxt yalnız əylənmək xatirinə maral öldürməmi- 
şəm. Darıxmal “Maralvuran” yenə də lazım olacaqdır, onda İlanın 
dadına çatarıq. Özün gördün ki, bu adam əclaf minqlərin lap yaxın- 
lığında olduğunu onlara cürətlə bildirdi. Ora baxl Minqlərin biri sahi- 
lin yaxınlığında girələnir, elə bil ki, mişovula güllə atmaq üçün qırıl- 
mış ağacın dalında gizlənən qarnizon uşağıdır. 

Ləpirçi, haqqında danışdığı hindunu barmağı ilə göstərdi, Cas- 
per də onu gördü. İrokezlərin bu gənc döyüşçüsü özünü göstər- 
mək arzusu ilə yoldaşlarından dalda qalmışdı və Çinqaçqukun 
gizləndiyi kolluğa yaxınlaşırdı. Öz düşmənlərinin qəsdən qayğısızlıq 
göstərmələrini görüb aldanan İlan həmin irokezi o qədər yaxına 
buraxmışdı ki, indi o, Çinqaçquku görə bilərdi. Hindunun hərəkət- 
lərindən aydın olurdu ki, güllə atmağa hazırlaşır. Çinqaçquk, iro- 
kezlər və iki ağ adam bərabərtərəfli üçbucaq vəziyyətində dayan- 
mışdılar, bu üçbucağın hər bir tərəfinin yüz yard qədər uzunluğu 
var idi. 

Ləpirçi gənc hindu döyüşçüsünü bir dəqiqə belə gözdən qoy- 
murdu. O dedi: 

— İlan buralarda olmalıdır. Görünür, düşməni yaxşı izləmir, yox- 
sa məlun minqin bu qədər yaxınlaşmasına yol verməzdi. 

— Oraya bax, — deyə Casper çayı göstərdi, — delavarın öldürdü- 
yü hindunun meyitini görürsənmi? Su onu daşların arasına gətirib 
çıxarmışdır. İndi onun başı və çiyinləri sudan çıxmışdır. 

— Təəccüblü deyil, bala, təəccüblü deyill Canı çıxmış insan bədə- 
ni də qol-budağı qırılmış ağac kimi bir şeydir. Bu irokez indi, əlbət- 
tə, heç kəsə yamanlıq edə bilməz. Ancaq bu qabaq tərəfdəki qor- 
xaq vəhşi, deyəsən, mənim vəfalı dostumun skalpını soyub apar- 
maq xəyalına düşmüşdür. 

Ləpirçi səsini kəsib çox uzun lüləsi olan silahını qaldırdı və onu 
çiyninə sıxaraq atəş açdı. İrokezin Çinqaçquku nişan aldığı saniyə- 
də “maralvuranın” ölüm gətirən gülləsi irokezi haqladı. İrokezin də 
tüfəngindən atəş açıldı, lakin onun gülləsi havaya getdi, özü isə 
kolluğa yıxıldı. İndi o ya öldürülmüşdü, ya da ağır yaralanmışdı. 

Ləpirçi: 

— Təqsir bu əclafın özündədirl — dedi və qaş-qabağını töküb 
tüfənginin qundağını yerə söykəyərək, onu çox səylə doldurmağa 
başladı. — Biz hələ uşaqlıqdan Çinqaçqukla dostlaşmışıq, onunla 
birlikdə Qorikanda, Moxaukda, Ontarioda və bizim torpaqları fran- 
sızların torpaqlarından ayıran bütün qanlı sərhədlərdə vuruşmuşuq. 
O axmaq irokez, yoxsa, elə xəyal edirdi ki, mən dostumun pusqu- 
dan öldürülməsinə kənardan sakitcə durub baxacağaml 

— İlanın bizə elədiyi bu böyük yaxşılığın əvəzini çıxarıq. Ora bax, 
Ləpirçi, əclaflar əl-ayağa düşmüşlər. Onlar geri çəkilirlər və özlərinə 

sığınacaq axtarırlar, yəqin ki, gülləmizin o biri sahilə çatdığını görüb 
qorxuya düşmüşlər. 

— Bu, hələ harasıdır, Casper, bu ki boş şeydirl Sən on altıncı polk- 
dan soruşsan, başımıza dolu kimi güllə yağdırıldığı bir dəqiqədə 
“maralvuranın” nələr elədiyini sənə danışarlar. İndi atdığım güllə isə 
elə bir şey deyildi. Ağılsız avara öz ayağı ilə ölümü özünə cəlb etmişdi. 

— O nədir? Bizim sahilə tərəf üzə-üzə gəlir, itdir, yoxsa maraldır? 

Ləpirçi diksindi, çünki, doğrudan da, gördü ki, aşırımdan bir 
qədər yuxarıda nə isə üzə-üzə gəlir, ancaq sahilə çox yavaş yaxın- 
laşır, çünki orada su iti axır. Ləpirçi ilə Casper düşmənin hərbi hiy- 
lə işlətməsini güman edərək sudakı yad adamın hər bir hərəkətini 
çox diqqətlə izləməyə başladılar. 

Casper: 

— O, nəyi isə itələyə-itələyə qabağına salıb gətirir, — dedi. 
— Onun başı küləyin çay axarı ilə qovub apardığı kola oxşayır. 

— Bu, hinduların kələyidir, ancaq mərdlik və namuskarlıq onla- 
rın hiyləsinə üstün gələcəkdir. 

Yad adam sahilə yaxınlaşdıqca bu iki dost onun haqqındakı 
fikirlərinin düzgün olmasına şübhələnməyə başladı. Yad adam çayın 
yalnız üçdə iki hissəsini üzüb keçdikdən sonra dostlar əsl həqiqəti 
öyrənə bildilər. Ləpirçi səssizcə, lakin ürəkdən gülərək: 

— Öz canıma and içirəm ki, bu, Böyük İlandır, — dedi. — O, budaq- 
lardan hörüb düzəltdiyi örtüklə başını gizlətmişdir, barıt qabını budaq- 
lara bərkitmiş, silahını isə ağac kötüyünə bağlayıb itələyə-itələyə 
gətirir... Tey mahalında, qanımıza susayan minqlərin gözü qaba- 
ğında mənim və İlanın başına belə işlər çox gəlmişdir! 

— Doğrudanmı, bu İlandır, Ləpirçi? Mən onun heç bir nişanəsini 
tanıya bilmirəm. 

— Heç bir nişanəsinimi? Hindunu məgər nişanəsinə görə tanı- 
yırlar? Yox, yox, bala, mən Çinqaçquku üzünə çəkdiyi boyaqlara 
görə tanıyıram. Delavarlardan başqa heç kəs üzünü belə boyamır. 
Casper, sənin göldə üzən gəminin nişanı müqəddəs Georq xaçı 
olduğu kimi və ya fransız qayıqlarının nişanı balıq sümüklərindən və 
çöl quşu ətindən üstünə ləkə düşən dəsmaldan ibarət olduğu kimi, 
bizim bu delavarın da öz rəngləri vardır. İndi sən buradan onun göz- 
lərini görə bilərsən... Onun baxışı əsl rəhbər baxışıdırl Ancaq, Şirin 
Su, bunu da bilməlisən ki, Çinqaçquk döyüşdə nə qədər amansız 

olsa da, zahirən nə qədər sakit və təmkinli görünsə də, bəzən göz- 
lərindən yaş yağış kimi tökülür. Mənə inan, onun qırmızı dərisinin 
altındakı ürəyi səmimi və namusludur. 

— Heç kəs buna şübhə etmir. 

— Mən isə bunu lap yəqin bilirəm, — deyə Ləpirçi iftixarla əlavə 
etdi, — çünki mən onun dərdinə də, sevincinə də şərik olmuşaml 
Mən onu çox ağır sıxıntı çəkdiyi dəqiqələrdə də, şadlıq keçirdiyi 
dəqiqələrdə də görmüşəm. Səs eləməl Mən pıçıldaya-pıçıldaya bir 
adamı o birinə təriflədiyim üçün şəhərlilərə çox oxşayıram. Unutma 
ki, İlan çox yaxşı eşidir. Bilir ki, onu sevirəm, həmişə onu tərifləyi- 
rəm, ancaq elə tərifləyirəm ki, dediyim sözləri özü eşitməsin. Bilmə- 
lisən ki, delavar işgəncə sütununa bağlandıqda düşmənin qarşısın- 
da son dərəcə öyünsə də, əslində çox sadə adamdır. 

Bu zaman Böyük İlan hər iki yoldaşının dayandığı tərəfdən sahi- 
lə yaxınlaşdı. 

Sudan çıxdıqda it kimi silkindi və həmişəki kimi yenə: 

— Xuql — dedi. 


ALTINCI FƏSİL 


Ləpirçi rəhbərə yaxınlaşdı və ona öz döyüşkən qəbiləsinin dilin- 
də müraciət etdi. 
düzəltməyin ağıllı iş idimi? — deyə Ləpirçi onu danlamağa başladı. 
— Doğrudur, “maralvuran”dan atdığım güllə tək-tək hallarda boşa 
çıxır, lakin unutma ki, Osveqonun bir sahili o biri sahilindən çox 
uzaqdadır, o əclaflar isə kolun içindən yalnız başlarını və çiyinlərini 
göstərirlər, belə vəziyyətdə onlara atəş açan az təcrübəli adamın 
gülləsi yayına bilərdi. Sən, rəhbər, gərək bu barədə qabaqcadan, 
hökmən qabaqcadan fikirləşəydinl 

— Böyük İlan Mogikan döyüşçüsüdür. Hərbi şəraitdə o yalnız 
düşmənlərini görür, onun ulu babaları da suların axdığı vaxtdan eti- 
barən həmişə minqlərin arxasında olmuşdur. 

— Sənin bacarığına bələdəm və hörmət edirəm, lakin döyüşçü 
üçün həm igidlik, həm də ehtiyatlı olmaq eyni dərəcədə vacibdir. 

Əgər o məlun irokezlərin başı suda çapalayan yoldaşlarına qarışma- 
saydı, onlar sənin təzəcə izini tutub yerini çox tez tapardılar. 

Casper rəhbərin qəflətən Ləpirçidən ayrılıb sahilə tərəf getdiyini 
və elə bil ki, yenə özünü çaya atmaq istədiyini gördükdə soruşdu: 

— Delavar nə fikirdədir? Yəqin ki, səfehlik edib o biri sahilə, 
yadından çıxardığı gərəksiz bir şeyi gətirməyə getməz, eləmi? 

— Yox, yox, o nəinki igiddir, həm də ehtiyatlıdır, ancaq axırıncı 
pusquda ehtiyatlı olmağı yaddan çıxarmışdı. Mənə bax, Casper, 
— deyə Ləpirçi onu kənara çəkərək əlavə etdi, — mənə bax, Çinqaç- 
quk bizim kimi ağ adam deyildir. O, mogikan rəhbəridir, özünün də 
qabiliyyəti və vərdişləri vardır. Əgər sənə əsla oxşamayan adamlar- 
la oturub-durarsansa, onların öz təbiətlərinə uyğun gələn adətlərini 
gözləmələrinə gərək irad tutmayasan. Kral əsgəri and badəsi içəndə 
sən ona mane olmaq istəsən, cəhdin baş tutmaz, centlmen çərəz 
sevir, bax, o gözəl qıza isə qəşəng geyim lazımdır, sən onları nə çərəz- 
dən, nə də yaraşıqlı geyimdən vaz keçməyə vadar edə bilməzsən. 
Hindunun təbiəti və meyilləri isə daha qüvvətlidir. 

— Axı o, nə etmək istəyir? Ona bax! Delavar daşların arasında 
qalan meyitə tərəf üzüb gedir... Axı o, niyə yenə özünü oda atır? 

— Şərəf xatirinə, şöhrət və yaxşı ad çıxarmaq xatirinə. O da dəni- 
zin o tayındakı rahat mənzillərini buraxıb quş əti yemək və fransız- 
larla vuruşmaq üçün buraya gələn adlı-sanlı cənablar kimi edir. 

— İndi səni başa düşdüm... Sənin dostun skalp soymağa gedir, 
doğrudurmu? 

— Bunu qırmizıdərili adamın şərəfi tələb edir. Qoy bildiyi kimi 
eləsin. Biz ağ adamlarıq, buna görə də düşmən meyitini şikəst etmək 
bizə qəribə gəlir. Lakin qırmızıdərili adamın şərəfi bunu tələb edir. 
Ola bilsin ki, Şirin Su, sənə təəccüblü gəlir, lakin adamların, adlı- 
sanlı və şöhrətli adamların da şərəf haqqında ən qəribə və gülünc 
sözlər dediklərini eşitmişəm... Bəli-bəli, ağ adamlardan dal 

— Böyük İlan özünü düşmən güllələrinin qabağına fədakarlıqla 
verir, yalnız ona görə ki, öldürülmüş irokezin skalpını soysun. Bu isə çox 
çətinliklə qazandığımız üstünlüyün əlimizdən çıxmasına səbəb ola bilər. 

— O, başqa fikirdədir, Casper. Böyük İlandan soruşsan, deyər ki, 
bu ölünün skalpına yiyələnmək leş-leşə söykənən düşmən meyitləri- 
nin başının dərisini soymamış döyüş meydanını tərk etməkdən qat- 
qat şərəflidir. Bilirsənmi, fransızlarla son vuruşmamızda altmışıncı 

polkun kapitanı (o, çox gözəl oğlan idi) yalnız üç girvənkəlik topu 
ələ keçirmək xatirinə canından keçmişdil O güman edirdi ki, bunu 
şərəf tələb edir. Ölümcül yaralanan gənc bir giziri gördüm. Öz 
əsgəri hissəsinin bayrağına bürünmüşdü, onu qan aparırdı, bu 
vəziyyətdə ölürdü və elə xəyal edirdi ki, çox yumşaq, camış dərisin- 
dən də yumşaq bir şeyin üstündə uzanmışdır. 

— Düzdür, başa düşürəm ki, şərəf öz bayrağını qorumağı tələb edir. 

— Nə olar kil Bu skalp da Çinqaçqukun bayrağıdır. Onu saxla- 
yacaqdır ki, övladlarının uşaqlarına göstərsin. Eh, mən nə danışı- 
raml — deyə Ləpirçi əlavə edib fikrə getdi. Sonra dedi: — Axı bu qoca 
mogikanın gövdəsində bircə zoğ belə qalmamışdır. Onun nə uşaq- 
ları var ki, hərbi qənimətlərə sahib dursunlar, nə də qəbiləsi var ki, 
öz övladının igidliklərilə fəxr etsin. Çinqaçquk bu böyük dünyada 
tək-tənhadır, bununla belə, öz təbiətini və adətlərini dəyişdirmir. 
Casper, sən başa düşürsənmi ki, belə şeylərin özündə də nəcib, 
hörmətə layiq bir incəlik vardır? 

Bu zaman irokezlər yamanca hay-küy qaldırdılar, sonra bir neçə 
dəfə tüfəng atəşi açıldı. İrokezlər çox çalışırdılar ki, delavarı tutsunlar 
və öldürülmüş irokezin skalpını soymasına mane olsunlar. İrokezlər 
suya girdilər, onların bəziləri suyun iti axan yerindən keçə biləcək- 
lərinə ümid edərək, çayın aşırımına yüz addım yaxınlaşdılar. Çin- 
qaçquk özü haqqında fikirləşmirdi. İndi o, çoxdan alışdığı işi cəld və 
ustalıqla qurtarıb sağ-salamat geri qayıdır, ələ keçirdiyi qəniməti 
havada fırlada-fırlada öz qələbəsini qulaq batıran qorxunc qışqırtı ilə 
səsləyirdi... Bu dəhşətli şadlıq bağırtısı meşələrin sükuta dalmış tağ- 
larında və çayın əmələ gətirdiyi uzun talada əks etdi. Mabel bu səsi 
eşidərkən qorxub başını əydi, onun dayısı isə az qaldı ki, qaçsın. 

Casper ikrah hissi doğuran bu dəhşətli səsi eşitməmək üçün 
barmaqları ilə qulaqlarını tıxayaraq: 

— Mən hələ heç zaman belə bağırtı eşitməmişəm! — dedi. 

— Bu, onların musiqisidir, bala, — deyə Ləpirçi soyuqqanlılıqla 
cavab verdi. — Onlar baraban və fleyta, şeypur və ney çalmaq əvə- 
zinə belə bağırırlar. Onlar bunsuz keçinməzlər: bu səslər hindularda 
qəzəb oyadır, onları qana susadır. Gəncliyimdə mənə də bu səslər 
dəhşətli gəlirdi, lakin indi qulağım quşların nəğməsi kimi bu səslərə 
də alışmışdır. İndi Böyük İlan arzusuna çatmışdır... Budur o, soydu- 
ğu skalpı qurşağına sancıb geri qayıdır. 

Casper sudan çıxan delavarı görərkən üzünü ikrahla ondan 
döndərdi. Ləpirçi isə öz dostuna laqeydcə baxırdı, elə bil, dostu 
adicə bir iş görmüşdü. Delavarın üzündə indi həyəcan əsla sezil- 
mirdi. O, vüqarla yoldaşlarına nəzər saldı, paltarının suyunu sıxmaq 
və tüfəngini doldurmaq üçün özünü kolluğa verdi. Ləpirçi yoldaşına 
müraciət edərək: 

— Casper, get, — dedi, — get, mister Kapı tap və ondan xahiş et 
ki, gəlib bizə qoşulsun. Biz toplaşıb məsləhətləşməyə vaxt itirə bil- 
mərik: bircə dəqiqə ərzində plan tökməliyik, yoxsa minqlər fürsət ələ 
keçirib bizi tutarlar. 

Casper Kapı çağırdı, bir neçə dəqiqədən sonra onların dördü 
də sahildə toplaşdı. İndi minqlər onları əsla görmürdülər. Ancaq 
burası da var idi ki, onların belə yerdə gizlənməsi düşməni izləmə- 
lərinə mane olurdu. 

Axşam düşürdü. Gecə yaxınlaşırdı, bütün əlamətlərə görə güman 
etmək olardı ki, gecə çox qaranlıq olacaqdır. Günəş çoxdan batmış- 
dır və toran tez qovuşurdu. Yolçular bütün ümidlərini bu qaranlığa 
bağlamışdılar, halbuki qaranlıq düşmənlərin nə etdiklərini görməyə 
qoymur, buna görə də müəyyən dərəcədə təhlükəli idi. 

Ləpirçi yoldaşlarına müraciət etdi: 

— Əlbir və qətiyyətlə iş görmək, səbirlə fikirləşib plan hazırlamaq 
vaxtı çatmışdır, dostlar. Bir saatdan sonra meşələr gecənin qaran- 
lığına gömüləcəkdir. Biz bu qaranlıqdan istifadə edib qalaya yollana 
bilərik. Siz bu barədə nə fikirdəsiniz, mister Kap? Doğrudur, meşə- 
də vuruşmaq və lazım gəldikdə geri çəkilmək qaydalarını o qədər 
də yaxşı bilmirsiniz, lakin yaşca bizdən böyük olduğunuz üçün birin- 
ci söz sizindir. 

— Mabel ilə yaxın qohumluğum da belə halda nəzərə alınma- 
аг. 

— Mən bu barədə bir şey deyə bilmərəm. Səadət elə bir şeydir 
ki, onun anadangəlmə olmasının, ona meyil göstərilməsinin və ya 
ağlın hökmündən yaranmasının o qədər də əhəmiyyəti yoxdur. 
Böyük İlanı demirəm, ancaq Casperlə mən seriantın qızını öz atası 
kimi qorumağa hazırıq. Mən doğrumu deyirəm, cavan oğlan? 

— Əlbəttə, Mabel mənə bel bağlaya bilərl Son damcı qanımadək 
onu müdafiə edəcəyəml — deyə Casper yavaş səslə, lakin səmimi 
cavab verdi. 

— Afərin, afərinl — deyə qızın dayısı Casperin sözünü kəsdi. — Gəlin 
bu barədə mübahisə etməyək, çünki mənə elə gəlir ki, sizin hər biriniz 
Mabelə kömək etməyə çox həvəslə razısınız. Mənim fikrimcə, qaş 
qaralan kimi düşmən keşikçilərinin gözlərindən yayınmaq üçün qayığa 
minib körpüyə tərəf, həm də külək və dəniz dalğaları mane olmasa, 
mümkün qədər cəld getməliyik. 

— Bunu demək asandır, amma həyata keçirmək o qədər də 
asan deyildir, — deyə Ləpirçi cavab verdi. — Meşəyə nisbətən suda 
bizim üçün daha böyük təhlükə vardır. Bundan başqa, bir az aşa- 
ğıda suyun yolunu çay aşırımı kəsir, o qədər də inamım yoxdur ki, 
hətta Casperin özü qayığı qaranlıqda aşırımdan sağ-salamat keçirə 
bilsin. De görək, cavan oğlan, sənin qoçaqlığına və bacarığına bel 
bağlaya bilərikmi? 

— Mister Kapın fikrinə şərikəm ki, qayıqla getməyimiz daha yax- 
şıdır. Mabel gecə vaxtı bataqlıqlardan və kötüklərin üstündən keçib 
gedə bilməz. Bunu da nəzərə alın ki, deyəsən, gecə çox qaranlıq 
olacaqdır. O ki qaldı mənə, suda ürəyim həmişə sakit olur və göz- 
lərim yaxşı görür. 

— Sən həmişə hünər göstərirsən, cavan oğlan, gözlərin də gün- 
döyən düzənliklərdə çox, lakin meşələrdə az olan adamların gözləri 
qədər sərrastdır... Heyif ki, Ontarioda ağaclar bitmir, əgər bura da 
ağaclıq olsaydı, belə bir düzənlik ovçunu nə qədər sevindirərdil 
Sizin məsləhətlərinizə gəldikdə, bu məsləhətlərin bəziləri xeyirlidir, 
bəzilərinə isə etiraz etmək olar. Suda iz qalmır... 

Kap nəsihətçi adamlar kimi sözə başlayaraq: 

— Bəs kilvater" haqqında nə deyirsiniz? — deyə soruşdu. 

— O, nədir? 

Casper: 

— Qerisini de, gəlsin, — dedi. — Mister Kap elə zənn edir ki, bu 
saat okeandadır... Sən dedin ki, suda iz qalmır... 

— Suda əsla iz qalmır, Şirin Su. Hər halda, bu çayda iz qalmaz. 
Deyə bilmərəm, dənizdə necə olur. Bundan başqa, qayığımız yün- 
güldür, ona minib çayın axarı ilə getmək çətin deyildir, belə səfər 
seriantın qızını yormaz. Bu, bir tərəfdən. O biri tərəfdən isə çayda, 
göy qübbəsindən başqa heç bir yerdə daldalanmaq mümkün deyil- 
dir. Aşırımdan, hətta gündüz də keçmək çətindir, halbuki buradan 





1 Kilvater — gedən gəminin arxasından yaranan şırnaq: indicə keçdiyi sular 

su yolu ilə qarnizona hələ altı mil yol getmək lazımdır. Nəzərə alın 
ki, gecə vaxtı meşədə ləpir tapmaq o qədər də asan iş deyildir... 
Düzünü deməliyəm, Casper, belə şəraitdə məsləhət verməyə çətin- 
lik çəkirəm. 

— Mən İlanla o biri qayığı buraya gətirmək üçün üzüb getsəm, 
necə olar? İkinci qayığı qaytarsaq, su yolu ilə gedə bilərik, qorxu- 
muz da olmaz. Doğrudurmu? 

— Buna söz ola bilməzl Ancaq gərək gözləyək hava lap qaran- 
lıqlaşsın. Əlbəttə, seriantın qızı aramızda olduğu üçün gecə vaxtı su 
yolu ilə getmək məsləhətdir. Aramızda qadın olmasaydı, o biri sahil- 
dəki avaraları ələ salmaq, onlarla gizlənpaç oynamaq bizim kimi qüv- 
vətli və igid adamlara ləzzət verərdi. İndi de görüm, Casper, o biri 
qayığı bura gətirməyi öhdənə götürürsənmi? — deyə şöhrətpərəst- 
likdən tamamilə uzaq olan Ləpirçi soruşdu. 

— Mabelə kömək edə bilən hər cür işi boynuma götürürəm. 

— Bu, alicənablıqdır və zənnimcə, sən özün də təbiətcə alicənab 
adamsan. Odur, bax, lüt soyunmuş olan İlan da sənə kömək edər. 
O biri qayığı ələ keçirməyimizin bir xeyri də bu olar ki, düşmən bizə 
dəyib-toxuna bilməz. 

Yolçular minqlər tərəfdə qalan ikinci qayığı ələ keçirməyi qət 
etdilər və çox yaxşı düşünülmüş bu planı yerinə yetirmək üçün 
hazırlıq görməyə başladılar. Gecə öz qara qanadlarını meşənin 
üstündə gərməkdə idi. Bütün hazırlıq qurtardıqda, çayın o biri sahi- 
lində heç bir şey görmək mümkün deyildi, çünki hava tamamilə 
qaranlıqlaşmışdı. 

Yubanmaq olmazdı, əks halda, minqlər bu ensiz çayı üzüb keç- 
mək üçün çarə düşünüb tapa bilərdilər. Buna görə də, Ləpirçi tez 
köçüb getmək istəyirdi. Casperlə Delavar çaya girdikləri zaman 
Ləpirçi Mabeli görmək üçün onun sığınacağına getdi və dedi ki, 
o, dayısı ilə birlikdə suyun iti axan yerinədək çayın axarı ilə getmə- 
lidir. Sonra Ləpirçi ona tapşırılan qayığa mindi. Qayığı da çayın həmin 
yerinə aparmaq lazım idi. 

Az sonra Ləpirçi sahilə yan aldı. Mabel ilə Kap qayığa minib 
həmişəki yerlərində oturdular, Ləpirçi isə qayığın arxa tərəfində 
dayanıb budaqdan yapışdı. O qorxurdu ki, çayın axarı qayığı götü- 
rüb aparsın. Ləpirçi dostlarının aqibəti üçün çox narahat olduğuna 
görə sıxıntılı dəqiqələr keçirməli oldu. 


85 


Fenimon Kuper 
DÜNYA ƏDƏBİYYATI KLASSİKLƏRİ 


Bu zaman Casperlə Çinqaçquk çayın aşırımına çatmaq üçün 
onun iti axan dərin yerini üzə-üzə keçirdilər. Onlar aşırıma çatsay- 
dılar, yeriyə-yeriyə gedə bilərdilər. Az sonra onların ayağı çayın dibi- 
nə dəydi. Bu zaman onlar əl-ələ verib yavaş-yavaş və çox ehtiyatla 
qayığa tərəf getdilər (onlar qayığın məhz o tərəfdə olduğunu zənn 
edirdilər). Lakin hava o qədər qaranlıq idi ki, onlar heç bir şey gör- 
mürdülər. Buna görə də, fəhmlə, instinktlə getməli oldular (instinkt 
isə gün batandan sonra göydə bir ulduz belə görünmədikdə, meşə 
sakininə yol göstərir. Belə şəraitdə meşələrin dolanbac yollarına 
alışmayan adam elə zənn edir ki, hərc-mərclik girdabına düşmüş- 
dür). Casper yalnız delavara bel bağlayırdı, çünki delavar təcrübəli 
olduğuna görə çox yaxşı bələdçilik edə bilərdi. Lakin gecənin bu 
vaxtı coşqun suyun içində yol gedə-gedə harada olduğunu yadda 
saxlamaq asan deyildi. Onlar çayın ortasına çatdıqda hər iki sahil 
qaranlıqda gözdən itdi. Yalnız tək-tək ağacların başı buludların 
fonunda güclə görünürdü. Onlar qəflətən burulğana düşdükləri 
üçün səmti iki dəfə dəyişdirməyə məcbur oldular, halbuki qayığın 
dayaz yerdə ilişib qaldığını bilirdilər. Kompas əvəzinə belə mülahizə- 
lərə əsaslanaraq təqribən 15 dəqiqə suyun içi ilə getdilər, lakin 
axtardıqlarını hələ tapa bilməmişdilər. Gənc dənizçi çox darıxdığı 
üçün vaxtın qurtarmaq bilmədiyini güman etmişdi. Delavar ayaq sax- 
layıb yoldaşına təklif etdi ki, hansı səmtə getməli olduqlarını öyrən- 
mək üçün geri qayıtsın. Elə bu vaxt onlar suyun içi ilə gələn bir adam 
gördülər. Bu adam o qədər yaxında idi ki, əl uzatsaydın, ona çatar- 
dı. Delavar Casperin qulağına pıçıldayaraq: 

— Minqdirl — dedi. — İndi İlan belə yerdə necə hiylə işlətmək 
lazım olduğunu qardaşına göstərər. 

Gənc dənizçi yaxınlıqda olan yad adamı görən kimi, işin nə yer- 
də olduğunu dərhal başa düşdü. Casper burada tamamilə mogi- 
kana bel bağlamalı olduğunu yəqin etdi, buna görə də, onun dalın- 
ca getməyi qət etdi. Casperin dostu irokezin gözdən itdiyi tərəfə 
yönəldi. Delavar düşməni yenidən gördü və bu dəfə birbaş onun 
üstünə getdi. Çayın bu yerində su elə şırıltı ilə axırdı ki, kəşfiyyata 
gedən iki yoldaş əsla ehtiyat etmədən bir-birilə danışa bilərdilər və 
onların səsini heç kəs eşitməzdi. Buna görə də delavar rəhbəri 
dönüb yoldaşına dedi: 

— İgid İlanın fənddgirliyinə bel bağla! 

— Xuql – deyə birdən irokez dilləndi və öz dilində əlavə etdi: 
— Qayığı tapmışam, ancaq gərək mənə kömək edən olsun. Dalımca 
gəl, qayığı daşın üstündən düşürək... 

Çinqaçquk irokezlərin dilini bildiyi üçün: 

— Can-başla kömək edərik, — deyə cavab verdi. — Qabağa düş, 
biz də sənin dalınca gələrik. 

İrokez iti axan çayın gurultusundan arxadakıların nə səsini eşidə 
bildi, nə də onların ləhcəsini ayırd edə bildi, o, cavab vermədən 
yoluna davam edirdi. Bizim dostlarımız isə qarabaqara onun dalınca 
gedirdilər. Az sonra onların hər üçü qayığa gəlib çatdı. İrokez qayı- 
ğın bir başından, Casper o biri başından yapışdı, Çinqaçquk isə 
qayığı ortasından qaldırdı. İndi çox ehtiyatlı olmaq lazım idi ki, düş- 
mən təzə yoldaşlarından birinin ağ adam olduğunu başa düşməsin. 
Ancaq irokezin Casperi tanıması çox çətin idi, çünki Casper palta- 
rının çox hissəsini sahildə qoyub gəlmişdi. 

Bütün hindular kimi qısaca danışmağa adət edən bu irokez: 

— Qaldırl — deyə əmr etməklə kifayətləndi. 

Onlar asanlıqla qayığı qaldırıb içindəki suyu boşaltdılar, sonra 
yenə ehmallıca suya saldılar, lakin onların üçü də hələ qayıqdan 
əllərini çəkmirdi, çünki qorxurdu ki, su qayığı götürüb aparsın. 
İrokez qayığın burun tərəfindən yapışıb onu çayın şərq sahilinə tərəf 
aparırdı, çünki dostları orada onun yolunu gözləyirdilər. 

İrokezin Casperə və Delavara rast gəlməsi onu əsla təəccüb- 
ləndirməmişdi, bu səbəbdən Casperlə Delavar yəqin etdilər ki, 
çayda bu irokezdən əlavə yenə düşmənlər olmalıdır. Buna görə də 
iki dost özlərini çox ehtiyatlı aparmağı qət etdi. Onların yerində 
daha az cürətli və ürəksiz adamlar düşmənlərin arasına girməkdən 
qorxardılar, lakin bu iki dost qorxu nə olduğunu bilmirdi. Onlar 
hər cür təhlükəyə alışmışdılar və düşmənin qayığı ələ keçirməsinə 
mane olmaq üçün heç bir təhlükəli addımdan çəkinməzdilər. 
Casper hər necə olursa olsun, qayığı götürüb aparmağı, bu da 
mümkün olmasa, onu sındırmağı qət etmişdi, çünki Mabelin 
salamat qalması bundan asılı idi. Casper bıçağını çıxarıb qayığın 
dibini deşmək üçün hazır vəziyyətdə tutdu. O, güman edirdi ki, hər 
hansı bir səbəbə görə mogikan qayığı düşmənin əlində qoyub 
getməli olsa, düşmən dibi deşilmiş qayıqdan müvəqqəti də olsa, 
istifadə edə bilməyəcəkdir. 

Bu zaman irokez suyun içində yavaş-yavaş irəliləyir və qayığı da 
öz dalınca dartıb aparırdı. İki yoldaş isə istər-istəməz onun dalınca 
gedirdi. Çinqaçquk öz tomahavkını qaldırdı və heç bir şeydən xəbəri 
olmayan hindunun başını əzmək istədi, lakin qorxdu ki, bu hindu 
ölərkən qışqırsın və ya onun meyitini çay aparıb yoldaşları olan yerə 
çıxartsın. Hər iki halda düşmən işdən xəbər tutardı və hay-küy 
qopardı, buna görə də Çinqaçquk ehtiyatlı olmağı yadına salıb düş- 
məni öldürmək fikrindən daşındı. Lakin bir dəqiqədən sonra delavar 
fikrindən vaz keçməsinə və tərəddüd etməsinə peşman oldu, çünki 
o tərəfdən daha dörd irokezin yaxınlaşdığını gördü. 

Bütün hindular kimi bu irokezlərin də hamısı sevincini qısaca bir 
səslə büruzə verdikdən sonra qayığa tərəf yönəldi. İndi irokezlər 
o qədər çox idilər ki, belə ayaqda delavarın fəndgirliyi və fərasəti 
kara gəlməzdi. Beş nəfər irokez ayaq saxlamadan və heç bir söz 
demədən özlərini tez sahilə çatdırmağa çalışırdı. Onlar qabaqcadan 
hazırlanan avarları sahildən götürmək, üç və ya dörd döyüşçünü 
öz silahları və barıt ehtiyatı ilə qayığa mindirmək istəyirdilər, ancaq 
bu şeyləri islatmadan qaranlıqda gətirmək mümkün deyildi, bu isə 
irokezlərin çayı üzüb keçməsinə mane olurdu. 

Dostlardan və düşmənlərdən ibarət olan kiçik dəstə, nəhayət, 
şərq sahilinə çatdı. Çayın qərb sahili qabağında olduğu kimi, bura- 
da da su çox dərin idi. Sahilə ancaq üzə-üzə çıxmaq olardı... Onlar 
buraya yetişdikdə, qayığı sahilə hansı yol ilə çıxarmaq barəsində məs- 
ləhətləşmək üçün bir dəqiqəliyə ayaq saxladılar. Qayığın qabağına 
gələn dörd irokezdən biri onların rəhbəri idi, buna görə də həmin 
adam yaxınlaşdıqda hamı səsini kəsib ondan əmr gözləməyə baş- 
ladı, çünki Amerika hinduları rəhbərə öz ləyaqətinə, öz təcrübəsinə 
və adına görə hörmət etməyə alışmışlar. 

Burada ləngimək üzündən iki dost üçün, xüsusən Casper üçün 
daha təhlükəli vəziyyət əmələ gəldi, çünki irokezlər bu iki nəfərin düş- 
mən olduğunu başa düşə bilərdilər. Casper ehtiyat edərək papağını 
qayığın içinə atdı. Casperin əynində nə kaftan vardı, nə də köynək, 
buna görə də ümid etmək olardı ki, irokezlər onun ağ adam oldu- 
ğunu başa düşməyəcəklər. Casperin tanınmamasına bir də bu kömək 
edirdi ki, irokezlərin hamısı qabaqda idilər, Casper isə qayığın dalında 
gizlənmişdi və düşmən onu görmürdü. Ancaq Çinqaçqukun vəziyyəti 
belə deyildi: o, özünün ən təhlükəli düşmənləri arasında idi, lakin 

özünü möhkəmcə cəmləşdirmişdi və fürsət ələ keçdikdə qaçıb 
canını qurtarmağa, ya da düşmənə zərbə endirməyə hazır idi. Çin- 
qaçquk geri dönüb baxmağa qorxurdu, çünki arxa tərəfdə olan 
irokezlər belə halda onu tanıyardılar. Buna görə də, Çinqaçquk işə 
başlamaq dəqiqəsinin gəlib çatmasını çox səbirlə gözləyirdi. 

İrokezlərin rəhbəri əmr etdi: 

— İki nəfər qayığın baş tərəflərindən itələyə-itələyə irəli aparma- 
һаг. Qalan adamlar üzə-üzə çaydan keçib silahı hazırlamalıdır. 

Hindular bu əmrə tabe oldular və Casperi qayığın arxa tərəfin- 
də, qayığı tapmış irokezi isə baş tərəfində qoydular. Çinqaçquk suya 
elə cumdu ki, irokezlər yanından keçərkən onu görə bilmədilər. Az 
sonra üzənlərin səs-küyündən, suyun şappıltısından, adamların 
əlqol atmalarından və səslərindən aydın oldu ki, birinci irokezə 
qoşulan dörd irokez çayın dərin yerini üzüb keçirlər. Delavar bunu 
yəqin etdikdə dərhal başını sudan çıxartdı, əvvəlki vəziyyətində dur- 
du və özlüyündə qət etdi ki, indi işə başlamaq vaxtıdır. 

Bu qocaman döyüşçünün yerində başqa bir səbirsiz adam olsay- 
dı, bayaqdan düşündüyü zərbəni, yəqin ki, dərhal endirərdi. Lakin 
yaxınlıqda, suyun iti axan yerində bir neçə irokezin olmasından dela- 
varın xəbəri var idi, buna görə də, vaxt gəlib çatmayınca təhlükəli işə 
əbəs yerə başlamaq istəmirdi. O, qabaqdakı hindunun qayığı dərin 
yerə çəkib aparmasına imkan verdi və bundan sonra onların hər üçü 
şərq sahilinə tərəf üzüb getdi. Delavar ilə Casper suyun lap iti axan 
yerinə çatdıqda, qayığı suyun axarı ilə düz səmtə çəkib aparmaq 
əvəzinə onu döndərdilər, qayıq yana buruldu, buna görə də, onun 
sürəti azaldı. Aydındır ki, delavarla Casper qayığı heç də birdən-birə 
deyil, çox yavaş-yavaş və ehmallıqla döndərdi və belə şəraitdə bu cür 
hiyləyə əl atan ağ adam kimi tələsmədilər. Onlar qayığı tədriclə dön- 
dərməklə qabaqda gedən irokezi aldatdılar. Onlar hiyləni elə qurmuş- 
dular ki, irokez onların, guya, suyun axarı ilə mübarizə apardığını 
güman etsin. Bir dəqiqədən sonra qayıq çay aşırımının lap yaxınlığın- 
da suyun ən dərin yerinə gəlib çatdı. Bu zaman irokez hiss etdi ki, 
başa düşmədiyi səbəbə görə qayığın hərəkəti yavaşımışdır. Birdən 
o, geri döndükdə gördü ki, yoldaşları qayığın getməsinə mane olurlar. 

Gənc irokez düşmənlərin arasında olduğunu başa düşdü. O, Çin- 
qaçqukun boğazından yapışdı. Hər iki hindu əllərini qayıqdan çəkib 
pələng kimi bir-birinə sarıldı. Qaranlıqda, coşqun suyun içində bir- 

birilə pəncələşən bu iki hindu bir-birinə bəslədiyi düşmənçilikdən və 
bu mübarizədə qalib gəlmək səyindən savayı, dünyada hər şeyi 
unutmuşdu. 

Havada uçan lələk kimi çox sürətlə gedən qayıq indi tamamilə 
Casperin əlində idi. O, əvvəlcə üzə-üzə mogikanın köməyinə getmək 
fikrinə düşdü, lakin qayığa yiyələnmək lazım gəldiyini yadına saldıqda, 
bir-birini boğmağa çalışan iki döyüşçünün ağır hənirtisini eşitdiyinə 
baxmayaraq, qayığı qərb sahilinə tərəf sürdü və az sonra sahilə yan 
aldı. Casper dostlarını tapıb geyindi və başına gələn hadisəni onlara 
qısaca danışdı. Casper sözünü qurtardıqda araya dərin sükut çökdü. 
Hamı iki hindunun mübarizəsinin nə ilə qurtardığını bilmək üçün bir 
səs eşitmək ümidilə ətrafa çox diqqətlə qulaq verirdi. Lakin pəncə- 
ləşən hindulardan xəbər tutmaq mümkün olmadı. İti axan çayın 
kəsilmək bilməyən yeknəsəq şırıltısından savayı heç bir şey eşidil- 
mirdi. Çayın o biri sahilindəki irokezlərdən də əsla səs çıxmırdı. 

— Götür bu avarı, Casper, — deyə Ləpirçi təmkinlə dilləndi, hal- 
buki həssas müşahidəçi Ləpirçinin səsinin həmişəkindən qəmgin 
olduğunu sezə bilərdi, — bizim ardımızca üzüb gələrsən. Bundan 
sonra burada qalmağımız məsləhət deyildir. 

— Bəs İlan? 

— İndi İlan, özünün dediyi kimi, Qadir ruhun ixtiyarındadır. Bil- 
mirik, o sağmı qalacaq, yoxsa öləcəkdir. İndi biz ona heç cür kömək 
edə bilmərik, özümüz isə tədbir görmək əvəzinə, bəzi arvadlar kimi 
dərdləşə-dərdləşə burada qalsaq, məhv olarıq. Bu qaranlığın bizə 
çox köməyi var... 

O biri sahildən gələn zil qışqırtı səsi bələdçinin sözünü yarım- 
çıq qoydu. Kap ondan soruşdu: 

— Mister Ləpirçi, bu nə bağırtıdır? Elə bil, şeytan qışqırır, yəqin ki, 
bu bağıran insan deyildir. 

— Bu, qələbəni xəbər verən şadlıq bağırtılarıdır. Şübhə yoxdur ki, 
Böyük İlanın ya dirisi, ya da ölüsü irokezlərin əlinə keçmişdir. 

— Bəs bizl — deyə Casper söhbətə qoşuldu. O, özünü alicənab- 
lıqla məzəmmət edə-edə fikirləşirdi ki, yoldaşını tək buraxıb qayıt- 
masaydı, ona bədbəxtlik üz verməzdi. 

— Delavar rəhbərinə kömək etmək üçün indi əlimizdən heç bir 
şey gəlməz, cavan oğlan. İndi biz özümüz gərək mümkün qədər tez- 
liklə buradan çıxıb gedək. 

— Necə? Çinqaçquku xilas etməyə çalışmadanmı? Onun sala- 
mat qaldığını və ya öldürüldüyünü öyrənmədənmi getməliyik? 

Mabel nəfəsi tutula-tutula titrək səslə dedi: 

— Casper düz deyir. Mən düzünü deyirəm, dayı, qorxmuram, 
özüm də dostumuzun başına gələn işdən xəbər tutanadək burada 
qalaram. 

— Məncə, bu, ağlabatan məsləhətdir, Ləpirçi, — deyə Kap qızın 
fikrini tamamladı. — Əsl dənizçi heç vaxt öz yoldaşını qoyub getməz 
və etiraf edirəm ki, şirin su adamında belə bir nəcibliyin olması məni 
çox sevindirir. 

Bələdçi səbirsizliklə qayığı sahildən suya itələyə-itələyə dedi: 

— Heyif ki, siz heç bir şey bilmirsiniz və heç bir şeydən qorxmur- 
sunuz! Əgər canınızın qədrini bilirsinizsə, yalnız özünüzü qalaya çat- 
dırmağın fikrini çəkin, delavarı da tapşırın öz taleyinə. Əlimizdən nə 
gələr?! Şoranlığa tez-tez gələn maral əvvəl-axır ovçuya rast gələr. 


YEDDİNCİ FƏSİL 


Qayıq sahildən uzaqlaşaraq, suyun iti axan yerinə çatdı. Bulud- 
lar çəkildi, hava bir qədər işıqlaşdı, lakin çaya tərəf əyilən ağaclar 
suya elə kölgə salmışdılar ki, suyun axarı ilə başıaşağı üzüb gedən 
qayıqlar qaranlıq dəryasına qərq olmuşdu və zənn etmək olardı ki, 
onları heç kəs görə bilməz. Bunu da demək lazımdır ki, qaçqınlar 
təhlükədən xilas olduqlarına hələ əmin deyildilər. Buna görə də 
Casper qızın müqəddəratı üçün qorxmağa başlamışdı və hər dəfə 
meşədən anlaşılmaz səs eşidilərkən ətrafına narahat halda göz 
gəzdirirdi. O həm səssizcə, həm də çox ehtiyatla avar çəkirdi, çünki 
belə bir sakit gecədə ən zəif səs onların yerini bildirər və sayıq 
irokezlərin qulağına çatardı. 

Mabel həyatında indi ən qorxulu dəqiqələr keçirirdi. Özünə güvə- 
nən və əsgər qızı olduğunu iftixarla dərk edən Mabel var gücünü 
toplayıb özünə toxtaqlıq verirdi, lakin onun ürəyi həmişəkindən 
daha tez-tez döyünürdü, gözəl mavi gözlərində isə qətiyyət əks 
olunmuşdu, halbuki bu gözlərin nəyi ifadə etdiyini qaranlıqda heç 
kəs görə bilməzdi. 

Hər iki qayıq yan-yana getməyə başladıqda Casper yavaş səslə 
dedi: 

— Mabel, siz qorxmursunuz? Sizi qorumağa hazır olduğumuza 
tamamilə inanırsınızmı? 

— Casper Gestern, bilirsiniz ki, mən əsgər qızıyam, buna görə də 
qorxduğumu boynuma almaq mənim üçün eyib olardı. 

— Mənə və bizim hamımıza bel bağlayın. Sizin dayınız, Ləpirçi, 
mogikan (əgər o yazıq indi bizim aramızda olsaydı) və mən hər 
nəyin bahasına olursaolsun, sizi xilas etmək fikrindən əsla dön- 
məzdik. 

— Sizə inanıram, Casper, — deyə qız cavab verdi, — bilirəm ki, 
dayım məni sevir, həmişə əvvəlcə mənim qayğıma qalır, sonra isə 
özünün qayğısına. Buna da inanıram ki, siz atamın dostlarısınız, onun 
qızını darda qoymazsınız. Ancaq məni o qədər aciz bilməyin. Mən 
şəhərli qız olduğum üçün, çox güman ki, təhlükə olmayan yerdə 
gözümə təhlükə görünür, ancaq, Casper, sizə söz verirəm ki, əbəs 
yerə qorxmaqla sizə mane olmaram. 

Ləpirçi: 

— Seriantın qızı haqlıdır, — dedi, – Tom Dunqam kimi igid atanın 
qızı olmağa layiqdir. Bilirsinizmi, sizin atanızla mən, bax, belə qaran- 
lıq gecələrdə hər bir dəqiqə düşmən əlinə keçmək qorxusu oldu- 
ğuna baxmayaraq, hər tərəfdən düşməni hürküdüb çox acıqlandır- 
mışıql Sizin atanız çiynindən yaralanan zaman onun yanında idim. 
Siz onu görəndə, çayı onunla birlikdə üzə-üzə necə keçdiyimizi və 
öz skalpını necə qoruya bildiyini sizə danışar. 

— Atam mənə bu barədə danışmışdır, — deyə Mabel cavab verdi. 
— Onun məndə bir məktubu vardır, həmin məktubda bu hadisədən 
yazır. Atama etdiyiniz bu yaxşılığa görə sizə ürəkdən təşəkkür edi- 
rəm. Allah sizə bunun əvəzini verər, bundan başqa, siz Dunqamın 
qızından ürəyiniz nə istəsə tələb edə bilərsiniz. 

— Bəli, bəli, nəcib və təmizürəkli insanlar həmişə məhz belə 
edərlər... Serjant mənə öz gəncliyindən, sizin ananızdan, onunla necə 
evlənməsindən, ananızla evlənməsinə nələrin mane olduğundan və 
belə maneələri axırda necə aradan qaldırmasından danışmışdır. 

— Yazıq anam çox ömür sürmədi ki, evlənən zaman onun razı- 
lığını almaq üçün atamın çəkdiyi əziyyətlərin əvəzini çıxsın, — deyə 
Mabel cavab verdi və onun səsi titrədi. 

— Doğrudan da, belə olmuşdur. Namuslu serjant məndən heç 
bir şey gizlətmirdi. Məndən bir neçə yaş böyük olduğu üçün kəş- 
fiyyata birgə getdiyimiz günlərdə mənə bir oğul kimi baxırdı. 

— Ləpirçi, doğrudan da, sən razı olsan ,bəlkə də, o, səni şadlıqla 
oğulluğa götürərdi, — deyə Casper öz fikrini söylədi. Danışığından 
aydın olurdu ki, Casper bu sözləri, elə bil, zarafatla demir. 

— Belə olanda nə olar, ay Şirin Sul Məncə, bu heç də qəbahət 
deyildir... O bilir ki, ləpir axtarmaq lazım olanda mən bu işin öhdə- 
sindən gələ bilərəm. O, mənim fransızlarla üz-üzə durub vuruşdu- 
ğumu da görmüşdü. Cavan oğlan, bəzən mənə elə gəlir ki, biz hamı- 
mız gərək evlənək. Unutma ki, bütün ömrünü meşələrdə keçirib düş- 
mənin və vəhşi heyvanların dalınca qaçan adam hər necə olsa, öz 

Mabel: 

— Gördüklərimdən indi belə bir nəticəyə gəlirəm ki, şəhərlilərin 
eyibləri və riyakarlığı meşələrdə yaşayan adamlarda olmur, — dedi. 

— Mabel, həmişə təbiətin qoynunda yaşayıb onun gözəl təsirini 
hiss etməmək çətindir. 

— Siz haqlısınız, mister Ləpirçi, — deyə Kap cavab verdi, — bunu 
tənha yaşayanlar çox yaxşı başa düşürlər. Bəzən ekvator yaxınlığın- 
da və ya Cənub okeanında ulduzlu gecədə növbə çəkəndə hiss edir- 
sən ki, vicdanın hər cür ləkədən təmizlənir. 

— Bəs bu barədə sən nə fikirdəsən, Casper? — deyə Ləpirçi 
soruşdu. — Axı sən də mister Kap kimi dəniz fırtınalarında olmusan, 
insanın ruhuna bunun necə təsir bağışladığını gərək biləsən. 

— Mən hələ çox gəncəm və təcrübəsizəm, belə şeylər haqqın- 
da qəti fikir deyə bilmərəm, — deyə Casper təvazökarlıqla cavab 
verdi. 

Mabel buna etiraz edərək: 

— Bəs hisslərinizin qaynamasına nə deyirsiniz, — dedi, — hər bir 
başqa adam kimi siz də təbiət hadisələri arasında yaşadığınız halda, 
əlinizi Allahın ətəyindən üzə bilməzsinizl 

— Deyə bilərəm ki, mən heç də həmişə belə fikirləşmirəm. 

Kap avazla: 

— Şirin Sul — dedi, — Mabel, sən bu uşağı çox bərkə salmal Şirin 
Sul Gərək ki, sizin adınız belədir, doğrudurmu? — Eau-de-vie?! 





! Burada Kap yanılır. Fransızca eau douce — şirin su, eau-de-vie — araq deməkdir. 

— Eau douce, — deyə Casper təmkinlə cavab verdi. O, göldə 
üzən dövrdə müxtəlif hindu şivələri kimi fransız dilini də yaxşı öyrən- 
mişdi. — Dənizdə üzən və böyük duzlu su gölləri haqqında hindu- 
lara rəvayətlər danışan yoldaşlarından məni fərqləndirmək üçün iro- 
kezlər mənə belə ad vermişlər. 

— Nə olar kil Məncə, belə əhvalatların danışılması vəhşilərə zərər 
verməmişdir. Doğrudur, ola bilsin ki, irokezlər belə şeyləri eşitmək 
nəticəsində savadlanmamışlar, amma onların nadanlığı da artma- 
mışdır. Bəli, bəli, istəyirsən eau douce de, istəyirsən ağ araq de, fərqi 
yoxdur. Bu, çox yaman içkidir. 

Kapın verdiyi izahatdan bir qədər pərt olan Casper cavab verdi: 

— “Eua douce” şirin su, yəni ləzzətli içki deməkdir. Fransızlar 
içməli suya da belə deyirlər. 

— Axı bu, necə ola bilər ki, onlar eau douce-ni su kimi qələmə 
verirlər, halbuki fransızca bunun mənası araqdırl Bəlkə, bu, Bordo 
şəhərində və ya digər fransız limanlarında işlənən fransız dilində 
deyil, bu yerlərdə işlənən fransız dilində bu mənanı verir? Dəniz- 
çilər həmişə arağa eau deyirlər, Eau-de-vie isə ən yaxşı araqdır. Bu 
barədə bilikli olmadığınıza görə sizi məzəmmət etmirəm, oğlanl Nə 
etmək olar, bunu sizin kimilərinə irad tutmaq olmaz. Ancaq siz 
mənimlə qayıtsaydınız və bir neçə dəfə Atlantik okeanında üzsəydi- 
niz, bu, ömrünüzün axırınadək sizin karınıza gələrdi. Onda Mabel 
də, dəniz sahilində yaşayan başqa qızlar da sizi çox bəyənərdilər. 

— Yox, yox, — deyə sadə ürəkli nəcib bələdçi cavab verdi, — sizi 
əmin edə bilərəm ki, bu yerlərdə Casper üçün dost əskik deyildir. 
Başqaları kimi Casperin də dünyanı görməsi faydalı olardı, ancaq 
Casper buradan heç yerə getməyib bizim aramızda yaşasa da, biz 
ona bundan sonra da hörmət edəcəyik. Siz ona, istəsəniz eau 
douce, ya da istəsəniz eau-de-vie deyə bilərsiniz, hər halda, Casper 
qoçaq oğlandır və ona bel bağlamaq olar. Casper keşikdə daya- 
nanda mən həmişə çox bərk yatıram, çünki özümə arxayın oldu- 
ğum kimi, ona da arxayınam. Buna mən möhkəm əminəm. Odur 
ki, yəqin seriantın qızı da iddia etmir ki, bizim oğlan başqalarının hör- 
mətini qazanmaq üçün hökmən gərək dənizləri gəzsin. 

Mabel cavab vermədi və üzünü yana döndərdi. Onun bu hərə- 
kəti əbəs idi, çünki onsuz da qaranlıq onun üzündə əmələ gələn 
dəyişikliyi görməyə qoymurdu. Ancaq Casper hökmən ayırd etmək 

istəyirdi. Yoldaşlarının ona hörmət etməyəcəkləri, qızların isə ona 
heç nəzər belə salmayacaqları fikri onun mənliyinə toxunurdu. 
O dedi: 

— Mən bilmədiyim şeylərlə öyünmərəm. Mərdliklə boynuma alı- 
ram ki, nə okeandan, nə də dənizçilikdən xəbərim vardır. Məlumdur 
ki, biz ulduzların və kompasın köməyilə öz göllərimizdə bir tərəfdən 
o biri tərəfə gedirik. Buna görə də rəqəmlər və hesablamalar bizə 
lazım olmur. Ancaq bizim də, öz məziyyətlərimiz vardır. Uzun illər 
okeanda olmuş adamlar da bunu deyirlər. Əvvələn, torpaq həmişə 
gözümüzün qarşısında olur, çox zaman da küləkdöyən tərəfdən... 
Bu isə, eşitdiyimə görə matrosu mətinləşdirir. Bizim yerlərdə qəflə- 
tən elə şiddətli küləklər əsir ki, limanlarda daldalanmalı oluruq. 

— Lotdan istifadə edirsinizmi? — deyə Kap soruşdu. 

— Lot bizə kömək eləmir, buna görə də biz ondan tək-tək hal- 
larda istifadə edirik. 

— Bəs dip-lotdan1 necə? 

— Mən belə cihazın adını eşitmişəm, amma boynuma alıram ki, 
onu heç vaxt görməmişəm... 

— Çox qəribədirl Gəmi də dip-lotsuz olarmı? Yox, bala, özünü- 
zü dənizçi hesab etməyə əsla haqqınız yoxdur. Bu olan şeydirmi ki, 
özün dənizçi olasan, dip-lotun da nə olduğunu bilməyəsən? 

— Mən dərin bilik sahibi olmaq iddiasında deyiləm, mister Kap... 

— Şəlalələrdən keçmək ustalığından savayı, Casperl Şəlalələr- 
dən və aşırımlardan keçmək ustalığından savayı, — deyə Ləpirçi 
Casperin köməyinə gəldi. — Mister Kap, yəqin, siz təsdiq edirsiniz ki, 
belə işlərdə Casper çox mahirdir. Məncə, hər kəsi öz qabiliyyətinə 
görə məzəmmət etmək və ya ona hörmət göstərmək lazımdır. Osve- 
qo şəlaləsindən keçməkdə mister Kap tamamilə aciz olduğu halda, 
bildiyimə görə, açıq dənizdə çox kara gələn adamdır. Casper də heç 
yerdə torpaq görünməyən şəraitdə kara gəlmədiyi halda, şəlalələr- 
dən keçmək lazım gəldikdə Casperin kifayət qədər sərrast olan göz- 
ləri və möhkəm olan qolları çox kara gəlir. 

— Ancaq Casper açıq dənizdə də kara gələrdil — Mabel bu söz- 
ləri hər yerə dərin sükut çökdüyü dəqiqələrdə elə bərkdən dedi ki, 
yanındakı adamlar diksindi. Sonra əlavə etdi: — Mən demək istəyi- 
rəm ki, bu yerlərdə bu qədər faydalı olan adam dənizdə də kara 





! Dip-lot — dənizin çox dərin yerlərini ölçən cihaz 

gəlməyə bilməz. Ancaq bunu da başa düşürəm ki, gəmiçilik sənə- 
tini mister Casper mənim dayım qədər yaxşı bilmir... 

— Deyin, deyin, bir-birinizin nadanlığını malalayınl — deyə Kap 
istehza ilə donquldandı. — Biz dənizçilər quruda olanda həmişə əleyh- 
darlarımız o qədər çox olur ki, nadir hallarda bizi haqlı hesab edirlər, 
bunu mən etiraf edirəm. Ancaq sizi müdafiə etmək və ya sizin 
yüklərinizi daşımaq lazım gələndə, hamı çaparaq bizim dalımızca qaçır. 

— Ancaq, dayıcan, quruda yaşayanlar bizim sahillərə hücum 
etmirlər, dənizçilər də yalnız dənizçilərlə vuruşurlar. 

— Belə də nadanlıq olar! Bəs bizim ölkənin sahillərinə çıxan düş- 
mənlər hanı, hanı o ingilislər və fransızlar? Bacıqızı, zəhmət çək, de 
görüm, hanı onlar? 

— Doğrudan da, bəs hanı onlar? — deyə Ləpirçi soruşdu. — Mis- 
ter Kap, bilməlisiniz ki, bu barədə bizdən, yerli sakinlərdən yaxşı 
danışan olmaz. Mən düşmənlərin getdikləri yola çox çıxmışam, 
çünki bu yol yağışın yuyub ağartdığı sümüklərlə dolu olur. Aradan 
çox illər keçdikdə, düşmənlərin adı və lovğalığı unudulduqdan son- 
ra isə mən onların izlərini qəbir təpələrində tapmışam. Bax, bu tor- 
paqda generalların da, sıravi əsgərlərin də sümükləri qalıb çürü- 
müşdür. Yalnız şöhrət xatirinə yaşayan və özü kimilərindən yük- 
səkdə durmaq istəyən adamların hamısının axırı belə olur. 

— Deməliyəm ki, mister Ləpirçi, sizin fikirlərinizi başa düşmək 
çox çətindir, siz tüfəngdən bir dəqiqə belə ayrılmayan və həmişə 
barıt iyləyən bir adamsınız, lövbərinizi də yalnız ona görə qaldırırsınız 
ki, gedib düşməni məhv edəsiniz. 

— Əgər siz bütün ömrümü müharibədə keçirdiyimi zənn edir- 
sinizsə, onda məni yaxşı tanımırsınız. Meşələrdə və sərhəddə yaşa- 
yan adam hər şeyə hazır olmalıdır. Ancaq mən heç bir məsuliyyət 
daşımıram, çünki hökmü yeriməyən adicə atıcı və kəşfiyyatçıyam. 
Mənim əsl vəzifəmi bilmək istəsəniz, mən həm sülh zamanı, həm də 
müharibə günlərində ordu üçün meşə quşları tədarük edirəm, hal- 
buki rəsmən bir zabitin ixtiyarındayam, o zabit indi sürgün yerində- 
dir. Ancaq mən onun dalınca heç zaman getmərəm. Bununla belə, 
düşməndən qaçmaq, hər bir başqa adam kimi mənə də yaraşmaz. 

— Yaxşı, yaxşıl Deməli, mən səhv eləmişəm, mən elə bilirdim ki, 
gəmi topçusu kimi sizin də daimi əsgəri vəzifəniz vardır. Bizim yeznəni 
götürəkl On altı yaşından əsgərdir, özü də elə xəyal edir ki, dənizçi 

rütbəsi kimi onun da rütbəsi hər cəhətcə çox hörmətə layiqdir. Nə 
olar, qoy belə düşünsün, onunla mübahisə etməyə dəyməz... 

— Elədir, mənim atam əmindir ki, əsgər adı nəcib addır, — deyə 
Mabel cavab verdi. — Onun atası hələ ondan da gənc ikən əsgər 
olmuşdur. 

— Düzdür, düzdür, — deyə bələdçi təsdiq etdi. — Serjant cənga- 
vər adamdır, dünyada bütün hadisələrə öz müşketinin lüləsindən 
baxır. O, kral əsgərinin karabinini son dərəcə sərrast vuran bu uzun 
lüləli tüfəngdən üstün bilir. Adət insanda belə əqidə əmələ gətirir. 
Ola bilsin ki, bu bütün insanlara xas olan bir nöqsandır. 

Kap: 

— Mən də təsdiq edirəm ki, sahildə yaşayanlar belə olurlar, 
— dedi. — Hər dəfə dəniz səfərindən qayıdarkən mən də bunu hiss 
etmişəm. Bax, sonuncu dəfə Nyu-Yorkda olanda da mənimlə həm- 
fikir olan bir adamı çox çətinliklə axtarıb tapa bildim. Rast gəldiyim 
adamların hamısı, elə bil, mənim fikrimi külək əsən səmtə yönəldir- 
di, bu səmtdə də yalnız ona görə kənara çıxırdı ki, mümkün qədər 
tezliklə overştaqı/ döndərsin və ya beydevindlə? o biri qalsa” keçsin. 

Mabel gülümsəyib gənc dənizçiyə yavaşca dedi: 

— Bunları başa düşürsünüzmü, Casper? 

— Şirin su ilə duzlu su arasında o qədər də böyük fərq yoxdur, 
bütün vaxtını orada keçirənlər də bir-birini asanlıqla başa düşürlər. 
Öz peşənlə əlaqədar olan dili başa düşmək heç də çətin deyildir, 
Mabel. 

Kap sözünə davam edərək dedi: 

— Deyəsən, kompasdan başqa hər şey dəyişilmişdir, ancaq, yeri 
gəlmişkən, deməliyəm ki, kompasın özündə də dəyişikliklər olmuş- 
dur. Yerdə hava ağır olsa da, yerin səthində nə varsa hamısı daim 
hərəkət edir. Səfərə çıxarkən ağac əksəniz iki-üç ildən sonra qayıt- 
dıqda siz bu ağacı tanımazsınız. Şəhərlər böyüyür, yeni-yeni küçələr 
salınır, sahillər bəzənib-düzənir — bir sözlə, yer üzündə arası kəsil- 
mədən dəyişikliklər əmələ gəlir. Gəmi isə belə deyildir. Gəmi Hindis- 
tana yola düşərkən nə şəkildə olursa, Hindistandan da o şəkildə 





1 Overştaq – yelkənli gəminin küləyə əks istiqamətdə bir qalsdan o birisinə 
çevrilməsi 

2 Beydevind – gəminin küləyə doğru sivri bucaq istiqamətində yolu 

3 Qals — gəminin küləyə görə səmti. Külək sağ yandan əsdikdə gəmi sağ 
qalsla gedir, külək gəminin sol yanına vurduqda gəmi sol qalsla gedir. 

qayıdır, halbuki yolda qəzalara düşür, deşilir və dənizdə onun başı- 
na cürbəcür hadisələr gəlir. 

— Təəssüf ki, bu, doğrudur, mister Kap. Bütün bu cür təkmil- 
ləşdirmə və yaxşılaşdırma tədbirləri yerin simasını yalnız korlayıb 
eybəcərləşdirir. Mənə deyirdilər ki, Böyük Göllərin cənubunda və 
qərbində gələcək dəyişikliklərin çox yaman əlamətləri görünmək- 
dədir, lakin mən heç vaxt o yerlərdə olmamışam. 

— Sən nə demək istəyirsən? — deyə Casper soruşdu. 

— Mən elə yerlərdən danışıram ki, bəlkə də, həmin yerlər məhz 
bu ölkəni kor qoyan axmaqlara qismət olmalıdır. Həmin yerlərə pre- 
riya deyirlər, ən namuslu delavarlardan eşitmişəm ki, preriyalarda 
bircə ağac da tapmazsan. 

— Ancaq bir çox kolonistlər tanıyıram ki, ağacları qırılmış bu boş 
yerlər onların çox xoşuna gəlir. Həmin yerlərdə tarlanı təmizləmək 
üçün gücdən düşənədək işləmək lazım gəlməz. Sən çörəyi sevir- 
sən, Ləpirçi, buğda isə meşə ağaclarının kölgəsində bitməz. 

— Ancaq burada namus və xeyirxah arzular bitib bəhrə verir, 
Casper. Bax, mister Kap da sənə deyə bilər ki, meşəsiz qalmış düzən- 
liklər boş adaya oxşayır. 

Kap: 

— Belə olmağına belədir, — dedi, — ancaq boş adalar da fayda 
verir. Gəminin səmtini bu adalara görə düzgün hesablamaq müm- 
kün olur. Mənə qalsa, meşəsiz düzənliyi heç zaman pisləmərəm. 
Unutmayın ki, günəş işıq salmaq üçün yarandığı kimi, adama da 
göz — görmək üçün verilmişdir. Ağaclar isə, məncə, yalnız gəmi qayır- 
maq, hərdənbir də ev tikmək üçün yarayır. 

Bələdçi bu sözlərə cavab vermədi, ancaq onun köksündən 
boğuq bir səs çıxdı. Onun yol yoldaşları da səslərini kəsdilər, buna 
görə araya yenidən sükut çökdü. 

Hər iki qayıq qərb sahilinin yaxınlığında çayın iti axan yerinə gir- 
di. Burada suyun axarının sürəti müxtəlif idi: bəzi yerlərdə su yavaş 
axır, bəzi yerlərdə isə saatda iki və ya üç mil sürətlə ötüb keçirdi. Aşı- 
rımlarda suyun sürəti, hətta naşı adamlar üçün dəhşətli idi. Casper 
güman edirdi ki, bu səmtdə üzə-üzə iki saatdan sonra çayın ağzı- 
na çatmaq mümkün olacaqdır. O da, Ləpirçi də əmin idi ki, heç olma- 
sa, ən təhlükəli yerlərdən keçməyincə qayığı bundan daha sürətlə 
sürmək lazım deyildir. 

Qaçqınlar yavaş danışırdılar. Göz işlədikcə uzanan bu meşəni 
bürümüş dərin sükutu yalnız min bir dildə danışan təbiətin səsləri 
pozurdu. Ağacların saysız-hesabsız yarpaqları xışıldayır, su qıjıltı ilə 
axır, arabir küləyin tərpətdiyi budaqların bir-birinə dəyməsindən 
çıxan səs eşidilirdi. Heç yerdə əsla həyat əlaməti görünmürdü. 
Doğrudur, Ləpirçi uzaqdan canavar ulamasını bircə dəfə eşitdi, 
lakin bu, anlaşılmaz və tez kəsilən bir səs idi, ola bilsin ki, Ləpirçi- 
nin xəyalından doğmuşdu. Bununla belə, Ləpirçi yoldaşlarından 
səslərini kəsməyi xahiş etdikdə, sınan quru budaqların şaqqıltısını 
həssas qulağı ilə eşidib təəccüb etdi. Bu şaqqıltı səsi çayın qərb 
sahilindən gəlirdi. 

Ləpirçi səsini yavaşıdıb pıçıltı ilə Casperə: 

— Çayın qırağı ilə adam gəlir, — dedi. — Olmaya lənətə gəlmiş 
irokezlər silahlanıb qayıqsız çaydan keçmişlər? 

— Bəlkə, bu gələn delavardır? Çox güman ki, o, yerimizi bildiyinə 
görə çayın qırağı ilə dalımızca gəlmişdir... Bircə dayan, mən bu 
dəqiqə üzə-üzə sahilə gedib xəbər gətirərəm. 

— Get, bala, ancaq yadında saxla ki, çox yavaş avar çəkmək 
lazımdır. Bir də ki, hər bir addımını ölçüb-biçməyincə sahilə çıxmal 

Mabel bərkdən danışmağın qorxulu olduğunu tamamilə unuda- 
raq, həyəcanlı halda: 

— Bu ehtiyatsızlıq deyilmi? — deyə soruşdu. 

— Siz ki belə bərkdən danışırsınız, bu, əlbəttə, çox ehtiyatsızlıq- 
dır, — deyə Ləpirçi cavab verdi. — Mən kişilərin səsinə alışmışam, 
sizin məlahətli xoş səsinizi eşidəndə isə həzz alıram, ancaq indi uca- 
dan danışmaq olmaz. Sizin atanız igid serjant, sizinlə görüşərkən 
deyə bilər ki, izə düşdüyün zaman səssiz olmaq çox böyük hünər- 
dir... Get, Casper, özün də ehtiyatlı adam kimi tanındığını unutma. 

Casper qaranlıqda səssizcə gözdən itdi, sanki, onu coşqun çay 
uddu. Onun getməsindən indi həyəcanlı on dəqiqə keçirdi. Mabel 
əmin idi ki, Casper belə bir igidliyə cürət etməklə özünü böyük təh- 
lükə qarşısında qoyur. Bu zaman qaçqınların qayığı çayla başıaşağı 
gedirdi. Hamı cınqırını belə çıxarmayaraq, sahildən gələ bilən hər 
cür zəif səsə çox diqqətlə qulaq verirdi. Lakin yenə də dörd tərəf 
pozulmaz, ağır və heybətli bir sükut içində idi. Yalnız dalğalar özləri- 
ni gurultu ilə dayazlığa çırpanda və külək ağacların budaqlarını tər- 
pədəndə meşənin dərin yuxusunu pozurdu. 

Budur, çox çətinliklə eşidilən səs yenidən gəldi, elə bil ki, kim 
isə bir neçə quru budağı tapdaladı, Ləpirçinin qulağına kiminsə 
boğuq səsi gəldi. O dedi: 

— Bəlkə də, səhv edirəm (məlumdur: çox zaman adam ürəyindən 
keçəni xəyalən eşidir), ancaq mənə elə gəlir ki, bu, delavarın səsidir. 

— Məgər vəhşilərin ölüləri gəzirlər? — deyə Kap soruşdu. 

— Bəli, bəli, vəhşilər, hətta öləndən sonra da ova çıxırlar, ancaq 
onların ovlağı ruhlar aləmindədir. Qirmizidərili adamın canı ağzın- 
dan çıxan dəqiqədən etibarən, o, yerlə bütün əlaqəsini kəsir. O ölən- 
dən sonra öz viqvamının dövrəsində gəzməyi sevməz. 

Mabel pıçıldayaraq: 

— Baxın, suda nə isə görünür... — dedi. 

— O, qayıqdırl — deyə Ləpirçi şadlıqla xəbər verdi. — Görünür, iş 
yaxşı gedir, yoxsa, bizim oğlan çoxdan bizi xəbərdar edərdi. 

Az sonra iki qayıq bir-birinə yaxınlaşdı, yalnız bu zaman yolçu- 
lar qayığın arxa tərəfində ayaq üstə duran Casperi və qayığın burun 
tərəfində oturmuş başqa bir adamı gördülər. İki-üç dəfə də avar 
çəkildi və qayıqlar bir-birinə yan aldı. Bu zaman Ləpirçi ilə Mabel 
qayığın içində oturan adamın delavar olduğunu tanıdılar. 

Bələdçi həyəcandan titrəyən səslə: 

— Çinqaçqukl – dedi. — Mənim qardaşım! Mogikanlar rəhbəri! 
Şadlığımın sonu yoxdur! Biz birlikdə nə qədər vuruşub qan tökmü- 
şük, bu dəfə isə mənim dostum, qorxurdum ki, birlikdə vuruşmaq 
daha bizə qismət olmasınl 

— Xuql Minqlər arvaddırlar. Ӧс̧апап skalpını soyub kəmərimə 
bağlamışam. Yox, onlar delavarların Böyük İlanını öldürə bilməzlərl 
Onlar qorxaqdırlar, buna görə də, Böyük gölün sularından keçib geri- 
yə qayıtmaq fikrindədirlər. 

— Deməli, sən onların arasında idin, eləmi, rəhbər? Bəs çayda 
səninlə vuruşan döyüşçünün axırı nə oldu? 

— O dönüb balıq oldu, indi də çayın dibində ilan balıqlarının ara- 
sındadır. Qardaşları tilov atıb tuta bilərlər... Ləpirçi, düşmənləri bir- 
bir saymışam və əlimi də onların tüfənglərinə vurmuşaml 

Ləpirçi ingiliscə: 

— Mən İlanın şücaətli olduğuna şübhə etmirdim, — dedi. — Bu igid 
oğlan minqlərin arasında olmuşdur, indi bizə onlardan danışacaqdır. 
De gəlsin, Çinqaçquk, mən də sənin sözlərini dostlarımıza yetirərəm. 

Delavar irokezlər mübarizəyə başlayarkən onu Casperin qoyub 
getdiyi vaxtdan başına gələn bütün əhvalatı öz dilində Ləpirçiyə 
danışdı. Öz düşməninin müqəddəratı haqqında daha heç bir söz 
demədi. Öz igidliyi ilə heç zaman öyünməyən hindu döyüşçülərinin 
adəti belədir. Çinqaçquk bu ölüm-dirim mübarizəsində qalib gəldik- 
dən sonra üzə-üzə şərq sahilinə tərəf getmiş, asanlıqla sahilə çıxmış 
və qaranlıqdan istifadə edib irokezlərə qarışmışdı. Bircə dəfə ondan 
kim olduğunu soruşmuşlar, o isə: “mən Arouxedəm,” — deyə cavab 
vermişdi. Ondan daha heç bir şey soruşmamışdılar. Çinqaçquk 
xəbər tutmuşdu ki, irokezlər Mabeli və onun dayısını əsir tutmaq 
üçün səfərə çıxmışlar. İrokezlər Mabelin dayısının nəçi olduğunu 
düzgün bilmirmişlər. Bundan başqa, Mogikan yəqin etmişdi ki, 
Arouxed öz dostlarına xəyanət etmişdir. Onu xain çıxmağa nə vadar 
etdiyini öyrənmək çətin olmuşdu, çünki tuskarora göstərdiyi xid- 
mətin müqabilində mükafat almağa macal tapmamışdı. 

Ləpirçi dostundan eşitdiyi sözlərin yalnız bəzilərini, yəni onun 
fikrincə, qaçqınların qorxusunu azalda bilən sözləri yoldaşları üçün 
tərcümə etdi. Sonra əlavə etdi ki, irokezlər tələfata uğradıldıqdan 
sonra hələ özlərinə gəlməmiş bütün qüvvələri hökmən toplamaq 
lazımdır. Ləpirçi sözünə davam edərək: 

— Əminəm ki, — dedi, — biz onlara çayın aşırımında rast gələcə- 
yik, buna görə də, biz gərək irokezlərin arxasından keçib gedək, 
yoxsa onların pəncəsinə keçərik. Qalaya çatmağa az qalır, mən istər- 
dim ki, Mabeli sahilə çıxardıqdan sonra tanıdığım cığırlarla aparım, 
qayıqları isə çay pillələrinə tərəf buraxaq. 

— Bu, mümkün deyildir, Ləpirçil — deyə Casper tez etiraz etdi. 
— Belə qaranlıq gecədə Mabel meşədən keçib gedə bilməz. Onu 
mənim qayığıma mindirin. O ki qaldı mənə, ya canımı verərəm, ya 
da gecənin çox qaranlıq olmasına baxmayaraq, Mabeli çayın aşırı- 
mından sağ-salamat keçirərəm. 

— Buna mənim şübhəm yoxdur, cavan oğlan, heç kəs də şüb- 
hə etmir ki, sən seriantın qızına kömək etmək istəyirsən. Amma 
de görək, belə qaranlıq gecədə Mabeli Osveqo aşırımından kim 
keçirə bilər? 

— Bəs Mabeli meşədən kim sağ-salamat çıxara bilər? Məgər 
gecə suda olduğu kimi, sahildə də qaranlıq deyil? Yoxsa elə zənn 
edirsən ki, sən öz peşənə yaxşı yiyələnmisən, mən isə yox? 

— Yaxşı dedin, cavan oğlan! Ancaq əgər mən meşədə azsam (bu 
ki, deyəsən, heç zaman mənim başıma gəlməmişdir), uzaqbaşı gecə- 
ni meşədə qala bilərdik. Lakin çayın aşırımında avarı bircə dəfə düz- 
gün çəkməsən və ya qayıq təsadüfən yana bassa, onda hər ikiniz 
yıxılıb çaya düşərsiniz. Belə halda, seriantın qızı mütləq məhv olar. 

— Bunu qoy Mabel özü qət etsin. Əminəm ki, onun qayıqda get- 
məsi daha qorxusuzdur. 

Mabel: 

— Mən sizin hər ikinizə bel bağlayıram, — dedi. — Bilirəm ki, ata- 
ma hörmət etdiyinizi sübut etmək üçün əlinizdən gələni əsirgəmə- 
yəcəksiniz, ancaq bunu da boynuma alıram ki, mənə qalsa, qayıq- 
dan düşməzdim, çünki meşədə düşmənləri görmüşük. Nə bilim, qoy 
bunu dayım qət etsin. 

Kap: 

— Meşə mənim ürəyimə yatmır, — dedi. — Çayın axarı ilə rahatca 
getdiyimiz halda, meşədə bizim nə işimiz var? Bundan əlavə, mister 
Ləpirçi, hələ qırmızıdərili adamlar bir yana qalsın, köpək balıqlarını 
da unudursunuz. 

— Köpək balıqlarıl Sizə nə olub? Məgər meşədə köpək balığı olur? 

— Mən köpək balığı deyəndə, canavarları və ayıları nəzərdə tutu- 
ram. Məsələ heyvanlara verilən adda deyildir! Məlumdur ki, sizin 
canavarlarınız və ayılarınız da adamı yaxşıca tuturlar. 

— İlahil Doğrudandamı, siz Amerika meşələrindəki heyvanlar- 
dan qorxursunuz? Yenə pələng pişiyini desəydiniz, inana bilərdim, 
ancaq təcrübəli ovçu üçün bu heyvanın özü də qorxulu deyildir. 
Yaxşısı budur, siz minqlərdən danışın. Onlar belə heyvanların hamı- 
sından qat-qat qorxuludurlar, ancaq xahiş edirəm, canavarlarınız və 
ayılarınızla qorxutmayın. 

— Belə demək sizin üçün asandır, sizə nə var ki, mister Ləpirçi, 
bu heyvanları bircə-bircə tanıyırsınız. Vərdişin özü də çox iş görür. 
Qorxaq adamı da ürəkləndirir. Cənub en dairələrində dənizçilər gör- 
düm ki, onlar köpək balıqlarının arasında saatlarla üzüşürdülər, 
bazar günü ibadətdən sonra kilsədən çıxan kəndlilər rast gəldikləri 
başqa kəndlilərdən qorxmadıqları kimi, həmin dənizçilər də köpək 
balıqları ilə rastlaşanda qorxmurdular. 

Dənizçilərin olmazın əfsanələr uydurmağa adət etmələrinə hələ 
alışmayan Casper dedi: 

— Bu, çox qəribədir. Mən həmişə eşitmişəm ki, suda köpək balı- 
ğına rast gələn adam özünü ölmüş bilir. 

— Ancaq yadımdan çıxdı, bunu da deyim ki, həmin dənizçilər, 
lazım gələndə, köpək balığının burnuna çırtma vurmaq üçün özlə- 
rilə həmişə vımbovkal və ya anşouq” götürürlər. Etiraf edirəm ki, 
sizin canavarlar və ayılar heç ürəyimə yatmır. Mən Mabel ilə su yolu- 
nu üstün tuturam. 

Casper: 

— Mabel mənim qayığıma minsə, ağıllı iş görər, — dedi. — Mənim 
qayığım boşdur, özü də Ləpirçi, yəqin, təsdiq edər ki, suda mənim 
gözüm onun gözündən qat-qat itidir. 

— Mən bunu tamamilə təsdiq edirəm, balal Sən suya qaynayıb- 
qarışmısan, onu beş barmağın kimi bilirsən. Sən tamamilə haqlı 
olaraq deyə bilərsən ki, seriantın qızı sənin qayığında olsa, salamat 
qalmasına ümid daha çox olar, halbuki seriantın qızının mənimlə 
qalmasını özüm üçün xoşbəxtlik hesab edərdim. Bununla belə, 
onun sağ-salamat olmasına mən daha çox çalışıram, buna görə 
də, səmimi-qəlblə belə məsləhət görürəm: sən öz qayığını mənim 
qayığıma yanaşdır. Casper, onda bu əziz xilqəti sənə etibar edə 
bilərəm. 

— Sən haqlısan, — deyə Casper cavab verdi və həmin dəqiqə öz 
qayığını Ləpirçinin qayığına tərəf sürüb gətirdi. 

Mabel Casperin qayığına mindi və öz boğçasının üstündə otur- 
du. Mabel bir qayıqdan o birisinə keçdikdən sonra qayıqlar bir-birin- 
dən bir qədər aralandı və bu zaman avarlar işə düşdü. Söhbət kəsil- 
di. Bu zaman hər kəs yalnız bircə şey — çox qorxulu dəqiqələr keçir- 
diyini düşünürdü. Şübhə yox idi ki, düşmən çayın aşırımına onlar- 
dan qabaq çatmağa çalışırdı. Lakin belə qaranlıq gecədə irokezlər 
çaydan keçməyə cürət etməzdilər. Ləpirçi isə inanan kimi idi ki, 
düşmənlər çayın hər iki sahilində gizlənmişlər və onları sahilə çıxan 
kimi tutmaq istəyirlər. İndi hər şey qayığı idarə edənlərin ustalığın- 
dan asılı idi. Əgər yüngül qayıq qayaya toxunsaydı, parçalanardı və 
ya ağzı üstə çevrilərdi, onda bütün sərnişinlər, xüsusən Mabel suda 
qərq olar, ya da irokezlərin əlinə keçərdi. Son dərəcə ehtiyatlı olmaq 
lazım idi. Hər kəs özlüyündə fikirləşir və səsini çıxarmırdı. 





1 Vimbovka – dolama çarxı firlatmaq üçün bərk ağacdan hazırlanan uzun tir 
2 Anşouq — ağırlıq qaldırmaq üçün ling 

Qayıqlar səssizcə üzüb keçdilər, birdən yaxınlaşmaqda olan aşı- 
rımın gurultusu eşidildi. Kapı dilə tuturdular ki, yerindən tərpənmə- 
sin, Kap bu xahişə mərdliklə əməl edirdi, halbuki suyun gurultusu 
heç də yaxşılıq əlaməti deyildi və qaranlıq olduğu üçün çayın hər iki 
sahilində əzəmətlə ucalan meşələrin qaraltısını güclə görmək olur- 
du. Kap şəlalənin bağışladığı təsiri hələ heç də unutmamışdı. Bu 
qoca dənizçinin xəyalı təhlükəni qat-qat artırdı. O, çayın aşırımını, 
həmin gün keçdiyi on iki və ya on beş fut, hətta daha çox yüksək- 
liyi olan şəlalə kimi bir şey hesab edirdi. Şübhələr və nigarançılıq 
Kapı içəridən didirdi. Lakin qoca dənizçi nahaq yerə qorxurdu, çün- 
ki çayın aşırımı ilə Osveqo şəlaləsi heç də bir-birinə oxşamırd. Aşı- 
rım daşlardan və dayazlıqlardan aşıb keçən güclü axın olduğu hal- 
da, şəlalə həqiqətən, öz adına layiq olan zəhmli bir şeydir. 

Mabel də o qədər toxtaq deyildi, lakin vəziyyətin dəyişilməsi və 
səfər yoldaşlarına inamı özünə təskinlik verməsinə kömək edirdi. 

Aşırımın gurultusu daha bərkdən eşidildikdə Mabel Casperdən 
soruşdu: 

— Siz mənə çayın bu yerinimi demişdiniz? 

— Bəli... Ancaq sizdən xahiş edirəm, Mabel, mənə etibar edəsiniz. 
Biz bir-birimizi hələ az tanıyırıq, lakin bu əlçatmaz yerlərdə bir günün 
özü də böyük şeydir. Mənə elə gəlir ki, sizi, guya, çoxdan tanıyıram. 

— Mənə elə gəlir ki, siz də mənim üçün yad deyilsiniz, Casperl 
Sizin ustalığınıza da tamamilə bel bağlayıram, məni xilas etmək istə- 
diyinizə də inanıram. 

— Görərik, görərik! Ləpirçi suyun iti axan yerinin lap ortasına 
çatmışdır. Heyif ki, mənim səsimi eşitməyəcəkdir... Qayıqdan bərk- 
bərk yapışın, Mabel, özünüz də heç bir şeydən qorxmayın. 

Bir azdan sonra coşqun sel qayığı suyun iti axan yerinə apardı. Üç 
və ya dörd dəqiqə ərzində Mabel ətrafında yalnız qaynayan köpüyü 
gördü və yalnız suyun uğultusunu eşitdi. Demək olmazdı ki, Mabel bu 
anlarda həyəcan keçirir, yox, görüb-eşitdiyi onu heyrətə salmışdı. 
İyirmi dəfə dalğalar qayığı aşırmaq istədi, lakin sükançı da iyirmi dəfə 
bükülməz qolları ilə qayığı düzgün səmtə yönəltdi. Yalnız bircə dəfə 
Casper qayığı idarə etmək iqtidarını itirdi və bu zaman qayıq bir neçə 
saniyə ərzində eyni bir yerdə fırlandı, lakin Casper ağlagəlməz səylə 
var gücünü toplayaraq qayığı idarə etmək iqtidarına yenidən yiyələndi. 
Az sonra aşırımdan keçdi. İndi qayıq aşırımın o tayında, tamamilə 

təhlükəsiz yerdə, kiçik və sakit çay körfəzində üzə-üzə gedirdi, qayığa 
vur-tut bircə stəkan su dolmuşdu. Casper sevinə-sevinə: 

— Daha heç bir şeydən qorxumuz yoxdur, Mabell — dedi. — Təh- 
lükə sovuşmuşdur və siz hələ bu gecə atanızla görüşəcəyinizə ümid 
edə bilərsiniz. 

— Mən bu xoşbəxtlik üçün sizə minnətdar olacağam, Casper. 

— Həm mənə, həm də Ləpirçiyə... Hə, bəs o biri qayıq hanı? 

— Mən yaxınlığımızda, suda nə isə görürəm. O, bizim dost- 
larımızın qayığıdır, düzdürmü? 

Casper tez-tez avar çəkməyə başladı və onların diqqətini cəlb 
edən qaraltıya yaxınlaşdı. O, doğrudan da, ikinci qayıq idi, lakin bu 
qayıq ağzıüstə çevrilmişdi. Bu vaxt Casperlə Mabel yoldaşlarını axtar- 
mağa başladılar və az sonra çayın axarı ilə üzən Kapı görərkən çox 
sevindilər. Bu qoca dənizçi hinduların əlinə keçməkdənsə, suda boğul- 
mağı üstün bilmişdi. Casper Kapı çətinliklə dartıb qayığa mindirdi 
və Ləpirçini axtarmaq fikrindən vaz keçdi, çünki bilirdi ki, Ləpirçi 
sevdiyi silahından ayrılmaz və suyun çox da dərin olmayan bu yerin- 
dən keçib sahilə çıxacaqdır. 

Havanın qaranlıq olmasına baxmayaraq, qalan yolu çox tez 
üzüb getdilər. Az sonra onların qulağına boğuq bir səs gəldi, bu səs 
suyun uğultusuna qarışan uzaq göy gurultusuna oxşayırdı. Casper 
yol yoldaşlarını başa saldı ki, bu, göldəki ləpədöyənin gurultusu- 
dur. Qabaq tərəfdə əyri-üyrü alçaq sahil zolaqları göründü, qayıq 
xırda körfəzlərin birinə girərək qumlu sahilə yan aldı. Mabel şəraitin 
birdən-birə bu qədər çox dəyişildiyini çox çətinliklə dərk edə bildi. 

Bir neçə dəqiqədən sonra onlar keşikçilərin yanından ötüb get- 
dilər. Darvaza açıldı və qız hələ indiyədək bir dəfə də olsun görüb- 
tanımadığı atasının qucağına atıldı. 


SƏKKİZİNCİ FƏSİL 


Yorğunluqdan sonrakı istirahət insana xüsusilə xoş təsir bağış- 
layır, insanda qayğısızlıq, arxayınlıq hissi oyadır. Mabel ertəsi gün 
səhərdən özünü belə hiss edirdi. Bütün qarnizon baraban səsini 
eşidən kimi qalxmış və səhər baxışına çoxdan hazır idi. Qarnizonun 

gündəlik məşqlərinə nəzarət etmək seriant Dunqama tapşırılmışdı. 
O, öz vəzifəsini bu səhər yerinə yetirdikdən sonra səhər yeməyinə 
hazırlaşırdı ki, bu zaman onun qızı təmiz səhər havasında gəzməyə 
çıxmışdı. 

Təsvir etdiyimiz hadisələrin baş verdiyi dövrdə Osveqo çayı 
sahilindəki qala ingilislərin Amerikada tutduqları müstəmləkələrin 
son hüdudundakı postlardan biri idi. Bu qalanın işğal edildiyi vaxt- 
dan çox keçməmişdi, onun qarnizonu Şotlandiya polkunun bir batal- 
yonundan ibarət idi. Batalyon qalaya gəldikdən az sonra onun sıra- 
larına daxil olmuş amerikanlar da çox idi. Buna görə də Mabelin 
atası yerli əhalidən olduğuna görə baş serjant vəzifəsinə təyin edil- 
mişdi. Bu dəstədə müstəmləkələrdə anadan olmuş bir neçə gənc 
zabit də var idi. Osveqo qalası da bu qəbildən olan bir çox digər 
istehkamlar kimi hinduların basqınını dəf edə bilərdi, lakin lazımi 
qaydalarla təşkil edilən mühasirə əməliyyatına çox çətinliklə müqa- 
vimət göstərirdi. Bu yerlərə ağır toplar gətirilməsi o qədər çətin idi 
ki, belə mühasirə əməliyyatının mümkün olması istehkamlar tikən 
mühəndislərin hətta ağlına da gəlməmişdi. Burada torpaqdan və 
tirdən tikilmiş istehkam, qurumuş xəndək, çəpər, paradlar üçün 
geniş bir meydan, həm mənzil kimi, həm də müdafiə üçün istifadə 
olunan tirdən tikilmiş kazarmalar var idi. 

Həyətdə bir neçə yüngül səhra topu qoyulmuşdu, bunları hər 
bir vaxt bir yerdən başqa yerə aparmaq mümkün idi. Qala qüllələ- 
rinə qoyulmuş iki ağır çuqun top qalaya yaxınlaşmağa cürət edənlə- 
ri, sanki, dayandırmalı idi. 

Mabel mənzilindən çıxıb çimli yamacla qalanın bürcünə qalx- 
dıqda, hər tərəfdən onun gözləri qarşısında tamamilə yeni bir mən- 
zərə açıldı. Bir neçə əziyyətli gün ərzində yol gedərkən Mabelin 
keçdiyi və təhlükələrlə üz-üzə gəldiyi qorxulu qalın meşə cənub 
tərəfdə göz işlədikcə uzanırdı. Tala meşəni qalanın çəpərindən ayı- 
rırdı. Bu yerdə qırılmış ağaclardan indi Mabelin dövrəsində görünən 
hərbi qurğuların tikilməsi üçün istifadə edilmişdi. 

Qala hasarı yüz akra qədər torpaq sahəsini çəpərləmişdi. Bütün 
mədəniyyət izləri burada qurtarırdı. Arxa tərəfdən qaralan ucsuz- 
bucaqsız qalın meşəni, onun şəffaf göllərini, bulanıq coşqun çayla- 
rını və bütün təbiətinin rəngarəngliyini Mabel indi öz hafizəsində 
canlandıra bilərdi. 

Mabel o biri tərəfə dönüb baxdıqda üzünə sərin və xoşhallan- 
dırıcı külək dəydi. Qız sahili tərk etdiyi vaxtdan bəri belə küləyin 
təsirini birinci dəfə idi ki, hiss edirdi. Burada Mabel tamamilə yeni 
bir mənzərənin qarşısında dayanmışdı. Gənc xanım hər cür təsadüf- 
lə qarşılaşa biləcəyini güman edirdisə də, onun canına iradəsindən 
asılı olmayan bir uçunma düşdü və gördüyünə valeh olduğunu 
sinəsindən qopan şadlıq hıçqırtısı ilə büruzə verdi. Şimalda, şərqdə, 
qərbdə — bir sözlə, üç tərəfdən güzgü kimi bərq vuran gölün sət- 
hində dalğalar oynaşırdı. Bu dalğaların rəngi, ümumiyyətlə, Ameri- 
kanın bütün sularının rəngi kimi heç də yaşıla çalmırdı, onların rəngi 
okean rəngi kimi tünd-göy də deyildi. Yox, bu göldə nəzəri cəlb 
edən dalğalar bir az sarıyaçalan saf, şəffaf, büllur kimi parıldayırdı. 
Sağ və sol tərəfə uzanan yaxın sahildən başqa heç yerdə torpaq 
görünmürdü. Bəzi yerlərdə hündür buludlar, bəzi yerlərdə isə kör- 
fəzlər əmələ gətirən və nəhayətsiz meşə zolağı ilə örtülü olan bu 
sahilin çox yerini qayalar kəsib keçirdi. Qayaların yarğanına cumub 
tökülən suyun boğuq uğultusu uzaq top atəşini xatırladırdı. Suyun 
səthində nə yelkən ağarırdı, nə də onun içində iri balıqlar üzüşürdü: 
dörd tərəf sonu görünməyən meşələrlə geniş gölün yeknəsəq əzə- 
mətli mənzərəsindən ibarət idi. Təbiət burada gölü meşə ilə, sanki, 
qəsdən birləşdirmişdi ki, ətrafı seyrə dalan nəzərlər böyük bir sahəni 
bürüyən suyun səthindən və gölün aravermədən oynaşan yorucu 
dalğalarından aşıb meşəlik diyarının sükutuna və hərəkətsizliyinə 
zilləndikcə heyrət ümmanında batıb qalsın. 

Hər cür təsirə tez qapılan, safqəlbli, səmimi Mabel Dunqam 
ağuşunda olduğu təbiətin cazibəli gözəlliyini duya bilirdi. O vaxtlar 
İngiltərədə qadınlar yalnız səthi biliklər ala bilirdilər. Bununla belə, 
Mabel çox şey öyrənmişdi, bu isə ictimai vəziyyətinə görə Mabel- 
dən fərqlənməyən başqa qızlar üçün qeyri-adi bir şey hesab edilə 
bilərdi, Mabelin tərbiyəçiləri onun mühakimə qabiliyyətini çox qiy- 
mətləndirirdilər. Mabelin anası öldükdən sonra onu atası ilə bir 
polkda xidmət etmiş zabitin dul qalan arvadı öz evinə gətirmişdi. 
Bu qadının qəyyumluğu və qayğısı sayəsində Mabel öz tay-tuşla- 
rına nisbətən daha yaxşı tərbiyə ala bilmişdi. O, seyr etdiyi mənzə- 
rəyə hər hansı bir başqa adam kimi valeh olur, eyni zamanda da, 
bu mənzərədən həzz ala bilirdi. Bundan başqa, hər bir adam kimi 
Mabel də təbiət mənzərəsinin gözəlliyini layiqincə qiymətləndirirdi. 

Təbiət tablolarının əzəmətini də, pozulmaz qürurunu da, təsirli 
sükutunu da -— bir sözlə, hələ insan əli dəyməmiş qocaman təbiət 
mənzərələrinin məftunedici gücünü hiss edə bilirdi. 

Mabel qalanın bürcündə durub üzünü gölə tutaraq xəyallara 
dalmışdı. Göldən xəfif, sərin külək əsirdi. Birdən Mabel: 

— Nə qədər cazibəli mənzərədir! — deyə dilləndi. — Nə qədər 
cazibəli mənzərədirl Həm də bu nə qədər qəribədirl 

Kim isə Mabelin çiyninə toxunaraq, onu fikirlərindən ayırdı. Mabel 
atasının gəldiyini güman edərək dönüb baxdıqda Ləpirçini gördü. 

Ləpirçi dayanıb uzun lüləli tüfənginə söykənmişdi və səssizcə 
gülə-gülə torpağı və suyu göstərirdi. O, qıza dedi: 

— Bizim, yəni Casperlə mənim malikanələrimizi görürsünüzmü? 
Göl onundur, meşə isə mənimdir. Bizim oğlan bəzən öz malikanə- 
sinin böyük olduğunu söyləyib öyünür, amma mən ona deyirəm 
ki, yerin səthində onun gölü nə qədər yer tutursa, mənim də ağac- 
larım bir o qədər yer tutur. Siz isə, Mabel, yəqin, ona görə yaran- 
mısınız ki, indi gəlib çıxdığınız bu diyarda yaşayasınız. Nə gecə çətin 
yol gəlməyimiz, nə də minqlərin canımıza saldıqları qorxu üzünüzün 
təravətini əsla pozmamışdır. 

— Ləpirçi özünü başqa dona salmaq üçünmü yelbeyin qıza xoş 
sözlər deyir? 

— Yelbeyin dedinizmi, Mabel? Əsla düz demirsinizl Əgər serian- 
tın qızı danışanda, doğrudan da, səfehləsəydi və ya ağılsız iş gör- 
səydi, onda atasına layiq olmazdı. 

— Əgər belədirsə, onda seriantın qızı gərək tərifli sözlərə o qədər 
də inanmasın. Bunlar bir yana, aramızda sizi yenidən görməyimə çox 
şadam, Ləpirçi. Qorxurdum ki, o dəhşətli çay aşırımında sizə və dos- 
tunuza bədbəxtlik üz versin, hərçənd ki, Casper sizdən nigaran deyildi. 

— Bizim cavan oğlan hər ikimizə yaxşı bələddir və əmin idi ki, biz 
suda boğulmarıq. Doğrudur, uzun lüləli tüfəngimi əlimdə tutduğu- 
ma görə çətinliklə üzürdüm, amma mən onu tullaya da bilməzdim, 
çünki mən “maralvuranın” köhnə yoldaşıyam. Ovda da, hindularla 
və fransızlarla vuruşanda da həmişə bir yerdə oluruq, buna görə 
də, bir-birimizdən ayrılmağımız o qədər də asan deyildir. Tüfənglə- 
rimizi əlimizdə tutub çayın çox dayaz olan yerlərini yeriyə-yeriyə keç- 
mişik və sağ-salamat sahilə çıxmışıq. Bunu da deməliyəm ki, biz 
belə bir iş üçün gərək münasib vaxt seçəydik. Bilirdik ki, avara 

irokezlər sizi qarşılamağa gələn seriantın fanarlarını görən kimi qar- 
nizon əsgərlərindən qorxub dərhal qaçacaqlar. Biz qayada oturduq 
və təhlükə sovuşanadək bir saata qədər orada xatircəm qaldıq. 
Meşədə yaşayan adamın səbirli olması ona çox kömək edir. 

— Sizin təhlükədən qurtardığınızı və indi sağ-salamat olmağınızı 
görməyimə çox şadam. Mən çox yorulmuşdum, ancaq sizin fikrinizi 
çəkdiyim üçün uzun zaman gözümə yuxu gəlmirdi. 

— Öz mehriban və nazik ürəyinizə görə qoy Allah sizə həmişə 
kömək olsunl Düzünü deməliyəm ki, suya yaxınlaşan fanarları 
görərkən mən də çox sevindim... O vaxt başa düşdüm ki, sizin daha 
heç bir qorxunuz yoxdur. Bizim kimi ovçular və ləpir axtaranlar, 
əlbəttə, bir az kobud olurlar, lakin bizdə də səmimi hisslər olur. Cas- 
perlə mən ölərdik, amma qoymazdıq ki, sizin başınıza bir iş gəlsin. 

— Mənə elədiyiniz bütün yaxşılıqlar üçün sizə təşəkkür edirəm, 
Ləpirçi, ürəkdən təşəkkür edirəml Əmin olun ki, sizin elədikləriniz- 
dən atamın xəbəri olacaqdır. 

— Yetər, Mabel! Serjant bu meşələrə və qırmızıdərili adamlara 
yaxşı bələddir, buna görə də, bu barədə atanıza danışmağa o qədər 
də lüzum yoxdur... Bunlar keçər, axır ki, atanızı görə bildiniz. Bu igid 
qoca əsgər sizin güman etdiyiniz adamdırmı? 

— Mən onun mehriban ata olduğunu yəqin etdim. O, məni şəf- 
qətli bir ata kimi qarşıladı. Siz onu çoxdanmı tanıyırsınız? 

— Bilirsinizmi, buna vaxtın necə hesablanmasına görə cavab 
vermək olar. O, məni kəşfiyyata aparanda on iki yaşında idim. 
O vaxtdan iyirmi ildən çox keçir. Biz bir çox vuruşmalarda iştirak 
etmişik. Siz o zaman hələ dünyaya gəlməmişdiniz. Bunu da deyə 
bilərəm ki, mənim uzun lüləli tüfəngim olmasaydı, bəlkə də, sizin 
atanız olmazdı. 

— Necə yəni? 

— Belədir ki, var, bütün əhvalatı sizə bir neçə sözlə nağıl edərəm. 
Biz pusquda idik. Seriant ağır yaralanmışdı, bax, bu tüfəngi işə salma- 
saydım, onun skalpını soyub aparardılar. Nə isə, biz seriantı xilas edə 
bildik. İndi siz bütün polkda elə bir adam tapa bilməzsiniz ki, yaşının 
çox olmasına baxmayaraq, sizin atanızın saçı kimi gözəl saçı olsun. 

Mabel qəlbində coşan minnətdarlıq hissinin təsiri altında ovçu- 
nun qabalaşmış əlini sıxa-sıxa: 

— Siz mənim atamı ölümdən xilas etmisinizmi? — deyə soruşdu. 

— Mən iddia edə bilmərəm ki, atanızı ölümdən qurtarmışam, mən 
onun ancaq skalpını xilas etmişəm, insan isə saçsız da yaşaya bilər. 
Casper də deyə bilərdi ki, sizi ölümdən xilas etmişdir, çünki dünənki 
gecə kimi qaranlıq bir gecədə sizin qayığınız çayın aşırımından yal- 
nız Casperin iti görən gözlərinin və qüvvətli qollarının köməyilə sağ- 
salamat keçə bildi. Mən ov üçün və ləpirlər axtarıb tapmaq üçün 
yarandığım kimi, Casper də su üçün yaranmışdır. Ahal Budur, 
o, körfəzin kənarında oturmuşdur, özü də gözünü sevdiyi gəmidən 
çəkmir! Məncə, bu yerlərdə Casper Gestern kimi ikinci bir gözəl 
oğlan tapılmaz. 

Mabel otağından çıxıb buraya gəldiyi vaxtdan bəri birinci dəfə 
idi ki, aşağıya baxdı. Osveqo çayı olduqca çox yüksək olan iki sahi- 
lin arasındakı gölə tökülürdü. Şərq sahili daha hündür idi və şimala 
doğru daha çox uzanırdı. Qala isə qərb sahilində tikilmişdi. Aşağıda 
tirlərdən tikilmiş bir neçə adda-budda daxma görünürdü. Ontario 
limanından gətirilən və ya oraya göndərilən müxtəlif şeylər bu dax- 
malarda saxlanırdı. Osveqo çayının sürətli axını və şimal küləkləri 
çayda iki qum sayı əmələ gətirmişdi. Göldə tufan qopduqda sayla- 
rın arasındakı kiçik körfəzlərdə daldalanmaq olardı. Daha dərin və 
geniş olan qərb körfəzi qalanın səfalı limanı hesab edilə bilərdi. 

Sahildə müxtəlif yaliklər), şlyupkalar” və başqa qayıqlar dayan- 
mışdı, buxtada isə kiçik bir gəmi görünürdü. Casperin dənizçi adlan- 
dırılmasına haqq verən bu gəmi avadanlıqla kutter? kimi təchiz 
olunmuşdu və görünür, qırx ton yük götürə bilərdi. Çox səylə tikilib 
rənglənmiş bu gəmi, şkansları” olmasa da, hərbi gəmiyə oxşayırdı, 
gəmi çox bacarıqla və bədii zövqlə hazırlandığı üçün onun hər tərəf- 
dən gözəl görünməsi, hətta Mabelin nəzərindən qaçmadı. Gəmi 
İngiltərədən göndərilən və mahir gəmi ustası tərəfindən hazırlanan 
layihə əsasında qayrılmışdı. Gəminin tünd rəngə boyanması onu 
zəhmli göstərirdi. Gəmidə dalğalanan uzun vımpel” isə onun kral 
gəmisi olduğunu göstərirdi. Gəminin adı “Qaçağan” idi. 

— Deməli, bu, Casperin gəmisidir? — deyə Mabel soruşdu. 
— Göldə başqa gəmilər də varmı? 





! Yalik — iki və dördavarlı qayıq 

2 Şlyupka — avarlı kiçik qayıq 

3 Kutter — birdorlu yaxta (böyük yelkənli qayıq) 

4 Şkans — yuxarı göyərtənin orta dorla arxa dor arasındakı hissəsi 
5 Vımpel — uzun, ensiz bayraqcıq 

— Fransızların üç gəmisi vardır. Öz dediklərinə görə, bu gəmilərin 
biri, okeanda üzən böyük gəmilərdəndir, ikincisi briqdir', üçüncüsü isə 
fransızların “Mışovul” adlandırdıqları КиНегдг. Ancaq bu “Mışovul”, 
deyəsən, hələ yarandığı gündən “Qaçağan”ı görmək istəmir və Cas- 
per göldə görünən kimi “Mışovul” onu dərhal təqib etməyə başlayır. 

— Məgər Casper fransızlardan, həm də dediyiniz “Mışovul”dan, 
özü də suda qorxub qaçır? 

— Kara gəlməyən igidliyin nə faydası var? Casper igid oğlandır, 
bunu bütün sərhədçilərimiz bilirlər, ancaq Casperin gəmisinin bütün 
silahı bircə haubitsa topundan, gəmisinin bütün şəxsi heyəti isə iki 
nəfər yaşlı adamdan və bir uşaqdan ibarətdir. Bir dəfə səfər zamanı 
mən Casperin yanınca gedirdim, onun nə qədər qorxmaz olduğunu 
məhz o zaman görüb yəqin etdim. Bilirsinizmi, Casper bizi düşmənə 
o qədər yaxınlaşdırdı ki, düşmən atəş açmağa başladı. Bunu da 
demək lazımdır ki, fransızların topları çox sazdır, özləri də “Mışovul”dan 
başqa, xüsusi kutterlə azı iyirmi adam göndərməyincə, Frontenakdan 
başlarını bayıra çıxarmazlar. Yox, “Qaçağan” elə qayrılmışdır ki, suda 
elə bil uçur, mayor deyir ki, Casperə qəsdən çox adam və top vermir, 
çünki qorxur ki, Casper beyni qızdıqda özünü məhv edə bilər. 

— Lap yaxşı oldul Baxın, dayım da bu “daxili dənizə” baxmağa 
gəlirl Bizim bu səfərimizdən sonra, deyəsən, dayım da əsla dəyişil- 
məmişdir. 

Kap buraya yaxınlaşdığını boğazını bir neçə dəfə bərkdən arıda- 
arıda xəbər verdikdən sonra bürcdə göründü, bacısı qızına və yol- 
daşına başı ilə salam verdikdən sonra gözləri qarşısındakı ucsuz- 
bucaqsız gölü nəzərdən keçirməyə başladı. 

Bu mənzərəyə doyunca tamaşa etmək üçün Kap köhnə çuqun 
topun üstünə çıxdı, əllərini qoynuna qoyaraq qısa çubuğundan tüs- 
tü buraxa-buraxa yırğalanmağa başladı, elə bil ki, qayığın içində idi. 

Ləpirçi, qoca dənizçinin üzündə tədricən əmələ gələn nifrət ifa- 
dəsini hələ görmədiyi üçün mehribanlıqla soruşdu: 

— Hə, necədir, mister Kap? Bu gözəl su diyarını haqlı olaraq dəniz 
adlandırmaq olar, doğru deyilmi? 

Kap əlindəki tənbəki çubuğu ilə Şimal üfüqünü göstərərək: 

— Siz bunamı göl deyirsiniz? — deyə soruşdu. — Mən soruşuram, 
budurmu sizin gölünüz? 





1 Briq — ikidorlu gəmi 

— Əlbəttə, budur! Başqa göllərin sahillərində yaşamış adamların 
dediklərinə görə bu ən böyük göldür. 

— Elədir ki, varl Mən də belə güman edirdim: bu, böyüklüyünə 
görə gölməçədir, dadına görə isə şirin su çəlləyidir. 

— Ontarionun nəyi xoşunuza gəlmir, mister Kap? Bu, böyük 
göldür, ona tamaşa edənin ürəyi açılır. Hətta bulaq suyuna alışmış 
adamlar bu gölün suyunu çox tərifləyirlər. 

Kap tənbəki çubuğu ilə havada yarımdairə çəkərək: 

— Siz bunumu böyük göl adlandırırsınız? — dedi. — İndi izn 
verin, sizdən soruşum: siz bu gölün harasını yaxşı hesab edirsiniz? 
Casper özü deyir ki, gölün bir sahilindən o biri sahilinə ən çoxu 
iyirmi mildir. 

Mabel söhbətə qoşularaq: 

— Dayıcan, — dedi, — axı durduğumuz yerdən savayı hər tərəf 
sudur. Məncə, bu göl əsl okeandırl 

— Bu bir parça gölməçə əsl okean imişl Sizə daha sözüm yox- 
dur, Maqnil Özü də bu sözləri qohumlarının bəziləri əsl dənizçi olan 
bir qız deyirl Boş şeydir, Maqni, boş şeydirl Səncə, bunun harası 
dənizə oxşayır? 

— Harasımı? Elə haraya baxırsansa sudur, göz işlədikcə uzanan 
bu suyun sonu görünmür. 

— Məgər sənin üzdüyün çaylarda “haraya baxırdınsa su görmür- 
dünmü”, həm də “göz işlədikcə uzanan o suların sonu” görünür- 
dümü? 

— Dayıcan, sən düz deyirsən, ancaq o çaylar dardırlar və onların 
ağac basmış dayaz yerləri vardır. 

— Məgər durduğumuz yer dayazlıq deyil? Məgər burada minlər- 
lə ağac görmürsən? Özün insafla de: iyirmi mil məgər dar bir sahə 
deyil? İndiyədək kim okeanda dayazlıqlar olduğunu eşitmişdirl Suyun 
ortasında sahillər olar? 

— Axı, dayıcan, bu göldə qarşıdakı sahili çaydakı kimi görmək 
mümkün deyildir. 

— Sən yanılırsan, Maqnil Amazonka, Orinoko’, La-Plata? da çay- 
dır, lakin sən bu çaylarda da qarşı sahili görə bilməzsən. Mənə 
baxın, Ləpirçil Düzünü deyirəm, bu kiçik su zolağının göl olmasına 





! Amazonka və Orinoko — Cənubi Amerikanın ən iri çaylarıdır. 
? La-Plata — Cənubi Amerikada Karana və Uruqvay çaylarının birləşmə- 
sindən əmələ gələn çay sistemidir. O, dünyada ən geniş çay ağzıdır. 

şübhə edirəm. Bəlkə, bu, çaydır? Görürəm, meşələrinizdə coğrafiya 
ilə o qədər də tanışlığınız yoxdur. 

— Siz bu dəfə yanılırsınız, mister Kap: bu gölün hər kənarında 
çay vardır, özü də lap kefiniz istəyən çay. Ancaq indi sizin gördüyü- 
nüz köhnə Ontariodur, doğrudur, mən günümü sularda keçirməmi- 
şəm, ancaq mənə elə gəlir ki, heç yerdə bundan yaxşı göl tapmaq 
olmaz. 

— Dayıcan, əgər biz dənizin sahilində... məsələn, Rokaveyada 
olsaydıq, burada gördüklərimizi orada da görməzdik? Orada da 
sahil, çaylar və ağaclar vardır, əlbəttə, həm bura, həm də ora yaxşıdır. 

— Bu lap biabırçılıqdır, Maqnil Gənc xanım bu qədər inad olma- 
malıdır. Ən əvvəl bilməlisən ki, okeanda çaylar olmur, sahil olur. 
Bunu mən sizə ona görə deyirəm ki, siz sahili gözdən itirəndə heç 
bir şey başa düşmürsünüz. 

Mabel dinmədi, Kap isə öz qələbəsindən ruhlanaraq sözünə 
daha artıq fərəhlə davam etdi: 

— Bir də ki bu ağacları oraların ağacları ilə müqayisə etmək 
olmaz. Okean sahillərində şəhərlər, fermalar, kəndlər, monastırlar, 
qəsrlər, mayaklar — bəli, bəli, mayaklar vardır, bəs burada nə var? 
Heç nəl Eh, eh, mister Ləpirçil Heç bu mümkündürmü ki, sahildə 
mayaklar olmasınl Burada, heç olmasa, hər hansı bir fənər olsaydı, 
yenə də dərd yarı olardı... 

— Burada mayak və ya fənər olmasa da ondan daha yaxşı şey 
var — burada əzəmətli meşə vardır! 

— Əlbəttə, meşə gölə bir az yaraşır, amma okeanın dövrəsində- 
ki torpaqlar meşə ilə örtülü olsaydı, bunun okean üçün nə faydası 
olardı? Belə halda gəmilər lazım olmazdı, ticarət isə batardıl İnsanın 
ticarət üçün yarandığını söyləyən filosofun fikrinə mən tamamilə 
şərikəm... Təəccüb edirəm, Maqni, sən bu suyu dəniz suyuna necə 
oxşada bilirsən? Mister Ləpirçi, sizinlə mərc gələrəm ki, sizin gölün 
heç bir yerində bircə dənə də balina tapmaq olmazl 

— Etiraf edirəm ki, bu göldə balina olduğunu heç vaxt eşitmə- 
mişəm. Mən ancaq çay balıqlarını görmüşəm. 

— Necə! Kasat balığını da, dəniz donuzunu da, hətta heç bir 
köpək balığını da görməmisiniz? 

— Sizin dənizlərinizdə nələr olduğunu axı mən haradan bilim? 
Mən dənizçi deyiləm, mister Kapl 

Kap, bələdçinin nə dərəcədə nadan olduğunu bilmək üçün 
onun gözlərinin içinə baxaraq sözünə davam etdi: 

— Siyənək balığını da, albatrosu da, uçan balığı da görməmisi- 
niz? Məni bağışlayın, sizdən soruşmaq istəyirəm. Sizin bu gölünüz- 
də uça bilən balıqlar varmı? 

— dça bilən balıqlar! Mister Kap, olmaya siz güman edirsiniz ki, 
biz burada, sərhəddə yaşadığımız üçün təbiətdən və onun yarat- 
dıqlarından heç xəbərimiz yoxdur? Mən bilirəm ki, uçan mışovullar 
vardır, ancaq... 

— Uçan mışovullarl Bu nə sözdür, mister Ləpirçil Yoxsa, güman 
edirsiniz ki, qarşınızda duran birinci dəfə dəniz səfərinə çıxmış mat- 
ros şagirdidir? 

— Sizin dəniz səfəriniz haqqında heç bir şey bilmirəm, mister 
Kap, ancaq güman edirəm ki, ömrünüzdə çox səyahət etmisiniz. 
O ki qaldı meşə təbiətinə, mən hər bir adamın gözünün içinə deyə 
bilərəm ki, bu təbiətə mən yaxşı bələdəm. 

— Axı mən inana bilərəmmi ki, doğrudan da, uçan mışovullar 
görmüsünüz? 

— Sözlərimin doğru olduğuna şübhə etməyin. 

Mabel çox mehribanlıqla Ləpirçiyə baxaraq: 

– Amma, - dedi, — Ləpirçi, siz özünüz də balığın uça bildiyinə 
şübhə edirsiniz! 

— Mən belə deməmişdim... Yox, mən belə deməmişdim. Əgər 
mister Kap dediklərini təsdiq edərsə, mən inanaram, halbuki bunu 
mənim ağlım kəsmir. 

Kap güzəştə getməyə başlayaraq: 

— Sizin mışovulunuzun qanadları ola bilər, bəs mənim balığımın 
qanadları ola bilməzmi? — dedi. — Bu ağlabatan və doğru bir şeydir 
ki, balıq uça bilər və doğrudan da, uçur. 

— O qədər də doğru deyildir. Suda yaşayan balığı qanadlı etmək, 
məncə, heç də ağıllı iş deyildir, çünki balığın qanadlı olması suda əsla 
fayda verməz. 

— Doğrudan da, siz, yoxsa, elə xəyal edirsiniz ki, balıqlar o qədər 
axmaqdırlar ki, qanadları olduğu üçün suda uçmalıdırlar? 

— Doğrusu, mən heç bir şey başa düşə bilmirəm: balığın havada 
uçması öz doğma mühitində, suda uçmasından daha qəribədir. 
Balıq ona görə yaranmamışdır ki, havada uçsun. 

— Bax, dar düşüncəli adam belə olar, Maqnil Balıq suda olan 
düşmənlərindən özünü xilas etmək üçün sudan çıxıb uçur. 

— Bax, indi mən inanıram, — deyə bələdçi sakitcə cavab verdi. 
— Balıqlar uzağamı uçurlar? 

— Ola bilsin ki, balıqlar göyərçinlər kimi uzağa uça bilmirlər, 
ancaq düşməndən xilas olmaq üçün nə qədər lazımsa, bir o qədər 
uça bilirlər. Sizin mışovullara gəldikdə, hörmətli Ləpirçi, biz bu 
barədə daha danışmayacağıq. Yəqin ki, siz uçan mışovulları qəs- 
dən uydurmusunuz ki, bizim dənizdə qəribə şeylər olduğu kimi, sizin 
meşənizdə də cürbəcür qəribə şeylər olduğunu söyləyib özünüzü 
öyəsiniz... Bəs o dağın dibində lövbər salan nədir? 

— O, Casperin kutteridir, dayıcanl — deyə Mabel cəld cavab verdi. 
— Məncə, o çox gözəl gəmidir. Adı da “Qaçağan” dır. 

— Bu gəmini çarəsizlikdən göldə işlətmək olar, amma özü bir 
şey deyildir. Buşpriti" düz dayanmışdır... Kim görübdür ki, belə kut- 
terlərin buşpritləri düz dayansın? 

— Bəlkə, göldə belə lazımdır, dayıcan? 

— Əlbəttə! Unutmaq olmaz ki, okeanla göl bir-birinə bir az 
oxşasalar da, göl okean deyildir. 

— Tutdum sizi, dayıcanl Deməli, Ontario okeana oxşayır, 
eləmi? 

— Bəli, Ləpirçinin gözündə və bir də, bacıqızı, sənin gözündə 
Ontario okeana oxşayır, amma mən onu okeana oxşatmıram. Göz 
gözü görməyən qaranlıq gecədə məni ən xırda qayığa mindirib belə 
gölməçənin ortasına aparsanız, dərhal başa düşərəm ki, göldə üzü- 
rəm. Dənizlərdə üzdüyüm “Doroteya” gəmim də belə halda yanıl- 
mazdı. O da Ontario ilə Atlantik okean arasında fərq olduğunu 
bilərdi. Bir dəfə həmin gəmini Cənubi Amerikanın böyük körfəzlə- 
rindən birinə gətirmişdim. Siz bilən nə oldu? Bu yazıq özünü həmin 
körfəzdə çox pis hiss edirdi. Casper bu gəmidəmi üzür? Hm! Maqni, 
sizdən ayrılmazdan əvvəl hökmən bu gəmidə Casperlə gəzməyə 
çıxacağam. İstəmirəm sonra desinlər ki, mən gölməçənin lap kəna- 
rında olduğum halda, bu gölməçədə üzməmişəm. 

Ləpirçi: 

— Çox yaxşı! — dedi. — Siz bu arzunuza tezliklə çatarsınız. Serjant 
Min Adadakı postu dəyişdirmək üçün sabah öz dəstəsi ilə oraya 





! Buşprit — gəminin burun tərəfində maili tir 

gedəcəkdir. Eşitdiyimə görə, serjant, Mabeli də aparmaq fikrindədir, 
bəlkə, siz də onunla gedəsiniz? 

— Bu, doğrudurmu, Maqni? 

— Deyəsən, doğrudur, — deyə qız cavab verdi. Onun üzünün 
azca qızarmasını heç kəs görmədi. — Ancaq atamla o qədər az danış- 
dım ki, sabah məni də özü ilə aparacağına o qədər də inanmıram... 
Budur o, buraya gəlir, onun özündən soruşa bilərsiniz. 

Seriant Dunqam görkəmcə elə bir adam idi ki, hamının xoşuna 
gəlirdi. O, ucaboylu idi, hər bir hərəkətində möhkəmlik və qətiyyət 
hiss edilirdi. Dənizçi olmayan hər bir adama təşəxxüslə öyüd-nəsi- 
hət verməyi sevən Kapın özü də başqaları ilə saymazyana danışma- 
ğa alışdığı halda, bu qoca əsgərin hörmətini saxlayırdı. 

Şotlandiya lordu, qalanın rəisi Dunkan Lendi tabeliyində olan bütün 
başqa zabitlərə nisbətən Dunqama daha çox fikir verirdi. Serjant öz 
rütbəsinin artırılacağına ümid etməsə də, özünü ləyaqətlə aparmağı 
bacarırdı və bununla da başqalarının diqqətini özünə cəlb edirdi. Kapi- 
tanlar onunla köhnə yoldaş kimi mehriban rəftar edirdilər. Hərbi işlə- 
rə aid olan məsələlərdə seriantın fikrinə etiraz etməyə poruçiklər nadir 
hallarda cürət edirdilər. Gizirlər isə ona, hər cəhətdən hörmət edirdilər. 

Bütün sərhəd sakinlərindən fərqli olaraq, yalnız Ləpirçi seriantla 
öz tay-tuşu kimi davranırdı və onunla dostcasına danışırdı. 

Serjant qalanın bürcünə qalxaraq baş əymək əvəzinə hərbi qay- 
da ilə təzim edib dedi: 

— Salam, qardaşım Kap. Bu gün səhər başım xidmət işinə qarış- 
dığına görə səni və Mabeli lap unutmağa məcbur olmuşam. İndi iki 
saata qədər boş vaxtım vardır, öz ürək sözümüzü bir-birimizə deyə 
bilərik. Sən bilən bu qız çoxdan itirdiyim arvadıma çox oxşamırmı? 

— Mabel, elə bil, lap anasıdır ki, durub. Ancaq, seriant, Mabeldə 
sənin də mərdliyin vardır. Doğrusunu desək, Kap nəslindən olan- 
ların heç biri gücsüz və cəsarətsiz olmamışdır. 

Mabel atasının sərt və ciddi sifətinə çəkinə-çəkinə nəzər saldı. 

— Qardaşım, məni çox istədiyinə görə uzun və çətin yol gəlmə- 
yə razı olmusan, biz də çalışarıq ki, yanımızda qaldığın müddətdə 
günün xoş keçsin. 

— Eşitdiyimə görə, lövbəri qaldırıb yola düşmək üçün yalnız əmr 
gözləyirsiniz, serjant! Son mənziliniz də, gərək ki, Min Adadır, doğ- 
rudurmu? 

— Yəqin ki, bunu sən ağzından qaçırmısan. Ləpirçi, düzdürmü? 

— Yox, seriant, mən ağzımdan söz qaçırmamışam, mənə elə gəl- 
di ki, sizin fikrinizi yaxın qohumunuzdan gizlətməyin mənası yoxdur. 

— Hər cür hərbi səfər çox gizli şəraitdə keçirilməlidirl — deyə ser- 
jant məzəmmətlə cavab verdi, lakin əlini bələdçinin çiyninə dostca- 
sına vurdu. — Sən ömrünün çoxunu fransızlarla vuruşmalarda keçir- 
misən, buna görə də, boşboğaz olmamağın nə qədər vacib oldu- 
ğunu, gərək ki, bilirsən. Eybi yoxdur, keçər. Bu plan tezliklə yerinə 
yetiriləcəkdir, onu gizlətməyə də indi lüzum yoxdur. Doğrudur, göl- 
dəki postu dəyişdirmək üçün tezliklə bir dəstə göndərəcəyik, ancaq 
hələ məlum deyil, Min Adayamı gedəcəyik. Ola bilsin ki, mən də 
həmin dəstədə olacağam. Getsəm, Mabeli də özüm ilə aparacağam 
ki, mənə şorba bişirsin. Ümidvaram ki, qardaşım, sən də əsgər xörə- 
yindən çəkinməzsən. 

— Bu, sizin marşrutunuzdan asılı olacaqdır. Özün bilirsən ki, 
mən nə meşələri sevirəm, nə də bataqlıqları. 

— Biz “Qaçağan”la gedəcəyik, səfərimiz də suya alışan adamın 
bəyəndiyi şəraitdə keçəcəkdir. 

— Özü də bilməlisiniz ki, sizə yoldaş olmaq istəyən adam göl suyu- 
na deyil, dəniz suyuna alışmış adamdır. Bunlar bir yana dursun, əgər 
sizin kutteri idarə edə bilən adam yoxdursa, onda sizi müşayiət edə bilə- 
rəm, hərçənd, etiraf edirəm ki, bu, əbəs yerə vaxt itirməkdir. Bu göl- 
məçədə gəmi ilə üzəcəyik desək, qoçaq adamlara istehza etmiş olarıq. 

— Casper “Qaçağan”ı çox məharətlə idarə edir, buna görə də, 
indi sənin köməyinə ehtiyacımız yoxdur, ancaq bizə yol yoldaşı olsan, 
şad olardıq. Dəstələrdən biri kəndə göndərilməyincə sən oraya qayı- 
da bilməzsən, oraya gedən dəstə isə ancaq mən qayıdandan sonra 
göndərilə bilər... Mənə bax, Ləpirçi, indi minqlərin ləpirlərini birinci 
dəfədir ki, sənsiz axtarırlar, halbuki belə hallarda sən hamıdan 
qabaqda olmusan. 

Bələdçi karıxmış halda: 

— Açıq deməliyəm ki, seriant, bu gün səhər bu işə həvəsim olma- 
mışdır, — dedi. — Əvvələn, çox yaxşı bilirəm ki, əlli beşinci polkun 
əsgərləri irokezləri meşədə tutmağı bacarmazlar, irokezlər isə xüsu- 
sən Casperin qalaya gəlib çatmasından xəbər tutduqda gözləməzlər 
ki, onları hər tərəfdən araya alsınlar. İkincisi, bütün yayı ağır işlərdə 
olmuş adamın işdən sonra bir az dincəlməyə haqqı vardır və buna 

görə, onu danlamaq yersizdir. Bundan əlavə, Böyük İlan da əsgər- 
lərin yanındadır, minqləri axtarıb tapmaq mümkündürsə, sən Böyük 
İlana cəsarətlə bel bağlaya bilərsən. Onun minqlərə olan nifrəti 
mənimkindən qat-qat güclüdür, onun gözləri də mənim gözlərim 
kimi iti görür. Yox, mən istəyirdim ki, bu dəfə belə səfərə rəhbərlik 
etmək şərəfi dəstəyə başçılıq edən gənc gizirə nəsib olsun. Əgər 
gizir bu səfərdə skalpını salamat saxlaya bilsə, belə yürüşə öyünə 
bilər və qayıtdıqdan sonra bu barədə anasına yazar. Mən ömrümdə 
birinci dəfə özümü tənbəlliyə vurmaq fikrinə düşmüşəm. 

— Saysız-hesabsız dəyərli xidmətlərə görə məzuniyyət almaq 
mümkündürsə, buna hər kəsdən daha çox sənin haqqın vardır, 
— deyə serjant cavab verdi. — Mabelin yanında qalmaq üçün hin- 
duları təqib etmədiyinə görə, yəqin ki, Mabel sənin haqqında pis 
fikirdə olmaz, onun adından səni inandıra bilərəm ki, əgər iştahan 
varsa, Mabel səni səhər yeməyinə şadlıqla dəvət edər... Ancaq 
qızım, elə zənn etmə ki, Ləpirçi qalanın yaxınlığında veyillənən bu 
əclaflara öz tüfənginin səsini eşitdirməyincə onların qaçıb getmə- 
sinə yol verəcəkdir. 

— Seriant, əgər mən bilsəydim ki, Mabel mənim haqqımda belə 
fikirdədir, hamının qabağında təşəxxüslə özümü göstərməyi sev- 
məsəm də, Mabel hələ gözünü yumub-açmağa macal tapmamış 
“maralvuranımı” dərhal çiynimə alıb qaladan çıxardım. Yox, Mabel 
ilə bu az vaxtda tanış olsaq da, o, mənə yaxşı bələddir. 

Mabel qızararaq cavab verdi: 

— Ləpirçi, sizin haqqınızdakı fikrimi dəyişməyə məni vadar etmək 
istəyən olsa, çoxlu dəlil gətirməli olardı. Həm ata, həm də onun qızı 
salamat qalmaları üçün sizə minnətdardırlar, onlar bunu heç zaman 
yaddan çıxarmayacaqlar. 

— Sizə təşəkkür edirəm, Mabel, ürəkdən təşəkkür edirəm. Ancaq 
deməliyəm ki, zənn etdiyiniz qədər də böyük xidmətim olmamışdır. 
Əgər siz minqlərin əlinə keçsəydiniz də, onlar başınızın bir tükünə 
belə toxunmazdılar. Mister Kapın, Casperin, Böyük İlanın skalpları 
və əlbəttə, mənim də skalpım minqlərin ocağında yaxşıca his 
çəkərdi, ancaq yenə deyirəm, minqlər sizə toxunmazdılar. 

— Axı onlar nə qadınlara rəhm edirlər, nə də uşaqlara. Bəs nəyə 
görə onların mənə yazıqları gələrdi? Yox, yox, Ləpirçi, mən salamat 
qalmağıma görə sizə minnətdaram! 

— Mabel, sizə yenə deyirəm ki, onlar sizə azacıq da olsun, yaman- 
lıq etməzdilər, bu minqlərin heç biri sizin saçınıza da toxunmazdı. 
Ola bilsin ki, onlar sizi rəhbərlərindən birinin arvadı olmağa məcbur 
edərdilər, lakin sizin bundan artıq qorxunuz olmazdı. 

— Siz nə deyirsiniz deyin, belə fəlakətdən xilas olmağıma görə 
ancaq sizə minnətdaram, — deyə Mabel cavab verdi və öz sevincini 
gizlədə bilməyən sadə bələdçinin əlini sıxdı. — Mən irokezin arvadı 
olmaqdansa, ölməyə razı olaram! 

— Qızın təbiəti belədir, serjant! — deyə Ləpirçi üzünü köhnə yol- 
daşına tutub cavab verdi və onun çöhrəsi açıldı. — Bu qız bütün 
ömrü boyu belə qalacaqdırl 

— Sən haqlısan, Ləpirçi. Ancaq yemək vaxtıdır. Bizimlə gedək, 
qardaşım Kap, bu uzaq sərhəddə biz yoxsul əsgərlərin necə yaşa- 
dıqlarını sənə göstərərəm. 


DOQQUZUNCU FƏSİL 


Serjant Dunqam doğru demişdi. Qala çox uzaqlarda olsa da, 
onun sakinlərinin süfrə açmalarına knyazlar və krallar çox cəhətdən 
həsəd aparardılar. Qərb və ya Yeni Torpaq adlanan bu böyük ölkə 
o illər abad deyildi, lakin öz iqlimi sayəsində hər cür təbii sərvətlərlə 
zəngin idi. Meşələrdə gəzişən hindular buradakı çöl quşlarının sayını 
azalda bilməmişdilər, əsgərlərin və ovçuların meşələrə vurduqları 
ziyan qarabaşaq tarlasına arının vurduğu ziyandan çox olmazdı. 
Osveqoda hər cür balıq çox idi. Orada tutulan ləzzətli semqal balığı 
Şimali Avropanın semqasından heç də pis olmurdu. Meşələrdə və 
göllərdə müxtəlif yerlərdən cürbəcür quşlar uçub gəlirdi. Qaz və 
ördəklər dəstə-dəstə Ontario körfəzlərində üzüşürdü. Bu sərvətləri 
xallı marallar, ayılar, mışovullar və başqa dördayaqlı heyvanlar, hətta 
sığınlar tamamlayırdı. 

Osveqo qalasının hər bir əsgərinin yediyi quş əti parislilərin 
süfrəsinin yaraşığı olardı. Ancaq insan naşükür olur: hər hansı bir 
başqa yerdə həsrəti çəkilə bilən xörək burada, hətta bəzilərini çiy- 
ridirdi. Məhz bu səbəbdən əsgərlər semqa və maral ətini, ördək və 

göyərçinləri duzlanmış ətə, bürüşmüş şalğama və kələmə çox 
həvəslə dəyişərdilər. 

Seriant Dunqamın nahar süfrəsi bu diyarın həm varlığını, həm 
də yoxsulluğunu əks etdirirdi. Taxta nimçədə gətirilən qızardılmış 
semqa buğlanırdı, süfrəyə parçalanmış isti quş əti və bir neçə nim- 
çə soyuq məzə yeməkləri düzülmüşdü. 

Kap bir neçə xörəyin dadına baxdıqdan sonra dedi: 

— Hə, deyəsən, dünyanın bu yerində yaşayanlara verilən yemək 
alayarımçıq deyildir, serjant! Sizin semqanız şotlandiyalının da xoşu- 
na gələrdi. 

— Bununla belə, qardaşım Kap, qarnizondakı iki yüz və ya üç yüz 
adam arasında, hətta altı nəfər belə tapılmaz ki, semqaya yaxın dura. 
Elələri də vardır ki, evdə bəslənən quşlardan savayı ayrı quşların ətinin 
dadına da baxmamışlar, bəziləri isə ən yağlı maral budunu da bəyənmir. 

Ləpirçi: 

— Ağların adəti belədir, — dedi, — özü də cəsarətlə deyə bilərəm 
ki, bu adət ağların heç də şöhrətini artırmır. Qırmızıdərili adama nə 
versələr yeyər, o, yağlı və ya yavan xörəyi də, maral və ya ayı ətini də, 
hind xoruzunun qıçını və ya yabanı qazın qanadını da bəyənir. Etiraf 
etməliyəm ki, biz ağ adamlar bütün bu nemətlərdən istifadə etdiyi- 
miz halda, təbiətə minnətdar olmuruq, bu isə bizim üçün əskiklikdir. 

— Dunkan Lendi özü and içib deyir ki, arpa unundan bişirilən 
piroq Osveqoda tutulan xanı balığına dəyər, o, Şotlandiya dağların- 
dan axan suların həsrətini çəkir, halbuki öz susuzluğunu dəf etmək 
üçün bütün Ontario onun ixtiyarındadır. 

Mabel kişilərin arasında tək olduğuna görə təbiidir ki, bu yerlər- 
də qadın olmasını istərdi, o soruşdu: 

— Mayor Dunkanın arvadı və uşaqları varmı? 

— Yoxdur, amma deyirlər ki, Şotlandiyada nişanlısı vardır. Deyə- 
sən, o qız bu vəhşilər ölkəsində sıxıntı çəkməkdənsə, Şotlandiyada 
qalıb mayorun yolunu gözləməyi qət etmişdir. Bu isə, qardaşım Kap, 
qadının vəzifəsi haqqında mənim fikrimlə əsla düz gəlmir. Sənin 
bacın başqa fikirdə idi, əgər ölməsəydi, indi elə onu burada, qızı otur- 
duğu skamyada görərdin. 

— Seriant, yəqin ki, sən Mabeli əsgərə ərə vermək fikrində deyil- 
sən, eləmi? — deyə Kap ciddi soruşdu. — Ailəmiz orduya öz payını 
vermişdir, indi isə gərək yenə üzümüzü dənizə tərəf çevirək. 

— Qardaşım, səni əmin edə bilərəm ki, mən nə əlli beşinci polk- 
da, nə də hər hansı bir başqa polkda qızım üçün ər seçmək fikrində 
deyiləm, ancaq bunu da deyirəm ki, onun ərə getmək vaxtıdır. 

— Atacanl.. 

Ləpirçi: 

— Elə şeylər haqqında bərkdən danışmaq olmaz, — dedi. — Təc- 
rübəmdən bilirəm ki, qızın dalına düşən adam öz fikrini ona gərək 
qışqıra-qışqıra deməsin. Razı olsanız, gəlin başqa şeylərdən danışaq. 

— Qardaşım Kap, əminəm ki, bu çoşqanın əti soyuq olsa da 
sənin xoşuna gələr, çünki sənin zövqünə görə hazırlanmışdır. 

— Bəli, bəlil Əgər istəyirsən mən yeyim, onda bizə mədəni adam- 
ların xörəyini ver. Qaba quş əti sizin kimi şirin su dənizçiləri üçün 
yaxşıdır, biz okean dənizçiləri isə yalnız ləzzətini bildiyimiz şeyləri 
xoşlayırıq. 

Ləpirçi çəngəl-bıçağını stolun üstünə qoydu və səssizcə gülə- 
rək maraqla soruşdu: 

— Mister Kap, bu çoşqanın dərisiz olması sizi təəccübləndir- 
mirmi? 

— Əlbəttə, Ləpirçi, köynəkli olsaydı, daha yaxşı olardı, ancaq 
görünür, sizin meşələrdə donuz ətindən bu üsul ilə xörək hazırla- 
maq adətdir, eləmi? 

— Gördünüzmü! Bütün dünyanı gəzən adamın bəzi şeylərdən 
xəbəri olmaya da bilər. Mister Kap, əgər siz özünüzü zəhmətə salıb 
bu donuzun dərisini soymaq istəsəydiniz, barmaqlarınız şil-küt olar- 
dıl Bu, oxlu kirpidirl 

— Mat qalmışam, ancaq əvvəldən də başa düşmüşdüm ki, bu, 
xalis donuz əti deyildir. Elə zənn edirdim ki, bu meşələrdə hətta 
çoşqa da özünün bəzi xüsusiyyətlərini itirə bilər. Mən elə bilirdim 
ki, şirin su çoşqası açıq dəniz sahilində böyüyən donuz qədər yaxşı 
deyildir. Məncə, sənin üçün bunun heç bir təfavütü yoxdur, seriant, 
eləmi? 

— Mənim ancaq dəri soymaqla aram yoxdur, qardaşım Kap... 
Əminəm ki, yol gəldiyiniz zaman Mabel sizə əziyyət verməmişdir, 
doğrudurmu, Ləpirçi? 

— Yox, yox! Serjant, əgər Casperin və Ləpirçinin Mabeldən razı 
qaldıqlarının yarısı qədər də Mabel onlardan razıdırsa, onda biz ömür- 
lük dost olarıq. 

— Bəli, bəlil Yadda saxlamaq lazımdır ki, qadınla kişi bir deyil- 
dir, — deyə serjant cavab verdi, — buna görə də, qadınların əxlaqına 
və tərbiyəsinə daha çox fikir vermək, xasiyyətini nəzərə almaq 
lazımdır. Təzə əsgər bərkdən-boşdan çıxmış əsgərə tay ola bilməz. 
Hamı bilir ki, əsgərə təlim verilməsinə hər hansı bir işdən daha 
çox vaxt sərf edilir. Yaxşı bir əsgər qızını tərbiyə etməyə isə bundan 
daha çox vaxt lazımdır. 

— Bax, bunu mən bilmirdim, serjant! — deyə Kap dilləndi. — Biz 
qoca dənizçilər isə zənn edirik ki, altı əsgərin təlimi bir matrosun 
təlimindən daha tez başa gəlir. 

Seriant mehribanlıqla gülümsəyərək cavab verdi: 

— Bəli, bəli, qardaşım Kap, dənizçilərin özləri haqqında nə fikir- 
də olduqlarını bilirəm, çünki sahil qalalarının birində bir neçə il xid- 
mət etmişəm. Səninlə bu barədə danışmışıq, qorxuram ki, fikrimiz 
düz gəlməsin. Ancaq əsl əsgərlə təlim almamış adam arasında nə 
kimi fərq olduğunu bilmək istəyirsənsə, nahardan sonra parada 
gəlib əlli beşinci polkun batalyonuna tamaşa eləyə bilərsən. Yorka 
qayıtdıqda isə milis polklarına da baxarsan. 

— Amma, mənim fikrimcə, burada böyük fərq yoxdur — bu fərq 
briqlə şnyaval arasındakı fərqdən böyük deyildir. Bütün əsgərlər 
görünüşcə birdirlər. Onların hamısının qırmızı mundiri, baftası, barıtı, 
gildən qayrılmış çubuğu vardır... 

Seriant təşəxxüslə: 

— Bunu gör dənizçi necə başa düşürmüş! — dedi. — Ancaq, bəl- 
kə də, sən bilmirsən ki, əsgərə yeməyi öyrətmək üçün düz bir saat 
vaxt lazımdırl 

— Onda əsgərin vay halına. Milis əsgərləri ta əvvəldən bu işin 
ustası olmuşlar. Çox eşitmişəm ki, onlar səfər zamanı yolda əllərinə 
keçəni basıb yeyirlər. 

Ləpirçi aranı sazlamağa çalışaraq: 

— Məncə, — dedi, — başqa adamların öz vərdişləri olduğu kimi, 
milis əsgərlərinin də öz vərdişləri vardır. İnsan təbiətini dəyişdir- 
məyə cəhd etmək fayda verməz. Seriant, əlli beşinci polkdakılar 
yeməyin ustasıdırlar, bu polku çoxdan tanıyıram, ancaq elə milis 
korpusları da tapılar ki, bu işdə əlli beşinci polkdan heç də geri 
qalmaz. 

Mabel: 

— Dayıcan, — dedi, — əgər yeyib doymusunuzsa, məni qalaya ötü- 
rərsinizmi? Mən gölü hələ lazımınca görməmişəm. Buraya gəlişi- 
min birinci günündən qalanı təkbaşına gəzməyim yaxşı düşməz. 

Kap ilə Mabel otaqdan çıxdılar. Serjant qürurla gülümsəyərək 
Ləpirçidən soruşdu: 

— Hə, de görüm, dostum, qızım xoşuna gəlirmi? 

— Sən onunla fəxr edə bilərsən, seriantl Belə gözəl qız hər ata- 
nın fəxridir. Gözəl qızlar görmüşəm, nəcib xanımlar da görmüşəm, 
ancaq belə ləyaqəti olan qıza heç rast gəlməmişəm. 

— Ləpirçi, səni əmin edə bilərəm ki, səni də Mabel tərifləyir. Dünən 
axşam onun dilindən düşmürdün, elə hey sənin səbirli olmağın- 
dan, igidliyindən, xüsusən sənin səxavətindən danışırdı. Səxavət 
isə, mənim dostum, qadının gözündə bütün digər insani sifətlərin 
yarısına bərabərdirl İndi biz deyə bilərik ki, hər iki tərəf ilk baxışda 
bir-birini bəyənmişdir. İndi dur, paltarını təmizlə, təhər-töhürünü 
sahmana sal, onda qızın özü də, qəlbi də sənin olar. 

— Sənin məsləhətlərinə əməl edərəm, serjant, var qüvvəmlə çalı- 
şaram ki, Mabel mənim xoşuma gəldiyi kimi, mən də onun xoşuna 
gəlim. Bu gün səhər günəş çıxan kimi “maralvuranımı” silib təmiz- 
ləmişəm, bu tüfəng heç vaxt indiki kimi parıldamamışdır. 

— Sən ovçu olduğunu bununla sübut edirsən, Ləpirçil Doğru- 
dur, hər cür atəşli silah günəş şüaları altında gərək par-par parılda- 
sın. Lüləsi işıldamayan tüfəng nəyə lazımdır? Birlikdə qayıqla gəl- 
diyiniz zaman Mabel ilə çoxmu danışmısan? 

— Axı danışmalı bir şey də yox idi, serjant! Fürsət olanda isə 
söhbət zamanı başa düşürdüm ki, Mabel məndən çox-çox üstün- 
dür. Mən ancaq özümə müyəssər olan şeylərdən danışa bilirdim. 

Seriant gülümsəyərək dedi: 

— Sən haqlısan da, haqsızsan da, dostum! Qadınlar boşboğazlıq 
etməyi sevirlər və belə söhbətlərdə iştirak etməkdən daha çox həzz 
alırlar. Sənə məlumdur ki, çox danışmağı və ağlıma gələni dərhal 
dilimə gətirməyi sevmirəm. Lakin özümü çox öyməyəndə də Mabe- 
lin anası mənim haqqımda pis fikirdə olmurdu. O vaxtdan iyirmi iki 
il keçir! İndi mən polkda ən qoca seriantam, o vaxtlar isə hamıdan 
cavandım. Kişi gərək ağır olsun. Ancaq qadının xoşuna gəlmək istə- 
sən, yeri gəldikcə ona gərək güzəştə gedəsən. 

— Ay seriant, qorxuram ki, bunu mən heç zaman bacarmayıml 

— Axı niyə məyus olursan, məncə, fikrimiz tuş gəlir, doğru deyilmi? 

— Biz dedik ki, əgər Mabel, doğrudan da, sən deyən kimi bir qız- 
dırsa, özü də adicə ovçunu və bələdçini xoşlayırsa, onda köçəri həyat- 
dan əl çəkərəm və özümü ailə ocağına alışdırmağa çalışaram. Ancaq 
Mabeli gördüyüm vaxtdan qəmli fikirlər məndən əl çəkmir, ürəyimə 
nə isə damıbdır. 

Seriant acıqlı-acıqlı onun sözünü kəsdi: 

— Bu nə deməkdir? Yoxsa, səni yaxşı başa düşmədim? Sən özün 
demədinmi ki, Mabel sənin xoşuna gəlmişdir? Məgər Mabel haq- 
qında yanılmısan? 

— Eh, serjant, Mabelin günahı yoxdur! Qorxuram ki, Mabel son- 
ralar peşman olsunl Mən vur-tut adicə, yoxsul meşə sakiniyəm, 
həm də, bəlkə də, sizin zənn etdiyiniz qədər də yaxşı adam deyiləm. 

— Əgər Ləpirçi, sən öz-özünə inanmırsansa, xahiş edirəm, sənin 
haqqında olan rəyimə inan. Məgər mən insanların xarakterini araş- 
dırıb qiymətləndirməyə alışmamışam? Məgər bu, mənim vəzifəm 
deyil? Bu barədə çoxmu yanılmışam? Əgər bu dəfə sənə şahid 
lazımdırsa, mayor Dunkandan soruşa bilərsən. 

— Biz axı köhnə dostlarıq, serjant. Biz çiyin-çiyinə durub düş- 
mənlə çox vuruşmuşudq və bir-birimizi dəfələrlə dardan qurtarmışıq. 
Bir-birimiz haqqında yaxşı fikir söyləməyimiz heç də təəccüblü deyil- 
dir. Qorxuram ki, sadə, avam ovçu haqqında atasının fikrinə qızı 
şərik olmasın. 

— Bəsdir, bəsdir, Ləpirçil Dostum, sən özün-özünü tanımırsanl 
Sözümə inan. Əvvələn, sən təcrübəli adamsan, təcrübə isə, məlum 
olduğu kimi, bütün qızların karına gələn şeydir. Heç bir ağıllı gənc 
qadın insanın bu dəyərli cəhətini qiymətləndirməyə bilməz. Bir də 
ki, sən polka daxil olduqdan sonra lovğalanan ədabaz oğlanlardan 
deyilsən. Sən xidmətin nə olduğunu bilən adamsan. İştirak etdiyin 
bütün vuruşmalar və pusqular hesablansa, zənnimcə, azı otuz-qırx 
dəfə od içində olmusan. 

— Bunlar hamısı düzdür, serjant, bunlar hamısı düzdür. Ancaq... 
ancaq mən cəsarətsizəm, nadanam, qoca və vəhşi olduğuma görə 
Mabel kimi bir qıza özümü sevdirə bilmərəm. Mabel meşə vərdişlə- 
rimizə alışmamışdır, buna görə də, ona öz tərbiyəsinə, zövqünə və 
vərdişlərinə uyğun olan şəhər həyatı daha xoş gələr. 

— Dostum, əvvəllər səndə belə şübhələr yox idi, təəccüb edi- 
rəm, bunlar səndə haradan əmələ gəlmişdir? 

— Ola bilsin ki, Mabeli gördüyüm vaxtadək özümün bir heç oldu- 
ğumu ağlıma gətirməmişdim. Mən bir çox qadınlarla yol getmişəm, 
onları meşələrdən keçirmişəm, onların dərdini və fərəhini görmü- 
şəm, ancaq onların hamısı məndən qat-qat yüksəkdə olmuşlar. İndi 
belə deyildir: Mabel ilə mən bir-birimizə o qədər yaxınıq ki, aramız- 
dakı fərqin nə qədər böyük olduğunu görərkən ürəyim çox sıxılır. 
Seriant, mən arzu edərdim ki, gözəl gənc xanımın xoşuna gəlmək 
üçün on il cavanlaşım, özümün də daha xoş görkəmim olsun. 

— Qəm yemə, igid dostum, mənə inan, çünki qadınların qəlbinə 
bələdəm. Mabel səni sevməyə başlamışdır, adalarda iki həftə qala- 
cağıq və bu müddətdə qız səni tamamilə sevəcəkdir. Dünən axşam 
Mabelin mənə dediklərindən də belə başa düşmək olardı. 

— Bu ola bilməz, serjant! — deyə Ləpirçi dilləndi. — Doğrudan- 
damı, belə demişdir? Mən yoxsul bir ovçuyam, bəs Mabel? O, zabit 
arvadı olmağa layiqdir. Yoxsa, sən elə güman edirsən ki, Mabel bütün 
şəhər vərdişlərindən əl çəkər, kilsəyə getmək və tanışlarına baş çək- 
mək əvəzinə, meşədə qalıb adicə bələdçi və ovçu ilə yaşamağa razı 
olar? Keçmişini yadına salmazmı, ərinin yaşlı olmasına peşman 
olmazmı? 

Seriant: 

— Səndən yaxşı ər tapmaq çətindir, Ləpirçi, — dedi, — şəhər vər- 
dişlərinə gəldikdə, Mabelin asudə güzəran keçirməsi ona şəhər vər- 
dişlərini tezliklə unutduracaqdır. Mabel o qədər ağıllıdır ki, bu uzaq 
sərhəddə darıxmayacaqdır. General hərbi yürüşün planını düşünüb 
hazırladığı kimi, dostum, mən də sizin evlənməyinizin planını yax- 
şıca düşünüb hazırlamışam. Əvvəlcə mən istəyirdim səni polkda 
qulluğa təyin edəm ki, vaxt gəlib çatanda məni əvəz edəsən, ancaq 
bir az fikirləşib yəqin etdim ki, sən heç də nizami hərbi xidmət üçün 
yaranmamısan. Burası da var ki, sən hər cəhətcə hərbi qulluqçu 
olmasan da, əsl döyüşçüsən, bunu da bilirəm ki, qarnizonumuzun 
bütün zabitləri sizə çox hörmət edirlər. Nə qədər ki sağam, Mabel 
mənim yanımda yaşaya bilər, sənin də hərbi səfərdən və ya kəşfiy- 
yatlardan qayıdanda sığınmağa yerin olar. 

— Bilsəniz, adam bu barədə fikirləşəndə nə qədər sevinir, ser- 
jant! Kaş Mabelin də belə arzuları olaydı. Ancaq qorxuram ki, mənim 

kimi adam onun xoşuna gəlməsin. Əgər mən, məsələn, Casper kimi 
bir qədər gənc və gözəl olsaydım, onda hələ ümid yerim olardı... Bəli, 
doğrudan da, onda ümid edə bilərdim. 

Serjant barmaqları ilə çırtıq vurub, Ləpirçiyə şiş göstərərək dedi: 

— Casper – Şirin Su və həm qalada, həm də başqa yerlərdə olan 
bütün cavanlar, bax, bunu görərlərl Sən həddindən artıq təvazökar- 
san, Ləpirçil Bu günlərdə hədəf vurmaq yarışı olacaqdır, sən öz 
məharətini göstərə bilərsən, onda Mabel səni daha yaxşı tanıyar və 
qiymətləndirər. 

— Bilmirəm, bu insafdandırmı, serjant! Hər kəsə məlumdur ki, 
“maralvuran”ın gülləsi nadir hallarda yan keçir, hamıya yəqin olan 
bir şeyi sınamaq olarmı? 

— Bəsdir, bəsdirl Görürəm, sizin adaxlanmanızı, deyəsən, mən 
özüm düzəltməli olacağam. Qəribədir ki, qızğın vuruşma çağında 
nə qədər cürətli olduğun halda, indi bir adaxlı kimi çox cəsarətsiz- 
sən. Unutma ki, Mabel cəsurlar nəslindəndir. Buna görə də, bu qız 
da anası kimi kişinin mərd və cəsur olmasını istəyər. 

Seriant durub otaqdan çıxdı. 

Ləpirçini yaxından tanıyanların hamısı onu son dərəcə ləyaqətli 
bir insan hesab edirdi. Həmişə eyni təbiətli, sadədil və səmimi, ağıllı 
və qorxu bilməyən, haqq işi həmişə birinci müdafiə edən bu adam 
heç zaman elə bir iş tutmazdı ki, xəcalət çəkib qızarsın. Ləpirçi ilə uzun 
müddət bir yerdə olanlar onun ibtidai insanlar kimi son dərəcə sadə 
olduğuna görə ona hörmət edir və onun bu təbiətinə heyran qalırdılar. 

Serjant Dunqam Mabeli Ləpirçiyə ərə verməyi arzulayarkən Ləpir- 
çinin bütün ləyaqətindən daha çox, özünün ona şəxsi məhəbbətini əsas 
götürmüşdü. Seriant Ləpirçiyə yaxından bələd idi, ancaq onun nəinki 
bütün yaxşı sifətlərinə görə, həm də özünün ona ixtiyarsız bağlı olma- 
sına görə hörmət edirdi. Bu qoca əsgərin heç zaman ağlına belə gəl- 
məmişdi ki, qızını ərə vermək istədiyi adamı qız bəyənməyə bilər. 


ONUNCU FƏSİL 


Bir həftə keçdi. Mabel bir qədər darıxdırıcı olan yeni vəziyyətinə 
alışmağa başlamışdı. Əsgərlər və zabitlər öz aralarında bu gənc 

xanımın olmasına yavaş-yavaş alışırdılar. Onlar qızın gözəlliyinə 
valeh olduqlarını açıqdan-açığa bildirməklə onu daha təngə gətir- 
mirdilər. Bununla belə, Mabel az sonra sezdi ki, ortayaşlı dul kişi olan 
kvartirmeyster зегјап"а yaxınlıq etməyə çalışır, halbuki bir yerdə 
xidmət etdiklərinə görə onlar onsuz da tez-tez görüşürdülər. Gənc- 
lər nahar zamanı öz aralarında deyirdilər ki, adı Müyr olan bu şot- 
landiyalı zabit seryantın yanına əvvəlkindən daha tez-tez gəlməyə 
başlamışdır. 

Birinci həftənin axırlarında axşam yatmaq üçün şeypur çalın- 
dıqda qalanın komendantı mayor Dunkan Lendi serjant Dunqamın 
dalınca adam göndərdi ki, onunla təkbətək oturub danışsın. Bu 
qoca əsgər təkərləri olan balaca evdə yaşayırdı. Lazım gəldikdə bu 
evi qalanın bir həyətindən o biri həyətinə aparırdılar. Serjant qəbul 
otağında çox gözləməli olmadı, az sonra öz rəisinin yanına girdi. 

Lendi həm yataq otağı, həm də kitabxana olan otağın qapısı 
ağzında hörmətlə dayanmış Dunqama mehribanlıqla müraciət 
edərək: 

— İçəri gəl, seriant, içəri gəl, dostuml — dedi. — Gəl əyləş stulda. 
Səni bir iş haqqında söhbət etmək üçün çağırmışam. Qarnizonun 
haqq-hesabına bu işin dəxli yoxdur. Bilirsən ki, biz səninlə çoxdan 
yoldaşıq. Bu müddətdə mayor seriantla, şotlandiyalı isə yanki! ilə 
yaxınlaşıb ünsiyyət tapa bilər. Xahiş edirəm, əyləş, özün də heç sıxıl- 
ma, sərbəst otur. Gərək ki, bu gün hava çox yaxşıdır, seriant, eləmi? 

— Bəli, hava çox yaxşıdır, mayor Dunkan, — deyə serjant cavab 
verdi və mayorun əmrilə oturdu. Dunqam hərbi xidmətdə çox oldu- 
ğuna görə istər hərəkətlərində, istərsə də danışığında lazımi qay- 
daya əməl edirdi. — Çox yaxşı gündür, ser! Ümid etmək olar ki, ilin 
bu vaxtında havalar hələ uzun müddət belə keçəcəkdir. 

— Mən də ümid edirəml Bu il, deyəsən, məhsul yaxşı olacaqdır, 
sən özün görəcəksən ki, əlli beşinci polkun əsgərləri bacarıqlı döyüş- 
çü olduqları kimi, həm də işbilən fermerdirlər. Mən Şotlandiyada 
heç vaxt buradakı qədər bol kartof görməmişəm. 

— Doğrudur, məhsulun yaxşı olacağına ümid var, mayor Dun- 
kan. Bu qış keçən ilkindən daha əmin-amanlıq olacaqdır. 

— Əmin-amanlığa tələbatımız isə ildən-ilə artır. Biz qocalırıq, 
mənə elə gəlir ki, indi istefaya çıxmaq haqqında fikirləşmək və sonra 





! Yanki — ABŞ-da doğulmuş amerikalılara avropalıların verdiyi ad 

kefimiz istədiyi kimi, ömrümüzü keçirmək vaxtı çatmışdır. Hiss edi- 
rəm ki, gücdən düşürəm. 

— Siz hələ krala çox xidmət edəcəksiniz, serl 

— Bəlkə də, sən deyən oldu... Xüsusən əgər krala podpolkovnik 
lazım olsa. 

— Mayor Dunkan Lendinin podpolkovnik rütbəsi alacağı gün 
əlli beşinci polk üçün bayram olacaqdır. 

— Həmin gün Dunkan Lendi üçün də bayram olacaqdır. Ancaq 
seriant, sən heç zaman podpolkovnik olmamısansa da, mehriban 
arvadın olmuşdur. Bu rütbəyə çatan insanı isə yalnız belə bir arva- 
dın olması xoşbəxt edə bilər. 

— Düzdür, mayor, mən evli idim, lakin çoxdan dul qalmışam. İndi 
mən ancaq öz vəzifəmi sevə bilərəm. 

— Necə? Yanaqları alışıb-yanan o qəşəng qızı — bu günlərdə 
qalada gördüyüm sənin qızını, yoxsa, nəzərə almırsan? Sən nə 
danışırsan, serjant! Mən nə qədər qoca olsam da ,canlar alan bu 
qızı sevərdim və podpolkovnik rütbəsindən də vaz keçərdim. 

— Mayor Dunkanın sevgilisinin harada olduğunu hamımız bilirik. 
Dunkanı öz vəzifəsini başa çatdırıb, Şotlandiyaya qayıdan kimi xoş- 
bəxtliyə çıxarmağa hazır olan gözəl xanım, orada, Şotlandiyada yaşayır. 

— Eh, serjant! mid həmişə əlçatmaz olur, mehriban Şotlandiya 
da yaxında deyildir, — deyə mayor cavab verdi, onun sərt üzündə 
kədər ifadəsi göründü. – Axı bu barədə niyə danışaq! Əgər arpa unu- 
muz yoxdursa, barıtla və güllə ilə bir bərabərdə qiymətləndirilən quş 
ətimiz vardır, çoxlu semqa balığımız vardır, bu balıq Bervik-Tviddə" 
tutulan semqadan heç də az deyildir. Ancaq dünyada arpa unun- 
dan daha ləzzətli şeylər də vardır... Yeri gəlmişkən, deməliyəm ki, 
Dunqam, sənin qızın çox qəşəngdirl 

— Qız tamamilə anasına oxşayır, özü də tamaşaya qoyulub seçi- 
lən qızlar arasında heç də axırıncı yeri tutmaz! — deyə serjant iftixar- 
la cavab verdi. — Bəli, mənim qızım belə halda xəcalət çəkməz, serl 

— Buna mənim şübhəm yoxdur. Hə, indi gəl, birbaş mətləbə 
keçək və ehtiyatdakı korpusu qabaq xəttə göndərək. Kvartirmeyster 
Devi Müyr sənin qızını almaq fikrindədirl Rüsvay olmaqdan qorxa- 
raq məndən xahiş etdi ki, bu barədə səninlə danışım. Bilirsənmi, 





1 Bervik-Tvid — İngiltərə ilə Şotlandiya arasındakı sərhəddə, Tvid çayının 
Şimal dənizinə töküldüyü yerdə olan bir limandır. 


128 


zabitlərimizin yarısı sənin qızının sağlığına içir və səhərdən axşama- 
dək ondan danışırlar. 

— Qızım üçün bu, çox böyük şərəfdir, mayor! — deyə serjant 
soyuqca cavab verdi. — Mənə elə gəlir ki, centlmenlər öz aralarında 
danışmaq üçün daha münasib bir mövzu tapa bilərlər. Mən ümid- 
varam ki, bir neçə həftədən sonra qızım namuslu adama ərə gedə- 
cəkdir, ser. 

— Düzdür, Devi namuslu adamdır, özün də bilirsən ki, hər cür 
kvartirmeysterə namuslu adam demək olmaz, seriant, — deyə Lendi 
istehza ilə təsdiq etdi. — Hə, indi nə fikirdəsən? Qəlbi məhəbbətlə 
oxlanan o gəncə deyə bilərəmmi ki, iş düzələn kimidir? 

— Siz həzrətlərə minnətdaram, ancaq Mabel başqasının nişan- 
lısıdır. 

— Necə, bu nə sözdür? Bu xəbər bütün qarnizonu çaxnaşmaya 
salacaqdırl Onu da deyim ki, buna mənim acığım tutmur. Açıq deyə 
bilərəm ki, bir-birinə tay olmayanların evlənməsinə tərəfdar deyiləm. 

— Mən də bu fikirdəyəm, cənab, bir də istəmirəm ki, mənim qızım 
zabit arvadı olsun. Ağıllı qızın öz anasına çəkməsi də bəs eləyər. 

— Onda izin ver soruşum: sənin kürəkənin olmaq istəyən o xoş- 
bəxt adam kimdir? 

— Ləpirçidir, cənab. 

— Ləpirçil 

— O özüdür, mayor, mən onun adını çəkərkən onun bütün həya- 
tını da sizə danışdım. Bu yerlərdə, sərhəd rayonunda heç kəsin mənim 
bu namuslu, igid və sədaqətli dostum kimi böyük şöhrəti yoxdur. 

— Bunlara mənim sözüm yoxdur, ancaq görək Ləpirçi iyirmi yaşlı 
qızı xoşbəxtliyə çıxara bilərmi? 

— Nə üçün çıxara bilməz, cənab? O, öz işinin bacarıqlı ustasıdır. 
Orduda elə bir kəşfiyyatçı və ya bələdçi yoxdur ki, Ləpirçinin bil- 
diyinin, heç olmasa, yarısını bilsin. 

— Bu, doğrudur, serjant. Axı ordu bələdçisi kimi şöhrət tapmaq- 
la qızın məhəbbətini qazanmaq olarmı? 

— Mən lap yəqin bilirəm ki, ərköyün böyümüş cavan qızın şıltaq- 
larına əhəmiyyət vermək əsgərliyə yenicə gələn gəncin fikrilə hesab- 
laşmaq demək olardı, mayor Dunkan. Əgər biz hər hansı bir yön- 
dəmsiz nadanın dediyi ilə durub-otursaq, onda aydındır ki, heç 
zaman yaxşı batalyon yarada bilmərik. 

— Ancaq sənin qızın heç də nadan deyildir, bütün qocaman 
İngiltərədə sənin qızın kimi nəcib bir qadın tapılmaz. Olmaya qız da 
sənin fikrinə şərikdir? Bir halda ki, qız nişanlanmışdır, deməli, sənin 
fikrinlə razıdır. 

— Mən hələ bu barədə qızla danışmamışam, cənab. Ancaq bəzi 
əlamətlərə görə mən qızın fikrini öyrənmişəm. 

— O, hansı əlamətdir, serjant? — deyə mayor soruşdu və söhbə- 
tə daha çox maraq göstərməyə başladı. — Bildiyin kimi, mən özüm 
də subayam, buna görə də etiraf edirəm ki, gənc xanımın fikrini 
öyrənmək mənim üçün maraqlıdır. 

— Bilirsinizmi, cənab, mən qıza Ləpirçidən danışanda qız göz- 
lərini məndən çəkmir, Ləpirçini tərifləyəndə isə çox sevinir, həm də 
mənim bu sözlərimi dinləyərkən öz şadlığını əsla gizlədə bilmir, 
sanki, dediklərim onun ərinə aid imiş. 

— Hə! Deməli, sən öz qızının ürəyindən nələr keçdiyini belə əla- 
mətlər əsasında bilirsən? 

— Əlbəttə, cənab. Əsgər öz zabitini tərifləyərkən mənim gözləri- 
min içinə baxdıqda – acığınız tutmasın, əsgərlər öz böyükləri haq- 
qında danışarlar — deyirəm, əsgər öz kapitanını tərifləyərkən mənim 
gözlərimin içinə baxdıqda mən inanıram ki, bu əsgər düz adamdır 
və ürəyindəkini deyir. 

— Axı mənə elə gəlir ki, hamının tanıdığı adaxlı ilə onun gözəl 
nişanlısı arasında yaşca böyük fərq vardır. 

— Siz tamamilə haqlısınız, ser. Ləpirçi qırx yaşına girmişdir, buna 
görə də, təcrübəli əri olan gənc qadının xoş güzəran keçirməsi 
üçün nə lazımsa, gələcəkdə Mabelə də nəsib olacaqdır. Mən Mabe- 
lin anası ilə evlənərkən yaşım qırxdan çox idi. 

— Axı bu necə ola bilər ki, bizim hörmətli bələdçinin yaşıl ovçu 
gödəkcəsi və tülkü dərisindən olan papağı sənin qızına əlli beşinci 
polkun qəşəng mundirindən daha çox xoş gəlsin? 

— Bəlkə də, polkumuzun mundiri Ləpirçinin geyimindən qıza 
daha xoş gəlir, ser. Belə halda qız bəyəndiyini seçməsə, çox ağıllı iş 
görmüş olar və sağlam düşüncəli qadın hesab edilə bilər. 

— Sən qorxmursanmı ki, qızın hələ gənc yaşlarında dul qalsın? 
Ləpirçi həmişə vəhşi heyvanların və onlardan daha vəhşi olan 
hinduların arasında olduğu halda, deyə bilərmi ki, çox ömür sürə- 
cəkdir? 

— Hər bir güllə öz yolunu tanıyır, Lendi, — deyə serjant cavab verdi 
(bəzən ev şəraitində söhbət edərkən mayorun xoşuna gəlirdi ki, 
onu Lendi adlandırsınlar). Əlli beşinci polkdakıların da heç biri xatir- 
cəm ola bilməz ki, qəfil ölümdən uzaq olacaqdır. Əgər Mabel baş- 
qasına ərə getsə, bu cəhətdən heç bir şey qazanmaz. Bundan baş- 
qa, inanmıram ki, vuruşma zamanı Ləpirçi öldürüləcək və ya meşə- 
də hər hansı bir bədbəxt hadisə üzündən sağ qalmayacaq. 

— Axı sən niyə bu fikirdəsən? — deyə mayor soruşdu. — Hər bir 
əsgəri gözləyən təhlükə, hətta bundan daha böyük təhlükələr Ləpir- 
çinin də başı üstündədir. Bəs nə üçün qəfil ölüm gərək Ləpirçini 
yaxalaya bilməsin? 

— Mən güman etmirəm ki, cənab, qəfil ölümdən qurtarmaq 
cəhətdən Ləpirçinin başqalarına nisbətən əlahiddə üstünlüyü var, 
ancaq bunu bilirəm ki, Ləpirçi güllədən ölməyəcəkdir. Hər tərəf- 
dən güllə yağdırıldığı vaxt Ləpirçinin öz silahını çoban dəyənəyi 
kimi çox soyuqqanlılıqla necə işlətdiyini dəfələrlə öz gözümlə 
görmüşəm, buna görə də inanmıram ki, belə vuruşmalarda ölmək 
Ləpirçinin alnına yazılmış olsun. Halbuki kral həzrətlərinin bütün 
torpaqlarında ikinci bir adam tapılmaz ki, belə şanlı ölümə Ləpirçi 
qədər layiq olsun. 

— Yox, bunu heç zaman qabaqcadan bilmək olmaz, seriant, 
— deyə Lendi çox ciddi cavab verdi. — Buna görə də bu barədə 
mümkün qədər daha az danışmaq yaxşı olardı. Axı sənin qızın 
Mabel, — deyəsən, onun adı belədir, — yalnız orduya xidmət edən, 
özü isə həqiqi əsgəri xidmətdə olmayan adama ərə getməyə razı 
olarmı? Bələdçinin əsgəri rütbə almağa heç bir ümidi yoxdur, seriantl 

— Ləpirçi bunsuz da şöhrət qazanmışdır, cənabl Olan olub, 
keçən keçib. Mabel bunu qət etmişdir, yəqin, siz də zəhmət çəkib 
cənab Müyrə çatdırarsınız ki, qız artıq nişanlanmışdır. 

— Bəsdir, bəsdir, bu barədə daha danışmayacağıq. İndi isə... 
Serjant Dunqaml 

— Cənabınız buyuracaqdirl — deyə serjant cavab verdi və ayağa 
qalxıb təzim etdi. 

— Sizə məlumdur ki, mən bu ay sizi Min Adaya göndərmək istə- 
yirəm. Bütün qoca baş zabitlər — hər halda, mənim etibar edə bil- 
diyim zabitlərin hamısı növbə ilə həmin postda öz vəzifələrini yerinə 
yetirmişlər. İndi növbə sizə çatmışdır. Doğrudur, poruçik Müyr deyir 

ki, növbə onundur, ancaq o, kvartirmeyster olduğuna görə mən 
qoyulmuş qaydanı pozmaq istəmirəm. Siz adamları ayırmısınızmı? 

— Hər şey hazırdır, cənabl Dəstəyə adamlar seçilib müəyyən edil- 
mişdir, dünən gecə gələn qayıq xəbər gətirmişdir ki, indi adada olan 
dəstə dəyişdirilməsini gözləyir. 

— Bilirəm. Siz də gərək sabah yox, o biri gün gündüz, ya da 
sabah gecə yola düşəsiniz... Əlbəttə, qayıqla gecə vaxtı getmək 
daha ehtiyatlı olardı. 

— Casper də bu fikirdədir, mayor Dunkan. Mən elə güman etmirəm 
ki, bu işi gənc Casper Gestemdən savayı başqasına etibar edə bilək. 

Lendi gülümsəyərək: 

— Gənc Casper – Şirin Sul — dedi. — Deməli, bu oğlan da sizinlə 
gedir? 

— Ola bilsin, cənablarınızın yaxşı yadındadır ki, “Qaçağan” heç 
vaxt Gesternsiz səfərə çıxmamışdır. 

— Sən haqlısan, ancaq hər bir qaydadan kənara çıxmağa yol 
vardır. Bildiyimə görə, bu günlərdə bizim qalaya bir dənizçi gəlmiş- 
dir, doğrudurmu? 

— Doğrudur, cənab, o, mister Kapdır, mənim qaynımdır. Qızımı 
buraya o gətirmişdir. 

— Olmazmı ki, bu dəfə “Qaçağan” həmin dənizçiyə tapşırılsın, 
Casper isə burada qalsın? Şirin suda üzmək sənin qaynın üçün 
maraqlı olardı, onunla səfərə çıxmaq sənin üçün də xoş keçərdi. 

— Mən cənabınızdan xahiş etmək istəyirdim ki, mister Kapı özü- 
mlə aparmağa icazə verəsiniz, ancaq bu şərtlə ki, könüllü matros 
kimi getsin. Casper igid oğlandır və elə bir günahı yoxdur ki, heç bir 
səbəb olmadan gəminin komandiri hüququndan məhrum edilsin. 
Ancaq bunu da bilirəm ki, qohumum Kap şirin suyu bəyənmir və 
gəmi komandiri vəzifəsini layiqincə yerinə yetirməz. 

— Düzdür, serjant! Bu məsələni sizə tapşırıram, bildiyiniz kimi 
həll edərsiniz. Doğrudan da, Casper komandir qalmalıdır. Ləpirçi də 
sizinlə gedəcəkdirmi? 

— Əgər siz lazım bilsəniz, cənab mayor! Orada iki bələdçi üçün 
— həm hindu üçün, həm də ağ bələdçi üçün iş tapılar. 

— Elədir, siz haqlısınız. Sizə səfərinizin uğurlu olmasını arzulayı- 
ram! Geriyə qayıdarkən oradakı istehkamları dağıtmağı unutmayın. 
Onlar vaxtında kara gəldilər, indi daha lazım deyildir. Oradakı 

mövqeləri lazım olmayan vaxtda qoruyub saxlamaq çox təhlükəli- 
dir. Gedə bilərsiniz. 

Serjant Dunqam təzim edib geri döndükdə və dalınca qapını 
örtdükdə mayor onu yenidən çağırdı: 

— Yadımdan çıxdı sənə deyim ki, gənc zabitlər nişan vurmaq 
yarışına çıxmağa icazə istəmişlər. Mən də bunu sabaha təyin etmi- 
şəm. Yarışda hamı iştirak edə bilər. Yarışanlara priz olaraq gümüş 
naxışlı buynuzdan barıt qabı, gümüşlə işlənmiş gön qumquma və 
ipək kapor veriləcəkdir. Sonuncu priz yarışda qalib gələnə veriləcək- 
dir ki, o, nəzakətli, ədəbli olduğunu göstərə bilsin və həmin prizi 
sevdiyi xanıma hədiyyə versin. 

— Bu, xüsusən yarışda qalib gələn adamı daha çox sevindirə- 
cəkdir. Ləpirçi də bu yarışda iştirak edə bilərmi? 

— Əgər Ləpirçi özü yarışa gəlmək istəyirsə, məncə, elə bir səbəb 
yoxdur ki, onu yarışa buraxmayaq. Bilirəm ki, Ləpirçi bir neçə vaxt- 
dan bəri bu cür əyləncələrdə iştirak etmir. Bəlkə, ona görə ki, nişan 
vurmaqda özü ilə yarışa bilən adamın olmadığını güman edir? 

— Elədir ki, var, mayor! Bu namuslu oğlan bilir ki, sərhəd rayo- 
nunda nişan vurmaqda onunla yarışa bilən bir adam tapılmaz, buna 
görə də Ləpirçi başqalarının kefini pozmaq istəmir. Hər halda, onun 
qanacaqlı olmasına ümid etmək olar. Bəlkə, yaxşı olardı ki, bunu 
Ləpirçinin özü qət etsin. 

— Biz belə də edərik, onda görək Ləpirçiyə yenə də mi bəxti yar 
olacaqdır. Gecəniz xeyrə qalsın, Dunqaml 

Serjant çıxıb gedərək Dunkan Lendini öz fikirlərini yenidən 
araşdırmağa buraxdı. Arabir bu şotlandiyalının sərt və mərd 
üzündə görünən təbəssüm, fikirlərindən xoşhal olduğunu göstə- 
rirdi. Yarım saat belə keçməmiş qapı döyüldü. Mayor qapını 
döyənin içəri girməsini xahiş etdi. Zabit libasında olan, həm də 
səliqəsiz geyinmiş orta yaşlı bir adam içəri girib mayorla salam- 
laşdı. Mayor da: 

— Sizi görməyimə şadam, mister Müyrl — deyə onu salamladı. 

Kvartirmeyster ona göstərilən stulda əyləşərək qaba şotlandiya 
ləhcəsində sözə başladı: 

— Sizin icazənizlə, ser, müqəddəratımdan xəbər tutmaq üçün 
yanınıza gəlmişəm. Doğrusunu deməliyəm ki, mayor, o qəşəng 
qızın qarnizonda əmələ gətirdiyi çaxnaşmanı, hətta fransızlar da 

Teyada törədə bilməmişlər. Belə bir qısa müddətdə bu cür tarmarı 
ömrümdə görməmişdiml 

— Sən, Devi, əlbəttə, məni inandırmağa çalışmazsan ki, sənin 
gənc və ləkəsiz qəlbin bircə həftədə belə bir dəhşətli alova tutulmuş- 
dur. Doğrudur, əzizim, bu sənin hətta Şotlandiya əhvalatından da 
yamandır, bu əhvalat sənin başına gələn zaman isə, necə deyərlər, 
içərində alovlanan od o qədər qüvvətli idi ki, əziz bədənini deşmişdi 
və itigözlü kələkbaz qızlar bu deşikdən baxarkən sənin ürəyinin necə 
alovlandığını görə bilərdilər. 

— Siz elə hər şeyi zarafata salırsınız, mayorl Gənclərin öz arzu- 
larının və meyillərinin əlində əsir olmalarını mən heç də qeyri-adi bir 
şey hesab etmirəm. 

— Ancaq sən, Devi, öz arzularının və meyillərinin əlində o qədər 
tez-tez əsir olursan ki, bu, əvvəl-axır səni lap təngə gətirəcəkdir. Öz 
aramızdır, dostum, axı sən dörd dəfə evlənmisən. 

— Doğrusu, üç dəfə evlənmişəm, mayor, bu da doğrudur ki, dör- 
düncü dəfə evlənməyə ümidim vardır... Komplekt hələ tamam-dəs- 
gah deyildir. Yox, yox, düzünü deyirəm, üçcə dəfə evlənmişəml 

— Deyəsən, sən, Devi, keşişsiz evləndiyin bir toyu yadından çıxa- 
rırsan? 

— Axı bunu niyə yadımda saxlayım, mayor? Axı məhkəmədə bu 
nikah qanunsuz hesab edilmişdi, bunu yada salmağın mənası 
varmı? Həmin qadın ona tez vurulmağımdan, həmişəki acizliyimdən 
istifadə etmişdi. 

— Əgər, Müyr, səhv etmirəmsə, o vaxt deyirdilər ki, məsələyə 
başqa cəhətdən də yanaşmaq olar. 

— Hər bir şeyin iki tərəfi vardır, hörmətli mayor, mən isə üçtə- 
rəfli şeylər də görmüşəm, ancaq yazıq qadın sonsuz öldü. Buna 
görə də, o məsələdən bir şey çıxmadı. İkinci arvadımla günüm 
xüsusilə qara keçmişdir... Mən o qadını, mayor, sizə hörmət 
əlaməti olaraq ikinci arvadım adlandırıram və birinci dəfə qanuni 
yol ilə evlənmiş olduğum haqqında sizin yanlış mülahizənizə etiraz 
etmək istəmirəm. Həmin qadınla evlənməyimin birinci olub-olma- 
masının fərqi yoxdur, əsl mətləb budur ki, mənimlə beş il birlikdə 
yaşadıqdan sonra sonsuz ölən Cenni Qrexemlə əsla ağ gün gör- 
məmişəm. Əgər o sağ olsaydı, indi mən evlənmək fikrinə düş- 
məzdim. 

— Ancaq o sağ olmadığına görə sən hələ ikisini almısan, indi 
də üçüncüsü ilə evlənmək istəyirsən. 

— Mayor Dunkan, həqiqəti danmaq lazım deyildir, mən də olub 
keçəni həmişə boynuma almağa hazıram... Mən hər dəfə yeni 
təcrübəyə başlarkən yeni müvəffəqiyyət qazanacağıma ümid edir- 
dim, ancaq nə etmək olar, görünür, insan peşmançılıq çəkmək üçün 
yaranmışdır. Eh, Lendi, bu dünyanın işi elə boş bir vurnuxmadır, 
evlənməyin özü isə bundan da mənasız bir şeydirl 

— Bununla belə, sən özün boğazını kəndirə beşinci dəfə keçirirsən. 

— Cəsarət edib sizə xatırlada bilərəm ki, bu, dördüncü dəfədir, 
mayor, — deyə kvartirmeyster cavab verdi. 

— Qoy sən deyən olsun, Devi... Dilimdən var gəlmir sənə deyim 
ki, bu dəfə kamına çata biləcəyinə ümid yoxdur. 

— Kamıma çata biləcəyimə ümid yoxdur? Zabitəm, üstəlik kvar- 
tirmeysterəm, niyə seriantın qızı məni gərək bəyənməsin? 

— Elə mən də sənə bunu deyirəm, Devil 

— Axı nə üçün, Lendi? Zəhmət çəkib sualıma cavab verməzsinizmi? 

— Qız adaxlanmışdır. Bəlkə də, əl-ələ verib kəsişməmişlər və bir- 
birinin qarşısında and içməmişlər. Bunu mən deyə bilmərəm... 
Ancaq seriantın qızı nişanlıdır. 

— Bu, mənim üçün əngəldir, mayorl Ancaq qız dil verməmiş- 
dirsə, belə əngəlləri aradan qaldırmaq asandır. 

— Əlbəttə, sən haqlısan, mən də güman edirəm ki, qız heç kəsə dil 
verməmişdir, çünki adaxlını, deyəsən, qızın özü yox, atası seçmişdir. 

Kvartirmeyəter vərdiş etdiyi soyuqqanlılıqla: 

— Bəs o adaxlı kimdir, mayor? — deyə soruşdu. — Mən burada 
elə bir adam tanımıram ki, mərdimazarlıq edib işimi pozsun. 

— Əlbəttə ki, sən bütün bu mahalda həmin qız üçün yeganə 
layiqli namizədsən, Devil Bununla belə, sənin bəxtin yox, Ləpirçinin 
bəxti gətirmişdirl 

— Ləpirçimi, mayor?l 

— Bəli, o, özüdür, Devi Müyrl Ancaq sənin qısqanclığını bir az 
soyutmaq üçün sənə deməliyəm ki, bu nikah məsələsi, deyəsən, qızın 
qəlbində yox, onun atasının fikirlərində həll edilmişdir. 

Kvartirmeyster özünə təsəlli verirmiş kimi: 

— Mən də belə bilirdiml — dedi. — Heç ola bilməz ki, mən insan 
təbiətinə bələd olduğum halda... 

— O da qadın təbiəti ola, Devi... 

— Elə hər nə olsa, siz onu zarafata döndərirsiniz, Lendi... Ola 
bilməz ki, mən o qızın meyil və arzularını səhv başa düşmüş olam. 
Cəsarətlə deyə bilərəm ki, o, Ləpirçidən qat-qat yaxşısına kəmənd 
atır. Bu adamın özünə gəldikdə, sağlıq olsa, görərik ki... 

Mayor otaqda var-gəl elədiyi halda birdən ayaq saxladı və Müy- 
rün üzünə dik baxaraq soruşdu: 

— Təmiz vicdanlı bir adam kimi mənə de görüm, Devi, sənin fik- 
rincə, serjant Dunqamın qızı kimi cavan bir qız sən yaşda olan, 
təhər-töhüründən sənə oxşayan və həyatı sənin qədər bilən bir ada- 
mı, doğrudan da, sevə bilərmi? 

— Sizə nə deyim, Lendi, siz hələ qadınları tanımırsınızl Buna 
görə də, qırx beş yaşında olduğunuza baxmayaraq, indiyədək hələ 
evlənməmisinizl 

— Poruçik Müyr, mən də cəsarət edib sizə bir incə sual verə bilə- 
rəmmi? Sizin neçə yaşınız vardır? 

— Qırx yeddi, Lendi, mən öz yaşımı gizlətmərəm. Bununla belə, 
inanmıram ki, Dunqam belə məsələdə bu qədər üzdən getsin və öz 
gözəl qızını Ləpirçi kimi bir adama ərə vermək xəyalına düşsün... 

— Seriantın cavabını sənə yetirdim, indi sən özün də görürsən 
ki, mənim nüfuzum sənə kömək edə bilməmişdir, halbuki buna sən 
ümid edirdin... Gəl, Devi, köhnə dostluğumuzu yada salıb adama 
bir stəkan vuraq. Sonra da, yaxşı olardı ki, sabahkı səfərin qeydinə 
qalasan və Mabel Dunqamı unudasan. Poruçik Müyr, sənin yeni 
eşqinin şərəfinə içirəm, ya da içirəm ki, bu xəstəlikdən sağ-salamat 
qurtarasanl 

— Sizə təşəkkür edirəm, hörmətli mayorl Az-çox mənə məlum 
olan köhnə eşqbazlığın yaxşı nəticə verməsi üçün içirəm. Bu içki 
xalis dağ şəbnəmidir, Lendi. O, ürəkləri isidir və mehriban Şotlan- 
diyamızı yadımıza salır. Əgər mənə bir yaxşılıq da etsəydiniz, daha 
heç şübhəm olmazdı ki, siz uşaqlıqdan bir yerdə oynadığınız yol- 
daşınızı unutmamısınız. 

— Razıyam, Devi, əgər sənin xahişin yerinə yetirilə bilərsə və əgər 
rəis üçün müyəssər olarsa... De gəlsinl 

— Əgər siz mənim üçün Min Adada, heç olmasa, bir-iki həftəyə 
hər hansı bir tapşırıq tapa bilsəydinizl Nəzərə alın ki, Lendi, bütün 
sərhəd rayonunda yalnız bircə ərlik qız vardır, o da Mabeldir. 

— Min Adada yalnız bir adamlıq iş vardır, serjant isə bu işin 
öhdəsindən general-kvartirmeyster qədər və hətta ondan daha 
yaxşı gələ bilər. 

— Hər halda, adicə kvartirmeysterdən daha yaxşı iş görə bilməz. 
Polkda onsuz da adam çatışmır. 

Dunkan gülərək: 

— Mən bu barədə fikirləşmişəm, Müyrl — dedi. — Sən sabah 
səhər cavab alarsan. Sabah sevdiyin qıza özünü göstərə bilərsən. 
Nişan vurmaqda yaxşısan. Yarışda qalib gələnlər üçün prizlər müəy- 
yən edilmişdir. Sən də öz məharətini göstərməyə cəhd et. Kim bilir, 
“Qaçağan”ın yola düşəcəyi vaxtadək nələr olacaqdırl 

— Qecəniz xeyrə qalsın, mayor Dunkan, podaqradan xilas olma- 
ğınızı arzu edirəm, yuxunuz şirin olsunl 

— Təşəkkür edirəml Sənin də yuxun şirin olsun, Müyr. Ancaq 
yaddan çıxarma ki, sabah atıcılıq yarışı olacaqdır. 


ON BİRİNCİ FƏSİL 


Ertəsi gün hava çox yaxşı idi. Bütün qarnizon yarışa toplaş- 
mışdı. Bu yarışı komandir və bilikli adamlar hesab edilən bəzi 
zabitlər zarafatla “alicənablar əyləncəsi” adlandırırdılar. 

Lendi tabeliyindəki gəncləri oxumağa həvəsləndirməkdən çox 
zövq alırdı. Onun çox sanballı, yaxşı düzəldilmiş bir kitabxanası var 
idi və oxumaq istəyənlərə öz kitablarını həvəslə verirdi. Həmin kitab- 
ların oxunması nəticəsində yaranan fantaziyalardan biri də bu cür 
“əyləncələrə” böyük həvəs göstərilməsindən ibarət idi, adətən, 
zadəganların gündəlik məişətindən xəbər verən qəzet və jurnal yazı- 
larında bu əyləncələrə romantik bir don geydirilirdi ki, bu ad əl çat- 
mayan vəhşi bir diyarda, meşədə olan qarnizonun xarakterinə və 
vəziyyətinə qismən uyğun gəlirdi. 

Lakin qarovulçular öz vəzifələrini sözsüz yerinə yetirirdilər. Gölün 
geniş, işıqlı, sakit səthinə və ucu-bucağı görünməyən qocaman 
meşəyə qalanın bəndindən baxan olsaydı, dinclik və əmin-amanlıq 
aləmində olduğunu bilaixtiyar zənn edərdi. Ancaq Dunkan Lendi 
çox yaxşı bilirdi ki, meşədən yüzlərlə hindu gəlib qalanı və onun 

içində olan hər şeyi məhv edə bilər, düşmən fransızlar isə, uzaqdan 
adamsız görünən göllərə asanca gələrək qalaya qəflətən hücum edə 
bilərdilər. Meşəyə keşikçilər göndərilmişdi, onlara ogünkü əyləncə- 
lərlə az maraqlanan qoca, təcrübəli zabitlər başçılıq edirdilər. Qalada 
xüsusi silahlı dəstə saxlanmışdı. Ona çox ciddi tapşırıqlar verilmişdi, 
sanki, düşmən yaxınlıqda idi. Ehtiyat üçün bu tədbirlər görüldükdən 
sonra hamı şənliyin başlanmasını səbirsizliklə gözləməkdə idi. 

Yarış üçün qaladan qərbdə, gölün kənarında yer seçilmişdi. Bu 
meydança arxa tərəfdən göl ilə, o biri tərəfdən isə qala ilə çox yaxşı 
qorunurdu. Buradakı ağacları qəsdən qırmış, kötüklərini isə çıxar- 
mışdılar. Deməli, hücumu yalnız iki tərəfdən gözləmək olardı. Cənub- 
da və qərbdə isə meşə qırılmışdı, buna görə də, düşmən bu tərəf- 
lərdən gəlsəydi, hələ zərbə vurmağa macal tapmamış onu uzaq- 
dan görmək olardı. 

Bu yarışa hərbi tüfənglərdən əlavə, əlliyə qədər ovçu tüfəngi də 
gətirilmişdi. Əylənmək üçün hər bir zabitin ovçu tüfəngi var idi. 
Burada qalaya tez-tez gələn meşə ovçularının və dinc hinduların da 
tüfəngləri var idi. Priz almaq üçün yarışda iştirak etmək istəyənlər- 
dən ötrü də ehtiyatda tüfəng saxlanırdı. Silahdan istifadə etməyi 
bacaranların beş-altı nəfəri öz məharəti ilə daha böyük şöhrət qazan- 
mışdı, sıravi atıcıların isə ən yaxşısı on iki nəfər olardı, ancaq sıravi 
atıcılar arasında itigözlü və möhkəm biləkli adamlar da az deyildi. 

Hədəfə əlli yard uzaqdan, həm də tüfəngin lüləsini dayağa söy- 
kəmədən atəş açmaq lazım idi. Hədəf ağ dairələri olan taxtadan 
ibarət idi. Taxtanın lap ortasında da xırdaca ağ dairə vardı. Priz 
almaq iddiasında olmayan, lakin öz bacarığını göstərmək istəyən 
aşağı dərəcəli atıcıların yarışı başlandı. Yarışda başlıca olaraq əsgər- 
lər iştirak edirdilər. Əsgərlərin çoxu şotlandiyalılardan ibarət idi, 
çünki polk Ştirlinqdə və onun ətraf rayonlarında təşkil edilmişdi. 
Seriant Dunqam kimi bir çox amerikalılar polkun gəldiyi günlərdən 
etibarən onun sıralarına müstəmləkələrdə cəlb edilmişdilər. Ən yax- 
şı atıcılar da onlar idilər. Yarım saatdan sonra hamıya məlum oldu 
ki, Nyu-York koloniyasında anadan olmuş bir gənc çox bacarıqlı 
atıcı olduğunu göstərmişdir. Hollandiyalılardan olan bu gəncin adı 
xoş ahəngli Van-Falkenburq idi, ancaq ona sadəcə olaraq Follok 
deyirdilər. Bu hollandiyalı hamının diqqətini özünə cəlb etdiyi dəqi- 
qədə mayor meydana yaxınlaşdı, onu zabitlərin çoxu və onların 

arvadları müşayiət edirdilər. Onların dalınca iyirmiyə qədər qadın 
gəlirdi, Mabel Dunqam da bu qadınların arasında idi. Onun qəşəng 
görkəmi, ağıllı və gülər üzü, sadə geyimi dərhal hamının diqqətini 
cəlb etdi. 

Gölün sahilində qadınlar üçün taxtadan qayrılmış skamyalar 
qoyulmuşdu. Yarışın qalibləri üçün müəyyən edilən prizlər də skam- 
yaların yaxınlığında asılmışdı. 

Qadınlar oturub yerbəyer olduqda mayor Dunkan qabaqcadan 
müəyyən olunan qayda ilə yarışa başlamağa siqnal verdi. Qarnizonun 
səkkiz və ya on nəfər ən yaxşı atıcısı atəş açmaq üçün müəyyən 
edilən yerə gəlib bir-birinin ardınca atəş açmağa başladı. Onların ara- 
sında zabitlər, əsgərlər də, hətta təsadüfən qalaya gələn adamlar da 
var idi. Onların hamısının gülləsi hədəfə dəyirdi. Bu, heç kəsi təəc- 
cübləndirmirdi, çünki güllə atmağı bacarmaq bu adamların bəziləri 
üçün başlıca əyləncə, bəziləri üçün isə yemək əldə etmək üçün 
başlıca vasitədir. Onlardan sonra gələnlərin əlləri və gözləri nişan 
vurmaqda o qədər də sərrast deyildi, ancaq onların, demək olar ki, 
hamısının gülləsi hədəfin mərkəzinə yaxın olan dairələrə dəyirdi. 

Qayda belə idi ki, birinci yarışda gülləsi hədəfdən yayınanlar 
ikinci yarışda iştirak edə bilməzdilər. Təşrifatçı vəzifəsini ifa edən 
adyutant hədəfi vuranların adlarını elan etdi. Bu zaman mayor Dun- 
kan, kvartirmeyster və Casper – Şirin Su meydanın yaxınlığında 
özlərini kənara çəkib ayrıca dayanmışdılar, Ləpirçi isə kənarda 
yavaş-yavaş gəzişirdi. Sevdiyi tüfəngi yanında deyildi, görünür priz 
almaq yarışında iştirak etmək istəmirdi. Hamı bir-birindən aralanıb 
mayor Dunkana yol verdi. O, çox həvəslə stendə yanaşıb ayaq sax- 
ladı və saymazyana nişan alıb atəş açdı. Onun gülləsi hədəfdən bir 
neçə düymə yan keçdi. 

— Mayor Dunkan sonrakı yarışın iştirakçıları sırasından çıxarılır, 
— deyə adyutant ucadan elan etdi. 

Təcrübəli zabitlər və seriant çox yaxşı başa düşürdülər ki, mayor 
hədəfi qəsdən düz vurmamışdır, gənclər və əsgərlər isə yarış qay- 
dalarına qərəzsiz əməl edildiyindən çox razı qaldılar. 

Müyr: 

— Mister Şirin Su, indi növbə sizindir, — dedi, — əgər siz mayora 
üstün gəlməsəniz, onda deyəcəyəm ki, sizin əliniz tüfəngi deyil, yal- 
nız avarı idarə etməyə qadirdir. 


139 


Fenimon Kuper 
DÜNYA ƏDƏBİYYATI KLASSİKLƏRİ 


Casper qızardı, özünü cəmləşdirdi. Atılan güllənin nəticəsini daha 
yaxşı görmək üçün irəliyə çıxan Mabelə cəld dönüb baxdıqdan 
sonra sol əli ilə tüfəngin lüləsindən yapışıb tələsik nişan aldı və atəş 
açdı. Onun gülləsi ağ dairəciyin lap ortasını dəldi. Bu, ən sərrast atəş 
idi, çünki başqalarının atdıqları güllələr ağ dairəciyin yalnız kənarına 
dəymişdi. 

— Afərin, mister Casperl — deyə Müyr səsləndi. — Bu güllə sizdən 
böyük və təcrübəli olan adama şöhrət gətirərdi. Deyəsən, sizə bəxti- 
niz kömək etdi, çünki nişan almağa o qədər də səy göstərmədiniz... 
İndi, serjant Dunqam, sizdən xahiş edirəm, xanımların diqqətini hələ 
heç kəsin bilmədiyi yeni bir işə cəlb edəsiniz. Mən “elmi” adlandı- 
rılan bir qayda ilə güllə atmaq istəyirəm. Casper mütləq qalib 
gələrdi, buna şübhə yoxdur, lakin elmi qaydalarla Casperdən daha 
sərrast güllə atmaq olar. 

Kvartirmeyster “alimanə” güllə atmağa hazırlaşırdı, lakin göz- 
ləyirdi ki, başqa qadınlar kimi Mabelin də ona maraqla baxdığını 
görsün. Komendant kvartirmeysterin yanında dayanmışdı, başqaları 
isə bir az uzaqda idilər. 

— Görürsünüzmü, Lendi, qadında maraq oyadan adam müəy- 
yən bir şeyə nail ola bilər. Qadının marağı çox qüvvətli hissdir, onu 
lazımınca hərəkətə gətirmiş olsan, bu hiss çox xoş nəticələr verə bilər. 

— Doğrudur, Devi, ancaq bizi gözləməyə məcbur edirsən... 
Budur, Ləpirçi də gəlib ki, bu işdə təcrübəli adam olduğun üçün sən- 
dən bir şey öyrənsin. 

— Necə, Ləpirçi, atəş açmaq sənətini bizdənmi öyrənməyə gəl- 
misən? Bildiyimi saxlayıb kifləndirmək istəmirəm. Xoş gəlmisənl 
Heç bir şeyi gizlətməyəcəyəml Özün, heç olmasa, bircə güllə atmaz- 
sanmı? 

— Mən axı niyə güllə atım, kvartirmeyster? Mənə priz lazım deyil- 
dir. Sərrast atəş açmaq şərəfdirsə, belə şərəfdən mənim kifayət 
qədər varımdır. Bir də ki mən qadın deyiləm, bu kapor mənim nəyi- 
mə gərəkdir. 

— Nə olar ki, sən bu kaporu udsan, onu o qadına bağışlaya 
bilərsən ki, onu çox istəyirsən və o... 

Mayor söhbətə qoşuldu: 

— Mənə bax, Devi, ya güllə at, ya da buradan çıx get. Adyutantın 
səbri tükənmişdir. 

— Kvartirmeyster adyutantla heç vaxt yola getməz, Lendi. Hə, mən 
hazıram... Ləpirçi, bir az kənara çəkilin ki, xanımlar görə bilsinlər... 

Poruçik Müyr yerində dayandı, özünü gözə çox tez çarpa bilən 
bir vəziyyətdə saxladı, tüfəngini yavaş-yavaş qaldırdı, yenə aşağı 
əydi və bu hərəkəti bir neçə dəfə təkrar etdikdən sonra tətiyi çəkdi. 

Kvartirmeysterin atəş açmağa uzun zaman hazırlaşmasından 
təngə gələn adyutant: 

— Güllə taxtadan yan keçdil — deyə elan etdi. 

Müyr pərtlikdən və qəzəbindən qızararaq qışqırdı: 

— Ola bilməz! Ola bilməz, adyutantl Ömrümdə heç vaxt atdığım 
güllə belə boşa çıxmamışdır... Xanımlardan xahiş edirəm, mənə 
münsiflik etsinlər. 

Polkdakı zarafatcıllardan biri dedi: 

— Sizin atəş açmağa uzun-uzadı hazırlaşmanız xanımları təlaşa 
salmışdı, buna görə də siz atəş açanda xanımlar gözlərini yummuş- 
dular. 

— Mən belə şeylərə inanmaram, — deyə kvartirmeyaəter qışqırdı. 
O, özündən çıxıb əsəbiləşdikcə danışığında şotlandiyalı ləhcə çox 
aydın hiss edilirdi. — Bu sözlər xanımlara və mənim məharətimə 
böhtandırl Bu söz-söhbət qəsdən ona görə düzəldilmişdir ki, müka- 
fata layiq olan adamın əlindən onun prizi alınsınl 

Lendi gülərək: 

— Çarə yoxdur, Müyr, — dedi! — Nişanı vura bilməmək uğursuz- 
luqdur və belə halda, adam gərək öz bəxtindən küssünl 

Ləpirçi hədəfə nəzər salaraq: 

— Yox, mayor, — dedi, — kvartirmeyster yaxın məsafədən hədəfi 
sərrast vura bilər, ancaq bu şərtlə ki, yaxşı nişan almağa onun vaxtı 
olsun. Hər kəs taxtaya baxsa yəqin edər ki, kvartirmeysterin gülləsi 
Casperin gülləsinin yerinə dəymişdir... 

Ləpirçinin nə qədər itigözlü olduğunu hamı bilirdi. Ləpirçi bu 
sözləri deyən kimi tamaşaçıların hamısı özlərinin haqlı olduqlarına 
şübhələnməyə başladılar. İyirmiyə qədər adam yüyürə-yüyürə hədə- 
fə baxmağa getdi və gördü ki, kvartirmeysterin gülləsi Casperin 
gülləsinin açdığı deşikdən keçmişdir. 

Kvartirmeyster qadınlara yaxınlaşaraq: 

— Hörmətli xanımlar, — dedi, — mən sizə deməmişdimmi ki, elmi 
qayda ilə nişan alıb atəş açmağın nə olduğunu siz öz gözünüzlə 

görəcəksinizl Mayor Dunkan riyazi qaydalarla götür-qoy edib atəş 
açmağa istehza edir, ancaq mən ona yenə də deyə bilərəm ki, insa- 
nın həyatına aid olan hər bir şeyin: hədəf vurmağın da, təlim-tərbi- 
yənin də yaraşığı elmdir, elm hər şeyi gözəlləşdirir, təkmilləşdirir və 
izah edir. Bir sözlə, elmin elm olmağına heç bir şübhə ola bilməzl 

Kapitanın arvadı kvartirmeysterin evlənmək əhvalatlarını yaxşı 
bilir və əlinə fürsət keçdikdə kvartirmeysteri hökmən sancırdı. O dedi: 

— Mənə elə gəlir ki, bu dediklərinizin sırasından sevgini gərək 
kənara çıxasınız. Elmin sevgi ilə, gərək ki, əlaqəsi yoxdur, düz deyilmi? 

— Xanım, əgər qəlbinizdə bir neçə dəfə sevgi doğmuş olsaydı, 
belə sözlər deməzdiniz. Sevginin nə olduğunu yalnız bir neçə dəfə 
eşqə mübtəla olan adamlar, yalnız təcrübəli adamlar söyləyə bilərlər. 
Buna da inanın ki, elmi sevgi daha uzunömürlü və daha ağılyanadır. 

— Deməli, sizin fikrinizcə, təcrübəsi çox olanın sevgisi də bitkin 
olar, eləmi? 

— Sizin ötgün ağlınız mənim fikrimi dərhal qavraya bilmişdir. 
Əgər ailə həyatında gənclik, gözəllik və bir-birinə hörmət etmək ağıl 
işlətməyə, nəfsi saxlamağa və yaşın yetkinliyinə, yəni orta yaşın yet- 
kinliyinə əsaslanırsa, belə nikah ən xoşbəxt nikahdır. Ərin çox qoca 
olması yaxşı deyildir, bax, serjant Dunqamın gözəl qızı, yəqin ki, 
mənim fikrimə şərik olar, bu qız bizə hələ bu günlərdə qonaq gəl- 
miş olsa da, onun ağıllı-kamallı olması bütün qarnizona məlumdur. 

Həmin xanım ləyaqət sahibi olduğunu təşəxxüslə göstərməyə 
çalışaraq dedi: 

— Ağlım kəsmir ki, seriantın qızı mənimlə sizin aranızda vasitəçi 
ola bilsin, poruçik Müyrl Ancaq Ləpirçiyə yaxşı-yaxşı baxın: o, deyə- 
sən, öz bəxtini sınamaq istəyir. 

Müyr əllərini tovlaya-tovlaya stendə doğru yüyürərək: 

— Mən buna etiraz edirəm, mayor Dunkan, — dedi. — Mən etiraz 
edirəml Mən buna qəti surətdə etiraz edirəm, cənablarl Öz “maral- 
vuran”ı ilə məşhur olan Ləpirçi bu yarışda iştirak edə bilməz. Onun 
tüfəngi adi tüfənglərdən uzundur. 

— “Maralvuran” dincəlir, kvartirmeyster, — deyə Ləpirçi soyuq- 
qanlılıqla cavab verdi. — Özü də heç kəs “maralvuran”ı yerindən tər- 
pətmək fikrində deyildir. Mənə qalsa, bugünkü yarışda iştirak etmək 
heç ağlıma da gəlmirdi, lakin serjant Dunqam mənə dedi ki, yarışda 
iştirak edənlərdən geri qalsam, onun bələdçilik etdiyim qızına 

hörmətsizlik etmiş olaram. Kvartirmeyster, mən Casperin tüfəngini 
götürmüşəm, bu tüfəng isə özünüz görürsünüz ki, sizin tüfənginiz- 
dən heç də yaxşı deyildir. 

Poruçik Müyrün etiraz etməyə bəhanəsi olmadı. Hamı nəzərlə- 
rini Ləpirçiyə doğru çevirdi. Bu məşhur bələdçi və ovçu öz arıq qəd- 
dini düzəldib tüfəngini qaldırdıqda onun xarici görünüşü və boy- 
buxunu hamını valeh etdi. Onun bütün zahiri görkəmində bu ada- 
mın böyük iradə sahibi olması və özünə çox güvənməsi hiss edilir- 
di. Ləpirçi sözün adi mənasında gözəl deyildi, lakin ona baxan hər 
kəs bu adama tam etimad və hörmət göstərməyə bilməzdi. Onun 
nazik, qıvraq və qüvvətli gövdəsi həddindən artıq arıq olmasaydı, 
çox bəyənilərdi. Ona gözəl demək olmazdı, lakin tüfəngini qaldır- 
dıqda bütün qadınlar onun hərəkətlərinin çevikliyinə və mərd gör- 
kəminə bilaixtiyar tamaşa etməli olurdular. 

Ləpirçi çox cəld atəş açdı. Atəşin tüstüsü hələ Ləpirçinin başı 
üstündə havaya qalxmamışdı ki, Ləpirçi tüfəngini artıq yerə qoymuş 
və əli ilə onun lüləsinə söykənmişdi. Örəkdən, səssizcə gülərkən 
onun eyni açıldı. 

Mayor Dunkan: 

— Ləpirçinin gülləsi hədəfə dəyməmişdirl — deyə ucadan xəbər 
verdi. 

Ləpirçi buna inamla etiraz edərək: 

— Yox, yox, mayor, — dedi, — siz nəticə çıxarmağa çox tələsmi- 
siniz. Tüfəngi mən doldurmamışdım, onun içində nə olduğunu da 
bilmirdim, lakin əgər tüfəng doldurulmuşdusa, sizi əmin edə bilə- 
rəm ki, atdığım güllə indi Casperin və kvartirmeysterin güllələrinin 
üstündədir, bu belə olmasa onda mən də Ləpirçi deyiləml 

Hədəfin yanındakı adamların dediklərindən məlum oldu ki, 
Ləpirçi haqlı imiş. Ləpirçi: 

— Yox, hələ iş qurtarmamışdır, — dedi və xanımların oturduqları 
skamyalara yavaş-yavaş yaxınlaşmağa başladı. — İş hələ qurtarma- 
mışdır, dostlarl Əgər mənim gülləm taxtaya azacıq da toxunmuş- 
dursa, onda deyə bilərsiniz ki, gülləm hədəfdən yan keçmişdir, 
buna razıyam. Kvartirmeysterin gülləsi taxtanı deşib keçmişdir, indi 
özünüz görəcəksiniz ki, mənim gülləm bu deşiyi əsla böyütməmişdir. 

— Düz deyirsən, Ləpirçi, — deyə Müyr dilləndi. O, Mabelin dövrə- 
sində vurnuxurdu, lakin zabit arvadlarından utandığına görə onunla 

danışmağa cürət etmirdi. — Doğrudan da, kvartirmeyster taxtanı 
deşmişdir və bununla da, sənin güllənə yol açmışdır. 

— İndi ki belə oldu, kvartirmeyster, qoy bizə mıx versinlər, görək 
onu taxtaya kim dərin yeridə bilər. Çinqaçquk indi uzaqda olmasay- 
dı, bu işdə öz məharətini göstərərdi. Məsələni sizinlə çox tez həll 
edərik. Siz mıxı taxtaya yeridə bilsəniz də, kartofun öhdəsindən gələ 
bilməzsiniz. 

— Sən, Ləpirçi, bu gün özünü çox öyürsən, ancaq sənə göstərə- 
cəyəm ki, mən heç də kənddən və ya şəhərdən təzəcə gəlmiş adam 
deyiləm. Bunu sübut edəcəyəml 

— Bunu bilirəm, kvartirmeyster, yaxşı bilirəm, təcrübəli olduğu- 
nuzu da inkar etmirəm. Sərhədlərdə illər boyu olmusunuz, koloni- 
yalarda və hətta hinduların arasında adınız çəkildiyi vaxtdan bir çox- 
ları dünyaya gəlmiş və qocalmışlar... 

Müyr: 

— Söz deyəndə fikirləşl — dedi. — Sən düz demirsənl Mən heç 
o qədər də qoca deyiləm. 

— İncimə, poruçik, mən demək istəyirdim ki, tüfəngsiz bir addım 
belə getmək mümkün olmayan yerlərdə bir əsgər kimi çox ömür 
sürmüsünüz. Bunu da bilirəm ki, siz, ümumiyyətlə, mahirsiniz, ancaq 
hədəf vurmaqda əsl atıcısınız. O ki qaldı mənim özümü öyməyimə, 
siz bunu nahaq yerə deyib, məni məzəmmət edirsiniz, çünki öz igid- 
liklərim haqqında boşboğazlıq etməyi xoşlayan deyiləm. Ancaq baş- 
qalarının qabiliyyətini yerə vurmaq yaramaz. Əgər seriantın qızı kimi 
gözəl bir hakimin qarşısında müttəhim olmağa cəsarətimiz çatarsa, 
onda qoy seriantın qızı bizim mübahisəmizi həll etsin. 

Ləpirçi Mabeli ona görə vasitəçi seçdi ki, qız onun xoşuna gəlirdi. 
Burada üç zabit arvadının olması isə poruçik Müyrü əl-qol açmağa 
qoymurdu. Əlbəttə, Müyr çox istərdi ki, hər an diqqətindən yayındır- 
madığı qızın gözü qabağında olsun, lakin Müyr ehtiyatla hərəkət edir- 
di və qızla açıq dilxoşluq etməyə cürət etmirdi, çünki qızın tərəfindən 
bəyəniləcəyinə əmin deyildi. O bilirdi ki, kiçik zabitin qızının ona, yəni 
Müyrə ərə getmək istəməməsi hər hansı bir yol ilə hamıya məlum 
olarsa, onda hamı onu hökmən lağa qoyar. Bu şübhələrə və inam- 
sızlığa baxmayaraq, Mabel Müyrün gözündə cazibəli bir xilqət idi. Qız 
qızararkən çox qəşəng görünürdü, təbəssümü çox xoş idi, üzündən 
həm gənclik, gözəllik, həm də təvazökarlıq nuru yağırdı. Buna görə 

də poruçik qızı sevməməyə özünü daha vadar edə bilmirdi. Nəhayət, 
o, öz şübhələrini bir kənara ataraq Ləpirçiyə cavab verdi: 

— Eybi yoxdur, qoy sən deyən olsun, Ləpirçil Qoy seriantın qızı... 
deyirəm qoy зегјапип gözəl qızı bizə münsif olsun. Hansımız priz 
alsaq, onu bu qıza bağışlarıq. Mərhəmətli xanımlar özləri görürlər ki, 
gərək belə olsun, çünki Ləpirçini əyləndirmək lazımdır. 

Söhbət kəsildi, çünki kvartirmeysteri və onun rəqibini stendə 
çağırdılar. Bir neçə dəqiqədən sonra ikinci sınaq başlandı. Başı ağ 
rəngə boyanan adicə mıxı hədəf taxtasına yüngülcə vurmuşdular, 
atıcı ya mıxı başından güllə ilə vurmalı, ya da yarışın gələn mərhə- 
ləsində iştirak etmək hüququndan məhrum olmalı idi. 

Belə yarışda iştirak etmək istəyən cəmi yeddi nəfər idi, onlardan 
biri əvvəlki yarışda qazandığı müvəffəqiyyətlə kifayətləndi və daha 
çətin olan bu sınaqda rüsvay olmaqdan qorxaraq çəkilib getdi. Öç 
nəfər bir-birinin ardınca mıxa atəş açdı. Onların güllələri mıxın yanı- 
na sancıldı, lakin heç biri mıxa dəymədi. Yarışanların dördüncüsü 
kvartirmeyster idi. O, adəti üzrə əvvəlcə özünü tamaşaçılara bir neçə 
dəqiqə ərzində göstərdi, sonra isə güllə ilə mıxın başından bir qədər 
qopartdı. Onun gülləsi mıxın lap ucu olan yerə batmışdı. Buna görə 
də kvartirmeysterin yenə güllə atmağa ixtiyarı var idi. 

Ləpirçi gülə-gülə dedi: 

— Kvartirmeyster, kəndlərdə deyildiyi kimi, siz çulunuzu sudan 
çıxartdınız, lakin sizin çəkicinizlə ev tikməyə çox vaxt lazımdır. Cas- 
per isə belə deyil, əgər onun qolları əvvəlki kimi möhkəm və göz- 
ləri yenə itidirsə, taxtaya güllə ilə mıx çalmağı göstərər... Siz isə, 
poruçik, əlinizə tüfəng alarkən özünüzü camaata göstərməyə daha 
az səy etsəydiniz, yaxşı olardıl 

— Baxarıq, Ləpirçil Mənim atdığım güllə nişan vurmaqda xariqə- 
dirl İnanmıram ki, əlli beşinci polkda belə məharətlə mıx çala bilən 
ikinci bir çəkic tapılsın. 

— Casper əlli beşinci polkda xidmət etmir, indi baxarıq o, mıxı 
taxtaya necə yeridir. 

Casper mıxı güllə ilə tuş vurub onu başınadək taxtaya yeritdiyi 
vaxt Ləpirçi hələ sözünü qurtarmamışdı. 

— Hə, uşaqlar, indi mıxı tamamilə pərçimləmək vaxtıdır! — deyə 
Ləpirçi qışqırdı və dostunun yerində dayandı. — Təzə mıx gətirmək 
lazım deyil. Taxtaya sancılmış mıxın boyağının qopub düşməsinin eybi 

yoxdur, mən onu görürəm, gördüyüm şey isə, lap mığmığa gözü 
olsa da, yüz yard uzaqdan vura bilərəm. İndi mıxı pərçimləməyə 
hazırlaşınl 

Dərhal güllə səsi eşidildi və Ləpirçinin gülləsi mıxın başını taxta- 
nın lap içərisinə yeritdi. 

Ləpirçi tüfənginin qundağını yerə qoydu və öz müvəffəqiyyətinə 
əsla fikir verməyərək sözünə davam etdi: 

— Bəli, hörmətli Casper, sən gündən-günə püxtələşirmişsən. 
Quruda bir az da mənimlə gəzib dolansan, bu sərhəd rayonunun 
ən yaxşı atıcısı səninlə yarışmağa cürət etməz. O ki qaldı kvartir- 
meysterə, o yaxşı atıcıdır, ancaq bundan sonra daha irəli gedə 
bilməz, sən isə hər bir atıcını təkbətək vuruşmağa çağıra biləcək- 
sən, çünki sən qabiliyyətlisən. 

— Az danış, az danış! — deyə Müyr etiraz etdi. — Mıxın başının bir 
hissəsini qoparmaq az imişl Məgər bu, püxtəlik deyil? Hamı bilir ki, 
mahir usta öz bacarığını özünə çox zəhmət vermədən də dərhal bil- 
dirir, çəkici gücü gəldikcə qaldırıb-vurmaq isə yalnız kobud və nadan 
adamın işidir. Ləpirçi, gəl mənim bu fikrimə şərik ol ki, hədəfə atılan 
güllə hədəfdən istər tük qədər, istərsə də bir mil yan keçsin, fərqi 
yoxdur. Deyə bilərik ki, bu güllə hədəfə dəyməmişdir, ancaq güllən 
hədəfə dəymişdirsə, deməli, sən hədəfi vurmusan. Güllə yaralaya 
da bilər, öldürə də bilər, — bunun mətləbə dəxli yoxdur. 

Mayor dedi: 

— Bu mübahisəni kəsmək üçün gərək yenidən yarış elan edək. 
Bu dəfə hədəf kartof olacaqdır. Poruçik Müyr, siz şotlandiyalısınız, 
özü də arpa unundan bişirilən kökəni çox sevirsiniz. Lakin sərhəd 
qanunu Amerika tərəvəzinin tərəfindədir. Məsələ həll olundu, indi 
qoy kartof gətirsinlər! 

Mayor Dunkan əsəbiləşirdi. Müyr yarışı ləngitməmək üçün özü- 
nü saxlayıb höcətləşmədi və növbəti yarışa çox səylə hazırlaşmağa 
başladı. Düzünü demək lazımdır ki, bu dəfə kvartirmeyster heç də 
özünə xatircəm deyildi. Əgər Müyr belə bir imtahana çəkiləcəyini 
qabaqcadan bilsəydi, priz götürmək iddiasında olanlara heç əvvəl- 
dən qoşulmazdı. Ancaq mayor Dunkan əsl şotlandiyalı kimi təmkinli 
olsa da zarafat etməyi sevirdi və əlaltınca tapşırmışdı ki, kvartir- 
meysteri pərt etməkdən ötrü bu yarış üçün nə lazımsa, hazırlansın. 
Hazırlıq qurtardıqda Müyrü çağırdılar. 

Adətən, belə hallarda ən iri bir kartof seçirlər və stenddən on 
yard kənarda dayanan adam siqnal verilən kimi kartofu havaya atır. 
Bu yarışın tələbinə görə, kartof yerə düşməmiş onu havada güllə ilə 
vurub deşmək lazımdır. 

Kvartirmeyster bundan əvvəl havada kartof vurmaq kimi çətin 
bir işi yüz dəfədən çox təcrübə etmişdi, yalnız bircə dəfə kartofu 
vura bilmişdi. İndi o, yenə öz bəxtini sınamağı qət etmişdi, lakin buna 
o qədər də ümid etmirdi. Görünür, onun ümidi boşa çıxmalı imiş. 
Kartofu havaya atdılar, dərhal güllə səsi eşidildi, lakin uçan hədəf 
əsla zədələnmədən yerə düşdü. 

Mayor öz hiyləsinin baş tutmasına sevinərək əmr etdi: 

— Kvartirmeyster, sağdan geriyə dön və sıradan çıx getl İpək 
kapor Casperə, ya da Ləpirçiyə çatacaqdır. 

Kəşfiyyatçı: 

— Bəs yarışın nəticəsi nə olacaqdır, mayor? — deyə soruşdu. 
— Biz neçə güllə atacağıq — iki kartofumu vurmalıyıq, yoxsa, yalnız 
birini, həm də ortasından? 

— Birini, özü də lap ortasındanl Əgər güllələr hədəfin mərkə- 
zindən eyni məsafədə keçərsə, onda iki kartofa güllə atmaq 
lazımdır. 

Casper atəş açmaq yerinə yaxınlaşaraq: 

— Mənim üçün ən ağır dəqiqə çatmışdır, Ləpirçil — dedi. Onun 
bənizi avazımışdı. 

Ləpirçi çox diqqətlə Casperin üzünə baxdı, sonra isə bir az göz- 
ləməyi Dunkandan xahiş edərək dostunu kənara çəkdi ki, onların 
söhbətini heç kəs eşitməsin. O, gənc dostunun gözlərinin içinə diq- 
qətlə baxaraq soruşdu: 

— Bu, deyəsən, səni çox təşvişə salır, Casper, elədirmi? 

— Etiraf edirəm, Ləpirçi, heç zaman müvəffəqiyyət arzusunda 
indiki qədər olmamışam. 

— Sən mənə – köhnə, sınanmış dostuna hökmən üstün gəlmək- 
mi istəyirsən? Özümə sənət bildiyim bir işdəmi mənə üstün gəlmək 
istəyirsən? Hədəf vurmaq mənim istedadımdır, bu işdə heç kəs 
mənimlə bacara bilməz. 

— Mən bunu bilirəm, Ləpirçi, amma... 

— Bəs “amma” nədir, Casper? Nə fikirdəsən, bala? Açıq de, 
mən sənin dostunam. 

Casper dodaqlarını büzüb əlini gözlərinə çəkdi, birisinə vurul- 
duğunu etiraf edən qız kimi rəng alıb-rəng verdi. Birdən yoldaşının 
əlini sıxdı və bütün başqa hisslərinə üstün gələn yeni bir fikrin təsi- 
rini hiss edirmiş kimi sakitcə dedi: 

— Bu kaporu Mabel Dunqama bağışlamaq üçün qolumun birini 
verməyə razı olardım, Ləpirçi. 

Ovçu gözlərini yerə dikdi, sanki, indi eşitdiyi sözlər haqqında 
fikrə getdi. Birdən o cavab verdi: 

— Sən iki kartofu bir güllə ilə axı vura bilməzsən, Casper. 

— Əlbəttə, vura bilmərəm. Məni də narahat edən budur. 

— İnsan necə məxluq imişl Təbiətin ona vermədiyi şeyin həsrə- 
tini çəkir, ancaq bəxtinin bəxş etdiyi şeyin qədrini bilmir. Qoy belə 
olsun, qoy belə olsunl Öz yerində dayan, Casper, mayor gözləyir. 
Qulaq as, oğlan: mənim gülləm kartofu, heç olmasa, yalayıb keçmə- 
lidir, yoxsa, qalada heç kəsin gözünə görünə bilmərəm. 

Bu sözləri eşidərkən Casper yenə üzdən dəyişildi. O cavab verdi: 

— Qismətdən artıq yemək olmaz, buna mən də qane olmalıyam, 
lakin əlimdən gələn hər şeyi edəcəyəm. 

Ləpirçi dostuna yol vermək üçün bir neçə addım geriyə çəkilə- 
rək yenə dedi: 

— İnsan necə məxluq imişl Öz üstünlüyünə göz yumur, başqa- 
larının bacarığına isə paxıllıq edirl 

Kartofu havaya atdılar. Casper atəş açdı. Buradakı adamların 
bir çoxunun danışığından başa düşmək olardı ki, Casperin gülləsi 
kartofun ortasından və ya ortasına yaxın yerindən keçmişdir. 

Mayor şadlıqla: 

— Bax, bu sənin layiqli rəqibindir, Ləpirçi, — dedi. — Görünür, iki 
kartofla yarışmaq lazım gələcəkdir. 

Ləpirçi fikir dəryasına qərq olduğu üçün heç bir şeyə əhəmiy- 
yət vermirdi. O: 

— İnsan necə məxluq imişl — dedi. — Kartofları havaya atınl 

Qaramtıl, xırdaca kartof yumrusu havada dayanan anda atəş 
açıldı. Zənn etmək olardı ki, Ləpirçi çox səylə nişan almışdı. Lakin 
yerə düşən hədəfi götürən adamların üzündə narazılıq və təəccüb 
ifadəsi göründü. 

— Hər iki kartofun eyni yerindənmi vurulmuşdur? — deyə mayor 
soruşdu. 

— Güllə hədəfi yalnız yalayıb keçmişdir, — deyə cavab verdilər. 
— Kartofun yalnız qabığı cızılmışdırl 

— Bu nə deməkdir, Ləpirçi? Doğrudandamı, Casper — Şirin Su 
qalib gəlmişdir? 

— Kapor onundurl — deyə ovçu cavab verdi və başı ilə Casperə 
tərəf işarə edərək kənara çəkildi. — İnsan necə məxluq imişl — deyə 
o, öz-özünə donquldandı. — Heç zaman öz bacarığına və ləyaqətinə 
qane olmur, təbiətin vermədiyi şeyə yiyələnməyə çalışır. 

Priz dərhal Casperə verildi. Casper kaporu aldıqda, kvartirmeys- 
ter ona yaxınlaşıb öz bəxtəvər rəqibini qələbə münasibətilə dostca- 
sına təbrik etdi və sonra dedi: 

— Mənə baxın, əzizim, axı bu kapor sizin nəyinizə lazımdır, bun- 
dan nə yelkən, nə də ki fluger qayıra bilməzsiniz. Şirin Su, mənə elə 
gəlir ki, bu kaporun müqabilində sizə çoxlu pul versələr, razı qalar- 
sınız, doğrudurmu? Hə, nə deyirsiniz? 

Şadlığından gözləri parıldayan Casper: 

— Onun qiyməti yoxdur, poruçikl — dedi. — “Qaçağan” üçün əlli 
yeni yelkən almaqdansa, bu kaporu udmaq daha yaxşıdır! 

— Yaxşı, yaxşı, əziziml Görürəm, kapor sizin ağlınızı lap başınızdan 
çıxarmışdır. Bu oyuncaq şeyi üçün sizə hətta yarım gineyal verməyə 
hazıram, çünki istəmirəm ki, bu kapor sizin gəminizin kayutlarının 
birində qalıb tozlansın və hər hansı bir xanımın başının yaraşığı olsun. 

Casper bilmirdi ki, kvartirmeyster kaporun əsl qiymətinin yalnız 
yarısını təklif edir. O, kvartirmeyəterin təklifini laqeydliklə dinlədikdən 
sonra başı ilə rədd cavabı verdi və xanımların oturduqları skamyaya 
yaxınlaşdı. Onun buraya yaxınlaşması hətta kənardan hiss edilən 
həyəcana səbəb oldu, çünki burada oturan zabit arvadlarından hər 
biri ədəbli Casperdən bu hədiyyəni almağa ümid edirdi. Casper: 

— Mabell — dedi. — Bu priz sizin üçündür, ancaq bu şərtlə ki... 

Mabel cəsarətsizliyini boğaraq gənci ürəkləndirmək üçün: 

— Bəs o, hansı şərtdir, Casper? — deyə soruşdu. 

Onların hər ikisi elə qızardı ki, az qala, öz hisslərini büruzə ver- 
mişdilər. 

— Bu şərtlə ki, bu priz, azacıq da olsa, xoşunuza gəlsin, çünki 
prizi sizə bağışlamaq istəyən adamın buna ümid etməyə haqqı yox- 
dur ki, onun hədiyyəsi qəbul ediləcəkdir. 

— Mən onu qəbul edirəm, Casper! Qoy bu hədiyyə birlikdə 
üz-üzə gəldiyimiz təhlükələri mənə xatırlatsın, göstərdiyiniz qayğını 
mənə xatırlatsın. Bu qayğı üçün sizə və Ləpirçiyə son dərəcə min- 
nətdaram. 

Bələdçi: 

— Məni çıxın, — dedi, — məni çıxın! Uğurlu güllə atmaq şərəfi 
Casperə məxsusdur, bu hədiyyə də onundur. Növbə başqa bir dəfə 
kvartirmeysterə çatanda mənə də çatar. Bu adam, deyəsən, bizim 
oğlanın müvəffəqiyyətinə paxıllıq edir. Bir də mən heç başa düşə 
bilmirəm, kvartirmeyster kaporu nə üçün almaq istəyir, axı onun 
arvadı yoxdurl 

— Bəs Casperin arvadı var? Bəs sən özün də evlisənmi? Bəlkə, 
bu kapor mənə ona görə lazımdır ki, yeni arvad alım, ya da kapora 
baxanda rəhmətlik arvadlarımı yadıma salım və ya ümumiyyətlə, 
yeri gələndə gözəl bir qadın tayfasına öz hörmətimi bildirim? Bəlkə 
də, kapor mənə başqa bir məqsəd üçün lazımdır. 

— Nə olar ki, bu, mümkün olan işdirl Mən belə şeylərdə tama- 
milə təcrübəsiz adamam, buna görə də sizinlə mübahisə etmərəm. 
Yaxşısı budur, siz bu barədə seriantın qızı Mabel ilə danışın... Hə, 
Casper, burada daha bizlik bir iş yoxdur, ancaq gəl qalaq, görək 
o biri uşaqlar necə nişan vuracaqlar. 

Ləpirçi yoldaşı ilə kənara çəkildi. Əyləncə yenidən başlandı. 
Lakin hədəfə atəş açmaq xanımları daha maraqlandırmırdı, çünki 
onlar yalnız kapor haqqında fikirləşirdilər. Kapor əldən-ələ keçirdi. 
Hamı onun bahalı ipək parçasına baxır, onun naxışlarını tənqid edir, 
belə bir gözəl baş geyiminə kiçik zabit qızının layiq olub-olmaması 
məsələsini təşəxxüslə müzakirə edirdi. Kapitan arvadı soruşdu: 

— Mabel, bəlkə, siz bir vaxt bu şeyi satmaq istədiniz? Mənə elə 
gəlir ki, siz kaporu geyməyəcəksiniz. 

— Bəlkə də, geyməyəcəyəm, xanım, — deyə Mabel cavab verdi, 
— ancaq onu əlimdən vermək fikrində deyiləm. 

— Mənim əzizim, əlbəttə, serjant Dunqam sizi məcbur etməz ki, 
öz əyin şeylərinizi satasınız. Ancaq sizə deməliyəm ki, geyilməli 
olmayan şeyi qoruyub saxlamaq mənasızdır. Bu, çox qəşəng şeydir, 
buna görə də, onun əbəs yerə zay olmasına adamın heyfi gəlir. 

— Yox, xanım, sizi inandırıram ki, bu şey məndə qalsa, zay olmaz. 
Mən onu ömürlük qoruyub saxlayacağam. 

— Özünüz bilərsiniz, əziziml Siz yaşda olan qızlar çox zaman 
özlərinin xeyrini bilmirlər. Ancaq yadda saxlayın ki, kaporu bircə 
dəfə başınıza qoysanız, mən onu daha almaram. 

— Mən bunu həmişə yadımda saxlaram, xanım, — deyə Mabel 
çox mülayim cavab verdi, halbuki onun gözləri brilyant kimi parıl- 
dayır, yanaqları isə qıpqırmızı olmuşdu. Kaporun başına olub-olma- 
dığını yoxlayırmış kimi, onu geydi və bir dəqiqədən sonra başından 
götürdü. 

Yarışın sonu maraqlı olmadı. Zabitlər dağılışıb getdilər, onlardan 
sonra isə xanımlar və bütün qalan tamaşaçılar da meydanı tərk 
etdilər. Mabel gölün xırda daşlarla dolu olan sahili ilə geri qayıdırdı. 

Burada Ləpirçiyə rast gəldi. Ləpirçi az əvvəl hədəfə güllə atdığı 
tüfəngini də aparırdı. Özündə həmişəki təmkin hiss edilmirdi. Baxışı 
həyəcanlı və qəmgin idi. Qarşı tərəfdə göz işlədikcə uzanan gölün 
gözəlliyi haqqında bir neçə qırıq söz dedikdən sonra Ləpirçi birdən: 

— Mabel, — dedi, — bilməlisiniz ki, Casper özünü o qədər də zəh- 
mətə salmadan bu kaporu sizin üçün udmuşdur. 

— Casper kaporu haqlı olaraq almışdır, Ləpirçil 

— Əlbəttə, əlbəttə, onun gülləsi kartofu deşib keçdi, özü də heç 
kəs kartofu belə vura bilmədi, halbuki bəziləri bunu Casperdən 
daha yaxşı edə bilərdilər. 

— Ancaq heç kəs bunu Casperdən yaxşı edə bilmədil — deyə 
Mabel iftixarla cavab verdi, lakin bu sözləri fərəhlə və iftixarla deyər- 
kən bələdçinin qəlbinə toxunduğunu hiss edib dediyinə dərhal peş- 
man oldu. 

— Düzdür, düzdür, Mabel, heç kəs bunu Casperdən yaxşı edə 
bilmədi. Ancaq təbiətin mənə vermiş olduğunu gizlətməyin nə 
mənası var? Bəli, bəli, heç kəs o meydanda Casperdən zirək çıxma- 
dı, lakin kimin daha mahir olduğunu özünüz, bax, burada görərsi- 
niz. Başımızın üstündə uçuşan qağayıları görürsünüzmü? 

— Görürəm, Ləpirçi. Onlar o qədər çoxdur ki, görməmək olmaz. 

— Görürsünüzmü, onlar bir-birinin qabağından necə keçirlər? 
— deyə Ləpirçi əlavə etdi və çaxmağını ayağa çəkib tüfəngini qal- 
dırdı. — O ikisini deyirəm, ikisinil İndi baxın... 

Ləpirçi bir istiqamətdə, lakin bir-birindən bir neçə safen aralı 
uçan iki quşu cəld nişan aldı. Güllə açıldı və quşların hər ikisi vurul- 
du. Qağayılar hələ gölə düşməmiş Ləpirçi tüfəngini yerə qoydu və 

həmişəki kimi yenə səssizcə güldü. İndi onun üzündə bayaqkı kədər- 
dən heç bir əsər-əlamət qalmamışdı. 

— Bu, az iş deyildir, Mabel, bu, az iş deyildir, ancaq mənim kapo- 
rum da yoxdur ki, onu sizə bağışlayım. Casperin özündən soruşar- 
sınız. O, sizə olub-keçəni danışar, çünki bütün Amerikada Casper 
kimi düzürəkli və doğru danışan ikinci bir adam tapılmaz. 

— Deməli, Casper bu prizi öz gücünə udmamışdır, eləmi? 

— Yox, mən belə demək istəmirdiml O, bacardığını eləmişdir, 
özü də yaxşı eləmişdir. Torpaqdan daha çox suya alışmış olan adam- 
ların ən mahiri Casperdir. İstər torpaqda, istərsə də suda Casperə 
bel bağlayıb arxayın olmaq olar. Ancaq, Mabel, bu, mənim öz təq- 
sirimdir ki, kapor mənə qismət olmadı. Hərçənd bunun əhəmiyyəti 
yoxdur... Ona görə əhəmiyyəti yoxdur ki, kapor kimə layiqdirsə, 
ona da qismət olmuşdur. 

— Deyəsən, sizi başa düşürəm, Ləpirçi, — deyə Mabel istər-istə- 
məz qızardı. — Bu hədiyyə həm sizindir, həm də Casperinl 

— Belə hesab etsək, onda Casperin barəsində haqsızlıq etmiş 
olarıq. Casper bu baş geyimini udmuşdur və haqqı var idi ki, onu 
bağışlasın. Ancaq əmin ola bilərsiniz ki, Mabel, kaporu mən udsay- 
dım, yenə də sizin olardı. 

— Bunu mən yaddan çıxarmayacağam, Ləpirçi, özü də çalışa- 
cağam ki, bu yazıq quşları vurmaqla göstərdiyiniz məharətdən hamı 
xəbər tutsun. 

— Nə üçün, Mabel? Göldə su olduğunu, göydə isə günəş oldu- 
ğunu demək yersiz bir şey olduğu kimi, mənim də sərrast atıcı oldu- 
ğumu bu sərhəd rayonunda başqalarına danışmaq yersizdir. Onsuz 
da bu, hər kəsə məlumdur. Bu barədə deyəcəyiniz sözlər havayı 
olardı. 

— Deməli, siz zənn edirsiniz ki, Casper sizin belə yaxşılıq etmək 
fikrində olduğunuzu bildiyi halda, ədəbsizlik etmişdir, doğrudurmu? 
— deyə Mabel cavab verdi və gözlərində parlayan od tədriclə sön- 
məyə başladı. İndi o, üzdən çox dalğın görünürdü. 

— Mən belə demirəm və bu fikirdən də tamamilə uzağam. Biz öz 
arzumuza çatmaq istəyəndə pis niyyətləri fikrimizə gətirmirik. 
Casper çox yaxşı bilirdi ki, mən bir güllə ilə indi bu iki quşu vur- 
duğum kimi, iki kartofu da vura bilərəm. Casper bunu da bilirdi ki, 
sərhəd rayonunda bunu məndən başqa heç kəs edə bilməz. Ancaq 

kapor və onu bağışlamaq ümidi Casperin gözünə pərdə çəkmişdi. 
Həmin dəqiqədə bu oğlan əsla gücü çatmayan bir işdən yapışmağı 
qət etmişdi. Yox, Casper elə bir əməlin yiyəsi deyildir ki, ona namus- 
suz adam desinlər. Casper Şirin Suya etibar etməmək də günahdır. 
Bütün cavanlar istəyirlər ki, gözəl-göyçək qızların xoşuna gəlsinlər. 

Mabel mənasını dərk edə bilmədiyi həyəcanını yatırtmağa cəhd 
edərək: 

— Çalışaram ki, hər ikinizin mənim kimi yazıq bir qıza etdiyiniz yax- 
şılıqlardan savayı hər şeyi unudum, – dedi. — Sözümə inanın, Ləpirçi, 
sizin Casperlə birlikdə mənə etdiyiniz yaxşılıqları heç vaxt yaddan çıxar- 
mayacağam və çox şadam ki, fikrimi çəkdiyinizi bir daha sübut etdi- 
niz. Salamat qalmağıma və ya əsir düşməməyimə görə sizə minnət- 
dar olduğum üçün alın bu gümüş sancağı, məndən yadigar saxlayın. 

Ovçu sancağı əlində tutaraq təəccüblə soruşdu: 

— Bu mənim nəyimə lazımdır, Mabel? Mən yaxşı maral dərisin- 
dən olan gön kəmərlərdən savayı heç bir şey işlətmirəm. Bu, çox 
qəşəng şeydir, ancaq sizə daha çox yaraşar. 

— Bu sancağı yaxanıza sancın, yaxşı olar. Unutmayın ki, Ləpirçi, 
bu sancaq aramızdakı dostluğun rəmzi olar və sizə də xatırladar ki, 
heç zaman nə sizi, nə də sizin yaxşılıqlarınızı unutmayacağam. 

Mabel gülümsəyib Ləpirçidən ayrıldı, sahil ilə cəld getməyə baş- 
ladı və az sonra qala hasarının arxasında gözdən itdi. 


ON İKİNCİ FƏSİL 


Bundan bir neçə saat sonra Mabel çayın və gölün yaxınlığından 
yüksələn bürcdə dayanaraq dərin fikrə getmişdi. Sakit bir axşam 
idi. Hava küləksiz olduğuna görə, Min Adaya göndərilməli olan 
dəstənin bu gecə yola salınıb-salınmaması hələ qət edilməmişdi. 
Azuqə, silah və sursat sahilə gətirilmişdi. Mabelin şeylərini də buraya 
gətirmişdilər. Kutterə minib getməli olan adamlar vaxtın yetişməsini 
gözləyərək sahildə hələ də gəzişirdilər, gəminin səfərə çıxmasına 
hazırlıq görülməsi o qədər də nəzərə çarpmırdı. Casper “Qaçağan”ı 
körfəzdən çıxarmış və bir qədər yuxarıda, suyun axarında saxlamışdı 
ki, lazım gəldikdə dərhal çayı üzüb keçməyə hazır olsun. 

Səhərki şənlik və qələbəlikdən sonra indiki sakitlik təbiətin gözəl 
mənzərəsilə və Mabelin əhvalı ilə həmahəng idi. 

Mabel öz ətrafında gördüyü hər bir şeydən fərəhlənir və təsəlli 
tapırdı. Meşələrin sükutunda və gölün hərəkətsizliyində duyulan 
gözəllik bu yerlərin mənzərəsinə əzəmət verirdi. Mabel şüurunda 
hakim olan şəhər vərdişlərinin zəifləməyə başladığını indi birinci 
dəfə hiss etdi. O zənn etməyə başlamışdı ki, bu yeni mühitdə səhər 
mühitindən daha xoş güzəran keçirə bilər. 

Mabel lap yaxında, öz qulağının dibində birdən Kapın gümrah 
səsini eşidərkən diksindi: 

— Günün batması nə gözəldir, Mabell Bu, əlbəttə, şirin su adam- 
ları üçün gözəldir, okeanda isə qürubun mənzərəsinə, yəqin ki, heç 
kəs tamaşa etməzdi. 

— Sahildə və dənizdə, bu göldə də, okeanda da təbiət məgər eyni 
dərəcədə gözəl deyil? Əziz dayıcan, günəş məgər hər yeri bir cür 
işıqlandırmır? 

— Bu qız bunların hamısını anacığının kitablarında oxumuşdurl 
Ancaq mən elə bilirəm ki, serjant birinci səfərə çıxarkən kitab kimi 
gərəksiz şeyləri öz arabasına yükləməmişdir. Məgər təbiət hər yer- 
də bir deyilmi? Olmaya sən elə hesab edirsən ki, əsgərin təbiətilə 
dənizçinin təbiəti birdir? Gərək ki, sənin qohumlarından əsgər olanı 
da var, dənizçi olanı da. Buna görə də sən bu suallara cavab verə 
bilərdin. 

— Axı dayıcan, mən insan təbiətindən danışıram... 

— Mən də, qızım. Mən dənizçinin təbiətindən və əlli beşinci polk- 
dakı qoçaqların, o cümlədən də sənin atanın təbiətindən danışıram. 
Məsələn, bax, bu gün onlar atışma yarışına çıxmışdılar, yəni hədəf 
vurmaqda bir-birilə bəhsə girişmişdilər. Amma dənizdəki atışma 
hara, bu haral Atışma dənizdə olsaydı, azı yarım mil uzaqda olan 
hədəfə gəminin qumbaralar doldurulmuş bütün toplarından birgə 
atəş açılardıl Əgər gəmiyə heç kəsin ağlına gəlməyən şeylər sıra- 
sında kartof da gətirilsəydi, o, gəmi aşpazının qazanında öz yerini 
tapardı. Mabel, əsgərlik, əlbəttə, şərəfli işdir, ancaq bu qalalarda olan 
hər cür boş şeylər və axmaq hərəkətlər təcrübəli gözdən, iş bilən 
adamın gözündən yayınmaz. Bu xırdaca göl haqqında mənim fikrim 
də sənə məlumdur: mənim nəzərimdə bu Ontario vur-tut şirin su 
ilə dolu bir çəlləkdir. Əgər okeanla göl arasında olan fərqi bilmək 

istəyirsənsə, Mabel, nəzər salsan, onu dərhal görə bilərsən. Bax, 
deyirlər ki, bu saat burada sakitlikdir, külək yoxdur, ancaq mən elə 
zənn etmirəm ki, sizin çaylarda olan belə küləksizlik dəniz kənarın- 
dakı küləksizliyə oxşasın. 

— Hava tamamilə sakitdir, dayıcan. Hətta meşədə yarpaqlar da 
tərpənmir... 

— Yarpaqlarl Axı yarpaqlar nə olan şeydir? Dənizdə yarpaq yox- 
dur. Küləyin əsla əsməməsinin nə olduğunu, əgər havanın, doğru- 
dan da, əsla tərpənmədiyini bilmək istəyirsənsə, şamın vasitəsilə təc- 
rübə edə bilərsən. Əgər şamın alovu titrəmirsə, deməli, doğrudan 
da, külək yoxdur. Əgər sən havası ağır olan və adamın çətinliklə 
nəfəs aldığı yerlərdə olsaydın, zənn edərdin ki, buralarda külək 
əsmir. Küləksiz yerlərdə hava xeyli aşağı enir. Deyirəm, bu suya 
bax. O lap laldır! Elə bil ki, sərnicə tökülmüş süddür. Okeanda isə 
havanın nə qədər sakit olmasından asılı olmayaraq, su heç vaxt hərə- 
kətsiz olmur. 

— Kap dayı, doğrudanmı, okeanın suyu həmişə hərəkətdə olur? 
Hətta külək əsməyəndədəmi? 

— Əlbəttəl Bütün canlılar kimi okean da nəfəs alır, şairlərin dedik- 
ləri kimi, okeanın köksü həmişə qalxıb-enir. Heç kəs okeanı bu göl 
kimi sakit görməmişdir. Okean elə hey qalxıb-enir, elə bil ki, onun 
da ağ ciyərləri vardır. 

— Axı bu gölün özü də heç sakit deyildir: sahilə yaxın yerlərində 
gölün hərəkəti hiss olunur, hətta dalğaların şappıltı ilə daşlara dəy- 
məsinin səsi eşidilir. 

— Bütün bunlar heç də xoşuma gəlməyən bir poeziyadır. Sənə 
qalsa, suyun köpüklənməsini fırtına adlandırarsan, gəmi göyərtəsi- 
nin yuyulmasını görəndə isə deyərsən ki, su dalğalanıb özünü sahilə 
çırpır. Xırdaca qayıq linkora nə qədər oxşayırsa, Ontario da Atlantik 
okeanına bir o qədər oxşayır. Mən bununla heç də Casperi gözdən 
salmaq istəmirəm, yox, mən bu fikirdə deyiləm, ancaq Casper əsl 
adam olmaq istəyirsə, gərək təhsil alsın. 

Mabel saçını düzəldərək soruşdu: 

— Deməli, siz güman edirsiniz ki, Casper nadandır, doğrudur- 
mu? Mənə elə gəlir ki, Casper özü rütbədə olan başqa adamlardan 
daha biliklidir. Casper az kitab oxumuşdur, çünki bu yerlərdə kitab 
azdır, lakin mən bilən, öz yaşına görə çox görüb-götürmüşdür. 

— Casper nadandır, o da bu suda üzənlərin hamısı kimi nadan- 
dır! Casper sadə knop) düzəldə bilir, buna mənim sözüm yoxdur, 
ancaq kanat stoporu” düzəltmək əsla onun əlindən gəlməz. Bunlar 
bir yana, Mabel, hər ikimiz Casperə və Ləpirçiyə minnətdarıq, buna 
görə də, mən çox istərdim ki, onların bu yaxşılığının əvəzini çıxım. 
Bu dünyada yaxşılıq itirməkdən daha pis bir şey yoxdur. 

— Siz haqlısınız, dayıcanl Bu mərd insanların bizə etdikləri bütün 
yaxşılığın qədrini necə bildiyimizi göstərmək üçün gərək əlimizdən 
gələni əsirgəməyək. 

— Elə sən də rəhmətlik anan kimi danışırsan, bu isə Kap famili- 
yası üçün şərəfdir. Mən bir şey fikirləşib hazırlamışam, yəqin ki, 
o, hamının ürəyinə yatacaqdır. Özüm də istəyirəm ki, göldə etdiyi- 
miz kiçik səyahətdən qayıtdıqdan sonra onlara öz təklifimi verim. 

— Bu, çox yaxşı olar, əziz dayıcanl Nə etmək istədiyinizi mənə də 
deyə bilərsinizmi? 

— Bu sirri səndən gizlətməyi lazım bilmirəm, Mabel, ancaq bu 
barədə gərək atana deməyəsən, çünki sənin atan köhnə fikirli adam- 
dır, bizə mane ola bilər. Nə Casper, nə də onun dostu Ləpirçi bu yer- 
lərdə heç bir şeyin yiyəsi ola bilməz, onların axırı bir yana çıxmaz, 
buna görə də, mən onları dəniz sahilinə aparmaq, sonra da onlarla 
birlikdə açıq dənizə çıxmaq fikrinə düşmüşəm. İki həftədən sonra 
Casper dəniz səfərinə çıxar, bir il dənizdə olduqdan sonra isə adam 
olar. O ki qaldı Ləpirçiyə, əlbəttə, ona gərək daha çox vaxt sərf edil- 
sin, hətta mən elə bilirəm ki, Ləpirçidən heç zaman matros olmaz. 
Ancaq ondan yaxşı növbətçi olar, çünki gözləri çox yaxşı görür. 

— Siz də elə bilirsiniz ki, onlar sizin təklifinizlə razı olarlar, dayı- 
can? — deyə Mabel təbəssümlə soruşdu. 

— Niyə razı olmazlar, axmaq deyillər ha. Hansı ağıllı adam istə- 
məz ki, böyük mənsəb sahibi olsunl Casperi doğru yola salsam, 
hökmən özünü oda-suya vurub briq komandiri rütbəsinə nail olarl 

— Axı bunun Casperə nə isti-soyuqluğu var, əziz dayı? Briqinmi, 
yoxsa başqa bir adi gəmininmi komandiri olmağın nə fərqi varmış? 

— Hay-hay, Maqnil Heç özün də bilmirsən ki, nə danışırsan. Sən 
bunu mənə həvalə et, mən işləri necə lazımsa, düzəldərəm... Budur, 





i _| Knop — gəmi iplərinin ucuna tiftiklənmiş ipliklə xüsusi qayda ilə hörülən 
üyün 

? Kanat stoporu — (həm daimi, həm də səyyar ola bilər) lövbər kanatından 
müxtəlif işlərdə istifadə edilərkən bu kanatı yerində saxlayır. 

Ləpirçinin özü də gəlirl Onların haqqındakı fikrimi ona bir balaca 
bildirərəm. 

Kap başı ilə işarə edib səsini kəsdi. Ləpirçi onlara yaxınlaşdı. 
O, üzdən narahat və pərt görünürdü, elə bil, bu adamlar tərəfindən 
necə qarşılanacağını bilmirdi. 

Bələdçi onlara lap yaxınlaşaraq: 

— Qohumların arasında yad adamın olması onların kefini poz- 
mazmı? — deyə soruşdu. 

Kap buna etiraz edərək: 

— Bizim üçün yad deyilsiniz, mister Ləpirçi, — dedi, — heç kəslə 
sizin kimi mehriban görüşməmişik. Elə indicə sizdən danışırdıq, 
dostlar yaxın adamdan söhbət salarkən onların nə barədə danış- 
dığını bilmək çətin olmaz. 

— Düzdür, düzdür. Hər adamın öz düşmənləri vardır, mənim də 
düşmənlərim var. Ancaq mister Kap, nə sizi, nə də gözəl Mabeli özü- 
mə düşmən bilmirəm. Amma minqlər haqqında bunu deyə bilmə- 
rəm. Ancaq onların da mənə nifrət etməsinə elə bir səbəb yoxdur. 

— Mən buna inanıram, Ləpirçi, çünki sizin haqq tərəfdarı olma- 
ğınız və ürəyiaçıqlığınız məni valeh edir. Bilirsinizmi ki, bu düşmən- 
lərdən, bu minqlərdən yaxanızı qurtarmaq üçün yol vardır? Əgər 
istəsəniz, mən bu yolu sizə həvəslə göstərərəm, əvəzində də sizdən 
heç bir şey istəmərəm. 

— İstəmirəm ki, düşmənlərim olsun, Duzlu Su (Ləpirçi qalaya 
gələn hinduların dənizçiyə verdiyi ləqəblə Kapa qeyri-şüuri olaraq 
müraciət etdi). İstəmirəm ki, düşmənlərim olsun, özüm də minqlərlə 
və fransızlarla razılığa gəlib tomahavqımı torpaqda basdırmağa! 
hazıram. Ancaq siz özünüz də bilirsiniz ki, düşmənçilik və ədavət 
hissini ürəklərdən qoparmağa bizim kimilər acizdirlər. 

— Dostum Ləpirçi, biz kiçik səfərdən qayıdandan sonra da löv- 
bərinizi qaldırıb mənimlə birlikdə dəniz sahilinə yola düşərsiniz. Ora- 
da nə hinduların sizə verdikləri hərbi ləqəbi eşidərsiniz, nə də onla- 
rın güllələri sizə gəlib çatar. 

— Mən orada nə edəcəyəm? Olmaya sizin şəhərlərinizdə ova 
çıxacağam? Bazardan gələn və ya bazara gedən adamların izi iləmi 
gedəcəyəm? İtləri və toyuqları tutmaq üçün pusqularmı düzəldəcə- 
yəm? Mister Kap, əgər məni meşələrimin kölgəsindən ayırıb isti 





! Şimali Amerika hindularının obrazlı danışığında barışıq etmək deməkdir. 

günəşin yandırdığı yerlərdə yaşamağa vadar etmək istəyirsinizsə, 
onda mənim xoşbəxt olmağımı istəmirsiniz. 

— Mən heç də sizi kəndlərdə qoymaq fikrində deyiləm, Ləpirçi. Sizi 
açıq dənizə buraxmaq lazımdır: insan yalnız orada azad nəfəs ala bilər. 

— Bəs Mabel nə fikirdədir: həyatımda belə bir dəyişiklik nə nəticə 
verərdi? Mabel bilir ki, hər kəsin öz təbiəti vardır, onu öz bacarıq və 
qabiliyyətinin tələb etmədiyi şəkildə dəyişdirmək isə faydasızdır. Mən 
ovçuyam, kəşfiyyatçıyam, bələdçiyəm, Duzlu Su. Mən öz bacarıq və 
qabiliyyətimin tələb etmədiyi işdən yapışmamalıyam... Mən haqlı- 
yammı, Mabel? Yoxsa, siz də bütün qadınlar kimi belə məsələlərə 
barmaqarası baxırsınız və istəyirsiniz ki, mən öz təbiətimi dəyişdirim? 

— Siz öz təbiətinizi dəyişdirməyin, Ləpirçil — deyə Mabel dost- 
casına səmimiyyətlə cavab verdi, onun bu səmimiliyi ovçuya böyük 
təsir bağışladı. — Mənim dayım dənizə nə qədər çox hörmət bəsləsə 
də, məskəninizi dəyişdirmək sizin üçün nə qədər sərfəli olsa da, hər 
halda, mən istəməzdim ki, meşə ovçularının ən yaxşısı və nəcibi 
olan bir adam admiral olsun. İndiyədək necə olmuşsunuzsa, bun- 
dan sonra da elə olunl 

— Siz bunu eşidirsinizmi, Duzlu Sul Eşidirsinizmi, serjantın qızı 
nə deyir? Bu, onun ürək sözüdür. Siz onun üzünə baxın. O, öz 
sözünü yalnız fikirləşdikdən sonra deyər. Nə qədər ki Mabel mənim 
indiki vəziyyətimdən razıdır, mən öz təbiətimin əleyhinə çıxmaram 
və indiyədək necə olmuşamsa, bundan sonra da elə olacağam. 
Burada, qalada, əlbəttə, mən faydasız görünə bilərəm. Ancaq biz Min 
Adaya gedib çatandan sonra ümidvaram ki, adamın bel bağlaya 
bildiyi yaxşı tüfəngin necə kara gəldiyini sübut etmək üçün fürsət 
çox olacaqdır. 

— Açıq deməliyəm ki, səfərimizin məqsədinin nədən ibarət oldu- 
ğunu bilmək istərdim. Yeznəmdən bir şey öyrənmək çox çətindir. 
Bu barədə sənə bir şey məlumdurmu, Mabel? 

— Yox, dayıcan. Atamın xidməti işləri barəsində ondan bir şey 
soruşmağa cürətim çatmazdı, mən soruşsaydım da, atam deyərdi 
ki, qadınlar belə işlərə qarışmamalıdırlar. Ancaq onu bilirəm ki, bir 
aylığa gedəcəyik, özü də səmt küləyi əsəndə yola düşəcəyik. 

— Bu barədə Ləpirçinin sözü varmı? Ləpirçi bu barədə bildiyini 
desə, məni çox razı salardı, yoxsa, özüm qoca dənizçi olduğum hal- 
da, nə üçün və haraya gedəcəyimizi bilməyəndə nigaran qalıram. 

— Səfərimizin məqsədi və son mənzili haqqında danışmaq qar- 
nizonda qadağan edilmiş olsa da, deməliyəm ki, bu böyük bir sirr 
deyildir, Duzlu Su. Bundan başqa, tezliklə yola düşəcəyik, buna görə 
də, gərək, siz də səfərimizin məqsədini biləsinizl Mənə elə gəlir ki, 
mister Kap, Min Ada deyilən bir yer olduğunu eşitmisiniz? 

— Eşitmişəm, lakin güman edirəm ki, bu Min Ada okeanlarda olan 
əsl adalardan deyildir, həm də orada birdən-birə min ada ola bil- 
məz. Düzünü deyin, gedəcəyimiz yerdə cəmi iki-üç ada olarmı? 

— Mənim gözlərim pis görmür, Duzlu Su, ancaq mən dəfələrlə 
həmin adaları saymağa çalışmışamsa da, sayıb qurtara bilməmişəm. 

— Hm! Mən elə adamlar görmüşəm ki, ancaq müəyyən bir rəqə- 
mə qədər saya bilirlər, — deyə qoca dənizçi kinayə ilə cavab verdi. 
— Sizin quru quşlarınız sahilə uçub gələndə yatmaq yerlərini də 
tanıya bilmirlər. Çox olmuşdur ki, mən sahili, hətta evləri və kilsələri 
gördüyüm halda, gəmidəki sərnişinlər sudan başqa heç bir şey 
görə bilməmişlər. Ancaq bunu başa düşə bilmirəm ki, şirin suda 
üzərkən sahili əsla görməmək necə ola bilər! Məncə, bu mümkün 
olan iş deyildirl 

— Mister Kap, bizim göllərə bələd olsaydınız, belə deməzdiniz. 
Hələ Min Adaya çatmamış bu barədə öz fikrinizi dəyişdirməli ola- 
caqsınız və bu əlçatmaz yerlərin necə təbiəti olduğunu görəcək- 
siniz. 

— Mən açıq deyirəm ki, bütün bu diyarda, hətta bircə xalis ada 
olduğuna inana bilmirəm. 

— Sizə yüzlərlə belə adalar göstərərik, bunlar min olmasa da, 
hər halda, gözün görə bildiyi və dilin saya bildiyi qədərdir. 

— O, hansı adalardandır? 

— Onlar hər tərəfdən su ilə əhatə olunan torpaqdır. 

— Bunu bilirəm, axı o necə torpaqdır, onları əhatə edən suyun 
özü necədir? Əminəm ki, onlara diqqətlə baxdıqda yalnız yarıma- 
dalar və burunlar görmək olar. Bunlar keçər gedər, deyin görüm, 
bu dəniz səyahətindən məqsəd nədir? 

— Seriantın qohumu olduğunuz üçün sizə və seriantın qızına bir 
az məlumat verə bilərəm. Mister Kap, donanmada çox xidmət etmi- 
siniz, yəqin ki, Frontenak limanı haqqında eşitmiş olarsınız? 

— Bunu kim eşitməmişdirl Doğrudur, mən bu limana çıxmamı- 
şam, ancaq onun yaxınlığından üzüb keçmişəm. 


159 


Fenimon Kuper 
DÜNYA ƏDƏBİYYATI KLASSİKLƏRİ 


— Deməli, siz tanıdığınız bir ölkədə olacaqsınız... Ancaq başa 
düşə bilmirəm, siz okeandan həmin limana necə gəlib çıxa bilmisi- 
niz?.. Bunda işim yoxdur, bilməyiniz pis olmaz ki, Ontario kimi 
böyük olan Eri! gölündən başlayaraq iri göllər qərbdə silsilə kimi 
düzülmüşdür. Su Eri gölündən çıxaraq kiçik dağa çatır və oradan 
gurultu ilə tökülür... 

— Bu necə ola bilər? 

— Burada nə çətin iş var ki, mister Kap? — deyə Ləpirçi gülüb 
cavab verdi. — Əgər desəydim ki, su dağa axır, onda mənasız söz 
demiş olardım, ancaq suyun dağdan axması... yəni mən demək istə- 
yirəm, şirin suyun dağdan axması elə bir şeydir ki, buna heç kəs 
şübhə edə bilməz. 

— Axı siz göldən danışırsınız, özü də deyirsiniz ki, bu göl, guya, 
dağdan tökülür! Bu, heç olan işdirmi? 

— Gəlin bu barədə höcətləşməyək. Mən gördüyümü görmüşəm. 
Bütün göllərin suyu Ontariodan keçdikdən sonra ümumi bir çayın 
yatağı ilə axıb dənizə tökülür. Dediyimiz adalar da elə bir dar yerdədir 
ki, oranı nə göl adlandırmaq olar, nə də çay. Fransız limanı olan Fron- 
tenak isə bu adalardan bir az yuxarıdadır. Fransızların qalası aşağıda 
olduğuna görə onlar öz azuqə və sursatlarını çay yolu ilə Frontenaka 
göndərirlər. Burada silah və sursatı Ontarionun və başqa göllərin 
sahillərində yaşayan hindulara paylayır və bununla da onların quldur- 
luq edib qan tökmələrinə və skalp soymalarına şərait yaradırlar. 

— Bizim orada olmağımız belə dəhşətlərin törədilməsinə mane 
olarmı? — deyə Mabel soruşdu. 

— Bəlkə də, olar, bəlkə də, yox. Buradakı qarnizonun komendantı 
Lendi fransızların bir neçə çay gəmisini tutmaq üçün Min Adaya dəstə 
göndərmişdi. İndiyədək hindulara döyüş sursatı aparan belə 
gəmilərdən ancaq ikisini tutmaq mümkün olmuşdur. Ancaq keçən 
həftə kəşfiyyatçı buraya elə xəbərlər gətirmişdi ki, mayor həmin 
avaraların nəfəsini birdəfəlik kəsməyi qət etmişdir. Casper yolu tanıyır, 
biz də onun himayəsində olacağıq, serjant isə ağıllı adamdır, öz işini 
yaxşı bilir. Düz deyirəm, seriant zirək olduğu kimi, həm də ağıllıdır. 

Kap narazı halda: 

— Elə bumu? — dedi. — Görülən hazırlıq işlərindən və gəminin 
səfərə silahlandırılmasından belə başa düşürdüm ki, yəqin qaçaq- 





! Eri — Kanadanın cənubunda, Ontario əyalətində göldür. 

malçılarla mübarizəyə gedirik. Bu mübarizədə iştirak etməklə halal- 
ca pul qazana biləcəyik. Amma burası da var ki, şirin suda qaçaq- 
mal tutmaq üçün mükafat pulu, deyəsən, bölüşdürülmür, doğru- 
durmu? 

— Nə demək istəyirsən? 

— Yəqin ki, kral hamısına özü yiyələnir, düzdürmü? 

— Bu barədə heç bir söz deyə bilmərəm, mister Kap. Mən öz 
güllə və barıt payımı götürürəm, qalan şeylərlə mənim işim yoxdur. 
Yeri gəlmişkən deməliyəm ki, indi gərək mən də öz təsərrüfatımı 
qurum... 

Ləpirçi bu sözləri deyərkən Mabelin üzünə baxmağa cürət etmə- 
di, halbuki dediyi son sözləri Mabelin eşidib-eşitmədiyini bilmək və 
həmin dəqiqədə Mabelin üzündə nə kimi dəyişiklik olduğunu bil- 
mək üçün dünyada bütün var-yoxunu verərdi. Lakin Mabel bu söz- 
lərin əsl mənasından xəbərsiz idi. O, sakitcə üzünü çaya tərəf dön- 
dərdi. Çayda, kutterdə vurnuxma başlanmışdı. 

Gəminin göyərtəsinə düşən ağır şeyin tappıltısını eşitdikdə 
bələdçi dönüb göyərtəyə baxaraq dedi: 

— Casper kutteri yola çıxarmaq istəyir. Görünür, bu oğlan külə- 
yin əsməyə başladığını hiss etmişdir və fürsəti əldən vermək istəmir. 

Kap istehza ilə: 

— Hə, indi dənizçilik sənətini öyrənə bilmək imkanımız olacaq- 
dır, — dedi. — Yaxşı əsgəri tanımaq üçün gərək ona fikir verəsən: 
mundirini yuxarıdan-aşağıyamı, yoxsa, aşağıdan-yuxarıyamı düymə- 
ləyir, bunun kimi də əsl dənizçini lövbəri necə qaldırmasından 
tanımaq olar. 

Ləpirçi cavab verdi: 

— Bilmirəm, Casperi sizin dənizçilərlə müqayisə etmək olarmı, 
ancaq o, qoçaq oğlandır, öz kutterini göldə olsa da, bacarıqla idarə 
edir. Casper Osveqo şəlaləsindən qayığı keçirərkən, gərək ki, siz, 
mister Kap, deməmişdiniz ki, Casper fərasətsiz oğlandır. 

Kap cavab verməyib qaşqabağını tökdü. Bürcdə duran adam- 
ların hamısı kutterin hərəkətinə diqqətlə baxırdı. Ətrafa çökən süku- 
tu heç bir şey pozmurdu. Batmaqda olan günəşin şüaları gölün 
səthinə düşüb parıldayırdı. “Qaçağan” çayın ağzından bir yard 
yuxarıda olan lövbərə doğru dartılırdı. Burada gəmi asanlıqla dönə 
bilərdi. Ancaq küləyin əsməməsi bu işə mane olurdu. Buna görə 

də, avarları işə salmaq lazım gəldi. Lövbər qaldırılan kimi, bir vaxtda 
qaldırılan avarlar dalğaları yarmağa, kutter isə çayın ortasına yaxın- 
laşmağa başladı. Buraya çatdıqda matroslar əllərini avarlardan çək- 
dilər, “Qaçağan” isə çayın axarı ilə getməyə başladı. Beş dəqiqədən 
sonra gəmi qum saylarını xeyli geridə buraxdı. Buxtanı qoruyan 
burundan dörddə bir mil qədər aralanaraq, gəmi sahildən uzaqlaşdı. 
Çayın bu yerində su iti axmadığına görə kutter dayandı. 

Bayaqdan “Qaçağan”ın yol getməsinə fikir verən Mabel: 

— Dayıcan, — dedi, — deyəsən, bu gəmi çox yaxşıdır. Ola bilsin 
ki, siz gəminin yaraqlanmasında və yola salınması qaydasında nöq- 
sanlar olduğunu görürsünüz, ancaq belə şeylərdən mənim başım 
çıxmır. Buna görə də, gəmi mənim xoşuma gəlir. 

— Hə, hə, qızım, bu gəmi çayın axarı ilə heç də çəpdən pis get- 
mir. Ancaq mənim kimi qoca dənizçi eynək taxmasa da, bu gəmi- 
nin nöqsanlarını görə bilər. 

Həmişə Casperi müdafiə etməyə hazır olan Ləpirçi: 

— Mən isə, — dedi, — mister Kap, qoca və təcrübəli dənizçilərdən 
dəfələrlə eşitmişəm ki, “Qaçağan” sularda üzən ən gözəl gəmilər- 
dən biridir. Bundan mənim başım çıxmasa da, hər halda, kutter haq- 
qında öz fikrim vardır, əlbəttə, ola bilər ki, mən səhv edirəm, ancaq 
deyə bilərəm ki, mister Kap, Casperin öz gəmisini, guya, səliqəli sax- 
lamadığına məni heç kəs inandıra bilməz. 

— Mən demirəm ki, bu kutter çox ağır gedir və çevik deyildir, 
ancaq onun nöqsanları da vardır, özü də böyük nöqsanları... 

— Onun nöqsanları nədir, dayıcan? Əgər Casper bu nöqsanları 
bilmiş olsaydı, yəqin ki, onları çox səylə düzəldərdi. 

— Hansı nöqsanları?.. Bunlar əllidən çoxdur... Yəni demək istə- 
yirdim ki, yüzdən çoxdur... Özü də çox ciddi səhvlərdir. 

— Onları deyin, dayıcanl Ləpirçi öz dostuna çatdırar. 

— Nöqsanları göstərimmi? Ulduzları saymaq məhz ona görə heç 
də asan deyildir ki, onları saymaqla qurtarmaz. Nöqsanları gös- 
tərməkl Başqa şey istəmirsən? Hə, indi deyin görüm, mehriban 
bacıqızı Maqni xanım, gik! haqqında nə fikirdəsiniz? Təcrübəsiz göz- 
lərim mənə deyir ki, gik yerindən azı bir fut hündürdədir. Daha nə 
deyim... Vımpel də dolaşıq düşmüşdür... Eh, eh... Bu nədir, gəminin 





1 Gik — qabaq ucu gəminin dor ağacına söykənən və fırlanan tir. Yelkənin 
aşağı tərəfi gikə çəkilib tarımlanır. 

külək vuran tərəfindən sezen! marseldən? asılmışdır, əgər lövbər 
atılarkən gəminin klyuzunda? paya olduğunu görsəm, heç təəccüb 
etmərəm. Elə nöqsan deyirsən, bu da nöqsan: bir deyil, iki deyill 
Hər bir dənizçi bu kutterə ötəri nəzər salan kimi, onda min nöqsan 
tapar. 

— Bəlkə də, dayıcan, dediklərinizin hamısı doğrudur, ancaq, yəqin 
ki, bu nöqsanlardan Casperin xəbəri yoxdur. Ləpirçi, siz bilən, Cas- 
perə bu nöqsanlar göstərilsə, onları düzəldər, eləmi? 

— Mabel, qoy Casper öz kutterinin qayğısını özü çəksin, 
bu, onun öz işidir. Onun bütün həyatı da gəmiyə bağlıdır. Mən 
yəqin bilirəm ki, Frontenak fransızlardan və ya onların dostları olan 
minqlərdən “Qaçağan”ı heç kəs Casper kimi yaxşı qoruyub sax- 
laya bilməz. Mister Kap, vımpel dolaşsa və ya gik bir fut yuxarıda 
olsa, nə olar, dünya dağılmaz kil “Qaçağan” gərək həmişə yaxşı 
üzsün, özü də lazım gələndə fransızlardan yaxasını qurtara bil- 
sin, əsl mətləb də budur. Bu göllərdə Casperdən yaxşı matros 
tapılmaz. 

Kap güzəştə gedirmiş kimi gülümsəyərək tənqiddən əl çəkməyi 
qət etdi. Bu zaman kutter gölün axarı ilə hərəkət etməyə başlamışdı: 
o gah bu tərəfə, gah da o tərəfə dönürdü. Bu vaxt kliver” qaldırıldı, 
gölün səthinin hələ də hərəkətsiz olmasına baxmayaraq, sahildən 
əsən külək kleveri çox tez qabartdı. Havanın hərəkəti nə qədər zəif 
olsa da, yüngül kutterə öz təsirini göstərirdi, buna görə də, bir dəqi- 
qə keçmiş “Qaçağan” suyun axarına köndələn istiqamətdə onu yara- 
yara getməyə başladı. Gəmi o qədər yüngül və sakit gedirdi ki, 
bəzən onun hələ də yerindən tərpənmədiyini zənn etmək olardı. 
Gəmi çayın ağzından çıxdıqdan sonra qala tikilmiş təpəyə tərəf 
sürətlə getməyə başladı. Bu vaxt Casper lövbəri atdı. 

Kap bunu görərkən öz-özünə: 

— Zirəkliyinə söz yoxdur, — dedi. — Yaxşı idarə edir. Ancaq gərək 
sükanı sola yox, sağa döndərəydi... 

Serjant Dunqam onlara yaxınlaşaraq qaynının sözünü kəsdi: 





1 Sezen — yelkəni bərkitmək üçün yoğun məftil 

? Marsel — тат TeYAYA bağlanan ikinci aşağı düz yelkən, marsa-reya — dor 
ağacında aşağıdan ikinci köndələn tirdir, onun vasitəsilə marsel yelkəni bərkidilir. 

3 Klyuz — lövbər ipini və ya şvartovu keçirmək üçün gəminin yan tərəfində 
olan deşik 


4 Kliver — üçbucaqşəkilli, qıyqacı yelkən 

— Casper zirək oğlandır, — dedi, — buna görə də, bu səfərimizdə 
onun məharətinə çox bel bağlayırıq. Tərpənin gedək... Yola düşmə- 
yə cəmi yarım saat qalır. Hazır olan kimi, qayığa minib yola düşərik. 

Hamı səfərə hazırlaşmağa getdi. Boğuq baraban səsi eşidildik- 
də dərhal hər şey hərəkətə gəldi. 


ON ӦС̧ӦҸСӦ FƏSİL 


Belə bir kiçik dəstəni yola salmaq üçün o qədər də böyük hazır- 
lıq işi görmək lazım deyildi. Serjant Dunqamın ixtiyarında olan bu 
dəstə on əsgərdən və iki kiçik zabitdən ibarət idi. Ancaq az sonra 
məlum oldu ki, poruçik Müyr də səfərdə iştirak edəcəkdir, amma 
könüllü sifətilə. Kvartirmeyster vəzifəsi Müyrün səfərə çıxmasına 
imkan verə bilən bir bəhanə idi. O, bu barədə öz rəisi ilə danışıb 
razılığa gəlmişdi. Bundan əlavə, Ləpirçi ilə Kap da həmin dəstə ilə 
gedirdilər. Səfərə çıxanlar sırasına Casper və onun tabeliyində olan 
adamlar da daxildilər, onların biri yeniyetmə oğlan idi. Cəmi iyirmi 
kişi, o cümlədən, on dörd yaşlı bir oğlan uşağı, habelə iki qadın gedir- 
di. Qadınların biri Mabel, o birisi isə bir əsgərin arvadı idi. 

Serjant Dunqam öz komandasını böyük qayığa mindirib sahilə 
qayıtdı ki, rəislərdən axırıncı əmrləri alsın və qaynı ilə qızını götürüb 
gəlsin. Serjant Kap ilə Mabel üçün ayrılmış qayığı Kapa göstərdik- 
dən sonra Lendi danışmaqdan ötrü yuxarıya qalxdı. Mayor bürcdə 
dayanmışdı. 

Mabel qayığa minən zaman qaş qaralmışdı. Sərnişinlər qayığa 
birbaş sahildən minirdilər, çünki sahili döyəcləyən dalğalar yox idi, 
su gölməçədəki kimi tamamilə sakit idi. Qayıq sahildən ayrıldıqda 
Mabel belə bir böyük göldə olduğunu güclə hiss etdi. Bir neçə dəfə 
avar çəkildi, qayıq isə özünü kutterə çatdırıb ona yan aldı. 

Casper öz sərnişinlərini qarşıladı, “Qaçağan”ın göyərtəsi suyun 
səthindən cəmi iki-üç fut hündür olduğuna görə qayıqdan gəmiyə 
minmək çətin deyildi. Bir gənc Mabeli və əsgər arvadını gəmidə 
onlar üçün ayrılan yerə apardı. 

Mabel çox rahat və səliqə ilə döşənmiş olan öz kayutunu nəzər- 
dən keçirərkən yəqin etdi ki, Casper burada məhz onun üçün, 

Mabel üçün belə rahatlıq yaratmışdır. Qız bunu dərk edərkən çox 
razı qaldı. Az sonra yenidən göyərtəyə qalxdı. Burada hər tərəfdə 
vurnuxma nəzərə çarpırdı. Adamlar öz şey-şüylərini götürüb yerbə- 
yer olurdular, lakin onlar intizama alışdıqları üçün az sonra hər şey 
öz yerini tapdı. Kutterdə başlanan sükutun özündə də əzəmət duyu- 
lurdu. Gəminin sərnişinlərini gözləyən macəralar haqqında hər kəs 
bilaixtiyar fikirləşməyə başlamışdı, çünki belə hadisələr yaxşı nəticə 
verməyə bilərdi. 

Sahildəki şeylər qaranlıq pərdəsinə bürünməyə başlamışdı. Az 
sonra göydə ulduzlar bir-bir çıxıb sayrışmağa başladı. Mabel göyər- 
tədə oturmuşdu. Burada təskinlik tapmış olsa da, hər halda, ürəyi 
sakit deyildi. Ləpirçi onun yanında dayanıb həmişəki kimi öz uzun 
tüfənginə söykənmişdi. Havanın xeyli qaralması adamların üzünü 
yaxşı görməyə mane olurdu, bununla belə, Mabelə elə gəldi ki, 
Ləpirçi çox fikirlidir. O dedi: 

— Ləpirçi, siz belə səfərlərdə çox olmusunuz, ancaq bizimlə 
gedən adamların səssiz-səmirsiz və bir qədər də narahat olmaları 
məni təəccübləndirir. 

— Siz buna ona görə təəccüb edirsiniz ki, hindularla müharibə 
etməyin nə olduğunu bilmirsiniz. Bizim milis əsgərləri ancaq dil 
pəhləvanıdırlar, işə gələndə isə aciz olurlar. Ancaq minqlərlə tez- 
tez üz-üzə gəlmiş əsgər başa düşür ki, belə şəraitdə adam gərək 
dilini saxlaya bilsin, bunun çox faydası vardır. Meşələrdə səssiz- 
səmirsiz olan qoşunun gücü ikiqat artıq olur, boşboğazlıq edən 
qoşun isə bundan ikiqat zəif olur. Əgər insanın bütün gücü dilində 
olsaydı, arabalarda gedən qadınlar həmişə qələbə çalardılar. 

— Biz ki ordu deyilik, özümüz də meşədə deyilik. “Qaçağan”da 
olduğumuz halda, minqlərdən qorxumuz vardırmı? 

— Siz Casperdən soruşun, desin: bu kutterə komandanlıq etmək 
nə üçün ona tapşırılmışdır. O, sizin sualınıza cavab verər. Minqlərin 
necə məxluq olduqlarını bilməyən və ya onlara bələd olduğu halda, 
öz təcrübəsini unudan adam minqlərlə üz-üzə gəlmək təhlükəsin- 
dən uzaq ola bilməz. Yenə deyirəm, Casperdən soruşun, görün 
necə olmuşdur ki, o, bu gəminin komandiri olmuşdur... 

— Bəs Casper necə komandir olmuşdur? — deyə Mabel cəld 
soruşdu. Onun sözlərində hiss edilən rəğbət və mehribanlıq onun 
sadədil söhbət yoldaşını sevindirdi, çünki başqasının xeyrinə bir söz 

demək Ləpirçinin çox xoşuna gəlirdi. — Casper yaşda olan bir ada- 
mın belə rütbəyə çatması çox şərəfli işdir. 

— Bu, doğrudur, ancaq Casper bu vəziyyətə layiq olduğunu 
sübut etmişdir. O hətta bundan daha yüksək rütbəyə layiqdir. Cas- 
perə, göstərdiyi mərdlik və təmkinlik üçün Freqat komandiri vəzi- 
fəsini tapşırmağın özü də onun üçün o qədər böyük mükafat olmaz- 
dı. Mən ona görə Freqatdan danışdım ki, deyirəm Ontario gölündə 
yalnız freqatlar üzsəydi, Casper onların komandiri olmaqdan daha 
yüksək bir rütbəyə layiq olardı. 

— Axı siz mənə demədiniz, bu kutterin komandiri olmaq hüququ 
Casperə nəyə görə verilmişdir? 

— Bu, çox uzun əhvalatdır, Mabel, bu barədə atanız seriant 
məndən daha yaxşı danışa bilər. O, öz gözü ilə görmüşdür, mən isə 
o vaxt olmamışam... Həmin hadisə baş verən zaman mən uzaq 
kəşfiyyatda idim. Düzünü deməliyəm ki, Casper maraqlı danışmağı 
bacarmır. Həmin hadisə barəsində ona suallar verildiyini çox eşit- 
mişəm, ancaq Casper əhvalatı heç vaxt ağıllı-başlı nağıl edə bilmə- 
mişdir. Halbuki Casperin o vaxt, həqiqətən, böyük igidlik göstər- 
diyini hamı bilir. Yox, yox, Casper maraqlı söhbətlər etməyi bacarmır, 
onun ən yaxşı dostları da bunu təsdiq edirlər. Əgər Casper hünər 
göstərib “Qaçağan” xilas etməsəydi, bu gəmi fransızların və minq- 
lərin əlinə keçərdi. Belə hünəri isə yalnız ağlı iti işləyən və ürəyi sakit 
vuran adamlar göstərə bilərlər... Serjant bunu məndən daha yaxşı 
danışar. Mən istərdim ki, siz macal tapıb bu barədə atanızdan soru- 
şasınız. Ancaq Casperə müraciət etməyi məsləhət görmürəm, çünki 
sizin bu sualınız onu ancaq narahat edə bilər. O, sizə həmin əhvalatı 
danışmağa başlasa, işi ancaq korlayar, çünki nağıl etməyi bacarmır. 

Mabel həmin hadisə barəsində bu gecə atasından soruşmağı 
özlüyündə qət etdi. O, öz igidliklərini əsl bir tarixçi kimi söyləməyi 
bacarmayan adamın təriflənməsini eşitmək istəyirdi. 

Mabel: 

— Biz adalara gedib çatdıqdan sonra “Qaçağan” yanımızdamı 
qalacaq? — deyə soruşdu və belə sualın yerli olub-olmaması haqqında 
bir dəqiqəliyə fikrə getdi, — yoxsa, biz başlı-başına buraxılacağıq? 

— Bu, vəziyyətdən və şəraitdən asılıdır. Fəaliyyət göstərmək 
lazım gələndə Casper öz kutterini boş dayanmağa qoymur. Ancaq 
çay aşırımlarından və ya şəlalələrdən qayıqla keçmək lazım gələn 

halları demirəm, indi suda olmağım və gəmi ilə yol getməyim məni 
o qədər də açmır, buna görə də sizin sualınıza cavab verə bilmə- 
rəm. Lakin əminəm ki, Casper yanımızda olsa, işimiz yaxşı olacaq- 
dır, çünki quruda delavar, Ontarioda isə Casper iz tapmaqda ustadır. 

— Ləpirçi, nə üçün bizim delavar, Böyük İlan bizimlə getmir? 

— Yaxşısı budur, siz soruşun ki, ay Ləpirçi, bəs nə üçün sən bura- 
dasan? İlan öz yerindədir, mən də öz yerimdəyəm. İlan iki və ya üç 
yoldaş götürüb sahilə kəşfiyyata getmişdir və toplaya bildiyi məlu- 
matı çatdırmaq üçün adalarda bizə qoşulacaqdır. İlan öz işini yaxşı 
bilir və düşmənlə üz-üzə gələndə arxanı unutmur. 

— Deməli, siz güman edirsiniz ki, adalarda düşmənlərlə üz-üzə 
gələcəyik, eləmi? — deyə Mabel gülümsəyib soruşdu. O, səfərin təh- 
lükəli olması haqqında fikirləşərkən, canına azacıq da olsa, qorxu 
çökdüyünü birinci dəfə hiss etdi. — Deməl, güman edə bilərik ki, 
düşmənlə toqquşma olacağını gözləmək lazımdır? 

— Əgər, Mabel, toqquşma olarsa, onda sizi təhlükədən qoruya 
bilən adamlar da tapılar. Vuruşma qorxusu bu gecə sizin rahat yat- 
mağınıza mane ola bilməz. 

— Burada, meşəlik yerdə özümü şəhərdəkindən qıvraq hiss 
edirəm. 

— Siz öz ananıza çox oxşayırsınız, Mabel, Seriant mənə deyirdi: 
“Ləpirçi, özün görəcəksən ki, qızım bütün oturuşunda-duruşunda 
anasına oxşayır. O, ağlağan, qorxaq deyildir, əsəbləri möhkəmdir, 
var gücünü toplayıb mübarizə meydanına atılan adama qışqır-bağır 
salmaqla mane olmaz. Yox, qızım təhlükəyə düşəndə ərini ruhlan- 
dıracaq, onun igidlik göstərməsinə kömək edəcəkdir”. Atanız sizin 
haqqınızda, bax, belə deyirdi. O vaxt mən sizin heç üzünüzü də gör- 
məmişdim... 

— Bəs, Ləpirçi, atam bunu nə üçün deyirdi? — deyə qız soruşdu. 
— Bəlkə, o, elə fikir edirdi ki, özlərini qorxaqlığa vurmağı sevən bir 
çox qadınlar kimi heç də zəif və qorxaq olmadığımı bildikdə siz 
mənim haqqımda yaxşı fikirdə olarsınız? 

Bu sual Ləpirçini çox karıxdırdı. Onun özünün də lazımınca 
dərk etmədiyi instinkt ona deyirdi ki, qıza həqiqəti açıb söyləmək 
yersiz olardı. Ancaq Ləpirçi bu həqiqəti gizlədə də bilmirdi. Buna 
görə də o, qızın sualına istər-istəməz üstüörtülü cavab verməyə 
başladı. O dedi: 

— Mabel, siz bilməlisiniz ki, serjant ilə mən köhnə dostuq. Bir 
çox vuruşmalarda – qanlı, amansız vuruşmalarda biz çiyin-çiyinə 
durmuşuq, daha doğrusu, lap çiyin-çiyinə də yox. İzaxtaran oldu- 
ğum və nizami orduda xidmət etmədiyim üçün mən bir qədər 
qabaqda, atanız isə kral ordusunun seriantı olduğuna görə öz 
əsgərlərinin sıraları qarşısında olmuşdur. Biz hücum taktikası yeridirik, 
buna görə də, atəş səsi kəsilən kimi vuruşmanı unuduruq, gecə isə 
tonqal başında və ya yol gedə-gedə bizim üçün ən əziz olan 
şeylərdən danışırıq. Sizin kimi cavan xanımlar da belə edirlər: onlar 
da gülüb- əylənmək üçün bir yerə yığışdıqda öz ürək sözlərini bir- 
birinə deyirlər. Bu, heç də təəccüblü deyildir ki, serjant sizin kimi bir 
qızın atası olduğuna görə dünyada onu hər şeydən çox istəyir və 
onun söz-söhbəti də çox zaman qızı barədə olur. Mənim isə nə 
qızım var, nə də bacım var, nə anam, nə qohumlarım, nə də yaxın 
adamlarım... Delavarlardan başqa istəkli bir adamım yoxdur, buna 
görə də onun dediklərinə həmişə həvəslə qulaq asmışam... Mabel, 
sizi də hələ görməzdən əvvəl sevmişəm... Düzünü deyirəm, Mabel, 
sizi hələ o vaxtdan sevmişəm, çünki haqqınızda çox eşitmişdim... 

Mabel sıxılmadan və sadəlövhcəsinə gülümsəyərək: 

— Bəs indi, məni yaxından görəndən sonra necə? — deyə soruş- 
du. O, Ləpirçinin sözlərini ata və ya qardaş məhəbbətinin bir 
ifadəsi kimi qəbul etmişdi. — İndi, yəqin, başa düşürsünüz ki, hələ 
üzünü görmədiyi adama dostluq hissi bəsləyən adam yanılar, düz- 
dürmü? 

— Yox, Mabel, qəlbimdə sizə bəslədiyim hiss dostluq hissi deyil- 
dir... Yox, dostluq hissi deyildir. Mən delavarların dostuyam və uşaq- 
lıqdan onlarla dostluq etmişəm, ancaq onlara, hətta onların ən yax- 
şısına bəslədiyim hisslər sizin haqqınızda зегјапип dediklərini eşidər- 
kən qəlbimdə doğan hissə də əsla oxşamır, indi, sizi lap yaxından 
tanıdığım halda, sizə bəslədiyim hissə əsla oxşamır. Bəzən öz-özü- 
mə deyirəm ki, bütün ömrünü bələdçilikdə, kəşfiyyatda və hətta 
əsgərlikdə keçirən bir adamın qadına, xüsusən gənc qadına dost- 
luq hissi bəsləməsi ona yaraşmaz, çünki bu hiss belə adamı zirək- 
lik göstərmək həvəsindən salar və öz işindən ayırar. 

— Ləpirçi, əlbəttə, siz demək istəmirsiniz ki, qızla dostluq etdiyi- 
nizə görə igidliyiniz azalar və fransızlarla qarşılaşmağa sizdə o qədər 
də həvəs olmaz, siz bunu demək istəmirsiniz, düzdürmü? 

— Əlbəttə, əlbəttəl Məsələn, əgər siz təhlükəyə düşsəydiniz, mən 
ancaq bircə şeydən qorxardım, qorxardım ki, mənim cəsurluğum 
həddini aşıb ağılsızlıq dərəcəsinə çatsın. Ancaq indi mən deyə bilə- 
rəm ki, nə qədər ki, bir-birimizi yaxşı tanımırdıq, öz kəşfiyyat səfər- 
lərim haqqında, yürüşlərim haqqında, pusqular haqqında, vuruş- 
malar haqqında və başqa bu kimi macəralar haqqında fikirləşməyi 
sevirdim. İndi isə bütün bunlar məni daha maraqlandırmır. İndi 
nədənsə kazarmalar haqqında, axşam söhbətləri haqqında, düş- 
mənçilik və qan tökməklə heç bir əlaqəsi olmayan şeylər haqqında 
daha çox fikirləşirəm. Cingiltili qadın gülüşünü və məlahətli şən 
səslər eşidirəm, gözəl xanımların üzünü, cəzbedici hərəkətlərini görü- 
rəm... Bəzən serianta deyirəm ki, o, öz qızı ilə birlikdə sərhəd rayo- 
nundakı ən yaxşı və ən təcrübəli bir kəşfiyyatçını korlayacaqdır... 

— Əsla yox, Ləpirçi. Serjant və onun qızı çalışacaqlar ki, öz işin- 
də onsuz da təcrübəli olan adamın biliyi qat-qat artsın. Elə zənn 
edirsiniz ki, sizin hər hansı bir dərəcədə dəyişilməyinizi istəyirik? 
Yox, əgər belə fikirləşirsinizsə, deməli, onda bizi yaxşı tanımırsınız. 
Siz necə varsınızsa, elə də olun, qorxubilməz, bilici, böyük etimada 
layiq bir bələdçi, doğrucul bir adam olaraq qalın. Atam da, mən də 
indi sizin haqqınızda nə fikirdəyiksə, bundan sonra da həmişə eyni 
fikirdə olacağıq. 

Lap qaranlıqlaşmışdı, buna görə də Mabel Ləpirçinin üzünün 
ifadəsini görmədiyi üçün onun ürəyindən nələr keçdiyini başa düşə 
bilmədi. Lakin Mabel gözlərini Ləpirçinin üzündən çəkmirdi, onun- 
la çox həvəslə və mehriban söhbət edirdi. Bu isə bir daha sübut 
edirdi ki, Mabelin sözləri səmimi ürək sözləridir, özü isə Ləpirçinin 
yanında əsla sıxılmır. Doğrudur, qızın üzündə həyəcan əks etmişdi, 
lakin ürəyi əvvəlki kimi yenə də sakitcə vururdu. Məhəbbət hissinin 
oyanması ilə bir vaxtda doğan həyəcan Mabeldə hiss edilmirdi. 

Ləpirçi belə işlərdə olduqca təcrübəsiz idi, buna görə də, belə 
incəliklərin fərqinə varmırdı. Qızın sözlərinin səmimiliyi və gücü Ləpir- 
çini ruhlandırmışdı. Ləpirçi daha danışmaq istəmədi, əslində isə daha 
danışa bilmədi, buna görə də, kənara çəkildi. Öz tüfənginə söykə- 
nərək on dəqiqə ərzində dərin fikirlərə dalıb ulduzlara tamaşa etdi. 

Bu zaman mayor Lendi ilə seriant qala bürcündə söhbət edirdi- 
lər. Mayor Dunkan seriantın verdiyi və qaranlıqda oxuya bilmədiyi 
raporta nəzər salaraq: 

— Əsgərlərin səfər çantalarını nəzərdən keçirdinizmi? — deyə 
soruşdu. 

— Bəli, cənab, heç bir əyər-əskiklik yox idi. 

— Sursatla, silahla təmin olunmuşlarmı? 

— Hər şeyləri vardır, mayor Dunkan, lap bu dəqiqə döyüşə get- 
məyə hazırdırlar. 

— Özünüzlə apardığınız adamlar etibarlıdırlarmı? 

— Mənimlə gedən adamların hamısı etibarlıdır, ser. Bütün polk- 
da onlardan yaxşısı tapılmaz. 

— Siz gərək əsgərlərin ən yaxşılarını seçəsiniz. Sizə verdiyimiz 
tapşırığı üç dəfə yerinə yetirməyə cəhd etmişik, bu işə başçılıq edən 
üç gizirimiz işin müvəffəqiyyətlə qurtaracağına əmin idilər, bununla 
belə, cəhdimiz baş tutmadı. Mən istəməzdim ki, çoxlu zəhmət və 
xərc çəkilən plan tamamilə kənara atılsın. Ancaq bu, sonrakı işdir 
və onun müvəffəqiyyətlə nəticələnməsi əsas etibarilə sizdən və 
Ləpirçidən asılı olacaqdır. 

— Hər ikimizə bel bağlaya bilərsiniz, mayor Dunkan. Ləpirçinin 
gözündən heç bir şey yayınmaz. 

— Ona tamamilə bel bağlamaq olar. O, elə adamdir ki, tayı- 
bərabəri yoxdur, Dunqam. Əvvəllər onu lazımınca başa düşə bil- 
mirdim. İndi isə onu yaxşı tanıyıram və özünə də kral həzrətlərinin 
xidmətində olan bir çox generallardan daha artıq hörmət edirəm. 

— Mən qızımı Ləpirçiyə ərə vermək fikrinə düşmüşəm, ümid- 
varam ki, mənim fikrimi bəyənəcəksiniz, ser, doğrudurmu? 

— Bu söhbət qoy sonraya qalsın, seriant, gözləyək görək, başı- 
mıza nə gəlir, — deyə Lendi cavab verib gülümsədi, lakin Dunqam 
onun gülümsədiyini qaranlıqda, əlbəttə, görə bilmədi. — Çox zaman 
bir qadını idarə etmək böyük bir polku idarə etməkdən daha çətin 
olur. Yeri gəlmişkən səndən soruşum: xəbərin varmı ki, kvartir- 
meyster də sizinlə gedir, o da sənin kürəkənin olmaq həvəsinə düş- 
müşdür. Ümidvaram ki, ona da imkan verərsən ki, özünü sənin qızı- 
na bəyəndirə bilsin, etiraz etmirsən? 

— Əgər kvartirmeysterin rütbəsi məni buna vadar etməsəydi də, 
sizin arzunuz mənim üçün kifayət edərdi, ser. 

— Təşəkkür edirəm, serjant. Məni başa düşürsən: mən ancaq 
bunu xahiş edirəm ki, Devi Müyrün bildiyi kimi hərəkət etməsinə 
imkan verəsən, ancaq onu başqalarından üstün tutmayasan. Müha- 

ribədə olduğu kimi, sevgidə də adam gərək öz gücü ilə qələbə qazan- 
sın... Siz, yəqin ki, azuqə ehtiyatını dürüst hesablamısınız, eləmi? 

— Mən buna cavabdehəm, mayor. Əgər azuqəmiz çatışmasa 
da, hər halda Ləpirçi ilə İlan kimi iki mahir ovçularımız olduğu üçün 
azuqədən korluq çəkməyəcəyik. 

— Mənə de görüm, bu Casper Eau douce-nin bacarığına şübhə 
etmirsən ki. 

— Bu oğlan bacarıqlı olduğunu sübut etmişdir, ser. Özü də nə 
tapşırılsa, yerinə yetirə bilər. 

— Familiyası fransız familiyasıdır, uşaqlıq illərinin yarısını da Fran- 
sa koloniyalarında keçirmişdir. Damarlarında fransız qanı yoxdur 
ki, seriant? 

— Onun damarlarında bir damcı da fransız qanı yoxdur, cənab. 
Casperin atası köhnədən mənim yoldaşım olmuşdur. 

— Bəs nə üçün Casper fransızlar arasında çox olmuşdur? Bəs 
bu Eau douce ləqəbini haradan götürmüşdür? Eşitdiyimə görə 
Casper Kanada dilində də danışır. 

— Belə şeyləri başa düşmək heç də çətin deyildir, mayor Dun- 
kan. Casper hələ uşaq ikən keçmiş müharibədə iştirak edən bir 
ingilis dənizçisinin himayəsində olmuş və o da ördək kimi suyu sev- 
mişdir. Zati-alinizə məlumdur ki, bizim Ontario sahilində əsl liman 
yoxdur. Təbiidir ki, Casper də buna görə vaxtının çoxunu hələ fran- 
sızların beş-on il bundan əvvəl gəmilər qayırdıqları başqa bir sahildə 
keçirmişdir. Fransızların dilini də orada tədricən öyrənmişdir. Cas- 
perə həmin ləqəbi isə Kanada hinduları vermişlər. 

— Ancaq deməliyəm ki, fransız olan müəllim Britaniya dənizçisi 
üçün yaxşı tərbiyəçi ola bilməz. 

— Məni bağışlayın, ser, Casper Şirin Su öz sənətini ata-babadan 
ingilis olan bir dənizçidən öyrənmişdir, həmin dənizçi kral gəmi- 
sində xidmət etmiş, öz işinin kamil ustası olmuş, ancaq koloniya- 
larda anadan olmuşdur, yəqin ki, bu səbəbdən korlanmamışdır. 

— Bəlkə, korlanmamışdır, seriant, ancaq yaxşılaşmamışdır da. 
Düzünü desək, bu Casper özünü çox yaxşı aparır. Onu “Qaçağan”a 
komandir təyin etdiyim vaxtdan, nəciblikdə və özünü yaxşı apar- 
maqda hamıya nümunə olmuşdur... 

— Hamıdan da igiddir, mayor Dunkan. Təəssüf edirəm ki, ser, 
siz, deyəsən, Casperin sədaqətli olmasına şübhə edirsiniz. 

— Dunqam, bilməlisən ki, uzaqlarda olan belə bir mühüm pos- 
tun qorunması tapşırılmış əsgərin vəzifəsi daim sayıq olmaqdır. 
Bizim ən təhlükəli iki düşmənimiz vardır, onlar hindulardan və fran- 
sızlardan ibarətdir. Bizə zərər yetirə bilən şeyə göz yummaq olmaz. 

— Mayor, əminəm ki, bu ekspedisiyaya başçılıq etməyə məni 
layiq bildiyiniz üçün mənə etibar edə bilərsiniz və Casperdən şüb- 
hələnməyinizin səbəblərini mənə söyləyərsiniz. 

— Aldığım bir məlumat Casper haqqında əvvəlki rəyimə şübhə 
doğurmuşdur. Bu yaxınlarda naməlum bir adamdan aldığım mək- 
tubda mənə məsləhət görürlər ki, özümü Casper Gesterndən və ya, 
necə deyərlər, Casper Şirin Sudan gözləyim. Məktubda bunu da 
yazırlar ki, Casper özünü düşmənə satmışdır. Məktubu yazanlar vəd 
edirlər ki, Casper haqqında mənə daha ətraflı və daha dürüst məlu- 
mat göndərəcəklər. 

— İmzasız məktublara müharibə vaxtı əhəmiyyət vermək lazım 
deyil, ser. 

— Buna sülh zamanı da əhəmiyyət verilməməlidir, Dunqam. 
Adsız məktublar düzəldən adamlara məndən çox nifrət edən tapıl- 
maz. Mənim fikrimcə, belə məktub onu yazan adamın qorxaqlığına, 
alçaqlığına və əclaflığına sübutdur. Çox zaman bu cür imzasız mək- 
tubların göndərilməsi onları yazan adamların xain olduğunu və baş- 
qa çirkin sifətlərə malik olduğunu göstərir. Ancaq hərbi işdə gərək 
hər şeyə başqa gözlə baxasan. Həm də mənə bir neçə şübhəli hadi- 
səni xatırladırlar. 

— Zati-alinizin fikrincə, həmin hadisələri tabelikdə olan şəxsə 
danışmaq olarmı? 

— Dunqam, əgər həmin tabelikdəki şəxsə də sənə etibar etdiyim 
kimi etibar edilirsə, onda belə şeyləri ona danışmaq olar. Məsələn, 
mənə yazırlar ki, irokezlər sənin qızına və onun bələdçilərinə qəs- 
dən yol vermişlər ki, Casperə mənim etibarım artsın. Yazırlar ki, 
Frontenakdakılar seriantı öz dəstəsilə birlikdə aparan gəmini ələ 
keçirməyi və çoxdan düşünüb hazırladığımız planları tamamilə puça 
çıxarmağı gənc xanıma və onun dayısının skalpına yiyələnməkdən 
qat-qat vacib hesab edirlər, eşidirsənmi, bunu çox vacib hesab 
edirlər. 

— Sizin nə demək istədiyinizi başa düşürəm, ser, lakin deyilən 
belə sözlərin heç birinə inanmıram. Əgər Casperin sədaqətli olma- 


172 


sına şübhələnsək, onda gərək Ləpirçiyə etibar etməyək. O ki qaldı 
Ləpirçiyə, mayor, sizdən şübhələnmədiyim kimi, ondan da şübhə- 
lənə bilmərəml 

— Səninlə razılaşıram, ancaq onu bil ki, Casperlə Ləpirçi bir 
deyildir, bunu da etiraf edirəm ki, Casper fransızca bilməsəydi, ona 
Ləpirçidən daha çox etibar edərdim. 

— Mənim fikrimcə, bu, tutarlı bir sübut deyildir, ancaq sizi əmin 
edirəm ki, Casper hələ uşaqlıqdan məcburiyyət üzündən fransız dili- 
ni öyrənmişdir. Buna görə, Casperi bu tezliklə ittiham etməyə dəyməz. 

— Məncə, fransız dili şeytan dilidir, heç zaman heç kəsi... daha 
doğrusu, Britaniya vətəndaşlarından heç birini ağ günə çıxarma- 
mışdır. Burası da var ki, axı fransızların da gərək danışmağa dili 
olsun. Mən düz deyirəm, əgər Casper fransızca danışmasaydı, ona 
etibarım daha çox olardı. Uzun sözün qısası, həmin məktub məni 
narahat edir, əgər elə bir adam tapılsaydı ki, gəmini ona etibar edə 
bilək, onda bir bəhanə gətirib Casperi burada saxlardım. Gərək ki, 
sənin yeznən haqqında səninlə söhbət etmişdim, eləmi? O, dəniz- 
çidir, doğrudurmu? 

— Əsl dənizçidir, cənab, lakin şirin suda üzməyi sevmir. İnan- 
mıram ki, göldə üzən gəmini idarə etməyə razı ola. Həm də bizi 
mənzil başına aparıb çatdıra bilməz. 

— Çox güman ki, sən haqlısan, bundan başqa, sənin yeznən 
etibar etmədiyimiz bu göldə üzməyin nə qədər çətin olduğunu da 
bilmir. Sən gərək qat-qat artıq sayıq olasan, Dunqam. Sözümə yax- 
şı qulaq as, serjant: sənə tam ixtiyar verirəm, elə ki gördün Casper 
xəyanət edir, onu dərhal cəzalandırmalısan. 

— Casper kral ordusunda xidmət edir, cənab, buna görə də, 
onun işinə yalnız hərbi məhkəmə baxa bilər. 

— Doğrudur. Ancaq belə halda sən onu gərək zəncirləyib öz 
gəmisi ilə buraya göndərəsən. Sənin yeznən Min Adaya gedib çat- 
dıqdan sonra, yəqin ki, gəmini geriyə gətirə bilər. 

— Mayor Dunkan, Casper, doğrudan da, sizin güman etdiyiniz 
kimi xain çıxsa, onda, şübhə etmirəm ki, yeznəmlə birlikdə nə lazım- 
sa, edə biləcəyik. Ancaq yenə deyirəm ki, Casperin sədaqətli olma- 
sına öz başımla cavab verməyə hazıram. 

— Sənin bu inamın xoşuma gəlir, bu da Casperin yaxşılığınadır... 
Ancaq o lənətə gəlmiş məktuba bəs nə deyirsən? Məktubda 

yazılanlar həqiqətə o qədər oxşayır ki, məktubda inanıla bilən 
eyhamlar o qədər çoxdur ki... 

— Ancaq, cənab, siz buyurdunuz ki, məktubun imzası yoxdur. 
Məktub yazıb imzalamamaq namuslu adam üçün böyük günahdır. 

— Sən haqlısan, Dunqam, hər hansı bir adamın həyatı haqqın- 
da imzasız məktub göndərməyə yalnız əclaflar, özü də lap qorxaq 
əclaflar cürət edə bilərlər. Müharibədə belə olmur. Müharibə vaxtı 
qanun yol verir ki, yalan xəbərlər də göndərəsən, başqa hiylələrə də 
əl atasan. 

— Düz deyirsiniz, ser. Hərbi hiylələr... Özü də istəsəniz, zirəklik gös- 
tərib hiylə işlətmək olar. Pusquda durmaq, qəflətən hücum etmək, 
düşməni azdırmaq məqsədilə hücuma keçmək və hətta casusluq 
etmək olar. Ancaq heç vaxt eşitməmişəm ki, əsl əsgər namuslu gən- 
cin adını ləkələməyə, həm də belə yol ilə ləkələməyə cürət etsin. 

— Ömrümdə bir çox qəribə hadisələrin şahidi olmuşam və qəri- 
bə adamlara rast gəlmişəm... Nə isə, salamat ol, seriant, səni daha 
ləngitməyəcəyəm. Siz tamamilə hazırsınızmı? Səndən xahiş edirəm 
ki, çox ehtiyatlı olasan. Deyəsən, Müyr bu yaxınlarda istefaya çıx- 
maq fikrindədir. Odur ki, sən səfəri müvəffəqiyyətlə başa çatdırsan, 
əlimdən gələn qədər çalışacağam ki, sən onun yerini tutasan, bu 
vəzifədə olmağa sənin haqqın çoxdur. 

İyirmi ildən bəri belə vədləri eşitməkdən qulağı dolmuş olan 
qoca serjant soyuqca: 

— Sizə təşəkkür edirəm, mayor Dunkan, — dedi. — Mən öz bəx- 
timdən gileylənmirəm. 

— Haubitsanıl yaddan çıxarmamısan? 

— Casper bu gün səhər onu gəmiyə qoymuşdur, ser. 

— Ehtiyatlı ol, lazım bilmədiyin halda, Casperə etibar etmə. Qoy 
Ləpirçi sənin vəkilin, inanılmış adamın olsun. O, bizim karımıza gələr. 

— Ona mən, mayor, öz başımla, hətta rütbəmlə cavabdehəm. 
Ləpirçini o qədər yaxşı tanıyıram ki, ona mənim şübhəm ola bilməz. 

— İstər-istəməz etibar etməyə məcbur olduğun adamdan şüb- 
hələnmək, Dunqam, insana ən çox əzab verən bir hissdir. Tüfənglər 
üçün kifayət qədər çaxmaqdaşı tədarük etmisinizmi? 

— Belə xırda işlərdə qoca serianta cürətlə bel bağlaya bilərsiniz, 
cənab. 

— Di əlini ver mənə, Dunqam. İşin avand olsun, sənə böyük 
müvəffəqiyyət arzulayıraml.. Bayaq dedim ki, Müyr istefaya çıxmaq 
istəyir... Hə, yadımda ikən sənə bir söz də deyim. Ona mane olma, 
qoy sənin qızınla gəzib-dolansın. Onların evlənməsi sənin rütbənin 
artmasını asanlaşdırar. 

— Ser, əminəm ki, mənim qızım özünə ər seçərkən ağılla hərə- 
kət edəcəkdir. Zənnimcə, Ləpirçini seçmişdir. Bu işdə qızımın istə- 
diyi yol ilə getməsinə əsla mane olmayacağam. 

— Sursatı diqqətlə nəzərdən keçirt və tapşır ki, sahilə çıxan kimi 
onu qurutsunlar. Sursat göldə nəm çəkə bilər. Bir də vidalaşaq, sağ- 
salamat get, serjant! Casperi gözdən qoyma, çətinə düşəndə, çalış 
Müyrlə dil tapasan. Ümidvaram ki, bir aydan sonra qələbə ilə qayı- 
dacaqsan. 

Serjant öz rəisinin əlini sıxdı, onlar, nəhayət, bir-birindən ayrıldılar. 
Lendi öz səyyar evinə getdi, seriant isə qaladan çıxıb sahilə endi və 
qayığa mindi. 

Dunqam komandirindən ayrıldıqdan sonra onun şübhələrini 
unutmadı. Serjant Casper haqqında çox yaxşı fikirdə idi, lakin onun 
barəsində mayorun dedikləri seriantı, doğrudan da, çox narahat 
etmişdi. O bir tərəfdən Casperə yenə əvvəlki kimi etibar edir, digər 
tərəfdən isə üzərinə böyük məsuliyyət düşdüyünü dərk edirdi. O başa 
düşmüşdü ki, işin aqibəti öz sayıqlığından asılıdır, buna görə də 
“Qaçağan”a ayaq basdığı andan etibarən gözdə-qulaqda idi, hər 
cür şübhəli şey, gənc dənizçinin hər cür yersiz hərəkəti onun nəzə- 
rindən qaça bilməzdi. 

Seriantı gətirən qayıq sahildən aralanan kimi “Qaçağan” lövbərini 
qaldırdı, çünki gəmi yalnız onu gözləyirdi. Kutter üzünü şərqə tərəf 
tutmuşdu. Külək hələ əsmirdi, gün batan zaman göl tərəfdən əsən 
və özünü güclə hiss etdirən xəfif külək indi tamamilə yatmışdı. 

Kutterdə qeyri-adi sükut hökm sürürdü. Sərnişinlərin çoxu dinib- 
danışmırdı. Danışan da az və yavaş danışırdı. Kutter çayın axarı ilə 
yavaş-yavaş sahildən uzaqlaşırdı. Sonra sahildən külək əsməsini 
gözləyərək dayandı. Yarım saat keçdi. Seriant Dunqam qızının və ona 
qoşulan o biri qadının göyərtədə olduğunu yəqin etdikdən sonra 
Ləpirçini gəminin arxa kayutuna apardı. Kayutun qapısını möh- 
kəmcə bağladıqdan və Ləpirçi ilə söhbətinə heç kəsin qulaq asa 
bilməyəcəyini yəqin etdikdən sonra Ləpirçiyə dedi: 

— Dostum, meşələrdə mənimlə birlikdə zəhmətə qatlaşdığın və 
mənimlə birlikdə özünü təhlükələr qucağına atdığın vaxtdan çox 
illər keçir... 

— Elədir, seriant, elədir. Bəzən qorxuram ki, Mabel üçün çox qoca 
olum. Yadındadırmı, ikimiz fransızları əzişdirdiyimiz zaman Mabel 
dünyaya gəlməmişdi? 

— Sən qorxma, Ləpirçi. Mən də Mabelin anasını sevən vaxt, 
demək olar ki, sən yaşda olardım. Mabel isə ağiırtəbiətli, hər addı- 
mını fikirləşən ağıllı qızdır, bunu sən özün də bilirsən. İnsan xarak- 
terinin Mabel üçün, əlbəttə, daha böyük əhəmiyyəti vardır. Məsələn, 
Casper Şirin Su kimi qoçaq bir oğlan gənc və gözəl olsa da heç 
vaxt Mabelin xoşuna gəlməz. 

— Casper evlənmək fikrindədirmi? — deyə Ləpirçi soruşdu. 

— Mən bilən yox. O gərək evlənməyə layiq olduğunu hələ sübut 
etsin. 

— Casper nəcib və qabiliyyətli oğlandır. Hər bir adam kimi onun 
da evlənmək fikrinə düşməyə haqqı vardır. 

— Sənə sözün lap açığını deyəcəyəm, Ləpirçi. Səni buraya ona görə 
gətirmişəm ki, həmin oğlan haqqında səninlə danışım. Mayor Dunka- 
nın aldığı xəbərlərdən məlum olur ki, Şirin Su bizi aldadır və düşmən 
tərəfindən yoldan çıxarılmışdır. Bu barədə sənin fikrini bilmək istəyirəm. 

— Necə, necə? 

— Deyirəm, mayor güman edir ki, Casper xain çıxmışdır, fran- 
sızların casusudur və bizi aldatmaq üçün özünü düşmənə satmışdır. 
Mayor bu barədə məktub almışdır və məndən xahiş etdi ki, Casperi 
gözdən qoymayım. Bilirsənmi, Lendi qorxur ki, Casperin təqsiri 
üzündən biz qəflətən düşmənə rast gələk. 

— Seriant Dunqam, bunları sənə Dunkan Lendimi dedi? 

— Bəli, bunu mənə Dunkan Lendi dedi, Ləpirçil Doğrudur, mən 
istəməzdim ki, Casper haqqında pis fikirdə olum, ancaq məndə nə 
isə bir hiss əmələ gəlib, məni vadar edir ki, Casperdən şübhələnim. 
Dostum, de görüm ,duyğuya inanırsanmı? 

— Nəyə dedin, serjant? 

— Duyğuya. Bu da baş verməli olan hadisələri gizlincə sezmə- 
yin bir növüdür. Polkumuzdakı şotlandiyalılar buna inanırlar. Casper 
haqqında olan fikrim elə tez dəyişilmişdir ki, qorxmağa başlamışam, 
bəlkə də, onun haqqında deyilənlərin bəziləri doğrudur. 

— Sən Casper haqqında Dunkan Lendi ilə danışmısan, Lendinin 
sözləri də səndə bu duyğunu əmələ gətirmişdir. 

— Belə deyil, lap da belə deyildir. Bütün bacarığımı sərf edib 
Lendi Dunkanı inandırmağa çalışdım ki, Casper haqqında yanılır. 
Amma indi özüm də qorxuram: bəlkə də, Casperdən şübhələnmə- 
yə, doğrudan da, əsas var. 

— Seriant, mən duyğunun nə olduğunu bilmirəm, ancaq Casper 
Şirin Suyu lap uşaqlıqdan tanıyıram, özümün namuslu olduğuma 
və ya Böyük İlanın namuslu olduğuna inandığım kimi, Casperin də 
namuslu olduğuna inanıram. 

— Ancaq İlan pusqu düzəltməkdə çox mahirdir və müharibə 
vaxtı düşməni başqasından heç də pis aldatmır. 

— Onun təbiəti belədir, serjant, onun bütün qəbiləsi də belədir. 
Nə qırmızidərili, nə də ağüzlü adam öz təbiətini dəyişdirə bilməz. 
Lakin Çinqaçquk elə adam deyildir ki, başqasında şübhə oyatsın. 

— Buna inanıram, mən özüm də Casper haqqında hələ səhər 
əsla pis fikirdə deyildim. Lakin bayaq dediyim duyğu məni narahat 
edən vaxtdan bəri mənə elə gəlir ki, Casperin göyərtədə gəzinməsi 
də gözümə birtəhər görünür, yerişi də dəyişib, kəlmə kəsib danış- 
mır, fikirlidir, elə bil, tutduğu işə peşman olmuşdur. 

— Casper heç vaxt boşboğaz olmamışdır, özü də mənə deyirdi 
ki, yol gedəndə səs-küy salan gəmi pis gəmidir. Mister Kap da bunu 
təsdiq edir... Yox, yox, öz gözümlə görüb yəqin etməyincə, Casper 
haqqında deyilən pis sözlərin heç birinə inanmaram... Qohumunu- 
zu çağırın gəlsin, serjant, bu barədə onun da fikrini soruşarıq, çünki 
dostundan şübhəli yatan adamın, elə bil, ürəyinin başına ağır daş 
qoyublar. Sizin duyğunuza əsla inanmıram. 

Kapın çağrılmasının nə nəticə verəcəyini bilməsə də, serjant bu 
barədəki təklifə razı oldu. Kap müşavirəyə gəldi. Ləpirçi birinci 
olaraq dilləndi: 

— Mister Kap, buraya gəlməyi sizdən ona görə xahiş etmişik ki, 
soruşaq: bu gün axşam Casperin hərəkətlərində qeyri-adi bir şey 
görmüsünüzmü? 

— Mister Ləpirçi, Casper lövbəri qaldırarkən qaydanı bir çox 
cəhətdən pozdusa da, indi şirin suda üzdüyümüzü nəzərə alaraq, 
deyə bilərəm ki, Casperin manevrlərində qaydadan kənar bir şey 
görmürəm. 

— Düzdür, düzdür, biz bilirik ki, kutteri idarə etmək qaydalarına 
gəldikdə siz heç vaxt Casperlə razılaşmazsınız. Sizdən başqa şey 
soruşuruq. 

Sonra Ləpirçi seriantın şübhələri haqqında Kapa məlumat 
verdi, seriantda bu şübhələrin necə əmələ gəldiyini, hətta mayor 
Dunkanın məktub aldığını da xəbər verdi. 

— O qoçaq fransızca danışırmı? 

— Deyirlər fransız dilini tamam-kamal bilir, — deyə seriant ciddi 
cavab verdi. — Ləpirçi bilir ki, mən doğru deyirəm. 

Bələdçi: 

— Mən bunu danmıram, — deyə cavab verdi, — bunu mən hamı- 
dan eşitmişəm. Ancaq fransız dilini bilmək Casper kimi bir adama 
qarşı şübhə oyada bilməz. Mən özüm də minqlərin dilində danışı- 
ram və bu dili həmin avarların yanında əsir qaldığım vaxt öyrənmi- 
şəm, ancaq kim deyər ki, mən minqlərin dostuyam? 

— Belə olmağına belədir, Ləpirçi, ancaq Casper fransız dilini heç 
də əsirlikdə öyrənməmişdir, o, hələ uşaqlıqdan bu dildə danışmağa 
başlamışdır, uşaq isə hər şeyi yadında saxlayır, hər şeyə tez alışır, 
əsas qaydaları öyrənir və o vaxtdan onun xarakteri yaranır. 

Kap bu fikri təsdiq edərək: 

— Tamamilə doğru sözlərdir, — dedi. — Biz şəriət qaydalarını və 
başqa ibrətli şeyləri məhz uşaqlıq yaşlarından öyrənirik. Зегјапип 
dediklərindən aydın olur ki, o, insan təbiətini başa düşür, buna görə 
mən də seriantın fikrinə tamamilə şərikəm. Doğru deyirsiniz, bu göl- 
məçədə üzən və özü də fransızca danışan bir oğlandan yaxşılıq göz- 
ləmək olmaz. 

Ləpirçi cavab verdi: 

— Axı Casper o biri sahildə yaşayanlarla fransızca danışmalıdır. 
Yoxsa, o biri sahildəkilər başqa dili bilmədiklərinə görə Casper 
onlarla heç danışmamalıdır? 

Kap baş barmağı ilə çiyninin üstündən Kanada tərəfi göstə- 
rərək: 

— Ləpirçi, yoxsa Fransanın o biri sahildə olmasına məni inandır- 
maq istəyirsiniz? — dedi. — Məgər bu şirin su gölməçəsinin bir tayında 
York, o biri tayında isə Fransa yerləşir? 

— Sizə demək istəyirəm ki, burada York, orada isə Yuxarı Kana- 
da yerləşir, buradakılar ingiliscə, holland dilində, orada yaşayanlar 


178 


isə fransızca və hindu dilində danışırlar. Hətta minqlər də bir neçə 
fransız sözü öyrənmişlər, bunun nəticəsində isə onların dili heç də 
yaxşılaşmamışdır. 

— Tamamilə düzdür. Axı bu minqlər necə tayfadırlar, dostum? 
— deyə serjant soruşdu və getdikcə daha artıq inandığı öz sözlərinin 
haqq olduğunu qeyd edirmiş kimi əlini Ləpirçinin çiyninə vurdu. 
— Onları heç kəs səndən yaxşı tanımır, buna görə də səndən soru- 
şuram: bu minqlər necə tayfadırlar? 

— Casper minq deyildir, serjant, — deyə bələdçi cavab verdi. 

— Casper fransızca danışır, bu cəhətdən də minqlərin tayıdır. 
Qardaşım Kap, bu bədbəxt oğlanın elə bir hərəkəti yadındadırmı ki, 
onun xain olduğunu bu hərəkətinə görə sübut etmək mümkün 
olsun? 

— Yaxşı yadımda deyil, seriant... Deyəsən elə bir şey olmuşdu. 
...Onun tabeliyindəki adamlardan biri ipi yığıb kələfləyirdi... Mən 
ondan soruşdum ki, nə edirsən? O cavab verdi ki, kəndiri yığır. 
Bunu mən şübhəli bir şey hesab etmirəm, ancaq burası da var ki, 
fransızlar qaçaraq manevrlərin yarısını başdansovdu edirlər, özləri 
də belə halda sözləri yerində işlətmirlər. 

— Təəccüblü deyildir ki, Casper o biri sahildə çox yaşadığına 
görə gəmi manevrləri haqqında bəzi Kanada vərdişlərinə yiyələn- 
mişdir, — deyə Ləpirçi cavab verdi. — Ancaq başqasının mülahizə- 
sindən və ya sözündən istifadə heç də xain çıxmaq demək deyildir. 
Çox zaman mən özüm də minqlərin bəzi tədbirini bəyənib ondan 
istifadə etmişəm, ancaq ürəyim həmişə delavarlarla olmuşdur. Yox, 
yox, Casper xain deyildir, kralın özü də tacını böyük oğluna etibar 
etdiyi kimi Casperə də etibar edərdil 

Kap: 

— Gözəl kəlamdır, gözəl kəlamdır! — dedi və çox ağıllı olduğunu 
dərk edən, eyni zamanda da tütün çeynəməyə adət etmiş adamlar 
kimi əda ilə yerindən qalxıb kayutun pəncərəsindən bayıra tüpürdü. 
— Gözəl kəlamdır, mister Ləpirçi, ancaq məntiqsizdir. Əvvələn, kral 
həzrətləri öz tacını heç kəsə saxlamağa verməz, kral belə etsəydi, 
dövlət qanununu pozmuş olardı, çünki qanun tələb edir ki, tacı kral 
gərək özü qoysun. İkincisi, əgər kral həzrətlərinin böyük oğlu taca 
yiyələnmək fikrinə düşsəydi, dövlətə xəyanət etmiş olardı, çünki tac 
vərəsəyə müəyyən qayda ilə çatır. Görürsünüzmü, dostum Ləpirçi, 

düzgün fikrə gəlmək üçün gərək yar-yarağın saz olsun. Qanun dər- 
rakədir, dərrakə isə fəlsəfədir, fəlsəfənin özü də etibarlı qarmaqdır. 
Buradan belə bir nəticə çıxır ki, kral tacına qanun, dərrakə və fəlsəfə 
köməyilə yiyələnirlər. 

— Belə şeylərdən o qədər başım çıxmır, mister Kap. Ancaq Cas- 
perin xain olmasını öz gözümlə görüb yəqin etməyincə vadar edə 
bilməzsiniz ki, Casperə xain deyim. 

— Səhv edirsiniz, Ləpirçil — deyə Kap dilləndi. — Bəzən adam 
gərək öz gözündən daha çox əlamətlərə inansın. İndi siz özünüz 
mülahizə edin: hisslərimiz bizə deyir ki, Casper, bax, bu dəqiqə 
göyərtədədir. Hər birimiz indi göyərtəyə qalxsaq, onu orada görə bilə- 
rik. Ancaq sonralar məlum olsa ki, həmin dəqiqə fransızlara müəy- 
yən bir şey haqqında xəbər verilmişdir və bu xəbəri Casperdən baş- 
qa heç kəs verə bilməzdi, onda biz gərək əlamətə inanaq və təsdiq 
edək ki, gözlərimiz bizi aldatmışdır. Bunu sizə hər bir məhkəmə 
məmuru da deyə bilər. 

Ləpirçi: 

— Bu, gülünc şeydir, ağlabatan deyildir, — dedi, — çünki belə 
fikirləşən adam yanılarl 

— Mənim hörmətli bələdçim, bu lap mümkün olan işdir: bu 
qanundur, odur ki, bu qanuna hörmət etmək lazımdır... Seriant, 
mən belə bir ifadə əsasında, heç bir qohumluğu nəzərə almadan 
qardaşımı asardım. 

— Bunun Casperə nə dəxli olduğunu bilmirəm, lakin zənn edi- 
rəm ki, mister Kap qanunu düzgün şərh edir. Ona görə ki, əziz Ləpirçi, 
əlamətlər, hər halda, bizim duyğularımızdan daha qüvvətli dəlildir. 
Biz gərək çox sayıq olaq və hər cür şübhəli hərəkəti gözdən qoymayaq. 

Kap yenə qalxıb pəncərədən bayıra tüpürərək: 

— Hə, indi yadıma düşdül — dedi. — Doğrudan da, biz bu gün 
gəmiyə qalxarkən bir “əlamət” gördüm, özü də çox şübhəli əlamət 
idi, bu əlamət həmin oğlanın xeyrinə deyilən sözlərin hamısını puça 
çıxara bilər. Casper öz əli ilə kral bayrağını büküb sarıyırdı. Mabel 
əsgər arvadı ilə gəmiyə minəndə Casper Mabelə baxmağı bəhanə 
edərək və guya, onlara kayuta enmək üçün yol göstərərək bayrağı 
endirdi. 

— Bəlkə də, bunu qəsdən eləməmişdir, — deyə seriant etiraz 
etdi. — Mənim də başıma belə iş gəlmişdir. Bunu da nəzərə al ki, 

hardell blokla idarə edilir, bayraq isə Casperin onu necə qaldırdı- 
ğından asılı olaraq təsadüfən düzgün qalxmaya bilərdi. 

— “Hardel blokla idarə olunur!” — deyə Kap istehza etdi. — Belə 
terminləri dürüst işlətməyi səndən daha yaxşı bacarıram, əgər sən 
siqnal hardelini blok adlandırırsansa, onda mən də sənin təbərzinini 
gəmilərin yanbayan döyüşündə işlədilən nizə adlandıra bilərəm. 
Doğrudur, bu, təsadüfi ola bilərdi, ancaq sənin belə şübhələrini eşi- 
dəndən sonra mən də Casperin bayraq manevrini şübhəli əlamət 
hesab edəcəyəm və yadımda saxlayacağam. Lakin ümidvaram ki, 
gəminin anbarı ağzınadək xainlərlə dolu olsa da, axşam yeməyini 
yaddan çıxarmayacağıq, eləmi? 

— Axşam yeməyinə vaxtında gedəcəyik, qardaşım Kap. Lakin ümi- 
dim sənədir və əmin olmaq istəyirəm ki, Casperi həbs etməyə məc- 
bur olsam, “Qaçağan”ın komandanlığını öz öhdənə götürəcəksən. 

— Lap yəqin, serjant, onda özün görərsən bu kutter necə kara 
gələr. 

Ləpirçi dərindən ah çəkərək: 

— Mən isə, — dedi, — Casperin təqsirsiz olmasına bundan sonra 
da möhkəm inanacağam. Mən Casper Gesterni hər cür duyğular- 
dan və şübhələrdən qoruyacağam. Buna görə də sizə məsləhət 
görərdim ki, açıq iş görəsiniz: bax, bu saat onun özündən soruşun, 
о, xaindir, ya yox? 

— Biz əsla belə edə bilmərik, — deyə serjant etiraz etdi. — Bütün 
məsuliyyət mənim üzərimə düşür, buna görə də sizə əmr edirəm: 
məndən icazə almamış bu barədə heç bir şey deməyəsiniz. Biz çox 
sayıq olacağıq və hər cür əlamətləri gözdən qaçırmayacağıq. 

Kap: 

— Bəli, bəli, — dedi, — əlamətlər hər şeydən vacibdir. Bir əlamət 
əlli sübutdan qüvvətlidir. Bildiyimə görə, dövlət qanununda da belə 
deyilir, əlamətlər əsasında çox adam dar ağacına çəkilmişdir. 

Söhbət kəsildi və onların hər üçü göyərtəyə çıxdı. Bu adamların 
hər biri öz xarakterinə və vərdişlərinə uyğun olaraq Casperin üzə- 
rində göz olmaq istəyirdi. 





1 Hardel — qafelin dabanını qaldırmaq və endirmək üçün gəmi ipləri, Оа/е/ 
— maili ranqout ağacı (yelkənləri açmaq, ağırlıqları qaldırmaq, siqnallar vermək 
üçün istifadə olunan bütün taxta və metal avadanlıq ranqout adanın), onun bir ucu 
arxa tərəfdən dor ağacına söykənir; o, yelkənli gəmilərdə yelkənlərin açılmasına 
kömək edir. Həmin ağacın o biri ucuna gəmi gedə-gedə bayraq qaldırılır. Qafelin 
bayırda qalan ucu — nok, dor ağacına söykənən ucu isə daban adlanır. 

ON DÖRDÜNCÜ FƏSİL 


İş adi qaydasilə gedirdi. Casper sahildən külək əsməsini göz- 
ləyirdi, səhər tezdən yuxudan qalxmağa alışmış olan əsgərlər isə öz 
kayutlarına getmişdilər. Göyərtədə yalnız gəminin şəxsi heyəti, Müyr 
və iki qadın qalmışdı. Kvartirmeyster Mabellə dilxoşluq etmək üçün 
əldən düşənədək səy göstərirdi, lakin qız kvartirmeysterin bu səyinə 
əhəmiyyət vermir, onu qismən, ümumiyyətlə, bütün hərbi qulluqçu- 
ların nəzakətli olmalarına, qismən də özünün üzdən qəşəng olma- 
sına istinad edirdi. Mabel şəraitin yeniliyindən həzz alırdı. 

Yelkənlər açılmışdı, lakin hava əsla tərpənmirdi. Gölün səthi ayna 
kimi şəffaf və sakit idi, buna görə də suyun gəmini yırğalamasını 
gəmidəkilər heç hiss etmirdilər. Cərəyan gəmini sahildən azı dörddə 
bir mil qədər uzaqlaşdırmışdı. Kutter burada, sanki, mıxlanıb qal- 
mışdı. Onun hər yeri yaraşıqlı və biçimli görünürdü. Casper gəminin 
arxa tərəfində Mabelə o qədər yaxın dayanmışdı ki, onun poruçik 
Müyrlə söhbətini asanlıqla eşidə bilərdi, lakin bu gənc təvazökar və 
utancaq idi, bütün fikrini ancaq öz vəzifələrinə yönəldirdi, buna görə 
də Mabellə Müyrün söhbətində iştirak etmirdi. Mabel öz gözəl mavi 
gözlərilə Casperin bütün hərəkətlərini qəribə bir ümidlə izləyirdi, hətta 
kvartirmeyster qızın diqqətini özünə cəlb etməyə çalışaraq, ona 
dediyi xoş sözlərini bir neçə dəfə təkrar etməyə məcbur olmuşdu, 
çünki Mabel kvartirmeysterin komplimentlərinə əsla əhəmiyyət 
vermirdi, onun bütün fikri-zikri gəmidə baş verən hadisələrdə idi. 
Nəhayət, Müyr səsini kəsdi və suya sakitlik çökdü. Birdən sahil yaxın- 
lığında naməlum bir qayığın avarı düşdü. Avarın səsi “Qaçağan”da 
o qədər aydın eşidildi ki, sanki, bu səs gəminin öz göyərtəsindən 
gəlirdi. Sonra yavaş xışıltı səsi, buşpritin cırıltısı və fokun/ yellənməsi 
səsi eşidildi. Bundan sonra kutter titrədi, onun yelkənləri şişdi. 

Casper baş matrosu səslədi: 

— Andersen, külək bərkiyirl Sükandan yapışl 

Kutter buruldu və bir neçə dəqiqədən sonra su gəminin forşte- 
veninin? altına gurultu ilə doldu. “Qaçağan” saatda beş mil sürətlə 





1 Fok — fok-dor ağacının aşağı yelkəni 
? Forşteven — gəminin burun hissəsi 

getməyə başladı. Bütün bunlar dərin sükut içində baş verirdi. Az 
sonra Casper əmr etdi: 

— Yelkənin aşağı ucunun ipini yavaş-yavaş yığmalı, gəmini sahil 
boyu sürməlil 

Bu zaman serjant, onun qaynı və bələdçi göyərtəyə qalxdılar. 

Müyr yenidən başlamaq üçün fürsətdən istifadə edərək Casperə 
müraciət etdi: 

— Deməli, siz, əzizim, fransız qonşularımıza o qədər də yaxın 
olmaq istəmirsiniz, doğrudurmu? Nə olar, buna görə sizi məzəm- 
mət etmərəm, ehtiyatlı olmaq üçün belə lazımdır. Sizin kimi mən də 
Kanadanı sevmirəm. 

— Cənab Müyr, mən küləyə görə bu sahilin qabağından keçi- 
rəm. Burada sahil küləyi həmişə güclü olur, ancaq, gərək sahilə 
çox yaxınlaşmayasan. Meksika körfəzindən üzüb keçməli olacağıq, 
tutduğumuz səmtlə getsək, açıq dənizə çıxarıq. 

Kap: 

— Çox şadam ki, Meksika körfəzindən getməyəcəyik, — dedi, 
— çünki sizin xırdaca göl gəmisilə dünyanın bu hissəsinə getməyə 
əsla həvəsim yoxdur. Deyin görüm, mister Şirin Su, sizin kutteriniz 
sükanla necə idarə olunur? 

— Çox yaxşı, mister Kap, ancaq külək bərk əsəndə kutter külə- 
yin səmtilə də asanca gedir. 

— Bilirəm ki, sizin bəzi-bəzi şeyləriniz, məsələn, riflərinizi var- 
dır, doğrudurmu? Ancaq mənə elə gəlir ki, belə şeylər sizə lazım 
olmaz. 

Mabel Casperin üzündə bir anlığa görünən istehzalı təbəssümü 
sezdi: Təəccüb və nifrət ifadəsi olan bu təbəssümü Mabeldən başqa 
heç kəs görmədi. 

— Bizim riflərimiz vardır və bunlardan tez-tez istifadə edirik, mis- 
ter Kap, — deyə Casper mülayim cavab verdi. — Riflərdən istifadə 
etməyi necə bacardığımızı hələ mənzil başına çatmamış sizə, yəqin 
ki, göstərə biləcəyik, çünki şərq tərəfdə göyün üzü qaralmağa baş- 
layır. Bundan başqa, inanmıram ki, külək okeanda da Ontario gölün- 
dəki kimi sürətlə əssin. 

— Bax, buna mən nadanlıq deyərəml Mən Atlantik okeanında 
küləyin düz bir saat çarx kimi necə fırlandığını və yelkənləri cırdığını 





! Rif — külək güclənən zaman yelkəni daraldan bağlar 

gördüm, bu vaxt gəmi tamamilə hərəkətsiz dayanmışdı və bilmirdi 
hansı tərəfə dönsün. 

— Əlbəttə, bizdə bu cür gözlənilməyən hadisələr olmur, — deyə təm- 
kinlə cavab verdi, — ancaq bəzən biz də küləyin gözlənilməz şıltaqlıq- 
larına məruz qalırıq. Hər halda, ümidvaram ki, birinci adalara çatana- 
dək bu sahil küləyindən istifadə edə biləcəyik, adalara çatdıqdan sonra 
isə Frontenak kreyserinin bizi görməsindən ehtiyat etməmək olar. 

— Casper, yoxsa zənn edirsən ki, fransızların göldə casusları var? 
— deyə Ləpirçi soruşdu. 

— Bizə məlumdur ki, vardır. Keçən bazar ertəsi gecə vaxtı onla- 
rın biri Osveqoya gəlmişdi: onların qayığı şərq burnuna yan almış, 
bir hindunu və bir zabiti sahilə çıxarmışdı. Əgər həmişəki kimi, o gecə 
də bizimlə olsaydın, o fırıldaqçıların birini tutardıq. 

Bu sözləri eşidərkən Ləpirçinin gündən qaralmış üzü qızardı, 
lakin qaranlıqda bunu görən olmadı. Həmin gecə bələdçi qalada 
olmuş və öz atası üçün mahnı oxuyan Mabelin məlahətli səsinə 
qulaq asmış, gözlərini Mabelin cəzbedici sifətindən çəkə bilməyə- 
rək, gecədən xeyli keçmişədək onların evində ilişib qalmışdı, indi isə 
buna görə özünü məzəmmət edirdi. O, qısaca cavab verdi: 

— Sən haqlısan, Casper, həmin gecə qalada olmasaydım, yəqin 
ki, sən deyən kimi olardı. Bu da yadımdadır ki, o gecə mənim qala- 
da olmağım üçün elə bir üzrlü səbəb yox idi. 

Mabel sadəlövhcəsinə cavab verdi: 

— Siz o axşam bizim yanımızda idiniz, Ləpirçi. Vaxtının çoxunu 
meşələrdə keçirib düşmənlə üz-üzə gələn adam bir neçə saat öz dos- 
tu və onun qızı ilə oturub söhbət etsə, bunu ona irad tutmaq olmaz. 

Ləpirçi köksünü ötürərək: 

— Yox, yox! — dedi. — Mən qarnizona qayıdan vaxtdan faydalı bir 
işdən yapışmamışam, yaxşı ki, Casper bunu mənim yadıma saldı. 
Tənbəl adam danlanmağa layiqdir. 

— Danlanmağamı, Ləpirçi? Mən heç də sənin qəlbinə toxunmaq 
fikrində deyildim, casusun və hindunun əlimizdən çıxmasına görə 
də səni məzəmmət etmək fikrində deyildim. O gecə sənin harada 
olduğunu indi bildiyim üçün deyə bilərəm ki, o vaxt bizim yanımızda 
olmamağını tamamilə təbii hesab edirəm. 

— Sənin sözlərindən incimirəm, Casper, mən məzəmmət edil- 
məyə layiqəm. 

— Dostluq belə olmaz, Ləpirçi. 

— Əlini mənə ver, cavan oğlanl Bu ibrət dərsini mənə sən yox, 
mənim öz vicdanım verdi. 

Kap söhbətə qarışaraq: 

— Yaxşı, yaxşı, — dedi. — Görürəm, mübahisəni sülhlə qurtar- 
dınız, hər ikiniz razı qaldınız, indi, Casper, sizdən soruşmaq istəyi- 
rəm, deyə bilərsinizmi bu yaxınlarda casusların qonşuluğumuzda 
olmasından necə xəbər tutmusunuz? Bu, “əlamətə” çox oxşayırl 

Dənizçi bu hikmətli sözləri deyərkən yavaşca seriantın ayağını 
basdı, dirsəyi ilə bələdçini yüngülcə itələyib ona göz vurdu, halbu- 
ki qaranlıqda bunu əsla görmək olmazdı. Casper cavab verdi: 

— Bizə bu əhvalat ona görə məlum oldu ki, İlan ertəsi günü 
onların ləpirlərini — hərbi çəkmə və mokasin! izini tapmışdı, bundan 
başqa, ovçularımızdan biri səhər Frontenaka tərəf üzüb gedən bir 
qayığı görmüşdü. 

Ləpirçi indicə töhmət alan şagird kimi cəsarətsizliklə soruşdu: 

— İz qalaya tərəfmi gedirdi, Casper? 

— Yox, çayın o tayında itmişdi, ancaq qalaya tərəf getmirdi. Biz 
bu izi tutub çayın ağzına tərəf şərq burnunadək getdik. Oradan 
baxanda limanda nələr olduğunu görmək olardı. 

— Bəs nə üçün siz yelkənli gəmi ilə onların dalınca düşmədiniz? 
— deyə Kap soruşdu. — Çərşənbə axşamı səhər yaxşı külək əsirdi. 
Belə havada kutter saatda doqquz dəniz mili qədər sürətlə gedə 
bilərdi. 

— Bu, Ontarioda yox, okeanda mümkündür, mister Kap. Bun- 
dan əlavə, suda iz qalmır, minq və fransızlar isə təqib olunanda şey- 
tana dönürlər, ələ keçməmək üçün olmazın hiylə işlədirlər. 

Kap dedi: 

— Dalınca düşdüyün qayığı gördüyün halda, izin nə əhəmiyyəti 
vardır? İndicə Casper dedi ki, qayığı görmüşdür... İngiltərədə qayrıl- 
mış yaxşı gəmimiz olduğu halda, qoy lap iyirmi minq və ya fransız 
olsun... Mister Şirin Su, sizinlə mərc gələ bilərəm ki, əgər siz məni 
çərşənbə axşamı səhər çağırsaydınız, biz həmin quldurları dərhal 
haqlayardıql 

— Mister Kap, sizin kimi qoca dənizçinin məsləhəti mənim kimi 
gənc matros üçün, əlbəttə, çox faydalı olardı, lakin izin verin, sizə 





1 Mokasin — hinduların vəhşi heyvan dərisindən düzəltdikləri ayaqqabı 
185 


Fenimon Kuper 
DÜNYA ƏDƏBİYYATI KLASSİKLƏRİ 


deyim ki, onların dalınca çox getməli olardıq, ağac qabığından qay- 
rılmış qayığın dalınca düşmək isə heç bir fayda verməzdi. 

— Onları elə sıxışdırmaq olardı ki, qayıqlarını sahilə döndərsinlər. 

— Sahiləmi deyirsiniz, mister Kap! Siz elə bilirsiniz ki, qayığı sahi- 
lə yönəlməyə məcbur etmək asandır? Deməli, bizim göllərdə navi- 
qasiyadan xəbəriniz yoxdur. Onlar təqib edildiklərini gördükdə dər- 
hal var qüvvələrilə qayığı küləyin səmtinə qarşı sürməyə başlardılar 
və siz hələ özünüzə gəlməyə macal tapmamış, onlar sizdən bir və 
ya iki mil uzaqlaşardılar. 

— Mister Casper, yoxsa məni inandırmaq istəyirsiniz ki, özünü 
suda qərq etmək üçün küləkli havada yumurta qabığı ilə bu gölə 
çıxan adam tapılar? 

— Mən ən şiddətli külək əsəndə də belə qayıqda Ontarioda çox 
üzmüşəm. Bu cür qayıqlar bacarıqla sürüldükdə suda başqa qayıq- 
lardan daha etibarlı olur. 

Kap öz yeznəsini və Ləpirçini kənara apardı və onları inandır- 
mağa çalışdı ki, Casperin casuslar haqqında dedikləri “əlamətdir”, 
özü də “mühüm əlamətdir”, buna xüsusi fikir verilməlidir, onun 
qayıqlar haqqında dediyi sözlər isə boş şeydir. Kap bunu da əlavə 
etdi ki, sahilə çıxan iki yad adamı Casper çox doğru-dürüst təsvir 
etdi, buna görə də, demək olar ki, Casperə onların haqqında çox 
şey məlumdur, halbuki bu qədər geniş məlumatı təkcə ləpirlərə 
əsasən toplamaq mümkün deyildir. Sonra Kap dedi: bu diyarda 
təkcə hindular deyil, ağlar da mokasin geyirlər, o, (yəni Kap) özü də 
bunlardan bir cüt almışdı, uzunboğaz çəkməyə gəldikdə, bunu 
geyən adamın mütləq əsgər olduğunu söyləmək olmaz. 

Seriant, Kapın bu fikrinə o qədər də çox əhəmiyyət vermədi, 
bununla belə, Kapın sözləri seryanta müəyyən dərəcədə təsir bağış- 
ladı. Casusların qalanın lap yaxınlığında görünməsi və bundan ser- 
jantın xəbəri olmaması ona qəribə gəlirdi. Seriantın heç ağlına belə 
gəlmirdi ki, bu məlumatın Casperin xidmət, işi ilə hər hansı bir dərə- 
cədə əlaqəsi olsun. Doğrudur, bundan əlavə bir-iki dəfə “Qaça- 
ğan”ın komandirinə tapşırılmışdı ki, öz gəmisi ilə kəşfiyyatçıları 
gölün sahilində müəyyən yerə aparsın və ya oradan gətirsin. Lakin 
serianta da bu məlum idi ki, Casper belə halda ikinci dərəcəli rol 
oynamışdı və həmin kəşfiyyatçılara hansı tapşırığın verildiyi barə- 
sində nə özü, nə də onun matrosları heç bir şey bilməmişdilər. 

Sonuncu dəfə casusların qalaya yaxınlaşmasından nə üçün məhz 
təkcə Casperin xəbər tutması da serianta qəribə gəldi. 

Ləpirçi sayıqlığı yaddan çıxardığına görə özünü məzəmmət edir 
və hadisədən Casperin xəbər tutmasını Casperin böyük xidməti 
hesab edirdi, halbuki bu hadisə hamıdan qabaq gərək Ləpirçiyə 
məlum olaydı. Casperin həmin casuslar haqqında məlumat top- 
laması Ləpirçini əsla təəccübləndirmirdi. Ləpirçi söhbətin bir neçə 
dəqiqəliyə kəsilməsindən istifadə edərək dilləndi: 

— Mister Kap, mokasinlərə gəldikdə, siz tamamilə doğru deyir- 
siniz ki, bunları həm qırmızıdərili adamlar, həm də ağüzlü adamlar 
geyə bilərlər. Lakin bu adamların ləpirləri müxtəlif olur. Təcrübəli 
adamın gözü hindunun ləpirini avropalıların ləpirindən dərhal seçər 
və ləpir yiyəsinin uzunboğaz çəkmə, yoxsa mokasin geydiyini bilər. 
Mənə bu dediklərinizdən daha inandırıcı dəlillər göstərin. 

Kap deyilənlərdən məntiqi nəticə çıxararaq cavab verdi: 

— Ancaq Ləpirçi, təsdiq edə bilərsiniz ki, dünyada xainlər yox 
deyildir. 

— Mən heç zaman namuslu minqə rast gəlməmişəm. Minqin 
sizə xəyanət etməsi onun üçün sərfəlidirsə, ona heç vaxt bel bağ- 
lamaq olmaz, o, hökmən xəyanət edər. 

— Bəs nə üçün güman edirsiniz ki, belə qüsur Casperdə ola bil- 
məz? İnsandır, bilmək olmaz, bəzən insanın nə dərəcədə əclaflaş- 
dığını mən öz təcrübəmdən bilirəm. 

Casperin cinayətkar və ya təqsirsiz olması haqqında uzun-uzadı 
danışıldıqdan sonra serjant və onun qaynı Casperin müqəssirliyinə 
inanan kimi oldular. Ləpirçi öz dostunu əvvəlkindən daha səylə 
müdafiə edir və söyləyirdi ki, Casperi xəyanət üstündə təqsirləndir- 
mək üçün heç bir əsas yoxdur. 

Bu zaman Mabel örtüyün altında səssiz-səmirsiz oturmuşdu. 
Müyr aşağı enmişdi, Casper isə qollarını sinəsində çarpazlayıb serjan- 
tın qızından bir qədər kənarda dayanmışdı. O, gözlərini gah yelkən- 
lərdən çəkib buludlara, gah buludlardan çəkib qaralan sahilə, gah 
da bunlardan çəkib gölə zilləyir, sonra yenə də yelkənlərə baxırdı. 

Hava mülayim idi, halbuki ölkənin bu yerində hətta yayda da 
belə hava həmişə olmur. Arabir güclənən sərin sahil küləyi meşə- 
lərin ətrini gətirirdi. “Qaçağan” gecənin qaranlığında öz yoluna 
davam edirdi. 

Casperi ləqəbi ilə çağırmağa alışan Mabel gənc matrosu səslə- 
yərək: 

— Şirin Su, — dedi, — biz belə yol getsək, mənzil başına nə vaxt 
çatarıq? 

— Atanız o yer barəsində sizə danışmamışmı, Mabel? 

— Yox, bu barədə atam heç bir söz deməmişdir. O, polkda 
xidməti həyatına o qədər qaynayıb-qarışmış və ailə həyatını 
o qədər yadırğamışdır ki, bu mövzuda mənimlə danışmaz. Bir də 
ki onun, deyəsən, ixtiyarı yoxdur desin haraya gedirik, doğru- 
durmu? 

— Yolumuz uzaq deyildir. Bu istiqamətdə daha altmış və ya yet- 
miş mil getdikdən sonra müqəddəs Lavrenti çayına girəcəyik. Ola 
bilsin ki, orada fransızlarla üz-üzə gələk. Bu göldə çox uzaqlara get- 
mək mümkün deyildir. 

— Dayım da belə deyir. Mənə qalsa, Casper, mən Ontario ilə 
okean arasında, demək olar ki, heç bir fərq görmürəm. 

— Deməli, siz okeanda olmusunuz, eləmi? Mən isə özümü dəniz- 
çi hesab etdiyim halda, heç vaxt duzlu su görməmişəml Yəqin ki, 
siz mənim kimi bir dənizçiyə ürəyinizdə istehza edirsiniz, doğrudur- 
mu, Mabel Dunqaml 

— Əsla yox, Casper. Mənim kimi təcrübəsiz bir qızın nə haqqı var 
ki, başqasına, xüsusən sizə istehza etsin? Mayor sizə etibar edir, 
özünüz də belə bir gözəl gəminin komandirisiniz. Mən okeanı gör- 
müş olsam da, heç vaxt okeanda yol getməmişəm, təkrar edirəm, 
bu göl ilə Atlantik okean arasında heç bir fərq görmürəm. 

— Yoxsa, siz göldə üzənlərlə okeanda üzənlərə də fərq qoymur- 
sunuz? Amma mən ehtiyat edirdim, Mabell Sizin dayınız bizi, şirin 
su dənizçilərini o qədər pisləmişdir ki, indi siz, yəqin, bizi fırıldaqçı 
hesab edirsiniz. 

— Mənim dayımın sözlərindən inciməyin, Casper. Mən ona bələ- 
dəm, o, şirin suda üzənləri pislədiyi kimi, quruda yaşayanları da 
Yorkda olduğu vaxt pisləyirdi. Yox, yox, siz səhv edirsinizl Nə mən, 
nə də atam dayımın fikrinə şərik deyilik. Əgər dayım ürək sözünü 
açıq desəydi, belə məlum olardı ki, mənim dayımın nəzərində əsgər- 
lər dəniz görməyən dənizçidən daha pisdir. 

— Qərək ki, atanız əsgərlər haqqında çox yaxşı fikirdədir. O istə- 
yir ki, siz əsgərə ərə gedəsiniz. 

— Casper Şirin Sul Mən əsgərəmi ərə getməliyəm? Mənim 
atammı belə istəyir? Axı o, niyə bu fikirdə olsun? Qarnizonda 
o hansı əsgərdir ki, mən ona ərə gedərdim, o isə məni almaq 
istərdi? 

Mabel səbəbini özü də bilmədən qızardı, lakin hava qaranlıq 
olduğuna görə Casper qızın utanıb qızardığını sezə bilmədi. 

— Siz səhv edirsiniz, Mabell Əlli beşinci polkda olan bir zabit 
sizinlə evlənmək istəyir. 

— Nə əlli beşinci polkda, nə də başqa bir polkda elə bir zabit 
tanımıram ki, bu cür axmaq fikrə düşsün, — deyə Mabel cəld cavab 
verdi, — mən özüm də heç vaxt buna razı olmazdım. 

— Bu, axmaq fikirdirmi, Mabel? 

— Bəli, axmaq fikirdir, Casperl Bir-birinə tay olmayanların evlən- 
məsinə camaatın necə baxdığını siz yaxşı bilirsiniz. Odur ki, mənim 
ərim bir dəqiqəliyə mənə vurularaq mənimlə, aşağı rütbəli adamın 
qızı ilə, serjant qızı ilə evləndiyinə peşman olsa, bundan mən əzab 
çəkərdim, çox əzab çəkərdim. 

— Bəlkə, sizi yaxşı başa düşmürəm, Mabel? Siz deyirsiniz zabitə 
yalnız zabit olduğuna görə ərə getməzdiniz, bunumu demək istə- 
yirsiniz, Mabel? 

Mabel gülümsəyərək: 

— Bəs sizin haqqınız varmı ki, mənə belə suallar verəsiniz, Cas- 
per? — deyə soruşdu. 

— Mənim ancaq bircə şeyə haqqım var, o da sizin xoşbəxt olma- 
ğınızı görmək arzusudur. Əlbəttə, ola bilsin ki, bu da azdır. Atanızın 
sizi poruçik Müyrə ərə vermək niyyətində olmasından təsadüfən 
xəbər tutan vaxtdan bəri çox narahatam. 

— Mənim əziz atamın bu cür gülünc, bu cür rəhmsiz niyyəti ola 
bilməz. 

— Niyə rəhmsiz, Mabel? 

— Mən bu barədə öz fikrimi sizə dedim və sizi inandırmaq üçün 
daha heç bir şey deyə bilmərəm. Casper, sizə açıqca cavab verdi- 
yim üçün haqqım var ki, sizdən soruşum: haradan bilirsiniz ki, 
mənim atam belə fikrə düşübdür? 

— Atanızın özü mənə deyirdi ki, sizin üçün ər seçmişdir. Atanız 
gəminin yüklənməsinə göz yetirdiyi dəqiqələrdə bu barədə bir neçə 
dəfə söhbət salmışdı. Mister Müyrün sizinlə evlənmək fikrində 

olmasına gəldikdə, bunu mənə Müyrün özü demişdir. Bu barədə 
eşitdiklərimi bir-birilə müqayisə etdikdə müəyyən bir nəticəyə 
gəlmişəm. 

Mabelin üzü pul kimi qıpqırmızı oldu, o dedi: 

— Bəlkə, atam... bəlkə, atam başqasını nəzərdə tuturmuş? Sizin 
dediklərinizdən heç də yəqin etmək olmaz ki, atam məni mister 
Müyrə ərə vermək istəyir. 

— Yox, Mabel, ətrafınıza yaxşı fikir versəniz yəqin edərsiniz ki, 
mənim dediklərimdə ağla batmayan bir fikir yoxdur. Axı kvartir- 
meysterin burada nə işi var? Onun dəstəyə qoşulub bizimlə get- 
məsinə heç bir lüzum yoxdur. Yox, o çalışır ki, sizi razı salsın, atanız 
isə istəyir ki, Müyrə ərə gedəsiniz. Mabel, yoxsa görmürsünüz, mis- 
ter Müyr sizin dalınızca necə inadla, qarabaqara gəzir? 

Mabel cavab vermədi. Ancaq o, qadınlara məxsus olan instinkti 
ilə başa düşmüşdü ki, kvartirmeysterin çox xoşuna gəlir. Mabel 
atasının da bəzi eyhamlarından sezmişdi ki, atası onu, doğrudan 
da, ərə vermək fikrindədir. Lakin heç ağlına belə gəlmirdi ki, atası 
onu məhz mister Müyrə ərə vermək istəyir. Mabel indi də buna 
inanmırdı, əsl həqiqəti hələ başa düşmürdü və elə zənn edirdi ki, 
atasının arabir ağzından qaçırdığı sözlər qızının həyatını qurmaq 
arzusundan irəli gəlmişdi, ancaq heç bir konkret adama aid deyildi. 
Söhbət edənlərin hər ikisi üçün ağır keçən uzun sükutdan sonra 
Mabel Casperə dedi: 

— Siz ancaq bir şeyə əmin ola bilərsiniz və mən də sizə ancaq 
bunu deyə bilərəm: poruçik Müyr lap polkovnik olsa da, heç vaxt 
Mabel Dunqamın əri olmayacaqdır... Bunu yadda saxlayın. İndi 
səfərimizdən danışın... Mənzil başına tezmi çatacağıq? 

— Bilmək olmaz. Suda olanda biz bütünlüklə küləklərin və dal- 
ğaların ixtiyarında oluruq. Ləpirçi də sizə deyə bilər ki, səhər çağı 
xallı maralın dalınca düşən adam, gecəni harada keçirəcəyini bilmir. 

— Axı biz maral dalınca qaçmırıq və indi səhər çağı deyildir! 
Ləpirçinin belə sözlərinin mənası nədir? 

— Biz maral qovmuruq, bu doğrudur, biz indi elələrinin dalınca 
düşmüşük ki, onları tutmaq maralı tutmaqdan daha çətindir. Sizə 
daha heç bir söz deyə bilmərəm. Biz gərək dilimizi saxlayaq. Ancaq 
qorxuram ki, siz “Qaçağan”da çox qalmalı olasınız və döyüş zamanı 
“Qaçağan”ın hünərinin şahidi olasınız. 

Mabel təsadüfən ağlına gələn fikri ucadan bildirdi: 

— Məncə, dənizçiyə yalnız ağılsız qadın ərə gedər. 

— Qəribə fikirdirl Siz nə üçün belə düşünürsünüz? 

— Ona görə ki, dənizçi arvadı, əlbəttə, hiss edir ki, əri onu da 
sevir, öz gəmisini də sevir. Bax, mənim dayım Kap da deyir ki, 
dənizçi gərək evlənməsin. 

— Sizin dayınız duzlu su dənizçilərini nəzərdə tuturl — deyə Cas- 
per gülə-gülə cavab verdi. — Əgər dayınız qadınların okeanda üzən 
dənizçilər üçün rəfiqə, arvad olmalarını layiq bilmirsə, onun fikrincə, 
göl matrosları da evləndikdə öz ləyaqətlərini itirməzlər. Əminəm ki, 
Mabel, bizim haqqımızda, şirin su dənizçiləri haqqında dayınızın 
fikrinə şərik deyilsiniz, doğrudurmu? 

— Ey, ey, yelkənl — deyə Kap qışqırdı. — Demək istəyirəm, ey, 
qayıq görünürl 

Casper yüyürə-yüyürə gəminin burun tərəfinə getdi və doğru- 
dan da, gəmidən yüz yard uzaqda külək tutmayan tərəfdə xırda bir 
şey gördü. Casperin təcrübəli gözləri həmin şeyə baxan kimi onun 
qayıq olduğunu dərhal yəqin etdi. O: 

— Yəqin ki, bu, düşmən qayığıdır, — dedi. — Yaxşı olardı ki, onu 
tuta biləkl 

Ləpirçi: 

— Mənə bax, cavan oğlan, — dedi, — görürsənmi, qayıqdakılar 
var qüvvələri ilə avar çəkirlər, qayıq bizim qayığımızdan keçib küləyə 
qarşı getmək istəyir. Onun dalınca düşmək xizəkli adamın maralı 
qovmasına oxşayar. 

Casper sükançını səsləyərək: 

— Cəmini yana döndərl — deyə əmr verdi. — Özü də sükanı 
gücün gəldikcə döndərl.. Bax belə, qoy gəmi bu istiqamətə getsinl 

Sükançı əmri yerinə yetirdi. İndi “Qaçağan” suyu yara-yara cəld 
irəliləyirdi. Bir-iki dəqiqədən sonra o, qayığın qabağını elə kəsdi ki, 
qayıq gəmidən uzaqlaşa bilmədi. Bu vaxt Casper özü sükandan 
yapışdı, onu cəld döndərdi və qayığa o qədər yaxınlaşdı ki, ona qar- 
mağı asanlıqla ilişdirdilər. Qayıqda oturan iki adama əmr edildi ki, 
gəmiyə qalxsınlar. Onlar bir dəqiqədən sonra kutterin göyərtəsinə 
gəldilər. Bu adamlar Arouxed ilə onun arvadı idi. 

ON BEŞİNCİ FƏSİL 


Arouxedə rast gəlmək heç kəsi təəccübləndirmədi. Yalnız Kapın 
və onun yoldaşlarının yanından tuskaroranın necə qaçdığını bilən- 
lər təlaşa düşdülər. 

Lakin tuskaroradan şübhələnənlərin nə qədər haqlı olduqlarını 
sübut etmək çətin idi. Əsgərlərlə sakitcə söhbət etmək üçün özü- 
nü təkcə Ləpirçi toxtaq saxlaya bilirdi. O, Arouxedi kənara aparıb 
onunla xeyli söhbət etdi. Ləpirçi Arouxeddən soruşdu: nə üçün o, 
bələdçisi olduğu adamları qoyub qaçmış və qaçandan sonra nə ilə 
məşğul olmuşdur? Tuskarora bu suala əsl hindu kimi soyuqqan- 
llıqla cavab verdi. Qaçmağının səbəbini çox sadəcə və həqiqətə 
oxşayan sözlərlə izah etdi. O dedi ki, sığındıqları yerin irokezlər tərə- 
findən tapıldığını gördükdə, təbiidir ki, canını xilas etmək fikrinə 
düşmüş və qaçıb meşədə gizlənmişdi. Özlüyündə qət etmişdi ki, 
qaçıb qurtara bilməyənlər hökmən öldürüləcəklər. Uzun sözün qısa- 
sı, Arouxed öz canını qurtarmaq üçün qaçmışdı. 

Bələdçi özünü elə göstərirdi ki, tuskaroranın dediklərinə, guya, 
inanır. O dedi: 

— Çox yaxşı. Mənim qardaşım ağıllı iş görmüşdür, ancaq qarda- 
şımın arvadı da axı onun dalınca getmişdir. 

— Məgər ağüzlü adamların arvadları ərlərinin dalınca getmirlər? 
Məgər Ləpirçi sevdiyi qadının öz ardınca gəldiyini bilmək üçün 
dönüb dala baxmaz? 

Tuskarora özünü təmizə çıxarmaq üçün dediyi sözlərə inanıldı- 
ğını qət etdi, ancaq ona nə üçün inanıldığını başa düşmədi. İndi 
o, yeni sualların verilməsini təşəxxüslə gözləyirdi. 

Ləpirçi həmişə öz-özünə ingiliscə danışırdı, bu dəfə də ingiliscə: 

— Bəli, ehtiyatlı olmaq istəyən gərək belə etsin, — dedi, — bu, 
gərək belə olaydı, bəlkə... bəlkə, doğrudan da belə olmalı idi. Aydın- 
dır ki, arvad ərinə sədaqətli olacağına and içdiyi üçün gərək onun 
dalınca getsin. Əgər seriant da orada olsaydı və belə bir şəraitdə 
geriyə çəkilməli olsaydı, çox güman ki, Mabel də onun dalınca gedər- 
di. Buna da heç şübhə ola bilməz ki, Mabel belə halda öz ərinin 
dalınca gedərdi. Ləpirçi hindu dilinə keçərək: 

— Sən düz deyirsən, tuskarora, — dedi, — sənin sözlərin səmimi 
və doğrudur, amma mənim qardaşım nə üçün indiyədək qalaya 
gəlməmişdir? Dostları onu tez-tez yada salırdılar, ancaq özünü gör- 
mürdülər. 

— Əgər maralın dişisi erkəyinin dalınca gedirsə, bəs erkək nə 
üçün öz dişisinin dalınca getməməlidir? — deyə tuskarora gülümsə- 
yib cavab verdi və mənalı bir hərəkətlə öz barmağını həmsöhbətinin 
çiyninə qoydu. — Arouxedin arvadı onun dalınca getmiş, Arouxed də 
öz arvadının dalınca getmişdir. Arvad yolu itirmiş və özgə viqvamın- 
da nahar bişirmişdir. 

— Səni başa düşürəm. Arvadın minqlərin əlinə keçmişdir, sən də 
onların izini axtarıb tapmısan, elədirmi? 

— Ləpirçi ağaclardakı mamırı aydın gördüyü kimi, mənim yox 
olmağımın səbəbini də çox aydın görür. Doğrudan da, belə olmuşdur. 

— Arvadını minqlərin əlindən çoxdanmı qurtarmısan və buna 
necə müvəffəq olmusan? 

— İki günəş bundan əvvəl İyun Şehinin qulağına əri pıçıldayıb 
haraya getmək lazım olduğunu dedi, İyun Şehi də ərinin sözündən 
çıxmadı. 

— Bəli, bəli, bunlar tamamilə mümkün olan işdir. Ancaq tuska- 
rora, de görüm, sən qayığı necə ələ keçirmisən və niyə onu qarni- 
zona tərəf yox, müqəddəs Lavrenti çayına tərəf sürürdün? 

— Arouxed özününkünü özgəninkindən seçə bilir. Bu qayıq 
mənimdir, mən onu qalanın yaxınlığında, sahildə tapmışam. 

“Oxşayır ki, Arouxed doğru deyir, qayığın axı yiyəsi olmalıdır, 
hindu isə bu qayığı aparmaq üçün fürsəti əldən verməz. Ancaq 
qəribə budur: necə olub ki, biz nə Arouxedi, nə də onun arvadını 
görə bilmişik? Axı bu qayıq çaydan, gərək ki, bizdən qabaq çıx- 
mışdır”. 

Bu fikir Ləpirçinin ağlına gəldikdə, o, bu barədə hindudan soruşdu: 

— Ləpirçi bilir ki, döyüşçü bəzən xəcalət çəkir. Atası qızını mən- 
dən soruşsaydı, mən ona bu barədə heç bir söz deyə bilməzdim. 
Mən İyun Şehini göndərdim ki, qayığı gətirsin və bu qadından heç 
kəs heç bir söz soruşmadı. Tuskarora qadın yad kişilərlə danışmağı 
xoşlamaz. 

Tuskaroranın dedikləri ağlabatan idi, eyni zamanda da, hindu- 
nun xarakterinə və adətlərinə uyğun gəlirdi. Təmizürəkli Ləpirçinin 

fikrincə, Arouxed özünü pis aparmamışdı, ancaq Ləpirçinin özü 
mərd adam olduğuna görə istərdi ki, seryantın yanına gedib bütün 
əhvalatı olduğu kimi ona danışsın. Bunu da qeyd etmək lazımdır ki, 
Ləpirçi hinduların adətlərini yadına saldıqda qət etdi ki, Arouxedin 
hərəkətlərində şübhəli bir şey yoxdur. Bir qədər fikirləşdikdən sonra 
hinduya cavab verdi: 

— Arouxed, sənin sözlərin dağlardan gələn su kimi axır, mən 
bunu təsdiq etməliyəm. Qırmizidərili adamın təbiəti elədir ki, gərək 
belə etsin, ancaq, yəqin ki, belə hərəkət ağüzlü adama yaraşmazdı. 
Sən o qızın atasının necə qəm-qüssə çəkdiyini görmək istəmir- 
dinmi? 

Arouxed “hə” cavabı vermək istəyirmiş kimi bir az qabağa əyildi. 
Sonra Ləpirçi sözünə davam etdi: 

— Qoy mənim qardaşım bir suala da cavab versin, onda onun 
viqvamı ilə möhkəm ingiz evi arasındakı duman çəkilib gedər. Qar- 
daşım bu buludu qovub dağıtsa, öz ocağının başında oturarkən 
dostları ona baxarlar, dostları da öz silahlarını yerə qoyub döyüşçü 
olduqlarını unutduqda qardaşım onlara qoşular. Nə üçün sənin 
qayığın üzünü müqəddəs Lavrentiyə tərəf tutmuşdu? Axı orada 
düşmənlərdən başqa heç kəs yoxdurl 

Tuskarora sakitcə soruşdu: 

— Bəs nə üçün Ləpirçi və onun dostları üzlərini o tərəfə tutur- 
lar? İngiz hansı tərəfə baxsa, tuskarora da o tərəfə baxa bilər. 

— Düzünü bilmək istəyirsənsə, Arouxed, biz burada iz axtarırıq, 
yəni üzürük və borcumuzu yerinə yetiririk. Burada olmağa bizim 
haqqımız vardır, ancaq burada olmağımızın səbəbini deməyə haq- 
qımız yoxdur, — deyə Ləpirçi cavab verdi. 

— Arouxed böyük qayığı görmüşdü, özü də Şirin Suyun üzünə 
baxmağı sevir. Arouxed axşam öz viqvamına qayıtmaq üçün günəşə 
tərəf gedirdi, ancaq Şirin Suyun başqa tərəfə getdiyini gördükdə, 
özü də o tərəfə yönəldi. 

— Bu dediklərin hamısı, bəlkə də, doğrudur, tuskarora, buna görə 
də buyur gedək, qonağımız ol. Xörəyimizdən yeyərsən, sonra da ayrı- 
larıq. Günəş arxamızda batır, biz də tez gedəcəyik. Mənim qardaşım 
başqa səmtə yönəlməsə axtardığından çox uzaqlara gedəcəkdir. 

Bundan sonra Ləpirçi yol yoldaşlarına qoşuldu və sorğu-sualın 
nəticəsini onlara söylədi. O, deyəsən, Arouxedin sözlərinə inan- 

mışdı, lakin ehtiyatlı olmaq üçün bu adam barəsində tədbir görməyi 
lazım bilirdi, çünki onun hərəkəti xoşuna gəlmirdi. 

Casperdən başqa onların heç biri tuskaroranın cavabına inan- 
mırdı. Ləpirçi danışıb qurtardıqda Kap dedi: 

— Bu dələduzu zəncirləmək lazımdır, qardaşım Dunqaml Onu 
kaptenarmusal, ya da dəniz zabitinə (əgər şirin suda belə zabit var- 
sa) əlbəəl təhvil vermək, körpüyə çatanda isə hərbi məhkəməyə 
vermək lazımdır. 

Seriant: 

— Onu həbs etməyi lazım bilirəm, — dedi, — ancaq nə qədər ki, 
kutterdədir, onu zəncirləməyə lüzum yoxdur. Sabah səhərdən onu 
daha ciddi dindirərik. 

Bu qərarı Arouxedə çatdırdılar. Hindu bunu sakitcə və diqqətlə 
dinlədi, ancaq etiraz etmədi. O, kənarda durub hər şeyə ciddi fikir 
verir, ancaq səsini çıxarmırdı. “Qaçağan” o biri yelkənləri də açdı və 
daha sürətlə getməyə başladı. 

Növbə çəkmək vaxtı çatdı (bu vaxt hamı dağılışıb yatmağa 
gedir). Adamların çoxu aşağı endi, göyərtədə yalnız Kap, serjant, 
Casper və iki matros qaldı. Arouxed də arvadı ilə burada idi. 

Serjant kayuta enmək istəyərkən hinduya müraciət edərək müla- 
yimcə dedi: 

— Sən arvadını aşağıya göndərə bilərsən, Arouxed, orada mənim 
qızım onun qeydinə qalar. Bax, gəminin o başında yelkən var, onun 
üstündə yata bilərsən. 

— Atama təşəkkür edirəm. Tuskaroralar yoxsul deyillər. Qadın 
mənim qayığımdakı döşəyimi gətirər. 

— Özün bilərsən, dostum! Biz səni tutub saxlamağı lazım bilirik, 
ancaq səni incitməyə və səninlə qaba rəftar etməyə heç lüzum yox- 
dur. Öz skvaunu göndər, qayıqdakı döşəklərinizi gətirsin, özün də 
arvadın dalınca gedib avarları buraya gətirə bilərsən... — Serjant 
səsini yavaşıdaraq Şirin Suya: — “Qaçağan”dakı adamların çoxu 
yatacaqdır, — dedi, — buna görə də pis olmaz ki, tuskaroranın avar- 
larını əlimizə keçirək. 

Casper buna razı oldu, Arouxed və onun arvadı isə əmrə din- 
məz-söyləməz əməl etdi. Onlar qayığa endilər. Hindu öz arvadını bərk 
danlamağa başladı. Arvad ona müticəsinə qulaq asaraq, götürdüyü 





1 Kaptenarmus — hərbi hissədə silah, ərzaq və sursata baxan şəxs 

döşəyi kənara qoydu və ərinin tələb etdiyi başqa bir şeyi axtarmağa 
başladı. Serjant şkafutda" dayanıb onların qurdalanmalarına səbir- 
sizliklə baxırdı. O: 

— Di əlini mənə ver görüm, Arouxed, – dedi. — Çox gecdir... Biz 
əsgərik, bizdə zəng ona görə çalınır ki, hamı ertədən yatmağa get- 
sin, səhər də tezdən dursun. 

Bu vaxt qayığın burun tərəfində dayanmış Arouxed: 

— Tuskarora gəlir, — deyə cavab verdi. 

Hindu qayığa bağlanmış kəndiri iti bıçaqla cəld kəsdi, bunun 
nəticəsində kutter qabağa getdi, yüngül qayıq isə onun arxasında qal- 
dı. Arouxed qayığı dərhal dayandırdı. Hindu bu manevri elə bir ani 
sürətlə başa çatdırdı ki, serjant hələ bunu görməyə macal tapma- 
mış qayıq kutterdən çox dalda qaldı. Serjant bu hadisəni yoldaşla- 
rına xəbər verənədək qayıq gəmidən uzaqlaşıb getdi. 

Casper kliveri” öz əli ilə tarımlayaraq: 

— Tez küləyin altınal — deyə əmr etdi. 

Kutter küləyə tərəf elə sürətlə yollandı ki, onun yelkənləri şappıl- 
damağa başladı (dənizçilər demişkən, “külək onun alnına əsirdi”). 

Bu manevr çox tez və bacarıqla edildi, lakin hindu daha cəld hərə- 
kət edirdi. O, avardan yapışıb onu var gücü ilə çəkməyə başladı. 
Arvadı ona kömək edirdi. Qayıq cənub-qərb istiqamətində gedirdi 
və kutteri o qədər arxada buraxmışdı ki, hərgah səmtini dəyişdir- 
səydi də onun bu gəmi ilə rastlaşmaq qorxusu olmazdı. “Qaçağan” 
nə qədər sürətlə getsə də, nə qədər çox irəliləmiş olsa da, Casper 
başa düşürdü ki, səmtdən kənara çıxmaq üçün dreyfə keçmək lazım- 
dır. İki dəqiqə belə keçməmiş sükan sola döndərildi və yüngül gəmi 
qalsı dəyişib beydevində dönmək üçün dreyfə keçdi. 

Casper kutterlə qayığın arasındakı məsafəni təxmini müəyyən 
edərək: 

— Onu tuta bilməyəcəyikl — dedi. — Hiyləgər əclaf küləyə avar 
çəkir, buna görə də “Qaçağan” ona çata bilməz. 

Seriant hindunun dalınca düşmək fikrində idi. O gənclərə məx- 
sus bir həvəslə cəld: 

— Qayığımız varl — dedi. — Qayığı suya salıb onların dalınca 
gedərik. 





1 Şkafut — gəminin orta yeri 
? Kliver — gəminin qabaq tərəfindəki üçbucaq çəp yelkən 

Casper: 

— Bunun faydası olmaz, — dedi. — Əgər Ləpirçi göyərtədə olsay- 
dı, onda yenə bir tədbir görmək olardı, ancaq indi iş-işdən keçmiş- 
dir. Qayığı suya salmağa üç və ya dörd dəqiqə vaxt lazımdır, bu isə 
Arouxedin bizdən yayınması üçün tamamilə bəs edər. 

Kap da, seriant da yəqin etdilər ki, bu oğlan haqlıdır, bunu hətta 
dənizçilik haqqında heç bir təsəvvürü olmayan adam da təsdiq 
edərdi. Onlar sahildən yarım mil aralı idilər. Qayıq artıq sahilin köl- 
gəsində gedirdi. Aydın idi ki, qayığı təqib edənlər qayığadək olan 
məsafənin yarısını belə qət etməmiş qayıq sahilə çatacaqdır. Onlar 
qayığı, əlbəttə, ələ keçirə bilərdilər, lakin bunun heç əhəmiyyəti yox 
idi. Yəqin ki, Arouxed gölün dövrəsindəki meşənin içi ilə o biri sahilə 
getməyi qət etmişdi. 

Sükan yenidən sağa döndərildi, kutter isə dal-dalı burulub baş- 
qa qalsla getməyə başladı, elə bil ki, o, instinktlə hərəkət edirdi. 
Casper bütün bu manevri dərin sükut içində başa çatdırırdı. Onun 
tabeliyindəki adamlar nə etməli olduqlarını özləri başa düşürdülər, 
buna görə də öz rəislərinin hər bir hərəkətini izləyərək qeyri-şüuru 
işləyirdilər. Bu zaman Kap serjantın düyməsindən yapışıb onu kayu- 
tun qapısına tərəf apardı (burada onları eşidən olmazdı) və öz müla- 
hizələrini ona şərh etməyə başladı. O, üz-gözünü qəzəblə turşudaraq: 

— Mənə bax, qardaşım Dunqam, — dedi, — adam belə işə düşən- 
də gərək dərindən götür-qoy eləsin və çox ehtiyatlı olsun. 

— Qardaşım Kap, əsgərlik elə bir həyatdır ki, burada əsgər həmi- 
şə gözüaçıq və çox ehtiyatlı olmalıdır. Bu sərhəd rayonunda gərək 
belə olasan. Yoxsa, ehtiyatlı olmağı unutsaq, dərimizi soyarlar. 

— Ancaq mən Arouxedin tutulmasını birinci “əlamət”, onun qaç- 
masını isə ikinci “əlamət” hesab edirəm. Buna Casper Şirin Su cavab- 
dehdir. 

— Hə, bu, doğrudan da, iki dəlildir, qardaşım. Ancaq hindunun 
qaçması Casperin əleyhinə olan bir dəlil hesab edilərsə, Arouxedin 
tutulması Casperin təqsirsiz olduğunu sübut edə bilər. 

— Çox yaxşıl Ancaq bu iki əlamət heç də bir-birinə zidd deyildir. 
Seriant, əgər sən qoca dənizçinin məsləhətini qəbul edərsənsə, onda 
mən deyəni elə: gəminin və onun içində olan adamların salamat 
qalması üçün dərhal lazımi tədbirlər gör. İndi kutter saatda altı dəniz 
mili sürəti ilə gedir, bu gölməçənin sahilləri bir-birindən uzaq 

deyildir, odur ki, biz hələ səhər açılmamış fransız limanına çatarıq, 
gecə isə fransız həbsxanasına düşərik. 

— Bu dediklərin, bəlkə də, doğrudur, qardaşım Kap. Amma sən 
mənə axı nə məsləhət görürsən? 

— Mənim fikrimcə, sən bu Casper Şirin Suyu, bax, bu dəqiqə həbs 
etməli, aşağıya göndərib başının üstündə keşikçi qoymalısan, kut- 
terin idarə edilməsini isə mənə tapşırmalısan. Buna sənin ixtiyarın 
çatar, çünki gəmi ordunundur, bu ekspedisiyada isə rütbəcə sən- 
dən böyük komandir yoxdur. 

Serjant Dunqam bu məsləhət haqqında bir saatdan çox fikirləş- 
di. Adətən, o, həmişə öz qərarlarını çox səylə və cəld yerinə yetir- 
məyə başlayardı, qərarın özünü isə heç vaxt dərindən fikirləşməmiş, 
ciddi surətdə ölçüb-biçməmiş qəbul etməzdi. O, Casperə yaxşı 
bələd idi və həmişə onun haqqında yaxşı fikirdə olmuşdu. İndi isə 
seriantı içəridən gəmirən şübhələr onun rahatlığını pozmuşdu. Ser- 
jant kvartirmeysterlə məsləhətləşməyi qət etdi, çünki rütbəcə özün- 
dən böyük olduğuna görə onun fikrilə hesablaşmalı idi. 

Olmuş hadisələr haqqında kvartirmeystərə seriantın özü yox, 
Kap məlumat verdi. Qoca dənizçi bu barədə danışarkən məsələni 
şişirtməyə çalışdı. Müyr dərhal məsləhət gördü ki, “Qaçağan”a baş- 
çılıq edilməsi Kapa tapşırılsın və beləliklə də, xəyanətin qarşısı alın- 
sın. Bu fikir seriantı tamamilə inandırdı və o, qəbul edilmiş qərarı 
dərhal yerinə yetirdi. 

Seriant Dunqam heç bir izahat vermədən Casperə dedi ki, onu 
kutterə başçılıq etməkdən müvəqqəti olaraq kənar etməyi və gəmi- 
nin idarə olunmasını öz qaynına tapşırmağı qət etmişdir. Gənc mat- 
ros bu sözləri eşidərkən təbii olaraq və istər-istəməz təəccüb etdik- 
də, ona cavab verildi ki, hərbi xidmət çox zaman sirr saxlamağı tələb 
edir və belə bir sərəncamın verilməsi şəraitin özündən irəli gəlmiş- 
dir. Doğrudur, Casper hələ də təəccüb içində donub qalmışdı (ser- 
jant öz şübhələrini gizlətməyə çox səy edirdi), lakin gənc matros 
hərbi intizama alışdığı üçün əsla etiraz etmədi və özü gəminin kiçik 
şəxsi heyətinə elan etdi ki, gəmiyə komandanlıq etmək Kapın ixti- 
yarına keçir. Bu vaxt tələb edildi ki, Casper də və onun gölə yaxşı 
bələd olduğuna görə losman adlandırılan köməkçisi də kayuta 
ensinlər və oradan çıxmasınlar. Bu tələbin Casperə necə təsir bağış- 
ladığını onun yalnız üzünün ifadəsində və qeyri-şüuri hərəkətində 


198 


sezmək olardı. Lakin Casper özünü saxlamağı o qədər yaxşı baca- 
rırdı ki, hətta hər şeydən şübhələnən Kapın özü də Casperin üzündə 
sezilən ifadənin mənasını başa düşə bilmədi. Ancaq Kap bunu da 
dərhal pis yerə yozdu, bu isə adamdan kor-koranə şübhələnməyin 
nəticəsi idi. 

Casper ilə losman aşağıya endilər. Onların qapısının ağzında 
keşikçi qoyuldu və ona gizlincə əmr edildi ki, Casperlə losmanı göz- 
dən qoymasın, onları göyərtəyə buraxmasın, onlar yuxarıya çıxma- 
ğa çalışdıqda isə, bu barədə dərhal rəisə xəbər versin. Məlum oldu 
ki, ehtiyat üçün bu tədbirin görülməsinə lüzum yox imiş, çünki Cas- 
per və onun köməkçisi dinməz-söyləməz öz yataqlarında uzandılar 
və bütün gecəni orada qaldılar. 

Kap göyərtənin ağası olduğunu yəqin etdikdə serianta dedi: 

— Hə, haraya və necə üzüb getməliyik? Sən bunu mənə desən, 
mən də düzgün səmt seçərəm. 

Bu sual Dunqamı çətinə saldı. O dedi: 

— Heç özüm də bilmirəm, qardaşım Rap. Biz gərək Min Adadakı 
düşərgələrə çataq. Gəmidən sahilə çıxıb oradakı keşik dəstəsini 
əvəz edərik, sonra da orada aldığımız məlumata əsasən tədbir görə- 
rik. Yazılı təlimatda da belə əmr edilir. 

— Ancaq sən gərək mənə xəritə və ya başqa bir vasitə verəsən 
ki, mən də onun əsasında məsafəni və harada olduğumuzu müəy- 
yən edim, yoxsa mən yolu necə tapa bilərəm? 

— İnanmıram ki, Casperin belə xəritəsi olsun. 

— Deyirsən, xəritə yoxdur, serjant Dunqam?1 

— Yoxdur, qardaşım Kap! Bizim dənizçilər bu göldə üzərkən xəri- 
təyə baxmırlar. 

— Heç belə də şey olarmıl Deməli, onlar lap vəhşi imişlər. Ser- 
jant Dunqam, yoxsa, sən elə güman edirsən ki, Min Adadan birinin 
nə adını, harada yerləşdiyini, nə də bizdən nə qədər uzaqda və han- 
sı səmtdə olduğunu bilmədiyim halda, bu adanı tapa bilərəm? 

— Adanın adını bilmək istəyirsənsə, qardaşım Kap, bunu bilmə- 
yə ehtiyac yoxdur, çünki Min Adanın heç Birinin adı yoxdur, deməli, 
bu cəhətdən səhv etmərik. Adaların harada yerləşməsi barəsində 
sənə heç bir şey deyə bilmərəm, bundan başqa, güman etmirəm ki, 
yolu tapmaq üçün adanın yerini bilmək lazım olsun. Bəlkə, şəxsi 
heyət üzvlərindən biri yolu bizə göstərə bilər. 

— Səbr elə, serjant... Xahiş edirəm, bir dəqiqə səbr elə, serjant 
Dunqaml Əgər gəminin komandiri mənəmsə, sənin icazənlə gəmini 
idarə edəcəyəm və bu barədə gəminin aşpazı ilə, ya da matros şagir- 
di ilə hərbi müşavirə keçirməyəcəyəm. Kapitan gərək kapitan olsun, 
yanılsa da, öz ağlı ilə iş görsün. Məşhur admiralın özü də, hətta dörd- 
avarlı qayığın komandiri olsa da, hər dəfə sahilə yan alarkən sükançı 
ilə məsləhətləşsə, özünü nüfuzdan salar. Yox, ser, əgər mən məhv 
olmalıyamsa, buna da razıyaml Ancaq bilməlisən ki, əsl dənizçi kimi, 
ləyaqətlə məhv olmaq istəyirəm. 

— Qardaşım Kap, axı mən də Min Adadakı postdan savayı baş- 
qa bir yerə getmək fikrində deyiləm. 

— Yaxşı, yaxşı, serjant! Rütbə sahibi olan rəsmi şəxsləri qoyub 
matrosdan və ya hər hansı bir sıravi adamdan açıqdan-açığa məs- 
ləhət istəməkdənsə, Min Adanın hamısının yanından keçərəm, 
onlara bir-bir nəzər salaram və axırda bizə lazım olan adanı taparam. 
Ancaq məsləhətləşmədən və özünü nadan göstərmədən də adalara 
yol tapmaq üçün bu adamlarla elə danışaram ki, onlardan lazı- 
mınca öyrənərəm, onlar isə mənim çox təcrübəli olduğumu zənn 
edərlər... Bəzən dənizdə baxmalı bir şey olmayanda biz durbinlə 
baxırıq. Məncə, siz də orduda bilirsiniz ki, özünü hər şeyi bilən bir 
adam kimi göstərməyə çalışıb bir şey öyrənmək daha yaxşıdır. 
Gəncliyimdə bir kapitanla iki dəfə səfərə çıxmışdım, o da gəmini 
idarə etmək üçün lazım olan məlumatı, bax, bu yol ilə əldə edirdi, 
bəzən bu, çox faydalı olur. 

— Mən bilirəm ki, indi düz yol ilə gedirik, — deyə seriant dilləndi, 
— lakin bir neçə saatdan sonra buruna tərəf yönələcəyik. İndi gərək 
çox ehtiyatlı olaq. 

— Qardaşım, mənə izn ver, sükanda dayanan matrosu sorğu- 
sual edim, bizə lazım olan bütün məlumatı ondan bir neçə dəqiqəyə 
qopararam, bunu sən özün də görərsən. 

Kapla seriant gəminin arxa tərəfinə getdilər və sükançıya yanaş- 
dılar. Kap özünə güvənən adamlar kimi özünü çox sərbəst apar- 
mağa çalışdı, sevdiyi matrosla arabir gəmidə səmimi söhbət edən 
zabit kimi mülayimliklə matrosa müraciət edərək guya yeri gəldiyi 
üçün bu sözləri dedi: 

— Yaxşı külək əsir, əziziml Yəqin ki, sizin göldə hər gecə belə 
sahil küləyi olur, düzdürmü? 

Matros, yeni rəisə və serjant Dunqamın qohumuna hörmət əla- 
məti olaraq əlini qaldırıb şlyapasına yüngülcə toxunduraraq: 

— Doğrudur, ser, ilin bu vaxtında belə külək əsir, — dedi. 

— Gərək ki, Min Ada yaxınlığında da belə olur, orada dörd tərə- 
fimiz torpaq olsa da, külək dəyişilməyəcəkdir. 

— Elə ki şərqə tərəf irəlilədik, ser, yəqin ki, külək dəyişiləcəkdir, 
çünki sahildən külək əsməyəcəkdir. 

— Bəli, bəli, sizin şirin suda elə belə olarl Burada həmişə qayda- 
dan kənar bir şey olur. Məsələn, Vest-Hind adaları arasında həmişə 
əmin ola bilərsən ki, sahil küləyinə də, dəniz küləyinə də rast gələ- 
cəksən, bu cəhətdən orada fərq yoxdur, amma bu gölməçədə gərək 
bunları ayırd edəsən. Mənim əzizim, sən Min Adaya, yəqin ki, yaxşı 
bələdsən, bu adalar haqqında çox şey deyə bilərsən, düzdürmü? 

— Allah dadınıza çatsın, mister Kapl Bu adalar haqqında axı kim 
nə bilir? Ontarionun, hətta ən təcrübəli matrosları bu adaların qar- 
şısında başlarını itirirlər. O ki qaldı bizə, həmin adaların heç adlarını 
da deyə bilmərik. Bir də ki, bu adaların çoxunun adı heç yoxdur. 

— Mənə bax, Con... Gərək ki, sənin adın Condur, eləmi? 

— Yox, ser, mənim adım Robertdir. 

— Hə, Robert, elə bu da onun tayıdır: Cek və ya Bob olsun, 
bizim üçün bunun heç bir fərqi yoxdur. Mənə bax, Bob, axı orada... 
Yəni getdiyimiz yerdə lövbər salmaq üçün yaxşı duracaq vardır, düz- 
dürmü? 

— Tanrı köməyiniz olsun, ser, bunların haqqında mənim bildiyim, 
hər hansı bir moxaukanın və ya əlli beşinci polk əsgərinin bildiyin- 
dən heç də çox olmaz. 

— Məgər siz oralarda lövbər salmamısınız? 

— Heç vaxt, ser. Mister Şirin Su həmişə sahilə yan alır. 

— Siz şəhərə yaxınlaşarkən suyun dərinliyini bilmək üçün məgər 
lotu piyləyib suya salmırsınız? 

— Nə piy, nə şəhər! Siz nə danışırsınız, mister Kap! Oralarda 
şəhər-zad yoxdur, piy deyənin də dilini kəsirlər. 

Seriant kinayə ilə gülümsədi, lakin onun qaynı bunu görmədi. 

— Necə yənil Nə zəng qülləsi var, nə mayak, nə də qalal Məni 
bağışlayınl Axı orada başqa şeylər olmasa da, qarnizon varmı? 

— Ser, əgər bunu bilmək istəyirsinizsə, serjant Dunqamdan soru- 
şun. Bütün qarnizon “Qaçağan”dadır. 

— Bəs adalara necə yaxınlaşmaq lazımdır, Bob? Səncə, hansı kanal 
yaxşıdır? Axırıncı dəfə getdiyiniz kanalmı?.. Hə? Yoxsa... Yoxsa, başqası? 

— Deyə bilmərəm, ser, bunların heç birini deyə bilmərəm. 

— Əzizim, olmaya sükanı əlində tutub yatırsan? 

— Sükanı tutub yatmıram, ser, aşağıda öz çarpayımda yatıram. 
Şirin Su bizi — əsgərləri də, o biri adamları da — aşağıya göndərir, 
yuxarıda isə yalnız losmanı saxlayır. O ki qaldı bizə, biz yolu əsla 
tanımırıq, elə bil, heç vaxt oralarda olmamışıq. Şirin Su geriyə qayı- 
danda da həmişə belə edir. Mənə nə deyirsiniz, deyin: nə kanal 
haqqında, nə də adalara hansı yol ilə yaxınlaşmaq mümkün olduğu 
haqqında heç bir söz deyə bilmərəm. Casperlə losmandan başqa 
heç kəs bu barədə bir şey bilmir. 

Kap öz yeznəsini bir az kənara apararaq ona dedi: 

— Bax, bu da bir “əlamət”, seriantl Burada sorub çıxarmağa da 
bir şey yoxdur: nasosdan yapışan kimi onun içindən ancaq nadan- 
lıq tökülər. Axı mən indi yolu necə tapacağam? 

— Hə, qardaşım Kapl Belə sualı vermək, ona cavab verməkdən 
qat-qat asandır. Bunu naviqasiya qaydalarına əsasən birtəhər öyrən- 
mək olmazmı? Mən elə bilirdim ki, sizin kimi duzlu su dənizçiləri üçün 
bu, çox asan işdir. Bu dənizçilərin yeni-yeni adaları necə kəşf etdik- 
lərini çox oxumuşam. 

— Bu doğrudur, qardaşım, doğrudur: ancaq sizin Min Adaya yol 
tapmaq və onlara ad qoymaq ən böyük kəşf olardı, çünki biz bir 
adanı deyil, min adanı kəşf etmiş olardıq. İynəni göyərtəyə salsan, 
gözlərim nə qədər qoca olsa da, mən onu taparam. Amma heç inan- 
mıram ki, iynəni ot tayasının içində tapa biləm. 

— Lakin göl matrosları lazım olan yerləri tapa bilirlər. 

— Sənin dediklərindən belə başa düşmək olar ki, seriant, o post 
və ya blokhauz gizli yerdədir. 

— Hər halda, tədbir görülmüşdür ki, düşmən bu postun harada 
olmasından xəbər tuta bilməsin. 

— Yoxsa, ümid edirsən ki, mən sizin gölə əsla bələd olmadığım 
halda, bu postu tapa biləcəyəm? Özü də nə xəritəm var, nə adaların 
səmtini, nə də hansı en və uzunluq dairələrində olduğumu bilirəm, 
axı heç Allahın piyi də yoxdur buradal İndi icazə ver, səndən soru- 
şum: yoxsa, sən elə zənn edirsən ki, Ləpirçinin köpəkləri kimi dəniz- 
çilər də hər şeyi ancaq iyləyə-iyləyə tapırlar? 

— Ancaq belə matroslar var, qardaşım. İndi de görüm, sükanın 
yanında dayanan o oğlandan bir şey öyrənmək mümkün olmaz? 
İnanmıram ki, o, özünü göstərmək istədiyi qədər də nadan olsun. 

— Hm! Deyəsən, bu da yeni bir “əlamətdir”. Hər tərəfdən o qədər 
“əlamətlər” yağır ki, adam bilmir başına nə çarə qılsın. Ancaq bu 
oğlanın bildiyi məlumatı biz bu dəqiqə öyrənərik. 

Kap ilə serjant sükanın yanına qayıtdılar. Kap həmin matrosdan 
yenə sorğu-sual etməyə başladı: 

— Sən o adanın hansı en və uzunluq dairələrində olduğunu eşit- 
misənmi? 

— Nə dediniz, ser? 

— En və uzunluq dairəsini soruşuram, mənim üçün fərqi yoxdur, 
bunların hansını bilirsən, de, əzizim, başa düş, səni ona görə sorğu- 
sual edirəm ki, bu gölməçədə işləyən matrosların nə dərəcədə bilik- 
li olduqlarını, onların necə təhsil aldığını öyrənim. 

— Mən bunların heç birini bilmirəm, ser, heç vaxt belə şeylər 
eşitməmişəm. 

— Necə yəni, sən en dairəsinin nə olduğunu bilmirsən? 

— Yox, ser, — deyə matros dalğın halda cavab verdi. — Amma, 
deyəsən, fransızlar yuxarı göllərə belə ad qoymuşlar. 

Kap bu cavaba çox təəccüb edərək hətta fit çaldı. 

— “Yuxarı göllərə fransızların verdiyi ad”! Mənə bax, cavan 
oğlan, bilirsənmi uzunluq nədir? 

— Deyəsən, bilirəm, ser. Gərək ki, beş fut altı düymədir, yəni kral 
ordusunda xidmət edən əsgərin boyu bu qədər olmalıdır. 

— Bax, bu da uzunluq dairəsi, serjant, buna nə sözün varl.. Dərə- 
cələrdən, dəqiqə və saniyələrdən, heç olmasa, az-maz xəbərin varmı? 

— Bəli, ser, rütbələri yaxşı bilirəm, dəqiqələr və saniyələr isə laqın! 
qısa və uzun bölgü cizgiləridir. Bunu biz yaxşı bilirik, duzlu suda 
üzənlərdən heç də pis bilmirik. 

— Yamanca yerdə axşamladıq, qardaşım Dunqaml Hərçənd 
deyirlər Allah hər şeyə qadirdir, ancaq bu göldən Allah özü də baş 
çıxara bilməzdi. Burada adamın təcrübəli olması da kara gəlməz. 
Eybi yoxdur, əzizim... De görüm, bilirsənmi azimut” nədir? Məsafəni 
ölçməyi və kompasdan istifadə etməyi bacarırsanmı? 

— Azimut barəsində heç bir şey deyə bilmərəm, ser. Məsafəni isə 
hamımız bilirik — bir nöqtədən o biri nöqtəyədək olan məsafəni 
ölçmək heç də çətin deyildir. O ki qaldı kompasa, bu işdə əlahəzrət 
donanmasının heç bir admiralı mənimlə bacarmaz: nord, nord-osta 
tərəf, nord-norda ost, nord-ost norda tərəf, nord-ost, nord-ost osta 
tərəf, ost-nord-ost, ost nord-osta tərəf... 

— Bəsdir, bəsdirl.. Belə etsən gəmini külək səmtindən çıxarar- 
san... — Kap yenə kənara çəkilərək səsini yavaşıtdı: — Serjant, çox 
yaxşı başa düşürəm ki, bu oğlandan bizə fayda olmayacaqdır. Bu 
qalsla bir-iki saat gedərik, sonra dreyfə keçərik, lot salarıq, onda 
şəraitdən asılı olaraq tədbir görərik. 

Serjant, necə deyərlər, üzüyola adam idi, buna görə də Kapın 
dediklərinə etiraz etmədi. Gecə yaxınlaşdıqca külək zəifləyirdi. Kutter 
öz yoluna sakitcə davam edirdi. Serjant göyərtədə altına yelkən salıb 
uzandı və az sonra dərin əsgər yuxusuna getdi. Kap hələ də göyər- 
tədə gəzişirdi, möhkəm iradə sahibi olduğuna görə yorğunluq ona 
güc gələ bilmirdi. Odur ki Кар bütün gecə gözlərini belə yummadı. 

Dunqam yuxudan oyandıqda səhər çoxdan açılmışdı. O, ayağa 
qalxıb ətrafına göz gəzdirdikdən sonra təəccüblə bərkdən qışqırdı, 
halbuki belə hərəkət serjant kimi ağırtəbiətli və özünü saxlaya bilən 
adama yaraşmazdı. O gördü ki, hava tamamilə dəyişilmişdir: duman 
yavaş-yavaş yaxınlaşaraq hər tərəfi bürüməkdə idi. Bir mildən uzağı 
görmək olmurdu, göl coşub köpüklənir, “Qaçağan” isə dreyfə 
keçmişdi. Seriantı təəccübləndirən bu dəyişikliyin səbəbini Kap bir 
neçə sözlə izah etdi. 

Kapın dediyinə görə, külək gecə yarısı kəsmişdi, halbuki Kap 
həmin dəqiqələrdə adaları uzaqda gördüyü üçün suya lot salmaq 
məqsədilə dreyfə keçmək fikrinə düşmüşdü. Gecə yarısından bir 
saat sonra şimal-şərq küləyi əsməyə və narın yağış yağmağa baş- 
lamışdı, buna görə də Kap gəmini şimal-qərbə tərəf yönəltmişdi, 
çünki bilirdi ki, Nyu-York sahili qarşı tərəfdədir. Qecə saat ikinin 
yarısında gəminin qabaq dorundakı alt yelkəni, sonra da aşağı yel- 
kəni yığmağa məcbur olmuşdu, gecə saat ikidə ikinci yelkənləri, 
gecə üçün yarısında isə qalan yelkənləri yığıb dreyfə keçmişdi. 

Qoca dənizçi fikrini bu sözlərlə tamamladı: 

— Etiraf etmək lazımdır ki, kutter yaxşı gedir, serjant, külək qırx 
iki top gücünə malikdir. Heç ağlıma gəlmirdi ki, bu şirin gölməçədə 

belə şiddətli küləklər əsə bilər. Nə olsun, bu, mənim heç vecimə 
deyildir. Şiddətli küləklərin əsməsi sizin gölünüzü, doğrudan da, 
böyük gölə oxşadır... — Kap bu sözləri deyərkən ağzına dolan bir 
neçə damcı köpüyü iyrənə-iyrənə tüpürdü. — Əgər bu lənətə gəlmiş 
su, heç olmasa, bir az duzlu olsaydı, burada gəmilər yaxşı işləyərdi. 

Dunqam ehtiyatlı olmağı yaddan çıxarmayan döyüşçü idi, o: 

— Gəminin bu istiqamətdə çoxdanmı sürürsən, qardaşım Kap? 
— deyə soruşdu. — Biz sürətləmi gedirik? 

— İki-üç saat olar ki, bu səmtdə gedirik, gəmi isə cilovu buraxıl- 
mış at kimi iki saat ərzində baş alıb getmişdir. İndi biz açıqlığa çıx- 
mışıq. Boynuma alıram ki, külək səmtində olan adacıqlara rast gəl- 
məmək üçün sükandan özüm yapışdım və gəmini əvvəlki səmtin- 
dən bir və ya iki mil kənara çıxartdım. İndi biz adaların külək vur- 
mayan tərəfindəyik, buna mən söz verirəml Düzdür, külək dəymə- 
yən tərəfdə olduğumuzu təsdiq edirəm, ancaq adanın və ya hətta 
lakin Min Adaya tərəf gedəndə yaxşı olar ki, dərhal səmti dəyişdirib 
adalara mümkün qədər külək dəyməyən tərəfdən yaxınlaşasan... 
Yox, yox, adalar bax, duman içindədir... Qoy öz yerlərində qalsın- 
lar. Çarlz Kap onların heç fikrini də çəkmir! 

— Şimal sahili indi bizdən təqribən beş və ya allı mil aralıdır, qar- 
daşım Kap; bundan başqa, bildiyimə görə, o tərəfdə geniş bir kör- 
fəz vardır. Buna görə də pis olmazdı ki, indiki vəziyyətimiz barəsin- 
də gəminin şəxsi heyət üzvlərindən biri ilə məsləhətləşək, yoxsa, 
Сазреп həbsdən azad edib ona tapşırmalı olacağıq ki, bizi Osve- 
qoya qaytarsın. Onu bil ki, külək qarşı tərəfdən əsdiyi halda, posta 
gedib çıxmaq mümkün olmaz. 

— Naviqasiyanın əsasını təşkil edən bəzi mühüm səbəblər sənin 
mülahizələrinin əksinədir. Əvvələn, komandirin heç bir şey bilmə- 
diyini, nadan olduğunu boynuna alması intizamın pozulmasına 
səbəb olardı... Sən başını silkələyirsən, fikrini başa düşürəm, ancaq 
bilməlisən ki, intizamı heç bir başqa səbəb komandirin öz nadan- 
lığını boynuna alması kimi alt-üst edə bilməz. Bir kapitan tanıyır- 
dım, o, səhv etdiyini boynuna almamaq xatirinə düz bir həftə gəmini 
yanlış səmtlə sürüb apardı. Bilirsənmi, həmin kapitan öz tabeliyin- 
dəki adamlar arasında necə hörmət qazanmışdı, ona görə ki, onlar 
kapitanın fikrini başa düşmürdülər. 

— Bu, duzlu suda ola bilər, qardaşım Kap, ancaq inanmıram ki, 
belə hiylə şirin suda baş tutsun. Özümü gəmidəki adamlarımla 
birlikdə Kanada sahilinə atılmaq təhlükəsinə salmaqdansa, Casperi 
həbsdən azad etməyim daha yaxşıdır. 

— Onda birbaşa Frontenaka gedib çıxarsanl Yox, seriant, 
“Qaçağan” etibarlı əllərdədir və bir az da dənizçilik peşəsinə alışmış- 
dır. İndi biz açıqlıqdayıq, buna görə də, bu cür küləkli havada sahilə 
yaxınlaşmaq fikrinə yalnız ağlını itirmiş adam düşə bilər. Növbə 
dəyişdirmək vaxtı hər dəfə çatdıqda gəmini başqa qalsa döndərə- 
rəm, onda biz dreyfdən başqa hər cür təhlükədən uzaqlaşa bilərik, 
ancaq belə yüngül və alçaq gəmi üçün dreyf qorxulu deyildir. Qoy 
mən bildiyim kimi eləyim, serjant, Çarlz Kapın adından səni əmin 
edirəm ki, işimiz yaxşı olar. 

Seriant Dunqam güzəştə getməyə məcbur oldu. O, öz qaynının 
gəmiçiliyi yaxşı bilməsinə inanır və ümid edirdi ki, Kap gəmi ilə ciddi 
məşğul olacaq, özü haqqındakı yaxşı rəyə layiq olduğunu sübut 
edəcəkdir. Bundan başqa, seriant başa düşürdü ki, posta çatma- 
mış qalaya qayıtsa, hamının gözündən düşər və onun yerinə rütbəcə 
böyük olan başqasını təyin edərlər. 


ON ALTINCI FƏSİL 


Günortaya yaxın kutterin bütün sərnişinləri göyərtəyə çıxdılar. 
Dalğalar o qədər də güclü deyildi və çox yüksəyə qalxmırdı, 
görünür, “Qaçağan” adalara külək vurmayan tərəfdən yaxınlaşırdı. 
Lakin gölə bələd olanlar yaxşı bilirdilər ki, bu ölkədə tez-tez qopan 
ağır payız tufanlarından biri yaxınlaşmaqdadır. Haraya baxırdınsa, 
heç yerdə torpaq görünmürdü. Öfüqün tutqun və maraqsız 
görünüşü gölə anlaşılmaz bir əzəmət verirdi. Köpüklənən alçaq 
dalğalar çox tez dağılırdı. Suyun adi göyümtül rəngi bulanıq-yaşıla 
çalırdı. Gölün köpürüb dalğalanan səthi günəş şüaları altında daha 
parıldamırdı. 

Bu mənzərə əsgərləri çox tez darıxdırdı, onlar bir-bir çəkilib get- 
dilər. Göyərtədə yalnız matroslar, seriant, Kap, ləpirçi, kvartirmeys- 
ter və Mabel qaldı. Mabelin üzündə qəmginlik hiss edilirdi, çünki 


206 


o, gəmidəki vəziyyətdən xəbərdar idi və Casperin hüququnun qay- 
tarılması haqqındakı xahişi nəticə verməmişdi. 

Ləpirçi də bütün gecə bu barədə fikirləşmişdi və nəhayət, qət 
etmişdi ki, gənc dənizçinin (yəni Casperin) heç bir təqsiri yoxdur, o 
öz dostu barəsində çox xahiş etmişdisə də, lakin onun xahişi rədd 
edilmişdi. 

Bir neçə saat keçdi. Külək getdikcə güclənirdi, dalğalar getdikcə 
yüksəyə qalxırdı. Nəhayət, gəminin bərk yırğalanması Mabeli və kvar- 
tirmeysteri göyərtədən getməyə məcbur etdi. Kap gəmini tez-tez dön- 
dərirdi, az sonra məlum oldu ki, külək “Qaçağan”ı gölün ən açıq və 
ən dərin yerinə aparmışdır. Dalğalar qaynaşıb coşur və özlərini gəmiyə 
çox qüvvətlə çırpırdı, yalnız çox davamlı olan bu gəmi dalğaların şid- 
dətli təzyiqinə bu qədər uzun vaxt tab gətirə bilərdi. Lakin bu vəziyyət 
Kapı əsla narahat etmirdi. Əksinə, şeypur səsini eşidərkən qulaqlarını 
şəkləyən tazı kimi və ya boru səsini eşidərkən ayaqlarını yerə döyən 
döyüş atı kimi çox həvəsə gəlmişdi və var gücünü toplamışdı. Kap 
daha lovğalanmırdı, o daha başqasını təngə gətirən və başqasına 
öyüd-nəsihət verən, hər kiçik bir şeyin üstündə höcətləşən və ən xırda 
şeylərə böyük əhəmiyyət verən bir tənqidçiyə oxşamırdı, — o, yenə 
əvvəlki kimi cürətli və təcrübəli bir dənizçi idi. Az sonra matroslar Kapın 
bacarıqlı olduğunu yəqin edib ona hörmət etməyə başladılar. Doğru- 
dur, gəminin əvvəlki komandirinin və losmanın səbəbsiz olaraq 
vəzifədən kənar edilməsi matrosları təəccübləndirirdi, bununla belə, 
onlar yeni kapitanın əmrlərini dürüst və danışıqsız yerinə yetirirdilər. 

Günortaçağı Kap təbiətin qəzəblənən kor qüvvələrinə qarşı hələ 
mübarizə aparmalı olduğunu fikirləşərkən fərəhindən əllərini ovuş- 
dura-ovuşdura serianta yanaşdı və dedi: 

— Düzünü demək lazımdır ki, qardaşım Dunqam, bu şirin su 
gölməçəsi o qədər də pis deyildir! Bu külək çoxdan hamıya məlum 
olan fırtınaları yadıma salır. Bunu mən sevirəm, serjant, bunu mən 
sevirəm və sizin gölünüz, heç olmasa, iyirmi dörd saat bu vəziyyətdə 
qalsa, ona mənim hörmətim artar. 

Növbətçi matros: 

— Torpaql — deyə səsləndi. 

Kap tez onun yanına getdi və doğrudan da, gəmidən yarım mil 
uzaqda, onun lap qarşısında olan torpağı dumanlı və yağışlı havada 
görə bildi. Qoca dənizçi istəyirdi ki, “fordevind tərəfdən döndərməli 

və açıq dənizə yönəlməli!” — deyə əmr versin, lakin serjant ona mane 
olaraq dedi: 

— Bir az yaxına getmək lazımdır, onda biz o yeri tanıya bilərik. 
Çoxumuz gölün bu hissəsindəki Amerika sahilinə bələdik, buna 
görə də yaxşı olardı ki, bu dəqiqə harada olduğumuzu öyrənək. 

— Haqlı sözdür, tamamilə haqlı sözdürl Nə qədər ki mümkün- 
dür, səmtimizi dəyişdirmədən yolumuza davam edəcəyik... Külək isti- 
qamətində görünən nədir o? Alçaqca bir buruna oxşayır. 

Öz təcrübəli gözlərilə qala istehkamlarını hamıdan qabaq görən 
seriant: 

— Yupiterə and içirəm ki, o qarnizondurl — dedi. 

Seriant səhv etməmişdi. O tərəfdə görünən, doğrudan da, qala 
idi. Ancaq ara vermədən yağan xırda yağış qalanı aydın görməyə 
qoymurdu, elə bil ki, o, səhər dumanına bürünmüşdü, ya da ala- 
qaranlığa qərq olmuşdu. 

Alçaq yaşıl təpələrdən, indi yağış yağdığına görə daha da qara- 
lan tünd rəngli çəpərlərdən, iki-üç evin damından, tək nazik bayraq 
ağacından və havada donub qalmış bayrağın özündən başqa orada 
heç bir həyat əlaməti görünmürdü. Hətta keşikçi başını öz bud- 
kasına çəkmişdi, buna görə də əvvəlcə elə zənn etmək olardı ki, 
“Qaçağan”ın oraya yaxınlaşmasını o tərəfdən, sanki, heç kəs gör- 
mür. Lakin sərhəd qarnizonu həmişəki kimi sayıq idi. Oradan kim 
isə “Qaçağan”ı görmüşdü, çünki az sonra təpədə bir neçə adam 
göründü və bütün sahildə adamlar vurnuxmağa başladılar. 

Seriant: 

— Onlar bizi görürlər, — dedi, — özləri də elə xəyal edirlər ki, biz 
tufana görə qayıtmışıq və çətin vəziyyətə düşmüşük. Budur, mayor 
Dunkanın özü də oradadırl O, şimal-şərq bürcündə dayanmışdır: 
onu duruşundan və başına toplaşan zabitlərdən tanıyıram. 

— Nə olar ki, serjant, qoy onlar bizi bir az ələ salsınlar, təki biz 
çaya girib lövbər salaq. Necə bilirsən! Düz demirəmmi? Çayda löv- 
bər salsaq, bu mister Şirin Suyu sahilə çıxararıq və gəmini şübhəli 
adamlardan təmizləyərik. 

— Düz deyirsən, əlbəttə, bu yaxşı olardı, ancaq mən yaxşı dəniz- 
çi olmasam da bilirəm ki, bu, mümkün deyildir. Bu göldə heç bir 
gəmi belə bir fırtınada külək döyən tərəfə dönə bilməz, belə havada 
lövbər salmaq da mümkün olmaz. 

— Düzdür, serjant, başa düşürəm, quruda yaşayan sizin kimi 
adamlar torpağı görərkən çox sevinirlər, lakin biz bu torpağı tərk 
etməliyik. Mən isə tufan zamanı, torpağı çox geridə buraxmış oldu- 
ğumu yəqin edərkən çox sevinirəm. 

“Qaçağan” sahilə o qədər yaxın idi ki, açıqlığa yenidən çıxmaq 
üçün gəmini başqa qalsa döndərmək lazım idi. Qafeli yığışdırdılar, 
sükanı sağa döndərdilər və suda oynayan ördək kimi yüngül gəmi 
bir az yana əyildikdən sonra sükanın verdiyi səmtə yönəldi, sürətini 
artırıb dalğaları aşa-aşa getməyə başladı. Gəminin yuxarı göyərtə- 
sindən sahili hələ xeyli müddət görmək mümkün oldu, ancaq qala 
və sahildə toplaşmış əsgərlər az sonra gözdən itdilər. 

Gəmini külək səmtində saxlamaq və ağır yol ilə şimal sahilinə 
doğru getməyə məcbur etmək üçün müxtəlif manevrlər işlətmək 
lazım gəldi. 

Daha bir neçə saat keçdi və bu müddətdə heç bir dəyişiklik 
olmadı. Külək o qədər güclənmişdi ki, nəhayət, pedant Kap bunun 
“əsl tufan” olduğunu etiraf etdi. “Qaçağan” qaranlıqda şimal sahi- 
linə toxunmamaq üçün axşama yaxın qalsı dəyişdirdi. Gecə yarısı 
Kap elə zənn etdi ki, gəmi gölün ortasında, hər iki sahildən eyni dərə- 
cədə uzaqdadır. Bu müddətdə qoca dənizçi şirin suyu bəyənmişdi, 
halbuki hələ bir gün əvvəl bu suyu dəniz suyu ilə heç müqayisə 
etmək istəmir və ona lağ edirdi. 

Gecə külək daha da şiddətləndi. Kap tufanla mübarizədə aciz 
olduğunu boynuna almağa məcbur oldu. Çox iri su dalğaları xırda- 
ca gəminin göyərtəsinə hücum edib tökülür və sanki, onu basıb 
əzmək istəyirdi. Matroslar deyirdilər ki, onlar heç vaxt belə tufana düş- 
məmişlər. Onlar, doğrudan da, haqlı idilər, çünki Casper bütün 
bunlara və körfəzlərə yaxşı bələd olduğuna görə hələ tufanın baş- 
lanmasından çox qabaq gəmini təhlükəsiz bir yerə aparıb orada 
lövbər salardı. Lakin Kap hələ də aşağıda saxlanan gənc komandirlə 
məsləhətləşmək istəmirdi və açıq okean qaydalarını burada da 
tətbiq etmək istəyirdi. 

Yelkənlərin, demək olar ki, hamısı yığılmış olsa da, yüngül gəmi 
“Qaçağan” adlanmağa layiq olduğunu sübut edirdi. Bu gəmi tufan 
zamanı qaynayıb coşan gölə düşməkdən, sanki, qorxduqları üçün 
qışqıra-qışqıra havada dolanan qağayılarla yarışa-yarışa səkkiz saat 
ərzində irəliləmişdi. İndi səhər açılmışdı, lakin heç bir dəyişiklik 

olmamışdı. Öfüq yağmurlu səma ilə və coşub qabaran su ilə hüdud- 
lanan dar bir dairə kimi görünürdü. 

Bütün bu müddətdə gəminin şəxsi heyəti və sərnişinləri özlərin- 
dən asılı olmayaraq heç bir iş görə bilməmişdilər. Casper ilə losman 
hələ də aşağıda idilər. Su bir qədər sakitləşdikdə Casperlə losman- 
dan başqa hamı göyərtəyə qalxdı. Səhər yeməyinə toplaşan adam- 
ların heç biri ağzını açıb danışmırdı. Hamı bir-birinin üzünə baxır və 
təbiətin kor qüvvələri ilə bu mübarizənin necə qurtaracağını, san- 
ki, soruşub bilmək istəyirdi. Lakin Kap yenə də qətiyyətini itirmirdi, 
onun üzündə əsla narahatlıq əlaməti görünmür, addımlarında da 
inam hiss edilirdi. Onun bütün görkəmi özünə arxayın olduğunu büru- 
zə verirdi, tufan gücləndikcə Kapın xatircəmliyi də artırdı, sanki, bu 
tufan Kapın məharətini və mərdliyini mübarizə meydanına çağırırdı. 
Kap göyərtənin burun hissəsindəki talvarda dayanaraq əllərini qoy- 
nuna qoymuş və dənizçilərin adəti üzrə bədənini yırğalandırırdı, 
onun nəzərləri gəmiyə toxunub dağılan və yenidən ona hücum çəkən 
iri dalğalara zillənmişdi. Belə bir ağır dəqiqədə matroslardan biri 
qəflətən qışqırdı: 

— Hey, yelkən görünür. 

Səhra kimi bomboş olan Ontario gölündə gəmiyə rast gəlmək 
əsla gözlənilməyən bir hadisə idi. İndi “Qaçağan”ı meşədə təkbaşına 
gəzib dolanan yolçu ilə müqayisə etmək olardı, “Qaçağan”ın belə bir 
şəraitdə başqa gəmi ilə rastlaşması meşənin qalın yerində iki ovçu- 
nun bir-birinə rast gəlməsinə oxşayırdı. Qarşıda baş verən hadisəyə 
təkcə Kap soyuqqanlılıqla baxırdı, lakin bu qəribə mənzərəni görər- 
kən hətta onun da dəmir qədər möhkəm əsəbləri tab gətirmədi. 

Yad gəmi “Qaçağan”dan ən çoxu iki kabeltov aralı idi. Həmin 
gəmi “Qaçağan”ın külək vurmayan tərəfində idi və elə bir səmtlə 
gəlirdi ki, “Qaçağan” mütləq ondan bir neçə yard aralı keçməli idi. 
O, düz yelkənləri olan bir gəmi idi. Hətta ən təcrübəli adam onun 
nə avadanlığında, nə də korpusunda qüsur tapa bilərdi. Onun yal- 
nız möhkəm ilməklənmiş qrot-marsel, fokstaksel və bizan yelkənləri 
açılmışdı. Elə güclü külək əsirdi ki, gəmi gah yana əyilir, gah da 
külək əsməyən tərəfdən təzyiq edən dalğaların təsirindən yenidən 
düzəlirdi, onun heç yeri zədələnməmişdi. Yəqin ki, saatda dörd dəniz 
mili qədər olan yolgetmə sürətinə görə demək olardı ki, bu gəmi 
çox asanlıqla üzür. 

Kutter külək sürətilə həmin gəmiyə tərəf baş alıb getdiyi vaxt Kap: 

— Bu, dostum, deyəsən, öz yolunu yaxşı tanıyır, — dedi. — O, nədən- 
sə cənuba tərəf çox cürətlə gedir, görünür orada lövbər salmağa 
duracaq və ya liman tapmaq ümidindədir. Ağlı başında olan adam 
bu səmtlə haraya gedib çıxacağını bilmədiyi halda, bu cür yol get- 
məzdi. 

Kapın həmin sözləri deyərkən müraciət etdiyi matros dilləndi: 

— Biz çox qorxulu yol ilə gedirik, kapitan. Bu gördüyümüz fran- 
sızların “Monkalm” adlı kral gəmisidir. O, Niaqaraya tərəf gedir, 
orada fransız qarnizonu və limanı var. Onunla görüşümüz heç də 
yaxşı əlamət deyildir. 

— Əgər belədirsə, onda gəminin işi bitibdirl Hərəkətindən görü- 
nür ki, fransız gəmisidirl İngilis bayrağını görən kimi dərhal qaçıb 
gizlənməyə çalışır. 

Matros kədərli halda başını bulayaraq: 

— Əgər biz də belə edə bilsəydik, yaxşı olardı, — dedi. — İndi biz 
gölün o başındakı buxtaya gedirik və heç ağlım kəsmir ki, oradan 
xilas olub qayıda bilək. 

— Bəsdir, dostum, bəsdirl Biz indi açıqlıqdayıq, özümüz də saz 
ingilis gəmisindəyik. Küləyin əsməsindən qorxub qalada gizlənmə- 
rik. Ey, sükanı saxlal 

Bu xəbərdarlıq ona görə edildi ki, labüd təhlükə yaxınlaşmaqda 
idi. “Qaçağan” birbaş fransız gəmisinin üstünə gedirdi. Hər iki gəmi 
bir-birindən ən çoxu yüz yard aralı idi. Bu gəmilərin bir-birindən 
sağ-salamat aralana biləcəyinə bir anda şübhə əmələ gəldi. 

— Sükanı solal — deyə Kap qışqırdı. — Sükanı sola və arxa tərəf- 
dən keç! 

Fransız gəmisinin şəxsi heyəti külək əsən tərəfdən göyərtəyə 
toplaşmışdı və “Qaçağan”ı, sanki, öz yolundan dönməyə məcbur 
etmək üçün bir neçə muşketin lüləsi ona tərəf yönəldilmişdi. Lakin 
göl elə bir təlatümə gəlmişdi ki, bütün hərbi hazırlıq tədbirləri əbəs 
idi. İki-üç topun lüləsindən su tökülürdü, buna görə də, heç kəs 
belə bir tufanlı havada toplardan atəş açmaq fikrində deyildi. Gəmi- 
nin qara gövdəsi suyun içindən çıxarkən parıldayır və sanki, qəzəb- 
lənirdi. Külək vıyıldaya-vıyıldaya gəmi iplərinə toxunaraq onlardan 
min cür səs çıxarırdı. Belə bir gurultuda “Monkalm” gəmisindən 
gələn bərk qışqırıq səslərini eşitmək mümkün deyildi. 

Kap donquldana-donquldana: 

— Səsiniz tutulanadək bağırın, — dedi. — İndi bir-birinin qulağına 
pıçıldayıb gizlin söz demək vaxtı deyildir. Sükanı sola, serl Sükanı 
solal 

Sükançı əmrə tabe oldu, qalxan böyük dalğaların birincisi “Qaça- 
фап” fransız gəmisinə o qədər yaxınlaşdırdı ki, hətta qoca dənizçi 
kutterin buşpiritinin fransız gəmisi iplərinə dolaşacağından qorxa- 
raq geriyə çəkildi. Lakin Kapın güman etdiyi kimi olmadı. 

Ovlamaq istədiyi heyvanın üstünə atılmağa hazırlaşan pələng 
kimi qalxaraq kutter irəliyə getdi və bir dəqiqədən sonra düşmən 
gəmisinin arxa tərəfində qaldı, az qaldı ki, kutterin ranqoutu fransız 
gəmisinə toxunsun. “Monkalm”ın komandiri olan gənc fransız şka- 
futa sıçrayıb qalxdı, nəcib bir nəzakətlə şlyapasını çıxartdı və yanın- 
dan keçən kutteri təbəssümlə salamladı. 

Bu nəzakətə cavab olaraq Kap yumruğu ilə fransız gəmisinin 
komandirini hədələdi və öz-özünə donquldandı: 

— Bu sənin xoşbəxtliyindir ki, mənim gəmimdə toplar yoxdurl 
Yoxsa, sənə yaxşıca toy tutardıml.. Seriant, bir ona bax, gör özünü 
necə çəkirl 

Seriant: 

— O, çox mülayimdir, qardaşım Kap, — dedi və təzim edib əlini 
yanına saldı. — O, nəzakətlidir, fransızdan daha nə gözləmək olar? 
Özünü belə nəzakətli göstərdiyi halda nə fikirdə olduğunu uzaq- 
dan-uzağa başa düşmək olmaz. 

— O, bu göldə boş-boşuna üzmür. Nə işimiz var, əgər bacarırsa, 
qoy öz limanına üzüb getsin, biz əsl ingilis dənizçiləri olduğumuz 
üçün bu gölün ağası olaraq qalarıq. 

Bu sözlər çox vüqarla səslənirdi, bununla belə, Kap “Monkalm”ın 
qara korpusuna, getdikcə çətinliklə görünən və nəhayət, dumanda 
bir xəyal kimi əriyib yox olan fok və kəndirlərinə həsədlə baxırdı. Əgər 
Kap cürət etsəydi, həmin fransız gəmisinin dalınca gedərdi. Düzünü 
demək lazımdır ki, dörd tərəfdə görünən bu cansıxıcı sularda ikinci 
dəhşətli bir gecəni keçirmək Kapı heç də açmırdı. Lakin öz peşəsilə 
fəxr etdiyinə görə, öz narahatlığını gizlətməyə müvəffəq olurdu. 

Bir neçə saat keçdi. Axşamın düşməsi “Qaçağan” üçün əmələ 
gələn təhlükəni artırdı. Lakin tufan bir qədər yavaşımışdı, buna görə 
də Kap gəmini küləyə yaxın səmt ilə aparmağı qət etdi. Kutter 

bütün gecə dreyfdə oldu, o, quruya toxunmamaq üçün gah irəlilə- 
yir, gah da başqa qalsa dönürdü. Bütün gecə dalğalar gəmini atıb- 
tutdu. Suyun uğultusu və vıyıltısı kəsilmək bilmirdi, hər dəfə yüngül 
gəmi zəhmli dalğaların qucağına atılarkən, hər tərəfdən zərbələr 
endirən dalğalar onu təhlükə qarşısında qoyurdu. Bir an belə sakit- 
ləşmək bilməyən külək gəmini dreyfdə qalmağa məcbur edirdi. 

Həmin gecə Kap ağır yuxuya gedərək bir neçə saat yatmışdı. 
Yenicə doğan günəşin ilk şüaları havanı işıqlandırmağa başladıqda, 
Kap hiss etdi ki, kim isə əlini onun çiyninə qoydu. Yuxudan oyanıb 
qalxdıqda yanında Ləpirçinin dayandığını gördü. Tufanın hökm sür- 
düyü müddətdə Ləpirçi göyərtəyə yalnız arabir gəlirdi. O, təvazökar 
adam olduğu üçün başa düşürdü ki, gəminin idarə edilməsi işinə 
yalnız dənizçilər qarışa bilərlər. Meşədə olarkən öz yol yoldaş- 
larından etibarlı olmağı tələb etdiyi kimi, özü də gəmidə onun şəxsi 
heyətinə tamamilə bel bağlayırdı. İndi isə Ləpirçi Kapa irad tut- 
maqda özünü haqlı bilirdi. Kap yuxudan oyanıb gözlərini ovuşdur- 
duqda Ləpirçi ona dedi: 

— Yuxu şirin şeydir, mister Kap, yuxu şirin şeydir, bunu mən öz 
təcrübəmdən bilirəm, lakin can ondan da şirindir. Ətrafınıza baxıb 
deyin: belə bir vaxtda gəmi komandirinin yatmağa ixtiyarı varmı? 

— Nə olub? Nə olub ki, mister Ləpirçi? — deyə Kap hələ tama- 
milə yuxudan ayılmamış halda donquldandı. — Yoxsa, siz də deyin- 
gən adamlara qoşulmaq istəyirsiniz? Sıx meşələrin içindən kom- 
passız, məharətlə və ehtiyatla necə keçib getdiyinizə mən sahildə 
olarkən heyrət edirdim, elə ki biz su ilə getməyə başladıq, alışma- 
dığınız bir şəraitdə başqalarına sizin də etibar etdiyinizi gördükdə 
sevindim. Etiraf edirəm ki, bizi danlayacağınızı güman etmirdim. 

— Əgər məni tanımaq istəyirsinizsə, mister Kap, mən təbiətin 
mənə nə verdiyini bilirəm və əminəm ki, özümə aid olmayan işə qarış- 
maram. Mən öz canımın hayına qalmamışam, Mabel Dunqam da 
bizimlə gedir. Mən heç də özümə görə yox, bu qıza görə narahat 
oluram. 

— Bəli, bəli, başa düşürəml Mənim ləyaqətli dostum, o, yaxşı qız- 
dır, ancaq özü əsgər qızı və dənizçinin bacısı qızıdır, buna görə də 
tufandan qorxmamalıdır. Yoxsa, o, bərk qorxmuşdur? 

— Yox, canıml Mabel qadın olsa da, ağıllıdır və qorxunu büruzə 
verməməyi bacarır. Mən ondan bir söz eşitməmişəm, ancaq hər 

halda, mənim fikrimcə, Casper Şirin Su öz yerinə qayıtsa, yaxşı olar, 
mister Kap, işimiz əvvəlki kimi yaxşı gedər. Nə etmək olar, insan 
təbiəti belədir. 

— Yaxşı, yaxşıl Qızlar, həm də familiyası Dunqam olan qız, məhz 
gərək belə düşünsün. Hər cür əbləh adam qoca dayıdan yaxşı olar- 
mış və qoca dənizçidən çox bilərmişl Belədir insan təbiəti, mister 
Ləpirçil İyirmi yaşlı qızcığazda insan təbiəti görmək mümkün olarsa, 
mən bütün bu təbiətə görə öz yolumdan bir addım belə sola və ya 
sağa çıxsam, qoy Allah mənə qənim olsunl — Kap səsini yavaşı- 
daraq sözünə davam etdi: — Hətta kral həzrətlərinin əlli beşinci piya- 
da polkunun paradında özünü hamıya göstərən qıza görə də yolum- 
dan dönmərəm. Ömrümün qırx ilini dənizdə ona görə keçirməmi- 
şəm ki, indi insan təbiətinin nə olduğunu bu şirin su gölməçəsində 
öyrənməyə gəlim... Bu nə yaman tufan imiş, yatmaq bilmirl Elə 
külək əsir ki, sanki, Borey1 öz əli ilə körük basır... — Kap gözünü ovuş- 
duraraq əlavə etdi, — külək əsən səmtdə görünən nədir? Torpaq- 
dır? Necə ki mənim adım Kapdır, bu dediyim də doğrudur. Bu 
görünən sahildir, özü də sıldırım sahildir. 

Ləpirçi cavab vermədi, ancaq başını silkələdi və Kapın üzünün 
ifadəsinə təlaşla baxdı. Kap yenə dedi: 

— Torpaql Necə ki bizim bu anda “Qaçağan”da olduğumuz bir 
həqiqətdir, mənim dediyim bu söz də doğrudur. Görünən külək 
səmtində, bizdən bir mil uzaqdakı sahildir, onun qabağınca gözəl 
sualtı daşlar silsiləsi uzanır, bütün Lonq-Aylenddə bundan yaxşısını 
tapmaq çətindirl 

— Bu, bizim üçün yaxşıdırmı, ya yox? — deyə Ləpirçi soruşdu. 

— Nə qoyub, nə axtarırsınız! Yaxşıdır — pisdir! Burada yaxşı nə 
var ki? Əgər siz ruhdan sala bilən şeyləri pis hesab edirsinizsə, 
bilməlisiniz ki, heç bir şey dənizçini ruhdan sala bilməzl Axı mənim 
dostum, siz özünüz də meşədə olarkən heç vaxt ruhdan düşməmi- 
siniz və heç bir şeydən qorxmamısınız, düz deyilmi? 

— Yox, mən bunu deyə bilmərəm. Təhlükə ciddi olduqda mən 
onu görməyə, onun nədən ibarət olduğunu bilməyə, sonra isə təh- 
lükədən uzaqlaşmağa çalışıram, yoxsa başımın dərisini çoxdan hər 
hansı bir minqin viqvamında qurumaq üçün asmış olardılar. Ancaq 
mən bu göldə ləpirlər axtarıb tapa bilmərəm, ona görə də başqala- 

rının əmrlərinə dinməz-söyləməz riayət etməliyəm, axı unutmaq 
olmaz ki, Mabel Dunqam bizimlədir... Budur, bu da onun atasıl 

Seriant: 

— Çətin vəziyyətdəyik, qardaşım Kap, — dedi. — Mən bunu yuxarı 
göyərtədəki iki matrosdan eşitmişəm. Onlar deyirlər ki, kutter daha 
yelkənlərini aça bilməz, külək gəmini o qədər sürətlə aparır ki, bir- 
iki saatdan sonra, yəqin, bizi sahilə atacaqdır. Ümidvaram ki, onlar 
qorxudan bu fikrə düşmüşlər... 

Kap heç bir söz demədi. O, sahilə, sonra başını qaldırıb göyə 
baxdı və bu zaman onun üzü elə acıqlı və qəzəbli bir ifadə aldı ki, 
sanki, küləyi döyüşə çağırmaq istəyirdi. 

Seriant sözünə davam edərək dedi: 

— Qardaşım, yaxşı olmazdımı ki, Casperin dalınca adam göndərək 
və onunla məsləhətləşək? İndi burada fransızlardan ehtiyat etmək 
yersizdir, indiki şəraitdə isə, bəlkə də, Casper bizi xilas edə bilər. 

— Hə, hə, bütün təqsir bu lənətə gəlmiş “əlamətlərdədir”. Eybi 
yoxdur, çağırın onu, qoy gəlsin. Mən hiylə işlədib ona bir neçə sual 
verərəm və bütün həqiqəti öyrənərəm, özünüz görərsinizl 

Dənizçi hələ sözünü qurtarmamış serjant Casperin dalınca 
adam göndərdi. Çox keçmədi ki, Casper gəldi. Onun bütün görkə- 
mindən məlum olurdu ki, özünü təhqir olunmuş hesab edir, eyni 
zamanda da o, özünü çox təmkinli aparırdı. Casper göyərtəyə 
qədəm basan kimi, gəminin nə vəziyyətdə olduğunu bilmək üçün 
ətrafına cəld və təlaşlı bir baxışla nəzər saldı və gəminin nə kimi 
təhlükədə olduğunu dərhal başa düşdü. O, əvvəlcə göyə baxdı, 
sonra üfüqə göz gəzdirdi və sahil təpəliyini görən kimi işin nə yerdə 
olduğunu tez başa düşdü. 

Kap əllərini çarpazlayıb matroslar kimi təşəxxüslə bədənini yır- 
ğalada-yırğalada sözə başladı: 

— Mister Casper, külək vurmayan tərəfimizdə görünən liman 
haqqında bir şey öyrənmək üçün sizi çağırtdırmışam. Əminik ki, 
acığınızı hamının üstünə tökməyəcəksiniz, yoxsa, bizi və xüsusən 
qadınları suya qərq edərsiniz. Zənn edirəm ki, bizə kömək etmək 
üçün mərdlik göstərərsiniz. Tufan yatanadək münasib bir yerdə löv- 
bər salmaq lazımdır. 

— Mabel Dunqamın təhlükəyə düşdüyünü görməkdənsə, ölmə- 
yə razı olaram! — deyə gənc matros cavab verdi. 

Ləpirçi dostcasına əlini Casperin çiyninə vura-vura: 

— Mən bunu bilirdim, mən bunu bilirdiml — dedi. — Bu oğlan 
adamları düz yola çıxaran ən yaxşı kompasın özündən də etibarlı- 
dırl Onun haqqında pis fikirdə olmaq çox günahdır. 

Kap mızıldadı: 

- Hm! Mən, “xüsusən qadınlar” dedim, guya, onların həyatı, 
doğrudan da, təhlükədədir. Bunun mətləbə dəxli yoxdur, cavan 
oğlan. Biz təcrübəli dənizçilər kimi söhbət etsək, bir-birimizi başa 
düşərik. Yolumuzda külək səmtində gəmimizin yan alması üçün 
münasib bir körpü olub-olmadığını bilirsinizmi? 

— Yox, bilmirəm. Burada, gölün bu yerində geniş bir körfəz var, 
lakin o, heç kəsə məlum deyildir, həm də bu körfəzə girmək çətindir. 

— Bəs o sahil külək səmtindədirmi? Mənə elə gəlir ki, o sahil 
bizim karımıza gəlməyəcəkdir... 

— O sahilə hələ insan ayağı dəyməmişdir. Onun bir ucu Niaqa- 
ranın ağzınadək, o biri ucu isə Frontenakadək uzanır. Mənə deyir- 
dilər ki, həmin sahildə, şimala və qərbə doğru min mil uzanan böyük 
bir sahədə meşələrdən və çöllükdən başqa heç bir şey yoxdur. 

— Allaha şükürl Deməli, oralarda fransızlar yoxdur. Vəhşilər necə, 
o aralarda çoxdurmu? 

— Haraya getsəniz, hindulara, az da olsa, rast gələrsiniz. Elə ola 
bilər ki, adam burada bir dəstə hinduya təsadüfən rast gəlsin, elə 
də ola bilər ki, bu yerlərdə bir neçə ay qalasan, ancaq bir nəfər də 
hindu görməyəsən. 

— Deməli, bu əclaflara rast gəlib-gəlməmək bəxtimizdən asılıdır. 
Mənə açıq deyin, mister Gestern: fransızların təqsiri üzündən qanı- 
mızı qaraldan bu kiçik əhvalat olmasaydı, indi kutter barəsində nə 
fikirdə olardınız? 

— Mən sizdən cavanam, — deyə Casper cavab verdi, — həm də 
sizin kimi təcrübəli dənizçi deyiləm, buna görə də, mənə yaraşmaz 
ki, sizə məsləhət verim. 

— Əlbəttə, düz deyirsiniz, bunu hamımız bilirik. Adi şəraitdə, 
əlbəttə, yaraşmaz, ancaq biz indi adi şəraitdə deyilik. Belə bir şəra- 
itdə hətta öz atanıza məsləhət vermək də yaraşar. Hər necə olursa 
olsun, siz öz fikrinizi mənə deyə bilərsiniz, sizin fikrinizə şərik olub- 
olmayacağımı isə mən özüm qət edərəm. 

— Ser, məncə, iki saat belə keçməmiş kutter lövbər salmalıdır. 

— Lövbər salacaq? Necə? Burada, göldəmi? 

— Yox, ser, burada yox, sahilin yaxınlığında. 

— Mister Şirin Su, olmaya siz belə bir tufanlı havada külək vuran 
sahilin qabağında lövbər salmaq istəyirsiniz. 

— Əgər mən öz gəmimi xilas etməli olsaydım, məhz belə edər- 
dim, mister Kap. 

— Belə del Bu şirin suyun öz əməlləri varmış. Mənə baxın, ay 
cavan oğlan: qırx ildir ki, dənizdə üzürəm, ancaq hələ heç vaxt belə 
bir şey eşitməmişəm. Belə bir gülünc hərəkətə bais olmaqdansa, 
bütün lövbərləri, zəncirləri və kanatları dənizə ataram. 

Casper: 

— Göldə biz ağır vəziyyətə düşəndə həmişə belə edirik, — dedi, 
— yəqin ki, bizi yaxşı öyrətmiş olsaydılar, bundan daha yaxşı bir təd- 
bir düşünə bilərdik. 

— Əlbəttə, düşünə bilərdinizl Yox, yox, heç kəs məni belə bir 
günah iş tutmağa vadar edə bilməz. Gəmiçilik sənətini mən bu oğlan- 
dan qat-qat yaxşı bilirəm. Siz isə, mister Şirin Su, aşağıya enə bilərsiniz. 


ON YEDDİNCİ FƏSİL 


Əsgər arvadı xəstələnib öz çarpayısında yatırdı. Casper gəminin 
arxa tərəfindəki kayuta girəndə Mabel orada tək idi. Demək lazım- 
dır ki, gənc kapitanın həbs edilməsi Mabeldə şübhə oyatmışdı. 
Lakin Casper gəlib onun yanında oturduqda və gəminin fəlakətli 
vəziyyətdə olduğunu pərişan halda düşünməyə başladıqda qızın 
bütün şübhələri yox oldu. İndi o, Casperi təhqir olunmuş bir adam 
hesab edirdi. 

Mabel, adətən, insanın ürəyindən keçənləri büruzə verən bir 
səmimiyyətlə Casperə müraciət etdi: 

— Casper, yoxsa bu əhvalat sizə çox əzab verir? Sizi azacıq 
tanıyan hər bir kəs təqsirkar olmadığınıza şübhə etmir. Ləpirçi deyir 
ki, öz başı ilə sizə zamın ola bilər. 

Casper bu sözləri eşidərkən gözlərində od parladı. O dedi: 

— Deməli, Mabel, atanız kimi siz də məni xain hesab edirsiniz, 
eləmi? 

— Mənim atam əsgərdir və onun üzərinə ağır məsuliyyət düşüb. 
Onun qızı isə sizin bu qıza çox yaxşılıq etmiş bir adam kimi düşün- 
məlidir. 

— Mabel, mən adamlarla danışarkən bütün fikrimi və duyğula- 
rımı sözlə bildirməyə alışmamışam. Mənim bacım olmamışdır, anam 
öləndə mən hələ uşaq idim. Doğrusu, mən bilmirəm, qadınla necə 
danışmaq və ona nə demək lazımdır... 

Mabel Casperin nə demək istədiyini və ürəyini açmaq üçün 
hansı sözlərə möhtac olduğunu bilmək üçün dünyada nə istəsəy- 
dilər verərdi. O, Casperin yenidən danışmağa başlamasını gözləyir 
və buna görə də dinmirdi. Nəhayət, Casper sözünə davam etdi: 

— Mabel, mən demək istəyirəm ki, sizin kimilərin oturuşuna-duru- 
şuna bələdliyim yoxdur və belə adamların rəylərini eşitməyə də 
alışmamışam, mənim bir çox sözlərimi siz öz düşünmək qabiliyyə- 
tinizlə tamamlamalısınız. 

Mabelin düşünmək qabiliyyəti pis deyildi, lakin elə hisslər vardır 
ki, qadın əvvəlcə bunların haqqında deyilənləri dinləmək, sonra isə 
ölçüb-biçmək istəyər. Mabel güman edirdi ki, Casperin hissləri də 
məhz belədir. Buna görə də qadınlara xas olan zirəkliklə və soyuq- 
qanlılıqla söhbəti başqa səmtə yönəltdi. O, Casperə etibar etdiyini 
göstərməyə çalışaraq dedi: 

— Casper, əgər siz mənim bircə sualıma cavab versəniz, qane 
olaram: sizə qarşı əmələ gəlmiş şübhə sizi çox narahat edir, ancaq 
sizdən nahaq yerə şübhələnirlər, doğrudurmu? 

Casper hətta bundan da qüvvətli şübhələri puç edə bilən bir 
səmimiyyətlə və mərdliklə Mabelin iri mavi gözlərinə baxaraq: 

— Nahaq yerə şübhələnirlər, Mabel, — deyə cavab verdi. — Mən- 
dən şübhələnmək yersizdir. 

— Mən də bilirdim ki, sizin təqsiriniz yoxdur! Buna mən and içər- 
diml — deyə qız sevinclə cavab verdi. — Mənim atam da ağıllı iş görən 
adamdır... Ancaq siz narahat olmayın, Casperl 

— İndi narahat olmağa o qədər başqa səbəblər vardır ki, sizinki- 
lərin məndən şübhələndiklərini yaddan çıxarmağa başlamışam. 

— Bu, nə sözdür, Casperl 

— Heç də sizi qorxutmaq fikrində deyiləm, Mabel, mənim istə- 
diyim ancaq budur ki, sizin dayınız “Qaçağan”ı indi haraya aparmaq 
məsələsi haqqında öz fikrini dəyişdirsin, ancaq dayınız yaşca mən- 

dən çox böyükdür və daha təcrübəlidir, buna görə də, onun mən- 
dən daha çox özünə inanmağa, bəlkə də, haqqı vardır. 

— Məgər siz gəminin təhlükəli vəziyyətdə olduğunu zənn edir- 
siniz? — deyə Mabel cəld soruşdu. 

— Bəlil Bəlkə, qoca dənizçi gəmini xilas etmək üçün xüsusi bir 
çarə tapa bilər. 

– Hamı bilir ki, siz “Qaçağan”ı idarə etməkdə mahirsiniz. Siz 
gölə bələdsiniz, kutterə bələdsiniz. Gəmini indiki vəziyyətdən hansı 
yol ilə qurtarmaq lazım olduğunu siz hamıdan yaxşı bilirsiniz. 

— Mabel, mən ancaq sizdən nigaranam və bəlkə də, buna görə, 
indi özümdə qorxaqlıq hiss edirəm. Açıq deməliyəm ki, gəmi iki-üç 
saatdan sonra hökmən təhlükəli vəziyyətə düşəcəkdir, gəmini bu 
təhlükədən xilas etmək üçün mən ancaq bircə yol bilirəm... Lakin 
sizin dayınız bu yol ilə getməyə razı olmadı. Kim bilir, bəlkə də, mən 
nadan olduğuma görə belə güman edirəm. Sizin dayınız deyir ki, 
Ontario vur-tut şirin su gölməçəsidir. 

— Gölün suyunun şirin və ya duzlu olmasının, əlbəttə, əhəmiy- 
yəti yoxdur. Mənim atamı düşünün, Casperl Özünüzü düşünün, 
gəmidə olan başqa adamları düşünün və unutmayın ki, onların həya- 
tı onları xilas etmək üçün vaxtında deyəcəyiniz sözdən asılıdır! 

— Mən sizin fikrinizi çəkirəm, Mabel, bu isə mənim üçün qalan 
şeylərdən son dərəcə mühümdürl — deyə Casper qətiyyətlə cavab 
verdi. Onun alovlu baxışı isə bu sözləri ürəkdən dediyini çox yaxşı 
sübut edirdi. 

Mabelin ürəyi bərk döyünməyə başladı. Onun qızaran üzündə 
minnətdarlıq və sevinc nuru parladı. Lakin çox böyük təhlükə göz- 
lənildiyinə görə yubanmaq olmazdı. 

— Dayımın inadlığı üzündən bu qədər adam bədbəxtliyə düçar 
olmamalıdır. Göyərtəyə qalxın, Casper və atama deyin, mənim yanı- 
ma gəlsin... 

Casper bu tapşırığı yerinə yetirməyə getdi, Mabel isə küləyin 
viyıltısına və gəmiyə çırpınıb səpələnən dalğaların gurultusuna qor- 
xa-qorxa qulaq asırdı, halbuki əvvəllər heç zaman belə qorxu çək- 
məmişdi. Atasının yolunu gözlədiyi andan keçən iki dəqiqə ona bir 
saat qədər çox gəldi. Atasının Casperlə birlikdə pilləkənlə endiyini 
gördükdə çətinliklə nəfəsini dərdi. Mabel vəziyyətin qorxulu olduğu 
haqqında Casperin fikrini dərhal atasına bildirdi və ona yalvarmağa 

başladı ki, əgər, doğrudan da, qızını sevirsə və özünü, habelə tabe- 
liyində olan adamları xilas etmək istəyirsə, qoy Kapı dilə tutub yola 
gətirsin və Kap kutterin idarə olunmasını bu gəminin əsl rəisi olan 
Casperə tapşırsın. Mabel öz fikrini cürətlə bu sözlərlə tamamladı: 

— Casper bizə sadiqdirl Əgər belə olmasaydı, onda gölün bu əl 
çatmayan yerində bizi və bizimlə birlikdə özünü məhv etmək istəməz- 
dimi? Onun sədaqətli olmasına mən öz canımla cavabdehəm. 

— Ekspedisiyaya başçılıq edilməsi tapşırılmış adam qorxuya düşən 
gənc qadından daha ehtiyatlı olmalıdır, — deyə seriant laqeydcə 
cavab verdi. — Nə üçün Casper bunu təsdiq etməməlidir ki, o, göldə 
bizimlə birlikdə qərq ola bilər, sahilə çatdıqda isə xilas olmağa və təh- 
lükədən uzaqlaşmağa müvəffəq olar? 

— Serjant Dunqaml 

— Atal 

Bu iki səs eyni vaxtda eşidildi, lakin onlar ahəngcə bir-birindən 
fərqlənirdi: Casperin səsində təəccüb, Mabelin səsində isə məzəm- 
mət hiss edilirdi. Lakin Dunqam öz tabeliyində olan adamları say- 
mamağa alışmış qoca əsgər olduğu üçün qızının və Casperin müra- 
ciətinə əhəmiyyət vermədi və bir dəqiqəliyə fikrə getdikdən sonra 
sözünə davam etdi (sanki, onun sözünü kəsən olmamışdı): 

— Bundan başqa, qardaşım Kap elə adamdır ki, gəmidə olduğu 
vaxt razı olmaz ki, ona başqası yol göstərsin. 

— Ancaq, ata, indi axı elə bir vaxtdır ki, hamımızın həyatı çox 
böyük təhlükədədirl 

— Elə mən də buna görə belə deyirəm. Hava yaxşı olanda gəmi- 
ni idarə etmək o qədər də böyük hünər deyildir, ancaq iş çətinə 
düşəndə, bacarıqlı zabit olduğunu, gərək, məhz bu zaman göstə- 
rəsən. İnanmıram ki, Çarlz Kap gəminin məhz təhlükədə olmasına 
görə sükanı tərk etsin. Bundan başqa, Casper Şirin Su, Kap deyir 
ki, sizin təklifiniz şübhəlidir və işə bələd olmaqdan daha çox xəya- 
nətə oxşayır. 

— Qoy belə hesab etsin, bu onun öz işidir, Ancaq mən məsləhət 
görərdim ki, Kap losmanı çağırıb onun rəyini öyrənsin. Hamıya yax- 
şı məlumdur ki, dünən axşamdan losmanın üzünü görməmişəm. 

— Bu mənim ağlıma batır. Görək axırı necə olacaqdır. Dalımca 
göyərtəyə gəl, gərək hər şey düz və mərd-mərdanə olsun. 

Casper tabe oldu. 

Mabel bu məsələ ilə o qədər maraqlandı ki, onların dalınca pil- 
ləkənin lap başınadək qalxmağı qət etdi, pilləkənin yuxarısını külək 
vurmurdu və buraya su da sıçramırdı. Mabel təvazökarlıq edərək 
burada ayaq saxladı, bununla belə, diqqətini toplayıb nəticəni göz- 
ləməyə başladı. 

Az sonra losman gəldi. O, ətrafa göz gəzdirdikdə üzündən məlum 
oldu ki, vəziyyət onu qorxuya salmışdır. Doğrudur, təhlükə haqqın- 
da şayiələr kayutlara da yayılmışdı, lakin bu dəfə təhlükəni həmişəki 
kimi şişirtmək əvəzinə, ona o qədər də əhəmiyyət verməmişdilər. 
Losmana imkan verdilər ki, vəziyyətlə ətraflı tanış olsun, sonra ondan 
soruşdular ki, hansı tədbirin görülməsini lazım bilir. Losman sadəcə 
olaraq və yubanmadan cavab verdi: 

— Kutteri xilas etmək üçün mən bircə yol bilirəm ki, o da lövbər 
salmaqdan ibarətdir. 

— Necə? Burada, göldəmi lövbər salmalıyıq? — deyə Kap təəc- 
cüblə soruşdu. 

— Yox, sahilin yaxınlığında, sualtı daşların birinci cərgəsinin 
yanında. 

İndi Kap daha şübhə etmirdi ki, КиНепп kapitanı ilə losmanı gəmi- 
ni sahilə atmaq üçün gizlincə dilbir olmuşlar, yəqin ki, onlar bu yol 
ilə aradan çıxmaq fikrindədirlər. 

Seriant losmanla Casperin eyni fikirdə olduqlarını söylədikdə 
Kap ona dedi: 

— Qardaşım Dunqam, sənə deyirəm ki, vicdanı olan heç bir dəniz- 
çi belə məsləhət verməz. Tufanlı havada küləyin səmtində sahil 
yaxınlığında lövbər salmaq ağılsızlıqdır! Belə bir səhvə yol versəm, 
gəmini sığorta etmiş olanların qarşısında özümü doğrultmağa söz 
tapa bilməzdim, sualtı daşların yaxınlığında lövbər salmağa isə yal- 
nız tamamilə ağlını itirmiş adamlar razı olarlar. 

— “Qaçağan”ın sığortaçısı kral həzrətləridir, tabeliyimdə olan 
adamların salamat qalması üçün isə məsuliyyət mənim üzərimə 
düşür. Casper ilə losman Ontario gölünə bizdən daha yaxşı bələd- 
dirlər, mənə elə gəlir ki, onlara etibar etməmək olmaz, çünki onların 
hər ikisi eyni fikri söyləyir. 

Mabel ürəklənib: 

— Dayıcan, – dedi, lakin Casper onun danışmasına işarə ilə mane 
oldu. Sonra Casper dedi: 

— Gəmi ləpədöyənlərə tərəf o qədər sürətlə gedir ki, bu barədə 
yenidən söhbət açmağın heç bir mənası yoxdur. Yarım saatdan son- 
ra ya oyanlıq olar, ya da buyanlıq, ancaq mən Mister Kapa xəbər- 
darlıq edirəm ki, gəmi sualtı daşlara rast gəldikdə onun göyərtə- 
sində ən möhkəm qıçlı adam belə ayaq üstə dayana bilməyəcək- 
dir. Buna da şübhəm yoxdur ki, belə halda gəmi suallı daşların hələ 
birinci sırası ilə rastlaşarkən birbaşa suyun dibinə gedəcəkdir. 

Kap fırtınanın verə biləcəyi bütün nəticələr üçün məsuliyyəti 
Casperin üzərinə yıxmaq istəyirmiş kimi çox qəzəbli halda soruşdu: 

— Bəs lövbər salmaq buna mane olarmı? 

— Hər halda, lövbər salmaq işi korlamaz, — deyə Casper təmkin- 
lə cavab verdi. — Biz gəminin üzünü küləyə əks istiqamətə çevir- 
məklə dreyfin gücünü azaldarıq, biz daşlar arasında dreyfi davam 
etdirsək də, təhlükə xeyli az olar. Mister Kap, ümidvaram ki, siz lövbər 
salmağa hazırlıq görmək üçün mənə və losmana icazə verərsiniz. 
Siz icazə verin hazırlaşaq, elə ki hər şey hazır oldu, onda öz işinizdir, 
lövbər salmaya da bilərikl Bunun ki heç bir zərəri olmaz? 

— Əgər istəyirsinizsə, buxtalarınızı açınl Lövbərinizi hazırlayın, 
buna ürəkdən icazə verirəm. Buna görə vəziyyətimiz heç də ağırlaş- 
maz... Sənə sözüm var, seriantl 

Kap Dunqamı kənara aparıb əsl vəziyyət haqqında ona açıqca 
və özünə xas olan bir mehribanlıqla məlumat verdi. 

— Bizim zavallı Mabelin halına yanıram, — deyə Kap sözə başladı, 
onun səsi bir az titrədi və özü də bərkdən burnunu sildi. — Serjant, 
biz ikimiz qoca adamlarıq, ölməyə olmasa da, ölümlə qarşılaşmağa 
alışmışıq. Peşəmiz belədir, qardaşım Dunqaml Ancaq Mabelə yazı- 
ğım gəlirl O, yaxşı qızdır, mehribandır, ümid edirdim ki, onun öz 
həyatını necə qurduğunu və oğul-uşaq anası olduğunu görəcə- 
yəm... İndi belə məsələlərdən danışmağın nə mənası varl Səfər 
zamanı mümkün olan hər şeyə – yaxşıya da, yamana da dözmək 
lazım gəlir, bu lənətə gəlmiş şirin su gölməçəsində belə bir bəd- 
bəxtliyə düçar olmağa qoca dənizçinin təəssüf etməsini ona irad 
tutmaq olmaz! 

Serjant Dunqam qorxaq adam deyildi. O: 

— Deməli, sən elə zənn edirsən ki, gəminin məhv olması labüd- 
dür, eləmi? — deyə Kapdan soruşdu, serjant bu sözləri qətiyyətlə dedi, 
lakin onun böyük həyəcan keçirdiyini başa düşmək çətin deyildi. 

— İyirmi dəqiqədən sonra külək gəmini ləpədöyənlərə aparıb 
çatdıracaqdır... Küləyin güc gəldiyi bu qaynar qazanda bizlərdən hət- 
ta ən davamlısının nicat tapa biləcəyinə ümid olub-olmadığını sən 
özün görərsən, seriant. 

Doğrudan da, vəziyyət elə idi ki, xilas olmağa ümid az idi. “Qaça- 
ğan” sahildən cəmi bir mil aralı idi, külək onu birbaşa elə bir qüv- 
vətlə irəli aparırdı ki, bir neçə yelkəni də qaldırmağın heç bir mənası 
yox idi. Lakin sahildən uzaqlaşmaq üçün gərək yelkənlər qaldırılay- 
dı. Alt yelkənlərin bərkidilməyən bir neçəsi gəminin burun tərəfdən 
küləyə yaxın olmasına kömək edir və bununla da, dalğaların gəmini 
vurmasına mane olurdu, lakin bu yelkənlər elə titrəyir və çırpınırdı 
ki, onların möhkəm düyünləri, sanki, bax, bu dəqiqə qırılacaqdı. 
Şiddətli yağış kəsmişdi, lakin gölün havası dumana oxşayan su zər- 
rələri ilə dolu idi, buludsuz səmada isə günəş vüqarla parlayırdı. 
Casper bu dəyişikliyi gördükdə dedi ki, tufan bir azdan sonra yata- 
caqdır. Bununla belə, gəmidəkilərin müqəddəratı bir-iki saatdan 
sonra həll edilməli idi. Gəmi ilə sahil arasında olan sahənin görü- 
nüşü hələ də dəhşətli idi. Sualtı daşlar silsiləsi təqribən yarım mil 
uzanırdı, onların arasında su köpüklənib ağararaq qaynayırdı. Havaya 
o qədər su sıçramışdı ki, daşların o tərəfindəki torpaq sahəsini çətin- 
liklə seçmək olurdu. O yerin yalnız ucsuz-bucaqsız meşədən ibarət 
yaşıl örtüyü olduğunu seçmək mümkün idi. 

Seriantla Кар qəzəblənib coşan gölə səssiz-səmirsiz tamaşa edir, 
Casper isə öz tabeliyində olan adamlarla yuxarı göyərtədə yorul- 
maq bilmədən işləyirdi. Casperin əvvəlki hüququ qaytarıldıqda o, dər- 
hal bir neçə əsgəri yanına çağırdı və çoxdan bəri təxirə salınan 
manevrə təcili surətdə hazırlaşmağa başladı. Lövbər suya salınmağa 
tamamilə hazır idi, bu vaxt Casper bir dəqiqəliyə əlini işdən çəkərək 
ətrafına göz gəzdirdi. Casperin işə başladığı vaxtdan bəri vəziyyət 
heç də yaxşılaşmamışdı, gəmi yavaş-yavaş dreyf hərəkətini davam 
etdirirdi, getdikcə daha aydın olurdu ki, gəmi küləyə tərəf bir qarış 
belə irəliləyə bilmir. 

Casper gölə bir də çox diqqətlə nəzər saldıqdan sonra tez yeni 
əmr verdi. Aydın idi ki, Casper vaxtın bir dəqiqəsini belə əbəs keçir- 
mək istəmirdi. Göyərtədə iki lövbər var idi. Onları hər bir dəqiqə suya 
atmaq olardı. Lövbərlərin suya salınmağa hazırlandığı dəqiqələrdə 
Casper çox təlaşla vurnuxur və qayğısını bir an belə unutmurdu, indi 

isə o, zahirən sakit görünürdü, halbuki qaşları hələ də çatılmışdı. 
“Qaçağan”ın burnu hər dəfə aşağı enərkən dalğalar yuxarı göyər- 
təni qamçılayırdı. Casper oradan enib gəminin bir qədər quru olan 
yerinə getdi. Orada Ləpirçini tapdı. Ləpirçi Mabelin və kvartirmey- 
sterin yanında dayanmışdı. Sərnişinlərin çoxu aşağıda idi. Ləpirçi: 

— Casper, — dedi, — səhərdən əlimi ağdan-qaraya vurmamışam, 
çünki sən özün yaxşı bilirsən ki, mənim bacarığım bu kutterdə kara 
gəlməz, lakin seriantın qızı sağ-salamat sahilə çıxsa, meşələrə bələd- 
liyim qızı salamat qarnizona aparıb çatdırmağa kömək edər. 

— Axı qarnizon çox uzaqdadır, Ləpirçil — deyə Mabel cavab 
verdi. — Qorxuram ki, heç birimiz qalanı daha heç zaman görməyək. 

— Doğrudan da, bu, təhlükəli və çətin yoldur, Mabel. Lakin bu 
yerlərdən daha təhlükəli və daha uzun yol ilə keçib getmiş qadınlar 
da olmuşdur... Mənə bax, Casper, sən və ya mən, ya da hər ikimiz 
bu qayığı suya salmalıyıq: Mabeli xilas etmək üçün bircə imkan 
qalıb ki, o da onu bu qayığa mindirib ləpədöyənlərdən keçirməkdir. 

Casper dərdli-dərdli gülümsəyərək: 

— Mabeli xilas etmək üçün hər şeyə hazıram! — deyə cavab verdi. 
— Ancaq, Ləpirçi, belə tufanlı havada qayığı ləpədöyənlərdən keçir- 
məyə insan qolları qadir deyildir. Bununla belə, mən hələ ümidimi 
lövbərdən kəsməmişəm, bir dəfə biz bu yol ilə “Qaçağan”ı belə bir 
fəlakətdən xilas edə bilmişik. 

Seriant söhbətə qarışdı: 

— Casper, əgər lövbər salmaq lazımdırsa, nə üçün onu indi sal- 
mırıq? İndi itirdiyimiz hər fut yol lövbər salıb dreyfə keçdiyimiz zaman, 
yəqin ki, bizə fayda verə bilərdi. 

Casper serianta yaxınlaşıb onun əlini bərk-bərk sıxdı, bununla 
da, qarşısıalınmaz qüvvətli hissini büruzə verdi. O, vüqarla dedi: 

— Seriant Dunqam, bu işdə mənə qarşı rəhmsizlik etmiş olsanız 
da, özünüz yaxşı adamsınızl Qızınızı sevirsinizmi? 

— Buna heç bir şübhə ola bilməz, Şirin Sul — deyə serjant boğazı 
qəhərlənə-qəhərlənə cavab verdi. 

— Xilas olmaq üçün yeganə imkandan qızınızın istifadə etməsinə 
və bizim hamımızın istifadə etməsinə kömək etmək istəyirsinizmi? 

— Mən nə etməliyəm? Deyin görüm, mən nə etməliyəm? İndiyə- 
dək yaxşı hesab etdiyim yolla getmişəm... İndi siz deyin: mən nə 
etməliyəm? 

— Məni, çox demirəm, beşcə dəqiqə mister Kapdan müdafiə edin, 
onda “Qaçağan”ı xilas etmək üçün insanın əlindən nə gəlirsə, edi- 
ləcəkdir. 

Seriant fikrə getdi, çünki intizama alışdığına görə əvvəlki əmri 
ləğv etməyə cürət etmirdi. Özünü hərdəmxəyal adamlar kimi apar- 
mağı da sevmirdi, bundan əlavə, serjant öz qaynının gəmiçiliyi bil- 
məsinə dərindən inanır, buna görə də ona hörmət edirdi. Serjant 
hələ fikirləşən zaman Kap sükançıdan ayrılıb onlara yaxınlaşdı. 
O, Casperə müraciət etdi: 

— Mister Şirin Su, gəlmişəm sizdən soruşam: bu sahildə elə bir 
yer bilirsinizmi ki, oraya gəmini asanlıqla atmaq mümkün olsun? 
İndi elə bir vaxt gəlib çatmışdır ki, bizim bundan başqa çarəmiz 
qalmır. 

Kapın bu anda tərəddüd etməsi Casperin qələbəsini təmin etdi. 
Bu gənc seriantın üzünə baxarkən, onun razılıq əlaməti olaraq 
başını tərpətdiyini gördü. 

Casper Kapa dedi: 

— Mən sükandan yapışaram, külək səmtində hər hansı bir kör- 
fəzin olub-olmadığını yoxlaram. 

Kap məsuliyyətin bütün ağırlığını hiss etdiyinə görə boğazını 
arıtmaq üçün öskürə-öskürə: 

— Gedin, gedin, — dedi. — Nə istəyirsiniz, edin, Şirin Su, çünki 
sizə açıq deməliyəm ki, mən bayaq dediyimdən yaxşı bir tədbir fikir- 
ləşib tapa bilmərəm. Sahilə çıxmaq, ya da suyun dibinə getmək 
lazımdır. 

Elə Casper də Kapın bu razılığını gözləyirdi. O, cəld gedib sükan- 
dan yapışdı. Losmana qabaqcadan lazımi göstərişlər verilmişdi. 
Losman öz gənc rəisinin işarəsilə dərhal sonuncu yelkəni yığdı. 
Casper o dəqiqə sükanı döndərdi, stakselin) ipi buraxıldı və yüngül 
kutter öz sahibinin gücünü hiss edirmiş kimi yana əyilib dalğaları 
yara-yara getdi. Bu təhlükəli dəqiqə salamatlıqla qurtardı, bir 
dəqiqədən sonra yüngül gəmi birbaş sualtı daşların üstünə get- 
məyə başladı, indi elə zənn etmək olardı ki, gəmi bu dəqiqə daşlara 
toxunub mütləq parçalanacaqdı. Casper öz istədiyinə cəmi beş-altı 
dəqiqə ərzində nail oldu. O, yenidən sükanı döndərdi və dalğaların 





1 Staksel — dor ağacının qabaq tərəfində gəminin burnuna doğru qaldırılan 
üçbucaq yelkən 

şiddətli həmləsinə baxmayaraq, “Qaçağan”ın burnunu çox məha- 
rətlə küləyə tərəf çevirdi. Bu zaman gəmi sakit gölün səthində 
dönən ördək kimi vüqarla səmtini dəyişdi. Casperin əmrilə yuxarı 
göyərtədə hər şey hərəkətə gətirildi və gəminin hər yanından suya 
lövbər salındı. Gəminin dreyf vəziyyətində nə qədər sürətlə getdiyini 
hətta Mabel də görə bildi, çünki hər iki kanat burula-burula hərəkət 
edirdi. Casper suya iki lövbər saldı və kanatı lap ucuna yaxın yerdən 
bərkitdi. Belə bir yüngül gəmini lazımi istiqamətdə saxlamaq çətin 
deyildi. Casperin sükandan yapışdığı vaxtdan on dəqiqə belə keç- 
məmiş gəmi burnunu küləyə qarşı çevirmişdi. Dəmir ştanqlar kimi 
möhkəm olan iki kanat gəmidən düz istiqamətdə uzanırdı. Kap 
Casperin hiyləsini duyduqda ona acıqlı-acıqlı dedi: 

— Bu yaxşı deyildir, mister Casperl Bu yaxşı deyil, serl Mən sizə 
əmr edirəm kanatları kəsəsiniz və bir dəqiqə belə yubanmadan 
gəmini sahilə çıxarasınızl 

Lakin heç kəs bu əmri yerinə yetirmək fikrində deyildi, çünki 
Şirin Su əvvəlki vəzifəsini yerinə yetirməyə başladığı dəqiqədən eti- 
barən gəminin şəxsi heyəti ona tabe idi. Kap, matrosların yerlərin- 
dən tərpənmədiklərini gördükdə gəminin çox böyük təhlükədə 
olduğunu zənn edərək acıqlı-acıqlı Casperin üstünə qışqırdı: 

— Bəs niyə gəmini dediyiniz körfəzə tərəf sürmədiniz? Nə üçün 
gəmini o buruna tərəf aparırsınız, bilmirsinizmi ki, gəmi buruna 
dəyib tikə-tikə olar və hamımız məhv olarıq? 

Casper ona istehza ilə baxaraq cavab verdi: 

— Bəs niyə siz kanatları kəsmək və məhz bu yerdən sahilə çıx- 
maq istəyirsiniz? 

Kap yuxarı göyərtədə dayanan matrosların üstünə qışqıraraq 
əmr etdi: 

— Bax, bu dəqiqə lot atınl 

Casper işarə etdikdə matroslar dərhal həmin əmri yerinə yetir- 
dilər və göyərtədə olanların hamısı bu tədbirin nə ilə nəticələnəcə- 
yini səbirsizliklə gözləməyə başladı. Qurğuşun parçası hələ suyun 
dibinə çatmamış onun ipi tarımlandı və iki dəqiqədən sonra məlum 
oldu ki, gəmi buruna tərəf gedir. Casper üzdən çox fikirli görü- 
nürdü. O, yaxşı bilirdi ki, gəmi bir kabeltov uzaqda gah görünən, 
gah da gözdən itən sualtı daşlar girdabına düşsə, onu heç bir şey 
xilas edə bilməz. 

Kap barmağı ilə gənc komandiri qəzəbli-qəzəbli hədələyərək: 

— Xain! — deyə qışqırdı. — Sən buna başınla cavab verəcəksənl.. 
Seriant, əgər mən bu ekspedisiyanın rəisi olsaydım, bax, bu dəqiqə 
Сазреп orta dordan asardım ki, üzüb qaçmasın. 

— Hirsini soyut, qardaşıml Səndən xahiş edirəm, bircə sakit oll 
Mənə elə gəlir ki, Casperin tədbiri bizim yaxşılığımızadır, vəziyyət 
də, yəqin ki, sən düşünən qədər də təhlükəli deyildir. 

— Bəs niyə o, gəmini bayaq dediyi körfəzə tərəf aparmadı? Niyə 
o, bizi buraya, bu burunun külək döyən yerinə gətirib çıxartdı, axı 
burada sualtı daşlar başqa yerlərdəkindən daha sıx düzülmüşdür. 
Elə bil ki, bu adam bizi qəsdən qərq etməyə çalışır. 

Casper özünü sakit göstərməyə çalışaraq: 

— Mən gəmini bu buruna tərəf yalnız ona görə sürüb gətirdim ki, 
sualtı daşlar burada bir-birinə daha sıx yerləşir, — deyə cavab verdi. 

— Yoxsa, qoca dənizçini inandırmaq istəyirsiniz ki, kutter həmin 
daşların arasında beşcə dəqiqə də olsa, salamat qalacaqdırl 

— Yox, ser, mən sizi buna inandırmaq istəmirəml Məncə, gəmi 
həmin daşların qabaq silsiləsinə toxunsa qərq olar. Əgər gəmi ora- 
dan irəliyə keçə bilsə, sahilə onun yalnız qır-qırıntısı atıla bilər. Lakin 
mən ümidvaram ki, gəmi salamat qalacaq və sualtı daşlardan sovu- 
şacaqdır. 

— Gəmi hər dəqiqədə ancaq öz boyu qədər yol getdikdəmi? 

— Lövbər öz gücünü hələ ki tamamilə göstərməmişdir, mən isə 
ümid edirəm ki, lövbər bizi xilas edəcəkdir. 

— Bəs sizin ümidiniz nəyə əsaslanır, yoxsa, xəyal edirsiniz ki, 
gəmini inama, ümidə və məhəbbətə bağlayıb sahilə çıxara biləcək- 
siniz? 

— Yox, ser, mən sualtı cərəyana bel bağlayıram. Gəmini ona 
görə bu buruna tərəf yönəltdim ki, bu yerdə sualtı cərəyanın xüsu- 
silə güclü olduğunu bilirdim. Bu yol ilə getsək, ləpədöyənlərdən 
yan keçib sahilə yaxınlaşa bilərik. 

Casper hirsli danışmırdısa da, bu sözləri çox ötkəm dedi. Onun 
sözləri Kapa böyük təsir bağışladı, Kap heyrətə dalmışdı. Casper: 

— Sualtı cərəyanl — deyə təkrar etdi. 

Kap: 

— Axı indiyədək kim eşitmişdir ki, sualtı cərəyanın köməyi ilə 
gəmi qəzadan uzaqlaşa bilər! — dedi. 

— Bəlkə də, okeanda heç vaxt belə hadisə olmamışdır, ser, lakin 
göldə bəzən belə olur. 

Seriant söhbətə qarışaraq: 

— Bu oğlan haqlıdır, — dedi. — Bu işdən mənim o qədər başım 
çıxmasa da, göl matroslarından bu barədə çox eşitmişəm. Yaxşı 
olar ki, bu dəfə Casperə bel bağlayaq. 

Kap öz-özünə donquldanıb deyinirdi, lakin başqa bir tədbir düşü- 
nüb təklif edə bilmədiyi üçün güzəştə getməyə məcbur oldu. Dreyf 
davam edirdi, lakin lövbərləri çəkdikcə, dreyf zəifləməyə başlayırdı. 

Lotun ipindən tutan matros, nəhayət, sevinə-sevinə xəbər verdi 
ki, lövbərlər suyun dibi ilə daha sürünmür və gəmi dayanmışdır. Bu 
vaxt sualtı daşların qabaq silsiləsi “Qaçağan”dan yüz fut uzaqda 
idi, halbuki dalğalar daşların üstünü örtən köpüyü qovub apararkən 
sualtı daşlar daha yaxşı görünürdü. 

Casper cəld yuxarı göyərtəyə qalxdı, gəmini gözdən keçirtdi və 
sevincindən gülümsəyərək kanatları göstərdi. Kanatlar daha dəmir 
ştanqlara oxşamırdı, onlar boşalmışdı, aşağıdan əyilmişdi və dalğa- 
ların qucağında qalxıb düşən kutterlə birlikdə hərəkət edirdi. 

Casper sevinclə: 

— Bu, sualtı cərəyandır, — dedi. 

Casper göyərtənin boyu uzunu yüyürə-yüyürə gəlib sükanı dön- 
dərdi ki, kutter öz lövbərlərində daha yaxşı dayana bilsin. 

— Tale bizi məhz bu cərəyana tərəf gətirib çıxarmışdır. İndi bizim 
üçün daha heç bir təhlükə yoxdur. 

Kap donquldandı: 

— Bəli, bəli, tale yaxşı dənizçidir, özü də nadanların təhlükədən 
xilas olmalarına çox zaman kömək edir. Bilmirəm, bu sualtı cərə- 
yandırmı, yoxsa, suüstü cərəyandır, ancaq görürəm ki, külək yava- 
şımağa başlayır, bizim bəxtimizdən lövbərlər suyun dibinə ilişmişdir. 
Lənətə gəlmiş bu şirin suda heç bir qayda çərçivəsinə sığışmayan 
hadisələr olurl 

Xoş keçən dəqiqələrdə adamların mübahisə etməyə, adətən, 
həvəsi olmur. Onların, demək olar ki, hamısı yəqin etmişdir ki, yal- 
nız Casperin məharəti sayəsində fəlakətdən xilas olmuşlar. Heç kəs 
Kapın dediklərinə əhəmiyyət vermirdi. 

Doğrudur, gəmi hələ təqribən yarım saat qorxulu vəziyyətdə 
qaldı. Matroslar bu müddətdə suya tez-tez lot salırdılar. Nəhayət, 

hamı üçün aydın oldu ki, təhlükə sovuşmuşdur. Adamlar yorulmuş- 
dular, buna görə də, labüd ölümü daha xəyallarına gətirməyərək 
dərin yuxuya daldılar. 


ON SƏKKİZİNCİ FƏSİL 


Fırtına qəflətən başlandığı kimi günortaçağı da çox tez yatdı. 
Çox keçmədi ki, Ontario əvvəlki adi vəziyyətinə düşdü. Dalğalar hələ 
də özlərini gəmiyə çırpırdılar, lakin qaynayıb coşan köpüklər sualtı 
daşların üstündən daha aşıb keçmirdi, dalğalar isə bir qədər qalxa- 
raq sakitcə axışıb gedirdi. Suyun gəmini yırğalaması və şərqdən, 
qarşı tərəfdən əsən külək gəminin yola düşməsinə hələ də mane 
olurdu. Casper “Qaçağan”ı idarə etməyi öz öhdəsinə götürdüyü 
üçün lövbərləri qaldırmaqla məşğul idi. 

Uzun müddətdən bəri gəmidə dustaq kimi qalmaqdan təngə 
gəlmiş Mabel sahilə həsədlə baxırdı. O, söhbət zamanı dedi ki, 
sahilə çıxsa, çox sevinərdi. Bu vaxt onun yanında olan Ləpirçi qızı 
inandırdı ki, bunu etmək heç də çətin deyildir, çünki gəmidəki qayıq- 
la ləpədöyənlərdən asanlıqla aşıb getmək olar. Mabel çox tərəddüd 
etmədi. Ləpirçi seriantdan icazə istədi, seriant isə razılıq verdi, bir 
dəqiqədən sonra sahilə çıxmağa hazır idilər. 

Serjant Dunqam, onun qızı və Ləpirçi enib qayığa mindilər. 
Mabel əsla qorxmayaraq qayığın ortasında, serjant qayığın burun 
tərəfində oturdu, Ləpirçi isə qayığın dal tərəfində dayandı, çünki 
qayığı idarə etməli idi. Onlar hələ sahilə çatanadək, Mabel belə bir 
səfərə cürət etməsinə peşman olduğunu bir neçə dəfə söylədi, 
ancaq Ləpirçi Mabelə ürək-dirək verir və özünü elə sakit, elə xatir- 
cəm saxlayırdı ki, hətta qadın da ona baxanda qorxaqlığını büruzə 
verməyə cəsarət etməzdi. 

Qayıqdan düşərkən serjant Mabeli nəvazişlə öpdü, əmin-aman- 
lıqda olduqlarını yalnız burada, torpağa qədəm basdıqda qət etdi. 

Serjant tüfəngini çiyninə alaraq qızına dedi ki, bir saatlığa meşə- 
yə ova gedəcəkdir. Sonra o əlavə etdi: 

— Ləpirçi sənin yanında qalacaqdır və əminəm ki, bu yerlərdə 
yayılan maraqlı bir əhvalatı, ya da minqlərlə rastlaşarkən başına gəl- 
miş hadisələrdən birini sənə nağıl edəcəkdir. 

Bələdçi gülüb vəd etdi ki, Mabeldən muğayat olacaqdır. Serjant 
bir neçə dəqiqədən sonra təpəyə qalxaraq meşədə gözdən itdi. 
Ləpirçi ilə Mabel o biri tərəfə yönəldilər. Onlar qayalı buruna qalxa- 
raq elə bir yerə çatdılar ki, oradan baxarkən ucsuz-bucaqsız gözəl 
bir mənzərə görünürdü. Mabel yorulduğuna görə qayanın münasib 
bir yerində oturdu, onun yol yoldaşı isə heç yorulmamışdı, həmişəki 
kimi yenə özünəməxsus qəşəng bir görkəmlə uzun lüləli tüfənginə 
söykənərək Mabelin yanında dayanmışdı. Bir neçə dəqiqə ərzində 
onların heç biri dinmədi. Onların olduqları yer şimal tərəfdə göldən 
çox yüksəkdə idi. Oradan baxarkən kutter bəzəkli bir oyuncaq kimi 
görünürdü, sahildə qoyulmuş qayıq isə güclə görünən xırdaca xal 
kimi qaralırdı. 

Mabel: 

— İndi biz insan mənzillərindən çox uzaqdayıq, — dedi. — Bura, 
doğrudan da, sərhəddir. 

— Böyük şəhərlərin yaxınlığında da dəniz sahilinin belə mənzə- 
rəsi olurmu? — deyə Ləpirçi maraqla soruşdu. 

— Ağlım kəsmir. 

— Müharibədən az əvvəl mən heyvan dərisi toplamaq üçün bu 
sahillərin yaxınlığında üzmüşəm. Burada da olmuşam, ancaq lap bu 
yerin özündə yox, ildırım vurmuş palıd ağacının göründüyü yerlər- 
də düşərgə salardıq. 

— Ləpirçi, axı siz belə xırda şeyləri bütün təfsilatı ilə necə yadda 
saxlaya bilirsiniz? 

— Bunlar bizim evlərimiz və küçələrimizdir, məbədlərimiz və saray- 
larımızdır. Mən onları yadda saxlamaya bilərəmmi? Bir gün Böyük 
İlanla sözü bir yerə qoyduq ki, altı aydan sonra günortaçağı küknar 
ağacının altında görüşək, özümüz isə o vaxt həmin ağacdan üç yüz 
mil uzaqda idik. Əgər o küknarı ildırım yandırmamışsa, həmin ağac, 
yəqin ki, indi də kəndlərdən əlli mil uzaqdakı meşənin lap ortasın- 
dadır. O yer çox gözəldir, çünki orada çoxlu qunduz olur. 

— Siz dediyiniz vaxtda, doğrudanmı, həmin yerdə görüşdünüz? 

— Məgər günəş çıxıb-batmır? Mən o yerə gəlib çatdıqda İlan ağa- 
ca söykənib məni gözləyirdi, onun mokasinləri palçığa və lilə batmış- 
dı. Demə, delavar bataqlığa girmiş və oradan özünü güclə qurtar- 
mışdı. Lakin günəş səhərlər şərq dağlarının arasından qalxıb axşam- 
lar qərb dağlarının arxasında batdığı kimi delavar da təyin olunan yerə 

düz vaxtında gəlmişdi. Çinqaçqukdan nigaran olmayın, o, nə dostu, 
nə də düşməni heç vaxt aldatmaz. O, hamıya bir gözlə baxan adamdır. 

— Bəs indi o haradadır? Nə üçün o, bizim aramızda deyil? 

— O, minqləri güdür, düzünü bilmək istəyirsinizsə, mən də gərək 
indi onun yanında olaydım. Nə etmək olar, insan qüsursuz deyildir... 

— Mənə elə gəlir ki, sizin heç bir qüsurunuz yoxdur, Ləpirçi. Sizin 
kimi az qüsurlu adama hələ rast gəlməmişəm. 

— Mabel, əgər siz qüvvəti, cansağlığını qüsursuzluq hesab edir- 
sinizsə, onda mənim barəmdə haqlısınız. Məncə, təmiz havada 
olan, ömrünü boş-boşuna keçirməyib bir işlə məşğul olan və təmiz 
meşə nemətlərilə dolanan adam heç bir vaxt həkimə möhtac olmaz. 
Ancaq mən də başqaları kimi bir insanam... Bəzi əlamətlərə görə 
başa düşürəm ki, məndə insan qüsurları olduqca çoxdur. 

Bu sözlər Mabeli heyrətə saldı və çox maraqlandırdı. O həvəsə 
gələrək: 

— Ləpirçi, — dedi, — sizin meşə həyatınızda adamı məftun edən 
cəhətlər vardır. Deyəsən, mən də meşələrin əzəmətli sükutunu sev- 
məyə başlayıram, belə getsə, çox keçməz ki, həmişəlik sərhəd rayo- 
nunda qalmalı olaram. Şəhər həyatı məni darıxdırır, atam öz ömrü- 
nün çox günlərini, yəqin ki, burada keçirəcəkdir, mən isə əminəm 
ki, atamın yanında qalsam, günüm xoş keçər, özüm də heç vaxt 
okean sahilinə qayıtmaq istəmərəm. 

— Meşələrin nələr dediyini eşitmək istəyənlər üçün meşələr heç 
də səssiz-səmirsiz deyildir. Meşələrdə səhərdən axşamadək çox 
gəzmişəm, ancaq yoldaşa ehtiyac hiss etməmişəm. Meşələrdə 
ağıllı və ibrətli danışıqlar eşidilir. Ancaq gərək bu danışıqları başa 
düşəsən. 

— Mənə elə gəlir ki, Ləpirçi, sizin üçün adamların arasında yox, 
məhz tənhalıqda xoş keçir, düzdürmü? 

— Mən bunu deyə bilmərəm, mən başqa şey demək istəyirdim... 
Bir vaxt vardı ki, günümü meşədə keçirərkən heç kəsin fikrini çək- 
mirdim. Ancaq indi başqa hisslərin əsiriyəm... Görünür, təbiətin öz 
qanunu var. Hamı özünə tay axtarır, Mabel, insan da belədir. 

— Siz əvvəllər evlənmək fikrində olmusunuzmu, istəmirsinizmi ki, 
dərdinizə şərik olan, sizə hayan olan yaxın bir adamınız olsun? — deyə 
Mabel qayğıkeşliklə soruşdu. — Mənə elə gəlir ki, tam xoşbəxt olma- 
ğınız üçün bir şey çatışmır ki, o da ailədir, ailəniz olsa, səfərlərinizdən 

evə qayıdıb rahatlanarsınız. Əgər mən kişi olsaydım, bu meşələrdə 
gəzməkdən və bu gözəl göldə üzməkdən həzz alardım. 

— Sizi başa düşürəm, Mabel, mənim kimi balaca adamların fik- 
rini çəkdiyiniz üçün qoy Allah sizi arzunuza çatdırsınl Doğrudur, 
bizim də fərəhli günlərimiz olur, ancaq biz daha fərəhli ola bilərdik. 
Bəli, məncə, biz daha xoşbəxt ola bilərdikl.. 

— Daha xoşbəxtmi? Axı hansı yol ilə, Ləpirçi? Bəs bu təmiz hava, 
bu sərin, kölgəli meşə, bu gözəl göl, ləkəsiz vicdan, bütün zəruri 
ehtiyacları rəf etməyin mümkün olması — bəs bütün bunlar insanın 
xoşbəxt olması üçün azdırmı? 

Bələdçi qıza gözaltı baxaraq cavab verdi: 

— Hər bir canlı məxluqun öz təbiəti vardır, Mabell İnsanın da öz 
təbiəti var. Hamı gərək öz təbiətinin tələblərinə riayət etsin. O sahil- 
də, şabalıd ağacının qırılıb aşdığı yerdəki göyərçini görürsünüzmü? 

— Görürəm. Burada bizdən başqa yeganə canlı məxluq, deyə- 
sən, təkcə odur. 

— Yox, Mabel, yoxl Bax, o göyərçinin yoldaşı havada uçur, bayaq- 
dan o biri sahildə idi, bir azdan sonra yoldaşına qoşulacaqdır. 

— Fikrinizi başa düşürəm, Ləpirçi, — deyə Mabel gülümsəyib 
cavab verdi. O, bələdçi ilə o qədər sərbəst danışırdı ki, elə bil, öz ata- 
sı ilə söhbət edirdi. — Ancaq ovçu da bu vəhşi diyarda özünə rəfiqə 
tapa bilər. Hindu qadınları mehriban və istiqanlı olurlar. Misal üçün, 
Arouxedin arvadını götürək. O, öz ərini sevir, halbuki əri onunla 
həmişə qaşqabaqlı, qaba rəftar edir. 

— Yox, Mabel, yoxl Bu heç bir yaxşı nəticə verməz. Əgər sizin 
kimi bir qadına rast gəlsəydim, əgər bu qadın mənim kimi bir ovçu- 
ya ərə getməyə razı olsaydı, nadanlığıma və kobudluğuma görə 
rişxənd etməsəydi, onda keçirmiş olduğum bütün ağır günlər mənə 
maralın yüngül sıçrayışları kimi, gələcəyim isə günəş nuru kimi 
görünərdi. 

— Mənim kimi bir qadınımı bəyənərdiniz? Çətin ağlım kəsir, mən 
yaşda olan, mənim kimi dəlisov bir qız ən cəsur kəşfiyyatçının və 
sərhəd rayonunda ən mahir ovçunun arvadı olmağa layiq olsun! 

— Eh, Mabel, qorxuram ki, damarlarımda ağ adamın qanı qırmı- 
zidərili adamın qanına qarışmış olsun... Siz məndəki sifətləri sada- 
ladınız. Belə sifətləri olan bir adam özünə, yəqin ki, yalnız hindu 
kəndində arvad tapa bilər. 

— Ləpirçi, buna mənim heç bir şübhəm yoxdur ki, mənim kimi 
yelbeyin, şıltaq və təcrübəsiz... bir qızla evlənmək istəməzsiniz. 
— Mabel “mənim kimi təcrübəsiz” sözlərinin ardınca “mənim kimi 
gənc” sözlərini deməkdən özünü nəzakət xatirinə güclə saxladı. 

— Nə üçün siz güman edirsiniz ki, sizin kimi bir qızla evlənmək 
istəməzdim? Bizim sərhəd işlərinə və adətlərinə bələd olmasanız 
da, maraqlı əhvalatları və şəhər adətlərini bizdən yaxşı bilirsiniz. 
Deyirsiniz, guya, siz şıltaqsınız. Bu sözün mənasını başa düşmürəm, 
əgər bu söz “gözəllik” mənasında işlədilirsə, aman, Mabel, bunu 
mən heç də eyib bilmirəm, buna görə də, özümə arxayın deyiləm... 
Siz şıltaq deyilsiniz, ov və meşə sərgüzəştləri haqqında dediyim boş 
sözlərə çox diqqətlə qulaq asırsınız, təcrübəniz isə yaşa dolduqca 
artacaqdır. Ancaq Mabel, inanmıram ki, kişilər evlənmək istəyəndə 
belə məsələlərə çox fikir versinlər, — mən bilən bu, belədir. 

— Ləpirçi, sizin sözləriniz... sizin fikirləriniz... Bunlar, əlbəttə, 
zarafatdır, bunlar ancaq zarafatdır... 

— Həmişə sizin yanınızda olanda çox şad oluram, Mabell Sizinlə 
söhbətim məni fərəhləndirir, əgər bu söhbətin sizin də ürəyinizə 
yatdığını yəqin etsəydim, keçən həftədəki gecələrin əksinə olaraq, 
bugünkü fərəhli gecəni çox rahat yatardım. 

Mabel bələdçinin xoşuna gəldiyini hiss edirdi. Bunu ona öz 
instinkti çoxdan xəbər vermişdi. Lakin heç vaxt qızın ağlına gəlmə- 
mişdi ki, Ləpirçi onunla evlənmək istəyir. Həmin dəqiqələrdə Mabelə 
bu həqiqəti Ləpirçinin sözlərindən daha çox onun üzünün ifadəsi 
bildirdi. Bunu duyarkən Mabelin bütün varlığını heyrət hissi bürüdü. 

— Ləpirçi, biz gərək bir-birimizi yaxşı başa düşək ki, aramızda 
heç bir qaranlıq məsələ qalmasın. Siz o qədər ürəyiaçıq və səmi- 
misiniz ki, mənim də belə səmimi olmamağım günah olardı. Bu 
sözləri zarafatla deyirsiniz, düzdürmü? Əgər səhv etmirəmsə, sizin 
kimi təcrübəli və mərd bir adamın mənim kimi cavan qıza bəsləyə 
biləcəyi dostluq münasibətindən danışırdınız, eləmi? 

— Bunu mən tamamilə təbii hesab edirəm, Mabell Bəli, mən bu 
fikirdəyəm. Serjant mənə deyirdi ki, onda da sizin ananıza belə hiss- 
lər olmuşdur, bəzən meşələrdə bələdçilik etdiyim gənclərdə, deyə- 
sən, belə hisslər olduğunu sezmişəm. Bəli, bəli, belə şeylər tama- 
milə təbiidir, yəqin, buna görə də belə hisslər insan qəlbinə asan- 
lıqla girir və insan bu qədər fərəhlənir. 

— Sözləriniz məni narahat edir, Ləpirçi. Fikrinizi aydın söyləyin, 
ya da gəlin bu barədə daha danışmayaq. Axı siz demək istəmirdiniz 
ki... siz bu fikirdə deyildiniz ki... - Burada Mabel sözünü yarımçıq 
qoydu və ürəyindən keçənləri deməyə bir müddət cəsarət etmədi. 
Nəhayət, özünü cəmləşdirdi və hər necə olursa olsun, bütün həqi- 
qəti bilməyi qət edərək dilləndi: — Ləpirçi, siz mənimlə evlənmək fik- 
rində olmamısınız, doğrudurmu? 

— Mən bu fikirdəyəm, Mabel, özü də bu fikri siz meşədə böyü- 
yən və sərhəd adətlərinə alışan mənim kimi bir adamdan daha 
bacarıqla izah edə bildiniz. Biz seryantla məhz belə qət etmişik, onun 
dediyinə görə, siz də buna razısınız. Ancaq bunu da deməliyəm ki, 
Amerikada ən yaxşı adama ərə getməyə layiq olan bir qızın məni bəyə- 
nəcəyinə inanmıram. 

Mabelin çox karıxmış olduğunu üzünün ifadəsindən başa düş- 
mək olardı. Az sonra onun üzündə təəccüb, daha sonra isə kədər 
hiss edildi. O dedi: 

— Mənim ataml Atam istəyir ki, sizə ərə gedim, eləmi, Ləpirçi? 

— Hə, Mabel, sizin atanız bunu istəyir. Atanız buna sizin hətta 
sevinəcəyinizi zənn edirdi və məni də bu fikrə, demək olar, inandır- 
mışdı. 

— Ancaq bəs siz özünüz... bu qəribə arzunun baş tutub-tutma- 
masının sizin üçün, yəqin ki, fərqi yoxdur, düzdürmü? 

— Nə dediniz? 

— Demək istəyirəm ki, bizim evlənməyimiz haqqındakı sözlərinizi 
ancaq atamın kefini açmaq xatirinə demişsiniz, özünüzün isə bu 
barədə ciddi niyyətiniz yoxdur... Buna mən necə cavab versəm siz 
inciməzsiniz, doğrudurmu? 

Kəşfiyyatçı üzü al rəngə boyanan Mabelə cəld dönüb baxdı. 
Ləpirçinin açıq və nəcib üzündə isə dərin ehtiram hissi əks olun- 
muşdu. O dedi: 

— Mabel, mən çox zaman uğurlu ovdan sonra davamlı və sağlam 
adam kimi təmiz dağ havasında nəfəs ala-ala meşələri gəzərkən özü- 
mü xoşbəxt bilmişəm. İndi isə başa düşürəm ki, başqalarına nisbətən 
mənim barəmdə bir az yaxşı fikirdə olduğunuzu bilərkən məndə əmələ 
gələ bilən hisslərin qarşısında bunlar boş və mənasız bir şeydir. 

— Bunu yəqin bilin, Ləpirçil Bir çox başqalarına nisbətən sizin 
haqqınızda yaxşı fikirdəyəm. Heç özüm də bilmirəm, kimi sizinlə 

müqayisə edə bilərdim. Sizin kimi ikinci bir açıqürəkli, doğrucul, 
namuslu, mərd və ədalətli adamın olmasına inanmaq çətindir. 

— Aman, Mabel, sözləriniz nə qədər şirindir, bunlar adamı nə 
qədər sevindirir! Serjant yanılmamışdır, deməli, mən də nahaq yerə 
ehtiyat etmişəml 

— Ləpirçi, biz gərək bir-birimizi başa düşəkl Sizi and verirəm 
bütün müqəddəslərə, məni anlayın nəhayətl Bu, o qədər ciddi və 
mühüm məsələdir ki... Sizin xətrinizi istəyirəm. Sizə öz atam kimi 
çox hörmət edirəm, lakin sizin arvadınız ola bilmərəm. Mən... 

Ləpirçi dərhal üzdən dəyişildi, bu dəyişiklik o qədər qabarıq idi 
ki, Mabel məsələni daha aydın həll etmək arzusunda olduğuna bax- 
mayaraq, o dəqiqə səsini kəsdi. Onların heç biri bir neçə dəqiqə 
ərzində dinmədi. Ləpirçinin daxilindən baş qaldıran yanlış ümid 
hissi onun qəlbini qüssə məngənəsində sıxır, ona dözülməz iztirab 
çəkdirirdi. Elə zənn etmək olardı ki, Ləpirçinin nəfəsi daralır. O, çək- 
diyi əzabı azaltmaq istəyirmiş kimi, əli ilə öz yaxasından yapışdı. 
Mabel Ləpirçinin barmaqlarının əsəbi halda necə yumulduğunu 
görərkən dəhşət içində qorxuya düşüb əsdi. O dedi: 

— Ləpirçil Ola bilsin ki, mən artıq-əskik danışmışam, bəlkə də, 
özüm istəmədiyim halda, dilimdən ağır sözlər çıxmışdır. Bu, tama- 
milə mümkün bir işdir, haqlı olaraq deyirlər ki, qadınlar bəzən nə 
demək istədiklərini özləri də bilmirlər. Mən ancaq bunu sizə başa 
salmaq istəyirəm ki, bir-birimizə ər-arvad gözü ilə baxa biləcəyimizə 
əsla inanmıram. 

Ləpirçi boğunuq səslə cavab verdi: 

— Mən sizə bu gözlə baxmıram, bu gözlə baxmayacağam, Mabel. 
Yox, yox, mən heç zaman sizə bu gözlə baxmayacağam... nə sizə, 
nə də başqasına bu gözlə baxmayacağam. 

— Ləpirçi, əzizim Ləpirçi, mənim sözlərimə o qədər də fikir ver- 
məyinl Bizim evlənməyimiz ağıllı bir iş olmazdı. 

— Düzdür, bizim evlənməyimiz təbii olmazdı, təbiətin ziddinə olar- 
dı, Mən serianta da belə demişdim, ancaq o, mənə inanmadı. 

— Ah, mən niyə belə dediml Əlinizi mənə verin, Ləpirçi, mənim 
əziz, nəcib Ləpirçiml Sübut edin ki, mənə nifrət etmirsinizl Allah 
xatirinə, mənə qaşqabaqlı baxmayınl 

— Mabell.. Deyirsiniz sizə nifrət etməyiml.. Sizə qaşqabaqlı bax- 
mayıml.. Ehl.. 

— Əlinizi, bu mərd, bu sədaqətli əlinizi mənə verin... Hər ikisini, 
hər ikisini verin, Ləpirçil Bundan sonra da dost olacağımızı, aramız- 
dakı incikliyin yox olduğunu yəqin etməyincə mənim üçün çox ağır 
olacaq, mən çox kədərlənəcəyəm. 

Mabel öz zərif, xırdaca barmaqları ilə Ləpirçinin gündən qaral- 
mış cod əllərindən yapışmışdı. Ləpirçi bu nəcib qızın üzünə dalğın 
halda baxaraq: 

— Mabel, — dedi və yenə səssizcə güldü, halbuki onun həmişəki 
nəcibliyini və səmimiliyini itirmiş olan üzündə böyük bir məyusluq 
hiss edilirdi. — Mabel, bunun təqsiri seriantdadırl 

Ləpirçi daha özünü saxlaya bilmədi. Yanaqlarından göz yaşı iri 
damcılarla töküldü. Əsəbi halda barmaqları ilə öz boğazını tutub 
sıxdı. Onun sinəsi qabardı, sanki, gücü çatmayan ağır bir yükün 
altında qalmışdı... 

Mabel dilləndi: 

— Ləpirçil Örəyinizdən nə keçir? Sizin bütün arzularınızı yerinə 
yetirərəml Deyin... Bircə dəfə də gülümsəyib ürəyinizdəkini bircə 
sözlə mənə bildirin, Ləpirçil İndi ayrılacağıq, buna görə də mənə 
bircə söz, mehribanlıqla bir söz deyin, bircə dəfə gülümsəyinl.. 

Ləpirçi özünü gülümsəməyə vadar edərək: 

— Təqsir seryantdadır, serjant yanılmışdır... — dedi. (Mabel Ləpir- 
çinin süni surətdə gülümsədiyini, içəridən əzab çəkdiyini başa düşər- 
kən canına uçunma düşdü.) — Mən bunu bilirdim və ona da demiş- 
dim. Bəli, seriant səhv etmişdir... 

Təqribən Ləpirçi qədər həyəcanlı olan Mabel cavab verdi: 

— Əgər mən sizin arvadınız ola bilməsəm də, biz bir-birimizlə 
dost ola bilərik. Biz həmişə dost ola bilərik... Biz dost olacağıql 

Bələdçi həyəcanını çətinliklə boğaraq: 

— Elə mən də yəqin bilirdim ki, serjant səhv etmişdir, — dedi. 
— Mən bilirdim ki, şəhərdə tərbiyə almış bir qız məni bəyənməz. Kaş 
sizin atanız öz planları haqqında mənə heç bir şey deməyəydi, Mabel, 
kaş siz mənimlə bu qədər mehriban və səmimi olmayaydınızl Bəli, 
bu, hamısından yaxşı olardı. 

— Əgər Ləpirçi, özümdən asılı olmayaraq sizin qəlbinizdə ümid 
oyatmışamsa, buna görə özümü heç zaman bağışlamayacağam... 
Mənə inanın, sizə əziyyət verməkdənsə, özümün əzab çəkməyimə 
razı olaraml 

— Mən özüm aldanmışam, Mabel. İndi bunu mən yaxşı başa 
düşürəm. Çalışaram, belə fikirlərdən uzaq olum və yenə də əvvəlki 
kimi vəhşi heyvan və düşmən ovlamağa çıxım. Aman, Mabel, sizi 
görən gündən bəri yanlış yolla getməyə başlamışaml 

— Qəm yeməyin, siz yenidən düz yola çıxarsınız, özünüz də başa 
düşərsiniz ki, mən sizə arvad olmağa yaramaram. 

— Bunu mən serianta demişdim, ancaq o, öz fikrindən dönmə- 
di. Bilirdim ki, siz çox cavan və gözəlsiniz, gəncliyində də o qədər 
gözəl olmayan mən yaşda bir adama tay deyilsiniz. Bundan başqa, 
sizin təbiətinizlə mənim təbiətim bir-birilə düz gəlməz, ovçu daxması 
şəhərdə tərbiyə almış qıza yaraşmaz. Əgər mən, heç olmasa, Cas- 
per Şirin Su qədər cavan və gözəl olsaydım, onda... 

Mabel səbirsizliklə onun sözünü kəsərək: 

— Burada Casperin nə işi var, — dedi, — gəlin başqa şeylərdən 
danışaq. 

Bələdçi təəccüblə qıza baxaraq sadəlövhcəsinə cavab verdi: 

— Casper yaxşı oğlandır, Mabell O, gözəldir, çox gözəldirl Əgər 
mən onun yarısı qədər gözəl olsaydım... 

Mabel qızararaq: 

— Gəlin Casper haqqında söhbəti kəsək, — dedi. — O, bəlkə də, 
tufan zamanı və ya göldə yol gedərkən yaxşıdır, ancaq o, elə bir 
adamdırmı ki, indi onun haqqında bizim danışmağımıza dəysin? 

— Mabel, mən bilirəm ki, seriantın qəti surətdə etiraz etməsinə 
baxmayaraq, yəqin ki, sizin ərə gedəcəyiniz adamdan Casper yax- 
şıdır. 

— Bəs o, kimdir ki, ona ərə gedəcəyəm, Ləpirçi? 

— Kvartirmeysterdir, poruçik Müyrdür. 

— Yox, Ləpirçi, qoy poruçik Müyr özünə haradan istəyirsə, arvad 
axtarıb tapsın. Mənim adım onun arvadlarının siyahısına düşməyə- 
cəkdir. 

— Sizə təşəkkür edirəm, Mabel, təşəkkür edirəm! Qorxurdum 
ki, onun rütbəsinə aldana biləsiniz. Bunu deməyə məni vadar edən 
heç də qısqanclıq deyildir. Əgər siz özünüzə layiq olan bir gənci, 
məsələn, Casper Gesterni sevmək fikrinə düşsəydiniz... 

— Ləpirçi, bu Casper Gesterndə nə tapmısınız ki, ondan əl çəkə 
bilmirsiniz? Bizim dostluğumuzla onun nə əlaqəsi var? Yaxşısı budur, 
gəlin sizdən danışaq, bu qışı necə keçirəcəyinizdən danışaq. 

— Məndənmi danışaq, Mabel? Yetərl Kəşfiyyatda olduğumu demi- 
rəm, düşmənlə vuruşduğumu demirəm, ancaq əvvəllər mən nəyə 
yarardım, indi isə seriantın səhvini başa düşdüyüm üçün bilirəm ki, 
heç bir şeyə dəymərəm. Axı mənim haqqımda nə danışmaq olar? 
Sizin yanınızda olduğum dəqiqələr mənim üçün çox xoş keçirdi. 
Hətta xəyal edirdim ki, serjant yanılmamışdır, ancaq indi mənim 
üçün hər şey aydındır. Casperlə birlikdə göl ilə başıaşağı gedə- 
cəyəm. İşimiz çox olacaq, bəlkə də, faydasız, xam xəyallarım dağılıb 
gedər. 

— Doğrudandamı, siz olanları unudacaqsınız? Məni də unuda- 
caqsınız? Yox, siz məni unutmazsınız, Ləpirçi. Ancaq siz əvvəlki 
işlərinizə qayıdacaqsınız, yenə meşədə kəşfiyyata çıxacaqsınız, sizə 
layiq olmayan qız isə fikrinizi daha yayındırmayacaq və rahatlığınızı 
pozmayacaqdır. Siz yenə ov haqqında, marallar haqqında, qunduz- 
lar haqqında düşünəcəksiniz... 

— Eh, nə qoyub, nə axtarırsınız, Mabel, mən daha xəyallar alə- 
minə qayıtmaq istəmirəm. Nə qədər ki sizə rast gəlməmişdim, meşə 
kəşfiyyatını, irokezlərin dalınca düşməyi, vuruşmaları, pusquları, 
döyüş meydanlarını xəyalıma gətirə bilərdim. Ancaq sizi tanıdığım 
gündən bəri məni heç bir şey maraqlandırmır. İndi o vaxtkı yuxuları 
da görmürəml Orada, qarnizonda axırıncı gecə yuxuda görmüş- 
düm ki, ağcaqayın meşəliyində daxmam əvvəlki yerindədir, hər bir 
ağacın altında Mabel Dunqam görünür, quşlar isə cəh-cəh vurub 
elə oxuyurlar ki, hətta maral da quşların nəğməsini eşitmək üçün 
ayaq saxlayır. Mən bu marala güllə atdım, lakin mənim “maralvu- 
ran” tüfəngimin gülləsi yan keçdi, maral isə cavan bir qız kimi mənə 
baxıb güldü. 

— Gəlin bu barədə danışmayaq, Ləpirçil — deyə Mabel gözünün 
yaşını silə-silə cavab verdi. Ləpirçinin ürək sözünü açıb deməsi 
onun Mabeli çox sevdiyini büruzə verirdi, bu isə qızın kövrəlməsinə 
səbəb olmuşdu. – İndi gedək atamın qabağına. O, yaxında olma- 
һаг, çünki atdığı güllənin səsi lap yaxından gəlirdi. 

— Serjant səhv etmişdir... Əlbəttə, o, səhv etmişdir! Qumru quşu- 
nu canavarla bir yuvada qoymaq olarmı? 

Mabel özünü şad göstərməyə çalışaraq: 

— Budur, atam da gəlirl — dedi. — Ləpirçi, dostlar gərək sirri gizli 
saxlasınlar, doğrudurmu? 


238 


Sonra onlar dinmədilər. Quru budaqların çırtıltısı eşidildi, az 
sonra onlar meşədən çıxıb təpəyə qalxmağa başlayan зегјапи gör- 
dülər. Seriant onlara yaxınlaşdıqda Ləpirçiyə, sonra isə qızına baxa- 
raq dedi: 

— Mabel, mənim əzizim, sən gənc və yüngülsən, get, vurduğum 
quşu götür. Quş şamlığa... bax, sahildəki meşənin yaxınlığına düş- 
müşdür... Görürsənmi, Casper gəminin yola düşməsi üçün siqnal 
verir... Sən bir də buraya qalxma, biz özümüz sahilə enib sənin yanı- 
na gələrik. 

Mabel atasının sözünə baxaraq yüngül addımlarla dağdan enib 
getdi. Lakin qız atasının və Ləpirçinin gözündən ağacların arasında 
itdikdə ağaca söykənib hönkür-hönkür ağlamağa başladı. Qız göz- 
dən itənədək serjant onun dalınca baxdı, sonra dostcasına gülüm- 
səyərək yoldaşına müraciət etdi: 

— O da öz anası kimi qıvraqdır, bir az da atasına çəkmişdir. Hət- 
ta mənə elə gəlir ki, Mabelin anası qızı qədər gözəl deyildi, demə- 
liyəm ki, kişili-qadınlı Dunqamların hamısı gözəl olmuşdur. Hə, 
Ləpirçi, yəqin, sən fürsəti fövtə verməmisən və ürəyindəkiləri açıb 
qıza demisən, düzdürmü? Qadınlar belə məsələlər haqqında açıq 
danışmağı sevərlər. 

Ləpirçi öz dostu ilə göz-gözə rastlaşmamaq üçün üzünü kənara 
tutaraq cavab verdi: 

— Məncə, hər ikimiz, yəni Mabel və mən, nəhayət, bir-birimizi 
başa düşdük, serjant. 

— Bu lap yaxşı. Bəzi adamlar elə xəyal edirlər ki, məsələnin üstü- 
örtülü qalması, guya, sevgiyə xüsusi gözəllik verir, bir paraları kimi 
mən də bu fikirdəyəm ki, dil nə qədər aydın danışsa, ağıl da bir 
o qədər tez başa düşər. Sən məsələni açarkən Mabel təəccüblən- 
dimi? 

— Deyəsən, hə, seriant... Deyəsən, qız bunu heç gözləmirdi. 

— Bəs axırı nə oldu? Unutma ki, sevginin qəflətən elan edilməsi 
də müharibədə pusquda durmaq kimi bir şeydir. Düşmənə qəflətən 
hücum etmək nə qədər asandırsa, qadını da qəflətən yaxalamaq bir 
o qədər asandır. Mənim vəfalı dostum, de görüm, belə bir qəfil 
hücumun qarşısında Mabel qoyub qaçmadı ki? 

— Yox, serjant, o heç qaçmaq fikrində də deyildi, bunu mən təmiz 
vicdanla deyə bilərəm. 

— Yəqin ki, Mabel özünü çox səbirsiz göstərməmişdir, doğru- 
durmu? Onun anası ehtiyatlı idi və düz bir ay özünü naza qoydu... 
Hər halda, sözü açıq demək həm qadın üçün, həm də kişi üçün 
yaxşı xasiyyətdir... 

— Düzdür, düzdür, götür-qoy eləyib fərasətlə tərpənmək də 
yaxşı xasiyyətdir. 

— İyirmi yaşında olan qız o qədər də fərasətli olmaz. O, yaşa 
dolduqca fərasəti də artacaqdır... Ancaq belə bir səhv bizim üçün 
bağışlanmaz olardı. 

Seriantın danışdığı müddətdə Ləpirçi əvvəlki təmkinliyinə qayıt- 
mış olsa da, bir neçə dəfə rəng alıb, rəng verdi. O gah başını qal- 
dırıb seriantın üzünə baxır, gah da başını aşağı salırdı. Onun üzündə 
Mabeli heyrətə salan şadlığın və ürək sıxıntısının qəribə bir şəkildə 
çarpazlaşdığını sezmək olardı. 

— Sən düz deyirsən, serjant: sənin kimi bir adamın səhv etməsi 
çox günahdır. 

— Mabelin nə qədər açıqürəkli və səmimi olduğunu sən özün 
də deyə bilərsən, ancaq mənə möhlət verl 

— Eh, seriantl.. 

— Sənin kimi bacarıqlı bir adam qayaya da təsir göstərə bilər, 
ancaq qıza möhlət ver. 

— Serjant Dunqam, biz çoxdankı yoldaşıq, bir çox səfərlərdə bir- 
birimizin yanında olmuşuq, bir-birimizə o qədər kömək etmişik ki, 
indi biz açıq danışa bilərik. Sən nəyə əsasən deyirsən ki, Mabel kimi 
bir qız mənim kimi yöndəmsiz, kobud bir adama meyil göstərə bilər? 

— Necə yəni nəyə əsasən, əziz dostum? Bunun səbəbi çox 
olmuş, özü də lap əsaslı səbəblər olmuşdur. Məsələn, bizim bir-biri- 
mizin dadına çatmağımız, indicə xatırladığın səfərlərimiz... Axı bir 
də sən mənim sınanmış, vəfalı yoldaşımsan. 

— Bütün bunlar bizim üçün xoşdur, seriant, ancaq bunların 
sənin qəşəng qızına heç bir dəxli yoxdur. Sənin qızın elə zənn edə 
bilər ki, indicə dediyimiz səfərlər, bəlkə də, keçmişdə bir qədər 
xoşagələn olmuş sir-sifətimi ancaq kobudlaşdırmışdır. Ağlım kəsmir 
ki, hər hansı bir şəxs qızın atası ilə köhnədən dost olmasına görə 
özünü bu qıza sevdirə bilsin. Yalnız xarakterləri bir-birinə tuş gələn 
adamlar bir-birini sevə bilərlər, mənim xarakterim, mənim xasiy- 
yətim isə Mabel Dunqamın xasiyyətinə əsla oxşamır. 

— Sən yenə də təvazökarlıq edirsən, Ləpirçi, ancaq bu yol ilə 
özünü qıza sevdirə bilməzsən. Təvazökarlıq əsgərliyə yenicə gön- 
dərilmiş, lakin öz vəzifələrini hələ lazımınca öyrənməyincə özündən 
böyük zabitə istehza etməyə cürət etməyən kiçik zabit üçün yaxşıdır. 
Təvazökarlıq, nəhayət, keşişə yaraşar, ancaq əsl əsgərdə və ya eşqə 
düşmüş başqa bir adamda təvazökarlıq olması yersizdir. Əgər qadının 
qəlbinə hakim olmaq istəyirsənsə, təvazökarlığın daşını atmağa çalış. 
Yalnız xarakterləri bir olan adamların yola getməsi haqqında sənin 
fikrinə gəldikdə, bu cür işlərdə belə düşünməyin mənası yoxdur. Yox, 
yoxl Məncə, məhz xarakterləri bir olmayanlar yola gedə bilərlər, odur 
ki, bu cəhətdən Mabelin qarşısında sənin əsib aciz qalmağın yersizdir. 
Poruçik Müyrü görürsənmi, deyirlər onun beş arvadı olmuşdur. 
Özündə də təvazökarlıqdan heç bir əsər-əlamət yoxdur. 

— Mən bunu bilirəm ki, poruçik Müyr nə qədər quyruq bulasa 
da, Mabel Dunqamın əri ola bilməyəcəkdir. 

— Bunu doğru deyirsən, Ləpirçi, çünki mən çoxdan qət etmi- 
şəm ki, kürəkənim sən olacaqsan. 

— Qoy Mabel kimə istəyirsə, ona meyil göstərsin, serjant. O, gənc- 
dir, onun ürəyində hələ heç bir şey yoxdur, mən də istəmərəm ki, 
onun fərəh və sevinclə dolu olan qəlbinə tük qədər toxunaml 

— Sən Mabellə açıq danışdınmı? — deyə serjant duruxa-duruxa 
soruşdu. 

Ləpirçi o qədər doğrucul idi ki, bu suala “yox” cavabı verə bil- 
mədi, bununla belə, bu adam olduqca alicənab idi, çalışırdı ki, 
Mabel bəzən acıqlanan və əsəbiləşən atasının qəzəbinə gəlməsin. 
O, cavab verdi: 

— Biz ürək sözümüzü bir-birimizə açıb dedik, doğrudur, hər kəs 
istərdi ki, Mabelin xoşuna gəlsin və bunu qızın davranışından hiss 
etsin, ancaq mən Mabelin üzündə elə bir ifadə görə bilmədim ki, 
buna əsasən öz haqqımda yüksək fikirdə ola bilim. 

Seriant səsini ucaldaraq: 

— Axı Mabel sənin təklifini rədd etməyə cürət etməzdi, sən ki 
onun atasının ən yaxşı dostusanl — dedi. 

Ləpirçi üzündə əks edən kədəri gizlətmək üçün başını yana 
döndərdi və yavaş səslə, lakin qətiyyətlə dedi: 

— Mabel çox zərif qızdır, buna görə də, təklifimi kobudluqla rədd 
edə bilməzdi. O hətta itə də acıqlanmağı bacarmır. Bunu da deyim 

ki, mən Mabelin rəyini elə soruşmadım ki, mənim təklifimi qəti 
surətdə rədd etsin. 

— Olmaya sən elə güman edirdin ki, mənim qızım sənin nə fikir- 
də olduğunu bilmədiyi halda, sənin boynuna sarılacaq? Əgər o, belə 
etsəydi, anasının qızı olmazdı, mənim də qızım olmasına şübhə edər- 
dim. Dunqamlar açıq danışmağı sevirlər, lakin bu qədər də yox. 
Ləpirçi, sən bu işi mənə həvalə elə, hər şey düzələr. Mən bu axşam 
sənin adından qızımla danışaram. 

— Yox, seriant, yoxl Mən sənə məsləhət görmürəm. Qoy bu iş 
mənimlə Mabelin arasında qalsın. Mənə belə gəlir ki, əvvəl-axır biz 
bir-birimizi başa düşərik. Gənc xanımlar ürkək quş kimidirlər. Onlar 
məcburiyyəti və ya sərtliyi xoşlamırlar. 

— Dostum, mən hər şeyə razıyam, ancaq bu şərtlə ki, fürsət 
düşən kimi onunla aydın və çək-çevirsiz danışacağına söz verəsən. 

— Seriant, mən ondan soruşaram... Bəli, mən ondan soruşa- 
ram, ancaq sən mənə söz ver ki, bu işə qarışmayacaqsan. Mabel 
sözümə rişxənd eyləsə də, mənə ərə getmək istəyib-istəmədiyini 
ondan soruşacağam. 

Seriant buna həvəslə razılıq verdi. O, tamamilə inanırdı ki, hör- 
mət etdiyi bu adam, qızının xoşuna gəlməyə bilməz. 

İki dost dağdan sahilə enərkən serjant bələdçini inandırmağa 
cəhd edirdi ki, onun öz arzusuna çatmamasına ancaq özünə inan- 
maması mane olmuşdur. Lakin Ləpirçi təbiətən təvazökar idi, həm 
də Mabellə danışandan sonra həvəsdən düşmüşdü, buna görə də, 
Dunqamla razılaşa bilmirdi. Ancaq serjant o qədər dəlil-sübut gətir- 
di ki, onun sözləri Ləpirçiyə gerçək göründü. Təbiətin bu safqəlbli 
övladı Mabeli hələ itirmədiyini düşündükcə olduqca fərəhlənir, hətta 
Mabellə olan söhbəti də ona başqa cür gəlirdi. O, doğrudur, зегјап- 
tın dediklərinin çoxuna inanmırdı, lakin bu fikri də başından çıxara 
bilmirdi ki, Mabeli belə hərəkət etməyə qızlara məxsus ürkəkliyi və 
hisslərinə inanmaması vadar etmişdir. 

Ləpirçi seriantın sözünə cavab olaraq dedi: 

— Mabelin kvartirmeysterdən xoşu gəlmir. Mabel ona beş dəfə 
evlənmiş adam kimi baxır. 

— Beş dəfə evlənmək elə ona kifayətdirl Əxlaq və tərbiyə qanun- 
larını təhqir etmədən iki qadınla evlənmək olar, buna mən razıyam, 
lakin dördünü almaq bağışlanmaz bir qəbahətdir. 

Ləpirçi səssizcə gülə-gülə: 

— Zənnimcə, bircə dəfə evlənməyin özü, mister Kap demişkən, 
bir növ “əlamətdir”, — dedi. Onun məzəli danışmaq qabiliyyəti artıq 
özünü göstərməyə başlamışdı. 

— Dostum, əlbəttə, həm də labüd əlamətdirl Əgər öz qızımı 
sənə ərə vermək fikrində olmasaydım, subay qalmağını məsləhət 
görərdim... Hə, bax, qız özü də gəldil Tssl.. Dinməl 

— Ah, serjant, qorxuram ki, sən səhv edəsən! 


ON DOQQUZUNCU FƏSİL 


Mabel sahildə onları gözləyirdi. Qayıq dərhal suya buraxılmışdı. 
Ləpirçi yol yoldaşlarını yenə zirəkliklə dalğaqırandan keçirtdi, “Qaça- 
ğan”a yan alanda onların üstünə bir damcı da olsun, su sıçramamışdı. 

Ontario artıq sakitləşmişdi, təkcə sahil yaxınlığında cərgə ilə duran 
sualtı qayaların yanında ətrafa su dairələri yayılırdı, elə bil, oraya daş 
atırdılar. Casper yelkənləri açıb səmt küləyini gözləməyə başladı. 

Orta dorun alt yelkəni köpdükdə və kutter suyu yarmağa baş- 
ladıqda, artıq gün batmışdı. Zəif cənub küləyi əsirdi. Gecə heç bir 
hadisə baş vermədi, kutterin sərnişinləri dərin və sakit yuxuya daldılar. 

Casperə olan inamsızlıq üzündən kutterə kimin komandirlik 
edəcəyi məsələsi əvvəllər bir az şübhəli qalırdı, nəhayət, məsələ 
sülh yolu ilə həll edildi. Baş komandan ixtiyarını Kap öz əlində sax- 
ladı, Casperə isə qoca dənizçinin nəzarəti altında və onun razılığı ilə 
manevr etmək işi tapşırılmışdı. Casper buna yalnız Mabeli yeni təh- 
lükə qarşısında qoymamaq üçün razı olmuşdu. O, bilirdi ki, indi fır- 
tına sakitləşdiyi üçün “Monkalm” var qüvvəsi ilə “Qaçağan”ın dalın- 
ca düşəcəkdir. 

Casper belə güman edirdi ki, “Monkalm”ın komandiri olan gənc 
və cəsur fransız zabiti külək imkan verən kimi Niaqara körpüsündə 
lövbəri qaldıracaq və daha böyük sahəni müşahidə edə bilmək, 
“Qaçağan”ı qabaqcadan görmək üçün gölün ortası ilə üzəcəkdir. 
Buna görə də, Casper qət etdi ki, sahilə yaxın üzsə, ağıllı iş görmüş 
olar. Kutterin dor ağacı və yelkənləri sahil fonunda görünməz və 
beləliklə, düşmən gəmisi ilə üz-üzə gəlməkdən asanlıqla yaxasını 

qurtarmış olar. Casper cənub sahili boyunca üzməyi üstün tutdu, 
çünki külək o tərəfdən əsirdi, həm də düşmən ağlına gətirməzdi ki, 
kutter fransız kəndləri və postları yerləşən bu sahil boyunca üzə- 
cəkdir. 

Xoşbəxtlikdən Kap bu plan barəsində heç bir şey bilmirdi. Cas- 
per beləcə sübh açılanadək yavaş-yavaş bütün ixtiyarını öz əlinə 
aldı və heç kəslə məsləhətləşmədən əmr verməyə başladı. Kutterin 
heyəti onun əmrlərini can-başla və sözsüz yerinə yetirirdi. 

Dan yeri sökülməyə başlayan kimi, hamı göyərtəyə toplaşdı. 
Şərqdə, qərbdə və şimalda yalnız doğan günəş şüalarının işıqlan- 
dırdığı qızılı rəngə çalan su, cənubda isə o zaman Ontarionu əhatə 
edən yaşıl meşələr görünürdü. Birdən qarşı tərəf tamamilə işıqlaşdı 
və sahildə, çay ağzı yaxınlığında bir qəsrin iri divarları göründü, 
onun dövrəsində qalaçalar salınmış və xəndəklər atılmışdı. Bu qala 
görünən dəqiqədə, elə bil, onun üzərindən ağ bulud qalxdı. Bir azdan 
sonra gördülər ki, bu, hündür bayraq ağacında dalğalanan ağ fran- 
sız bayrağıdır. 

Bu zaman Kap qışqırdı: 

— Havada çirkli salfet dalğalanırl Bu, mənim adım Çarlz Kap 
olduğu kimi doğrudur! Biz bu lənətə gəlmiş sahilə elə can atırdıq 
ki, guya Hindistandan qayıdarkən orada ilk dəfə öz arvad-uşaq- 
larımızla görüşəcəyikl Casper, bir bəri baxın, axı siz ki, deyəsən, 
qurbağa ovuna çıxmamışsınız? Siz nə üçün bu yeni Fransanın yaxın- 
lığından keçirsiniz? 

— Ser, mən sahilin yaxınlığından ona görə keçirəm ki, düşmən 
gəmisinin gözündən yayınacağıma ümid edirəm, əminəm ki, o, külək 
səmtində, bu aralarda olmalıdır. 

— Yaxşı, yaxşıl Sözdə bunların hamısı yaxşıdır. Ümidvaram ki, 
işdə də belə olacaqdır. Güman edə bilərəm ki, burada sualtı cərə- 
yan yoxdur? 

— Bu sahildə biz külək səmtindəyik, — deyə Casper gülümsəyib 
cavab verdi. — Zənnimcə, mister Kap, siz bununla razılaşarsınız ki, 
güclü sualtı cərəyan olan yerdə lövbər salmaq pis olmazdı. Bu cərə- 
yan bizi ölümdən qurtarmışdırl 

— Bu, fransız sayıqlamasıdırl — deyə Kap donquldandı və bu 
sözləri Casperin eşidə biləcəyinə heç əhəmiyyət vermədi. — Sən 
bizim üçün gün işığından qorxmayan namuslu, nəcib, açıq cərəyan 

tap! Sizin tapdığınız gözə görünməyən, dərinlikdə gizlənən alçaq 
sualtı cərəyanların nə xeyri varl Əgər açıq danışmaq istəyirsinizsə, 
onda demək lazımdır ki, belə üzdəniraq xilas olmağımız ancaq 
qabaqcadan hazırlanmış bir kələkdirl 

Seriant dillənib: 

— Qardaşım, indi biz, heç olmasa, Niaqaradakı düşmən postu- 
nu diqqətlə müşahidə edə bilərik, — dedi. — Onun yanından keçər- 
kən hazır olmalıyıq, yaddan çıxarmayın ki, biz indi, demək olar, düş- 
mənlə üz-üzə durmuşuq. 

Seriantın xəbərdarlığı əbəs idi, çünki onsuz da hamı əlçatmaz 
bu yerdə itib-qalmış insan məskəninə maraqla baxırdı. Külək 
“Qaçağan”ın dalğaları cəld yarmasına kömək edirdi. Casper süka- 
nın arxasına keçib kutteri çayın ağzına yaxınlaşdırdı. Elə bu dəqiqə- 
də küləyin uzaqdan gətirdiyi boğuq gurultu eşidildi. Zənn etmək 
olardı ki, bu, nəhəng bir ərğənunun təntənəli sədalarıdır. Arabir 
adama elə gəlirdi ki, bu səslərdən yer titrəyir. 

Qəribə səslərdən təəccüblənmiş Kap: 

— Bu, deyəsən, sahilə çırpınan dalğaların səsidir, — dedi. 

— Bəli, bəli, — deyə Ləpirçi cavab verdi, — bu çırpınan dalğa səsi- 
ni yalnız dünyanın bu hissəsində eşitmək olar. Mister Kap, bu, sualtı 
cərəyan deyildir! Bu, orada qayalara dəyib dağılan və geri qayıtma- 
yan dalğalardır. Siz dağdan aşağı tökülən qoca Niaqaranın səsini 
eşidirsiniz. 

— Doğrudanmı, elə utanmaz tapılar ki, bu böyük, gözəl çayın 
dağdan töküldüyünə adamı inandırmış olsun? 

— Mister Kap, təsəvvür edin ki, o, enə biləcəyi nərdivan olma- 
dığı üçün, dağdan tökülür. Bizim bu yerlərin təbiəti belədir. Doğru- 
dan, sizin okean da yaxşıdır. Ah, Mabell Əgər siz bu çayın sahili boyun- 
ca gəzə-gəzə o dağa tərəf on-on beş mil gedib bizim təbiətin gözəl 
mənzərələrini görsəydiniz, çox yaxşı olardıl 

— Ləpirçi, deməli, siz də o məşhur şəlaləni görmüsünüz? — deyə 
qız soruşdu. 

— Bəli, mən onu görmüşəm. Bu şəlalə olduqca gözəl və dəhşətli 
bir mənzərədirl Mən qala qarnizonunun vuruşmalarına Böyük İlanla 
birlikdə tamaşa edərkən İlan mənə demişdi ki, qəbiləsinin nağılla- 
rında bu adalarda böyük bir şəlalə olduğu göstərilir. Sonra da gedib 
həmin misilsiz mənzərəyə baxmağı İlan mənə təklif etdi. Bu şəlalə 

haqqında altmışıncı polkun əsgərlərindən də eşitmişdim, əlli beşinci 
polka isə mən çox sonralar gəlmişəm. Hər bir polkda məşhur yalan- 
çılar vardı, buna görə də mən əsgər nağıllarının ancaq yarısına ina- 
nırdım... Biz də səsinə görə şəlaləni tapmaq və onun gurultusunu 
indiki kimi eşidib ona valeh olmaq ümidilə oraya yollandıq. Ancaq 
o vaxt şəlalə bu səhərki kimi bərk guruldamırdı. Mister Kap, meşə- 
lərdə də belə olur, bəzən meşə elə dərin sükuta dalır ki, sanki, dün- 
yada heç bir şey tərpənmir. Birdən biz şəlalədən bir az yuxarıda 
çayın sahilinə çıxdıq. Bizi müşayiət edən gənc delavar orada bir 
qayıq tapdı və burulğanın lap ortasında olan adacığa getmək üçün 
suyun iti axan yerindən qayıqla üzüb keçmək istədi. Biz ona dedik 
ki, bu ağılsızlıqdır və bu cür dəli çayla zarafat etmək olmaz. Lakin 
gənc delavarlar da gənc əsgərlərin tayıdırlar, onlar şöhrət düşgünü- 
dürlər və yersiz igidlik göstərməyi sevirlər. Sözlərimiz gənc delavara 
kar eləmədi. O, qayığa minib suya girdi. Əvvəlcə qayıq küləyin qovub 
apardığı yelkən kimi sürətlə irəlilədi, sonra hərlənməyə başladı, 
gənc delavarın nə zirəkliyi, nə də güclü olması çayın gücünə üstün 
gələ bilmədi. Lakin o, itlərin təqibindən canını qurtarmaq üçün özü- 
nü suya atan xallı maral kimi öz həyatını xilas etməkdən ötrü son 
dəqiqəyədək ağlagəlməz səylər göstərdi. Güclü çayı elə sürətlə keç- 
məyə başladı ki, əvvəlcə biz onun öz məqsədinə çatacağına inan- 
dıq, lakin gənc delavar qabaqda hələ nə qədər yolu qaldığını yaxşı 
götür-qoy etməmişdi, öz səhvini başa düşdükdə isə çayla başıyuxarı 
qalxmağa çalışdı. Əgər o, minq də olsaydı, yenə mənim ona yazı- 
ğım gələrdi. Delavar bir müddət var gücünü toplayıb canını dişinə 
tutaraq çox səy göstərdi və bunun nəticəsində az qaldı ki, şəlalənin 
axarından keçsin, ancaq qolları sözünə baxmadı. Avarı suya bircə 
dəfə düz vurmadığına görə su onu geriyə atdı. Delavar o anadək 
çətinliklə keçdiyi yolu düymə-düymə, fut-fut itirməyə başladı. Suyun 
elə bir yerinə çatdı ki, orada çayın səthi hamar görünür, elə bil, mil- 
yonlarla zərif su saplarından toxunan və böyük qayanın üstünə 
çəkilmiş şəffaf bir top idi, delavarı buradan su qəflətən çox sürətlə 
götürüb apardı və az sonra delavar gözdən itdi. Bir neçə il keçdik- 
dən sonra mən bir moxauka rast gəldim. O da indicə sizə danışdı- 
ğım hadisəni o zaman çayın o biri sahilindən seyr etmişdi. Moxauk 
mənə dedi ki, həmin gənc delavar şəlalənin köpükləri içində gözdən 
itənədək avarını qaldırıb havada yellədirmiş. 

— Bəs o yazığın başına sonra nə gəldi? — deyə Mabel soruşdu. 
— Həmin gənc delavar bu dünyanı tərk edib xoşbəxt diyarlara 
köçdü və orada vaxtını ovla keçirən ulu babalarını tapdı. Həmin 
gənc şöhrət aşiqi idi, ancaq igidliyinə də söz ola bilməzdi. O, öz ehti- 
yatsızlığı üzündən məhv oldu, indi isə Manitununl ixtiyarındadır. 
Bu zaman qaladan top atəşinin səsi eşidildi və çox keçmədi ki, 
mərmi viyilti ilə kutterin dor ağaclarının üstündən keçdi. Casper 
sükanın yanında dayanıb gülümsəyir və belə nəzakətsizliklə salam- 
lanmasına əhəmiyyət vermirdi. “Qaçağan” qaladan xeyli uzaqlaş- 
mışdı və ikinci top gülləsindən indi onun qorxusu yox idi. Kutter 
çaya yaxınlaşdıqda Casper “Monkalm”ı çayda görmədi. Dor ağacı- 
nın başında növbə çəkən matros xəbər verdi ki, göldə heç bir yel- 
kən görünmür. Bu zaman Casper ehtiyatla tərpənməsinin əbəs olma- 
dığını və fransız gəmisinin gölün ortalarında olduğunu yəqin etdi. 
Bütün günü cənubdan külək əsdi. Kutter saatda altı-səkkiz mil 
sürətlə sahildən bir mil aralı gedirdi. “Qaçağan” bir burundan o biri- 
sinə yönələ-yönələ çayın körfəz kimi çox dərin olan buxtalarını üzüb 
keçirdi. Heç yerdə mədəniyyət əlaməti nəzərə çarpmırdı. Çaylar gölün 
böyük çəninə öz payını verirdi. Sahil boyu ağaclar yaşıl divar kimi 
uzanırdı, orada ağacdan savayı heç bir şey görünmürdü. Hətta dar 
kanallar vasitəsilə Ontarioya birləşən böyük körfəzlər də görünən 
kimi, dərhal gözdən itir və heç bir dirilik əlaməti göstərmirdi. Bu yer- 
lərin mənzərəsi Ləpirçini hamıdan çox valeh edirdi. O, göz işlədikcə 
uzanan meşəyə baxmaqdan doymurdu. Mabelin yaxınlığında olmaq- 
dan xoşhallansa da, onun səsini eşitməkdən həzz alsa da, hər hal- 
da, ağcaqayın, palıd və cökə səadətini axtardığı bu tənhalığa çıxıb 
getmək arzusu Ləpirçinin qəlbində bir gün ərzində bir neçə dəfə 
özünü hiss etdirmişdi. Kap başqa fikirdə idi. O, qüllələri və mayak- 
ları, gəmilərlə dolu reydləri burada görməməsindən dəfələrlə giley- 
lənmişdi və deyirdi ki, dünyanın heç yerində belə sahil yoxdur. Son- 
ra seriantı kənara çəkərək ciddi surətdə inandırmağa çalışmışdı ki, 
bu diyar heç vaxt tərəqqi edib abadlaşmayacaqdır, çünki buralarda 
limanlara əhəmiyyət verilmir, burada çaylar əbəs yerə axır və küləyin 
özü də meşədən iy çəkmişdir, buna görə də, heç bir şeyə yaramaz. 
Gün batana yaxın kutter yüz mil yol keçərək Osveqoya yaxın- 
laşmışdı. Serjant Dunqam yeni təlimat almaq üçün qalaya getməyi 





! Manitu — bəzi hindu qəbilələrinin sitayiş etdikləri ali ruhun adı 

özünə borc bilirdi (bu təlimatı ona mayor Dunkan verə bilərdi). Buna 
görə də Casper bütün gecə gəmini sahil boyu ilə sürmüşdü. Səhərə 
yaxın külək bir az zəifləməyə başlamışdı, lakin qaladan iki mil aralı 
olan buruna gəminin çatdığı vaxta qədər hələ də əsməkdə davam 
etmişdi. Buraya çatdıqda şimaldan zəif külək əsməyə başladı, kutter 
isə,küləyin güclənə biləcəyini və ya dəyişəcəyini nəzərə alaraq, sahil- 
dən uzaqlaşdı. 

Səhər açıldıqda kutter qaladan iki mil uzaqda Osveqo çayının 
ağzına çatmışdı. Qaladan səhər toplarının atəşi eşidildikdə Casper 
əmr verdi ki, yelkənlərin ipləri boşaldılsın və gəmi körpüyə tərəf yönəl- 
dilsin. Bu vaxt yuxarı göyərtədən bağırtı səsi eşidildi və hamı buru- 
nun şərq sahilinə tərəf baxmağa başladı: “Monkalm” orada, qala top- 
larının vura bilmədiyi bir məsafədə dayanıb “Qaçağan”ın qayıtma- 
sını gözləyirdi. 

“Qaçağan” fransız gəmisinin yanından keçib gedə bilməzdi, çün- 
ki “Monkalm” yelkənlərinin sayını artıraraq bir neçə dəqiqədə “Qaça- 
ğan”ın yolunu kəsərdi. Dərhal lazımi tədbir görülməli idi. Bir az məs- 
ləhətləşdikdən sonra seriant yenə öz planını dəyişdirdi və gəminin 
birinci dəfə çatdırılmalı olduğu yerə mümkün qədər tezliklə getmə- 
yi qət etdi. O, əmin idi ki, kutter düşmən gəmisini ötüb keçəcək və 
ondan uzaqlaşıb gizlənəcəkdir. “Qaçağan” bütün yelkənlərini açıb 
küləyin səmti ilə yoluna davam etdi. Qaladan atəş açıldı və əsgərlər 
torpaq hasara tərəf axışıb gəldilər. Lakin Lendi bu faydasız ehtiram 
tədbirlərindən savayı kutterə heç bir şeylə kömək edə bilmədi. 
“Monkalm” isə bir neçə top atəşi ilə kutterə meydan oxuyaraq fran- 
sız bayrağını qaldırdı və bütün yelkənlərini açaraq kutterin dalınca 
düşdü. 

Bir neçə saat ərzində hər iki gəmi limanı külək səmtində qoy- 
mağa çalışaraq, qısa qalslarla üzə-üzə suyu çox sürətlə yarıb yol get- 
di. Gəmilərin biri limana girməyə, digəri isə onun yolunu kəsməyə 
çalışırdı. 

Günortaçağı fransız gəmisinin dor ağaclarının yalnız ucları 
görünürdü. “Qaçağan”ın yolunda bir neçə ada var idi, buna görə 
də, Casper düşməndən qaçıb qurtarmaq üçün bu adaların arxasına 
keçmək fikrində idi. Kapın, seriantın və xüsusən poruçik Müyrün 
yenə də gənc dənizçini xain hesab etmələrinə və hətta Frontenakın 
yaxında olmasına baxmayaraq, hamı Casperin fikrini bəyəndi. Çox 

götür-qoy eləməyə vaxt yox idi. Kvartirmeyster haqlı olaraq dedi ki, 
Casper yalnız bircə yol ilə, yəni kutteri açıqdan-açığa düşmən lima- 
nına aparmaqla xəyanət edə bilər. Buna isə hər bir vaxt mane olmaq 
mümkündür, çünki fransızların göldə olan yeganə kreyseri “Qaça- 
ğan” üçün bilavasitə təhlükə törətmirdi. 

İstədiyi kimi hərəkət edən Casper tez zamanda öz ustalığını gös- 
tərdi. O, gəmini adaların arxasından keçirərək qərbə tərəf apardı, 
nəticədə “Monkalm” üfüq xəttindən arxada qaldı. Gün batana yaxın 
kutter yenə həmin adaların birincisinə yaxınlaşdı, bu ada böyük bir 
körfəzdə idi. Hələ gecə düşməzdən əvvəl gəmi dar kanala girdi, bu 
kanal ilə birbaş posta tərəf getmək olardı. Axşam saat on idi, bu vaxt 
Kap təkidlə tələb etdi ki, lövbər salınsın. Adaların arasından keçən 
dar yol çox dolaşıq idi, buna görə də qoca dənizçi qorxurdu ki, 
fransız qalasının topları gəmini atəşə tutsun. Casper etiraz etmədən 
bu təklifə razı oldu, çünki göstəriş almışdı ki, qabaqcadan lazımi təd- 
birlər görməyincə posta yaxınlaşmasın. Heç kəs postun yolunu tanı- 
mamalı idi, çünki ehtiyat edilirdi ki, fərarilərdən biri bu barədə düş- 
mənə xəbər verə bilər. 

“Qaçağan” uzaqdakı kiçik bir buxtada lövbər saldı, burada 
hətta gündüz də “Qaçağan”ı tapmaq çətin idi. Sonra keşikçidən 
başqa hamı aşağıya dincəlməyə getdi. Kap bu iki gündə o qədər 
yorulmuşdu ki, uzun müddət və möhkəm yatdı, o, yuxudan yalnız 
gündüz oyandı. Kap gözlərini açan kimi hiss etdi ki, gəmi lövbərini 
qaldırmışdır. Göyərtəyə qalxdıqda gördü ki, “Qaçağan” adaların 
arası ilə keçib gedir, göyərtədə isə Casperlə losmandan və keşikçi- 
dən başqa heç kəs yoxdur. Kutterin hansı səmtə getməsinin keşik- 
çiyə əsla dəxli yox idi. Kap qəzəbli-qəzəbli: 

— Bu nə deməkdir, mister Gestern? — deyə soruşdu. — Yoxsa, 
bizi yuxuya verib Frontenak limanına aparmaq istəyirsiniz? 

— Mən aldığım əmrləri yerinə yetirirəm, mister Кар. Mayor Dun- 
kan mənə əmr etmişdir ki, hamını aşağıya göndərməyincə heç vaxt 
posta yaxınlaşmayım. Bu sularda ona işin tələb etdiyindən çox los- 
man lazım deyildir. 

Kap təəccüblə fit çalaraq: 

Əcəbl — dedi. — Gəmimiz bu kolluqların və qayaların arasına 
girərkən göyərtədə heç kəs yox idil Hətta Yorkdan gəlmiş təcrübəli 
losmanın özü də bu kanalda ilişib qalarl 

Casper gülümsəyərək cavab verdi: 

— Ser, mən həmişə bu fikirdə olmuşam: kutter lazımi yerinə gəlib 
çatanadək onu mənim ixtiyarıma versəniz, çox yaxşı iş görmüş olar- 
dınız. 

— Biz belə edərdik, Casper, biz belə edərdik, bu şərtlə ki, şüb- 
həli əlamətlər olmayaydıl Lakin bu əlamətlər çox ciddidir və hər bir 
ağıllı adam onlara əhəmiyyət verməlidir. 

— Qoy belə olsun, serl Deyəsən, biz son mənzilimizə yaxınlaş- 
mışıq. Yaxşı külək əssə, bir saat belə keçməmiş postumuza çatarıq, 
onda gözünüzə görünən hər cür “əlamətlərdən” daha qorxmazsınız. 

— Hm-m! – deyə Kap mızıldadı və daha heç bir söz deyə bilmə- 
di, aydın idi ki, Casper açıq-açığına iş görür və hamını asanlıqla öz 
tərəfinə çəkmişdir. 

Adaların sayı, bəlkə də, min deyil idi, lakin onlar, doğrudan da, 
çox idi. Casper gəmini böyük kanaldan çıxardıqdan sonra səmt külə- 
yinin köməyilə suyun axarı ilə ən dar boğazlardan keçirtdi. “Qaça- 
ğan”ın ağaclara toxunmadan belə yerlərdən keçə biləcəyinə inan- 
maq çətin idi. Bəzən gəmi kiçik körfəzlərdən keçərkən adama elə 
gəlirdi ki, kolluqlarda, meşəlik və qayalıqların arasında tamamilə itib 
qalacaqdır. Su o qədər şəffaf idi ki, lot salmağa ehtiyac yox idi. Yəqin 
ki, bu yol əsla təhlükədə deyildi. Onun hər yeri eyni dərinlikdə idi. Lakin 
Kap okeana alışdığı üçün kutterin saya çıxacağından çox qorxurdu. 

Kiçik gəmi iyirminci boğazdan da sağ-salamat çıxdıqda qoca 
dənizçi, nəhayət, dilləndi: 

— Ləpirçi, etiraf etməliyəm ki, buradan belə bir nəticə çıxır: gəmi- 
çilik elmi ilə hesablaşmamaq, bütün qanun və qaydaları zibilliyə 
atmaq lazımdırl 

— Yox, yox, Duzlu Su, bu gördüyünüz misilsiz bir məharətdirl 
Görürsünüzmü, Casper heç vaxt tərəddüd etmir. O, iy bilmək qabi- 
liyyətinə bel bağlayaraq başını yuxarı qaldırıb daim irəliyə yüyürən 
vəfalı it kimidir. Mən öz başımla cavabdehəm ki, bu oğlan bizi əvvəl- 
axır mənzil başına sağ-salamat çatdıracaqdır, əgər əvvəldən ona 
ixtiyar verilsəydi, bu işi çoxdan başa çatdırmış olardı. 

— Özü də losmansız, lotsuz, mayaksız, bakensizl... və... 

— Həm də ləpirsizl — deyə bələdçi onun sözünü kəsdi. — Bu, 
mənim heç ağlıma gəlmirdil Hamı bilir ki, suda ləpir qalmır, ancaq 





! Baken — çayda dayaz yerləri göstərən üzücü nişan 

Casper elə cürətlə irəliləyir ki, sanki, mokasinlərin yarpaqlarda qal- 
mış aydın izlərini görürl 

— Qəribə şeydirl.. Deyəsən, onun heç kompası da yoxdur, düz- 
dürmü? 

Casper öz səfər yoldaşlarının bu sözlərinə cavab olaraq yalnız 
gülümsəməklə kifayətlənərək: 

— Kliveril yığın! — deyə ucadan səsləndi. — İndi onu buraxın! 
Sükanı sağal Bir az da sağ tərəfəl Yaxşıl Sükanı işə sal və yavaş- 
yavaş döndər! İndi ip götürüb sahilə tullan! Yox, ipi sahilə at: sahildə 
adamlar var, ipi tutarlar. 

Matroslar bu göstərişləri elə cəldliklə yerinə yetirdilər ki, kənar- 
dan baxan adamlar bu manevrlərin təfsilatını görə bilmədilər. “Qaça- 
ğan” küləyə elə yaxınlaşdırıldı ki, orta dorun alt yelkəni şappıldadı, 
sonra təkcə sükan vasitəsilə gəmi qayanın əmələ gətirdiyi təbii sahi- 
lə yaxınlaşdırıldı. Əlqərəz, kutter posta gəlib çatdı, əlli beşinci polkun 
əsgərləri isə postdakı yoldaşları şadlıqla qarşıladılar, çünki onlar bu 
darıxdırıcı qarovulxanadan tezliklə qayıtmaq istəyirdilər. 

Bu adaların hamısı suyun səthindən o dərəcədə yüksəkdə idi ki, 
burada qalıb yaşayanların səhhətinə zərər toxunmazdı. O vaxtlar 
həmin adaların çoxu əl dəyilməmiş, qalın meşələrlə örtülü idi. 

Postun yerləşdiyi adanın yalnız iyirmi akr böyüklükdə torpaq 
sahəsi vardı və yəqin ki, bir neçə yüz il əvvəl adadakı ağacların çoxu 
nədənsə yox olmuşdu. Hər halda, adanın yarısı ot basmış açıq çöl- 
lükdən ibarət idi. Bununla belə, ada öz dövrəsindəki digər adalardan 
qat-qat gözəl görünürdü. Əsgərlər ona Post adası adı qoymuşdular. 
Bu adanın bütün sahillərini xırda kolluq basmışdı. Kolluq çox səylə 
qorunurdu, çünki, bir növ, hasar idi, onun arxasındakı adamları və 
tikililəri görmək olmurdu. Bu kolluğun və adanın o biri yarısını tutan 
meşənin himayəsi altında zabitlər və əsgərlər üçün yeddi-səkkiz dax- 
ma, yem anbarları, mətbəx və xəstəxana tikilmişdi. Daxmalar tirdən 
tikilmişdi, adada ağacların kəsilməsi izlərinin yad adamın diqqətini 
cəlb etməməsi üçün bu binaların tikilməsinə lazım olan material uzaq 
bir adadan gətirilmişdi. Həmin daxmalarda yalnız bir neçə ay adam 
olurdu, onlar ancaq bu cür müvəqqəti mənzillər kimi rahat idi. 

Adanın şərq hissəsi qabağa tərəf uzanaraq burun əmələ gətir- 
mişdi. Bura, hər yeri meşəlik olan bir akr böyüklükdə sahə idi. 





1 Kliver — gəminin qabaq tərəfindəki üçbucaq, çəp yelkən 

Bu yeri kol basmışdı. Yarpaqların hələ tökülmədiyi dövrdə burun, 
bu tərəfindən o tərəfi görünməyən yaşıl bir divara bənzəyirdi. Həmin 
burunu ada ilə birləşdirən dar bərzəxin yaxınlığında kiçik bir taxta 
blokhauz tikilmişdi. Bu binanı tikmək üçün seçilmiş yoğun tirlər 
mərmi zərbələrinə tab gətirə bilərdi. Blokhauzun pəncərələri maz- 
ğalı əvəz edir, qapıları çox davamlı və kiçik idi, binanın damı da divar- 
ları kimi yoğun tirlərdən tikilmişdi və üstü ağac qabığı ilə örtülmüş- 
dü ki, yağış suyu dammasın. Aşağı mərtəbədə silah və geyimdən 
başqa əsgərlər üçün lazım olan şeylər və yem saxlanılırdı, yuxarı mər- 
təbə isə həm mənzil, həm də iç qala idi. Alçaq çardaq iki-üç otağa 
bölünmüşdü və burada on beş nəfərə qədər adam yata bilərdi. 
Bütün bunlar çox sadə düzəldilmişdi, eyni zamanda da, əsgərləri qəfil 
hücumdan kifayət qədər qoruya bilərdi. Binanın dörd tərəfində 
bitən ağaclar adadan kənardakı adamların blokhauzu görmələrinə 
mane olurdu. Yuxarı mərtəbələrdəki mazğallardan baxarkən adanın 
açıq hissəsi görünürdü, binanın aşağı hissəsi isə sıx kolluğun arxa- 
sında olduğu üçün onu görmək çox çətin idi. Müdafiə məqsədilə 
yaradılan bu binanı qəsdən su mənbəlnin yaxınlığında tikmişdilər ki, 
bina mühasirəyə salınan zaman dolçalarla su götürməyə heç kəs 
mane ola bilməsin. Binadakıların su ilə təchiz olunmasını asanlaş- 
dırmaq üçün blokhauzun aşağı mərtəbələri elə tikilmişdi ki, onlar 
binanın aşağı hissəsindən bir neçə fut irəli çıxmışdı. Bütün mərtə- 
bələrdən bir-birinə pilləkənlər vasitəsilə yol var idi. Adanın mövqeyi 
burada hərbi post yaratmaq üçün son dərəcə əlverişli idi. Adanın 
əsas üstünlüyü də məhz bundan ibarət idi. Digər adalar qrupu içə- 
risində bu postu tapmaq asan deyildi. Liman kimi istifadə edilən 
kiçik buxtaya gələn yolu kolluqlar və qonşuluqdakı adalar tamami- 
lə kəsmişdi, buna görə də bir dəfə “Qaçağan”ın şəxsi heyəti balıq 
ovundan qayıdarkən yolu azmış və buxtanı bir neçə saat ərzində 
tapa bilməmişdi. 

“Qaçağan”ın buraya gəlib çatmasından bir saat keçirdi, lakin 
heç kəs dincəlmək fikrində deyildi. Dəyişdirilmək üçün gələnlərin 
yolunu çoxdan səbirsizliklə gözləyən zabit posta rəhbərliyini seryanta 
təhvil verdi və öz adamları ilə birlikdə dərhal kutterə mindi. Casper 
həmin günü adada keçirməyə çox həvəslə razı olardı. Lakin az son- 
ra əmr aldı ki, səmt küləyindən istifadə etmək üçün dərhal lövbəri 
qaldırıb yola düşsün. Ancaq hələ “Qaçağan”ın yola düşməsindən 

əvvəl poruçik Müyr, Kap və serjant gizlicə zabitlə söhbət etmiş, Cas- 
perdən şübhələndiklərini ona demişdilər. Zabit Casperin hərə- 
kətlərinə çox ciddi göz qoyacağını vəd etmişdi. Kutterin buraya gəlib 
çatmasından heç üç saat keçməmiş bu gəmi lövbərini qaldırdı. 

Mabel öz atası üçün ayrılan daxmada yerbəyer oldu. Xırda təsər- 
rüfat işlərini yoluna saldıqdan sonra adanı gəzməyə çıxdı. Bu qız 
kiçik taladan keçərək cığırla sahilə tərəf getdi. Bir azca ləpələnən şəf- 
faf suya baxarkən yeni vəziyyəti haqqında fikrə getdi. Qəflətən bura- 
ya gəlib çıxmış Devi Müyr qıza müraciətlə: 

— Gözəl məxluq gözəl yerə gəlib çıxmışdır, miss Mabel, — dedi. 
— Buna da heç bir şübhə ola bilməz ki, bu yerlərin gözəlliyi sizin gözəl- 

Mabel cavab verdi: 

— Mister Müyr, əgər mən sizə desəydim ki, sizin komplimentlə- 
riniz xoşuma gəlmir, siz, yəqin ki, inanmazdınız, ancaq ümidvaram 
ki, məni belə komplimentlərdən daha ciddi söhbətlərin maraqlan- 
dırdığına siz inanırsınız. 

— Gözəl Mabel, sizin ağlınız da əsgər muşketinin lüləsi kimi 
pardaxlanmışdır, bundan başqa, etiraf edirəm ki, sizin danışığınız 
olduqca ağıllıdır və burada, meşədə dörd il qaldıqdan sonra 
o qədər də çox şey öyrənə bilməyən adamın beyninə girməz... 
Bunlar keçər, deyin görüm, gənc xanım, deyəsən, siz öz qəşəng 
balaca qədəminizi yenidən torpağa basmağınıza təəssüf etmirsiniz, 
doğrudurmu? 

— Bəli, mən də iki saat bundan əvvəl elə düşünürdüm, mister 
Müyr, ancaq görürsünüzmü, qabaqdakı ağacların arasından 
“Qaçağan” buradan nə qədər gözəl görünür, göldə necə yüngülcə 
üzürl Düzünü deməliyəm ki, indi gəmidə olmamağıma heyifsilə- 
nirəm. 

Mabel bu sözləri dedikdən sonra Casperin son sağoluna yaylı- 
ğını yellətməklə cavab verdi. Kutter burulub yaşıl yarpaq saçaqla- 
rının altında gözdən itənədək Casper Mabeldən gözünü çəkmədi. 

— Onlar getdilər, ancaq deyə bilmərəm ki, mənim fərəhim və sevin- 
cim də onlarla getmişdir. Bununla belə, arzu edirəm ki, Allah eləsin, 
onların səfəri uğurlu olsun, çünki onlar bədbəxtliyə düçar olsalar, biz 
bütün qışı burada qalmalı olarıq, ya da Kvebek qəsrinə dustaq gön- 
dərilərik. Bu Casper Şirin Su çox dələduz adamdır, buna görə də, 

adam bilmir onun haqqında nə desin. Qarnizonda onun haqqında 
çox pis şayiələr yayılmışdır. Sizin hörmətli atanız və eyni dərəcədə 
hörmətli olan dayınız da Casper haqqında yaxşı fikirdə deyildir. 

— Mən belə sözləri eşitmək istəmirəm, mister Müyr. Əminəm ki, 
zaman özü Casper haqqındakı şübhələri puça çıxaracaqdır. 

— Ah, kaş ki zaman özü mənim şübhələrimi də puça çıxaraydıl 
— deyə kvartirmeyster yaltaqcasına cavab verdi. — Miss Mabel, sizin 
atanıza bunun ancaq xeyri ola bilər, xüsusən mən istefaya çıxdıqda 
mənim yerimi seriantın tutması çox-çox yaxşı olardı. 

Mabel hiyləgərcəsinə gülümsəyərək cavab verdi: 

— Əgər mənim atam sizin yerinizi tutmağa layiqdirsə, məncə, siz 
də onun yerini tutmağa layiqsiniz. 

— Bu nə sözdürl Mabel, yoxsa, mənim rütbəmi aşağı salmaq 
istəyirsiniz? 

— Yox, canıml Bu fikirdə deyiləm, serl Siz istefaya çıxmanızdan 
danışarkən mən heç də ordunu fikrimə gətirməmişəm. Mən fikirlə- 
şirdim ki, siz çox görüb-götürmüş və ehtiyatlı adam olduğunuz üçün 
mənim atama çox oxşayırsınız. Siz onun ailə başçısı yerini müvəf- 
fəqiyyətlə tuta bilərdiniz. 

— Gözəl Mabel, mən onun yerini heç də ata kimi və ya əsl ailə 
başçısı kimi deyil, təzə bəy kimi tuta bilərdim. İşin nə yerdə olduğu- 
nu başa düşürəm, sizin etirazlarınız da çox xoşuma gəlir, onlar hazır- 
cavablıq əlamətidir. Nə olar ki, gənc qadına hazırcavab olmaq yara- 
şır, amma yaxşı olar ki, hazırcavablıqda təkəbbürə, dikbaşlığa yol veril- 
məsin... Düzünü deməliyəm ki, Ləpirçi çox qəribə adamdır. 

— Bəli, Ləpirçi haqqında ya gərək həqiqəti deyəsən, ya da heç 
danışmayasan, mister Müyrl Ləpirçi mənim dostumdur, özü də sadiq 
dostumdur, buna görə də, onun haqqında mənim yanımda pis söz 
danışanların cavabını verməyə bilmərəm. 

— Sizi inandırıram ki, onun haqqında əsla pis söz demək istəmi- 
rəm, ancaq, məncə, onun barəsində deyilə bilən yaxşı söz də çox 
deyildir. 

Mabel gülümsəyərək cavab verdi: 

— Hər halda, o, ən mahir tüfəng atandır. Yəqin ki, bunu siz inkar 
etməzsiniz, düzdürmü? 

— Qoy o, bu işdə göstərdiyi igidlikləri ilə öyünsün, ancaq o da 
moxauk kimi nadandır. 

— Bəlkə də, Ləpirçi latınca bilmir, ancaq heç kəs onun kimi iro- 
kezcə yaxşı danışa bilmir, irokezlərin dili isə dünyanın bu yerində 
latın dilindən daha faydalıdır. 

— Gözəl və acıdil Mabell Sizin ağlınızamı, yoxsa gözəlliyinizə 
daha çox heyran olduğumu məndən Lendinin özü soruşmaq fikri- 
nə düşsəydi, doğrusu, bilmirəm ona nə cavab verərdim. Sizin həm 
ağlınız, həm də gözəlliyiniz məni valeh etmişdir, adam istəyir bəzən 
gözəlliyinizi, bəzən isə ağlınızı üstün tutsun. Eh, mərhum Müyr xanım 
sizə çox oxşayırdıl 

Mabel özünü sadəliyə vuraraq: 

— Siz sonuncu Müyr xanımımı demək istəyirsiniz? — deyə soruşdu. 

— Ahal Bu dedi-qodunu, yəqin ki, Ləpirçi düzəltmişdirl Yəqin, 
bu səfeh sizi inandırmaq istəmişdir ki, guya, mənim bir neçə arva- 
dım olub, eləmi? 

— Əgər Ləpirçi belə işlərlə məşğul olsaydı, əbəs yerə vaxt itirər- 
di, serl Buradakıların hamısı yaxşı bilir ki, bədbəxtlikdən dörd arva- 
dınız əlinizdən çıxmışdır. 

— Yox, yalnız üçü, mənim adım Devi Müyr olduğu kimi, dediyim 
bu sözlər də doğrudur! Dördüncü arvad hələ şübhəlidir. 

— Etiraf edirəm ki, mən o dördüncü xanımın yerində olmaq istə- 
məzdim, çünki şübhə altında olmaq o qədər də xoşagələn şey deyildir. 

— Siz bu barədə heç narahat olmayın, gözəl Mabell Əgər siz 
mənim arvadlarımın dördüncüsü olsanız, qalanları yaddan çıxacaq- 
dır, çünki sizin gözəlliyiniz, sizin üstünlükləriniz dərhal sizi o birilə- 
rindən yüksəyə qaldırar, siz birinci olarsınız. Dördüncüsü olmaq- 
dan əsla ehtiyat etməyin. 

Mabel gülərək: 

— Bu təsəlliverici fikirdir, mister Müyr, — dedi. — Mən hər hansı 
bir kişinin dördüncü arvadı olmaqdansa, gözəllikdə dördüncü yeri 
tutmağı üstün bilərdim. 

Mabel bu sözləri dedikdən sonra cəld çıxıb getdi, kvartirmeys- 
ter isə qalıb öz müvəffəqiyyətsizliyi haqqında fikirləşməyə başladı. 
Mabel diribaş və qətiyyətli olsa da, başqası barəsində kobudluq 
etmək fikrinə düşməzdi, lakin vəziyyət onu Müyrlə qaba rəftar 
etməyə vadar etdi. Mabel onu qoyub gedərkən özlüyündə elə zənn 
edirdi ki, Müyrün dözülməz, zəhlə aparan iltifatından yaxasını həmi- 
şəlik qurtarmışdır. Lakin o, Devi Müyrə bələd deyildi. Belə hallarda 

təklifinin və xahişinin rədd edilməsinə alışmış qaba, nəzakətsiz və 
inadcıl olan Müyr heç də ruhdan düşüb geri çəkilmək fikrində deyil- 
dir. Mabel onun yanından qaçıb gedərkən o, qızın dalınca baxaraq 
başını tərpətdi, həm hədələmək, həm də özünə güvənmək əlaməti 
hesab edilə bilən bu hərəkətdən belə bir nəticə çıxarmaq olardı ki, 
Müyr qız üçün kələk qurmaq fikrindədir. Müyr bu barədə fikirlə- 
şərkən Ləpirçi gəlib çıxdı və ona sezilmədən yaxınlaşaraq yenə səs- 
sizcə gülə-gülə dedi: 

— Qızın dalına düşməyin, kvartirmeyster, onun dalına düşməyin, 
o, gənc və çevikdir. buna görə də ona çatmaq istəyən adamın 
gərək çox cəld qaça bilən qıçları olsunl Deyirlər siz onu təqib edir- 
siniz, düzdürmü? Burası da var ki, ona yoldaş ola bilməzsiniz. 

— Sənin haqqında da belə sözlər eşitmişəm, ancaq sən belə 
iddiada olmaqla çox yekə yerdən başlayıbsan, heç inana bilmərəm 
ki, istədiyinə nail ola biləsən. 

— Deyəsən, sizin bu sözləriniz doğruya oxşayır... Qorxuram, siz 
haqlı olasınız. Mən kim olduğumu, nə qədər az bildiyimi və indiki 
həyatımı düşünərkən anlayıram ki, belə bir elmli, mehriban, gülərüzlü 
və zərif qızın həsrətini çəkməyə haqqım yoxdurl 

— Sən, “Belə bir qəşəng qızınl” — deməyi unutdun, — deyə Müyr 
onun sözünü kobudcasına kəsdi. 

— Əlbəttə, qızın üstünlüklərindən danışarkən onun qəşəngliyini 
də göstərməli idim. Yenicə atılıb-düşməyi öyrənən maral ovçunun 
diqqətini o qədər cəlb etmir, nə qədər ki Mabel mənim diqqətimi 
cəlb edir. Boynuma alıram ki, Mabel haqqında düşünərkən həd- 
dindən artıq şöhrətpərəst olduğumu və özümə həddindən artıq 
güvəndiyimi hiss edirəm. 

— Əziz dost, indi ki sən təbiətcə təvazökar olduğun üçün öz 
haqqında bu fikirdəsən, sənin köhnə yoldaşın və silahdaşın oldu- 
ğuma görə sənə deməliyəm ki... 

Bələdçi lap onun gözünün içinə baxaraq dedi: 

— Kvartirmeyster, qala hasarlarından bayırda biz bir-birimizə çox 
rast gəlmişik, ancaq meşələrdə və ya düşmənlə vuruşmada birlik- 
də az olmuşuq. 

— Ləpirçi, bizim bir-birimizə qarnizondamı, yoxsa, çadırda rast 
gəlməyimizin fərqi yoxdur, bundan başqa, çox vaxt vəzifənin özü də 
məni yem və sursat anbarlarından çox uzaqda olmamağa vadar edir, 

buna nə qədər təəssüf etdiyimi sən özün də başa düşürsən, çünki 
sənin də qəlbində əsgəri ehtiras coşur. Ancaq bax, indicə sənin 
haqqında Mabelin mənə nələr dediyini eşitsəydin, yəqin ki, bu həya- 
sız və başıboş qıza özünü bəyəndirmək fikrindən dərhal daşınardınl 

Ləpirçi kvartirmeysterə baxdı. O, özü haqqında Mabelin nə 
fikirdə olması ilə maraqlanmaya bilməzdi, lakin alicənab olduğuna 
görə bu barədə sorğu-sual etmək istəmədi. Ləpirçinin təmkinli 
olması, özündən çıxmaması Müyrü açmadı, çünki kvartirmeyster 
Ləpirçinin açıqürəkli və hər şeyə tez inanan adam olmasından istifa- 
də edib bu rəqibindən asanlıqla yaxasını qurtarmağı qət etmişdi. 
Müyr məsələnin təfsilatı ilə bələdçinin maraqlandığını və təvazökar- 
һа göstərdiyini gördükdə yenidən dilləndi: 

— Sənin haqqında Mabelin nə fikirdə olduğunu gərək biləsən, 
çünki hər bir adam özü haqqında dostlarının və tanışlarının rəyini 
bilməlidir. Sənin xarakterin və hissiyyatın haqqında Mabelin özün- 
dən bax, bunları öyrənmişəm... Yaxşı qulaq as, Mabelin dediklərini 
bir neçə sözlə sənə çatdırmağa çalışaram. Sən özün də bilirsən ki, 
Mabel birisini sancmaq istəyəndə onun gözlərindən hiylə və kin 
yağır... 

— Poruçik Müyr, doğrudur, bəzən Mabelin gözlərində gülüş, 
bəli, saf, ürəkdən gələn səmimi bir gülüş sezmişəm, ancaq onun 
gözləri mənə həmişə mehriban və cəzbedici görünmüşdür. 

— Elə mən də bunu deyirəm. Onun gözlərində çox qəribə kina- 
yəli bir gülüş hiss edilirdi, şirin gülüb danışdığı yerdə birdən sənin 
haqqında dedi... Əminəm ki, Ləpirçi, sənin hisslərini təhqir etmərəm. 

— Doğrusu, bilmirəm, kvartirmeyster... doğrusu, bilmirəm. Mabe- 
lin yaxşı rəyi mənim üçün başqalarının rəyindən çox əzizdir. 

— İndi ki, belə oldu, mən dilimi saxlayacağam və sənə daha heç 
bir söz deməyəcəyəm. Axı, doğrudan da, bir halda ki, adam öz dost- 
larının özü haqqında dedikləri sözləri eşidərkən məyus olacaqdır, 
onda bu adama həmin sözləri çatdırmaq mənasızdır. Yaxşısı budur, 
mən daha heç bir şey deməyim. 

— Kvartirmeyster, sizi danışmağa məcbur edə bilmərəm. Bun- 
dan başqa, Mabelin mənim haqqımda nə fikirdə olduğunu bilmə- 
mək mənim üçün, bəlkə də, yaxşı olardı. Sizin eyhamlarınızdan belə 
başa düşdüm ki, Mabel mənim haqqımda o qədər də yaxşı fikirdə 
deyilmiş. Adam sərt, qaba, nadan, həm də öz nöqsanlarını bilmədiyi 

üçün xoşbəxt ola bilər, ancaq nöqsansız olmağı arzu etdiyin dəqi- 
qədə bütün öz nöqsanlarını görmək çox ağırdır. 

— Mabel məni birdən qoyub getdiyi zaman onunla mən məhz bu 
barədə danışırdım. Gördünmü, Mabel səni görərkən necə tez əkilib 
getdi? 

Ləpirçi: 

— Hə, bunu gördüm, — dedi və ağır nəfəs alıb tüfənginin lüləsi- 
ni elə bərk-bərk sıxdı ki, sanki, barmaqları ilə bu dəmir parçasını 
əzmək istəyirdi. 

— Gördünmü? Buna heç bir şəkk-şübhə ola bilməzdi. Bax, əsl 
söz də budur və düz bir saat lüğəti eşələsən, bundan yaxşısını tapa 
bilməzsən. Deməli, Ləpirçi, səni maraqlandıran suala cavab veri- 
rəm, ancaq ola bilsin ki, bu, o qədər də ağıllı hərəkət deyildir. Sənə 
deməliyəm ki, bu naz-qəmzəli qız ona görə cəld durub getdi ki, 
sənin xeyrinə dediyim sözləri eşitmək istəmirdi. 

— Kvartirmeyster, axı siz ona mənim xeyrimə olaraq nə deyə 
bilərdiniz? 

— Aydındır ki, dostum, mən şəraitdən asılı olaraq söz tapardım. 
Əgər Mabel desəydi ki, səni yöndəmsiz, yonulmamış, yarıvəhşi bir 
adam hesab edir, onda mən ona belə cavab verərdim: bunun səbə- 
bi odur ki, Ləpirçi həmişə sərhəddə yaşamış, meşələrdə yarıvəhşi 
bir güzəran keçirmişdir. Mənim bu sözlərimi eşidərkən Mabelin eti- 
razları öz əhəmiyyətini itirərdi. 

— Kvartirmeyster, siz də ona beləmi dediniz? 

— Allaha and içərəm ki, qıza məhz bu sözləri demişəm, ancaq 
Mabel sənin haqqında demək istədiyim sözlərin yarısını belə eşit- 
mək istəmədi, sən də öz gözünlə gördün ki, qız yanımdan qaçıb 
getdi, elə bil, sənin haqqında öz fikrini dəyişmək istəmir və bu barə- 
də başqa sözlər eşitmək fikrində deyildi. Qorxuram ki, Mabel sənin 
barəndə qəti fikrə gəlmiş olsun. 

— Mən özüm də bundan qorxuram, poruçik, onun atası, doğru- 
dan da, səhv etmişdir. Bəli, serjant yamanca yanılmışdırl 

— Hə, bəsdir, əzizim, buna görə ah-vay etməyə dəyərmi? Heç 
kəs sənin şöhrətini əlindən ala bilməz. Götür tüfəngini (sən onu 
məharətlə işlədə bilirsən), çıx get meşəyə. Dünyada elə bir qadın 
yoxdur ki, bircə dəqiqəliyə dərdi çəkilməyə layiq olsunl Mən bunu 
öz təcrübəmdən bilirəm. İki arvadı olmuş mənim kimi bir adama 

inan, mənə inan ki, qadınlar heç də bizim təsəvvür etdiyimiz kimi 
deyillər. İndi əgər sən Mabeldən lazımınca intiqam almaq istəyir- 
sənsə, bu saat sənin əlinə çox yaxşı fürsət düşmüşdür, bəyənilmə- 
yən adaxlı bundan daha yaxşı bir fürsət ələ keçirə bilməz. 

— Siz nə danışırsınız, mən Mabeldən intiqam almaq fikrinə düşə 
bilərəmmi? 

— Tədriclə sən bu fikrə düşəcəksən, çünki insan təbiəti belədir, 
həmişə yamanlığa yamanlıqla cavab vermək istər. Ancaq öz dost- 
larının daha böyük hörmətini qazanmaq üçün məhz indi sənin əlinə 
yaxşı fürsət düşmüşdür, sən bununla öz düşmənlərini paxıllıqdan 
partlamağa məcbur edə bilərsən. 

— Kvartirmeyster, Mabel mənim düşmənim deyildir, əgər o, mənə 
düşmən olsaydı da, onun qəlbinə zərrə qədər də toxunmazdım. 

— Ləpirçi, əgər sən belə danışırsansa, yəqin, belə də fikirləşir- 
sən, ancaq ağıl və təbiət sənin əleyhinədir, onlar gec-tez sənə üstün 
gələrlər. Yəqin ki, eşitmiş olarsan, məsəl var, deyərlər ki, “itə yiyə- 
sinə görə hörmət edirlərl” Bəs bunun əksini desək, necə olar? “İtə 
yiyəsinə görə hörmət etmirlər”. Sən bilirsən ki, burada bizim vəziy- 
yətimiz heç də möhkəm və yaxşı deyildir, biz burada, demək olar ki, 
şirin ağzındayıq. 

— Kvartirmeyster, yəqin ki, siz şir deyərkən fransızları nəzərdə 
tutursunuz, şirin ağzı isə, sizin fikrinizcə, bu adadır, doğrudurmu? 

— Mən bunu ancaq məcazi mənada deyirəm, əzizim, çünki fran- 
sızlar şir deyillər, bu ada isə şirin ağzı deyildir. Ancaq qorxuram ki, 
ada dönüb olsun uzunqulaq ağzıl 

Kvartirmeyster bu sözləri deyərkən qəhqəhə çəkib güldü, sanki, 
bununla demək istəyirdi ki, dostu Lendi hərbi əməliyyat üçün bu ada- 
nı seçərkən ağılsız iş görmüşdür. 

Ləpirçi gördüyü mənzərənin bütün yaxşı cəhətlərinə qiymət 
verən bir mütəxəssis kimi ətrafına göz gəzdirərək dedi: 

— Bu postdan daha yaxşı bir mövqe axtarıb tapmaq mümkün 
olmazdı. 

— Mən bunu inkar etmirəm, əsla inkar etmirəm. Lendi xırda işləri 
bacaran böyük adamdır, onun atası da bu mənada böyük lord idi. 
Mən onların malikanəsində anadan olmuşam, mayorla bir yerdə 
o qədər çox vaxt keçirmişəm ki, onun bütün sözlərinə və hərəkət- 
lərinə hörmət etməyə alışmışam. Sən, Ləpirçi, özün də bilirsən, 

bu mənim xarakterimin zəif cəhətidirl.. Hə, sənə deməliyəm ki, bu 
postu ya uzunqulaq seçə bilərdi, ya da ağıl dəryası olan Süleyman 
peyğəmbər – elə də düşünmək olar, belə də. Ancaq sən özün təs- 
diq edə bilərsən ki, bu post yaxşı yerdə düzəldilməmişdir, bunu 
Lendinin bütün ehtiyatkarlıq tədbirləri və əmrləri də sübut edir. Min 
Adada və meşələrin hər yerində vəhşi adamlar vurnuxurlar. Onlar 
məhz bu yeri axtarırlar, bu barədə Lendinin özü də mötəbər mən- 
bələrdən məlumat almışdır. Odur ki, sən həmin vəhşilərin izini axta- 
rıb tapsan və onları azdırsan, əlli beşinci polka böyük xidmət göstər- 
miş olarsan. Bədbəxtlikdən serjant Dunqam elə güman edir ki, hər 
cür fəlakəti o tərəfdən — çayın yuxarılarından gözləmək lazımdır, 
çünki Frontenak bizdən yuxarıdadır, təcrübə bizə göstərir ki, hindu- 
lar həmişə gözlənilməyən tərəflərdən gəlirlər, deməli, onları qarşı 
tərəfdə güdmək lazımdır. Tüfəngini götür və adaların arası ilə, çayla 
başıaşağı get, o tərəfdə bizim üçün təhlükə olduğunu görsən, bizə 
xəbər verərsən. Əgər sən qitə ilə, xüsusən York sahili boyunca bir 
neçə mil getsən, bizim üçün daha dürüst və deməli, daha mühüm 
məlumatı toplaya bilərsən. 

— Böyük İlan o tərəfdə pusquda durmuşdur, posta çox yaxşı 
bələd olduğuna görə, bizim üçün qorxulu bir şey olduğunu görüb 
bizə vaxtında xəbər verə bilər. 

— Unutma ki, Böyük İlan hindudur, bu işin öhdəsindən isə hindu- 
lardan fərasətli və zirək olan ağ adam yaxşı gələ bilər. Bu kiçik tapşırığı 
kim şərəflə yerinə yetirsə, Lendi ona çox minnətdar olar. Əzizim, açıq 
demək lazımdır ki, Lendi buna heç zaman müvəffəq olmayacağını 
yaxşı bilir. Ancaq onda anadangəlmə lord inadkarlığı vardır, lord isə 
hətta dan ulduzu qədər aydın olan öz səhvini heç vaxt boynuna almaz. 

Kvartirmeyster Ləpirçini çox dilə tutdu ki, dərhal adadan çıxıb 
getsin. Poruçik buna nail olmaq üçün hətta bir-birinə zidd olan cür- 
bəcür dəlillər gətirdi. Ləpirçi nə qədər düzürəkli və hər şeyə tez inanan 
olsa da, poruçikin fikirlərinin əsassız olduğunu başa düşdü, lakin 
Ləpirçinin heç ağlına gəlmirdi ki, Müyr yalnız öz rəqibindən yaxasını 
qurtarmaq üçün onu adadan uzaqlaşdırmağa çalışır. Onlar uzun- 
uzadı danışdıqdan sonra bir-birinə etibar etmədiklərini büruzə 
verməyərək, ayrıldılar. 

Bir azdan sonra seriantla kvartirmeysterin görüşüb məsləhətləş- 
məsi nəticəsində mühüm qərar qəbul edildi. Əsgərlərə gizli əmrlər 

verilmişdi, əsgəri hissələrin bir yerdən başqa yerə nə şəraitdə keç- 
məsinə bələd olan hər bir adam dərhal başa düşərdi ki, adada han- 
sı məqsəd üçünsə ekspedisiya hazırlanır. Günəş batan kimi serjant 
liman deyilən yerdə işini qurtarıb öz daxmasına qayıtdı. Onu Kapla 
Ləpirçi müşayiət edirdi. Dunqam axşam yeməyi zamanı həmişəki 
yerində oturaraq Mabelə müraciət etdi: 

— Mənim qızım, bu axşam yeməyi üçün necə tədarük gördüyünə 
əsasən deyə bilərəm ki, sən burada da vaxtını boş-boşuna keçirmə- 
yəcəksən. Ümidvaram ki, vaxt gəlib çatdıqda sübut edə biləcəksən 
ki, düşmənlə üz-üzə gəlməkdən qorxmayan adamlar nəslindənsən. 

— Ata, yəqin, məndən tələb etməzsiniz ki, Janna d”Arkın" rolunu 
oynayım və sizin əsgərlərinizi döyüşə aparım. 

— Qızım, kimin rolunu deyirsən?.. Ləpirçi, bəlkə, sən deyəsən, 
indicə Mabel kimin adını çəkdi? 

— Yox, seriant, bilmərəml Axı bunun nə mənası var? Bu adı bil- 
mək mənim nəyimə lazımdırl Mən nadanam, tərbiyə almamışam, 
mən yalnız Mabelin səsini eşitməkdən daha çox həzz alıram. 

Kap inamla: 

— Mən bilirəm, — dedi, — bu, son müharibədə çoxlu qənimət ələ 
keçirmiş olan morlak dəniz quldurları gəmisinin adıdır. 

Mabel tarix haqqında kifayət qədər məlumatı olmayan öz ata- 
sının və dayısının gücləri çatmayan bu söhbəti araya salmasına peş- 
man olub qızardı, lakin Ləpirçinin ürəkdən və sadəlövhcəsinə dediyi 
sözləri eşidərkən hətta gülümsəməyi də yersiz bilmədi. 

— Ata, yəqin ki, siz bununla demək istəmirsiniz ki, mən, əsgərlərə 
qoşulub adanın müdafiə olunmasında onlara kömək etməliyəm. 

— Belə olsa, nə olarl Qadınlar dünyanın bu yerində belə igidlik- 
lər çox göstərmişlər. Bunu dostumuz Ləpirçi də təsdiq edə bilər, 
qızım! Bax, səni xəbərdar edirəm, sabah tezdən yuxudan oyanarkən 
bizi tapmasan, qorxmayasan: sənə deməliyəm ki, biz gecə ekspedi- 
siyaya çıxmağa hazırlaşırıq. 

— Sizmi, ata? Məni Cenni ilə bu adada təkmi qoyub gedəcəksiniz? 

— Yox, qızım, hərbi qaydalara bir az səndən yaxşı bələdəm. Biz 
poruçik Müyrü, qardaşım Kapı, kapral Mak-Nabı və daha üç nəfəri 





! Janna d'Ark (1412-1431) — Yüzillik müharibə dövründə, ingilislərin bas- 
nına qarsi fransız kəndlilərinin mübarizəsində fəal iştirak etmiş kəndli qızıdır. 
o, müharibəyə başçılıq etmişdir. İngilislərin əlinə lu kafir və cadugər 
adlandırılaraq ruhani məhkəməsi tərəfindən məhkum olunub yandırılmışdır. 

burada qoyacağıq, biz olmayan vaxt onlar qarnizonu əvəz edəcək- 
lər. Cenni bu daxmada sənin yanında qalacaq, qardaşım Kap isə 
məni əvəz edəcəkdir. 

Mabel, bir növ, qeyri-şüuru olaraq: 

— Bəs mister Müyr? — deyə soruşdu. 

— Əgər bəyənsən, o, sənə qulluq göstərib səni əyləndirəcəkdir, 
çünki gördüyü qızlara o dəqiqə vurulan bir oğlandır, özü də dörd dəfə 
evlənmişdir. Bu poruçik öz arvadlarını hörmətlə yada saldığını sübut 
etmək üçün beşinci dəfə evlənmək fikrindədir. 

Ləpirçi sadəlövhcəsinə dedi: 

— Kvartirmeyster məni inandırmağa çalışırdı ki, əgər adamın 
ürəyini dərd-qəm şumlamışdırsa, onu malalamaq lazımdır ki, keç- 
mişdən əsər-əlamət qalmasın. 

Seriant istehza ilə gülümsəyərək cavab verdi: 

— “Malalamaqla” “şumlamaq” arasında o qədər də böyük fərq 
yoxdur. Ancaq qoy o, Mabelin qarşısında boşboğazlıq edib ürəyini 
boşaltsın, onda nə qədər dərrakəli olduğunu büruzə verər və Mabe- 
lin dalına düşməkdən əl çəkməyə məcbur edilər. Çox yaxşı bilirəm 
ki, mənim qızım poruçik Müyrə ərə getməz. 

Seriant bu sözləri elə bir qətiyyətlə dedi ki, onun öz qızını kvar- 
tirmeysterə heç zaman ərə verməyəcəyini başa düşmək çətin deyil- 
di. Mabel köksünü ötürüb qızardı, yüngülcə gülümsədi və halının 
ağırlaşdığını hiss etdi, lakin var gücünü toplayıb həyəcanını boğa- 
raq olduqca şən avazla dedi: 

— Ancaq, ata, mənə elə gəlir ki, gərək biz hələ gözləyək ki, mis- 
ter Müyr mənim ərim olmaq istədiyini və ya daha doğrusu, sizin qızı- 
nızı almaq istədiyini öz dili ilə desin, yoxsa, kal üzüm əhvalatını yadı- 
nıza salarlarl 

— Bu, nə əhvalatdır? — deyə Ləpirçi soruşdu. — Siz nağıl etməyi 
çox yaxşı bacarırsınız, bu əhvalatı da bizim üçün danışın. Mənə elə 
gəlir ki, зегјапип özü də bunu heç vaxt eşitməmişdir. 

Mabel hamıya məlum olan “Tülkü və üzüm” təmsilini çox şirin 
nağıl etdi, qızın danışdığı dəqiqələrdə Ləpirçi gözlərini ondan çək- 
mirdi, Ləpirçinin bu söhbətdən həzz alması onun üzündə əks etmiş- 
di. O dedi: 

— Tülkü məhz belə şirindilli olurl Minqlərin dili də belədir, onlar 
və tülkülər bir-birinə çox oxşayırlar, çünki həm minqlər, həm də tül- 

külər eyni dərəcədə xain və hiyləgərdirlər. O ki qaldı üzümə, bu ölkə- 
də üzüm, ümumiyyətlə, turş olur, hətta əli çatan adamlar da bu üzü- 
mün turşluğunu bilirlər. Güman edirəm ki, minqlər də mənim skal- 
pımı çox turş hesab edirlər. 

— Mənim övladım, üzümün turşluğundan biz yox, mister Müyr 
gileylənəcəkdir. Bir də ki, Mabel, axı sən heç vaxt bu adama ərə get- 
mək istəməzsən, düzdürmü? 

Kap: 

— Heç kəs də yox, bizim qızımızl — dedi. — Yox, yoxl Belə bir qəri- 
bə adama qızımız ərə getməz, bir də ki bu adam heç xalis əsgər də 
deyildir, elə belə... yarıməsgərdir. 

— Ata..., dayıcan, mən heç kəsə ərə getmək fikrində deyiləm. 
Əgər istəyirsinizsə, gəlin başqa şeylərdən danışaq. Ərə getmək istə- 
səydim, heç də dörd arvadı olmuş adamı seçməzdim. 

Seriant, “görürsənmi işlər necə yaxşı gedir?”, demək istəyirmiş 
kimi, Ləpirçinin üzünə baxıb başını tərpətdi, sonra isə qızının xahi- 
şinə əməl edərək söhbəti dəyişdirdi. O dedi: 

— Qardaşım Kap, nə sənin, nə də Mabelin adada qalan kiçik qar- 
nizona ağalıq etməyə ixtiyarınız olmayacaqdır, lakin siz ona məslə- 
hət verə və böyük təsir göstərə bilərsiniz. Mən burada olmadığım 
müddətdə kapral Mak-Nab komandir olacaqdır. Mən onun öz şərə- 
fini gözləməli olduğunu başa salmışam, çünki qorxurdum ki, o, özün- 
dən rütbəcə böyük olan adama, yəni poruçik Müyrə boyun əysin. 
Poruçik Müyrün isə burada ağalıq etməyə heç bir ixtiyarı yoxdur, 
çünki buraya könüllü surətdə gəlmişdir. Bax, qardaşım Kap, kap- 
rala kömək elə. Bu ekspedisiyanın davam etdiyi günlərdə kvartir- 
meyster hakimiyyəti ələ alsa, Mak-Nab kimi mənə də əmrlər vermək 
istəyərl 

— Xüsusən, qardaşım Dunqam, sənin burada olmadığın müd- 
dətdə Mabel onu qoz qabığına soxsa, işlər lap düzələr. Ancaq ser- 
jant, ümidvaram ki, suda nə varsa, hamısını mənim ixtiyarıma verə- 
cəksən... Ən ağlagəlməz pozğunluqlar və intizamsızlıqlar feldmar- 
şal ilə admiralın bir-biri ilə yola getmədiklərindən törəyər. 

— Qardaşım, bilməlisən ki, kapral ümumiyyətlə baş komandan 
vəzifəsində qalacaqdır. Sizin üçün burada yelkənli kiçik bir gəmi 
qoyacağam, əkilib getmək lazım gəlsə, bu gəmi sizin karınıza gələr. 
Kapralı isə yaxşı tanıyıram, əgər onu rom içməyə qoymasalar, 

bacarıqlı və igid əsgərdir, elə adamdır ki, ona bel bağlamaq olar. 
Ancaq unutmayın ki, kapral şotlandiyalıdır, buna görə də asanlıqla 
kvartirmeysterin təsiri altına düşə bilər. Mabellə dilbir olub ehtiyatı 
əldən verməyin. 

— Ata, axı nə üçün bizi burada qoyub gedirsiniz? Mən sizin yanı- 
nıza ona görə gəlmişəm ki, həmişə bir yerdə olaq. Bəs məni niyə 
özünüzlə aparmırsınız? 

— Sən qoçaqsan, Mabel, sən əsl Dunqamsanl Ancaq sən gərək 
burada qalasan. Biz adanı lap sübh vaxtı tərk etməliyik ki, heç kəs 
bizim limandan necə çıxdığımızı görməsin. Özümüzlə iki iri yelkənli 
gəmi aparacağıq, üçüncüsünü isə bir qayıqla burada sizin üçün 
qoyacağıq. Fransızların girləndikləri kanala gedəcəyik. Hindular 
üçün Frontenaka müxtəlif mallar gətirən fransız gəmilərini tutmaq- 
dan ötrü, bəlkə də, bir həftə kanalda qalıb fransızları güdməli olduq. 

Kap narahat olaraq soruşdu: 

— Qardaşım, de görüm, sənin lazımi kağızların varmı? Bilməli- 
sən ki, dənizdə keşik çəkən üçün lazımi sənədləri olmayan kreyser 
açıq dənizdə başqalarının gəmilərini zəbt etsə, buna dəniz qul- 
durluğu deyərlər. 

— Mənə öz polkovnikimdən təyinat almaq şərəfi nəsib olubdur, 
özüm də əlli beşinci polkun baş seriantıyaml — deyə serjant vüqarla 
cavab verdi. — Bu, Fransa kralının özü üçün də kifayətdir. Bundan 
başqa, məndə mayor Dunkanın yazılı əmrləri vardır. 

— Axı gəminin keşik çəkməsi üçün kağızların yoxdur. 

— Məndə olan kağızlar mənim üçün kifayət edər, qardaşım. Ən 
vacib məsələ budur ki, dediyim gəmilər zəbt edilib Osveqoya 
gətirilsin, çünki onlar çoxlu tüfəng, hərbi ləvazimat və başqa şeylər 
daşıyıb gətirirlər, fransızlar isə bu şeylərdən istifadə etməklə öz 
müttəfiqləri olan vəhşiləri qan tökməyə vadar edirlər. Biz gəmilərin 
hərbi yükünü ələ keçirməklə fransızların planlarını pozaraq, vaxt 
qazanarıq, çünki payızın axırlarınadək onlar ikinci dəfə hərbi sursat 
ala bilməzlər. 

Mabel bu məsələ ilə çox maraqlanaraq: 

— Ata, — dedi, — ingilis kralı da hindulardan istifadə edirmi? 

— Bəli, əlbəttə, onun buna haqqı vardır. Ancaq bir var qırmızı- 
dərili adamlardan ingilislər, bir də var ki fransızlar istifadə etsinlər, 
— bunun böyük fərqi vardır. Bunu hər kəs yaxşı başa düşür. 

— Ancaq, ata, mən burada heç bir fərq görmürəm, hinduları 
qan tökməyə fransızların və ya ingilislərin vadar etmələrinin nə fərqi 
varmış? 

— Fərqi çox böyükdür, qızıml Əvvələn, ingilislər insanpərvər və 
igiddirlər, fransızlar isə qəddar və qorxaqdırlar. 

— Bunu da əlavə et, qardaşım: mümkün olsaydı, fransızlar səhər- 
dən axşamadək rəqs edərdilər. 

— Tamamilə düzdür, — deyə seriant təsdiq etdi. 

— Siz nə deyirsiniz deyin, ata, mən başa düşmürəml Əgər fran- 
sızlar hinduları öz düşmənləri ilə vuruşdurmaq üçün onlara muzd 
verirlərsə və bu yaxşı iş deyildirsə, belə işlə məşğul olan ingilislərin 
də başı uca olmaz. Siz nə fikirdəsiniz, Ləpirçi? 

— Bu düzdür, tamamilə düzdür. Özümüz də gördüyümüz bir iş 
üçün günahı fransızların boynuna qoyan adamlara heç zaman tərəf- 
dar olmamışam. Ancaq bunu da deyim ki, minqlərlə müttəfiq olmaq- 
dansa, delavarlarla müttəfiq olmaq yaxşıdır. Əgər bu nəcib tayfa qırı- 
lib yox olmasaydı, delavarları bizim düşmənlərimizlə vuruşmağa gön- 
dərməyi cinayət hesab etməzdim. 

— Ancaq delavarlar qocaları da, cavanları da, qadınları və uşaq- 
ları da öldürür və başlarının dərisini soyurlar. 

— Onların təbiəti belədir, Mabel, buna görə onları məzəmmət 
etmək olmaz. Müxtəlif qəbilələrin yolları da müxtəlifdir, bununla 
belə, təbiət dəyişilmir. Məsələn, mən ağ adamam, özüm də ağ adam- 
ların adətlərinə riayət etməyə çalışıram. 

— Mən belə şeyləri başa düşmürəm, — deyə Mabel cavab verdi. 
— Məncə, kral Georq üçün qanun hesab edilən nə varsa, kral Lüdo- 
vik üçün də qanun hesab edilməlidir... 

Axşam yeməyindən sonra serjant qonaqlarından ayrıldı və qızı 
ilə tək qaldı. Onun ürəyinə dammışdı ki, deyəsən, Mabelin üzünü 
axırıncı dəfə görür, yəqin, bu səbəbdən həmin axşam Mabel atası- 
nın gözünə olduqca gözəl görünürdü. Mabel bütün gənc qəlbi ilə 
çoxdan həsrətini çəkdiyi ata nəvazişini, nəhayət, həmin axşam ata- 
sının rəftarında gördükdə çox şad oldu. 

Qız atasının əllərini öz əllərinin içində saxlayaraq və gözləri yaşar- 
mış halda, onun üzünə baxıb soruşdu: 

— Deməli, anam da mənimlə bir boyda idi, eləmi? Mənə elə gəlir 
ki, boyda anam məndən uca olmuşdur. 

— üşaqlara həmişə elə gəlir, Mabel. Ataya və anaya hörmətlə 
baxmaq vərdişi onları öz uşaqlarının gözündə yüksəldir. Anan səninlə 
bir boyda idi. 

— Ata, bəs anamın gözləri necə idi? 

— Mənim balam, sən anandan daha çevik və gülərüzsən, 
lakin sənin gözlərin kimi onun da gözləri göy, mehriban və cəzb- 
edici idi. 

— Ata, siz bu ekspedisiyada öz qayğınıza qalmasanız, mənim 
gözlərim öz gülərliyini həmişəlik itirəcəkdir. 

— Sağ ol, Mabel, hm... sağ ol, bala, ancaq mən gərək borcumu 
yerinə yetirəm. Mən arzu edirəm ki, geriyə qayıdanadək Osveqoda 
yerbəyer olub ərə gedəsən. Onda səndən nigaran olmazdım. 

— Ərəmi gedim? Axı kimə, ata? 

— Sənin ərin olmasını arzu etdiyim adama, sən onu tanıyırsan. 
Əlbəttə, sən daha ağıllı və varlı-hallı olan başqa birisini də tapa bilər- 
sən, ancaq, dostum, sən eləsini tapa bilməzsən ki, o, mən dediyim 
adam qədər alicənab, sağlam düşüncəli olsun. 

— Beləsini heç yerdə tapmaq olmazmı, ata? 

— Mən ikinci belə bir adam tanımıram. Hər halda, bu cəhətdən 
Ləpirçinin tayı-bərabəri yoxdur. 

— Axı mən gərək hökmən ərə gedəm? Akta, siz təksiniz, buna 
görə də istərdim ki, sizə qulluq etmək üçün yanınızda qalım. 

— Bilirəm ki, bunu ürəkdən deyirsən. Mabel, səni hisslərinə görə 
məzəmmət etmirəm, çünki bu, tamamilə təbii bir şeydir. Lakin bun- 
dan daha təbii olan hisslər də vardır. 

— Ata-anaya hörmət hissindən daha yaxşı nə ola bilər? 

— Ərə məhəbbət. 

— Axı indi mənim ərim yoxdur, atal 

— Mən də deyirəm ki, tez ərə getl Mənim ömrüm çox uzun deyil, 
Mabel, təbiət, ya da müharibə tezliklə mənim ömrümü kəsməlidir. 
Sən gəncsən, çox yaşayacaqsınız, həm də sənə elə bir adam lazım- 
dır ki, səni öz qanadı altına alıb qorusun, sənin qayğını çəksin, necə 
ki indi sən mənim qayğıma qalırsan. 

Mabel işvə ilə gülümsəyib zərif əlləri ilə serjantın cod barmaq- 
larını bir-birindən aralaya-aralaya dedi: 

— Ata, olmaya güman edirsiniz ki, mənə yalnız Ləpirçi, yalnız 
təkcə o, ər ola bilər? Axı o, sizdən yalnız on-on iki yaş kiçikdir. 

— Ləpirçi kral ordusunda xidmət etsə də, onun rütbəsi yoxdur, 
ancaq öz işində onun tayı-bərabəri yoxdur. Əgər sən, Mabel, Ləpir- 
çiyə ərə getsəydin, ölümüm gəlib çatanda rahat can verərdim. 

— Atal 

— Fikirləşəndə ki, qızım kimsəsiz qalacaq, ürəyim çox sıxılır; belə 
halda, döyüşə də xatircəm getmək olmaz. 

— Ah, ata, əgər ürəyinizin təsəlli tapmasına kömək edə bilsəy- 
dim, əlimdən gələni əsirgəməzdiml 

Seriant nəvazişlə qızına baxaraq: 

— Sən bunu edə bilərsən, — dedi, — ancaq istəmirəm ki, mənim 
ürəyimin qəm-qüssəsi sənin ürəyinə keçsin. 

Seriant bu sözləri ciddiyyətlə, səsi titrəyə-titrəyə dedi. O, öz 
qızına bəslədiyi məhəbbətini hələ indiyədək bu şəkildə büruzə ver- 
məmişdi. Seriantın daxili həyəcanı həmişə sərt olan üzündə əks 
etmişdi, onun üzü də heç zaman indiki kimi xoş təsir bağışlamamış- 
dı. Qızın qəlbində atasına təsəlli vermək arzusu coşurdu. O, qüvvətli 
həyəcan içində dedi: 

— Ata, deyin görüm, mən nə etməliyəm? 

— Yox, Mabel, bu, haqsızlıq olardı, çünki sənin arzuların mənim 
istəklərimə düzgün gəlməyə bilər. 

— Mənim heç bir arzum yoxdur, nə demək istədiyinizi də bilmi- 
rəm, gələcəkdə mənim ərə getməyimdən danışırsınız, elədirmi? 

— Bunun nə eybi varl O, həyatın bir çox nemətlərindən özünə 
korluq verərək ömrü boyu faydalı işlər görmüşdür. Ondan başqa 
kim sənin himayəçin ola bilərdi? 

Mabel bilmirdi kimin adını çəksin, çünki heç kəs evlənməyi ona 
təklif etməmişdi, hərçənd ki, onun bu barədə də qeyri-müəyyən 
ümid və arzuları var idi. O, bu məsələdən uzaqlaşmağa çalışaraq 
cavab verdi: 

— Axı biz Ləpirçidən danışırıq. Əgər o, bir az cavan olsaydı, onu 
təsəvvürümə bir ər kimi daha asanlıqla gətirə bilərdim. 

— Sənə deyirəm ki, məsələ yaşda deyil, gücdə və sağlamlıqda- 
dır. Əgər bunu nəzərə alsaq, deyə bilərik ki, Ləpirçi bir çox gənc 
zabitlərimizdən cavandır, buna inan. 

Mabel: 

— Əlbəttə, poruçik Müyrdən cavandır, — dedi və bərkdən güldü, 
halbuki həmin anda onun ürəyindən qara qanlar axırdı. 

— Ləpirçi cavanlıqda Müyrün nəvəsi yerində ola bilərdi, bundan 
başqa, Ləpirçi Müyrdən yaşca da cavandır. Mabel, Allah eləməsin 
ki, heç olmazsa, zabit qızı olmayınca, zabitə ərə gedəsən! 

Mabel hiyləgərcəsinə bir nəzərlə atasına baxaraq: 

— Əlbəttə, ata, — dedi, — əgər Ləpirçiyə ərə getsəm, heç zaman 
zabit arvadı olmayacağam. 

— Əgər sənin Ləpirçiyə nişanlandığını görsəydim, əgər bilsəydim 
ki, sən Ləpirçinin arvadı olacaqsan, ondan sonra başına nələr gəlsə 
də, bu dünyadan nigaran getməzdim. Ancaq səndən heç bir vəd tələb 
etmirəm, mənim övladım, səni məcbur etmək istəmirəm, razı olma- 
ram ki, sonra peşmançılıq çəkəsən. Məni öp, Mabel, özün də get yatl 

Əgər serjant Dunqam ürəyindən keçən vədi Mabeldən qəti 
surətdə tələb etsəydi, Mabelin möhkəm müqavimətinə rast gələrdi 
və belə halda, Mabeli asanlıqla yola gətirə bilməzdi. Lakin serjant 
ixtiyarı bütünlüklə qızın özünə verməkdə daha ağıllı hərəkət etmiş 
oldu. Öz təbiətinə görə alicənab olan Mabel başa düşürdü ki, onu 
hədə-qorxu gəlməklə deyil, xoş dillə, mülayimliklə yola gətirmək 
olar. Həmin dəqiqələrdə Mabel yalnız atasının fikrini çəkirdi. Odur 
ki, seriantın sərtliyi üzündən Mabelin qəlbində az əvvəl sönməyə 
başlayan ata məhəbbəti, indi yenidən qüvvətləndi. İndi atası onun 
üçün dünyada hər şeydən əziz idi, buna görə də Mabel atasının 
yolunda hər cür qurbanlar verməyə hazır idi. O dedi: 

— Ata, siz kimi desəniz, mən də ona ərə gedəcəyəm. 

— Yox, Mabel, özün üçün gərək özün ər seçəsən. 

— Axı kim var ki, seçim? Ləpirçi ilə mister Müyrdən başqa heç 
kəs məndən ərə getməyimə razılıq istəməmişdir. Nə siz, nə də mən 
bu iki nəfərdən yalnız birini tərəddüd etmədən seçərdik. Yox, ata, 
əgər siz istəsəniz, mən Ləpirçiyə ərə gedərəm. 

— Əziz balam, kimi seçdiyimi sən bilirsən. Səni yalnız Ləpirçi 
böyük xoşbəxtliyə çıxara bilər. 

— Nə deyirəm, əgər Ləpirçi mənimlə evlənmək fikrindən hələ 
daşınmamışsa, qoy mənimlə evlənmək istədiyini özü desin... Yəqin, 
siz razı olmazsınız ki, Ləpirçiyə bu barədə sözü sizin qızınız, ya da 
qızınızın əvəzinə bir başqası açsın... Yox, bu barədə Ləpirçiyə qoy 
başqası heç bir söz deməsin. Əgər Ləpirçi mənim dilimdən eşitdiyi 
sözlərdən sonra mənimlə evlənmək fikrindən hələ dönməmişsə, 
mən onunku olacağam. 

— Qoy Allah səni xoşbəxt eləsin, mənim övladım, qoy Allah sənə 
əcr versin, çünki sən nəcib övladsan. 

— Özünüzə toxtaqlıq verin, ata, ekspedisiyaya lap xatircəm gedin... 
İndi mənə görə daha narahat olmaya bilərsiniz. Yazda, ata... bir az 
gözləmək istəyirəm... ancaq əgər Ləpirçi yenə də mənimlə evlən- 
mək istəyirsə, yazda ona ərə gedərəm. 

— Mabel, necə ki, mən sənin ananı sevirdim, Ləpirçi də səni elə 
bir məhəbbətlə sevir. Ləpirçi sənə olan hisslərindən danışarkən 
qabağımda uşaq kimi ağladı. 

— İnanıram, mən özüm yəqin etdim ki, Ləpirçi mənim haqqımda 
mənim layiq olduğumdan daha yaxşı fikirdədir, mən də Ləpirçiyə 
hörmət etdiyim qədər heç kəsə hörmət etmirəm, hətta, ata, sizə də 
bu qədər hörmət etmirəm. 

— Belə də olmalıdır, qızıml Mən bunu Ləpirçiyə deyə bilərəmmi? 

— Yox, yaxşısı budur, ona hələ heç bir şey deməyin, atal Qoy iş 
öz yolu ilə getsin. 

Mabel bu sözləri deyərkən eyni açıldı. Atasına elə gəldi ki, Mabel 
şadlığından gülümsəyir, lakin daxili həyəcanı və ürək sıxıntısını ser- 
fantdan daha yaxşı sezib dərk edən hər hansı bir başqa adam Mabe- 
lin çöhrəsində nəzərə çarpan qədər bu təbəssümün məcburiyyət 
üzündən irəli gələn qəribə bir dəyişiklik olduğunu söyləyərdi. 

— Yox, ata, — deyə Mabel təkrar etdi, — qoy iş öz yolu ilə getsin, 
sizə verdiyim sözün üstündə möhkəm duracağam... 

— Mənə də başqa şey lazım deyildir, Mabell İndi məni öp. Sən 
nəcib övladsan. 

Mabel atasının qucağına atıldı. Qız ömründə birinci dəfə idi ki, 
belə edirdi. O, atasını qucaqlayıb uşaq kimi ağlayırdı. Qoca əsgərin 
sərt ürəyi yuxaldı, atanın göz yaşları qızın göz yaşlarına qarışdı. 
Lakin seriant zəiflik göstərməsindən xəcalət çəkərək tez özünü ələ 
aldı, qızının qolları arasından çıxıb yatmağa getdi. Mabel otağın boş 
bir küncündə qoyulan çarpayısına tərəf hönkürə-hönkürə yönəldi. 

Bir neçə dəqiqədən sonra dərin yuxuya getmiş veteranın fısıltısı 
və xorultusu eşidildi. 

İYİRMİNCİ FƏSİL 


Mabel yuxudan oyanarkən günəş xeyli qalxmışdı. Qız cəld durub 
geyinərək təmiz səhər havasında gəzməyə çıxdı. Mabel bu yeni 
məskənin xüsusi gözəlliyinə və qəribə təsir bağışlayan tənhalığına 
ilk dəfə çox heyran qaldı. 

Payızın xoş günlərindən biri idi. Qıza elə gəlirdi ki, adada adam 
yaşamır. Mabelin hələ buraya gəldiyi gecə, belə hallarda labüd olan 
qarğaşalıq adanın əhalisiz olmadığını bildirmişdi, indi isə hər tərəf 
sükuta dalmışdı və Mabel ətrafına nə qədər göz gəzdirirdisə, insan 
övladının varlığından heç bir əsər-əlamət görmürdü. 

Nəhayət, Mabel ocaq başında toplaşan öz səfər yoldaşlarını 
gördü. Tənhalıq hissindən əmələ gələn qorxusu dayısını görən kimi 
yox oldu. Mabel bu diyarın təbiətinin qəribə mənzərəsinə çox maraq- 
la tamaşa etməkdə idi. Ocağın başında Kapdan əlavə kvartirmeys- 
ter, kapral, üç əsgər və bir qadın da görünürdü. Qadın səhər yemə- 
yi hazırlamaqla məşğul idi. Boş qalmış daxmalardan səs çıxmırdı, 
blokhauzun keşik qülləsi o qədər hündür olmasa da, onu yarıya 
qədər gizlədən kolların arasında uca bir bürc kimi görünürdü. 

Mabel hamının başının yeməyə qarışdığını gördükdə, sahilə 
tərəf yollandı, ancaq onu heç kəs görmədi. Sahildə Mabel ağacların 
və kolların arasında gizlənə bilərdi. O, aşağı əyilmiş budaqları ara- 
layıb suya lap yaxınlaşdı, burada ayaq saxlayaraq, kiçik dalğaların 
sahilə doğru necə yüyürüb gəldiyinə, sonra isə sahilə toxunan kimi 
yenidən necə geriyə qayıtdığına tamaşa etməyə başladı. Ətrafdakı 
adalara göz gəzdirərkən fikirləşdi ki, indiyədək hələ bundan daha 
gözəl bir mənzərə görməmişdir. 

Lakin Mabel birdən diksindi: qarşı tərəfdəki adanın sahilini 
bürüyən kolluqda qızın gözünə insan kölgəsi göründü. Bu sahil 
o birindən yüz yarddan çox aralı olmazdı. Mabel əmin idi ki, gözləri 
onu aldatmamışdır. O bilirdi ki, hər hansı bir irokez onu görsə, onun 
gülləsindən xilas ola bilməyəcəkdir. Buna görə də, Mabel qeyri-ixti- 
yari olaraq geriyə çəkilib kolların arasında gizlənməyə çalışdı və göz- 
lərini qarşı tərəfdəki sahilə zillədi. Əbəs yerə bir neçə dəqiqə göz- 
lədikdən sonra, öz şübhələrini dayısına bildirmək üçün onun yanına 

qayıtmaq istədikdə, birdən qarşıdakı sahildə kollardan yuxarı qal- 
dırılan qızılağac budağını gördü. Bu budağı kim isə dostluq əlaməti 
olaraq əlində tutub yelləyirdi. Sərhəd müharibələri adətlərinə alış- 
mamış olan Mabel üçün bu, çox qorxulu dəqiqə idi. Qız yalnız bunu 
başa düşürdü ki, belə şəraitdə adam gərək özünü itirməsin və çox 
ehtiyatlı olsun. 

Mabel serjant Dunqamın ləyaqətli qızı olduğunu indi göstərmək 
vaxtı çatdığını düşünərkən ürəkləndi. Qarşıdakı sahildən verilən siq- 
nalı dostluq əlaməti hesab etdi və bir dəqiqə tərəddüd etdikdən 
sonra koldan bir budaq sındırıb onu havada yellətməklə həmin siq- 
nala cavab verdi. 

Bu səssiz danışıq bir neçə dəqiqə davam etdi. Birdən Mabel 
gördü ki, yarpaqlar yavaşca aralandı və qarşı tərəfdə bir qadın 
göründü. Bu, qırmıziıdərili qadın idi. Mabel diqqətlə baxdıqda onu 
tanıdı: o, İyun Şehi — Arouxedin arvadı idi. Birlikdə yol gələn zaman 
Mabel sezmişdi ki, bu hindu qadın öz ərini sevir, onunla çox xoş rəf- 
tar edir, ərinin hörmətini saxlayır və onun sözünə müticəsinə baxır. 
Bir gün Mabel başa düşmüşdü ki, tuskarora ona, yəni Mabelə həmi- 
şəkindən daha diqqətlə baxır. O vaxt İyun Şehinin üzündə pərtlik və 
qısqanclıq əlaməti sezmişdi. Lakin Mabel bu hindu qadına qayğı 
göstərdiyinə və onunla mülayim rəftar etdiyinə görə, hindu qadının 
qəlbində ona qarşı heç bir kin-küdurət qalmamışdı. İyun Şehi də 
zahirən Mabelə çox yaxşı münasibət göstərirdi, buna görə də, qız 
indi zənn edirdi ki, o vaxt onlar bir-birindən dostcasına ayrılmışlar. 

Arouxedin arvadı özünü o qədər etibarlı göstərmişdi ki, indi 
onun qəflətən bu yerdə görünməsini Mabel əsla şübhəli bir hərəkət 
hesab edə bilmədi. Buna görə də Mabel hindu qadın ilə dərhal 
danışmağı qət etdi. Mabel tərəddüd etmədən kolun arasından çıxdı 
və İyun Şehinin də gizləndiyi yerdən çıxdığını görərkən şad oldu. 

Mabel hindu qadına işarə etdi ki, yaxın gəlsin, çünki özü ona 
yaxınlaşa bilmirdi. İyun Şehi bir dəqiqəliyə gözdən itdikdən sonra 
yenə göründü, o, yarıyadək kolun arasından çıxan qayığın burun 
tərəfində oturmuşdu. Mabel xahiş etmək istədi ki, hindu qadın qayıq- 
la üzə-üzə lap yaxına gəlsin, lakin həmin anda bərkdən əsnəyən 
dayısının səsini eşitdi. Mabel İyun Şehinə işarə etdi ki, gizlənsin, 
özü isə səs gələn tərəfə getdi və gördü ki, hamının başı yeməyə 
qarışmışdır. Bütün fikrini yeməyə verən Kap Mabeli çağırmaq üçün 

özünü süfrədən çətinliklə ayıra bildi. Mabel dərhal başa düşdü ki, 
indi İyun Şehi ilə görüşmək üçün çox yaxşı fürsət ələ düşmüşdür. 
O, hələ yeməyə iştahı olmadığını bəhanə edərək bayaqkı yerinə 
qayıtdı və yenidən gənc hindu qadın ilə söhbətə başladı. 

İyun Şehi Mabelin işarəsini dərhal başa düşdü, o, səssizcə bir 
neçə dəfə avar çəkərək qayığı Post adasının sahilinə gətirdi. Mabel 
hindu qadının əlindən tutdu və meşənin içi ilə öz daxmasına tərəf 
apardı. Xoşbəxtlikdən Mabelin daxması elə yerdə idi ki, ocaq başın- 
da yeyib-içənlər onu görə bilmirdilər. Qadınlar daxmaya girdilər və 
onları yolda heç kəs görmədi. Mabel bir neçə dəqiqəliyə tək qalmalı 
olduğunu İyun Şehinə izah etdi və daxmada rahatlanmasını ondan 
xahiş etdi. Sonra hindu qadının çağrılmayınca daxmadan çıxma- 
yacağını yəqin edib, səfər yoldaşlarının yanına getdi və burada özü- 
nü zahirən sakit göstərməyə çalışdı. Dayısı çox qızardılmış Süley- 
man balığı tikələrini ağzına doldururdu (bu uzaq sərhəd rayonunda 
həmişə kifayət qədər azuqə olduğuna baxmayaraq, aşpazlıq sənəti 
hələ uşaqlıq çağını keçirirdi), o, qızı görən kimi dilləndi: 

— Heç yaxşı olmaz ki, bu qədər adam tək səni gözləsin, Mabell 
Yeddisi birini gözləməz, bu gözəl qaydadır və gərək tənbəllərə də 
təsir göstərsin. 

— Mən heç də tənbəl deyiləm, dayıcan, bir saatdan çoxdur ki, 
yatağımdan qalxmışam və adamızın hər yerini gəzib gəlmişəm. 

Müyr üzünü qıza tutaraq: 

— Bu, sizin üçün heç də çətin iş deyildir, miss Mabel, — dedi. 
— Ada böyük deyildir. Lendi... demək istəyirdim ki, mayor Dunkan... 
bu adaya yiyələnərkən, kral həzrətlərinin torpaqlarını heç də geniş- 
ləndirməmişdir. Öz gəlirinə görə bu ada məşhur Sanço! adasına 
çox oxşayır... Mister Kap, şübhə etmirəm ki, siz Sançoya bələdsi- 
niz, yəqin ki, həmin adanın tarixini boş vaxtlarınızda, xüsusən dəni- 
zin sakit olduğu dəqiqələrdə oxumuş olarsınız. 

— Həl Sizin dediyiniz o yerə bələdəm, kvartirmeyster. Sanço adası 
bu yaxınlarda əmələ gələn mərcan qayasıdır, etiraf edirəm ki, qaranlıq 
gecədə və güclü külək əsən zaman onunla üz-üzə gəlmək dəhşətdir. 
Bu Sanço adası özünün hind qozu və acı suyu ilə məşhurdur. 

Müyr istehza ilə gülümsəmək istədi, lakin Mabelə hörmət əla- 
məti olaraq özünü saxlayıb cavab verdi: 





1 Müyr burada Don Kixotun səfər yoldaşı olan Sanço Pansadan danışır. 

— Sanço adası öz yeməli nemətləri ilə o qədər də məşhur deyil- 
dir, onun məhsulları buradakı məhsullardan heç də yaxşı deyildir. 
Mister Kap, məncə, buradakı hərbi post pisdir və ürəyimə dammış- 
dır ki, burada gec-tez vur-çatlasın olacaqdır. 

Mabel: 

— Ümidvaram ki, mən gedəndən sonra olacaqdır, — dedi. 
— Fransız dilini öyrənməyə heç həvəsim yoxdur. 

— Yaxşı olardı ki, irokez dilini öyrənməyimizə ehtiyac olmasın. 
Mən bu post haqqında mayor Dunkanla danışmışam, lakin inadcıl 
adamı başa salmaq çətindir. Mən bu ekspedisiyaya ona görə qoşul- 
muşam ki, əvvələn, mister Kap, sizin gözəl bacınız qızını bacardığım 
qədər əyləndirim, darıxmağa qoymayım və yeri gələndə dadına çatım, 
digər tərəfdən isə düşməndən zəbt ediləcək sursat haqqında ətraflı 
məlumat hazırlayım. 

— Siz güman edirsiniz ki, vəziyyətimiz qorxuludur, eləmi? — deyə 
Kap soruşdu. O, elə səbirsizliklə cavab gözləyirdi ki, ağzındakı əti 
çeynəməyi də unutdu. — Məgər böyük bir təhlükə var? 

— Buna nə “hə”, nə də “yox” deyə bilərəm. Müharibədə həmişə 
təhlükə olur, ordunun baş korpusuna nisbətən qabaq mövqelərdə 
təhlükə daha böyük olur. Fransızların bizi qəflətən yaxalaması heç 
kəsi təəccübləndirməz. 

— Bəs indi biz nə etməliyik? Alt kişinin və iki qadının belə bir yeri 
müdafiə etməsi heç də ağlasığan iş deyildir. Buna heç bir şübhə 
olmaz ki, fransızlar buraya çoxlu qüvvə göndərə bilərlər. 

— Belə güman etmək lazımdır... Kifayət qədər qüvvəmiz olma- 
dığına görə adanı hərbi texnika qaydaları ilə müdafiə etmək lazım 
gələcəkdir. Bunun üçün ən əvvəl sahilə bir dəstə göndərərik və 
ona əmr edərik ki, düşmən sahilə çıxan vaxt onun başını qarış- 
dırsın. Sonra blokhauza kifayət qədər əsgər göndərərik, fransızlar 
yaxınlaşdıqca müxtəlif dəstələr məhz blokhauza tərəf çəkilib 
gələcəklər. Blokhauzun dövrəsində xəndəklər də atmaq olar, çünki 
düşməni səddə lap yaxın buraxsaq, hərb elminin bütün qaydalarını 
pozmuş olarıq. Bəndlərimiz düşmən atlısının hücumuna mane 
olacaqdır. Düşmən toplarının qabağını kəsmək istəsək, redutlar1 
tikə bilərik. Böyük atlı dəstələrimiz bizi mühasirəyə salan düşməni 
əl-ayaq açmağa qoymaz, bununla da bizə çox kömək edər, əgər 





1 Redut — dövrəsində sədd çəkilən və xəndək qazılan istehkam 

bu daxmaların dövrəsində səngərlər qazılarsa, daxmalar bizim 
üçün əlverişli mövqe olar. 

Kap fit çalaraq: 

— Çox yaxşı fikirdir, kvartirmeysterl — dedi. — Axı deyin görüm, 
bu planı yerinə yetirmək üçün lazım olan qədər adamı haradan 
tapacaqsınız? 

— Belə şeylərin fikrini kral çəkməlidir, mister Kap. Bu ki, kralın 
özünə aiddir, müharibə edən odur, deməli, müharibənin ağırlığına 
da o qatlaşmalıdır. 

— Axı biz vur-tut altı nəfərik! Çox gözəl layihələrdir! Düşmənin 
sahilə çıxmasına mane olmaq üçün oraya gedə bilərsiniz, Mabel öz 
dili ilə bizə kömək edə bilər, əsgər arvadı bəndi əvəz edərək düşmən 
süvarisinin hücumunun qarşısını saxlayar, kapral səngər rəisi olar, 
bu üç əsgər beş daxmanı tutar, mən isə blokhauzda ağalıq edə- 
rəm. Sizə nə deyim, ay poruçikl Təsvir etmək qabiliyyətinizə söz ola 
bilməzl Siz gərək əsgər yox, rəssam olaydınız. — Kap sözünü qurtar- 
dıqda yenə fit çaldı. 

— Siz nahaq belə deyirsiniz, mən işi necə təşkil etmək lazım oldu- 
ğunu şərh etdim. Əgər biz bu planı həyata keçirə bilməsək, təqsir 
bizdə yox, kral həzrətlərinin nazirlərində olacaqdır. 

Mabel daxmada tək qoyub gəldiyi hindu qadını yadına salaraq 
soruşdu: 

— Əgər düşmən, doğrudan da, buraya gəlsə, bəs onda biz nə 
etməliyik? 

— Gözəl Mabel, mən sizə məsləhət görərdim ki, məşhur Kseno- 
fontun. yolu ilə gedəsiniz... 

— Sizin vurduğunuz eyhamdan belə başa düşürəm ki, deyəsən 
geriyə çəkilməyi nəzərdə tutursunuz. 

— Gözəl Mabel, anadangəlmə böyük ağıl sahibi olduğunuza 
görə mənim nə demək istədiyimi çox yaxşı başa düşmüsünüz. Sizin 
hörmətli atanız fransızların hücumundan adanı müdafiə etmək 
barəsində kaprala məsləhətlər vermişdir. Lakin seriant belə əmrləri 
verərkən heç də ağlını işlətməmiş, yalnız ürəyindən keçənləri nəzə- 
rə almışdır. Qala təslim olduqda bunun məsuliyyəti heç də qalanı 





1 Ksenofont (e.ə. təqribən 430-355-ci illər) — yunan tarixçisidir, Keyxosrova 
onun və böyük qardaşı İran şahı ikinci Ərdəşirə qarşı döyüşdə on min muzdlu 
yunan əsgərinin yürüşündə iştirak edərkən bu əsgərlərin geriyə çəkilməsinə 
rəhbərlik etmiş və bu barədə “Anabazis” kitabını yazmışdır. 

müdafiə edənlərin üzərinə deyil, əmrlər verənlərin üzərinə düşür. 
Ancaq qalanın müdafiəçiləri nə fikirdə olurlarsa olsunlar, mən belə 
zənn edirəm ki, hələ nə qədər ki fransızlar və onların müttəfiqləri bu 
sahilə gəlib çıxmamışlar, geriyə çəkilə bilməyimiz üçün indidən 
lazımi tədbirlər görməliyik. Donanmamızın admiralı olan mister 
Kapa məsləhət görürəm, yelkənli gəmini hazır vəziyyətdə saxlasın 
ki, lazım gələndə biz dərhal adanı tərk edə bilək. İri gəmilərin yel- 
kənləri kifayət qədərdir. Əgər biz onu yaxına... məsələn, bax bu kol- 
luğa gətirib çıxarsaq... biz hər bir dəqiqə həmin gəmiyə minib gedə 
bilərik. Gözəl Mabel, siz özünüz də görürsünüz ki, adaya yiyələnən 
düşmənin gözündən oğurlanıb getmək üçün münasib olan kanal 
buradan ən çoxu əlli yard uzaqdadır. 

— Mister Müyr, bəlkə də, dedikləriniz doğrudur, ancaq fransızlar 
o taydan da gələ bilərlər. Əgər ora geriyə çəkilmək üçün əlveriş- 
lidirsə, hücum üçün də əlverişlidir. 

Müyr gözaltı və narahatlıq hissi ilə kanal tərəfə baxaraq dedi: 

— Fransızların bu dərəcədə ağıllı olmalarını güman etmək olmaz. 
Onlar çox ehtiyatsızdırlar... Sizin fransızların hamısı yelbeyindir, 
onlar işi həmişə bəxtəbəxt tuturlar, onlar gəlsələr də, yəqin ki, ada- 
nın o biri tərəfindən gələrlər. 

Lakin Mabel söhbətin gerisinə, demək olar ki, heç qulaq asmır- 
dı. Qız ancaq poruçik Müyrün geriyə çəkilməyi nə üçün açıqdan- 
açığa məsləhət görməsinə təəccüb edirdi, halbuki Müyrün igid 
olmasına heç kəs şübhə etmirdi. Mabel onun geriyə çəkilmək haq- 
qındakı təklifini ikiqat cinayətkar fikir hesab edirdi, çünki adanın 
müdafiəsi qızın atasının şərəfi ilə əlaqədar idi. Ancaq Mabelin bütün 
fikri-zikri İyun Şehinin yanında idi. O fürsət tapıb yerindən qalxdı 
və bir dəqiqəyə özünü daxmaya yetirdi. Mabel qapını bərk-bərk 
bağlayıb, balaca pəncərədən pərdə asıldığını yəqin etdikdə, İyun 
Şehini (onu, adətən, ancaq Şeh deyə çağırırdılar) otağın ortasına 
gətirdi, onu sevdiyini və ona etibar etdiyini işarələrlə başa saldı. 

Mabel nəvazişlə gülümsəyərək: 

— Səni görməyimə şadam, Şeh, — dedi. — Səni görməyimə çox 
şadaml Axı sən buraya niyə gəlmisən, bu adanı necə tapa bildin? 

Şeh Mabelin gülümsəməsinə cavab olaraq gülümsəyib onun 
balaca əlini işləməkdən qabalaşan öz balaca əli ilə sıxaraq dedi: 

— Asta-asta danış, yavaş-yavaş danış, sən çox tez-tez danışırsan. 

Mabel öz suallarını təkrar etdi. Hindu qadın: 

— Şeh dostdur, — deyə cavab verdi. 

— Mən sənə bütün varlığımla inanıram. Məgər sən buraya yal- 
nız mənim dostum olduğuna görəmi gəlmisən? 

— Dost öz dostuna baxmağa gəlir, — deyə Şeh gülümsəyib cavab 
verdi. 

— Sənin buraya gəlməyinin başqa bir səbəbi də vardır, Şeh, yox- 
sa belə bir təhlükəli işə, həm də tək-tənha cürət etməzdin. Sən 
burada təksən, doğrudurmu? 

— Şeh səninlədir, onun yanında daha heç kəs yoxdur. Şeh qayıq- 
la tək gəlmişdir... 

— Düzdür, düzdür, mən buna inanıram, çox möhkəm inanıraml 
Axı sən mənə xəyanət etmək istəməzsən, Şeh, doğrudurmu? 

— Sən nə dedin? 

— Deyirəm mənə vəfasız çıxmazsan, məni fransızların... irokez- 
lərin... Arouxedin əlinə verməzsən, düzdürmü? 

Hindu qadın yox demək əvəzinə başını buladı. 

— Mənim skalpımı satmaq istəməzsən, düzdürmü? 

Bu vaxt Şeh bir əli ilə Mabeli belindən qucaqlayıb elə bir məhəb- 
bətlə sıxdı ki, serjant qızının gözləri yaşardı. Sözsüz ifadə edilən bu 
nəvaziş və mehribanlıq qadın təbiətinin bütün zəifliyini büruzə verdi, 
Mabel də Şehi bağrına basdı və onu qucağında saxlayaraq sorğu- 
sualı davam etdirdi: 

— Əgər Şeh öz rəfiqəsinə bir şey demək istəyirsə, qoy açıq 
danışsın, mənim qulaqlarım açıqdır. 

— Şeh qorxur. Arouxed onu öldürər. 

— Axı Arouxed bundan heç vaxt xəbər tutmaz. — Mabel bu söz- 
ləri deyərkən qızardı, çünki başa düşürdü ki, arvadı öz ərinə səmimi 
olmamağa təhrik edir. — Mabel Arouxedə heç bir söz deməz. 

— O, tomahavkla Şehin başını əzər. 

— Mənim əzizim, qorxma, heç vaxt səni öldürməzlərl Sən belə 
sözlər demə, razı olmaram ki, belə bir təhlükəyə düçar olasan. 

— Blokhauz yatmaq üçün yaxşı yerdir, orada qalmaq yaxşıdır. 

— Sən demək istəyirsən ki, mən blokhauzda qalsam, özümü 
təhlükədən xilas edə bilərəm, eləmi, Şeh? Yəqin ki, bunu mənə dedi- 
yinə görə sənə Arouxedin acığı tutmaz. Arouxed mənə pislik elə- 
məz, çünki mən onu heç vaxt təhqir etməmişəm. 

— Arouxed ağüzlü gözəl qıza heç bir pislik etmək fikrində deyil- 
dir, — deyə Şeh üzünü ona tutub cavab verdi, o, əsl hindu qızı kimi 
hələ də çox mülayim və nəvazişlə danışırdı, lakin hər bir sözü duru- 
xa-duruxa deyirdi, səsində qəmginlik və cəsarətsizlik hiss edilirdi. — 
Arouxed ağüzlü qızı sevir. 

Mabel səbəbini özü də bilmədiyi halda qızardı və sorğu-sualı bir 
dəqiqəliyə kəsdi. Ancaq o gərək hindu qadından çox şey öyrənəydi, 
çünki hindu qadının dediyi sözlər Mabeldə şübhə əmələ gətirmişdi, 
buna görə də Mabel yenidən sorğu-suala başladı: 

— Elə bir səbəb yoxdur ki, Arouxed məni sevsin və ya nifrət 
etsin. Məgər o, sənin yanında olmur? 

Şeh əlini ürəyinin başına qoyaraq: 

— Ər həmişə öz arvadı ilə burada olur, — dedi. 

— Nə gözəl məxluqdurl Şeh, mənə de görüm, bu gün səhər, 
bax, bu dəqiqə blokhauzda gizlənməliyəmmi? 

— Blokhauz çox yaxşıdır, xanım üçün yaxşıdır. Blokhauza get- 
sən, skalpına toxunmazlar. 

— Deməyə qorxuram, səni düzmü başa düşmüşəm? Mənim ata- 
mı görmək istəyirsənmi? 

— Burada yoxdur, gedibdir. 

— Bunu sən bilə bilməzsən, Şeh. Görürsənmi, adada əsgər 
çoxdur. 

— Azdır... gediblər... — Hindu qadın bu sözləri deyərkən dörd 
barmağını qaldırıb davam etdi: — Bu qədər qırmızıpaltarlı var. 

— Bəs Ləpirçini görmək istəyirsənmi? O, səninlə irokezcə danışa 
bilər. 

— Onun dili özü ilə gedib, — deyə Şeh cavab verdi və güldü, 
— onun dili ağzındadır. 

Şeh uşaq kimi o qədər zərif və elə güldürücü bir həvəslə güldü 
ki, Mabel də özünü saxlaya bilməyib gülməyə məcbur oldu, halbuki 
həmin anda Mabelin qorxusu xeyli artmışdı. 

— Şeh, deyəsən ,sən bu adada nə işlər görüldüyünü bilirsən, ya 
da bu işlərdən xəbərdar olduğunu göstərmək istəyirsən, əgər Ləpir- 
çi burada yoxdursa, onda Şirin Su səninlə fransızca danışa bilər, 
sən ki Şirin Suyu tanıyırsan, doğrudurmu? İstəyirsən, mən qaça- 
qaça onun dalınca gedim, onu buraya gətirim, səninlə danışsın, 
yaxşımı? 

— Şirin Su da getmişdir, ancaq onun ürəyi buradadır, bax, bura- 
da. — Hindu qadın bu sözləri deyəndə yenə güldü və Mabelin pər- 
tliyini görmək istəmirmiş kimi kənara dönüb baxmağa başladı, 
sonra əlini Mabelin döşünə qoydu. 

Mabel çoxlarından eşitmişdi ki, hindular son dərəcə həssas 
olurlar və guya, heç bir şeyə fikir vermədiklərini göstərməyə çalışa- 
raq hər şeyi çox müdrikliklə görüb dərk edirlər, ancaq Mabel söh- 
bətin belə bir səmtə yönələcəyini heç güman etmirdi. O, söhbəti 
dəyişdirmək və eyni zamanda da, nə kimi təhlükə törədiyini tezliklə 
öyrənmək üçün kətildən qalxdı. Mabel ümid edirdi ki, mümkün qədər 
ehtiyatlı hərəkət etməklə öz məqsədinə asanlıqla çata biləcək və 
onu pərt edən eyhamların qarşısını alacaqdır. Mabel dedi: 

— Sən bilirsən, nəyi demək olar, nəyi demək olmaz. Ümidvaram, 
sən məni o qədər istəyirsən ki, məndən heç nəyi gizlətməyəcək- 
sən. Dayım burada, adadadır. Mənə yaxşılıq etmək istədiyin kimi, 
yəqin ona da yaxşılıq edərsən; biz Osveqoya qayıtdıqda sənin bu 
yaxşılıqlarının əvəzini çıxarıq. 

— Kim bilir, bəlkə, heç vaxt oraya qayıtmadın? 

Hindu qadın bu sözləri qətiyyətlə, ciddi dedi və bununla, Mabeli 
heç də qorxutmaq istəmirdi. Mabel yenə dedi: 

— Kim bilir gələcəkdə nə olacaqdır? Ancaq sən bizim xilas olma- 
ğımıza kömək edə bilərsən. 

— Blokhauz çox yaxşıdır, — deyə hindu qadın təkrar etdi və axı- 
rıncı iki sözü qətiyyətlə dedi. 

— Mən bunu başa düşürəm, Şeh, gecə orada qalaram. Mənə 
dediklərini dayıma çatdıraram. 

İyun Şehi diksinərək həyəcanla: 

— Yox, yox, yox! - dedi. — Duzlu Suya bunu demək yaxşı olmaz. 
O, çox danışır, onun dili uzundur. O elə bilir, meşə sudur, heç bir 
şey başa düşmür. Arouxedə deyər, onda Şeh də ölər. 

— Mənim dayım haqqında nahaq yerə bu fikirdəsən, çünki kim 
versə də o, səni ələ verməz. 

— Başa düşmürəm. Duzlu Su dillidir, ancaq gözləri yoxdur, qulaq- 
ları yoxdur, burnu yoxdur, təkcə dildir, dildirl 

Mabel bu fikirlə o qədər də şərik deyildi, lakin başa düşürdü ki, 
gənc hindu qadın Kapa etibar etmir və istəmir ki, Kap bu iki qadının 
arasında vasitəçi olsun. Mabel yenə söhbətə başladı: 

— Deyəsən, sən elə zənn edirsən ki, bizim vəziyyətimizə yaxşı 
bələdsən. Əvvəllər bu adada olmusanmı? 

— İndicə gəlmişəm. 

— Bəs dediklərinin doğru olduğuna necə inanırsan? Atam, Ləpirçi 
və Şirin Su o qədər yaxındadırlar ki, çağırsam səsimi eşidərlər. 

Şeh gülümsəyərək inamla: 

— Hamısı getdilərl — dedi. 

— Axı sən adanı gəzib qurtarmamış belə şeyləri necə inamla deyə 
bilərsən? 

— Gözlərim yaxşıdır. İçində adamlar olan qayığı gördüm, onlar 
getdilər, gəmini gördüm, Şirin Su da orada idi. 

— Deməli, sən onları güdürmüşsənl Ancaq mənə elə gəlir ki, 
sən buradakıları görüb saymamısan, düzdürmü? 

Hindu qadın güldü, yenə dörd barmağını qaldırdı, sonra isə ancaq 
iki baş barmağını göstərdi. O, dörd barmağını göstərərkən “qırmızı 
paltarlı” sözlərini təkrar etdi, iki baş barmağını qaldırarkən “Duzlu Su, 
kvartirmeyster” deyə əlavə etdi. Hindu qadının dedikləri o qədər doğru 
idi ki, Mabel öz-özünə çox ciddi fikirləşməyə başladı. Şehdən daha 
ətraflı məlumat almayınca onu buraxmaq olarmı? Lakin qəlbində 
məhəbbət hissi coşan bu incə varlığın göstərdiyi etibardan sui-istifadə 
etmək Mabelin təbiətinə yabançı idi. Mabel eşitdiklərini dayısına xəbər 
vermək haqqında əvvəlki fikrindən daşındı, çünki bunu rəfiqəsi barə- 
sində nankorluq və ədalətsizlik hesab edirdi. Bundan başqa, Mabel əmin 
idi ki, əgər İyun Şehini tutub dindirsələr, bu qadın nə qədər məcbur 
edilsə də, ağzından bircə söz belə qaçırmaz. Mabel sözünə davam etdi: 

— Sənin fikrincə, blokhauzda yaşamağım daha yaxşı olar, eləmi? 

— Xanım üçün yaxşı yerdir. Blokhauza getsən, skalpına toxun- 
mazlar, çünki blokhauzun tirləri möhkəmdir. 

— Şeh, sən bu barədə elə inamla danışırsan ki, elə bil, özün 
blokhauzda olmusan və onun divarlarını nəzərdən keçirmisən... 

Şeh mənalı-mənalı gülümsədi, ancaq heç bir söz demədi. 

— Bu adaya gələn yolu başqaları tanıyırmı? İrokezlərdən kim bu 
adanı görmüşdür? 

Şeh kədərli-kədərli və nigaran halda boylanıb ətrafına baxmağa 
başladı, elə bil, qorxurdu ki, dediyi sözləri eşidən olsun. O dedi: 

— Tuskarora hər yerdə olur: Osveqoda, burada, Frontenakda 
olur. Moxauk hər yeri gəzir. O, İyun Şehini görsə, öldürər. 

— Ancaq biz elə bilirdik ki, bu adadan heç kəsin xəbəri yoxdur 
və burada qaldığımız müddətdə düşmənlərimizdən qorxmaya 
bilərik. 

— İrokezlər uzaqları görürlər. 

— İyun Şehi, axı təkcə yaxşı görən göz heç də hər yerdə kara 
gəlmir, bu yer gözdən uzaqdadır, bu adanın yolunu hətta bizim 
adamlardan da bilənlər azdır. 

— Bunu xəbər verə bilən adam tapılar: ingizlər var, fransızca 
danışırlar. 

Mabel canını üşütmə aldığını hiss etdi. Casperə qarşı əmələ gəl- 
miş şübhələr, Mabelin rədd etmiş olduğu bu şübhələr, birdən onun 
yadına düşdü və duyduğu hisslərin təsiri altında az qaldı ki, özün- 
dən getsin. Lakin Mabel özünü qorxu hissindən xilas edib, atasına 
verdiyi vədi yadına salaraq daxmada bir neçə dəfə var-gəl elədi və 
Casperin cinayətindən, guya, əsla mütəəssir olmadığına özünü inan- 
dırmağa çalışdı, əslində isə ürəyində Casperi yenə də təqsirsiz bilir- 
di. Nəhayət, Mabel dedi: 

— Sənin fikrini başa düşürəm, Şehl Sən demək istəyirsən ki, 
kim isə bizə xain çıxmış və bu adanı sizin adamlara göstərmişdir. 

Şeh gülümsədi, çünki onun nəzərində hərbi hiylə heç də cina- 
yət deyil, ləyaqət idi. Öz qəbiləsinə sədaqətli olan bu hindu qadın 
Mabelə yalnız şəraitin tələb etdiyi məlumatı açıb dedi. Onun məq- 
sədi Mabeli, yalnız Mabeli xilas etməkdən ibarət idi, ona daha heç 
bir şey lazım deyildi. Sonra o əlavə etdi: 

— Ağüzlü xanım indi bilir ki, blokhauz xanım üçün yaxşıdır. Kişi- 
lər və əsgərlər üçün isə bilmirəm. 

— Axı mən bunu gizli saxlaya bilmərəm, Şeh, çünki kişilərin biri 
mənim dayımdır, onu sevirəm, o biri kişilər isə mənim həmvətən- 
lərim və dostlarımdır. Bütün əhvalatı mən gərək onlara danışım. 

— Onda Şeh öldürüləcəkdir, — deyə hindu qadın sakitcə cavab 
verdi, onun qəmgin olduğunu hiss etməmək olmazdı. 

— Yox, onlar sənin burada olmağından xəbər tutmazlar. Ancaq 
onlar gərək özlərini qorumaq üçün tədbir görsünlər, sonra da hamı- 
mız blokhauza gedərik. 

— Arouxed hər şeyi bilir, hər şeyi görür. Şeh öldürüləcəkdir. Şeh 
kişilərə deyil, öz dostuna — ağüzlü qıza xəbər gətirmişdir. Qoy hər 
bir əsgər öz skalpını qorusun. 

Mabel öz rəfiqəsinin fikrini öyrəndikdə çox qəmgin oldu. Şeh istə- 
yirdi ki, Mabelə verdiyi məlumat gizli qalsın. Mabel sirr saxlamağın 
hindular üçün nə dərəcədə müqəddəs bir iş olduğunu bilmirdi, onun 
heç ağlına da gəlmirdi ki, gənc hindu qadın ehtiyatlı olmadığına görə 
öz həyatını təhlükə qarşısında qoymuşdur. Mabel birdən məsələnin 
bütün bu cəhətlərini dərk etdi və bu barədə fikirləşməyə başladıqda 
onun həyəcan və iztirabı daha da artdı. İyun Şehi də qəmgin görü- 
nürdü, o, bir kənara yığdığı şeylərini götürüb Mabelin qolundan yapı- 
şaraq getməyə hazırlaşdı. İndi Mabel onu burada saxlamaq fikrində 
deyildi və bu incə məxluqu səmimiyyətlə bağrına basaraq dedi: 

— Şeh, biz dostuq. Məndən qorxmağın əbəsdir, sənin buraya gəl- 
məyindən heç kəs xəbər tutmayacaqdır. Təhlükə əmələ gələn dəqi- 
qədə bacarsan, mənə siqnal ver — mənim blokhauza getmək vaxtım 
çatanda bir işarə ilə bu barədə mənə xəbər ver. 

Şeh hələ hazırlıq görüb qurtarmadığı üçün ayaq saxladı və son- 
ra yavaşca dedi: 

— Şehə göyərçin gətir. 

— Göyərçinmi? Mən haradan tapım göyərçini? 

— Yaxın daxmadan... Qocasını götür. Şeh gedib qayığa minə bilər. 

— Deyəsən, səni başa düşürəm, yaxşı olmazmı ki, səni kolluğa- 
dək ötürüm? Yolda bizimkilərdən birinə rast gələrsən. 

— Əvvəlcə sən çıx, adamları say: bir, iki, üç, dörd, beş, altı. — Şeh 
bu sözləri deyərkən gülüb barmaqlarını qaldırdı. — Hamısı yolda 
deyil, bu yaxşıdır. Bir nəfərdən başqa hamı yolda deyil, onu kənara 
çağırmaq, sonra oxumaq, sonra da göyərçin axtarmaq lazımdır. 

Mabel gənc qadının bu fərasətini bəyəndiyi üçün gülümsəməyə 
bilmədi və onun təklifini yerinə yetirməyə hazır idi, lakin qapıya çat- 
dıqda dayandı və yalvarıcı bir halda dönüb Şehə baxdı. 

— Deməli, bundan artıq bir şey deyə bilməyə ümid yoxdur, 
eləmi? — deyə Mabel soruşdu. 

— İndi sən hamısını bilirsən, blokhauz yaxşıdır, göyərçin xəbər 
gətirər, Arouxed öldürər... 

Bu sözlər kifayət idi. Mabel daha bir şey soruşa bilmədi, çünki 
başa düşdü ki, hindu qadın sirri açdığına görə əri onu öz əli ilə öldü- 
rər. Mabel qapını açaraq Şehə vidalaşmaq üçün işarə etdi və həmin 
dəqiqələrdə ada sakinlərinin nə ilə məşğul olduqlarını öyrənmək 
üçün daxmadan çıxdı. 

Mabel öz gənc rəfiqəsinin adicə məsləhətindən istifadə etdi və 
adamların üzlərinə, paltarlarına diqqətlə baxmaq əvəzinə onları say- 
dı və öyrəndi ki, ocaq başında üç nəfər oturmuşdur, iki nəfər (bun- 
lardan biri Müyr idi) qayıqla getmişdi, altıncısı Mabelin dayısı idi və 
ocağın yaxınlığında balıq tutmaq üçün xatircəmliklə tilov hazırlayır- 
dı, əsgər arvadı isə öz daxmasına getmişdi. 

Mabel özünü elə göstərdi ki, guya, əlindən yerə bir şey düşdü, 
sonra bayaq çıxdığı daxmaya tərəf oxuya-oxuya qayıtdı, guya, əlin- 
dən saldığı şeyi götürmək üçün əyildi və İyun Şehinin nişan verdiyi 
o biri daxmaya tərəf yüyürüb getdi. 

Bu daxma yarısı uçub-dağılmış bir bina idi. Əsgərlər ondan 
ərzaq anbarı kimi istifadə edirdilər. Burada altı göyərçin talan edilən 
Kanada fermasından gətirilmiş buğdanı dənləyirdi. 

Mabel göyərçinlərin birini asanlıqla tutub paltarının altında giz- 
lətdi və daxmaya qayıtdı, daxmada indi heç kəs yox idi. Mabel dax- 
manın içinə ötəri göz gəzdirdikdən sonra yüyürə-yüyürə sahilə tərəf 
getdi. Burada Mabeli yad adamlar görə bilməzdilər, çünki ağaclar 
və kollar onu kənardan görünməyə qoymurdu. İyun Şehi bu vaxt 
qayıqda oturmuşdu, o, Mabelin gətirdiyi göyərçini öz iş sandıqçasına 
qoydu və “Blokhauz yaxşıdır” sözlərini təkrar edə-edə sahildən ara- 
landı, dar körfəzi yenə əvvəlki kimi səssizcə üzüb keçdi. 

Mabel hələ bir neçə dəqiqə gözlədi ki, Şeh sahilə çıxsın və vida- 
laşma işarəsi versin. Lakin Mabel nahaq yerə gözləyirdi. Qonşu 
adaların hamısında sakitlik idi, elə bil, təbiətin əzəmətli sükutu heç 
zaman pozulmayacaqdı. Şehin xəbər verdiyi təhlükənin bu qədər 
yaxında olmasına inanmaq çətin idi. 

Mabel sahildən qayıdarkən, əsla maraqlı olmayan bir əlamətə rast 
gəlib təəccüb etdi, halbuki adi vaxtlarda buna fikir verməzdi. İndi 
qəlbində şübhələr oyandığına görə, Mabel alçaq ağacın aşağı buda- 
ğında yellənən qırmızı kətan parça zolağını görərkən çox narahat 
oldu (adətən, gəmi bayrağını bu parçadan düzəldirdilər). 

Mabel bu qırmızı parçanı İyun Şehinin zirəkliyindən heç də geri 
qalmayan bir cəldliklə, lakin təlaş içində hərtərəfli nəzərdən keçirt- 
di, Mabelin fikrincə, bu parça onun həmvətənlərinin təhlükəsizliyini 
hədələyə bilərdi. O, dərhal başa düşdü ki, parçanı yaxın adadan gör- 
mək olar. Parça Mabelin daxması ilə qayıq arasındakı yerdə olan 
ağacdan asılı qalmışdı, buna görə də Şeh həmin parçanın altından 

olmasa da, hökmən yanından keçməli idi... Parça, yəqin ki, yaxın- 
lıqda pusquda olan adamların hücuma başlamaları üçün münasib 
vaxtın çatdığını xəbər verə bilərdi. Mabel parçanı ağacdan qoparıb 
götürdü və nə edəcəyi haqqında fikirləşə-fikirləşə yoluna davam 
etdi. Arouxedin arvadı Mabeli aldada bilərdi, lakin Şehin baxışı, səfər 
zamanı Mabelə göstərdiyi mehribanlıq və mülayimlik Mabeli inan- 
dırırdı ki, bu qadından şübhələnməsi əbəsdir. Bundan əlavə, Mabel 
ona, ağüzlü qıza tuskaroranın necə diqqətlə baxdığını yadına saldı, 
hətta əsirlikdə də olan öz rəqiblərinə kin bəsləməyən qadınların az 
olduğunu düşünərkən qorxuya düşdü. Bu fikirlər Mabelin başından 
qaranlıq bir şəkildə keçdi, bu fikirlər Mabeli tələsməyə vadar edirdi. 
O, tezliklə əsgər arvadının olduğu daxmaya getmək və onu da götü- 
rüb dərhal blokhauza getmək istəyirdi, çünki onu daha müşayiət edə 
bilən başqa bir adam yox idi. Birdən Mabel yaxınlıqda Müyrün səsini 
eşidərək ayaq saxladı. Müyr onu səslədi: 

— Gözəl Mabel, tələsə-tələsə haraya gedirsiniz? Axı nə üçün tən- 
halıq axtarırsınız? Hörmətli serjant öz qızının bütün səhəri tək gəz- 
məsindən xəbər tutsa, məndən inciyər. Axı o, yaxşı bilir ki, onun qızı- 
nın əsiri olmaq, hər bir dəqiqə onun dalınca getmək mənim ən böyük 
arzumdur. 

Mabel birdən ayaq saxlayaraq dedi: 

— Mister Müyr, burada sizin hökmünüz yeriyər və rütbənizə görə 
əmrlər verməyə, məsələn, kapralın özünə də əmr verməyə Xtiyarı- 
nız vardır... 

Müyr səbirsizliklə və hətta başqa şəraitdə Mabelin, bəlkə də, nəzə- 
rindən qaça bilməyən narahatlıqla onun sözünü kəsərək dedi: 

— Bilmirəm... doğrusu, bilmirəm! Komandanın, intizamın öz yeri 
var, hökm verməyin də öz yeri. Hörmətli atanızın malik olmaq istə- 
diyi şöhrətə göz diksəm, atanız çox inciyər. Mən kaprala əmr ver- 
məklə serianta da əmr vermiş olaram. Mən ekspedisiya ilə heç bir 
əlaqəsi olmayan qeyri-rəsmi bir şəxs kimi kölgədə qalmalıyam, bu, 
daha ağıllı olar. Hər halda, hamı, hətta Lendinin özü də bu fikirdədir. 

— Bütün bunları bilirəm, çox güman ki, siz deyən kimidir, istə- 
mərəm ki, atamın başına bir iş gəlsin, ancaq siz kaprala təsir gös- 
tərə bilərsiniz. 

— Əlbəttə, göstərə bilərəm, — deyə Müyr cavab verdi. — Gözəl 
Mabel, bilməlisiniz ki, insanlarda qəribə təbiət olur. Onları doğru yola 

gətirmək çox çətindir, ancaq yoldan çıxmağa məcbur etmək olduq- 
ca asandır. Bunu unutmayın, mənim əzizim, həmişəlik yadınızda 
saxlayın... Bəs incə barmaqlarınızla hövkələdiyiniz nədir? 

— Bu, cındır parçadır, elə bil, bayraqdır, gərəksiz şeydir, mən 
də ona əhəmiyyət verməzdim, əgər... 

— Gərəksiz şeyl Miss Mabel, bu, sizin zənn edə bildiyiniz qədər də 
gərəksiz şey deyildirl — Müyr bu sözləri deyərkən parçanı qızın əlindən 
alıb açdı və onu çox diqqətlə nəzərdən keçirməyə başladı. Müyrün 
üzü tutqunlaşdı və gözlərində narahatlıq hissi əks etdi. — Mabel Dun- 
qam, deyin görüm, siz bunu səhər yeyib-içdiyimiz yerdəmi tapmısınız? 

Mabel parçanı harada və necə tapdığını Müyrə söylədi. Mabel 
danışdıqca kvartirmeysterin gözləri bir an belə rahat qalmırdı, o, gah 
qızın üzünə baxır, gah da gözlərini onun üzündən çəkib parçaya 
baxırdı. Doğrudur, Müyr əvvəlki şübhələrini büruzə vermək fikrində 
deyildi, lakin bu şübhələrin yenidən baş qaldırdığını sezmək asan idi. 
O, bir şeydən nigarançılıq çəkirmiş kimi başını tərpədə-tərpədə dedi: 

— Biz dünyanın elə bir yerindəyik ki, burada, Mabel Dunqam, 
bizim bayrağımızı əbəs yerə asmazlar. 

— Sizin bu fikrinizə tamamilə şərikəm, mister Müyr, buna görə 
də bu parçanı ağacdan qoparıb götürdüm, çünki qorxurdum ki, 
adada olduğumuzu düşmənə bildirsin. Bu da ola bilər ki, kim isə 
həmin cındırı heç bir məqsəd güdmədən ağaca ilişdirmişdir. Ancaq 
bu əlamət haqqında mənim dayıma xəbər vermək lazımdırmı? 

— Məncə, buna ehtiyac yoxdur, gözəl Mabell Siz haqlı olaraq, 
bunu “əlamət” adlandırırsınız, əlamətlər isə bəzən hörmətli dayınızı 
çox narahat edir. Ancaq bu cındır, bayraq adlandırıla bilərsə, mən 
deyə bilərdim ki, o, gəmilərdən birinin bayrağıdır. Görürsünüzmü, 
bu yalnız gəmilərdə işlədilən parusindəndir. Bizim bayraqlarımız isə 
ipəkdən, ya da boyanmış kətandan tikilir. Bilirsinizmi, bu parça 
“Qaçağan”ın bayrağına oxşayırl İndi yadıma düşür ki, kutterdə bay- 
rağın ucu kəsilmişdi. 

Mabel halının çox ağırlaşdığını hiss etdi, lakin möhkəm iradəli 
olduğuna görə özünü saxlaya bildi və Müyrün sözlərinə heç etiraz 
etmədi. Sonra Müyr dedi: 

— Buna əhəmiyyət verməmək olmaz, mənə elə gəlir ki, mister 
Kapla məsləhətləşə bilərik, çünki o, bütün Britaniya imperiyasında 
ən sadiq vətəndaşdır. 

Mabel: 

— Mən çox qorxuram, — dedi, — buna görə də Cenni ilə birlikdə 
blokhauza keçmək istəyirəm. 

— Düzünü deməliyəm ki, bu, o qədər ağıllı tədbir deyildir. Birinci 
növbədə blokhauza hücum edirlər, bunu da etiraf etmək lazımdır ki, 
mühasirə şəraitinə tab gətirmək üçün heç bir vasitəmiz yoxdur. 
Mənə izn verin, belə ağır şəraitdə öz fikrimi bildirim: sizə məsləhət 
görürəm ki, qaçmaq üçün son dərəcə münasib yer qayıqdır, yəni 
kanalda olan qayığa minəsiniz, çünki qayıqla getməyə başladıqdan 
iki-üç dəqiqə sonra adaların arasında tamamilə görünməz olarsınız. 
Ləpirçi haqlı olaraq deyir ki, suda iz qalmır. O yerdə kəsişən yollar 
o qədər çoxdur ki, yəqin, siz qaçıb xilas ola bilərsiniz. Mən həmişə 
fikirləşirdim ki, Lendi yaxşı yerdə olmayan bu açıq posta arxalan- 
maqla təhlükəli bir yola qədəm qoyur. 

— İndi buna təəssüf etmək gecdir, mister Müyr, biz ancaq bir 
şeyin — öz təhlükəsizliyimizin fikrini çəkməliyik. 

— Gözəl Mabel, kralın şərəfini də düşünməliyik. Bəli, bəli, biz 
gərək kral həzrətlərinin silah şöhrətinin və onun şərəfli adının da 
fikrini çəkək — bunu əsla unutmaq olmaz. 

Mabel gülümsəyərək cavab verdi: 

— Mənə elə gəlir ki, xilas olmaq üçün qayıqla qaçıb getmək- 
dənsə, hamımızın xüsusi olaraq müdafiə üçün tikilmiş yerə köçmə- 
si daha yaxşı olar. Hə, mister Müyr, mən blokhauza getmək və atam 
öz dəstəsi ilə qayıdanadək orada qalmaq istəyirəm. Atamın burada 
olmadığı vaxt biz buradan qaçıb getsək, atam çox məyus olar, o, ümid- 
vardır ki, biz də onun kimi vəzifələrimizə sədaqətli qalacağıq. 

— Yox, yox, Allah xatirinə, belə yanlış fikirlərə düşməyinl — deyə 
Müyr əsəbi halda cavab verdi. — Mən qadınlardan başqa heç kəsə 
məsləhət görməzdim ki, özünü xilas etmək üçün qayığa minib get- 
sin. Biz kişiyik, bizim yolumuz başqadır, vəzifəmiz aydındır, mən hələ 
birinci dəqiqədən postu müdafiə etməyi və ya onun xarabalığında 
həlak olub qalmağı qət etmişəm. 

— Mister Müyr, yoxsa, elə güman edirsiniz ki, iki qadın bu ağır 
qayığı sürə bilər və ağac qabığından olan qayıqda avar çəkən hin- 
dular kimi cəld avar çəkə bilər? 

— Ah, gözəl Mabel, məhəbbət götür-qoy etməyə macal ver- 
mirl Qorxu və narahatlıq eşqə düşənlərin gözlərini örtür və ağıl 

işlətmələrinə mane olur. Mən ancaq sizin əziz vücudunuzu xilas 
etmək qeydinə qalmışam, ancaq bu fikri yerinə yetirməyin nə qədər 
çətin olduğunu nəzərdən qaçırmışam. Lakin siz o qədər də daşürəkli 
olmazsınız, sizin üçün əmələ gələ bilən təhlükələr haqqında fikirlə- 
şərkən dərin təlaşa düşməyimi cinayət hesab etməzsiniz. 

Mabel bu sözləri dəfələrlə eşitmişdi və kvartirmeysterin eşqna- 
məsini yenə axıradək dinləmək fikrində deyildi, çünki bu hətta ürəyi 
açıq olduğu dəqiqələrdə Mabelin xoşuna gəlmirdi. Mabel kvartir- 
meyaəterlə tez vidalaşdı və əsgər arvadının yaşadığı daxmaya tərəf 
yönəlmək istədikdə Müyr onun qolundan tutub saxladı: 

— Bircə sözüm də var, Mabel, məni qoyub getməzdən əvvəl sizə 
bu sözümü deməliyəm. Bu cındırın həm çox böyük əhəmiyyəti ola 
bilər, həm də onun heç bir əhəmiyyəti olmaya bilər. Əgər onun əhə- 
miyyəti varsa, onda cındırı əvvəlki yerindən asmaq lazımdır. Kim 
bilir, bəlkə, biz cındırı gözdən qoymasaq, bizə qarşı düzəldilən qəs- 
din üstünü aça bilərik. Əgər cındırın, doğrudan da, heç bir əhmiy- 
yəti yoxsa, onu yerindən asmaqla heç bir şey itirmərik. 

— Mister Müyr, bəlkə də, sizin dedikləriniz tamamilə doğrudur. 
Ancaq bu bayraq ağaca hətta təsadüfən ilişib qalmış olsa da, pos- 
tun yerini düşmənə göstərə bilər. 

Mabel sözünü qurtaran kimi cəld getdi və az sonra gözdən itdi. 
Kvartirmeyster hələ də bayaqkı yerində və bayaqkı pozasında daya- 
naraq gah uzaqlaşan Mabelin dalınca, gah da əlindəki cındıra baxır- 
dı. O, hələ qəti bir fikrə gələ bilmirdi. Ancaq kvartirmeysterin tərəd- 
düdü çox davam etmədi. Bir dəqiqədən sonra kvartirmeyster ağa- 
cın altına gəlib parçanı onun budağına bağladı. Kvartirmeyster nədən- 
sə cındırı elə asdı ki, əvvəlkinə nisbətən indi o, çay tərəfdən daha 
yaxşı, ada tərəfdən isə daha pis görünürdü. 


İYİRMİ BİRİNCİ FƏSİL 


Mabel Dunqam əsgər arvadını özü ilə aparmaq üçün onun dax- 
masına gedərkən öz-özünə deyirdi: “Qəribədir, o biri adamların 
hamısı sakit və xatircəmdir, kiçik qarnizonun ölüm-dirim məsələsi 
üçün məsuliyyətin bütün ağırlığını isə təkcə mən öz üzərimə götür- 

müşəm”. O, Şehin mülahizələrinin doğru olub-olmamasına şübhə- 
lənməyə başladı, lakin Mabel bu gənc hindu qadının bütün varlığın- 
da duyulan səmimiliyi və mehribanlığı, Şehin saf qəlbli və namuslu 
olduğunu meşədə yol gələrkən dəfələrlə sübut etdiyini xatırladıqda 
öz şübhəsinin əsassız olduğunu yəqin etdi. Bununla belə, Mabel 
başa düşürdü ki, İyun Şehi ilə öz gizli söhbətini adadakı başqa adam- 
lara açıb deməsə, onlara başqa yol ilə xəbərdarlıq etmək mümkün 
deyildir. Mabel çox ehtiyatlı olmağa və hər bir addımını dönə-dönə 
ölçüb-biçməyə məcbur idi, halbuki xüsusən belə mühüm işlərdə 
bu cür ehtiyatlı olmağa alışmamışdı. 

Əsgər arvadına əmr verildi ki, özünə lazım olan bütün şeylərini 
blokhauza daşıyıb aparsın və oradan bir dəqiqəliyə belə bayıra çıx- 
masın. Mabel bunun səbəbini əsgər arvadına izah etmədi. O ancaq 
bunu dedi ki, adada gəzdiyi zaman təsadüfən bəzi şübhəli əlamət- 
lərə rast gəlmişdir. Buna görə də güman edir ki, düşmənə adanın 
vəziyyəti əvvəllər güman edildiyindən daha yaxşı məlumdur. Buna 
görə də qorxu əmələ gələn dəqiqədən etibarən onlar, yəni Mabel ilə 
əsgər arvadı, sığınacaq axtarmağa hazır olmalıdır. Hinduların qəd- 
darlığı haqqında deyilənlərə həmişə asanlıqla inanan əsgər arvadını 
qorxutmaq heç də çətin deyildi. Mabel Cenninin çox qorxuya düş- 
düyünü və o andan etibarən həmişə sayıq olacağını yəqin etdikdə, 
onu inandırmağa çalışdı ki, nədən şübhələndiklərini əsgərlərə xəbər 
verməməlidirlər. Bununla da, Mabel yalnız çətinlik törədə bilən sual- 
lardan və mübahisələrdən çəkinmək istəyirdi. O, ümid edirdi ki, öz 
dayısını, kapralı və onun əsgərlərini çox ehtiyatlı olmağa başqa yol- 
larla vadar edə biləcəkdir. 

Bədbəxtlikdən, post rəisi vəzifəsinə serjant Dunqamın müavini 
kapral Mak-Nab kimi az yararlı olan ikinci bir adam bütün Britaniya 
ordusunda tapılmazdı. Doğrudur, o, qətiyyətli, igid idi, əsgər həya- 
tının bütün çətinliklərinə qatlaşmışdı və müharibəyə alışmışdı, bunun- 
la belə, amerikanlara xor baxır, onları özünə yaraşdırmırdı, öz məh- 
dud vəzifələrinə aid olan bütün işlərdə inadkar idi və Böyük Brita- 
niyanı, birinci növbədə isə, Şotlandiyanı dünyanın ən yaxşı hissə- 
sinin mərkəzi hesab edirdi. Bir sözlə, bu adam müstəmləkələrə 
göndərilən və özlərinə son dərəcə hörmət, yerlilərə isə nifrət edən 
Böyük Britaniya təbəələrinin tipik nümayəndəsi idi. Onun nəzərində 
İngiltərənin özündə anadan olmuş adamlara nisbətən amerikan 

alçaq cinsli adamdı, o, hərbi xidmət haqqında amerikalıların rəyini 
xüsusilə gülünc və mənasız hesab edirdi. Çox olmuşdu ki, amerikalı 
zabitlərin əmrlərini yalnız bu səbəbə görə yerinə yetirməmişdi. 
Lakin, eyni zamanda da, Mak-Nab qəsdən tabe olmamaq nəticə- 
sində ala biləcəyi cəzadan yaxasını qurtarmağa əsl şotlandiyalı kimi 
hiyləgərcəsinə çalışırdı. Bütün bunlara baxmayaraq, Mabel zənn 
edirdi ki, fikirləşib hazırladığı planı yerinə yetirmək üçün bir dəqiqə 
belə yubanmaq olmaz. O, digər əsgərlərdən bir qədər kənarda 
Mak-Naba rast gələn kimi dedi: 

— Mənim atam sizin üzərinizə ağır məsuliyyət qoymuşdur, kap- 
ral, Əgər ada düşmənin əlinə keçərsə, düşmən nəinki bizi, həm də 
səfərə çıxmış olan bütün dəstəni əsir tutar. 

— Bunu bilmək üçün Şotlandiyadan buraya gəlmək lazım deyil- 
di, — deyə Mak-Nab quruca cavab verdi. 

— Mak-Nab, əminəm ki, siz bunu bilirsiniz, ancaq mən qorxu- 
ram ki, siz təhlükələrə və döyüşlərə alışmış bir veteran olduğunuz 
üçün, indiki vəziyyətimizə görə zəruri olan bəzi ehtiyat tədbirlərinin 
görülməsinə əhəmiyyət verməyəsiniz. 

— Biz Şotlandiya övladlarıyıq, özümüz də kifayət qədər sayığıq 
və qəfil hücumlara alışmışıq. 

— Yox, dostum, siz məni başa düşmədiniz. Əvvələn, mən heç də 
Şotlandiyadan deyil, bax, bu adadan danışıram, ikincisi, sizin ehti- 
yatlı olmağınıza şübhə etmirəm. Mən ancaq bundan qorxuram ki, 
öz igidliyinizə bel bağlayaraq təhlükəyə laqeyd baxasınız. 

— Miss Dunqam, mənim igidliyim, əlbəttə, böyük bir hünər deyil- 
dir, o qədər də kara gəlməz, çünki vur-tut şotlandiyalı igidliyidir. O ki 
qaldı sizin atanıza, o, bizim tayımız deyildir, o, yankidir. Əgər o, indi 
bizim yanımızda olsaydı, şübhə yox ki, burada başqa cür hazırlıq 
aparıldığını görərdik. Bəli, indi vaxt pisdir, xaricilər Şotlandiya qoşu- 
nunda rütbə sahibi olur və təbərzin gəzdirirlər, indi vuruşmalarda 
məğlub olmağımız heç də təəccüblü deyildir. 

Mabel məyus oldu, lakin Şehin gizli xəbərdarlığı hələ onun qula- 
ğında səslənirdi və bu tezliklə fikrindən dönməyə onu qoymurdu. 
Mabel hələ ümid edirdi ki, son dərəcə sayıq olmağı tələb edən xəbə- 
ri hansı mənbədən aldığını açıb söyləmədən bütün yoldaşlarını 
blokhauza keçməyə məcbur edə biləcəkdir, buna görə də öz planını 
bir qədər dəyişdirməli oldu. O dedi: 

— Kapral Mak-Nab, mənə elə gəlir ki, siz haqlısınız. Sizin vətəni- 
nizin qəhrəmanları haqqında çox eşitmişəm, əgər onların haqqın- 
da deyilənlər doğrudursa, təsdiq edə bilərəm ki, onlar da mədəni dün- 
yanın ən şöhrətli adamları ilə bir səviyyədə dururlar. 

— Şotlandiyanın tarixini oxumusunuzmu, miss Dunqam? — deyə 
kapral soruşdu və indi birinci dəfə gözəl Mabelin üzünə baxdı. 
Kapralın sərt və xoşa gəlməyən üzündə təbəssümə oxşar bir şey 
göründü. 

— Şotlandiyanın tarixi haqqında bir az oxumuşam, ancaq bu 
barədə eşitdiklərim daha çoxdur, kapral. Məni tərbiyə edən xanım 
şotlandiyalı idi və elə hey Şotlandiyadan danışardı. 

— Yəqin ki, serjant öz polkunun təşkil edildiyi ölkənin şöhrətini 
qorumaq fikrinə əsla düşməmişdir. 

— Mən həmişə eşitmişəm ki, şotlandiyalıların iki ən gözəl əsgəri 
sifəti vardır, bunların biri igidlik, o biri isə ehtiyatkarlıqdır, — deyə 
Mabel cavab verdi. — Əminəm ki, kapral Mak-Nab öz milli şərəfini 
qoruyacaqdır. 

— Bunu atanızdan soruşun, miss Dunqam. O, kapral Mak-Naba 
bələddir və onun nöqsanlarını həvəslə göstərir. Mən sizin atanızla 
birlikdə vuruşmalarda olmuşam, o, mənim rəisimdir, tabeliyində olan 
adamların əxlaq və xasiyyətlərinə qiymət verməkdə haqlıdır. 

— Atam sizin haqqınızda yaxşı fikirdədir, Mak-Nab, əks halda 
adanı, adada olan hər şeyi və üstəlik öz qızını da sizə etibar etməz- 
di. Yeri gəlmişkən, demək istəyirəm ki, atam sizin ehtiyatlı və düşün- 
cəli olmağınıza xüsusilə bel bağlayır və ümid edirdi ki, blokhauz çox 
ciddi surətdə qorunacaqdır. 

— Əgər sizin atanız əlli beşinci polkun şərəfini tir və taxtalardan 
tikilən otaqda qalmaqla müdafiə etmək istəsəydi, onda, gərək bura- 
da qalaydı. Şotlandiyalının qanı və əqidəsi düşmənin hələ hücuma 
başlamadığı bir zamanda vuruşmanın qurtardığını siqnalla xəbər 
verməyi qadağan edir. Biz qılıncla vuruşmağa alışmışıq və düşmə- 
ni üz-üzə qarşılamaq bizim adətimizdir. İndi dəbdə olan amerikan 
döyüş vərdişi kral həzrətlərinin mərdliyinə ləkə vurmasa da, onun 
qoşunlarını şöhrətdən sala bilər. 

— Ancaq təcrübəli döyüşçü ehtiyatlı olmağı yaddan çıxarmaz. 
Buradakıların hamısından igid olan mayor Dunkanın özü, tabeliyin- 
dəki adamların qayğısına qaldığına görə ad çıxarmışdır. 


289 


Fenimon Kuper 
DÜNYA ƏDƏBİYYATI KLASSİKLƏRİ 


— Lendinin öz qüsuru vardır: buradakı tüfənglərin və meşələrin 
xatirinə qılınclarımızdan və süpürgə kolluqlarımızdan üz döndərmiş- 
dir. Lakin miss Dunqam, əlli beş yaşında olan qoca əsgərin sözünə 
inanın, mənə inanın ki, düşməni ürəkləndirmək istəyirsənsə, ondan 
qorxduğunu göstər, heç bir şey düşməni bu qədər ruhlandıra bil- 
məz! Mənə inanın, bu hindu müharibəsində hər cür təhlükəni sizin 
amerikanlar öz xəyallarında həddindən artıq şişirdirlər, onların gözü- 
nə hər bir kolun dibində hindu görünür. Biz şotlandiyalılar buraya 
açıq ölkədən gəlmişik və gizlənməyə ehtiyacımız yoxdur, siz bunu 
yəqin edərsiniz, miss Dunqam... 

Birdən kapral tullanıb üzüstə yerə yıxıldı və arxası üstə çevrildi. 
Tüfəng atəşinin səsini Mabelin eşitməsilə kapralın yerə sərilməsi bir 
oldu. Mabel qışqırmadı, hətta qorxudan titrəmədi, bu dəhşətli fəlakət 
qəflətən baş verdiyinə görə, adam qorxduğunu büruzə verməyə də 
macal tapmazdı. Əksinə, Mabel daxilindən baş qaldıran təbii hissin 
təsiri altında kapralın köməyinə gəldi. Kapral hələ sağ idi və baş 
vermiş hadisənin mahiyyətini dərk edirdi. Lakin qəflətən yaxalamış 
ölümün qorxunc ifadəsi kapralın üzündə əks etmişdi. Mabel ona 
tərəf əyildikdə Mak-Nab pıçıldadı: 

— Tez blokhauza qaçıb gedinl 

Mabel hansı vəziyyətdə olduğunu yalnız indi başa düşdü. Qaba- 
ğında tir-tap uzanmış kaprala nəzər saldıqda onun daha nəfəs alma- 
dığını gördü və oradan tez qaçıb getdi. Bir neçə dəqiqədən sonra 
blokhauza çatdı, lakin əsgər arvadı Cenni qorxudan özünü itirərək 
qapını Mabelin üzünə bağladı, indi o yalnız öz canının hayına qal- 
mışdı. Mabel Cennini ucadan səsləyərək qapını açmağı xahiş edirdi, 
bu zaman beş-altı güllə açıldı. Cenni yeni güllələrin səsini eşidərək, 
qorxuya düşdü və axırda qapının cəftəsini açmağa başladı, ancaq 
qapını birdən-birə aça bilmədi. Lakin bir dəqiqədən sonra Mabel 
gördü ki, qapı yavaş-yavaş aralanır, qapı bir az açıldıqdan sonra 
Mabel dərhal özünü yanakı içəri soxdu. Onun ürəyi o qədər də 
həyəcanla döyünmürdü. Mabel bir qədər özünə gəlmişdi və indi 
fikirləşib tədbir görə bilərdi. Gçuna-uçuna qapını yenidən bağla- 
mağa cəhd edən Cenniyə kömək etmək əvəzinə, Mabel hələ bir 
müddət qapını açıq saxladı, çünki güman edirdi ki, bəlkə, yaxın 
adamlardan buraya gizlənmək üçün gələn oldu. Heç kəsin gəlmə- 
diyini gördükdə, nəhayət, icazə verdi ki, qapı bağlansın. Mabel qapı- 

nın bir cəftəsini vurduqdan sonra Cenniyə əmr etdi ki, qapının ağzın- 
da dayansın və öz adamları gəlib qapını döydükdə onu açsın. Sonra 
Mabel pilləkənlə yuxarı mərtəbədən otağa qalxdı. Burada mazğal- 
dan baxarkən ağacların və kolların üstündən bütün adanı görə bilər- 
di. Aşağıda dayanan Cenniyə ürək-dirək verərək ətrafı diqqətlə göz- 
dən keçirtdi. 

Mabel əvvəlcə adada heç kəsi görmədikdə çox təəccüb etdi. 
Nə fransızlar görünürdü, nə də hindular, halbuki küləyin apardığı 
ağ bulud fransızların, hinduların hansı tərəfdən gələ biləcəyini gös- 
tərirdi. 

Güllə İyun Şehinin gəldiyi adadan atılırdı, lakin Mabel orada hələ 
düşmənin qalıb-qalmadığını, ya da o biri sahilə üzüb getmiş oldu- 
ğunu bilmirdi. Mabel Mak-Nabın meyiti düşüb qalmış tərəfə maz- 
ğaldan baxdıqda qorxudan bütün bədəni bumbuz oldu, kapralın 
meyiti yanında üç əsgər yerə sərələnib qalmışdı. Onlar birinci gül- 
lənin səsini eşidərkən qaça-qaça buraya gəlmiş və görünməyən 
düşmən tərəfindən bir-bir öldürülmüşdülər. 

Nə Kap, nə də poruçik Müyr görünürdü. Mabel ağacların ara- 
sındakı hər bir kiçik açıqlığa diqqətlə baxırdı. O, hətta blokhauzun 
bürcünə də qalxdı, lakin oradan da heç kəsi görə bilmədi. O, otluq- 
da dayısının meyitini görə biləcəyindən qorxurdu, lakin o da heç 
yerdə yox idi. Mabel yelkənli kiçik gəminin dayandığı tərəfə dönüb 
baxdıqda gördü ki, bu gəmi hələ də sahildə qalır, deməli, Müyrün 
o tərəfə çəkilib getməsinə təsadüfi bir hadisə mane olmuşdu. Ada 
məzar sükutuna dalmışdı. Aşağı mərtəbədə qalan və qorxuya güc 
gələ bilməyən Cenni oradan qışqırırdı: 

— Miss Mabel, Allah xatirinə, deyin görüm, bizimkilərdən sala- 
mat qalan varmı? Deyəsən, mən getdikcə zəifləyən inilti səsi eşidi- 
rəm, qorxuram ki, bizimkilərin hamısı öldürülmüş olsun... 

Mabelin indicə yadına düşdü ki, əsgərlərdən biri bu qadının əri- 
dir, ərinin öldürüldüyündən xəbər tutarkən Cenninin nə hala düşə- 
cəyini fikirləşdikdə Mabelin canına üşütmə düşdü. O, Cennini səs- 
ləyərək cavab verdi: 

— Qapının ağzında dayan, Cenni və mən icazə verməyincə qapı- 
nı heç kəsə açma. 

— Sizə yalvarıram, miss Mabel, mənə deyin görüm, mənim Sen- 
dimi oralarda görürsünüzmü? Mənim təhlükəsiz yerdə olduğumu 

ona bir yol ilə xəbər vermək mümkün olsaydı, vəfali ərim mənə görə 
narahat olmazdı, görəsən, o, əsir düşüb, ya yox? 

Lakin Sendinin meyiti Mabelin baxdığı mazğalın aşağısında 
düşüb qalmışdı. Cenni səbirsizliklə cavab gözləyərək dilləndi: 

— Bəs Sendi haqqında niyə mənə heç bir söz demirsiniz? 

Mabel belə qorxulu şəraitdə yalan deməyi yolverilməz hesab 
edərək cavab verdi: 

— Mak-Nabın dörd tərəfində bir neçə əsgər uzanmışdır. 

— Sendi də onların arasındadırmı? — deyə qadın soruşdu. 

— Deyəsən, o da oradadır, dayan görüm... bir, iki, üç, dörd. Hamı- 
sı da əlli beşinci polkun əsgərləri kimi qırmızı paltarlıdır. 

Cenni sərsəmcəsinə qışqıraraq: 

— Sendil — dedi. — Bəs niyə özünü qorumursan, Sendi? Bu 
dəqiqə buraya qaç gəl, qoy sənin başına gələn, sənin arvadının da 
başına gəlsinl İndi sizin axmaq intizamınıza riayət etmək və şərəfi- 
nizi düşünmək vaxtı deyildirl.. 

Mabel qapının cəftəsinin açıldığını eşitdi. Qapının həncamaları 
cırıldadı. İndi Mabel böyük qorxu içində mazğalın qabağında daya- 
naraq dəhşətli bir hadisənin başlanmasını gözləyirdi. Az sonra gör- 
dü ki, Cenni kolların arasından qaça-qaça meyitlərə tərəf gedir. Bir 
dəqiqədən sonra Cenni özünü oraya çatdırdı. Müsibət ona qəflətən 
ağır təsir göstərdiyindən əsəbləri bu sarsıntıya tab gətirməyib keyi- 
mişdi, bu qadın hadisənin mahiyyətini, sanki, başa düşmürdü. O artıq 
ağlını itirmişdi və başından dəhşətli fikirlər keçirdi. Cenni elə xəyal 
edirdi ki, əsgərlər onun dərdə düşdüyünü görüb onu ələ salırlar. 
Qadın ərinin hələ soyumamış əlindən yapışdı. O, ərinin əlindən dar- 
ta-darta qışqırırdı: 

— Niyə sən öz canının qədrini bilmirsən, Sendi? Adam da ölüm- 
lə belə zarafat edər? Əgər siz qaçıb blokhauzda gizlənməsəniz, lənə- 
tə gəlmiş hindular sizi öldürər. Dur gedək, gedəkl Yubanmaq olmaz, 
bir dəqiqəni belə fövtə vermək olmazl 

Cenni var gücünü toplayaraq ərinin meyitini arxası üstə çevirdi 
və onun üzünü gördü: əsgərin gicgahında güllənin açdığı xırda 
deşik və alnının dərisində laxtalanıb qalmış bir neçə damcı qan 
əsgərin niyə dinmədiyini Cenniyə izah etdi. Yalnız bu zaman Cenni 
dəhşətli həqiqəti bütünlüklə başa düşdü, qollarını qoynuna qoyaraq 
qorxunc səslə bağırdı (bu bağırtı qonşu adalarda da eşidildi) və 

əsgərin cansız cəsədinin üstünə yıxıldı. Cenninin bağırtısı nə qədər 
uzaqlara çatsa da, nə qədər sərsəm və dəhşətli olsa da, onun ardınca 
eşidilən ikinci bağırtıya nisbətən məlahətli bir melodiya kimi səslə- 
nirdi. Çox keçmədi ki, hər tərəfdən döyüşə çağıran qorxunc bağır- 
tı eşidildi və üzlərini döyüşqabağı qorxunc bir şəkildə boyamış iyir- 
miyə qədər hindu skalp soyub aparmaq arzusu ilə kolların dalından 
çıxdı. Arouxed onların qabağınca gəlirdi. O, əlindəki tomahavkla 
Cenninin başını əzdi. Cenninin blokhauzdan buraya qaçıb gəlmə- 
sindən hələ iki dəqiqə keçməmişdi, lakin indi onun saçları tuskaro- 
ranın kəmərindən asılmışdı. Mak-Nabın və əsgərlərin eybəcər hala 
salınmış meyitləri qan gölündə üzürdü. 

Mabel özü istəmədiyi halda, bu dəhşətli mənzərənin şahidi oldu. 
O əsla tərpənmirdi, sanki, durduğu yerə mıxlanmışdı, bir dəfə də 
olsun, özü haqqında, özü üçün əmələ gələn böyük təhlükə haqqın- 
da fikirləşməmişdi. Lakin meyitlərin yan-yana söykəndikləri talanın 
şənlik edən irokezlərlə dolduğunu gördükdə Mabel aşağıda qapının 
açıq qaldığını yadına saldı. Qızın ürəyi bərk döyündü. Qapı onu 
müdafiə edə bilən yeganə vasitə idi. Mabel pilləkənə tərəf yüyürdü, 
lakin pilləkənin hələ ortasına çatmamış qapının tərpənməsinin səsi- 
ni eşitdi. Qız özünü ölmüş bildi. O, çarəsiz vəziyyətdə olduğunu dərk 
edərək dizləri üstə yıxıldı, lakin birdən qapının hər üç cəftəsinin bağ- 
landığını eşitdi. 

Belə dəqiqələrdə adamın fikri çox cəld işləyir. Əvvəlcə, Mabel 
zənn etdi ki, blokhauza girən onun dayısıdır. Qız yüyürə-yüyürə 
gedib özünü dayısının qucağına atmağa hazır idi, lakin birdən ağlı- 
na gəldi ki, bəlkə, içəri girən hindudur və qapını bağlamışdır ki, 
başqalarının buraya gəlməsinə mane olsun və buradakı şeyləri tək- 
cə özü talayıb aparsın? Mabel bunu fikirləşərkən ayaq saxladı... 
Aşağı tamamilə sakitlik idi, yəqin ki, içəri girən Kap deyildi, çünki 
o, həmişə hay-küylə gəlir, bu sakitlik düşmən hiyləsinə daha çox 
oxşayırdı. Mabel aşağı mərtəbəyə enən pilləkənin yanında, döşəmə 
bacasının ağzında dayanmışdı. O, hər bir saniyə qorxulu hindu 
qaraltısı görəcəyini güman edirdi. Nəhayət, qızın qorxusu o dərə- 
cədə şiddətləndi ki, gizlənməyə yer tapmaq üçün ətrafına göz gəz- 
dirməyə başladı. Otaqda bir neçə çəllək var idi. Mabel bunlardan 
ikisinin dalında gizləndi və gözlərini qapıya zillədi. Birdən onun qula- 
ğına yavaş xışıltı səsi gəldi: kim isə pilləkənlə səssizcə yuxarı qalxırdı. 

Sonra pilləkənlərin cırıltısı eşidildi. Hələ heç kəs görünmürdü, lakin 
Mabel yanında kimin isə dayandığını hiss edirdi. Nəhayət, döşəmə 
bacasında hindu qadının əvvəlcə qara saçları, sonra tünd-qırmızı alnı, 
daha sonra isə bütün başı göründü. Mabel dəhşət hissini boğduqda 
öz qarşısında İyun Şehinin mülayim, dalğın və gözəl üzünü gördü. 


İYİRMİ İKİNCİ FƏSİL 


Söyləmək çətin idi ki, bu iki qadından hansı daha çox sevinir, 
buraya qəflətən Arouxedin deyil, onun arvadının gəldiyini yəqin 
edən Mabelmi, yoxsa verdiyi məsləhətin yerinə yetirildiyini görən və 
təlaşla axtardığı adamı blokhauzda tapan Şehmi. Bu iki qadın bir- 
birilə qucaqlaşdı. Hindu qadın rəfiqəsinin boynuna sarılarkən səs- 
sizcə gülüb dedi: 

— Blokhauz yaxşıdır, skalpa toxunmazlarl 

Mabel bir az əvvəl şahidi olduğu dəhşətli hadisələri yadına salar- 
kən uçundu və belə cavab verdi: 

— Hə, blokhauz yaxşıdır. Səni and verirəm bütün müqəddəslərə, 
de görüm, bilmirsən mənim dayımın başına nə iş gəlibdir? Mən hər 
yerə baxdım, ancaq onu heç yerdə tapa bilmədim. 

— Burada, blokhauzda yoxdurmu? — deyə Şeh maraqla soruşdu. 

— O, blokhauzda yoxdur, mən burada təkəm. Mənimlə gələn 
qadın, yəni Cenni, ağılsızlıq edib ərinin dalınca getdi və özünü məhv 
etdi. 

— Şeh bilir, Şeh görür, işlər çox pisdir. Arouxedin qadından xoşu 
gəlmir, öz arvadı ilə də maraqlanmır. 

— Eh, Şehl Hər necə olsa, sənə qorxu yoxdurl 

— Bilmirəm! Arouxed bütün işdən xəbər tutsa, məni öldürər. 

— İndi de görüm, mən nə edim, mənim yazıq dayım hələ sağdırmı? 

— Bilmirəm. Duzlu Suyun yelkənli gəmisi var. Bəlkə, çayla gəlir? 

— Yelkənli gəmi hələ də sahildə qalır, ancaq nə mənim dayım, 
nə də kvartirmeyster heç yerdə görünmür. 

— Onları öldürməmişlər, yoxsa, İyun Şehi görərdi. Onlar gizlən- 
mişlər. Lazım olanda qırmızıdərili adam gizlənir, ağüzlü adamın da 
gizlənməsi eyib deyildir. 

— Mənim üçün heç bir fərqi yoxdur: gizlənmək onlar üçün eyib- 
dirmi, ya yox. Mən başqa şeydən qorxuram. Şeh, sizin basqınınız 
o qədər dəhşətli, o qədər gözlənilməz idi ki... 

Şeh öz ərinin zirəkliyi ilə fəxr edirmiş kimi gülümsəyərək cavab 
verdi: 

— Tuskaroral Arouxed igid döyüşçüdür! 

— Sən nə qədər mehribansan, səndə nə qədər nəvaziş var, Şehl 
Sən bu cür güzəran keçirməklə xoşbəxt ola bilməzsənl 

İyun Şehi üzdən tutuldu, Mabelə belə gəldi ki, bu qadın aşağı- 
dakı sözləri deyərkən onun gözlərində qorxunc bir od parladı: 

— İngizlər çox acgözdürlər, meşələrimizi, ovumuzu əlimizdən 
alırlar, altı qəbiləni şərqdən qərbə qovurlar, kral kinlidir, onun xalqı 
da kinlidir. Ağüzlü adamlar çox pis tayfadır. 

Mabel bilirdi ki, bu sözlərdə həqiqət çoxdur, buna görə də etiraz 
etməyə cürət etməyib soruşdu: 

— Bəs indi mən nə edim, Şeh? Bir azdan sonra sizin adamlar bu 
binanı mühasirəyə almağa başlayacaqlar. 

— Blokhauz yaxşı yerdir, orada heç kəsin başının dərisini soy- 
mazlar. 

— Ancaq onlar blokhauzda qarnizon olmadığını hələ bilmirlərsə, 
tezliklə bundan xəbər tutarlar. Adada nə qədər adam qaldığını sən 
özün mənə demişdin, şübhə yoxdur ki, bunu Arouxeddən öyrən- 
misən. 

Şeh adada qalan adamların sayını bildirmək üçün altı barmağını 
qaldıraraq cavab verdi: 

— Arouxed bunu bilir. Qırmızıdərili adamların hamısı bilir. Dörd 
nəfərin başının dərisi soyulmuşdur, iki nəfərin başı hələ salamatdır. 

— Bu barədə danışma, Şeh, yoxsa, qorxudan az qalıram ki, özüm- 
dən gediml Sənin adamların bilmirlər ki, mən blokhauzda təkəm, 
onlar elə xəyal edə bilərlər ki, mənim dayım, kvartirmeyster burada 
mənim yanımdadırlar, binanı yandırarlar ki, dayımı və kvartirmeys- 
teri bayıra çıxmağa məcbur etsinlər. 

— Blokhauzu yandırmazlar, — deyə Şeh sakitcə cavab verdi. 

— Sən bunu haradan bilirsən, ay mənim mehriban Şehim. 

— Blokhauzu yandırmazlar, blokhauz yaxşıdır, başın dərisinə dəy- 
məzlər. 

— De görüm, axı niyə, Şeh? Mən qorxuram ki, binanı yandırsınlar. 

— Yağış çoxdur, tirlər yaşdır, tez yanmaz. Qırmizidərili adam bilir 
ki, blokhauz yandırılsa, ingizlər xəbər tutarlar ki, irokezlər burada 
olmuşlar! Yox, yox, hindu fəndgirdir, heç bir şeyə dəyib-toxunmaz. 

— Səni başa düşürəm. Şeh, ümidvaram ki, sən deyən kimi olacaq- 
dır, əgər mənim atam salamat qurtarsa... Aman, Şehl Bəlkə, atam 
öldürülmüşdür, ya da əsir düşmüşdür... 

— Atanıza toxunmazlar, çünki bilmirlər hara getmişdir, suda iz 
qalmır, qırmızıdərili adam tapa bilməz. Blokhauzu yandırmazlar, 
blokhauz yaxşıdır, başın dərisinə toxunmazlar. 

— Sən demək istəyirsən ki, atam qayıdanadək mən burada sağ- 
salamat qalacağam, eləmi? 

— Bilmirəm, atasının nə vaxt qayıdacağını qızı yaxşı bilər. 

Mabel Şehin bu sözləri deyərkən qara gözlərinin necə parılda- 
dığını görərkən təlaşa düşdü. Mabel hələ də bu fikirdə idi ki, Şeh öz 
adamlarının karına gələ bilən bütün məlumatı öyrənməyə çalışır. 
O, qeyri-müəyyən bir cavab verməklə yaxasını qurtarmaq və başqa 
söhbətə keçmək istəyirdi. 

Birdən bayır qapı bərk döyüldü. 

Həmin dəqiqələrdə gözlənilməz təhlükə yenidən dərhal Mabelin 
bütün fikrini cəlb etdi. O dedi: 

— Onlar gəlirlər! Şeh, bəlkə, qapını döyən даутпаг və ya kvartir- 
meyəterdir. Qapını döyən hətta Müyr olsa da, belə bir dəqiqədə mən 
qapını açmaya bilmərəm. 

— Niyə, baxmaq olmazmı? Bunun üçün mazğal çoxdur. 

Mabel bu məsləhəti qəbul etdi və mazğallardan birinə tərəf yüyür- 
dü, mazğal deşiyini örtən taxta parçasını ehmalca çıxararaq, qapı- 
nın dalında nə olduğunu bilmək üçün bayıra baxdı. Şeh Mabelin 
qorxudan dəyişən üzünə baxarkən başa düşdü ki, blokhauza gələn- 
lər hindulardır. 

Şeh mümkün qədər çox ehtiyatlı olmaq lazım gəldiyini bildir- 
mək üçün barmağını dodaqlarına yapışdıraraq: 

— Qırmizidərili adamdır, — dedi. 

— Dörd nəfərdir! Üz-gözlərini elə boyamışlar ki, adam baxanda 
qorxur, əllərindəki qənimətlərdən qan damırl Arouxed də onların 
arasındadırl 

Bu vaxt Şeh bir neçə tüfəngin qoyulduğu küncə tərəf getdi, bu 
tüfənglərdən birini götürərkən ərinin adını eşitdi və dayanıb fikrə 

getdi. Lakin bu, bir dəqiqədən çox çəkmədi, Şeh mazğalın ağzına 
gəldi və tüfəngin lüləsini oradan bayıra uzatmaq istədikdə, Mabel 
adam öldürülməsinə bəslədiyi ikrah hissini boğa bilmədiyi üçün 
Şehin qolundan yapışaraq: 

— Yox, yox, — dedi, — yox, Şehl Öz ərinə əl qaldırma, qoy yaxşı- 
sı budur, mən ölüm. 

Şeh yüngülcə diksinərək cavab verdi: 

— Arouxedə heç bir şey olmaz, qırmızıdərili adamların heç birinə 
zərər dəyməz. Mən onları güllə ilə vurmaq istəmirəm. Ancaq qorxut- 
maq istəyirəm. 

Bu vaxt Mabel Şehin nə etmək istədiyini başa düşdü və daha 
etiraz etmədi. 

Bu zaman hindu qadın tüfəngin lüləsini mazğaldan bayıra çıxart- 
dı və diqqəti cəlb etmək üçün mümkün qədər daha çox hay-küy sal- 
mağa çalışaraq tüfəngin tətiyini çəkdi. Güllənin səsi hələ kəsilmə- 
miş Mabel Şehi danlamağa başladı: 

— Axı sən demişdin ki, güllə atmayacaqsan... bəlkə, öz ərini 
öldürmüsən... 

— Mən hələ güllə atmağa macal tapmamış onların hamısı qaçıb 
getdil — deyə Şeh gülə-gülə cavab verdi. 

Şeh öz dostlarının hərəkətlərini izləmək üçün o biri mazğala 
yaxınlaşarkən daha bərkdən gülərək dedi: 

— Ora bax, döyüşçülərin hamısı kolluğa girmişlər! Elə bilirlər ki, 
Şirin Su ilə kvartirmeyster buradadır. İndi qorxurlar. 

Şeh tüfəngini yerə qoydu və sandığın yanında çöməldi, heydən 
düşən Mabel də bu sandığın üstündə oturmuşdu. Hindu qadın nəzər- 
lərini çox diqqətlə Mabelin üzünə zilləmişdi. Şehin üzü sərtləşmiş və 
eyni zamanda, narahat olduğunu büruzə verirdi — bu, belə olmasa 
da, Mabel belə zənn edirdi. Tuskaroranın arvadı dilləndi: 

— Arouxed igid döyüşçüdür, qəbilədəki qızların hamısının gözü 
ondadır. Ağüzlü gözəl xanımın da gözləri vardır. 

— Şehl Bu sözlərin, bu qəribə baxışın mənası nədir? Sən nə 
demək istəyirsən? 

— Sən niyə qorxurdun ki, Şeh Arouxedi öldürər? 

— Arvadın öz ərinə əl qaldırmasını görmək mənim üçün dəhşət- 
li idil Yox, Şeh, yaxşı olardı ki, mən özüm öləydiml 

— Düzmü deyirsən? 

— Düz deyirəm, Şehl And içirəm ki, düz deyirəml Mən, onsuz 
da, bu gün çox qorxu çəkmişəm. Bəs sən nədən şübhələnmişdin? 

— Bilmirəm. Yoxsul tuskarora qızı çox nadandır. Arouxed igid 
döyüşçüdür. Ətrafında olan hər şeyə baxır. Yuxuda ağüzlü gözəldən 
danışırdı. Bu böyük rəhbər istəyir ki, çoxlu arvadı olsun. 

— Şeh, məgər rəhbərlərin çoxarvadlı olması sizdə dəbdir? 

— Hər rəhbərin neçə qadını yedirdib dolandırmağa gücü çatsa, 
onun bir o qədər də arvadı olur. İgid ovçu tez-tez evlənir, Arouxe- 
din yalnız Şehi vardır, o, çoxlarına baxmış, ağüzlü qızı çox görmüş, 
ondan çox danışmışdır. 

Bunu Mabelin özü də bilirdi. Meşədə yol gələrkən Arouxedin bu 
qıza yersiz qulluq göstərməyə cəhd etməsi onu təhqir etmişdi. 
Bununla belə, Arouxedin Mabelə gözü düşdüyünə Şehin eyham 
vurması, Mabeli çox təəccübləndirdi. Mabel özündən asılı olmaya- 
raq tuskarora arvadının rəqibi olduğunu başa düşdükdə, ağır və 
hətta əzablı bir hissin təsiri altında qaldı. Bundan əlavə, Mabel, İyun 
Şehinin qısqanclığı üzündən xataya düşməkdən qorxurdu. Lakin 
Şehə çox diqqətlə baxdıqdan sonra özünə toxtaqlıq verməyə baş- 
ladı. Təbiətin bu övladının — yəni Şehin — açıq çöhrəsində onun 
sevgidə nakam olduğunu aydın sezmək olardı, lakin ondan son 
dərəcə şübhələnən adamın özü də bu qadının üzündə xəyanət və 
ya başqasına nifrət əlaməti görə bilməzdi. 

Mabel Şehin əlini sıxdı və daxilindən baş qaldıran pak səmimiy- 
yət hissinin təsiri altında dedi: 

— Bilirəm, Şeh, məndən üz döndərməmisən, düzdürmü? Razı 
olmazsan ki, başıma tomahavk endirilsin, doğrudurmu? 

— Sənə tomahavk dəyməz, Arouxed buna yol verməz. Əgər Şehin 
bacısı — günüsü olmalıdırsa, Şeh istəyir ki, onun bacısı — günüsü 
sən olasan. 

— Yox, Şeh, mən buna bütün varlığımla etiraz edirəm. Əgər mənim 
alnıma hindu arvadı olmaq yazılmışsa, onda viqvamda sənin yerini 
tutmağa heç vaxt razı olmaram. 

Şeh cavab vermədi, lakin onun baxışından minnətdarlıq hissi çox 
aydın əks etmişdi. Şeh bilirdi ki, Arouxedin tanıdığı hindu qızlarının 
heç biri gözəllikdə və yaraşıqda ona tay ola bilməz. Onun əri lap bir 
dəstə arvad alsa da, Mabeldən savayı bunların heç biri onun üçün 
təhlükəli rəqib ola bilməz. Mabelin gözəlliyi, yaraşıqlı və mülayim 

olması Şehdə elə bir rəğbət hissi doğururdu ki, bu hiss qısqanclığın 
təsiri altında heç də zəifləmir, əksinə, daha da qüvvətlənirdi. Buna 
görə də Şeh özünə rəqib güman etdiyi Mabeli adaya qəflətən edilə 
bilən hücumun nəticələrindən xilas etmək xatirinə təhlükəli yola 
cürətlə qədəm qoymuşdu. Arouxed özü gözlənən təhlükə haqqında 
Mabelə xəbər vermək üçün Şehi onun yanına göndərmişdi, lakin 
Arouxed bilmirdi ki, onun arvadı döyüşçülərlə birlikdə adaya gəlmiş 
və indi blokhauzdadır. Əksinə, Arouxed elə zənn edirdi ki, Kap ilə 
Müyr də Mabelin yanındadır və gülləni də bunların biri atmışdır. 

— Şeh heyifsilənir ki, Zanbaq (bu hindu qadın öz şairanə dilində 
Mabelə belə ad qoymuşdu) Arouxedin arvadı olmaq istəmir. Aro- 
uxedin viqvamı genişdir. Bu viqvamı doldurmaq üçün gərək böyük 
rəhbərin çoxlu arvadı olsun. 

— Alicənablıqla verdiyin bu təklif üçün sənə təşəkkür edirəm, 
Şeh, lakin bu təklif ağ qadınların meyillərinə ziddir, — deyə Mabel 
cavab verdi və qeyri-ixtiyari olaraq gülümsədi. - Bir də ki mən, bəl- 
kə, heç vaxt ərə getmək istəmədim. 

— Sənə yaxşı ər lazımdır, — deyə Şeh dilləndi. — Əgər Arouxed 
xoşuna gəlmirsə, Şirin Suyu seç. 

— İndi belə şeylərin fikrinə düşmək vaxtı deyil, Şehl Dayımın 
salamat olub-olmadığını mümkün olsa, bilmək istərdim. 

— Şeh gedib baxar. 

— Bəs sən necə getmək istəyirsən? Qorxmursanmı səni bu 
adada görən olsun? Sənin qəbiləndən olan döyüşçülər sənin bura- 
da olduğunu bilirlərmi? Sizin döyüşçülər müharibədə qadının onla- 
rın dalınca gəldiyini biləndə, onların buna acığı tutmazmı? 

Mabel istədiyi cavabı ala bilməyəcəyindən qorxurmuş kimi bu 
sualları tez-tez, bir-birinin ardınca verirdi. Şehin döyüşçülərin dalın- 
ca düşməsi Mabelə qəribə gəlirdi. Mabel elə zənn edirdi ki, Şeh öz 
qayığı ilə irokezlərin dalınca getmiş, buraya isə ona görə gəlmişdir 
ki, məsləhət verib onu ölümdən xilas etsin. Ancaq bu mülahizələr 
yanlış idi, bunu az sonra Şeh də öz dilində Mabelə izah etdi. 

Arouxed rəhbər olsa da, öz qəbiləsi içərisində onun hörməti 
yox idi, özü də irokezlərlə müvəqqəti ittifaq bağlayıb onlarla əlbir iş 
görürdü. O, viqvama gec-gec gəlirdi, özünü ingilislərin dostu kimi 
qələmə verərək, bütün yayı onlara xidmət etmişdi, əslində isə fran- 
sızların xeyrinə işləyirdi, onu bütün səfərlərində arvadı müşayiət 

edirdi. Bir sözlə, Şehin buralarda olması gizli bir şey deyildi, çünki 
əri çox nadir hallarda səfərə onsuz çıxırdı. Mabel bunu öyrəndikdən 
sonra, öz qırmızıdərili rəfiqəsini getməmək üçün dilə tutmaqdan əl 
çəkdi. Onlar qət etdilər ki, fürsət olan kimi Şeh blokhauzdan çıxıb 
Kapdan xəbər tutmağa getsin. 

Onlar bütün mazğallardan baxıb adanı nəzərdən keçirtdilər və 
gördülər ki, qaliblər daxmaları taladıqdan sonra kefə hazırlaşırlar. 
Azuqənin çoxu blokhauzda saxlanırdı, ancaq hindular daxmalarda 
da çox qənimət ələ keçirmişdilər. Onlar öldürdükləri əsgərlərin 
meyitlərini haraya isə aparmışdılar, silahlarını isə, kef məclisi düzəlt- 
mək istədikləri yerin yaxınlığında üst-üstə qalamışdılar. Adada heç 
bir dəyişiklik edilməmişdi, çünki qaliblər ümid edirdilər ki, seriantın 
dəstəsini aldadıb mühasirəyə sala biləcəklər. Şeh ağacdakı adamı 
rəfiqəsinə göstərdi. Bu adam yelkənli gəminin yaxınlaşmasını güdür- 
dü, halbuki ekspedisiya lap yaxın vaxtda yola düşmüşdü, buna görə 
də onu geri qayıtmağa yalnız ağla gəlməyən bir hadisə məcbur edə 
bilərdi. Blokhauza basqın hazırlandığını göstərə bilən heç bir əlamət 
yox idi. Şeh güman edirdi ki, hindular basqın izlərinin Ləpirçi kimi 
təcrübəli bir adamın gözündən yayınmayacağına ehtiyat edirlər, 
buna görə də, seriantın dəstəsi qayıdanadək blokhauzu mühasirədə 
saxlamaq istəyirlər. Onlar yelkənli gəmini də öz qayıqlarını sax- 
ladıqları kolların altında gizlətmişdilər. 

Şeh dedi ki, öz adamlarını görmək istəyir. O, blokhauzdan çıx- 
maq üçün indi fürsət ələ düşdüyünü zənn edirdi. Onlar pilləkənlə 
aşağı enərkən Mabeldə bir saniyəliyə şübhə əmələ gəldi, lakin Şehə 
etibar etməməsinə görə dərhal özünü məzəmmət etdi, çünki Şehdən 
şübhələnməyə haqqı yox idi və bunu özünə layiq bilmirdi. Onlar 
qapını çox ehtiyatla açdılar. Qapının sonuncu cəftəsi çəkildikdə və 
qapı kifayət qədər aralandıqda, Şeh bu dar keçiddən sürüşüb göz- 
dən itdi. Mabel qapını yenidən örtüb cəftəsini vurdu. Ürəyi elə bərk 
döyünməyə başladı ki, onun tez-tez vurmasını eşitmək olardı. O yal- 
nız indi bir az təsəlli tapdı və qapının qalan iki cəftəsini arxayınlıqla 
vurdu. Hər şeyi yerbəyer etdikdən sonra birinci mərtəbəyə qalxdı. 
İndi buradan, blokhauzdan bayırda nələr olduğunu görə bilərdi. 

Qurtarmaq bilməyən ağır və əzablı dəqiqələr çoxdan başlanmış- 
dı, lakin Şehin başına nə iş gəldiyindən Mabelin hələ xəbəri yox idi. 
O, hinduların bağırtısını eşidirdi. Tünd içkilər hinduları kefləndir- 

mişdi, ona görə də onlar ehtiyatlı olmağı yaddan çıxartmışdılar. 
Günortaya yaxın adada Mabelin gözünə bir ağ adam dəydi, bu 
adamın geyimindən və qəribə görünüşündən onu buraya yenicə 
gəlmiş bir hindu hesab etmək olardı. Mabel onun üzünə çox diq- 
qətlə baxdı (bu adamın üzü çox tutqun rəngdə idi və günəşdən 
daha da qaralmışdı) və onun, doğrudan da, ağ adam olduğunu yəqin 
etdi. Qız, sanki, təsəlli tapdığını hiss etdi, çünki təhlükəyə düşüb çarə- 
siz qaldığı dəqiqədə yaxınlıqdakı bu adamdan kömək istəyə bilərdi. 

Həmin gün Mabelə bir ay qədər uzun gəlirdi. О başa düşürdü ki, 
Şeh haqlıdır və atası qayıtmayınca hindular blokhauza toxunmayacaq- 
lar, çünki hindular Mabelin atasını pusquda güdüb tutmağa ümid edir- 
dilər. Buna görə də Mabel təhlükənin bu qədər yaxında olmasından, 
özünün qorxulu vəziyyətə düşməsindən bayaqkı qədər çox qorxmurdu, 
lakin gələcək üçün çox narahat olurdu. Mabel əsir tutulduqdan sonra 
başına nələr gələcəyi haqqında indi fikirləşməyə bilməzdi. O yaxşı bilirdi 
ki, hindular əsirləri öldürməsələr də öz kəndlərinə aparırlar. Orada əsiri 
kim öz evində saxlamaq istəyirsə, əsir də onun malı olur. Mabel hindu- 
lar tərəfindən oğurlandıqdan sonra ömürlərinin sonunu viqvamlarda 
keçirmiş olan bir çox qadınlar haqqında çox eşitmişdi. 

Gündüz Mabelin vəziyyəti nə qədər qorxulu olsa da, axşamüstü 
qaş qaralan dəqiqələrdən etibarən bundan daha böyük qorxu keçir- 
məyə başladı. Bu vaxt vəhşilər ingilislərin daxmalarından ələ keçirdik- 
ləri arağın hamısını içib bərk keflənmiş və özlərindən çıxmışdılar. 
Fransız olan rəis hinduları itaətdə saxlamaq üçün nə qədər səy gös- 
tərmişdisə, istədiyinə nail ola bilməmişdi, buna görə də qonşuluqdakı 
adaya çəkilib getmişdi, burada onun düşərgə kimi bir yeri var idi. 
Lakin rəis oradan getməzdən əvvəl öz həyatı üçün baş verə biləcək 
təhlükə ilə hesablaşmayaraq, ocağı söndürməyə və onu yenidən 
yandırmaq üçün lazım olan bütün vasitələrə yiyələnməyə çalışmışdı. 
Rəis bu tədbiri ona görə görmüşdü ki, hinduların blokhauzu yandır- 
malarından ehtiyat edirdi, halbuki rəisin öz gələcək planlarının yerinə 
yetirilməsi üçün blokhauz salamat qalmalı idi. Rəis silahı ələ keçir- 
məyə çalışmışdı, lakin bu fikirdən dönməyə məcbur olmuşdu, çünki 
hindu döyüşçüləri öz şərəfinin qədrini bilən adamlar kimi çox inad- 
karlıqla öz xəncərlərini və tomahavklarını qorumağa qalxmışdılar. 
Tüfənglərə gəldikdə, xəncərləri və tomahavkları qoyub yalnız tüfəng- 
ləri aparmağın faydası yox idi. Az sonra məlum olmuşdu ki, bu fransız 

ocağı söndürməklə ehtiyatlı tərpənmişdir, çünki rəis oradan çəkilib 
gedən kimi hindu döyüşçülərdən biri blokhauzu yandırmağı təklif 
etmişdi, Arouxed də keflənmiş irokezlərin özlərini itirməyə başladıq- 
larını görərkən onların yanından çıxıb getmişdi. O, daxmalardan biri- 
nə girib dincəlmək üçün küləşin üstündə uzanmışdı, çünki iki gecə 
yuxusuz qalmışdı. Deməli, hinduların arasında elə bir adam qalma- 
mışdı ki, Mabelin qeydinə qalsın. Bəlkə də, hinduların heç biri Mabelin 
burada olduğunu bilmirdi. Buna görə də blokhauzu yandırmaq haq- 
qında sərxoş hindunun təklifi onun özü kimi içib keflənmiş olan səkkiz 
və ya on yoldaşı tərəfindən çox bəyənilmişdi. 

Bu, Mabel üçün olduqca qorxulu dəqiqə idi. Hindular elə bir 
vəziyyətə çatmışdılar ki, blokhauzda nə qədər silah olmasından 
daha qorxmurdular. Onlar bağıra-bağıra binanın divarlarına yaxın- 
laşdılar, ən əvvəl hamısı birlikdə qapıya hücum etdilər. Lakin qapı çox 
möhkəm olduğuna görə bu hücuma tab gətirdi. Yüz adam kömək- 
ləşsəydi belə, yenə qapını sındıra bilməzdi. Ancaq Mabel bunu bil- 
mirdi. Onun ürəyi bərk döyünürdü, qapıya hər dəfə ağır zərbə dəyər- 
kən qız qorxub diksinirdi. O, qapının çox davamlı olduğunu yəqin 
etdikdə, nəhayət, ürəkləndi və axırıncı zərbənin səsi kəsilən kimi maz- 
ğaldan bayıra baxdı. Bayırdakı anlaşılmaz sakitlik onu təəccübləndirdi, 
labüd təhlükənin yaxınlaşdığını hiss edənlər bu təhlükənin nə qədər 
yaxında olduğunu təyin edə bilmədikdə, adətən, çox iztirab çəkirlər. 

Mabel iki-üç irokezin külü eşələyib bir neçə közərmiş kömür 
tapdığını və od qalamaq istədiyini gördü. Dağıdıb viran qoymaq 
həvəsi və adətin özü irokezləri əlbir və cəld hərəkət etməyə vadar 
edirdi. Onların yerində ağ adam olsaydı, külün içində güclə közə- 
rən kömürlərdən ocaq qalamaq fikrindən çoxdan daşınardı, lakin 
bu meşə övladları ağlara məlum olmayan bir çox vasitələri bilirdilər. 
Onlar quru yarpaqların köməyilə ocaq qalamağa müvəffəq oldular. 
Mabel mazğaldan bayıra baxan zaman, hindular qapının ağzına çırpı 
qoyub yandırmışdılar. Quru budaqların arasından alov qalxmağa 
başladı və az sonra ocaq gurhagur alışıb-yandı. Bu zaman hindular 
istədikləri təxribat işinin başlandığını yəqin edərək sevindiklərindən 
bağıra-bağıra yoldaşlarının yanına qayıtdılar. Mabel yerindən tər- 
pənməyə taqəti olmadığına görə hələ də aşağıya baxırdı. Onun 
üçün böyük təhlükə törədən bu yanğın, qızın bütün diqqətini cəlb 
etmişdi. Alov getdikcə yuxarı qalxırdı, nəhayət, qızın gözləri qarşı- 

sında parıldamağa başladı. Mabelin qarşıdakı küncdə gizləndiyi 
dəqiqədə alov mazğaldan içəri keçdi və bütün otağı işıqlandırdı. 
Mabel ömrünün son dəqiqələrinin çatdığını qət etdi, çünki ocağın 
alovu qapının ağzını kəsdirmişdi, otaqdan isə yalnız bu qapıdan çıx- 
maq olardı. Mabel gözlərini yumdu... Lakin yaşamaq arzusu son dərə- 
cə qüvvətli olduğuna görə Mabeli özündən getmiş vəziyyətdə çox 
qalmağa qoymadı. Qız bilaixtiyar gözlərini açdıqda gördü ki, alov ota- 
ğa daha girmir, halbuki mazğalın balaca deşiyinin yaxınlığındakı tax- 
ta od tutmuşdu və küləyin qızışdırdığı alov getdikcə şiddətlənirdi. 
Küncdə su ilə dolu çəllək var idi, Mabel öz şüurunun tələbindən 
daha artıq instinktlə hərəkət edərək iri parçı götürüb su ilə doldurdu 
və əli titrəyə-titrəyə suyu oda ataraq həmin yerdə odu söndürə bildi. 
Bayaqdan bəri tüstü aşağı baxmağa ona mane olurdu, nəhayət, tüs- 
tü bir az çəkildikdə sevindiyindən və oyanan ümidin təsiri altında 
Mabelin ürəyi döyünməyə başladı, çünki gördü ki, ocaq dağılmışdır, 
suyun axıb töküldüyü qapı isə ancaq tüstülənir, lakin daha yanmır. 

— Kimdir oradakı? — deyə Mabel soruşdu. — Tale mənim kömə- 
yimə kimi göndərmişdir? 

Aşağıda yüngül ayaq səsləri eşidildi və kim isə qapını yavaşca 
döydü. 

— Kimdir içəri girmək istəyən? Sizsinizmi, mənim əziz dayım? 

Qapının dalından aşağıdakı cavab eşidildi: 

— Duzlu Su burada yoxdur, Şirin Su müqəddəs Lavrentidədir. 
Qapını tez aç, mən içəri girməliyəm. 

Mabel pilləkənlə yüyürə-yüyürə aşağı endi, heç vaxt onun addı- 
mı bu qədər yüngül, hərəkətləri bu qədər cəld olmamışdı. Həmin 
dəqiqədə Mabel yalnız özünü xilas etməyin fikrini çəkirdi, buna görə 
də ehtiyatlı olmağı tamamilə unudaraq qapını cəld açdı. Onun birin- 
ci arzusu blokhauzu tərk etmək ümidi ilə açıq havaya çıxmaqdan 
ibarət idi, lakin Şeh onu dayandırıb sakitcə qapını bağladı. Mabel 
həyəcanla: 

— Sənə təşəkkür edirəm, — dedi, — sənə təşəkkür edirəm, Şehl 
Axı sən məni ölümdən xilas etdinl 

Hindu qadın: 

— Məni belə bərk-bərk qucaqlama, — deyə cavab verdi. — Ağüzlü 
qadın gah həmişə ağlayır, gah da həmişə gülür. Qoy Şeh qapını 
bağlasın. 

Mabel toxtadı, az sonra onlar yuxarı otağa gəlib çatdılar. İndi 
onların arasında etimadsızlıq və ya qısqanclıq hissi tamamilə yox 
olmuşdu. Mabel öz rəfiqəsini ürəkdən qucaqlayaraq dedi: 

— Şeh, indi de görüm, mənim yazıq dayımı görməmisən, ya da 
onun haqqında bir şey eşitməmisən? 

— Bilmirəm. Heç kəs görməmişdir, heç kəs eşitməmişdir. Heç 
kəs bilmir. Bəlkə, Duzlu Su çayda gizlənmişdir. Yoxsa, o harada ola 
bilər? Kvartirmeyster də çayda gizlənmişdir. Mən baxdım, baxdım, 
ancaq onları — nə birini, nə də o birini heç yerdə görmədim. 

— Allaha şükürl Düzdür, onların yerini bilmirik, ancaq qaçıb qur- 
tara bilmişlər. Deyəsən, bu adada fransız gördüm, səhv etmirəm?.. 

— Düzdür, fransız kapitanı gəlmişdi, sonra yenə getdi. Adada 
çoxlu hindu var. 

— Aman, Şehl Elə bir yol varmı ki, atama xəbər göndərim, düş- 
mənlərin əlinə keçməsin? 

— Bilmirəm. Zənnimcə, hindu döyüşçüləri pusqudadırlar, ingilis- 
lər isə öz skalbplarını itirəcəklər. 

— Sən qızına bu qədər yaxşılıq eləmisən, bəs onun atasına kömək 
eləməkdən boyun qaçırarsanmı? 

— Atasını tanımıram, atasını sevmirəm. Şeh öz xalqına kömək 
edir, Arouxedə kömək edir, ərim skalp sevir. 

— Şeh, bu, sən deyilsən! Doğrudanmı, sən bizim əsgərlərin necə 
öldürüldüyünü görmək istəyirsən? 

Şeh öz qara gözlərini sakitcə Mabelin üzünə zillədi. Bir anda 
hindu qadının baxışında sərtlik əks olunan, az sonra bu baxışda 
rəhmə gəlmiş adama məxsus qəmginlik göründü. 

— Zanbaq ingiz qızıdırmı? — deyə Şeh soruşdu. 

— Bəli, özüm də ingiz qızı olduğum üçün həmvətənlərimi qırğın- 
dan xilas etmək istərdim. 

— Əgər bacarsan, çox yaxşı olar. Şeh ingiz deyildir. Şeh tuska- 
rora qadınıdır, onun tuskarora əri var, tuskarora ürəyi var, tuskarora 
hissləri var, hər şeyi tuskaroralarındır. 

— Sən mənə kömək etmisən, sən məni xilas etmisən, Şehl Əgər 
sən özünü yalnız tuskarora kimi hiss edirsənsə, onda bəs məni niyə 
xilas etdin? 

— Nəinki təkcə tuskarora kimi hiss edirəm — mən qız kimi, skvau 
kimi hiss edirəm. Gözəl Zanbağı sevirəm və onu ürəyimdə saxlayıram. 

Mabel ağladı, bu nəcib və sevən qəlbli məxluqu bərk-bərk bağ- 
rına basdı. Bir dəqiqədən sonra bir qədər özünə gəldi və daha ardı- 
cıllıqla danışmağa başladı. O soruşdu: 

— Mənə de görüm, Şeh, başıma nələr gələcəkdir? İndi gecədir, 
sənin dostların kefdədirlər. Bəs onlar sabah nə etmək fikrindədirlər? 

— Bilmirəm, Arouxedi görməyə qorxuram, soruşmağa qorxuram, 
istəyirəm gizlənim, ingizlər qayıdanadək gözləyim. 

— Onlar blokhauza bir də hücum etməzlər? Sən gördün onlar 
nə işlərdən çıxırlarl 

— Rom çox olmuşdur. Arouxed yatır, yoxsa, heç kəs cürət etməz- 
di. Fransız kapitanı çıxıb getdi, yoxsa, heç kəs cürət etməzdi. İndi 
hamı yatmağa gedib. 

— Sən elə düşünürsən ki, heç olmasa, bu gecəliyə mənim üçün 
heç bir təhlükə yoxdur, eləmi? 

— Rom lap çoxdur. Zanbaq Şehə oxşasaydı, öz xalqı üçün çox 
iş görərdi. 

— Əgər həmvətənlərimə kömək etmək arzusu məni də sənin kimi 
igid etsəydi, mən də sənə oxşardım. 

— Yox, yox, yox! — deyə Şeh pıçıldayıb cavab verdi. — Cürət çat- 
mır, əgər cürətin olsaydı da, Şeh səni buraxmazdı. Bir dəfə Şehin 
anası əsir düşmüşdü, əsgərlər içib keflənmişdilər. Şehin anası onla- 
rın hamısını tomahavkla öldürdü. Xalq təhlükədə olduqda və skalp- 
lar soymaq istədikdə, qırmızıdərili qadın bax, belə işlər görə bilir! 

Mabel qeyri-şüuri olaraq Şehin əlini buraxıb ikrah hissinin 
təsirindən diksinərək cavab verdi: 

— Sən düz deyirsən. Mən belə edə bilməzdim. Əllərimi qana batır- 
mağa nə gücüm, nə cəsarətim, nə də iradəm çatardı. 

— Mən də belə başa düşürəm. Onda burada qal. Blokhauz yax- 
şıdır, çünki skalpa toxunmazlar. 

— Deməli, sən elə zənn edirsən ki, heç olmasa, atam öz dəstəsi 
ilə qayıdanadək mən burada əmin-amanlıqda olaram, eləmi? 

— Belə bilirəm. Səhər heç kəs blokhauza yaxın gəlməyə cürət 
etməz. Qulaq as, indi hər yer sakitlikdir. Başlarını aşağı salanadək 
çoxlu rom içmişlər, indi də tir kimi yatırlar. 

— Mən qaça bilərəmmi, deyəsən, adada çoxlu qayıq var... Onla- 
rın birini götürüb bu hadisələr haqqında atama xəbər verməyə gedə 
bilərəmmi? 

Şeh altdan-altdan rəfiqəsinə baxaraq: 

— Avar çəkməyi bacarırsanmı? — deyə soruşdu. 

— Bəlkə, sənin kimi yaxşı avar çəkə bilmirəm, ancaq mənə elə 
gəlir ki, səhərədək gözdən itə bilmək üçün avar çəkə bilərəm. 

— Bəs sonra nə olsun? Altı, on, səkkiz mil avar çəkə bilərsənmi? 

— Bunu deyə bilmərəm, ancaq təhlükə haqqında atama, nəcib 
Ləpirçiyə və o biri adamlarımıza xəbər vermək üçün əlimdən gələni 
əsirgəmərəm. 

— Ləpirçi sənin xoşuna gəlirmi? 

— Kim onu tanıyırsa, hamının xoşuna gəlirl Sənin də xoşuna 
gələrdi... yox, əgər onun necə ürəyi olduğunu bilsəydin, sən də 
sevərdinl 

— Onu sevmirəm, heç sevmirəm! Onun çox yaxşı tüfəngi var, 
çox yaxşı gözü var, lap çox irokez öldürmüşdür, Şehin lap çoxlu qar- 
daşını öldürmüşdür. Əgər bacarsaydım, onun skalpını soyardıml 

— Mən isə bacarsam, Ləpirçini xilas etməliyəm. Bu məsələdə 
biz bir-birimizi başa düşə bilmərik, Şeh. Nə qədər ki hamı yatıbdır, 
mən gedib qayıq taparam və adadan çıxıb gedərəm. 

— Bunu edə bilməzsən. Şeh səni buraxmaz. Arouxedi çağırar. 

— Şehl Bu qədər ki mənə yaxşılıq eləmisən, indi sən məni ələ 
verməzsən, məni tək qoyub qaçmazsanl 

Şeh əllərini dalına qoyaraq: 

— İstəsəm, belə edərəml — deyə cavab verdi. Mabel onun bu 
cür qəzəblə və ehtirasla danışdığını hələ görməmişdi. — Bərkdən 
qışqırıb Arouxedi çağıraram. Qadının bağırtısı döyüşçüləri oyadar. 
Şeh qoymaz ki, Zanbaq gedib düşmənə kömək etsin, hindunu da 
qoymaz ki, Zanbağı öldürsün. 

— Səni başa düşürəm, Şeh, ədalətli olmağın mənə çox təsir edir, 
əlbəttə, yaxşı olar ki, mən burada qalım, deyəsən, mən özümə həddin- 
dən artıq güvənirəm. Ancaq mənə bircə şeyi başa sal: əgər dayım gecə 
gəlib buraya girmək istəsə, mənə izn verərsənmi, qapını ona açım? 

— Əlbəttə. Dayın burada əsirdir, Şeh isə skalplardan daha çox 
əsirləri sevir. Skalplar şöhrət üçün yaxşıdır, əsir hissiyyat üçün yax- 
şıdır. Ancaq Duzlu Su elə məharətlə gizlənmişdir ki, harada oldu- 
ğunu özü də bilmir. 

Şeh bu sözləri deyərkən özünün qıza məxsus gülüşü ilə ürəkdən 
güldü. Rəfiqələr arasında uzun söhbət başlandı. Mabel indiki vəziy- 

yəti haqqında müəyyən bir şey öyrənmək istəyir və bir az da ümid 
edirdi ki, hindu qadından ala biləcəyi yeni məlumat ona kömək edə 
bilər. Şeh onun bütün suallarına sadəcə, lakin ehtiyatla cavab 
verirdi. Şeh hansı sözlərin əhəmiyyətsiz olduğunu və nələrin dost- 
larını təhlükəyə sala biləcəyini, ya da onların öz işlərini davam etdir- 
mələrinə mane olacağını yaxşı başa düşürdü. Mabel kələk qurmağı 
və fəndgirlik işlədib rəfiqəsindən sirr almağı bacarmırdı. Bundan 
başqa, Mabel başa düşürdü ki, hiylə işlətmək fayda verməz. 

Şehin dediyinə görə, Arouxed çoxdan fransızlarla əlaqə saxlayır- 
dı, ancaq fransızların adamı olduğunu birinci dəfə yalnız indi göstər- 
mişdi, çünki ona etibar edilmədiyini, xüsusən Ləpirçinin etibar etmədi- 
yini başa düşmüşdü. Arouxed adaya basqın edən hindulara başçılıq 
etmiş olsa da fransızların əmrlərinə tabe olmuşdu. Şeh adanın yerini 
məhz Arouxedin tapıb göstərdiyini demədi. Bu barədə Şeh əsla danış- 
maq istəmirdi, lakin o etiraf etdi ki, “Qaçağan” onları, yəni Şehi və 
ərini haqlayıb tutarkən onlar bu gəmini güdürmüşlər. Fransızlar Post 
adasının harada olduğunu yalnız bu yaxınlarda öyrənmişdilər. Mabel 
daxildən elə əzab çəkirdi ki, sanki, onun ürəyinə iti xəncər sancılmışdı, 
hindu qadının müxtəlif eyhamlarından Mabel başa düşmüşdü ki, düş- 
mənə əsas məlumatı Dunkan Lendinin tabeliyində olan ağüzlü adam 
vermişdir. Ancaq bir azdan Mabel öz rəfiqəsinin sözlərini götür-qoy 
etdikdə və bu sözlərin nə qədər qısa və üstüörtülü olduğunu yadına 
saldıqda, özünə təsəlli verməyə başladı ki, hindu qadını yaxşı başa 
düşməmişdir və Casper Gesterndən şübhələnmək ədalətsizlik olar. 

Şeh açıqca dedi ki, adaya ona görə göndərilmişdir ki, burada 
qalan adamların sayını dürüst öyrənsin, lakin Şeh sadəlövhcəsinə 
bunu da başa saldı ki, həmin tapşırığı yerinə yetirməyə həvəslə razı- 
lıq vermiş, çünki Mabelin dadına çata biləcəyini ümid etmişdi. Şehin 
topladığı məlumata və başqa xəbərlərə əsasən düşmən adadakı- 
ların nə qədər qüvvəsi olduğunu dürüst öyrənmişdi. İrokezlər ser- 
jant Dunqamla neçə əsgərin getdiyini və onun ekspedisiyasının 
məqsədini də bilirlər, lakin onlar зегјапип fransız gəmilərinə hara- 
da rast gəlmək ümidində olduğunu bilmirdilər. 

Vaxt tez keçirdi. Hər iki qadın elə həvəslə söhbət edirdi ki, yuxu- 
nu yaddan çıxarmışdı. Lakin səhərə yaxın yorğunluq onlara güc gəldi. 
Mabel əsgərlər üçün hazırlanan küləş yataqların birində uzanmağa 
razı oldu və az sonra dərin yuxuya getdi. Şeh də onun yanında 

uzandı. Bütün adanı elə bir dərin sükut bürüdü ki, sanki, bu meşə- 
lik diyara heç vaxt insan ayağı dəyməmişdi. 

Mabel yuxudan oyanarkən günəşin şüaları mazğalın deşiyindən 
otağa dolmuşdu. Mabel səhərin çoxdan açıldığını başa düşdü. Şeh 
hələ yatırdı, həm də elə sakit yatırdı ki, elə bil, ömründə heç vaxt dərd 
çəkməmişdi. Lakin az sonra Mabelin qurdalanması Şehi oyatdı. 
Onların hər ikisi yerlərindən qalxıb mazğalların deşiyindən adanı 
gözdən keçirməyə başladılar. 


İYİRMİ ÜÇÜNCÜ FƏSİL 


Mabel ilə İyun Şehi mazğallardan boylanıb adaya baxdılar, lakin 
heç kəsi görmədilər. Mak-Nabın öz yoldaşları ilə dünən nahar 
hazırladıqları yerdə sönməkdə olan ocaq hələ közərirdi və havaya 
qalxan tüstü, sanki, onları çağırırdı. Daxmaların dövrəsində heç 
bir dəyişiklik nəzərə çarpmırdı. Birdən Mabel diksindi, o, əlli beşinci 
polkun əsgərləri kimi qırmızı paltar geymiş üç nəfərdən ibarət kiçik 
bir dəstəni gördü, onlar otun üstündə uzanmış və görünür, nə 
haqda isə bir-birilə laqeydcəsinə söhbət edirdilər. Mabel onlara 
daha diqqətlə baxdıqda ölülərin qaçmış bənizini, donuq gözlərini 
görərkən onu soyuq tər basdı. Bu üç meyiti bir-birinin yanına elə 
ustalıqla düzmüşdülər ki, yüz yard uzaqdan baxan diqqətsiz bir 
adam onların meyit olduğunu, yəqin ki, başa düşə bilməzdi. Şeh 
adanın hər tərəfini diqqətlə gözdən keçirdikdən sonra dördüncü 
bir əsgəri rəfiqəsinə göstərdi, bu əsgər arxasını ağaca söykəyib 
qıçlarını suya sallamışdı və əlində tilov tutmuşdu. Skalpları soyul- 
muş olan bu bədbəxtlərin başına şapka qoyulmuşdu və onların 
üz-gözündə əsla qan izi görünmürdü. 

Dəhşət hissinin təsirindən Mabelin ürəyi bərk sıxıldı. O oturub 
döşlüyü ilə üzünü örtdü və bir neçə dəqiqə bu vəziyyətdə qaldı. 
Lakin rəfiqəsi onu yavaş səslə mazğala tərəf çağırdı. İyun Şehi Cen- 
ninin meyitini göstərdi, meyit daxmanın qapısı ağzında dayanaraq 
bir qədər qabağa tərəf əyilmişdi, elə bil, oradakı bir dəstə əsgərə baxır- 
dı. Meyitin əlində şotka var idi. Onun başına bağlanmış ləçəyi külək 
yellədirdi. Meyit o qədər uzaqda idi ki, onun üzünü aydın görmək 

mümkün olmurdu. Bununla belə, Mabelə elə gəldi ki, meyitin dodaq- 
ları gülümsəyir və bu təbəssüm xüsusilə dəhşətlidir. Mabel hindu 
qadını səslədi: 

— Şeh, Şehl Bu, sənin qəbilənin qəddarlığı və xainliyi haqqında 
eşitdiklərimin hamısından dəhşətlidir. 

— Tuskarora çox fənddgirdir, — deyə Şeh elə cavab verdi ki, guya, 
bu fəndgirliyi hindu qadın nəinki pisləmir, əksinə, çox bəyənir. İndi 
əsgərlərin heç yeri ağrımır — irokezlərin işi yaxşı gedir, onlar əvvəlcə 
skalpları soymuşlar, indi isə meyiti işləməyə məcbur edirlər, sonra 
da onları yandıracaqlar. 

Bu sözlər Mabelə düşüncə etibarilə öz rəfiqəsindən nə qədər çox 
fərqləndiyini göstərdi. Mabel hələ bir neçə dəqiqə Şehlə danışa 
bilmədi, Şeh isə qızın bu bir dəqiqəlik ikrah hissini sezə bilmədi, o, indi 
əsla dərk etmədiyi hisslərə tamamilə yabançı qalaraq həmişəki qay- 
ğıkeşliklə səhər yeməyi hazırlayırdı. Mabel olduqca az yedi, lakin 
onun rəfiqəsinin iştahası heç də pis deyildi. Sonra onlar yenə adanı 
xeyli gözdən keçirtdilər, indi onların hər biri öz aləmində fikirləşirdi. 

Uzun keçən bütün gecə ərzində nə bir nəfər hindu, nə də fran- 
sız görünmədi. Qecə öz qara örtüyünü bu dəhşətli, hərəkətsiz mas- 
karadın üstünə çəkdi. Bu gecə nisbətən sakit keçdi. Mabel, müqəd- 
dəratının yalnız atası qayıtdıqdan sonra həll ediləcəyini yəqin edə- 
rək əvvəlki gecəyə nisbətən daha bərk yatdı. O, atasının sabah gələ- 
cəyini güman edirdi. 

Mabel səhər yuxudan oyanan kimi havadan xəbər tutmaq və 
adada nələr olduğunu bilmək üçün mazğala tərəf getdi. Qorxunc 
meyit qrupu yenə dünənki vəziyyətində idi, balıqçı hələ də tilovu 
əlində saxlayır, Cenninin meyiti isə daxmanın qapısı ağzında dayan- 
mışdı. Hava dəyişmişdi, cənubdan külək əsirdi, hava təmiz olsa da 
tufan qopacağını xəbər verirdi. Mabel pəncərədən kənara çəkilərək 
dedi: 

— Mən bu dəhşətli mənzərəyə daha baxa bilmirəml Bu qorxunc 
meyitlərə baxmaqdansa, düşmənlə üz-üzə gəlmək yaxşıdır. 

— Mənə bax, onlar gəlirlərl İyun Şehi eşitdi. Çığırırlar, skalpları 
soyanda döyüşçü belə çığırır. 

— Sən nə danışırsanl Burada qanlı qırğın daha ola bilməzl 

Hindu qadın mazğalların birindən baxaraq gülə-gülə: 

— Duzlu Sul – dedi. 

— Mənim əziz dayıml Allaha çox şükür ki, o sağdırl Aman, Şeh, 
Şeh! Sən onu məhv olmağa qoymazsan! 

— Şeh yazıq skvaudur. Onun sözünə hansı əsgər baxar? Arou- 
xed onu buraya gətirir. 

Mabel pəncərədən baxdıqda gördü ki, Kap ilə kvartirmeyster 
düşmənlərin əlindədirlər. Bu əsirləri səkkiz-on nəfər hindu blok- 
hauza tərəf gətirdi. Hindular onları əsir tutduqdan sonra yəqin 
etmişdilər ki, adada daha kişi qalmamışdır. Mabel bütün hindu dəs- 
təsinin lap qapının ağzında cəmləşdiyini gördükdə özünü güclə sax- 
ladı, lakin hinduların arasında fransız zabitini görərkən çox sevindi. 
Ağ rəis və Arouxed əsirlərlə səssizcə, lakin çox ciddi danışırdılar. 
Bundan sonra Müyr ucadan Mabeli çağırmağa başladı: 

— Gözəl Mabell Gözəl Mabell Mazğalların birindən baxın, yalva- 
rıram, bizə yazığınız gəlsin! Əgər qapını qaliblərə açmasanız, biz 
labüd olaraq məhv olarıq. Bir dəqiqə belə yubanmayın, yoxsa, yarım 
saatdan sonra skalplarımızı soyarlar. 

Bu sözlərin istehza ilə və arsızcasına deyilməsi Mabelin blok- 
hauzda mümkün qədər qalmaq niyyətini daha da möhkəmləndirdi. 
O, mazğaldan baxaraq: 

— Dayıcan, — dedi, — mənə deyin, görüm nə etməliyəm? 

— Allaha şükürl — deyə Kap səsləndi. — Maqni, sənin incə səsin 
dərdimi bir az yüngülləşdirdi. Qorxurdum ki, zavallı Cenninin başına 
gələn qəza sənin də başına gəlmiş olsun. Hələ dünəndən mənə elə 
gəlirdi ki, elə bil, ürəyimin başında bir ton qurğuşun vardır. Məndən 
soruşursan, övladım: mən nə etməliyəm? Bacımın doğma qızı olsan 
da, bilmirəm sənə nə məsləhət veriml Mənim yazıq balam, indi sənə 
deməli sözüm yoxdur, mən ancaq bu şirin su gölməçəsini səninlə 
birlikdə gördüyüm günə bütün ürəkdən lənət oxuyuraml 

— Dayıcan, doğrudandamı, siz təhlükədəsiniz? Siz bilən, mən 
qapını açmalıyammı? 

— Bu qüllə lövbər salmaq üçün çox yaxşı yerdir, kim ki hələ bu 
quduz şeytanların əlinə keçməmişdir, mən ona məsləhət görməz- 
dim ki, könüllü surətdə qapını açıb onları öz yanına buraxsın. Kvar- 
tirmeysterə və mənə gəldikdə, biz ahıl adamlarıq və namuslu 
Ləpirçi demişkən, bütün bəşəriyyət üçün biz heç bir şeyik. Doğru- 
dur, öz ərzaq kitabını bu ilmi, yoxsa, gələn il yekunlaşdırmaq məsə- 
ləsinin mister Müyr üçün bir az fərqi vardır. Amma mən gəmidə 

olsaydım, onda bilərdim nə edərəml Bu tənha bataqlıqda isə iş 
başqa cürdür... Burada ancaq bunu deyə bilərəm ki, əgər mən 
blokhauzun içində olsaydım, oradan məni hindular əsla dilə tutub 
bayıra çıxara bilməzdilər. 

Bu zaman Müyr ucadan dedi: 

— Dayınızın sözlərinə əhəmiyyət verməyin, gözəl Mabell Görü- 
nür, müsibət onun ağlını başından çıxarmışdır, buna görə də o, indiki 
şəraitdə nə etmək lazım olduğunu bilmir. Biz ağıllı və hörmətli adam- 
ların əlindəyik, buna görə də əzab-əziyyətdən qorxmağımız əbəsdir. 
Başımıza gələn bütün hadisələr müharibədə baş verən adicə bir 
işdir və düşmənə bəslədiyimiz hörməti puç edə bilməz. Çox güman 
ki, əsirlərlə qanun əsasında rəftar ediləcəkdir. Mən və mister Kap 
mister Arouxedə təslim olduğumuz vaxtdan bəri bizimlə elə rəftar 
edilməmişdir ki, indi narazılıq edək, mister Arouxed öz rəşadətinə 
və təmkinliyinə görə qədim romalılara və spartalılara çox oxşayır. 
Onu da yadınıza salım ki, bizim adətlər hinduların adətlərinə əsla 
oxşamaz, buna görə də siz təslim olub bizi xilas etməsəniz, mister 
Arouxedin haqqı vardır ki, həlak olanların ruhunu şad etmək üçün 
bizim skalplarımızı qurban versin. 

Mabel cavab verdi: 

— Nə qədər ki, adanın müqəddəratı həll edilməmişdir, mən 
blokhauzda qalsam, daha ağıllı iş görmüş olaram. Mənim harada 
olmağımın düşmənlərimiz üçün heç bir fərqi yoxdur, onlar bilirlər ki, 
mən onlara heç bir zərər vurmaram. Yaxşı olar ki, mən burada 
qalım. Mən yaşda və qadın olan hər bir kəs üçün məsləhətdir ki, 
burada qalsın. 

— Mabel, söhbət ancaq sizin haqqınızda getsəydi, sizin arzunuza 
çox şadlıqla razı olardıq, ancaq bu hindu cənablar güman edirlər ki, 
blokhauz onların görəcəkləri tədbirlər üçün faydalı ola bilər, buna 
görə də onlar blokhauza yiyələnmək istəyirlər. Sizə açıq deməliyəm 
ki, mən sizin dayınızla belə çətin vəziyyətə düşdüyümə görə bir zabit 
kimi öz səlahiyyətimdən istifadə edərək şifahi müqavilə bağlamı- 
şam. Bu müqaviləyə əsasən blokhauzu və adanı təslim etməyi 
öhdəmə götürmüşəm. Müharibədə belə uğursuzluq olur, bununla 
hesablaşmaq lazımdır. Hə, gözəl Mabel, qapını açın, blokhauzdan 
çıxın və bədbəxtliyə düçar olan gözəl, mehriban xanımla rəftar 
etməyi bacaranların himayəsinə sığının. Bu rəhbər kimi iltifatlı, 

mərhəmətli, mülayim və ya ədəb qaydalarını yaxşı bilən ikinci bir 
adamı bütün Şotlandiyada tapmaq olmaz. 

Mabelin yanında dayanıb mazğaldan bayıra çox diqqətlə baxan 
İyun Şehi ona pıçıldadı: 

— Blokhauzdan çıxmayınl Blokhauz yaxşıdır, burada skalp soy- 
maq olmazl 

Əgər Şeh bu məsləhəti verməsəydi, Mabel kvartirmeysterin şirin 
dilinə aldanardı. Qız fikirləşirdi ki, müqavimət göstərib düşməni 
acıqlandırmaqdansa, təslim olub düşməni mərhəmətə gətirmək 
daha ağıllı olar. Mabelin dayısı ilə Müyr hinduların ixtiyarında idilər, 
hindular isə bilirdilər ki, blokhauzda kişi yoxdur. Mabel güman edirdi 
ki, hinduları könüllü surətdə içəri buraxmasa, onlar zorla qapını sın- 
dırarlar, ya da baltalarla binanın tir divarlarını yarıb uçurarlar, çünki 
içəridən güllə atılacağından qorxmurdular. Lakin Şehin sözləri 
Mabeli qapını açmaq fikrindən dönməyə məcbur etdi. 

Hindu qadının onun əlini mənalı-mənalı sıxması və yalvarıcı 
baxışı Mabelin qapını açmamaq niyyətini möhkəmləndirdi, halbuki 
az əvvəl Mabel bu fikrindən çəkinmək istəyirdi. Hindu qadın ona pıçıl- 
dayıb deyirdi: 

— Hələ təslim olmal Qoy onlar özləri blokhauzu alsınlar. Cürətlə 
danış. Şeh öhdəsindən gələr. 

Mabel Müyrlə daha cürətlə danışmağa başladı, onun dayısı isə, 
yəqin etdi ki, özünə toxtaqlıq vermək üçün dinmirdi. Nəhayət, Mabel 
qəti surətdə dedi ki, blokhauzu təslim etməyəcəkdir. 

Müyr: 

— Deyəsən, mənim təslim olduğumu yadınızdan çıxarırsınız, miss 
Mabel! — dedi. — Unutmayın ki, indi söhbət kral həzrətlərinin təbə- 
əsinin şərəfindən, hətta kralın özünün şərəfindən gedir. Bunu da 
yadınıza salım ki, əsgər şərəfi balaca bir iş deyildirl 

— Bunların hamısını bilirəm, mister Müyr, bunu da yaxşı başa 
düşürəm ki, bu ekspedisiyada siz heç bir şeyin komandiri deyilsiniz, 
buna görə də blokhauzu təslim etməyə sizin əsla ixtiyarınız yoxdur. 
Bundan başqa, yadıma gəlir, atamdan eşitmişdim ki, əsir düşmüş 
hər kəs bütün hökmranlıq səlahiyyətini əsirlikdə itirir. 

— Bu lap sofizmdirİ, gözəl Mabel. Siz belə hərəkət etməklə krala 
xəyanət edirsiniz, kralın adına olan etimadlı qırırsınız və onun zabitinin 

şərəfinə ləkə vurursunuz. Siz ağıllı-başlı fikirləşib vəziyyətin nə qədər 
ağır olduğunu bilsəniz, öz niyyətinizdən əl çəkmək üçün çox inad 
etməzsinizl 

— Bax, bu, xalis əlamətdirl — deyə Kap donquldandı. 

Otağın uzaq küncündə eşələnən Şeh oradan Mabeli səslədi: 

— Dayının sözlərinə əhəmiyyət vermə. Blokhauz yaxşıdır, çünki 
burada skalpa toxunmazlar. 

— Mister Müyr, atamdan xəbər tutanadək burada qalacağam. 

— Ah, Mabel, axı bu hiylə düşməni aldada bilməz, çünki bütün 
niyyətlərimiz və planlarımız düşmənə məlumdurl Əgər biz həmin 
qaragün gəncin bizə xəyanət etdiyini güman edib ondan şübhələn- 
məsəydik, sirlərimizin düşmənə hansı yol ilə məlum olduğunu başa 
düşmək mümkün olmazdı. Serjant öz dəstəsi ilə birlikdə bu axşam, 
bəlkə də, bir az əvvəl düşmənlərin əlinə keçəcəkdir. Yadınıza salın: 
taleyə boyun əymək əsl xristian mərdliyidirl 

— Mister Müyr, deyəsən, siz bu binanın nə qədər möhkəm oldu- 
ğunu bilmirsiniz... Özümü müdafiə etməyi qət etdikdə əlimdən nə 
gəldiyini görmək istəyirsinizmi? 

— Baxarıq, — deyə kvartirmeyster cavab verdi. 

— Məsələn, buna siz nə deyirsiniz? Yuxarı mazğala baxın. 

Mabel bu sözləri deyən kimi hamı başını yuxarı qaldırdı: yuxarı 
mazğaldan tüfəngin lüləsi bayıra çıxarılmışdı. Şeh əvvəlki fəndgirliyini 
işə salmışdı və bu fəndgirlik indi də kara gəldi. Hindular bu xatalı 
tüfəngin lüləsini görən kimi dərhal kənara çəkildilər və bir dəqiqə belə 
keçməmiş kolların dalında gizləndilər. Fransız zabiti mazğaldan çıxan 
tüfəng lüləsinə baxdı və tüfəngin ona tərəf yönəldilmədiyini yəqin 
etdikdə, sakitcə bir çimdik burunotu götürüb burnuna çəkdi. Hindular 
üçün zəhmli olan bu silahdan Müyrün və Kapın qorxması yersiz idi, 
buna görə də onlar yerlərindən tərpənmədilər. Müyr yenə dilləndi: 

— Ağlınızı başınıza toplayın, gözəl Mabel, ehtiyatı əldən vermə- 
yin. Əbəs yerə vuruşmağa başlamayın. Mənə deyin görüm, qan tök- 
mək niyyəti olan adam bu taxta qüllədə qaçıb gizlənərmi? Mənə elə 
gəlir ki, burada bir sehr varl 

— Mister Müyr, onsuz da kifayət qədər davamlı olan bu yerdə 
Ləpirçi bütün qarnizonu əvəz etsə, nə deyərdiniz? — deyə Mabel səs- 
ləndi. — Ləpirçinin sərrast atəş açmaq məharəti haqqında sizin fran- 
sız və hindu dostlarınız nə fikirdədirlər? 

— Bizə yazığınız gəlsin, gözəl Mabel, krala can-başla xidmət 
edənləri — qoy Allah kralı və onun nəslini salamat eləsinl — kralın 
düşmənlərinə qarışdırmayınl Əgər Ləpirçi, doğrudan da, blokha- 
uzdadırsa, qoy o, özü bizimlə şəxsən danışıq aparsın. O bilir ki, biz 
onun dostlarıyıq və ona bel bağlayırıq, xüsusən mən özümü deyə 
bilərəm, çünki sizə məlum olduğu kimi, Ləpirçi mənim rəqibimdir, 
alicənab adamlar arasında rəqiblik isə dostluğun ən yaxşı rəhnidir. 
İki adamın eyni bir qadını sevməsi bu adamların bir-birinə hissiyyat 
və zövq cəhətdən rəğbət göstərdiyini sübut edir. 

Bu anadək çox qətiyyətlə və cürətlə dayanan fransız zabiti Ləpir- 
çinin zəhmli adını eşidərkən bir neçə addım geri çəkildi. Sərhəd 
müharibələrinə çoxdan alışan bu möhkəm əsəbli adam bütün sər- 
həd diyarında məşhur olan “maralvuran” tüfəngin gülləsinin çata 
bildiyi məsafədə qalmaq istəmədi. Fransız zabiti oradan çəkilib gedər- 
kən tələb etdi ki, hər iki əsir onun dalınca getsin. Mabel blokhauz- 
dan həvəssiz və yavaş addımlarla uzaqlaşan dayısı ilə vidalaşaraq 
ona öpüş göndərdi və təsəlli üçün bir neçə söz dedi. 

Elə zənn etmək olardı ki, düşmən blokhauzu ələ keçirmək fik- 
rindən hələlik daşınmışdır. Şeh qaldırma qapıdan binanın damına 
çıxdı. Buradan adanın hər yeri görünürdü. Şeh ətrafa göz gəzdirdik- 
dən sonra rəfiqəsinə dedi ki, onların hamısı uzaqdakı dalda yerə top- 
laşıb yeməklə məşğuldur, Müyr ilə Kap da, yəqin, xatircəm olduq- 
ları üçün onlara qoşulmuşlar. Bu xəbər Mabelə bir az təsəlli verdi. 
O, düşmənin gözündən necə oğurlanıb qaçmaq və ya təhlükəyə 
düşdüyünü hansı yol ilə atasına xəbər vermək haqqında fikirləşməyə 
başladı. Mabel seriantın günortadan sonra qayıtmasını gözləyirdi və 
bilirdi ki, bir dəqiqə belə ləngisə, atasının işi bitər. 

Daha üç-dörd saat keçdi. Ada yenə sükut içində idi. Gün dola- 
nıb batmağa gedirdi, Mabel isə hələ qəti bir fikrə gəlməmişdi. 
Onun rəfiqəsi aşağıda axşam yeməyi hazırlamaqla məşğul idi. 
Mabel dama çıxdı və yalnız bəzi yerlərini ağacların zirvəsi görməyə 
qoymayan geniş bir sahənin hər tərəfini nəzərdən keçirməyə 
başladı. Bu zavallı qız çox nigaran olduğuna baxmayaraq, özünü 
açıq göstərməyə cürət etmirdi, çünki bilirdi ki, hindulaın biri onu 
görsə, dərhal güllə ilə vurar. O yalnız başını qaldırma qapıdan 
bayıra çıxarmağa cürət edir və adaya gələn yollara oradan tez-tez 
baxırdı. 

Gün batmışdı, qayıqların tezliklə gələcəyini göstərə bilən heç bir 
əlamət görünmürdü. Mabel axırıncı dəfə adaya baxmaq üçün yenə 
dama çıxdı. O ümid edirdi ki, atası öz dəstəsi ilə birlikdə, bəlkə, gecə- 
nin qaranlığından istifadə edə biləcəkdir, çünki hunduların pusqusu 
gecə vaxtı gündüz qədər təhlükəli deyildir. Bundan başqa, işıq vasitə- 
silə serianta gecə qaranlığında siqnal vermək daha asan idi. Mabel 
üfüqü diqqətlə nəzərdən keçirtdi və damdan enmək istədikdə, qaran- 
lıqda nə isə yeni bir şey gördü. Adalar bir-birinin yaxınlığında idi və 
onları bir-birindən dar kanallar ayırırdı. Mabelə elə gəldi ki, kanalların 
birində, guya, yüngül bir qayıq gizlənmişdir, o biri kanallara nisbətən 
bu kanal daha daldada idi və onun bir hissəsini sahildən kollar əsla 
görməyə qoymurdu. Mabel diqqətlə baxdıqda yəqin etdi ki, yanılma- 
mışdır. Heç bir şübhə ola bilməzdi ki, kanaldakı qayıqda adam vardı. 
Mabel özlüyündə belə qət etdi: əgər qayıqdakı adam düşməndirsə, 
onun, yəni Mabelin verdiyi siqnal heç kəsə zərər vurmaz, lakin gizlə- 
nən qayıqdakı adam dostdursa, bu siqnalın xeyri olar. Mabel bir 
dəqiqə fikirləşdikdən sonra balaca bayraqcığı yad adam olan tərəfə 
tutub havada yellədi, qız bu bayrağı atasına xəbərdarlıq etmək üçün 
hazırlamışdı. Mabel qabaqcadan lazımi ehtiyat tədbirləri görmüşdü 
ki, onun verdiyi siqnalı adadan görən olmasın. 

Mabel xırdaca bayraqcığı əlində səkkiz və ya on dəfə yellətdi və 
bu niyyətinin baş tutmadığını zənn edərək məyus olmağa başladı, 
lakin bu zaman birdən qayıqdakı adam avarı qaldırıb havada yel- 
ləməklə ona cavab verdi. Elə o anda bir adam göründü, Mabel 
onu görən kimi tanıdı, o, Çinqaçquk idi. Nəhayət, Mabel öz qarşı- 
sında dost adamı görürdü, indi o, Mabelə kömək edə bilərdi və 
yəqin ki, kömək etmək istəyirdi. Mabel yenidən ürəkləndi. Mogikan 
da Mabeli görmüşdü və əlbəttə, onu tanımışdı, o bilirdi ki, Mabel 
atası ilə bu adaya gəlmişdir. İndi Mabel ümid edirdi ki, hava tama- 
milə qaraldıqda Çinqaçquk onun köməyinə gəlmək üçün müm- 
kün olan hər şeyi edəcəkdir. Bu delavarın ehtiyatla hərəkət 
etməsindən məlum olurdu ki, o, adada düşmən olduğunu bilir. 
Mabel onun ehtiyatlı hərəkət etməsinə tamamilə bel bağlayırdı. 
Lakin Şehin burada olması işi çox çətinləşdirirdi. Mabel bilirdi ki, 
hindu rəfiqəsi ona nə qədər meyil göstərsə də, bu qadın öz xalqını 
çox sevir. Mabel bunu da bilirdi ki, əgər Arouxedin planları pozul- 
maq təhlükəsi qarşısında olarsa, Şeh öz tayfasının düşməni olan 

hindunu blokhauza buraxmağa razı olmaz və ya Mabeli blokhauz- 
dan getməyə qoymaz. 

Mabel Dunqamın Böyük İlanı gördüyü vaxtdan yarım saat keçir- 
di. Bu müddətdə Mabel ömründə ən ağır dəqiqələr keçirmişdi. 
Bütün varlığı ilə can atdığı məqsəd, sanki, onun lap yaxınlığında 
idi, əlini uzatsa idi, oraya çatardı, bununla belə, həmin məqsəd qız- 
dan asanlıqla uzaqlaşa bilərdi. Mabel Şehin soyuqqanlılığına və 
qətiyyətinə bələd idi, eyni zamanda, onun üzüyola, mülayim və səmi- 
mi olduğunu da bilirdi, lakin, təəssüf ki, başa düşürdü ki, rəfiqəsi və 
xilaskarı olan bu hindu qadını aldatmaqdan başqa çarəsi yoxdur, 
çünki nə yol ilə olursa olsun, atasını xilas etməli idi. 

Gecə qaranlıqlaşdıqca Mabelin ürəyi bərk-bərk döyünməyə baş- 
ladı. O, müxtəlif planlar tökmüş və bir saat ərzində onları təqribən 
iyirmi dəfə dəyişdirmişdi. 

İyun Şehinin burada olması Mabeli daha çox darıxdırırdı. Mabel 
əmin ola bilərdi ki, Çinqaçquk tezliklə blokhauz qapısına yetişəcək- 
dir, lakin qız bilmirdi Çinqaçqukun buraya gəlməsini necə gizli sax- 
lasın və onu necə qorusun. Bundan başqa, Mabel delavarı blok- 
hauza elə buraxa bilərdimi ki, sayıq Şeh bundan xəbər tutmasın? 

Vaxt keçirdi, mogikan isə gəlib, yenidən qayıda bilərdi. İndi müəy- 
yən bir tədbir görmək vaxtı idi, Mabel uzun tərəddüddən sonra rəfi- 
qəsinin yanına gəldi və bacardığı qədər özünü sakit göstərərək dedi: 

— Şeh, sən qorxmursan ki, sənin qəbiləndən olan adamlar Ləpir- 
çinin burada olmasını güman edib blokhauzu yandırsınlar? 

— Yox, mən bu fikirdə deyiləm. Blokhauzu yandırmazlar. Blok- 
hauz yaxşıdır, burada skalpa toxunmazlar. 

— Bunu bilmək olmaz, Şeh. Axı onlar Ləpirçinin yanımızda oldu- 
ğunu güman etdikləri üçün gizləndilər. 

— Bu, qorxudur. Qorxu tez gəlir, tez də gedir. Qorxu adama deyər: 
“Qayıtl” Döyüşçülər qorxudan cavan qızlar kimi axmaq olurlar. 

Maraqlı bir şey fikirləşərkən bütün qadınlar necə gülürsə, Şeh 
də bu sözləri deyərkən eləcə güldü. Sonra Mabel dedi: 

— Nədənsə, mən narahat olmağa başlayıram... İstərdim ki, sən 
dama çıxıb hər yerə baxasan və bizə qarşı bir iş hazırlanıb-hazırlan- 
madığını öyrənəsən. Bunu sən məndən yaxşı edə bilərsən. 

— Əgər Zanbaq istəyirsə, onda Şeh gedər, ancaq Şeh yaxşı 
bilir ki, hindular yatıblar, çünki onlar atanı gözləyirlər. Döyüşçü 

vuruşmayanda və müharibə yolu ilə getməyəndə yeyib-içir, sonra 
da yatır. İndi də döyüşçü yatıbdır. 

— Allah eləsin, sən deyən kimi olsunl Bunun heç eybi yoxdur, 
Şeh. Dama çı, hər yerə yaxşı bax. Fəlakət adamın heç gözləmədiyi 
vaxtda qəflətən başlanır. 

Şeh yerindən qalxdı və dama çıxmaq istədi, lakin pilləkənin 
birinci döngəsində ayaq saxladı. Mabelin ürəyi elə döyündü ki, həyə- 
canlı olduğunu rəfiqəsinin başa düşməsindən qorxdu. Mabelə elə 
gəlirdi ki, İyun Şehi onun əsl niyyətlərini başa düşməyə başlayır. Mabe- 
lin bundan şübhələnməsi qismən əsaslı idi, İyun Şehi dama çıxma- 
ğının ağıllı iş olub-olmadığını fikirləşib başa düşmək üçün dayan- 
mışdı. Əvvəlcə Şeh elə güman edirdi ki, Mabel qaçmaq istəyir. Lakin 
sonra bu şübhənin əsassız olduğunu yəqin etdi, çünki yadına saldı 
ki, ağüzlü qız adadan qaçıb gedə bilməz, blokhauz bu qız üçün ən 
yaxşı və etibarlı sığınacaqdır. Sonra Şeh ehtiyat etməyə başladı: 
bəlkə, Mabel atasının qayıtmasından hər hansı bir əlamətə görə 
xəbər tutmuşdur? Ancaq Şeh belə fikirləşməyin əsassız olduğunu 
bir dəqiqədən sonra qət etdi, hindu qadın tamamilə əmin idi ki, 
o özü Mabelin atasının qayıtmasından xəbər tuta bilmədiyi halda, 
Mabel bunu heç cür öyrənə bilməzdi. Hindu qadının şübhələri yox 
oldu və o, xatircəm halda pilləkənlə qalxmağa başladı. 

Şehin yuxarı mərtəbəyə qalxdığı dəqiqələrdə Mabelin ağlına 
yeni fikir gəldi və qız özünün bu fikrini hindu qadına tez-tələsik və 
bir qədər dəyişilmiş səslə xəbər verdi: 

— Mən aşağı enirəm, sən damda olanda mən də qapının dalın- 
da dayanıb qulaq asaram. Hər ikimiz keşikdə dayanarıq: sən yuxa- 
rıda, mən isə aşağıda. 

Şeh özlüyündə belə fikir edirdi ki, Mabelin ehtiyat üçün təklif 
etdiyi bu tədbirə ehtiyac yoxdur, çünki Şeh yaxşı bilirdi ki, onların 
köməyi olmasa, heç kəs blokhauza girə bilməz. Bununla belə, Şeh 
Mabelin təklifinin onun qorxaqlığından və təcrübəsizliyindən əmələ 
gəldiyini mülahizə edərək, Mabelə tamamilə etibar edib onunla razı- 
laşdı. Deməli, indi Şeh dama çıxdığı vaxt Mabel aşağıya enə bilər- 
di. Şeh Mabelin dalınca baxıb onu güdməyi tamamilə yersiz hesab 
edirdi və bu heç də onun ağlına gəlmirdi. Üç-dörd dəqiqə ərzində 
bu iki qadından biri gözlərini çox diqqətlə qaranlığa zillədi, o biri isə 
qapının dalında dayanıb son dərəcə həssaslıqla bayıra qulaq verdi. 

Şeh heç bir şey görmədi, bir də ki hava son dərəcə qaranlıq idi. 
Mabelə elə gəldi ki, kim isə qapını yüngülcə və ehtiyatla itələyir, bu 
anda Mabelin fikrindən nələr keçdiyini təsəvvür etmək çətin idi. 
O yanılmış olduğundan qorxaraq və eyni zamanda da, burada oldu- 
ğunu bir işarə ilə Çinqaçquka bildirmək istəyərək yavaş və titrəyən 
səslə oxumağa başladı. Gecə o qədər sakit idi ki, bu zəif səs blok- 
hauzun qülləsində eşidildi. Şeh aşağı enməyə başladı. Mabelin canı- 
na lərzə düşdü, bir dəqiqə belə vaxt itirmək olmazdı. Lakin ümid 
qorxuya üstün gəldi və Mabel əli titrəyə-titrəyə qapının cəftələrini 
dartmağa başladı. Birinci cəftə açılarkən Mabel yuxarı mərtəbədən 
gələn hindu qadının mokasinlərinin səsini eşitdi. Mabel ikinci cəftəni 
açarkən Şeh artıq pilləkənin ortasında idi. O, acıqlı-acıqlı soruşdu: 

— Sən nə edirsən? Qaçmaq istəyirsən? Ağlın yoxdurl Blokhauz- 
danmı çıxmaq istəyirsən? Blokhauz yaxşıdırl 

Hər iki rəfiqə sonuncu cəftədən yapışdı, əgər bayır tərəfdən 
qapıya güclü təkan verilməsi nəticəsində cəftə qapıya çox bərk yapış- 
mamış olsaydı, cəftə dərhal açılardı. Bu vaxt iki gənc qadın arasında 
qısa mübarizə başlandı. Bayır tərəfdən qapıya endirilən ikinci və daha 
güclü zərbə cəftəni Şehin əlindən qoparmasaydı, çox davam etmə- 
yən bu mübarizədə Şeh, yəqin ki, üstün gələrdi. Qapı taybatay açıldı 
və içəri adam girdi. Bu adamın gəlməsindən eyni dərəcədə qorxan 
hər iki qadın dərhal pilləkən tərəfə yüyürdü. Yad adam içəri girən 
kimi qapını içəridən möhkəmcə bağladı, aşağı otağı diqqətlə nəzər- 
dən keçirib pilləkənlə yuxarı qalxmağa başladı. Şeh aşağı mərtəbə- 
dəki mazğal deşiyini hələ dünəndən örtmüşdü və şam yandırmışdı. 
Şamın zəif işığında hər iki qadın yad adamın görünməsini qorxa- 
qorxa gözləyirdi. Onlar bu adamın ehtiyatlı, lakin möhkəm addım- 
larını eşidirdilər. Hər iki qadın bu yad adamın bələdçi olduğunu gör- 
dükdə, onların bütün varlığını təsəvvürəgəlməz heyrət hissi bürüdü. 
Mabel Ləpirçi kimi bir müdafiəçinin sayəsində indi blokhauzun alın- 
maz qalaya çevrildiyini başa düşdükdə sevinə-sevinə: 

— Allaha şükürl — dedi. — Ləpirçi, atamın başına nə iş gəlmişdir? 

— Hələlik serjant qalibdir və onun heç bir qorxusu yoxdur. Ancaq 
insan öz başına nələr gələcəyini qabaqcadan bilə bilməz. O küncə 
qısılan, deyəsən, Arouxedin arvadıdır, eləmi? 

— Siz onu məzəmmət etməyin, Ləpirçil Mən yalnız onun köməyi 
sayəsində salamat qalmışam və indi əmin-amanlıqdayam. Deyin 

görüm, atamın dəstəsi haradadır? Bəs siz özünüz buraya necə gəl- 
misiniz? Mən isə bu adada gördüyüm bütün dəhşətli hadisələri sizə 
danışaram. 

— Bunun üçün çox söz demək lazım deyildir, Mabel. Hinduların 
hiylələrinə alışmış olanlara belə şeylər haqqında uzun-uzadı danış- 
mağın mənası yoxdur. Ekspedisiyamız müvəffəqiyyətlə nəticələnmiş- 
dir, kəşfiyyata İlanı göndərmişdilər, o isə bizə lazım olan hər şeyi öyrə- 
nib xəbər vermişdir. Biz üç gəmi ələ keçirmişik, oradan bütün fran- 
sızları qovmuşuq və aldığımız əmrə əsasən gəmiləri kanalın ən dərin 
yerində batırmışıq. Yuxarı Kanada vəhşiləri bu qışı pis keçirəcəklər, 
çünki indi onların yaxşı ovçu və döyüşçülərin arzuladıqları qədər barıtı 
və gülləsi olmayacaqdır. Bizimkilərdən bir nəfər belə tələf olmamışdır, 
heç birimizin burnu belə qanamamışdır. Amma mənim fikrimcə, düş- 
mənin də tələfatı çox deyildir. Bir sözlə, bu, Mabel, Lendinin sevdiyi 
ekspedisiyalardan biri idi, çünki bu ekspedisiyada düşmənə çox ziyan 
vurulub, özümüz isə heç bir şey itirməmişik. 

— Ah, Ləpirçil Qorxuram ki, mayor Dunkan burada olan hadisə- 
ləri eşidəndə peşman olmasın. 

— Bilirəm nə demək istəyirsiniz, ancaq qoyun mən sözümü qur- 
tarım, onda məni daha yaxşı başa düşərsiniz. Serjant bütün əməliy- 
yatın müvəffəqiyyətlə qurtardığını gördükdə, işin gedişi haqqında 
xəbər gətirmək üçün bizi, yəni məni və İlanı qayıqlarla buraya gön- 
dərdi. Serjant özü də iki gəmi ilə bizim ardımızca yola düşmək istəyirdi. 
Gəmilər ağırdırlar və buraya ancaq sabah səhər gəlib çata bilərlər. 
Mən Çinqaçqukla bu gün günortadan sonra ayrılmışam, özümüz də 
sözləşmişik ki, yolun açıq olub-olmadığını öyrənmək üçün hərəmiz 
müxtəlif kanalla üzüb gələk. O vaxtdan Çinqaçquku görməmişəm. 

Mabel Ləpirçini dinlədikdən sonra mogikanı necə gördüyünü və 
Ləpirçinin buraya gəlib yetişdiyi dəqiqədə mogikanın yolunu necə 
gözlədiyini danışdı. 

— Yox, əsl kəşfiyyatçı açıq havada qalıb faydalı bir iş görə bildiyi 
halda, heç bir zaman divarların və ya tirlərin dalında gizlənməz. Sizə 
ürək-dirək verməyi və əmin-amanlıqda olmağınızın qeydinə qalmağı 
serianta vəd etməsəydim, mən özüm də buraya gəlməzdim. İlahi, 
bu gün günortadan sonra adanı görərkən ürəyim nə qədər sıxıldı. 
Sizin də öldürülənlər arasında olduğunuzu fikirləşdiyim dəqiqə 
mənim üçün çox ağır keçdi... 

— Bu xoşbəxtlik sizin üzünüzə haradan gülmüşdü ki, siz ölüm- 
dən qurtara bilmişsiniz? Axı qayıqla birbaşa adaya gəlib çıxar və 
düşmənin əlinə keçə bilərdinizl 

— Mabell Maralın yaxında olduğunu itə xəbər verən, marala isə 
itdən qaçıb xilas olmağı öyrədən xoşbəxtlik məni də ölümdən qur- 
tarmışdır. Yox, yox, belə bir biclik işlədib meyitləri bu dona salmaq 
yalnız əlli beşinci polkun əsgərlərini və kral həzrətlərini azdıra bilər, 
lakin bütün ömrünü meşələrdə keçirənləri aldada bilməz. Mən qon- 
darma balıqçının oturduğu yerin qarşı tərəfində üzürdüm. Əclaflar bu 
yazığın meyitini çox ustalıqla oturtmuşdular. Bununla belə, onların 
ustalığı təcrübəli gözü aldada bilmədi. Əvvəllər əlli beşinci polkun 
balıq tutmağı bacarmayan əsgəri indi tilovu heç vaxt bu qədər yuxa- 
rı qaldıra bilməz (indi bu əsgərlər gərək Osveqoda balıq tutmağı da 
öyrənsinlər). Bundan başqa, əgər balıq tilova gəlmirsə və tilovun 
üzgəci tərpənmirsə, balıqçı heç zaman belə hərəkətsiz oturmaz. Biz 
qabaqca ehtiyat tədbiri görməyincə heç vaxt posta gözüyumulu 
yaxınlaşmarıq. Belə gülünc hiylə ilə nə məni, nə də İlanı aldatmaq 
olar. Hindular, yəqin ki, bu cür fənddgirlik işlətməklə şotlandiyalıları 
aldatmaq istəyirlərmiş, çünki şotlandiyalılar çox zirək olsalar da, 
hinduların kələyini duymağı bacarmırlar. 

— Sizcə, atam öz dəstəsi ilə aldanıb bu tələyə düşməmiş ki? 
— deyə Mabel tələsik soruşdu. 

— Yox hələ, Mabel, əgər buna mən vaxtında mane ola bilsəm. 
Bir də, sizin dediyiniz kimi, əgər bu gün İlan da keşikdədirsə, onda 
təhlükə haqqında vaxtında xəbər vermək üçün ikitərəfli imkanımız 
olar. Ancaq bilmirik seryantın dəstəsi hansı tərəfdən gələcəkdir. 

Qanlı faciənin şahidi olduğu vaxtdan bəri ölümü daha dəhşətli 
hesab edən Mabel həyəcanla: 

— Ləpirçi, — dedi, — siz deyirdiniz ki, məni sevirsiniz və istərdiniz 
ki, mən sizin arvadınız olum! 

— Mən bir dəfə bu barədə danışmağa cürət etdim, Mabel, ser- 
jant da bu günlərdə demişdi ki, siz razısınız. Ancaq sevdiyim adamın 
dalına düşməklə onu narahat etmək istəmərəm. 

— Mənə yaxşı qulaq asın, Ləpirçil Sizə hörmət edirəm və xətri- 
nizi çox istəyirəm. Atamı dəhşətli ölümdən xilas edin, onda mən sizin 
qarşınızda baş əyərəml Bax, əlimi sizə uzadıb öz razılığımı verirəm, 
qoy bu, mənim vədimin təntənəli rəhni olsun. 

— Mən buna layiq deyiləm, Mabell Qorxuram ki, qiyməti olma- 
yan belə bir varlığın qədrini bilməyəm, ancaq bunsuz da seriantın 
yolunda əlimdən gələni əsirgəmərəm, çünki biz onunla köhnədən 
yoldaşıq, bir-birimizi çox xilas etmişik. Ancaq, Mabel, qorxuram ki, 
ata ilə köhnə dostluq, onun gənc qızı üçün heç də həmişə mötəbər 
zəmanət olmasın. 

— Sizin işləriniz, sizin igidliyiniz, sizin sədaqətiniz sizin haqqınızda 
zəmanətdir və bundan yaxşısını axtarmağınıza ehtiyac yoxdur. Ləpir- 
çi, bütün dedikləriniz və bütün hərəkətləriniz mənim arzularıma və 
fikirlərimə uyğun gəlir, buna görə də, əminəm ki, mənim hissim də 
fikirlərimlə ayaqlaşacaqdır. 

— Ah, belə səadətin mənə nəsib olacağını hələ bu gecə güman 
etmirdim? Sizin sözləriniz məni fərəhləndirir, Mabel, ancaq siz bun- 
ları deməsəniz də, mən insanın qadir olduğu hər şeyi edərəm. Bunu 
da deyim ki, sizin sözləriniz mənim səy və çalışqanlığımı heç də zəif- 
lətməz. 

Mabel zəifləyən səslə: 

— İndi, Ləpirçi, biz bir-birimizi başa düşürük, — dedi. — Vaxtın hər 
bir dəqiqəsinin bizim üçün böyük əhəmiyyəti vardır, buna görə də, 
gəl indi vaxt itirməyək. Sizin qayığınıza minib atamın qabağına gedə 
bilərikmi? 

— Yox, bu, məsləhət deyildir, Mabell Buraya iyirmi müxtəlif yol 
ilə gəlmək olar, buna görə də bilmirəm sizin atanız bu yollardan han- 
sını seçəcəkdir. İlana bel bağlayın, çünki o, bütün kanalları gözdən 
qoymayacaqdır. Burada qalmağınızı sizə məsləhət görürəm. Bu 
blokhauzun tirləri hələ təzə və yaşdır, bunları yandırmaq çətindir. 
Mən bu blokhauzda qalaraq bütöv bir qəbilənin hücumunu dəf edə 
bilərəm. Blokhauzu yandırılmaqdan qoruya biləcəyim vaxtadək iro- 
kezlər məni buradan çıxara bilməzlər. İndi serjant, yəqin ki, adala- 
rın birindədir və buraya səhərdən tez gəlib çata bilməz. Biz burada 
qalsaq, tüfəng güllələri ilə serjantı xəbərdar edə bilərik, o da ehtiyatlı 
olar. Əgər seriant hindulara hücum etmək fikrinə düşərsə (xasiyyət- 
cə ona oxşayan hər bir kəs məhz belə edərdi), belə halda da bu bina- 
nı əldə saxlamaq çox fayda verə bilər. Əgər məqsədimiz serianta 
kömək etməkdirsə, onda mənim ağlım belə kəsir ki, hinduları alda- 
dıb ikimiz də buradan asanlıqla qaça bilərik, lakin burada qalmaq 
daha məsləhətdir. 

— Onda burada qalın, — deyə Mabel pıçıldayıb cavab verdi. 
— Atamı xilas etmək üçün hər nə lazımsa, edərik! 

— Mabel, sizin bu sözləriniz məni çox sevindirirl İndi hər necə 
olursa olsun, seryanta kömək etmək lazımdır. İndiyədək o, öz şöh- 
rətini yaxşı qoruya bilmişdir. Əgər seriant bu əclafları adadan qovsa 
və blokhauzu da, daxmaları da yandırıb kül edərək şərəflə geriyə 
çəkilsə, onda Lendi bunu yaddan çıxarmaz və seriantı öz xidmətlə- 
rinə layiq təltif edər — buna heç bir şübhə yoxdur. Bəli, bəli, Mabel, 
sizin atanızın nəinki həyatını, həm də onun şərəfini xilas etməliyik. 

— Hindular bu adanı qəflətən işğal etmişlər, buna görə də, təqsir 
mənim atamda deyildir. 

— Nə bilmək olar, nə bilmək olarl Müharibədə qazanılan şöhrətə 
etibar yoxdur. Əsgər gərək məğlub olmasın, bu, əsgər üçün onun 
həyatında hər şeydən vacibdir. 

— Mənim atam güman edə bilməzdi ki, adanın vəziyyəti, onun 
harada yerləşməsi düşmənə məlumdur, — deyə Mabel söhbəti 
davam etdirdi. 

— Bu, doğrudur. Mən də başa düşə bilmirəm, fransızlar bu adanı 
necə tapmışlar. Burada post üçün münasib yer seçilmişdir, hətta bir 
dəfə bu adada olanların özləri də ikinci dəfə bu adanı o qədər də asan- 
lıqla tapa bilməzlər. Qorxuram ki, bizə xəyanət etmiş olsunlar. Bəli, 
kim isə bizə xəyanət edibdir. 

— Doğrudandamı, bizə xəyanət etmişlər, Ləpirçi? 

— Bu, ağlasığan fikirdir, bəzi adamlar xəyanəti də aclıq kimi təbii 
bir şey hesab edirlər. Mən boşboğaz adama rast gələndə onun işlə- 
rinə çox fikir verirəm, çünki açıqürəkli adam özünü həmişə dildə 
deyil, işdə göstərər. 

Mabel ürəklənərək: 

— Casper Gestern boşboğaz deyildirl — dedi. — O son dərəcə 
səmimi bir gəncdirl Özü də heç vaxt ürəyindəkini gizlətməz, ürəyin- 
dən nə keçsə, dili ilə də onu deyər! 

— Casper Gesternl İnanın, Mabel, bu oğlanın dili də, ürəyi də 
düzdürl Günəşin gecə vaxtı, ulduzların isə gündüz işıq verməsini 
demək nə qədər gülüncdürsə, Lendinin, kvartirmeysterin, seriantın 
və sizin dayınızın da Casper haqqındakı rəyi bir o qədər gülüncdür. 
Şirin Suyun namuslu olmasına öz başımla, lazım gəldikdə isə, tüfən- 
gimlə cavab verərəml 

Mabel əlini Ləpirçiyə uzatdı və onun dəmir kimi bərk barmaq- 
larını özünün də dərk etmədiyi bir hisslə sıxaraq dedi: 

— Siz nə qədər alicənab və düz adamsınızl Casperin təqsirsiz 
olmasına sizin inanmağınız məni son dərəcə sevindirir... İndi başqa 
işə keçək! Arouxedin arvadını buradan buraxsaq, necə olar? 

— Mən bayaqdan onun haqqında fikirləşirdim. Əgər onu yuxarı 
mərtəbəyə çıxarsaq və pilləkəni götürsək, onda bu qadın yanımızda 
əsir kimi qalar. 

— Yox, məni ölümdən xilas etmiş olan bir qadınla bu cür rəftar 
edə bilmərəm. Yaxşısı budur, gəlin onu buradan buraxaq, o, məni 
çox istəyir və ağlım kəsmir ki, mənə yamanlıq etsin. 

— Siz bu hinduları tanımırsınız, Mabell Düzünü desək, bu qadın 
xalis minqlərdən deyildir, lakin bu avaralarla qaynayıb-qarışmışdır və 
gərək ki, onlardan cürbəcür dələduzluq öyrənmişdir... Bəs bu nədir? 

— Avar səsidir, yəqin ki, kanalda qayıq sürürlər. 

Ləpirçi aşağı otağa açılan qapını bağladı ki, Şeh qaçmasın. Sonra 
şamı söndürüb tez mazğallardan birinə tərəf yüyürdü. Mabel həyə- 
canlı halda Ləpirçinin çiyninin üstündən bayıra baxmağa başladı. 
İki-üç dəqiqə keçdi, Ləpirçi qaranlıqda şeyləri bir-birindən seçməyə 
başladıqda gördü ki, iki qayıq sahil boyu üzüb keçərək blokhauzdan 
əlli yard aralı və sahilə çıxmaq üçün münasib olan yerdə dayandı. 

Qaranlıq Ləpirçinin daha yaxşı görməsinə mane olurdu. O, Mabe- 
lin qulağına dedi ki, gələnlər, deyəsən, düşməndirlər. Ləpirçi Mabe- 
lin atasının bu tezliklə buraya gəlib çatmasına inanmırdı. 

Qayıqlardan bir neçə adam düşdü və az sonra ingilis dilində üç 
söz eşidildi, bu isə qayıqlarla gələn dəstənin kimlər olduğunu çox 
aydın göstərdi. Ləpirçi pilləkənlə cəld aşağı endi və özünü qapıya 
yetirdikdən sonra qapının cəftələrini tez açmağa başladı. Hər bir 
dəqiqə böyük təhlükə baş verə bilərdi, buna görə də əsla yuban- 
maq olmazdı. Mabel də Ləpirçinin dalınca gəldi, onlar qapını açan 
kimi tüfənglərdən atəş açıldı. 

Onlar qapının dalında dayanaraq, həyəcanla bayıra qulaq verirdi- 
lər, birdən ətrafdakı kollardan hinduların döyüşə çağıran səsləri ucaldı. 
Qapı taybatay açıldı, Ləpirçi ilə Mabel blokhauzdan cəld çıxdılar. 

Yenə ətrafa sakitlik çökdü. Lakin birdən bələdçinin çox həssas 
olan qulaqlarına sahildəki kiçik gəmilərin yaxınlığında boğuq inilti 
səsləri gəldi. Küləyin vıyıltısı və yarpaqların xışıltısı bu iniltini aydın 

eşitməyə mane olurdu. Qüssə və qorxunun təsirindən Mabel Ləpir- 
çini ötüb keçərək birbaş qayıqlara tərəf yüyürdükdə, Ləpirçi onun 
qolundan yavaş, lakin qətiyyətlə tutub dedi: 

— Yox, Mabel, buna heç vaxt yol vermərəm. Siz oraya getsəniz, 
mütləq məhv olarsınız və heç kimə kömək edə bilməzsiniz. Blok- 
hauza qayıtmaq lazımdır. 

— Atam, mənim yazıq, əziz atam öldürülmüşdür! — deyə qız təlaş 
içində dilləndi, lakin ehtiyatlı olmağa alışdığına görə, hətta belə bir 
dəhşətli dəqiqədə də səsini yavaşıtmağa məcbur oldu. — Ləpirçi, 
əgər məni sevirsinizsə, buraxın, gedim atamın yanınal 

— Yox, Mabel, bu mümkün deyildir. Qəribədir ki, heç kəsdən 
səs çıxmır, gəmilərdən də cavab atəşi açılmadı. Mən isə “maralvu- 
ranımı” blokhauzda qoymuşaml Axı bir də heç kəsi görmədiyimiz 
halda tüfəng burada nə kara gələ bilərl 

Bayaqdan həssas gözlərini qaranlığa zilləmiş Ləpirçi elə bu 
dəqiqədə beş və ya altı adamın qaraltısını görə bildi, bu adamlar 
sürünə-sürünə gəlir və yəqin ki, Ləpirçi və qızın blokhauza qayıtmaq 
yolunu kəsmək üçün onları qabaqlamağa çalışırdılar. Ləpirçi Mabe- 
li uşaq kimi qucağına aldı. Arxadan, cəmi bir neçə addımlıqdan 
hindular tərəfindən təqib edilən Ləpirçi çox cəld blokhauza tərəf üz 
tutdu və az sonra oraya çatdı. Binanın içərisinə girən kimi qızı yerə 
qoydu və cəld qapını bağladı. Ləpirçi qapının birinci cəftəsini keçi- 
rən kimi bayırdan qapı elə silkələnməyə başladı ki, az qaldı hənca- 
masından çıxsın. Bir dəqiqə belə keçməmiş Ləpirçi qapının qalan 
cəftələrini də keçirtdi. Mabel birinci mərtəbəyə qalxdı, çox cəld şamı 
yandırdı, çünki Ləpirçi bunu xahiş etmişdi. 

Ləpirçi şamı götürüb binanın içərisini diqqətlə nəzərdən keçir- 
məyə başladı, burada adam gizlənib-gizlənmədiyini bilmək üçün 
bütün mərtəbələri axtardı. Şeh qaçmışdı. Ləpirçi blokhauzda özün- 
dən və Mabeldən başqa heç kəs olmadığını yəqin etdi. Bu zaman 
kəşfiyyatçı ilə qız blokhauzun böyük otağına girdilər. Ləpirçi şamı 
yerə qoyub öz tüfənginin çaxmağını yoxladı, sonra oturdu. Mabelə 
elə gəlirdi ki, bütün ömrünü bu dəhşətli beş dəqiqədə başa vur- 
muşdur. O dedi: 

— Bayaq ağlımıza gələn ən dəhşətli hadisələr indi baş verdi. 
Əziz atam bütün öz dəstəsi ilə öldürülmüşdür, ya da əsir tutul- 
muşdur! 

— Bu, hələ məlum deyildir. Səhər bütün hadisədən xəbər tutarıq. 
Ağlım kəsmir ki, siz deyən kimi olsun, əgər siz deyən kimi olsa, onda 
bu avara minqlər qalib gəldiklərini bayram edər və blokhauzun yaxınlı- 
ğında onların ulaşmasını eşidərik. Ancaq bu mümkündür ki, düş- 
mənlər, doğrudan da, qalib gəlmişlərsə, dərhal buraya gəlib bizdən 
tələb edəcəklər təslim olaq. Skvau nə vəziyyətdə olduğumuzu minq- 
lərə danışmışdır. Onlar yaxşı bilirlər ki, nə qədər ki, “maralvuran” öz 
gücünü göstərə bilir, blokhauzu gündüz yandırmaq olmaz. Buna görə 
də minqlər blokhauzu hökmən gecə vaxtı yandırmağa çalışacaqlar. 

— Dayanın... İnilti eşidirəm... 

— Sizin qulağınız səsdədir, Mabel. Həyəcanlı olan qadının göz- 
lərinə olmazın şeylər görünər. 

— Yox, mən səhv etmirəm, aşağıda, yəqin, kim isə əzab çəkir. 

Ləpirçi etiraf etməli oldu ki, Mabelin qulağı yanılmamışdır. Lakin 
o, özünü toxtaq saxlamağı yalvarıb qızdan xahiş etdi və hinduların 
öz məqsədlərinə çatmaq üçün nə kimi hiylələr işlətdiklərini qızın 
yadına salaraq dedi: 

— Yəqin, bu inilti səsi minqlərin hiyləsidir. Onlar güman edirlər 
ki, yalandan inildəməklə bizi aldadıb blokhauzdan çıxartmağa, ya da 
heç olmazsa, qapını açmağa məcbur edə biləcəklər. 

— Yox, canım, yox! — deyə Mabel tez etiraz etdi. — Bu ah-zar özü- 
nü tülkülüyə vuran adamın səsinə oxşamır, aşağıda kim isə qorxu 
çəkdiyinə görə inildəməsə də, hər halda, bədəninin dözülməz ağrı- 
larından bu cür inildəyir. Bu zarıltı o qədər qorxunc və o qədər təbii 
səslənir ki, ona inanmamaq olmaz. 

— Əgər belədirsə, onda aşağıda inildəyən adamın dost və ya düş- 
mən olduğunu öyrənərik. Şamı gizlədin, Mabell Mən mazğalın qaba- 
ğında dayanıb onunla danışaram. 

Fərasətli və təcrübəli Ləpirçi son dərəcə ehtiyatla hərəkət edirdi. 
O, mazğala yalnız o qədər yaxınlaşdı ki, aşağıdakının səsini eşidə bil- 
sin və özü də yavaş danışanda səsi eşidilsin. 

— Buradakı kimdir? — deyə Ləpirçi soruşdu. — Zarıyan kimdir? 
Əgər o dost adamdırsa, qoy qorxmayıb dillənsin. Bizim köməyimizə 
arxalana bilər. 

— Ləpirçil — deyə aşağıdan cavab gəldi. Bu səs Mabelə və bələd- 
çiyə çox yaxşı tanış idi. Bu, serjantın səsi idi. — Ləpirçi, mənə qızım- 
dan xəbər verl 


325 


Fenimon Kuper 
DÜNYA ƏDƏBİYYATI KLASSİKLƏRİ 


— Ata, burada mənim qorxum yoxdur, özüm də yaralanmamı- 
şaml Sizin də salamat qalmağınız üçün hər şeydən keçərdiml 

Mabel ilə Ləpirçi şadlıq andıran səsi aydın eşitdilər, lakin inilti bu 
səsi yenidən boğdu. 

Mabel küt bir ümidsizliklə: 

— Baş vermiş dəhşətli hadisə çoxdan ürəyimə dammışdıl Ləpir- 
çi, atamı hər nə yol ilə olursa olsun, blokhauza gətirmək lazımdırl 

— Toxtayın, Mabell Atanıza insanın əlindən gələ bilən hər cür 
yardım göstəriləcəkdir. Ancaq sizdən bircə xahişim var: özünüzü 
toxtaq saxlayınl 

— Mən toxtağam, Ləpirçi. Ömrümdə hələ heç vaxt indiki kimi 
toxtaq olmamışam və özümə heç zaman bu qədər güvənməmişəm. 
Ancaq unutmayın ki, hər bir dəqiqənin bizim üçün böyük əhəmiy- 
yəti vardır, çünki hər dəqiqə təhlükə əmələ gələ bilərl 

Mabelin bu sözləri qətiyyətlə deməsi Ləpirçini heyrətə saldı. 
O, qapını açmaq üçün tez aşağı endi. Öz adəti üzrə əvvəlcə ehtiyat 
üçün lazımi tədbir gördü, lakin qapının cəftəsini çəkərkən bayırdan 
qapının çox güclə itələndiyini hiss etdi və buna görə də qapını yeni- 
dən bağlamaq istədi. Ancaq deşikdən baxdıqda xatircəm oldu və 
dərhal qapını açdı. Qapıya söykənmiş serjant səndələyib yıxıldı. 
Ləpirçi onu blokhauza çəkib gətirdi. İndi burada Ləpirçi ilə qız yara- 
lya maneəsiz olaraq yardım göstərə bilərdilər. 

Bu cansıxıcı görüş dəqiqələrində Mabel özünü son dərəcə 
mətanətli göstərdi. Adətən, qadınlar ən ağır sarsıntıya düçar olduq- 
ları dəqiqə belə mətanət göstərirlər. Mabel şam gətirdi, atasının 
qurumuş dodaqlarını su ilə islatdı və Ləpirçi ilə birlikdə onun üçün 
yataq hazırladı. Mabel bu işi əvvəldən-axıra çox səylə və səssizcə 
görürdü. O, atasının səsini eşitməyincə gözlərindən bir damcı belə 
yaş çıxarmadı. Nəhayət, atası dilə gəlib, bu nəvaziş və qayğı üçün 
qızına minnətdarlıq etdi. Bu vaxt bələdçi seriantın yarasını diqqətlə 
nəzərdən keçirirdi. O gördü ki, güllə dəyib çıxmışdır və seriantı 
ölümdən qurtarmağa ümid azdır. Ləpirçi bu cür yaralara çox yaxşı 
bələd idi. 

Şamın gətirildiyi dəqiqədən etibarən serjant Dunqam gözlərini 
qızından çəkmirdi. O, qapının kifayət qədər möhkəm olduğunu bil- 
mək üçün (serjant aşağıda yatırılmışdı) yalnız bircə dəfə dönüb qapı- 
ya baxdı və sonra yenə də gözlərini Mabelə dikdi. 

— Allaha şükür! Mənim əziz balam! — Serjant bu sözləri elə xatir- 
cəm və qətiyyətlə dedi ki, sanki, onun heç yeri ağrımırdı. — Çox yax- 
şı ki, onların gülləsi səndən sovuşubdur, qızım... İndi, Ləpirçi, bu qəm- 
li hadisələri mənə danış. 

— Ah, seriantl Doğrudan da, bu, qəmli hadisədir. Mən güman 
edirəm ki, kim isə bizə xain çıxmış və adanın yerini düşmənə xəbər 
vermişdir. Blokhauzun hələlik bizim əlimizdə olması nə qədər doğ- 
rudursa, bu dediklərim də bir o qədər doğrudur, lakin... 

— Mayor Dunkan haqlı imiş, — deyə seriant etiraz edib əlini yol- 
daşının çiyninə qoydu. 

— Ancaq mayor Dunkan sənin güman etdiyin kimi haqlı deyil- 
dir, serjant. Sən səhv edirsən. Mən bilirəm, təbiət zəifdir... Yəni 
demək istəyirəm ki, insan təbiəti zəifdir... Buna görə də heç kəsi 
— nə qırmızıdərili, nə də ağdərili adamları həddindən artıq şişirtmək 
lazım deyildir. Ancaq belə güman edirəm ki, sərhədlərdə Casper 
Uesterndən alicənab və namuslu adam tapılmaz. 

Bu sözlərdən son dərəcə mütəəssir olan Mabel: 

— Sizə bu sözləriniz üçün təşəkkür edirəm, Ləpirçil — dedi və 
gözlərindən tökülən yaşı saxlaya bilmədi. — Sizə təşəkkür edirəm, 
Ləpirçil İgidlər həmişə bir-birinin qədrini bilərlər, namuslu adam 
həmişə namuslu adama tərəfdar çıxar! 

Həmin dəqiqədə atası qıza çox kədərli-kədərli baxırdı. Mabel 
göz yaşını kəsmək üçün döşlüyü ilə üzünü örtdü. Sonra seriant, 
sanki, bir şey soruşmaq istəyirmiş kimi Ləpirçinin üzünə baxdı. Həmi- 
şəki kimi yenə də Ləpirçinin üzündə nəciblik, düzlük, mərdlik və 
səmimilik hiss edilirdi. Seriant başı ilə işarə etdi ki, Ləpirçi sözünə 
davam etsin. Ləpirçi dedi: 

— İlanla mənim harada və nə vaxt sizdən ayrıldığımız yadındadır. 
Bundan əvvəl olan hadisələri sənə danışmağım yersizdir. İndi olub 

keçənlərə heyifsilənmək fayda verməz. Əgər mən gəmidə qalsay- 
dım, belə olmazdı. Nə etmək olarl Yaxşı bələdçi olmaq mümkün- 
dür, təbiət isə öz bəxşişlərini istədiyi kimi paylayır, buna görə də 
yaxşı bələdçilər və onlardan daha mahir olan bələdçilər vardır. Əmi- 
nəm ki, yazıq Cilbert məni əvəz edərkən ehtiyatsızlıq göstərməsinin 
qurbanı olmuşdur. 

— O, mənim yanımda vurulub öldürüldü, — deyə seriant qəmli- 
qəmli cavab verdi. - Hamımız ehtiyatsız olmağımızın cəzasını çəkdik. 

— Yox, yox, serjant, mən səni əsla müqəssir bilmirəm! Bu eks- 
pedisiyada sən ixtiyarında olan adamlara bacarıqla başçılıq etdin 
və bu işi səndən yaxşı idarə edən olmazdı. Sən öz xırda gəmini düş- 
mən topunun üstünə elə məharətlə apardın ki, bu hətta Lendinin 
özü üçün ibrət dərsi ola bilərdi. 

Seriantın gözləri parıldadı, hətta onun üzündə sevinc hiss edildi. 
O dedi: 

— Düzdür, dostum, bu tədbir pis həyata keçirilməmişdir. Düş- 
mənin tir istehkamını həmlə ilə aldıq. 

— Bu, çox gözəl əməliyyat idi, serjant, ancaq qorxuram ki, o ava- 
ralar öz toplarını yenidən ələ keçirsinlər. Eybi yoxdur, qəm yeməl 
Ruhdan düşmə, serjant! Çalış, səni məyus edə bilən hadisələri unu- 
dasan və ancaq sənin başını ucaldan işləri yada salasan. İndi sənin 
təsəlli tapman üçün bu ən yaxşı yoldur. Əgər düşmən topa yiyələn- 
mişsə, deməli, o yalnız əvvəllər özününkü olan şeyi ələ keçirmişdir. 
Blokhauz, hər halda, yenə də bizimkidir. Doğrudur, düşmənlər gecə- 
nin qaranlığından istifadə edərək blokhauzu yandıra bilərlər, lakin 
onlar blokhauzu başqa yol ilə ala bilməzlər... Hə, serjant, mən çayın 
axarından təqribən on mil kənarda İlandan ayrıldım. Hətta dostla- 
rımızın düşərgəsinə gələndə də yolda ehtiyatlı olmaq üçün lazımi 
tədbirlər gördük. İndi bilmirəm, Çinqaçqukun başına nə iş gəlibdir, 
Mabel deyir ki, o, buralarda, yaxınlıqdadır. Əminəm ki, biz onu gör- 
məsək də, o alicənab delavar öz borcunu yerinə yetirir. Mənim bu 
sözlərimi yadında saxla, serjant: hələ bu əhvalat qurtarmamış biz 
Çinqaçqukun igidliyindən xəbər tutarıq. Ehtiyatlı və zirək olan bu 
adam ən çətin dəqiqədə bizim köməyimizə gələ bilər. İlan ağıllı və 
şücaətli rəhbərdir, bir çox ağ adamlar onun xarakterinə və bacarı- 
ğına həsəd apara bilərlər. Ancaq düzünü deməliyəm ki, onun tüfən- 
gi “maralvuran” kimi sərrast ata bilmir. Mən üzə-üzə adaya yaxın- 

laşarkən tüstü görmədim, bu isə məni çox ehtiyatlı olmağa məcbur 
etdi. Bilirdim ki, əlli beşinci polkun əsgərləri o qədər də fəndgir adam- 
lar deyildirlər, onlar əsla bunun qeydinə qalan deyillər ki, tüstü onla- 
rın harada olduqlarını bəlli etdirə bilər. Deməli, mən onsuz da çox 
sayıq hərəkət edirdim, lakin qondarma balıqçını görəndə (mən bu 
barədə Mabelə ancaq indi danışmışam), minqlərin hiylələrini çox 
aydın başa düşdüm, elə bil ki, bu barədə mənə xəbər vermişdilər. 
Mən ən əvvəl Mabeli yadıma salıb onun haqqında fikirləşməyə baş- 
ladım. Bunu sənə deməyim artıqdır, serjant, Mabelin blokhauzda 
olduğunu öyrəndikdə, onunla birlikdə yaşamaq və ya birlikdə ölmək 
üçün özümü dərhal buraya yetirdim. 

Atası məhəbbət dolu gözlərini öz qızına tərəf çevirdikdə Mabel 
çox xəcalət çəkdi, çünki belə bir dəqiqədə yalnız atasının qeydinə 
qalmalı olduğu halda, onun fikri başqa yerlərdə idi. Qız seriantın əlin- 
dən tutub öpdü və ağlaya-ağlaya onun qabağında diz çökdü. Ser- 
jant qətiyyətlə: 

— Mabel! — dedi. — Axı biz bir-birimizi niyə aldadaq? Axır nəfə- 
sim çatmışdırl Bir əsgər kimi ölürəm, bu isə mənə təsəlli verir. Lendi 
mənə layiqincə qiymət verər. Çünki vəfalı dostumuz Ləpirçi görül- 
müş tədbirlər haqqında ona məlumat verər və bu hadisəni ətraflı 
danışar. Axırıncı söhbətimizi yadından çıxarmamısan? 

— Ah, atal Yəqin mənim də son dəqiqələrim yaxınlaşırl — deyə 
Mabel cavab verdi və fikirləşdi ki, belə bir dəqiqədə ölüm onun 
üçün hər şeydən yaxşı olardı. — Mən özümü xilas edə bilmərəm və 
yaxşı olardı ki, Ləpirçi bizi burada qoysun və hələ nə qədər ki müm- 
kündür, qəmgin xəbəri Osveqoya aparsın. 

Ləpirçi gənc xanımın əlindən nəvazişlə yapışaraq məzəmmətlə 
dedi: 

— Mabel Dunqam, mən özümü elə göstərməmişəm ki, üzümə bu 
sözlər deyilsinl Bilirəm ki, mən kobud, savadsız, yöndəmsiz adamam... 

— Bəsdir, Ləpirçil 

— Yaxşı, yaxşı, unudaq bunul Siz bunu nəzərdə tutmamışdınız, 
siz belə düşünə bilməzdiniz... İndi qaçmaqdan danışmağın faydası 
yoxdur, çünki зегјапли buradan aparmaq olmaz. Hər necə olursa 
olsun, blokhauzu müdafiə etmək lazımdır. Bəlkə, bizim vəziyyətimiz 
haqqında Lendiyə xəbər verərlər, o da düşməni buradan qovmaq 
üçün bizə kömək göndərər. 

— Ləpirçil Mabel! — deyə serjant müraciət etdi və çəkdiyi iztiraba 
tab gətirmək üçün son qüvvəsini topladı. İndi onun üzündə soyuq 
tər damcıları görünməyə başlamışdı. — Hər ikiniz mənim yanıma 
gəlin. Ümidvaram ki, bir-birinizi başa düşürsünüz, doğrudurmu? 

— Ata, bu barədə heç bir söz deməyinl Necə istəyirsinizsə, elə 
də olacaqdır. 

— Allaha şükür! Əlini mənə ver, Mabell.. Ləpirçi, tut onun əlin- 
dənl Bilirəm ki, sən ona mehriban ər olacaqsan. Evlənməyinizi mənim 
ölümümə görə təxirə salmayın. Payızın axırlarında keşiş Osveqoya 
gələcəkdir, qoy o, sizin kəbininizi kəssin. Mənim qaynım əgər sağdır- 
sa, yəqin ki, öz gəmisinə qayıtmaq istəyəcək, onda mənim qızımın 
hamisi olmaz. Mabel, ümidvaram ki, sənin atanın dostu sənin ərin 
olsa, çox razı qalarsan... 

— Mənə bel bağla, – deyə Ləpirçi cavab verdi, — hər bir işdə 
mənə bel bağlaya bilərsən. İnan ki, hər iş qaydasında olacaqdır. 

— Mən tamamilə sənə bel bağlayıram, mənim vəfalı dostum. 
Sənə bütünlüklə ixtiyar verirəm ki, mənim əvəzimə nə lazımsa, edə- 
sən... Mabel, mənim övladım... bu gecəni heç vaxt qəm-qüssə ilə 
xatırlamazsan... 

Seriantın göstərdiyi bu qayğıkeşlik Mabelə böyük təsir bağış- 
ladı, halbuki o, hiss edirdi ki, ürəyinin başında, elə bil, ağır qurğuşun 
parçası vardır, o, indiki dəqiqələrdə ölümü özü üçün çox böyük 
xoşbəxtlik hesab edərdi. 

Seriant bir neçə dəqiqə dinməz-söyləməz uzandıqdan sonra 
Ləpirçi ilə delavardan ayrıldıqdan sonra baş vermiş hadisələri duru- 
xa-duruxa qısaca nağıl etdi. 

Səfər üçün əlverişli olan səmt küləyi əsməyə başlamışdı, serjant 
isə səfərdən əvvəl qət etdiyi kimi, adaların birində yerbəyer olmaq 
əvəzinə, öz yoluna davam etməyi qət etmiş və həmin gecə blok- 
hauza qayıtmışdı. O güman etmişdi ki, dəstənin adaya gəlməsini 
düşmən görə bilməyəcəkdir və beləliklə də, təhlükənin yarısından 
xilas olmaq mümkün olacaqdır. Bədbəxtlikdən seriant öz dəstəsi ilə 
buraya çox yaxın olan qonşu adaya yan almışdı. Düşmən isə, yəqin 
ki, əsgərlərin qayıqlardan sahilə necə çıxdığını eşitmişdi. Əsgərlər 
sahilə çıxarkən heç yerdə keşikçilərin olmadığını görüb təəccüb 
etmişdilər, lakin təhlükəni heç ağıllarına gətirməmişdilər. Əsgərlər 
əvvəlcə çantaları və azuqəni quruya çıxarmaq üçün silahlarını qayıq- 

larda qoymuşdular. Bu vaxt düşmənə o qədər yaxınlaşmışdılar ki, 
gecənin qaranlıq olmasına baxmayaraq, düşmənin heç bir gülləsi 
boşa çıxmamışdı. Əsgərlərin hamısı vurulub yıxılmışdı. Lakin onların 
ikisi və ya üçü ayağa qalxıb dərhal gizlənmiş, dörd və ya beş nəfəri 
isə öldürülmüş, ya da bir neçə dəqiqədən sonra ölmüşdü. Serjant 
o biri əsgərlərlə birlikdə yıxılmış və bu vaxt blokhauzdan qaçıb çıxan 
Mabelin səsini eşitmişdi. Mabelin ürək dağlayan səsini eşidərkən 
seriantın qəlbində atalıq məhəbbəti oyanmış və məhz buna görə 
ürəklənib sürünə-sürünə blokhauzun qapısına gələ bilmişdi. 

Seriant hadisəni belə qısaca nağıl etdikdən sonra çox zəiflədi- 
yini hiss etdi, ona dincəlmək lazım idi. Mabel ilə Ləpirçi seriantın hər 
bir arzusuna əməl edirdilər. Onlar bir müddət danışmadılar. Kəşfiy- 
yatçı bu fürsətdən istifadə edərək, adada nə olduğunu bilmək üçün 
mazğaldan baxmaq istədi. O, tüfənglərə nəzər saldı. Blokhauzda bir 
yalnız öz polk muşketlərini aparmışdılar. Mabel bir dəqiqə belə ata- 
sının yanından uzaqlaşmırdı və az sonra atasının aramla nəfəs alma- 
sından başa düşdü ki, o yuxuya getmişdir. 

Yarım saat dərin sükutla keçdi, arabir Ləpirçinin mokasinlərinin 
cıriltisi və bir də tüfənglərin qundağının döşəməyə dəyməsi sükutu 
pozurdu (Ləpirçi tüfənglərin saz və dolu olub-olmamasını yoxlayır- 
dı). Bundan sonra yenə araya sakitlik çökdü. İndi bu sükutu yara- 
linin ağır nəfəsindən başqa heç bir şey pozmurdu. 

Mabel bir azdan sonra atasını həmişəlik itirməli idi, indi isə 
onunla bircə dəfə də danışmağı çox arzu edirdi, lakin atasını yuxu- 
dan oyatmağa cürəti çatmırdı. Mabel bilirdi ki, atası indi yuxudadır, 
halbuki Dunqam heç də yatmamışdı. O, indi elə bir vəziyyətdə idi 
ki, adətən həyatın bütün gözəlliyi, bütün cazibədarlığı, bütün qüd- 
rəti belə vəziyyətdə olan adamın gözündən düşür və o, öz qarşısın- 
da sonsuz, naməlum bir gələcəyi görür. 

Mabel ölümlə can çəkişən atasının hər bir hərəkətinə fikir verirdi. 
Birdən o, qapının yavaşca döyüldüyünü eşitdi. Mabel qapını döyən 
adamın, yəqin ki, Çinqaçquk olduğunu güman edərək, yerindən 
qalxıb qapının iki cəftəsini çəkdi, lakin qapını açmazdan əvvəl soruş- 
du ki, qapını döyən kimdir. Mabel bu sualın cavabında dayısının 
səsini eşitdi, dayısı ona yalvarırdı ki, qapını tez açıb onu içəri burax- 
sın. Mabel dərhal axırıncı cəftəni dartdı, Kap içəri girdi. O, kandardan 

içəri adlayan kimi, Mabel tez qapını yenidən bağladı, təhlükəyə 
alışması üzündən qız çox ehtiyatlı olmuşdu. 

Qoca dənizçi Mabeli və yaralanmış olsa da, salamat yerdə olan 
yeznəsini görüb son dərəcə sevindi. Kap keşikçilərin maymaqlığın- 
dan istifadə edib blokhauza necə qaçıb gəldiyini nağıl etdi. Keşik- 
çilər elə güman etmişdilər ki, Kap ilə kvartirmeyster araq içəndən son- 
ra keflənib yatmışlar (onlara minqlər qəsdən araq içirtmişdilər ki, 
onların, yəni minqlərin öz planlarını yerinə yetirmələrinə mane olma- 
sınlar). Müyr yuxulamışdı, ya da özünü qəsdən yuxuluğa vurmuşdu, 
Kap isə atışma zamanı əmələ gələn qarışıqlıqdan istifadə edərək 
qaçıb kolluqda gizlənmişdi. Ləpirçinin qayığını tapıb tez ona minmiş 
və Mabel ilə birlikdə xilas olmaq üçün blokhauzun yaxınlığına üzüb 
gəlmişdi. İndi isə yeznəsinin ölümcül vəziyyətdə olduğunu gördükdə 
Mabellə birlikdə qaçmaq planını dəyişdirmişdi. O dedi: 

— Dostum Ləpirçi, işimiz xarab olsa da, ağ bayraq asarıq, bu isə 
bizə aman verilməsinə kömək edər. Ancaq biz öz şərəfimizi qoru- 
malıyıq, buna görə də birdən-birə təslim olmamalıyıq. Elə ki gördük 
özümüz üçün əlverişli şərtlərlə barışıq etmək vaxtı çatmışdır, onda 
biz yalnız bu zaman ağ bayraq asarıq. Yaxşı olardı ki, avara adlan- 
dırdığınız adamlar bizi tutanda Müyr özünü necə aparmışdısa, indi 
də elə aparsın. Doğrudan da, dünyanın heç yerində bu avaralardan 
murdar və alçaq adam tapılmaz. 

Ləpirçi minqləri pisləyən və onun dostlarını tərifləyən adamlara 
həmişə inanmağa hazır idi. O dedi: 

— Siz onları haqqına söyürsünüz. Əgər siz delavarların əlinə keç- 
səydiniz, onlar sizinlə başqa cür rəftar edərdilər. 

— Ehl Mənim gözümdə onların hamısı bir yuvanın quşudur, həm 
minqlər, həm də delavarlar xəbis dələduzdurlar, ancaq dostumuz 
İlanı, əlbəttə, onlara qatmıram, çünki o, bütün hindulara görə centl- 
mendir. Vəhşilər bizə basqın edib kapral Mak-Nabı öz adamları ilə 
birlikdə dovşan kimi qırıb çatdıqda, mən poruçik Müyrlə bir dərədə 
gizləndik, buradakı qayaların arasında belə dərələr çoxdur. Kvartir- 
meyəsterin dediyinə görə, bu dərə suyun oyub əmələ gətirdiyi xalis 
tülkü yuvası idi. Biz özünü gəminin aşağı anbarına verən iki nəfər 
sui-qəsdçi kimi həmin dərədə gizləndik. Bizi oradan çıxmağa yalnız 
yeməyimizin olmaması məcbur etdi. Deyə bilərəm ki, yemək insan 
varlığının təməlidir. Mən istəyirdim ki, kvartirmeyster hindularla 

danışmağa başlasın, çünki mağarada bizim üçün nə qədər pis keç- 
sə də, burada özümüzü uzaqbaşı daha bir-iki saat qoruya bilərdik. 
Lakin kvartirmeyster mənim təklifimə razı olmadı və buna görə 
bəhanə olaraq dedi ki, gülləmiz dələduzların birini yaralasa, onlar öz 
vədlərinə, guya, heç vaxt əməl etməzlər. Mən təslim olmağa razı 
oldum, əvvələn ona görə ki, hindular onsuz da deyə bilərdilər ki, biz 
ağ bayraq asmışıq, çünki gəminin anbarında gizlənmək gəmini 
müdafiə etməkdən boyun qaçırmaq deməkdir, ikincisi, ona görə ki, 
aclıq bizə hər hansı bir düşməndən daha çox əziyyət verirdi. Aclıqla 
zarafat etmək olmaz, o yaman bəladır, bunu qırx səkkiz saat ərzində 
ağzına heç bir şey almayan adam etiraf edər. 

Mabel qəmgin və yalvarıcı səslə: 

— Dayıcan, – dedi, — yazıq atam yaralıdır, yarası çox qorxuludur! 

— Doğrudur, Maqni, doğrudurl Bax, indi mən onun yanında 
oturaram, özüm də bacardığım qədər ona ürək-dirək verərəm. Qapı- 
nın cəftələri möhkəmmi bağlanmışdır, dostum? Belə hallarda adam 
gərək səbirlə, düşünə-düşünə ölçüb-biçsin və fikrini əsla başqa 
yerlərə yayındırmasın. 

— Deyəsən, indi bizim daha heç bir şeydən qorxumuz yoxdur. 

— Yaxşı, Maqni. Çalış, sakit olasan, özün də get ikinci mərtəbə- 
yə, Ləpirçi isə dama çıxar. Sənin atanla mən burada tək qalaram, 
bəlkə, onun deməyə gizli sözü vardır. 

Mabel dayısının təklifinə razı oldu. Bu vaxt Ləpirçi ətrafa bax- 
maq üçün dama çıxırdı. Kap seriantla tək qaldıqda onun yanında 
oturdu. 

Dənizçi bir neçə dəqiqə dinmədi, fikirləşib söz hazırladıqdan son- 
ra isə, həmişəki kimi yenə çox mənalı bir tonda sözə başladı: 

— Serjant Dunqam, sənə deməliyəm ki, bu uğursuz ekspedisi- 
yada səhvimiz olmuşdur. Belə bir ciddi dəqiqədə səninlə lap açıq 
danışmalıyam. Bir sözlə, bu barədə iki rəy ola bilməz: əsgər deyil, 
dənizçi olduğum halda, sizin çox yanıldığınızı görüb başa düşmüş- 
dümsə, deməli, belə səhvləri görmək üçün xüsusi biliklərə malik 
olmaq şərt deyildir. 

— Nə etmək olar, qardaşım Kap! — deyə ölməkdə olan serjant 
cavab verdi. — Səhvləri indi düzəltmək daha kara gəlməz. 

— Bu düzdür, qardaşım Dunqam, ancaq həmişə tövbə etmək 
olar. Bunu bizə müqəddəs kəlamlar da öyrədir. Bundan başqa, 

mən çox eşitmişəm ki, insanın tövbə etdiyi dəqiqələr onun həya- 
tında ən əziz dəqiqələrdir. Örəyində nə varsa, aç mənə de, çünki 
mən sənin dostunam. Mənim bacımın əri olmusan, zavallı Maqni isə 
bacımın balasıdır. Sağ olsan da, ölsən də, həmişə mənim ürəyimdə 
qardaş olaraq qalacaqsan. Sən öz gəmini ləngidib əvvəlcə kəşfiy- 
yata qayıq göndərsəydin, bu böyük bədbəxtlik əmələ gəlməzdi. 
Əgər sən belə etsəydin, şöhrətin artardı, bizi də həlak olmaqdan 
xilas edə bilərdin. Dünya belə gəlmiş, belə də gedəcəkdir, serjant, 
hamımız öləcəyik, bu isə bizə təskinlik verir. İntəhası bu dünyadan 
sən bizdən bir az qabaq gedəcəksən, biz də səndən bir az sonra. 
Bu, sənə bir az təsəlli verməlidir. 

— Bunları mən özüm də bilirəm, qardaşım Kap, mən bir əsgər 
kimi döyüşə getməyə hazıram, ancaq yazıq Mabel... 

— Bəli, bəli, bu, çox ağır yükdür, sənin bu sözünə şərikəm! Ancaq 
sən bacarsaydın da, Mabeli özünlə aparmaq istəməzdin, düzdür- 
mü, serjant? Yaxşısı budur, ayrılığımızın cəfasını bacardıqca azalt- 
mağa çalışasan. Mabel yaxşı qızdır. O, mənim bacımın balasıdır, 
buna görə də ,əgər, əlbəttə, ölməsək, sağ qalsaq, Mabel üçün yaxşı 
bir ər tapmağa bütün bacarığımla çalışacağam. 

— Qardaşım, mənim övladım nişanlanmışdır, o, Ləpirçinin arva- 
dı olacaqdır. 

— Buna nə deyə bilərəm, qardaşım Dunqam, hər kəs öz bildiyi 
kimi fikirləşir, hər bir adamın öz əqidəsi vardır. Bu tədbiri Mabelin 
bəyənmədiyini söyləməyə mənim əsasım yoxdur. Mabelin adaxlısı- 
nın yaşına da etiraz edə bilmərəm. Bəzi adamlar güman edirlər ki, 
qızı xoşbəxtliyə yalnız yeniyetmə oğlan çıxara bilər, amma mən belə 
adamlardan deyiləm. Ən yaxşı ər əlli yaşlı kişilərdən olar. Ancaq ər 
ilə arvad arasında, onları bədbəxtliyə düçar edə bilən əlamətlər 
olmamalıdır. “Əlamətlər” ailə həyatını alt-üst edə bilər. Məncə, Ləpir- 
çi mənim bacım qızı qədər elmli deyildir. Sən bu qıza yaxşı bələd 
deyilsən, serjant, onun biliyindən xəbərin yoxdur. Ancaq Mabel 
yaxından tanıdığı adamlarla açıq danışdığı kimi, səninlə də çəkin- 
mədən, açıq danışsaydı, yəqin edərdin ki, onun yanında özünü apar- 
mağı, hətta müəllimlərin də hamısı bacarmazlar. 

— Mabel mehriban uşaqdır, istəməli və xoşxasiyyətlidir, — deyə 
serjant pıçıldadı və onun gözləri yaşardı. — Bu, mənim bədbəxtliyim- 
dir ki, Mabeli az tanıyıram... 

— Mabel, doğrudan da, yaxşı qızdır və Ləpirçiyə görə qat-qat 
biliklidir. Burası da var ki, Ləpirçi də özünə görə ağıllı adamdır, 
təcrübəli bələdçidir, ancaq sferik triqonometriyadan sənin başın nə 
qədər çıxırsa, Ləpirçi də adamların hərəkətlərini o qədər bacarıqla 
qiymətləndirə bilər. 

— Eh, qardaşım Kapl Əgər Ləpirçi yanımızda olsaydı, bu bəd- 
bəxtliyə düçar olmazdıq. 

— Bunu düz deyirsən. Hətta Ləpirçinin ən qəddar düşməni də 
etiraf etməlidir ki, ondan bacarıqlı bələdçi yoxdur. Ancaq serjant, 
bütün həqiqəti sənə açıb demək lazımdır: sən bu ekspedisiyada işi 
tərsinə gördün. Sən gərək körpüyə çatmamış dreyfə keçəydin və 
necə ki, sənə dedim, – vəziyyətə bələdləşmək üçün qabağa qayıq 
göndərəydin. Bilirəm ki, bu dediklərimi eşitmək istəmirsən, amma 
belə hallarda sözün düzünü demək lazımdır, serjant. 

— Mənim səhvlərim çox baha tamam olmuşdur, qardaşım, özüm 
də qorxuram ki, Mabel bu səhvlərin oduna yansın. Ancaq, mənim 
fikrimcə, əgər bizə xəyanət etməsəydilər, bu bədbəxtliyə düçar olmaz- 
dıq. Qardaşım, qorxuram ki, Casper Şirin Su, doğrudan da, bizə xain 
çıxmış olsunl 

— Mən də bu fikirdəyəm: bu şirin su bəşəriyyətin abır-ismətini 
gec-tez mütləq yuyub aparacaqdır. Biz Müyrlə mağarada gizlə- 
nəndə də bu barədə söhbət etmişik. Müyr də təsdiq edir ki, bizi 
belə bir təhlükəli sualtı daşa Casperin xəyanəti toxundurmuşdur. 
İndi, serjant, sən, gərək, özünə ürək-dirək verəsən və başqa işlərin 
fikrini çəkəsən. Gəmi bələd olmadığı bir limana girməyə hazırlaşar- 
kən, səfər zamanı baş verən bütün başqa hadisələri bir-bir təhlil etmə- 
yib lövbər salmaq qeydinə qalmalıdır, çünki bunu ehtiyatlı olmaq 
tələb edir. Bu cür hadisələrin hamısı gəmi jurnalı adlanan xüsusi 
kitaba yazılırl Bu kitabın səhifələrində bütün yaxşı və pis əməllərimiz 
təsvir edilir... Siz də gəlib çıxdınız, Ləpirçil Deyin görək, o dalda yer- 
də nə gördünüz? Skalp soymağa qaçan hindu kimi niyə pilləkənlə 
aşağı yüyürürsünüz? 

Ləpirçi barmağını qaldırıb Kapa işarə etdi ki, dinməsin və durub 
onun dalınca gəlsin. O, yavaş səslə dedi: 

— Biz gərək çox ehtiyatlı və cürətli olaq. O əclaflar blokhauzu yan- 
dırmaq fikrinə düşmüşlər, indi bu binanı salamat saxlamağın onlar 
üçün heç bir xeyri yoxdur. Onların arasında həmin avara Arouxedin 

səsini eşitdim. Arouxed hinduları dilə tuturdu ki, blokhauzu yandır- 
maq fikirlərini lap bu gecə həyata keçirsinlər. İşə başlamaq lazımdır, 
Duzlu Su, var qüvvə ilə işə başlamaq lazımdırl Baxtımızdan burada 
dörd-beş çəllək su vardır, bu isə mühasirə zamanı karımıza gələr. 
Bundan başqa, əgər səhv etmirəmsə, İlan bizə çox kömək edəcək- 
dir. Yaxşı ki, bu namuslu oğlan indi azad gəzirl 

Kap ikinci dəfə çağrılmasını gözləməyərək Ləpirçi ilə tez yuxarı 
mərtəbəyə qalxdı. Bələdçi mazğallardan birini açdı, düşmən güllə- 
sinə hədəf olmamaq üçün işığı gizlətdi və güman etdiyi tələblərə 
cavab vermək üçün mazğalın deşiyindən bir az aralı dayandı. 

Başlanmış sükutu Müyrün səsi pozdu. Bu şotlandiyalı qışqırıb 
deyirdi: 

— Mister Ləpirçil Dost adam səninlə danışıq aparmaq istəyir. 
Mazğallardan birindən başını çıxart, qorxma, sənə heç bir xəta 
toxunmaz, çünki sən əlli beşinci polkun zabiti ilə danışacaqsan. 

— Sizə nə lazımdır, kvartirmeyster, sizə nə lazımdır? Mən əlli beşinci- 
ni yox, altmışıncı polku daha çox sevirəm, bunların ikisindən isə 
delavarları üstün tuturam. Deyin görüm, mister Müyr, niyyətiniz 
nədir? Gecənin bu vaxtında sizi mazğalın altına gəlməyə, yəqin ki, 
çox vacib bir iş vadar etmişdir, halbuki özünüz bilirsiniz ki, “maral- 
vuran” blokhauzdadır. 

— Ləpirçi, mən bilirəm ki, sən öz dostuna əsla yamanlıq etməz- 
sən. Buna görə də əminəm ki, burada mənə heç bir şey olmaz. 
Sən ağıllı adamsan, sənin igidliyin isə bütün sərhəd mahalında o 
qədər məşhurdur ki, şöhrət xatirinə başqa birisini öldürməyə sənin 
ehtiyacın yoxdur. Sən başa düşə bilərsən ki, axıradək müqavimət 
göstərmək mümkün olmadıqda, könüllü surətdə təslim olmaq daha 
yaxşıdır. Düşmən olduqca güclüdür, mənim igid dostuml Gəldim 
sənə məsləhət görüm ki, blokhauzu təslim edəsən, ancaq bu şərtlə 
ki, bizimlə hərbi əsir kimi rəftar etsinlər. 

— Verdiyiniz məsləhətə görə sizə təşəkkür edirəm, kvartirmeys- 
ter. Bu məsləhət heç bir şeyə dəyməz, buna görə də adamın kefini 
açır. Ancaq bilməlisiniz ki, suyu və azuqəsi hələ qurtarmayan binanı 
təslim etmək mənim adətim deyildir. 

— Yaxşı, Ləpirçil Əgər blokhauzu əldə saxlamağın mümkün oldu- 
ğunu bilsəydim, bu igidliyə mən özüm də tərəfdar olardım. Ancaq 
sənə deməliyəm ki, mister Kap daha yoxdur, o həlak olmuşdur... 

Kap o biri mazğalın deşiyindən qışqıraraq: 

— Tamam yalandır! — dedi. – Tamam yalandır! Kap sağdır, özü 
də nəinki ölməmişdir, həm də buraya, yuxarıya çıxmışdır və qırmı- 
zidərili dəlləklərdən bacardıqca uzaq olmağa çalışacaq, öz saçlarını 
bu cür dəlləklərə etibar etmək arzusunda deyildir. Mən blokhauzu 
“əlamət” hesab edirəm və ondan istifadə etmək fikrindəyəm. 

Müyr cavab verdi: 

— Əgər bu sağ adamın səsidirsə, onu eşitməyimə şad olaram. 
Hamımız elə güman edirik ki, bu səsin sahibi axırıncı vuruşmada 
həlak olmuşdur. Sən isə, mister Ləpirçi, dostumuz Kapın çox xoş 
yoldaşlığından ləzzət alırsan (onun yoldaşlığının belə olmasını öz 
təcrübəmdən bilirəm, çünki onunla birlikdə iki gün yerin altında 
olmuşam). O ki qaldı bizə, biz serjant Dunqamı itirmişik, o, özünün 
bütün igid yoldaşları ilə birlikdə öldürülmüşdür. 

Ləpirçi öz dəstəsini çox göstərmək üçün hiylə işlədərək: 

— Siz səhv edirsiniz, kvartirmeyster, — dedi, — yenə səhv edir- 
siniz! Serjant qaladadır, demək olar ki, öz ailəsi içindədir. 

— Doğrudanmı? Bu, məni sevindirdil Ancaq biz seriantın da öldü- 
rüldüyünü güman edirdik. Əgər gözəl Mabel blokhauzdadırsa, qoy 
oradan mümkün qədər tezliklə çıxıb getsin, çünki düşmən bu bina- 
nı yandırmaq istəyir. Sən özün də bilirsən ki, od çox dəhşətli şey- 
dir. Hamı səni təcrübəli və ehtiyatlı bir döyüşçü kimi tanıyır, buna 
görə də sən müdafiə edə bilmədiyin yeri tərk edərsən. Axı sən istə- 
məzsən ki, ev yanıb sizin başınıza tökülsün, düzdürmü? 

— Kvartirmeyster, necə ki deyirsiniz, mən, doğrudan da, odun 
gücünü görmüşəml Amma bunu da bilirəm ki, axşamın bu dar 
çağında odu yalnız yemək hazırlamaq üçün yandırarlar. Siz, yəqin 
ki, “maralvuranın” hünərini eşitmiş olarsınız. Sözlərimi eşidin: kim 
bu binaya lap bircə çöp yandırıb atmağa cürət etsə, “maralvuranın” 
sərrastlığının dadını görər. Mənə dəyib-toxunan olmasa, mən çox 
dinc adamam, ancaq kim blokhauzu yandırmaq istəsə, bu yanğını 
onun qanı ilə söndürərəml 

— Bu dediklərinin hamısı eşqi topuğuna vurmuş adamın sayıq- 
lamasıdır, Ləpirçi. Odur ki, işin axırını fikirləşib başa düşsən, daha 
belə sözlər deməzsən. Əminəm ki, əlli beşinci polkun igidliyinə şüb- 
hə etmirsən. Buna da inanıram ki, belə şəraitdə hərbi şura hökmən 
təslim olmağı qət edərdi. 

— Kvartirmeyster, biz hər ikimiz öz niyyət və əqidəmizdən dön- 
mərik, buna görə də söhbəti davam etdirməyin faydası yoxdur. 
Əgər sizin yan-yörənizdəki əclaflar insanlığa layiq olmayan plan- 
larını həyata keçirmək fikrindədirlərsə, qoy işə başlasınlar. Qoy 
onlar ağac yandırsınlar, mən isə barıt yandıraraml Siz kral zabiti 
olduğunuz üçün bizə çox — hətta həddindən çox – məsləhət ver- 
diniz. Əgər biz hamımız yansaq, heç birimizin sizə acığı tutmaz. 

— Ancaq sən, Ləpirçi... sən gözəl Mabel Dunqamı belə bir fəla- 
kətə salmazsan, doğrudurmu? 

- Nə qədər ki qolum gücdən düşməmiş və gözlərim dürüst 
görür, Mabelin başından bircə tük də əskik olmazl Bəsdirl İndi qoy 
hər iki tərəf bacardığını göstərsin. 

Bu danışıq zamanı Ləpirçi başını mazğaldan çıxarmadı, çünki 
ehtiyat edirdi ki, ona güllə atan olar. O, Kapı işarə ilə başa saldı ki, 
hindular hücuma başlayarkən hazır olmaq üçün dama çıxsın. Kap 
dərhal dama çıxdı və orada ona qədər yandırılmış ox gördü. Həmin 
dəqiqədə düşmənin qorxunc bağırtısı, vəhşi ulaşması, yaylım tüfəng 
atəşinin səsi və tirlərə dəyən güllələrin vıyıltısı eşidildi. Bundan 
məlum olurdu ki, hindular blokhauzu ciddi olaraq mühasirəyə sal- 
mağa başlamışlar. Lakin bu hay-küy nə Ləpirçini, nə də Kapı əsla 
təşvişə salmadı. 

Başı öz dərdinə qarışan Mabel heç qorxu hiss etmirdi. Onun 
atası bu səsləri eşidərkən (o, belə səslərə alışmışdı) tərpəşdi, sanki, 
yenidən həyata gəlirdi. Mabel onun vuruşma səslərinə necə qulaq 
verdiyini və sönən gözlərinin yenə necə parıldadığını görərkən qəm- 
gin oldu. Seriantın saralmış yanaqları yenidən qızardı. Mabel başa 
düşdü ki, atası huşunu itirməyə başladığı üçün sayıqlayır. O, dili 
dolaşa-dolaşa deyirdi: 

— Başçılar, irəlil Qrenaderlər, tüfənglərinizi doldurunl Onlar 
qalada bizə basqın etməyə cürət etmişlər... Bəs topxana niyə susur, 
niyə onları hürküdüb pərən-pərən salmır? 

Həmin dəqiqədə top atəşinin gurultusu eşidildi. Blokhauzun tir 
divarları az qaldı uçub tökülsün. Bomba tirdən keçib yuxarı mərtə- 
bəyə düşdü və bütün binanı titrətdi. Mabel qorxudan qışqırdı, ona 
elə gəldi ki, bütün bina onun başına uçub tökülür. Qızın belə bir 
dəhşət keçirməsi bəs deyilmiş kimi, üstəlik atası da bu zaman gur 
səslə qışqırdı: “Doldurun tüfəngləril” 

Ləpirçi qaldırma qapının deşiyindən başını çıxararaq: 

— Mabel, — dedi, — minqlərin hay-küyünə baxmayın, onlar bizə 
o qədər də çox ziyan vura bilməmişlər. Bu avaralar fransızların 
əllərindən aldığımız topu ələ keçirmiş və onunla blokhauzu atəşə 
tutmuşlar. Ancaq xoşbəxtlikdən onların yalnız bircə mərmisi varmış, 
buna görə də indi onlar topdan atəş açmırlar. Yuxarı mərtəbə 
o qədər dağılmamışdır, yaralanan yoxdur, dayınız da hələ damdadır. 
Mən isə tüfəng atəşinin gurultusuna alışmışam və xüsusən hindu- 
ların əlində olan topdan qorxmuram. 

Mabel həzin səslə bir neçə söz deyib minnətdarlıq etdi və sonra 
bütün fikrini atasına verməyə başladı. Serjant qalxmağa çalışırdı, 
lakin zəiflik ona mane olurdu. Sonrakı qorxulu dəqiqələrdə Mabelin 
başı yaralı atasına qulluq etməyə qarışdığı üçün, qız divarın o tayın- 
dan gələn fəryad və bağırtı səslərini, demək olar ki, heç eşitmirdi. 
Əgər Mabelin başı atasına bu qədər qarışmasaydı, qız bu dəhşətli 
hay-küyü eşidərkən nəinki qorxuya düşərdi, hətta başından vurul- 
muş adam kimi huşunu itirərdi. 

Kap özünü son dərəcə toxtaq saxlayırdı. O, vəhşilərin gücünə 
və hətta şirin suyun əzəmətinə tədriclə hörmət etməyə başlamışdı, 
bununla belə, qırmızıdərili adamlar onu dəhşətə salırdı, lakin bunun 
səbəbi heç də Kapın ölümdən qorxması deyil, başının dərisinin 
soyulmasından və sonra da özünə işgəncə verilməsindən qorxması 
idi. Kap indi gəmi göyərtəsində deyil, evin damında idi, buna görə 
də, abordajdan! qorxusu yox idi. O, damda obaş-bubaşa elə say- 
mazyana və cəsarətlə gəzişirdi ki, hətta Ləpirçinin özü də bunu gör- 
səydi, Kapı məzəmmət edərdi. Kap hindular kimi düşməndən giz- 
lənmək əvəzinə, damın müxtəlif yerlərində görünür və yanğını su ilə 
elə soyuqqanlılıqla söndürürdü ki, sanki, dəniz vuruşması zamanı 
yelkənləri yığırdı. Onun bu hərəkəti basqın edən hinduları daha da 
acıqlandırırdı, çünki onlar düşmənin özünü bu qədər arxayın apar- 
masını çox nadir hallarda görmüşdülər. Odur ki, hindular hər tərəf- 
dən elə dəhşətli səslərlə bağırırdılar ki, sanki, bir sürü tazı tülkünün 
dalınca qaçırdı. Elə zənn etmək olardı ki, Kapı sehrli bir qüvvə qoru- 
yur, güllələr onun başının üstündən viyilti ilə keçir, lakin ona heç bir 
şey olmurdu. Mərmi divarı dəldikdə qoca dənizçi əlindəki su, qabını 





1 Арогаај — əlbəyaxa vuruşmaq üçün gəmilərin bir-birinə yaxınlaşdırılma- 
sından ibarət olan qədim dəniz müharibəsi üsulu 

yerə saldı və şlyapasını çıxarıb havada yellədərək ucadan üç dəfə 
“ura” deyə qışqırdı. Bu qəribə hərəkət, yəqin ki, Kapı ölümdən xilas 
etdi, çünki hindular həmin dəqiqədən etibarən ona daha güllə atma- 
dılar və dama yanan oxlar yağdırmadılar. Onlar elə bildilər ki, Duzlu 
Su dəli olmuşdur. Qırmizidərililərdə qəribə bir alicənablıq var: onlar 
səfeh hesab etdikləri adama heç zaman əl qaldırmazlar. 

Ləpirçi özünü tamamilə başqa cür aparırdı. Onun hər bir hərə- 
kətində ehtiyatkarlıq və sayıqlıq hiss edilirdi. Bu məşhur bələdçi 
dəfələrlə ölüm ayağında olmuşdu. Bir dəfə hinduların əlinə keçmiş 
və işgəncə sütununa bağlanaraq olmazın əzablara qatlaşmış, lakin 
bircə dəfə də səsini çıxarmamışdı. Bu uzaq sərhəd rayonunda, adam- 
ların yaşadıqları və vuruşduqları yerlərdə Ləpirçinin misilsiz şücaəti 
haqqında deyilən sözlər dillər əzbəri olmuşdu. Lakin Ləpirçinin keç- 
mişinə bələd olmayan, onun şöhrətindən xəbərsiz olan adamlar elə 
zənn edərdilər ki, Ləpirçi, guya, qorxaq olduğuna görə özünü qoru- 
mağa çalışır. Belə adamlar Ləpirçini başa düşməmiş olardılar. İndi 
o, Mabelin fikrini çəkir və öz-özünə deyirdi: “Əgər məni öldürsələr, 
Mabelin başına nə iş gələcəkdir”? Bu fikir Ləpirçinin adi sayıqlığını 
və ehtiyatkarlığını qat-qat artırırdı. 

Blokhauzun mühasirəsinin başlandığı vaxtdan on dəqiqə keç- 
mişdi, bu müddətdə Ləpirçi öz tüfəngini yalnız onunla birlikdə bir yer- 
dən başqa yerə keçmək üçün qaldırmışdı. O yaxşı bilirdi ki, düşmən 
güllələri blokhauzun yoğun tirlərdən tikilmiş divarlarını deşə bilməz. 
Ləpirçi bunu da yaxşı bilirdi ki, hinduların topunun mərmisi daha 
yoxdur, çünki fransızların əlindən bu topun alınmasında iştirak edər- 
kən görmüşdü ki, topun yalnız bircə mərmisi vardır, bu mərmini isə 
hindular hələ bayaq atmışdılar. Deməli, blokhauzu mühasirəyə salan- 
ların top atəşindən qorxmaq lazım deyildi, yalnız mazğalların deşiklə- 
rindən keçib gələn güllələr zərər vura bilərdi. İki dəfə belə də oldu, 
lakin hindular yaxından güllə atdıqda, onların güllələri mazğalın kəna- 
rına dəyib gücdən düşürdü, hindular uzaqdan atəş açdıqda, onların 
yüz gülləsindən yalnız biri mazğalın deşiyindən keçirdi. Birdən Ləpirçi 
blokhauzun lap yaxınlığında mokasinlərin şappıltısını, quru budaqların 
çırtıllısını eşitdi və başa düşdü ki, düşmən binanı yandırmaq istəyir. 
Kap bayaqdan damda dayanmışdı, oradan daha təhlükə gözlənmirdi. 
Ləpirçi Kapı çağırıb dedi ki, düşmənin çırpı qoyduğu yerin üstündəki 
mazğalın yanında dayansın və suyu hazır saxlasın. 

Ləpirçidən az təcrübəli olan başqa bir adam düşmənin təh- 
lükəli planını dərhal alt-üst etməyə tələsər və hələ vaxtı gəlib 
çatmamış bütün vasitələrdən istifadə edərdi, lakin bələdçi belə 
etmədi. O nəinki yanğını söndürmək (yanğın isə Ləpirçini o qədər 
də qorxutmurdu), həm də düşmənə yaxşıca ibrət dərsi vermək və 
bununla da, gecənin qalan hissəsini təhlükəsizlik şəraitində keçir- 
mək fikrində idi. Ləpirçi bu fikrini həyata keçirmək üçün gözləməli 
idi ki, yanğının işığı şeyləri bir-birindən bir az seçməyə imkan 
versin. İrokezlərə heç kəs mane olmurdu. Onlar böyük bir qalaq 
çırpı gətirib blokhauzun qabağında qoydular və ona od vurub 
getdilər. Bələdçi Kapa icazə verdi ki, bir çəllək su gətirib mazğala 
yaxın yerdə qoysun və lazım gələn dəqiqədə onu işə salsın. 
Ləpirçinin fikrincə, həmin bu dəqiqə, alovun ətrafdakı kollara hələ 
işıq salmasından əvvəl başlanmamalı idi. Bu zaman itigözlü Ləpirçi 
kolluqda iki-üç irokezin qaraltısını gördü. Onlar insanın əzab 
çəkməsinə sakitcə tamaşa etməyə alışan adamlar kimi tonqalın 
qızışmasına kənardan laqeydcəsinə baxırdılar. Bundan sonra 
Ləpirçi dedi: 

— Siz hazırsınızmı, dostum Kap? Deşiklərdən içəri isti keçir, tir- 
lər yaş olduqlarına görə tez od tutmaz, bununla belə, alov söndürül- 
məsə, çox tez hər yeri bürüyər. Su çəlləyi əlinizin altındadırmı? Yaxşı 
baxın: tonqal, doğrudandamı, lap mazğalın altında qalanmışdır? Yox- 
sa, biz suyu əbəs yerə sərf edərikl 

Kap əmrə cavab verən dənizçisayağı: 

— Hər şey hazırdır! — dedi. 

— Mənim göstərişimi gözləyin. Bərk ayaqda səbirsiz olmayın, 
vuruşma zamanı ağıllı hərəkət edin, yersiz cürət göstərməyin, əmri 
gözləyin. 

Ləpirçi bu əmrləri verərkən, eyni zamanda, lazımi hazırlıq görür- 
dü, çünki qət etmişdi ki, işə başlamaq vaxtı çatıbdır. O, soyuq- 
qanlılıqla “maralvuranı” qaldırdı və nişan alıb atəş açdı. Ləpirçi tüfəngi 
aşağı salıb mazğaldan baxdı və öz-özünə yavaşca: 

— Əclafların biri azaldı. Mən o avaranı görmüşəm, çox rəhmsiz 
əclafdır. Ancaq o, öz təbiətinin tələb etdiyi kimi hərəkət etmişdir, 
indi də layiqli cəzasına çatdı. Bu veyillərdən birini də cəhənnəmə gön- 
dərsək, bu gecəliyə bəsimiz olar! Ola bilsin ki, səhər açıldıqda qızğın 
vuruşmalı olacağıq. 

Ləpirçi yenə tüfəngini doldurdu və çox keçmədi ki, o biri irokez 
də yerə sərildi. Elə bu kifayət etdi, blokhauzun dövrəsindəki kol- 
luqda gizlənən hindular bayaqdan iki güllə atan adamın sərrast atıcı 
olmasına üçüncü sübut görmək istəmədilər. Onlar kolların dalda- 
lanmaq üçün münasib yer olub-olmadığını bilmirdilər, buna görə 
də pusqudan çıxdılar və təhlükədən qurtarmaq üçün onların hərəsi 
bir tərəfə qaçıb getdi. 

Ləpirçi: 

— İndi suyunuzu boşaldın, mister Kap, — dedi. — Bu alçaqlara 
mən öz damğamı vurdum, bu gecə daha od yandırmazlar. 

— Bir az kənara çəkill — deyə Kap qışqırdı və suyu elə bacarıqla 
tökdü ki, aşağıdakı tonqal çox tez söndü. 

Bu hücum belə qurtardı, gecə sakit keçdi. Ləpirçi ilə Kap növbə 
ilə keşikdə dayandılar. Onların heç biri bircə dəfə də kirpik-kirpiyə 
vurmadı. Bir də ki onların heç yuxusu gəlmirdi, çünki hər ikisi uzun 
müddət ərzində keşik çəkməyə alışmış adamlar idi. 

Mabel atasının yanından çəkilmirdi. 


İYİRMİ BEŞİNCİ FƏSİL 


Səhərə yaxın Ləpirçi ilə Kap adanı bir də nəzərdən keçirmək üçün 
yenidən dama çıxdılar. Blokhauzun damı eyvan kimi düzəldilmişdi və 
onun dövrəsinə atıcıların sığınması üçün barı çəkilmişdi. Kifayət 
qədər qalın və davamlı olan bu hasarın dalından Ləpirçi ilə Kap bütün 
adanı və adalar arasındakı çay qollarının çoxunu görə bilərdilər. 

Külək cənubdan əsirdi. Yaşıl rəngə çalan dalğalar aramla sahilə 
doğru cumurdu. Ləpirçi təlaş içində ətrafa göz gəzdirdiyi zaman 
birdən Kap gur səsi ilə bərkdən qışqırdı: 

— Hey, yelkənl 

Ləpirçi dönüb baxdıqda, Kapın qışqırmasına səbəb olan şeyi, 
doğrudan da, gördü. Cənub-qərb səmtindəki adalardan birinin sahi- 
li boyunca uzanan kolların arasında gəminin aşağı yelkənləri görü- 
nürdü. Külək o qədər güclü idi ki, yaşıl budaqların arasında nəzərə 
çarpan ağ yelkənlər, sanki, cıdır atı kimi sürətlə uçur və göyün üzün- 
də gəzişən buludlara oxşayırdı. Ləpirçi çox məyus halda: 

— Bu, Casperin gəmisi ola bilməz, — dedi. — Yox, yoxl Bu oğlan 
fürsəti fövtə vermişdir. Bu gəmini fransızlar öz dostlarının, bu lənətə 
gəlmiş minqlərin köməyinə göndərmişlər. 

— Bu dəfə siz yanılmısınız, dostum Ləpirçi, nə etmək olar, yanıl- 
mısınızl — deyə Kap etiraz etdi. — Oradakı suyun şirin və ya duzlu 
olmasında işim yoxdur, ancaq görünən yelkənlər “Qaçağan”ın 
qrotudur. Təsdiq edirəm ki, onun qrotu yaxşı durur, lakin qafeli çox 
tarım olur, buna görə də onu tanımaq çətin deyildir. 

Kapın işlətdiyi terminləri əsla başa düşməyən Ləpirçi: 

— Boynuma alıram ki, mən bunları görmürəm, — dedi. 

— Doğrudandamı, görmürsünüz? Bu, məni təəccübləndirir. Mən 
elə bilirdim ki, sizin gözləriniz bir şey görürl Mənim üçün isə bu qrot 
və qafeldən daha aydın bir şey ola bilməz. Hörmətli dostum, demə- 
liyəm ki, sizin yerinizdə olsaydım, gözlərimin zəifləməyə başladığın- 
dan ehtiyat edərdim. 

— Əgər bu gələn, doğrudan da, Casperdirsə, onda bizim heç 
bir qorxumuz yoxdur. Biz bütün minqlər qəbiləsindən özümüzü, hər 
halda, səkkiz və ya doqquz saat ərzində müdafiə edə bilərik, əgər 
Şirin Su bizim geriyə çəkilməyimizə kömək edərsə, onda ruhdan 
düşməyə heç bir səbəb yoxdur. Ancaq gərək Casper ehtiyatlı olsun 
və serjant kimi pusquda duranların pəncəsinə keçməsin. 

— Elə bütün təhlükə də bundadırl Bir-birimizə siqnallar vermək 
haqqında şərtləşmək, lövbər salmaq barəsində dilbir olmaq lazım 
idi, belə halda xəstəxana da karımıza gələrdi, bu şərtlə ki, minqlər 
qanunlara hörmət edələr. Əgər bizim bu oğlan sahilin bir yerində 
dayansa, onda, əlbəttə, iş yaman olar — gəmi məhv olarl Bir məsələ 
də var, mister Ləpirçi: Casperi öz dostumuzmu hesab etməliyik, 
yoxsa fransızların gizli müttəfiqi? Bilirəm, serjant Casperə məhz belə 
baxır və etiraf edirəm ki, burada xəyanət vardırl 

— Tezliklə öyrənərik, tezliklə öyrənərik, dostum Kapl Bax, kut- 
ter qonşuluqdakı balaca adanı burulub keçdi, beş dəqiqədən sonra 
hər şey gün kimi aşkar olar. Ancaq pis olmazdı ki, Casperi bir işarə 
ilə xəbərdar edək. Yalnız bizim ona xəbərdarlıq etməməyimiz üzün- 
dən bu oğlanın tələyə düşməsi yaxşı olmaz. 

Lakin onların hər ikisini bürüyən narahatlıq hissi siqnal verməyə 
mane oldu. Doğrudan da, belə şəraitdə xəbərdarlıq üçün hansı 
siqnalın verilməsini qət etmək asan iş deyildi, kutter isə adanın 

külək görməyən tərəfindən çay qolunda suyu köpükləndirə-köpük- 
ləndirə elə tez gedirdi ki, fikirləşməyə vaxt qalmırdı. Həm də gəmi- 
nin göyərtəsində heç kəs görünmürdü. Sükançı daha sükanın yanın- 
da dayanmamışdı, halbuki gəmi nəinki sürətlə, həm də inamla gedirdi. 

Kap bu qeyri-adi mənzərəni görərkən təəccübdən yerində donub 
qalmışdı və səsini də çıxartmırdı. Lakin “Qaçağan” yaxınlaşdıqda, 
təcrübəli dənizçi baxıb başa düşdü ki, gəminin sükanı şturtroslarl 
vasitəsilə hərəkətə gətirilir, ancaq bunları hərəkət etdirən görün- 
mürdü. Kutterin yanları çox uca idi, buna görə də, bayaqdan anla- 
şılmayan məsələ indi aydın oldu, şübhə yox idi ki, gəminin şəxsi 
heyəti gəminin yanları arxasında düşmən güllələrindən gizlənmişdi. 
Aydın idi ki, “Qaçağan”ın içərisində onun ancaq çox az adamdan 
ibarət heyəti vardı. 

Ləpirçi Kapın verdiyi bu izahatı dinlədikdən sonra başını qəm- 
gin-qəmgin bulayaraq dedi: 

— Deməli, İlan Osveqoya çatmamışdır, buna görə də, qarnizon- 
dan kömək gözləməyimiz əbəsdir. Ümidvaram ki, Lendi Casperi 
başqası ilə əvəz etmək fikrinə düşməmişdir, bu, axmaq fikir olardı. 
Casper Gesterm təklikdə belə bir şəraitdə bir orduya dəyər... Dos- 
tum Kap, biz üçlükdə özümüzü müdafiə etməliyik. Siz dənizçi oldu- 
ğunuz üçün kutterlə əlaqə saxlayacaqsınız. Casper göl şturmanı 
olduğu üçün suda nə lazımsa, edəcəkdir, mən isə heç bir minqin 
qabiliyyət və bacarığından əsla geri qalmayan öz qabiliyyət və baca- 
rığım sayəsində... — axı bir də bunu deməyin nə mənası var! — bili- 
rəm nə etmək lazımdır! Mabeli xilas etmək üçün var qüvvəmizi top- 
layıb özümüzü müdafiə etməliyik. 

— Əlbəttə, əlbəttəl — deyə Kap cürətlə cavab verdi. Səhər açılan- 
dan bəri o, skalpının salamat qaldığına daha çox inanmağa başla- 
mışdı. – Mən “Qaçağan”ın buraya gəlib çatmasını bir “əlamət”, 
Şirin Suyun namuslu olmasını isə ikinci “əlamət” hesab edirəm. Bu 
Casper heç də ağılsız oğlan deyildir, o, adadan uzaqda qalır və deyə- 
sən, qət etmişdir ki, əvvəlcə burada olan vəziyyətdən xəbər tutsun, 
sonra isə sahilə yan alsın. 

— Görürəm, görürəml — deyə Ləpirçi fərəhlə səsləndi. — Bax, 
bax, İlanın qayığı gəminin göyərtəsində görünürl Bu rəhbər gəmidə 
imiş və deməli, bizim vəziyyətimiz haqqında kimə lazımsa, yaxşıca 





1 Şturtros — şturvalın firlatdığı barabandan sükana gələn zəncir və kanat 

məlumat vermişdir. Delavar minqin tayı deyildir, delavar ya bütün 
həqiqəti danışar, ya da dilini möhkəm saxlayar. 

Dənizçi inamsızlıqla: 

— Axı bu qayıq, bəlkə, kutterin özünündür? — dedi. — Axı biz 
buraya üzüb gələndə Şirin Suyun gəmisində də qayıq var idi. 

— Bu doğrudur, dostum Kap. Ancaq siz öz yelkənlərinizi və dor- 
larınızı, qrotlarınızı və qafellərinizi tanıdığınız kimi, mən də öz qayıq- 
larımı və meşə ləpirlərini yaxşı tanıyıram! Əgər siz yelkənin təzə 
parusindən tikildiyini bilirsinizsə, mən də qayığın təzə və ya köhnə 
ağac qabığından qayrılmış olduğunu bilərəm. Bu gördüyünüz qayıq 
İlanın qayığıdır. Vəfalı dostdur! O, blokhauzun mühasirədə olduğu- 
nu görən kimi, dərhal Osveqoya getmişdir. İlan “Qaçağan”a rast gəl- 
miş, bütün əhvalatı danışmış və onu buraya gətirmişdir. Ancaq yaxşı 
olardı ki, Casper Gestern özü gəmidə olaydı! 

— Bəli, bəli, doğrudan da, yaxşı olardı: bilmirəm, Casper xain- 
dirmi, yoxsa namuslu adamdır, ancaq bunu etiraf edə bilərəm ki, 
bu oğlan tufan zamanı çox zirək tərpənir. 

— Şəlalədən keçəndə də, — deyə Ləpirçi əlavə etdi və dirsəyi ilə 
yoldaşını yavaşca vurub ürəkdən güldü. — Bu oğlan öz əlləri ilə 
skalplarımızı soymalı olsa da, biz onun haqqında sözün düzünü 
deməliyikl 

“Qaçağan” bu vaxt lap yaxınlaşmışdı. Kap cavab vermədi. Külək 
hələ də bərk əsirdi. Xırdaca ağaclar başlarını aşağı əymişdilər, san- 
ki, hər necə olursa olsun, torpaqla öpüşmək istəyirdilər, kolların 
arasından keçib gedən küləyin uğultusu isə uzaqlarda gedən ikitəkərli 
cəng arabasının boğuq tappıltı səslərinə oxşayırdı! 

İlin bu gec vaxtında öz budaqlarından qopub quş dəstələri kimi 
bir adadan başqasına uçan yarpaqlar havada dolanırdı. Ətrafa 
çökən dərin sükutu yalnız küləyin uğultulu və dalğaların gurultusu 
pozurdu. İrokezlər hələ də burada idilər. Onların qayıqları və əlli 
beşinci polkun xırda gəmiləri körpünü əvəz edən kiçik sahil çuxu- 
runda bir yerə toplaşmışdı. Kutterin gözlənilmədən buraya gəlməsi 
irokezləri qəflətən yaxalamış olsa da, müharibə vaxtı onlar ehtiyatlı 
olmağa o qədər alışmışdılar ki, öz yuvasına çəkilən tülkü kimi hiy- 
ləgərcəsinə bircə dəqiqədə gizlənə bilmişdilər. 

Blokhauzda da sakitlik idi. Lakin kanalı gözdən qoymayan 
Ləpirçi ilə Kap ehtiyatla hərəkət edirdilər ki, onların özlərini görən 

olmasın. “Qaçağan”ın göyərtəsində dirilik əlamətinin əsla nəzərə 
çarpmaması daha heyrətli idi. Görünür, heç kəs tərəfindən idarə 
olunmayan bu gəminin hərəkətinə baxarkən hindular istər-istəməz 
təlaş keçirir, qorxu çəkirdilər. Hətta onların ən cəsurları da müvəf- 
fəqiyyətlə başladıqları əməliyyatın yaxşı nəticə verə biləcəyinə şübhə 
etməyə başlamışdılar. Göllərin hər iki sahilində ağlarla əlaqəyə gir- 
məyə alışmış Arouxedin özü gəminin adamsız gəlməsini pis əlamət 
hesab edir və həmin dəqiqələrdə hətta yenidən qitədə olmağı çox 
arzulayırdı. Kutter isə əvvəlki sürətilə gəlirdi. O, çayın ortası ilə 
hərəkət edir və külək şiddətləndikcə gah yana əyilir, gah da düzə- 
lirdi. Onun forştevninin altında su hələ də köpüklənirdi. Yelkənləri 
ilməklənmiş olsa da, gəmi çox sürətlə gəlirdi. İndi kutter blokha- 
uzun lap qarşı tərəfində idi. Halbuki gəminin uzaqlarda, yaşıl ağac- 
ların və kolların arasında ağ bulud kimi göründüyü vaxtdan hələ 
heç on dəqiqə də keçməmişdi. Kap ilə Ləpirçi gəminin göyərtəsini 
daha yaxşı görmək üçün qabağa əyildikdə, Casper Şirin Su qışqıra- 
qışqıra ayağa qalxdı. Bu, Kapla Ləpirçini çox sevindirdi. Kap təhlü- 
kəni unudaraq banya sıçrayıb qalxdı və Casperə cavab verdi. Kapın 
xoşbəxtliyindən düşmən özünü çox ehtiyatla aparırdı və yerini bil- 
dirməyə cəsarət etmədiyi üçün bircə güllə də atmadı. 

Ləpirçi isə işin dramatik cəhətindən daha çox real cəhətinə əhə- 
miyyət verərək, dostunu görən kimi onu səslədi: 

— Bizə kömək et, Casper, onda qələbə bizim olarl O kolların 
dalında gizlənənlərin canına vəlvələ sall Onda onları kola sığınan 
quşlar kimi hürküdüb qaçırarsanl 

Bu zaman “Qaçağan” blokhauzun yanından keçdi və bir dəqi- 
qədən sonra istehkamın bir hissəsini görməyə qoymayan ağacların 
arxasında gözdən itdi. 

Bir neçə qorxulu intizar dəqiqələri keçdi. Lakin ağacların arasın- 
da yenidən yelkənlər göründü. Casper fordevindi döndərdi və ada- 
nın qarşısında başqa qalsa keçdi. Külək çox güclü idi. Buna görə 
də kutter külək vurmayan tərəfdən cərəyan istiqamətində gedərək 
balaca boğazdan çıxdıqdan sonra çox asanlıqla adanın külək döyən 
tərəfinə gələ bildi. Bütün bu manevr çox məharətlə və asanlıqla başa 
çatdırıldı. Gəmi iplərinin heç biri tərpənmədi, yelkənlər özləri səmtə 
yönəldi, bu yüngül gəminin hərəkətini yalnız sükan idarə edirdi. 
Görünür, Casperin məqsədi şərait ilə bələdləşməkdən ibarət idi. 


346 


Lakin “Qaçağan” bütün adanı dolanıb yenidən küləyə tərəf dön- 
dükdə və əvvəl yaxınlaşdığı çay qoluna yenidən girdikdə sükan sola 
döndərildi, gəmi isə başqa qalsa keçdi. Qrot ilməklənmiş olsa da, 
elə bərk-bərk şaqqıldayırdı ki, onun səsi yaylım top atəşinə oxşayırdı. 
Kap bunu görərkən qorxdu ki, birdən yelkənlərin tikişi sökülsün. 
Qoca dənizçi donquldanmağa başladı: 

— Kral həzrətləri yelkən üçün yaxşı parusin buraxır, bunu etiraf 
etmək lazımdırl Bunu da təsdiq etməliyik ki, bizim qoçaq oğlan öz 
gəmisini işə mükəmməl bələd olan adam kimi, təcrübəli kapitan 
kimi idarə edir. Siz nə deyirsiniz deyin, Ləpirçi, mən əsla inanma- 
ram ki, mister Şirin Su bu məharətə bu şirin su gölməçəsində yiyə- 
lənmişdirl 

— Buna heç şübhə ola bilməz, Casper gəmiçilik sənətini başqa 
yerdə yox, məhz burada öyrənmişdir. O, okeanı heç vaxt görmə- 
mişdir, öz sənətinə burada, Ontarioda yiyələnmişdir. Mən çox vaxt 
öz-özümə deyirdim ki, Casperdə ӱхипјаг və şlyupları” idarə etmək 
bacarığı var, bunu mən bilirdim, buna görə də Casperə hörmət edir- 
dim. Xəyanətə, yalana, hər cür çirkin və alçaq əməllərə gəldikdə, 
dostum Kap, Casper Gestern də delavar döyüşçülərinin ən rəşadət- 
lisi kimi belə əməllərdən tamamilə uzaqdır, delavarlar isə elə adam- 
lardır ki, əgər siz, həqiqətən, namuslu adam görmək istəsəniz, dela- 
varların qəbiləsinə gedin, belə adamı orada taparsınızl 

Kap “Qaçağan”ın yelkənlərini əvvəlki qalsa keçirdiyini gördükdə 
sevinə-sevinə: 

— Bax, o döndərirl — dedi. — İndi bu oğlanın nə fikirdə olduğunu 
başa düşərikl Əlbəttə, bu gəmi kontrdans rəqs edən qız kimi bu 
çay qollarında çox var-gəl etməyəcəkdirl 

“Qaçağan”ın yelkənləri elə bir vəziyyətdə idi ki, həm Kap, həm 
də Ləpirçi bir dəqiqəliyə qorxdular ki, birdən Casper dreyfə keçmə- 
yi qət edər. İrokezlər, mağarasına ehtiyatsızlıqla yanaşmaqda olan 
şikarı görən pələngdə olan qana hərislik sevinci ilə gəmiyə gizlən- 
dikləri yerdən baxırdılar. Lakin Casper başqa niyyətdə idi: o, adanı 
əhatə edən bütün çay qollarında suyun dərinliyini kifayət dərəcədə 
öyrəndikdən sonra yaxşı bilirdi ki, “Qaçağan” sahilə sağ-salamat 
yaxınlaşa bilər. Casper əsla qorxmadan gəmini kiçik buxtaya gətirdi, 





1 Şxun — bir neçə dorlu yelkənli gəmi 
2 Şlyup — yelkənli gəmi növü 

buradakı hər iki kiçik gəmini yedəyə alıb öz dalınca kanala apardı. 
Qayıqların hamısı Dunqamın bu iki xırda gəmisinə bağlanmışdı, 
buna görə də, Casperin müvəffəqiyyətlə nəticələnən bu hünəri hin- 
duları adadan qaçıb getmək imkanından məhrum etdi, onlar yalnız 
suyu üzüb keçməklə özlərini xilas edə bilərdilər. Minqlər bunu dər- 
hal başa düşdülər. Onların hamısı bir anda sıçrayıb ayağa qalxdı, 
dərhal havanı bağırtı və güllə səsləri bürüdü. Bu güllələrin heç biri 
qorxulu deyildi. Minqlər ehtiyatlı olmağı yaddan çıxarıb özlərini gös- 
tərdikdə, iki güllə səsi eşidildi. Əvvəlcə, blokhauzun damından bir 
güllə atıldı və irokezlərin biri yerə sərildi: güllə onun başını partlat- 
mışdı, buna görə də, irokez dərhal öldü. İkinci gülləni “Qaçağan”dan 
delavar atdı, delavar öz dostu qədər sərrast nişançı olmadığına görə 
onun atdığı güllə o biri irokezi öldürmədi. Yalnız ömürlük şikəst etdi. 
“Qaçağan”ın şəxsi heyətinin şadlıq səsləri ucaldı. Hindular isə yenə 
yox oldular, elə bil ki, yer yarıldı, yerin altına girdilər. 

İkinci güllənin səsi eşidilərkən Ləpirçi dedi: 

— Bu, İlan idi, özünü nişan verdi. Mən öz “maralvuranımın” səsi- 
ni yaxşı tanıdığım kimi, İlanın da silahının səsini yaxşı tanıyıram. 
O, düşmənə həmişə ölüm göndərməsə də, yaxşı tüfəngdir. Yaxşı, 
yaxşıl Çinqaçquk Casperlə suda, biz də, dostum Kap, səninlə bura- 
da, blokhauzda çalışarıq ki, bu avara minqlər ağıllı vuruşmanın 
dadını görsünlər. 

Bu vaxt “Qaçağan” yaxınlaşırdı. Gəmi adanın son nöqtəsinə 
çatdıqda, Casper ələ keçirdiyi qayıqları suyun axarına buraxdı, külək 
isə onları o biri adanın sahilinə tərəf yarım mil apardı. Sonra kutter 
başqa qalsa keçdi və yenidən suyun axarı ilə gedərək o biri kanala 
girdi. Kap ilə Ləpirçi başa düşdülər ki, “Qaçağan”ın göyərtəsində 
nə isə hazırlıq görülür. Kutter, hinduların böyük bir dəstəsinin giz- 
ləndiyi yerin qarşı tərəfindəki əsas buxtaya çatdıqda, birdən öz 
yeganə topunun – haubitsanın lüləsini göstərdi və kollara dolu kimi 
qəlpə səpələdi, Ləpirçi ilə Kap bunu görərkən çox sevindilər. Baş- 
larına qurğuşun yağışı tökülən irokezlər hürkdülər, bildirçin dəstə- 
sindən də cəld qalxdılar. “Maralvuranın” göndərdiyi sovqat yenə 
irokezlərdən birini yerə sərdi, Çinqaçqukun yaraladığı o biri irokez 
isə axsaya-axsaya əkildi. Hindular dərhal gizləndilər. Görünür, hər 
iki tərəf yeni döyüşə hazırlaşırdı. Lakin birdən Şeh göründü. Onun 
əlində ağ bayraq var idi və yanınca fransız zabiti ilə Müyr gəlirdi. 

Danışıqlar blokhauzun lap hasarının qabağında aparılırdı, buna 
görə də hələ gizlənməyə macal tapmayan irokezlərin hamısı “maral- 
vuranın” lap arpacığına tuş dayanmışdı. Casper blokhauzun qarşı- 
sında lövbər saldı və topun ağzını danışıq aparanların üstünə yönəlt- 
di. Ancaq gəmi öz topunu elə bir vəziyyətdə saxlamışdı ki, müha- 
sirəyə salınanlar və onların kutterdəki dostları heç bir şeydən ehti- 
yat etmədən özlərini göstərə bilərdilər. Təkcə Çinqaçquk, ehtiyatlı 
olmaq zərurətindən daha çox vərdiş üzündən pusquda dayanmışdı. 
Kvartirmeyster ucadan dedi: 

— Siz qalib gəldiniz, Ləpirçi, kapitan Sanqliye" isə gəlib ki, sizə 
barışıq təklif etsinl Düşmən sizinlə qanuni surətdə vuruşmuş, öz 
kralının və vətəninin şərəfini qorumaq üçün əlindən gələni əsirgə- 
məmişdir, indi isə bu igid düşmənin ləyaqətlə geri çəkilmək üçün 
hüququndan istifadə etməsinə siz gərək mane olmayasınız. Siz özü- 
nüz də sədaqətli təbəəsiniz və namusla hərəkət etmiş olanlara qarşı 
rəhmsizlik etməzsiniz. Düşmən adadan çıxıb getməyi, əsirləri dəyiş- 
dirməyi və skalpları qaytarmağı vəd edir. Siz bundan artıq bir şey 
tələb edə bilməzsiniz, çünki var-yoxunuz elə bu olmuşdur, nə yük 
arabalarınız ələ keçirilib, nə də top-topxananız. 

Kvartirmeyster bunları lap ucadan dedi, buna görə də onun hər 
bir sözü həm blokhauzda, həm də kutterdə eşidildi. 

— Sən buna nə deyirsən, Casper? — deyə Ləpirçi səsləndi. — Sən 
təklifi eşitdinmi? Bu avaraları buraxaqmı, yoxsa, kəndlərdə qoyun- 
lara damğa vurulduğu kimi biz də onlara damğa vuraq ki, gələn 
dəfə rastlaşanda onları tanımaq mümkün olsun? 

— Mabel Dunqama nə olmuşdur? — deyə Casper soruşdu və 
onun qaşları çatıldı, üzündə isə hədələyici bir ifadə göründü. — Əgər 
onlar qızın başının bircə tükünə belə toxumuşlarsa, onda bütün iro- 
kezlər qəbiləsinin vay halınal 

— Yox, yox, Mabel indi aşağıdadırl Sağ-salamatdır, özü də indi 
ölümü yaxınlaşan atasına əsl qadın kimi qulluq edir. Serjant yaralı- 
dır, ancaq onun yarasına görə intiqam almağımız lazım deyildir, 
çünki o, bir döyüşçü kimi qəzaya uğramışdır. Mabelə gəldikdə... 

— O, buradadırl — deyə Mabel səsləndi, qız işin nə yerdə oldu- 
ğundan xəbər tutduqda dama çıxmışdı. — Mabel buradadırl Daha 
qan tökməyinl Onsuz da çox qan tökülmüşdür. Əgər bu adamlar 

! Sanqliye (le sanglier) — frans. “qaban”, “çöl donuzu” deməkdir. 

adadan çıxıb getmək istəyirlərsə, Ləpirçi, əgər onlar dincliklə çıxıb 
getmək istəyirlərsə, Casper, onlara mane olmayın. Mənim yazıq 
atam bu dünyadan ayrılır. Qoyun o, sakitcə ölsün. Gedin, gedin. 
Fransızlar və hindularl Biz daha düşmən deyilik və sizin heç birinizə 
yamanlıq etmək istəmirik. 

— Yaxşı, yaxşı, Maqnil — deyə Kap söhbətə qarışdı. — Sənin söz- 
lərin, ola bilsin ki, əsl mömin sözləridir və müqəddəs şeirlər kitabını 
xatırladır, lakin sağlam düşüncəli adam belə şəraitdə bu sözləri demə- 
məlidir. Düşmənin arasına çaxnaşma düşmüşdür, — Casper lövbər- 
dədir və şiddətli yaylım atəşi açmağa hazırdır. Ləpirçinin əli titrəmir, 
gözləri isə həmişəki kimi yenə sərrastdır... Biz onların hər birinin azad 
olması üçün əvəz tələb edə bilərik, mükafat pulu yığa bilərik və üstəlik 
şan-şöhrət qazana bilərikl Ancaq bizə yarım saat möhlət verin... 

Ləpirçi: 

— Hə, mən Mabelin tərəfinə keçirəm, — dedi. — Bəsdir qan tökül- 
dü, biz də vəzifəmizin tələbini yerinə yetirmişik. Dostum Kap, sizin 
başa düşdüyünüz mənada şan-şöhrətə gəldikdə, belə şöhrətin 
dalınca düşmək heç də dərin düşüncəli və təcrübəli adamlara deyil, 
gənc zabitlərə və yenicə əsgərliyə gələnlərə yaraşar. Məncə, ədalətlə 
iş görməyin özü şərəfdir, hətta minqləri də əbəs yerə öldürmək 
ədalətli iş deyildir. Hə, poruçik Müyr, indi görək sizin dostlarınız olan 
fransızlar və hindular bizə nə təklif edəcəklər. 

Müyr diksinərək: 

— Onlar mənim dostlarımdırmı? — deyə soruşdu. — Olmaya, siz 
kralın düşmənlərini mənim dostlarım hesab edəcəksiniz, Ləpirçi, 
ona görəmi ki, müharibə zamanı təsadüfən mən onların əlinə keç- 
mişəm? Qədim və yeni dövrlərin ən məşhur döyüşçüləri də hərbi 
əsir olmuşlar. Bax, mister Kap təsdiq edə bilər ki, bu fəlakətdən uzaq 
olmaq üçün əlimizdən gələni etmişik. 

— Bəli, bəlil — deyə Kap quruca cavab verdi. — Ancaq belə 
deməliyik: uzaq olmaq yox, qaçmaq üçün... Biz aşağıya, gəminin 
lap alt anbarına qaçdıq və elə gizləndik ki, azuqəyə ehtiyacımız 
olmasaydı, indiyədək öz mağaramızda qalardıq. Kvartirmeyster, siz 
tülkü kimi hiyləgərcəsinə gizləndiniz, özü də bilmirəm bu mağaranı 
nə vaxt axtarıb tapa bildinizl Bu, mənim üçün, doğrudan da, 
möcüzə idi. Foku! vermək lazım gələn zaman tənbəl matros öz 





! Fok — gəminin qabaq dorunun alt yelkəni 

mağaranıza zirəkliklə çəkildiyiniz kimi gəminin bir küncündə qaçıb 
gizlənməz. 

— Məgər siz də mənimlə birlikdə gizlənməmişdiniz? İnsanın 
həyatında elə dəqiqələr olur ki, dərrakə instinktə keçir... 

— İnsanlar isə tülkü yuvasına girib gizlənirlər, — deyə Kap cavab 
verdi və qəhqəhə çəkib güldü. Ləpirçi həmişəki kimi yenə səssizcə 
güldü, hətta Casper hələ də Mabelin fikrini çəkdiyi halda, gülüm- 
səməyə bilmədi. — Deyirlər ki, əgər insan yuxarıya baxmağı bacar- 
mırsa, onu şeytan özü də matros edə bilməz, demə, burada əsgər 
aşağıya baxmağı bacarmırsa, əsgər hesab edilmir. 

Bu dilxoşluq dəqiqələri Müyrün xoşuna o qədər də gəlmədi, lakin 
dincliyin yaranmasına kömək edirdi. Kap tutarlı söz deməsindən razı 
qalmışdı və əsas məsələdə güzəştə getməyə də razı oldu. Hindular bir 
az höcətləşdikdən sonra tərksilah edildilər və blokhauzdan yüz yard 
aralı bir yerdə cəmləşdirildilər, indi onlara “Qaçağan”ın topunun 
mərmisi çata bilərdi. Ləpirçi blokhauzdan çıxdı və adanı düşməndən 
tamamilə təmizləmək üçün öz şərtlərini təklif etdi, Bu şərtlər razılığa 
gələn hər iki tərəf üçün kifayət qədər əlverişli idi. Hindulara əmr verildi 
ki, bütün silahlarını, hətta bıçaqlarını və tomahavklarını təhvil versinlər. 
Fransız zabiti (adətən onu müsyö Sanqliye adlandırırlar, adətən 
o, özü də özünü belə adlandırırdı) bu şərtə etiraz etdi və dedi ki, belə 
şərtin qəbul edilməsi hamıdan çox onun, yəni fransız zabitinin şərəfinə 
toxunar, çünki o, rəisdir. Lakin Ləpirçi hinduların törətdikləri qırğının 
dəfələrlə şahidi olmuşdu və məcburiyyət qarşısında verdikləri vədlərə 
əməl etmədiklərini bilirdi. Buna görə də təklif etdiyi şərtin üstündə 
möhkəm dayanmışdı. İkinci şərt daha mühüm idi, bu şərtə görə kapi- 
tan Sanqliye bütün əsirləri təhvil verməli idi (əsirlər Kapla Müyrün giz- 
ləndiyi dərədə saxlanırdı). Əsirlər gətirildikdə məlum oldu ki, onlardan 
dörd nəfəri əsla yaralı deyildir, basqın zamanı onlar yerə yatmışdılar 
və bununla da, özlərini xilas etmişdilər. Bu, hindularla müharibədə 
işlədilən adi bir hiylə idi. Əsirlərdən ikisi yüngülcə yaralanmışdı və 
əsgəri xidmətdə qala bilərdi. Onlar özləri ilə silah gətirmişdilər. Ləpirçi 
öz qüvvələrinin xeyli artdığını gördükdə daha xatircəm oldu. O, düş- 
mənin bütün silahlarını blokhauza yığdıqdan sonra öz əsgərlərini 
blokhauzu işğal etməyə göndərdi və qapının ağzında keşikçi qoydu. 
Qalan əsgərlər həlak olmuşdular, çünki tezliklə skalp soymağa susa- 
yan irokezlər yaralı əsgərlərin nəfəsini kəsmişdilər. 

Casper barışıq müqaviləsinin şərtləri ilə tanış olduqda və oradan 
getməsinin adada qalanlar üçün təhlükəli olmayacağını yəqin etdik- 
də, kutteri xırda gəmilərin dayandığı yerə tərəf sürdü. Bunları yedə- 
yə alıb külək vurmayan tərəfdə çaya girdi, burada Casper bütün 
hinduların qayıqlara minməsini əmr etdikdən sonra küləyin səmti ilə 
cəld gəmini sürdü və hinduları qayıqla bir mil gəlməyə məcbur etdi. 
Hindulara hər qayıq üçün yalnız bir avar verilmişdi, gənc dənizçi 
yaxşı bilirdi ki, küləyin səmti ilə getsə, onlar hələ axşam düşməmiş 
Kanada sahillərinə çatarlar. Kapitan Sanqliye, Arouxed və Şeh tək 
qaldılar. Sanqliye poruçik Müyrlə birlikdə kağızları imzalamalı idi. 
Sanqliyenin gözündə Müyr öz zabit rütbəsinə görə bütün səlahiyyət- 
lərə malik olan bir adam idi. Arouxed isə öz şəxsi mülahizələrinə 
görə dostları ilə, yəni irokezlərlə yol getmək istəmirdi. Onunla birlik- 
də Şehə və kapitan Sanqliyeyə bir qayıq verildi. 


İYİRMİ ALTINCI FƏSİL 


Ləpirçi blokhauzdan çıxarkən Müyrə rast gəldi. Müyr təklikdə 
danışmaq üçün onu kənara apardı. Kvartirmeyster Ləpirçi ilə şitcə- 
sinə mülayim danışırdı, lakin, görünür, onun kələyi var idi. 

Kvartirmeyster nə qədər hiyləgər idisə, Ləpirçi də bir o qədər 
sadəlövh idi, kvartirmeyster nə qədər ikiüzlü idisə, Ləpirçi də bir 
o qədər səmimi idi, Ləpirçi həmişə düzünə hərəkət edir, ürək sözü- 
nü açıq deyirdi, kvartirmeyster isə həmişə dolanbac yollarla hərəkət 
edir və əsl niyyətini gizlədirdi. Müyr söhbətə başladı: 

— Əziz dostum, bu yaxınlarda göstərdiyin xidmətlərin sayəsində 
indi sən bizim üçün minqat artıq əzizsən. Sonuncu əməliyyatda öz 
şöhrətini daha da artırmısan. Doğrudur, sənə zabitlik rütbəsi ver- 
məzlər, bir də ki, sən özün də belə rütbəyə sahib olmağa çalışmır- 
san, ancaq sən ləpirçi kimi, məsləhətçi kimi, sədaqətli təbəə və 
misilsiz atıcı kimi hər yerdə məşhursan. Bilmirəm, Amerikada baş 
komandanın özünün bu qədər böyük şöhrəti varmı? İndi gərək sən 
ömrünün sonunu xatircəm, dinc şəraitdə keçirəsən. Əziz dostum, 
evlən, bu işi təxirə salma, öz xoşbəxtliyinin qeydinə qal, çünki şöh- 
rət dalınca qaçmaq sənə daha lazım deyildir. Mabel Dunqamı al, 

qoy o sənin arvadın olsun, onda təzə bəy kimi hörmət sahibi olub 
gözəl ad çıxararsan. 

Ləpirçi: 

— Sizdən belə bir məsləhəti eşitmək mənə qəribə gəlir, kvartir- 
meyaəter, — dedi. — Eşitdiyimə görə siz mənim rəqibimsiniz. 

— Doğrudur, mən sənin rəqibin idim, özü də lap qorxulu rəqibin 
idim! Beşinin dalınca düşmüşəm və hər birindən istədiyimə nail olmu- 
şam... Lendinin hesabına görə dörd olubdur, ancaq bu, tamamilə 
cəfəng fikirdir. Həqiqət Lendinin arifmetikasını həmişə yarıb özünə yol 
açacaqdır. Hə, Ləpirçi, mən sənin rəqibin olmuşam, ancaq indi bu 
keçmiş ola, Mabeli almaq fikrinə müvəffəq olmağını ürəkdən, səmi- 
miyyətlə arzu edirəm. Əgər seriantın yarası sağalarsa, əmin ola bilər- 
sən ki, mən hökmən ona sənin barəndə bir neçə yaxşı söz deyərəm. 

— Kvartirmeyster, mənə rəğbət göstərdiyinizə görə sizə təşəkkür 
edirəm, ancaq mənim tərəfimdən minnətçi düşməyinizə ehtiyacım 
yoxdur. Serjant Dunqam mənim köhnə dostumdur. Müharibə 
zamanı başlanan əməliyyatın müvəffəqiyyətlə qurtaracağını güman 
etmək mümkün olduğu kimi, mən də bu işimin baş tutacağına əmi- 
nəm. Mabel və onun atası mənim istəyimə razı olmuşlar, buna görə 
də bütün əlli beşinci polk bu işi poza bilməz. Ah, Mabelin yazıq ata- 
sının çoxdan bu qədər arzusunu çəkdiyini görə biləcəyinə ümid azdır. 

— Lakin seriant ölərkən arzusuna çatdığını yəqin edib təsəlli 
tapacaqdır. Özü öldükdən sonra sevdiyi adamların xoşbəxt olaca- 
ğına əmin olanlar, yalnız belələri, bu dünyadan təsəlli hissi ilə ayrıla 
bilərlər. Bütün Müyr xanımlar can verərkən bax belə təsəlli tapmışlar. 

— Bu da təəccüblü deyildir ki, kvartirmeyster, sizin bütün arvad- 
larınız özlərinə yalnız bununla təsəlli vermişlər. 

— Sssl Bəsdir, əziziml Mən bilmirdim ki, sən bu qədər hazır- 
cavabsan. Axı bir də köhnə dostlar zarafatdan inciməzlər. Doğru- 
dur, mən Mabelə evlənə bilmərəm, ancaq ona hörmət bəsləməyi, 
hər dəfə yeri gələndə onu və səni tərifləməyi özümə borc biləcəyəm. 
Ancaq Ləpirçi, belə bir qıza yiyələnmək səadətindən məhrum olan 
adam, heç olmasa, bir şeydən təsəlli tapmalıdır. Doğru deyilmi? 
— deyə Müyr yaltaqcasına fikrini tamamladı. 

— Əlbəttə, əlbəttə, kvartirmeysterl — deyə sadəlövh bələdçi cavab 
verdi. — Mabeli itirməyin nə qədər dözülməz olduğunu mən özüm- 
dən bilirəm. Bəlkə də, siz istəməzsiniz ki, Mabel mənim arvadım 

olsun, bəlkə də bu, sizi məyus edər, lakin seriantın ölümü, yəqin 
ki, bizim evlənməyimizi təxirə salmağa vadar edəcəkdir, buna görə 
də, sizin tədriclə təsəlli tapmağınız üçün kifayət qədər vaxtınız ola- 
caqdır. 

— Mən bu müsibətə qatlaşaram... Hə, lap ürəyimin ipliyi üzülsə 
də, qatlaşaraml Ancaq sən də mənə kömək edə bilərdin. Özün 
başa düşürsən ki, bu ekspedisiya çox qəribə bir səfərdir. Zabit rüt- 
bəsinə səlahiyyət verən diplomum olduğu halda, mən indi adicə 
bir könüllüyəm, halbuki diplomsuz zabit indi komandir olmuşdur. 
Bir çox səbəblərə görə mən buna razı oldum, halbuki vətənin şərəfi 
uğrunda və kral həzrətlərinin hüquqları uğrunda vuruşmağa gedən- 
lərin komandiri olmaq arzusu məndə çox coşmuşdu... 

Bələdçi onun sözünü kəsərək: 

— Kvartirmeyster, — dedi, — siz düşmənin əlinə elə tez keçdiniz 
ki, bu sarıdan vicdan əzabı çəkməyə bilərsiniz. Bəsdir, gəlin bu 
barədə danışmayaql 

— Mən də bu fikirdəyəm, Ləpirçil Bu barədə gərək heç birimiz 
danışmayaq. Serjant Dunqam axı sıradan çıxmışdır... 

— Nə dediniz? — deyə bələdçi soruşdu. 

— Deyirəm seriant daha komandanlıq edə bilməz və belə bir 
müzəffər dəstəyə başçılıq etmək fikrimcə kaprala yaraşmaz. Mən 
poruçik rütbəsi daşımağa diplomum olduğu üçün mənə koman- 
danlıq səlahiyyəti verilməsini tələb etmək istəyirəm. Əsgərlər buna 
mane olmağa cürət etməzlər. Sən isə, əziz dost, əlbəttə, mənim əleyh- 
darım yox, müttəfiqim olacaqsan, çünki indi sən bu qədər şöhrət 
qazanmısan, indi Mabel səninkidir və vicdanın da deyir ki, sən öz 
borcunu yerinə yetirmisən, bu isə, etiraf etmək lazımdır ki, hər şey- 
dən əzizdir. 

— Mənim fikrimcə, poruçik, əlli beşinci polkun əsgərlərinə koman- 
danlıq etməyə sizin tam ixtiyarınız vardır. Yəqin ki, buradakılardan 
heç kəs buna etiraz etməz, hərçənd ki, siz hərbi əsir olmusunuz, 
ancaq elə adamlar da vardır ki, azadlığa çıxartdıqları keçmiş əsirin 
amirliyinə könülsüz tabe olurlar. Bununla belə, mən güman edirəm 
ki, buradakıların heç biri sizin öz arzularınıza çatmağınıza müqa- 
vimət göstərməz. 

— Bu, çox yaxşı olardı, Ləpirçil Mən fransız gəmilərinin zəbt edil- 
məsi haqqında, blokhauzun müdafiəsi haqqında və ümumiyyətlə, 

başqa əməliyyatlar haqqında əmr verərkən, səni və sənin xidmət- 
lərini unutmayacağam, bunu sən özün də görəcəksən. 

— Mənimlə və mənim xidmətlərimlə işiniz olmasın, kvartirmeys- 
terl Lendi meşədə mənim nəyə və qalada nəyə qadir olduğumu bilir, 
general isə məni daha yaxşı tanıyır. Mənim fikrimi çəkməyin, yaxşı- 
sı budur, öz başınıza gələnlərdən danışın və hələlik Mabelin koman- 
dir olan atasının əməyini itirməyin. 

Müyr belə bir göstərişdən çox razı qaldığını söylədi və təsdiq 
etdi ki, hamını layiqincə qiymətləndirəcəkdir. Bu zaman onlar ocaq 
başında oturan bir dəstə adama yanaşdılar. Kvartirmeyster bir zabit 
kimi malik olduğu səlahiyyətlərini Osveqodan gələndən bəri bura- 
da birinci dəfə nümayiş etdirməyə başladı. O, kapralı kənara çağırıb 
aydın və qətiyyətlə dedi ki, öz rütbəsindən irəli gələn hüquqlarını 
həyata keçirmək niyyətindədir. O, kaprala tapşırdı ki, bu barədə 
bütün əsgərlərə xəbər versin. Rəisliyin bu yol ilə dəyişilməsi narazı- 
lığa səbəb olmadı. Hamı poruçikin komandir adını daşımaq hüququ 
olduğunu bilirdi, buna görə də heç kəs onun sərəncamları əleyhinə 
çıxmaq fikrində deyildi. 

Bu vaxt kapitan Sanqliye hər cür çətinliyə soyuqqanlılıqla baxan 
bir adam kimi qayğısızlıqla, veteran kimi laqeydcəsinə, əsl fransız 
kimi səliqə və bacarıqla və dəvəquşu kimi qarınqululuqla səhər 
yeməyilə məşğul idi. O, otuz il müstəmləkələrdə yaşamışdı, buraya 
isə Fransadan öz dəstəsilə gəlmişdi. Dəstədə onun vəzifəsi əlli beşin- 
ci polkda Müyrün daşıdığı vəzifəyə yaxın idi. Bədəncə möhkəm və 
qüvvətli olması sayəsində, öz qəddarlığına görə, hinduları zirəkliklə 
idarə etməyi bacarması və hədsiz igidliyi sayəsində Sanqliye özünü 
çoxdan baş komandana yaxşıca tanıtmışdı. Buna görə də baş 
komandan Fransanın müttəfiqi olan hinduların döyüşlərinə rəhbər- 
lik etməyi Sanqliyeyə tapşırmışdı, bu təyinatın nəticəsində Sanqliye 
kapitan rütbəsi almışdı və bu vəzifəyə təyin edildikdən az sonra öz 
müttəfiqlərinin bir çox vərdişlərinə və hətta onların əqidələrinə yiyə- 
lənmişdi. İrokezlər qarətə gedəndə Sanqliye onların dəstələrinə çox 
vaxt başçılıq etmişdi. O, öz əhəmiyyətinə və nəticələrinə görə 
hinduların adi siyasətini çox-çox ötüb keçən hərbi əməliyyat planları 
hazırlayır, sonra isə özünün törətdiyi fəlakətləri ört-basdır etməyə 
çalışırdı. Sanqliye öz tabeliyində olan adamların bir çox qəddarlığın- 
da iştirak etdiyinə görə Amerika əyalətlərində qatil və cani kimi 

tanınırdı. O, özünü, adətən, Sanqliye, yəni qaban adlandırırdı, sər- 
hədlərdə isə ona Daş Ürək adı qoymuşdular. Onun adı dünyanın 
bu yerində uşaqların və qadınların canına dəhşətli qorxu salırdı. 

Ləpirçi ilə Sanqliyenin görüşü iki sərkərdənin görüşünü xatır- 
ladırdı. Onlar tonqalın kənarında oturdular və bir dəqiqəliyə dinib- 
danışmadılar, yalnız bir-birini diqqətlə nəzərdən keçirtdilər. Təklikdə 
onların hər biri zəhmli düşmənin yanında olduğunu hiss edirdi. 
Onların hər biri başa düşürdü ki, öz düşməninə əsgərin layiq oldu- 
ğu etimadı göstərməlidir. Onların hər ikisi öz xarakterləri və maraq- 
ları arasındakı hədsiz fərqi dərk edirdi. Ləpirçi, başı çox bəlalar 
çəkmiş bir adam olduğu üçün Sanqliyeyə igidliyinə görə hörmət 
edirdi və onun haqqında yayılan rüsvayçı şayiələrə inanmırdı. Lakin 
Ləpirçi onun xudpəsəndliyini və qəddarlığını bəyənmirdi. Digər tərəf- 
dən bələdçi Sanqliye üçün anlaşılmaz bir varlıq idi: fransız bu ada- 
mın təbiətini əsla başa düşə bilmirdi. Ləpirçinin qərəzsizliyi, ədalətli 
olması, onun səmimiliyi Sanqliyeyə qəribə gəlirdi. 

İki qəhrəman bir-birini dinməz-söyləməz təpədən-dırnağa süzür- 
dü. Kapitan Sanqliye əlini şapkasına uzadıb Ləpirçini salamladı. Sər- 
həd həyatının qaba şəraiti bu fransızın əvvəlki nəzakətliliyini hələ 
tamamilə məhv etməmişdi, fransızların anadangəlmə xasiyyəti 
hesab edilən ədəbin ifadəsini onun üzündən hələ tamamilə silmə- 
mişdi. O, dostcasına gülümsəyərək: 

— Müsyö Ləpirçi, — dedi və fransız sözlərini ingilis sözlərinə qarış- 
dıra-qarışdıra danışmağa başladı: — une militaire! yəni müharibə 
şərəfi, le courage et la loyaute?. Siz irokezcə danışa bilirsinizmi? 

Ləpirçi: 

— Bəli, — dedi. — Mən bu əclafların dilini başa düşürəm və zəru- 
rət vaxtı bu dildə danışa bilərəm, lakin nə bu dil, nə də bu qəbilə 
mənim xoşuma gəlmir. Mister Daş Ürək, minqə rast gəlmək, mən- 
cə, dələduza rast gəlmək deməkdir. Mən sizi, döyüşlərdə olsa da, 
çox görmüşəm, etiraf etmək lazımdır ki, sizi həmişə qabaq sıralarda 
görmüşəm. Bizim güllələrə, yəqin bələdsiniz, doğrudurmu? 

— Bələdəm, ancaq şəxsən sizin güllələrə yox, müsyö Ləpirçil 
Sizin və nəcib əlinizin atdığı güllə hökmən ölümlə nəticələnir. Siz 
adaların birində mənim ən yaxşı döyüşçümü öldürmüsünüz. 





! Une Militaire — əsgəri, hərbi (fr.) 
? Le courage et la loyaute — mərdlik və sədaqət (/7.) 

— Çox güman ki, belədir, ancaq onların hamısı ən iyrənc əclaf- 
lardır. Sizi təhqir etmək fikrində deyiləm, mister Daş Ürək, ancaq 
açıq demək lazımdır ki, siz murdar adamların arasında yaşayırsınız. 

Fransız, mülayim danışmağı qət edərək: 

— Düzdür, ser, — dedi və ingiliscə çətinliklə başa düşdüyünə 
görə, elə xəyal etdi ki, Ləpirçi onu tərifləyir. — Siz çox səxavətlisiniz, 
lakin un brave həmişə comme ça...?. Oraya baxın! Bu, nə olan işdir? 
Bu jeune homme? başına nə iş gətirirlər? 

Ləpirçi Sanqliyenin göstərdiyi tərəfə dönüb baxdıqda gördü ki, 
iki əsgər Casperin çiyinlərindən kobudcasına yapışıb onun qollarını 
burmaq istəyirlər. 

Bələdçi: 

— Bu nədir? — deyə qışqırdı və özünü cəld əsgərlərə yetirib onları 
kənara itələdi. — Şirin Su ilə belə rəftar etməyə kimin vicdanı yol 
verər? Kim buna mənim gözüm görə-görə cürət edər? 

— Bu mənim əmrimlə edilir, Ləpirçi, — deyə kvartirmeyster cavab 
verdi. — Bu sərəncam üçün məsuliyyəti öz üzərimə götürürəm. Kral 
həzrətləri zabitinin qanuni əmri ilə hesablaşmaya bilməzsinizl 

— Əgər Casperin belə bir rəftara layiq olduğunu kral söyləsəydi, 
mən lap kralın özü ilə də hesablaşmazdıml Skalplarımızın salamat 
qalması üçün biz məgər Casperə minnətdar deyilik? Qalib gəlmə- 
yimizə məgər Casper kömək etməmişdir. Yox, poruçik, əgər siz səla- 
hiyyətinizi yalnız bu şəkildə həyata keçirirsinizsə, onda sizə səlahiy- 
yət verilməsinə mən Birinci etiraz edərəml 

— Bu, özü itaətsizlikdir, — deyə Müyr cavab verdi. — Lakin Ləpirçi- 
nin bir çox günahlarından keçmək olar. Doğrudan da, Casper özünü 
elə göstərirdi ki, guya bizim xilas olmağımıza kömək edir, lakin biz 
keçmişi unutmamalıyıq. Biz Osveqodan yola düşərkən mayor Dunka- 
nın özü məgər Casperi serjant Dunqama tanıtmamışdı? Məgər biz öz 
gözümüzlə görüb yəqin etməmişdik ki, bizə xəyanət edilmişdir və xain 
yalnız Gestern ola bilər? Ah, Ləpirçi, əgər siz adamların zahirinə aldan- 
sanız, heç vaxt böyük dövlət xadimi və ya böyük sərkərdə ola bilməz- 
siniz! Güman edirəm ki, riyakarlıq hətta paxıllıqdan daha geniş yayılmış 
bir qüsurdur. Bu, insan təbiətini fəlakətə salan bir bədbəxtlikdirl 





! Un brave — igid (fr.) 
2 Comme ça – belədir (fr.) 
3 Jeune homme — cavan oğlan (fr.) 

Kapitan Sanqliye yalnız çiyinlərini çəkir və gah kvartirmeysterə, 
gah da Casperə baxırdı. 

— Sizin nə paxıllığınız, nə riyakarlığınız, nə də hətta insan təbiəti- 
niz mənim vecimə deyildirl — deyə Ləpirçi cavab verdi. — Casper 
Şirin Su mənim dostumdurl O, igid oğlandır, namuslu, sədaqətli 
gəncdirl Nə qədər ki mən buradayam, əlli beşinci polkdakı adam- 
ların heç biri Casperə əl qaldırmağa cürət edə bilməzl Siz nə mənə 
əmr edə bilərsiniz, nə də Casperə, sizin gücünüz yalnız əsgərlərə çata 
bilərl 

Fransız: 

— Bon), — deyə səsləndi. 

— Ləpirçi, deməli, siz ağıllı olmaq istəmirsiniz, eləmi? Ola bil- 
məz ki, siz şübhələrimizi və dəlillərimizi yaddan çıxarmış olasınızl 
Buyurun, bu da Casperin cəzasını ağırlaşdıran yeni bir sübut! Bu 
cındırı görürsünüzmü? Düşmənin basqınından bir saat əvvəl Mabel 
onu burada, ağacın budağından tapmışdır. Zəhmət çəkin deyin: 
bu, “Qaçağan”ın bayrağının bir parçası deyilmi? Bundan daha 
inandırıcı sübut ola bilməz. 

— Ma foi, c’est un peu fort ceci”, — deyə Sanqliye donquldandı. 

— Mən bu adamın ürəyinə yaxşı bələd olduğum halda, sizin bay- 
raqlarınızın və siqnallarınızın mənə nə dəxli var? — deyə kəşfiyyatçı 
etiraz etdi. — Casperin qəlbində namus coşur, belə adam isə tək-tək 
tapılar. Heç kəs onu hər hansı bir minqə tay qoymağa cəsarət 
etməz! Yox-yox, əl çəkin ondan, yoxsa baxarıq kim üstün gələr: əlli 
beşinci polkdakı öz əsgərlərinizlə birlikdə sizmi, ya İlan, “maralvu- 
ran” və öz matrosları ilə birlikdə Casperl Poruçik Müyr, siz Şirin 
Suyun ləyaqətini nə qədər alçaldırsınızsa, öz gücünüzə də bir 
o qədər həddindən artıq güvənirsinizl 

— Tres bien?, — deyə, Sanqliye yenə donquldandı. 

— Yaxşı, indi ki, belə oldu, onda mən daha aydın danışaram. 
Bax, bu kapitan Sanqliye və igid tuskarora Arouxed mənə bildir- 
mişdilər ki, bu bədbəxt oğlan xaindirl Ləpirçi, ümidvaram ki, bun- 
dan sonra mənim əmrimə etiraz etməzsən, düzdürmü? 

Fransız: 





! Bon — yaxşı (fr.) 
? Ma foi, c’est un peu fort ceci — vallah bu lap ağdır (fr.) 
3 Tres bien — çox yaxşı (fr.) 

— ҸсеЛегаг 1 — deyə pıçıldadı. 

— Kapitan Sanqliye igid əsgərdir, — deyə Casper dilləndi. 
— O, namuslu matrosa böhtan atmaz... Daş Örək, siz deyin, xain 
buradadırmı? 

Müyr: 

— Bəli, bəli, — dedi, — indi ki, ay bədbəxt, sən belə istəyirsən, 
qoy kapitan açıq danışsınl Baxarıq, cəzadan yaxanızı qurtara bilə- 
cəksinizmil.. Kapitan, deyin, xaini bizim aramızda görürsünüzmü? 

— Əlbəttə, cənab, əlbəttə, görürəml 

Arouxed gur səslə: 

— Lap ağ yalan deyir, — dedi və əli ilə Müyrü döşündən itələdi. 
— Hanı mənim döyüşçülərim, hanı mənim ingilis skalplarım? Lap ağ 
yalan deyirl 

Müyr elə güman etdi ki, Arouxed onu qəsdən vurdu, buna görə 
də kvartirmeyster geriyə çəkilib tüfəngini götürdü. Lakin tuskarora 
ondan zirək çıxdı. O, Müyrə qəzəbli bir nəzər salaraq, qurşağında 
gizlətdiyi xəncərini cəld çıxartdı və kvartirmeysteri göz açıb-yum- 
mağa qoymayaraq, xəncəri dəstəyinədək onun sinəsinə sancdı. 

Sanqliye kvartirmeysterin yıxılarkən üzündə təəccüb əlaməti 
olduğunu gördükdə, bir çimdik burunotu götürdü və sakitcə dedi: 

— Voila L affaire finie! Mais ce n’est qu”un scelerat du moins?. 

Kvartirmeysterin öldürülməsi elə bir gözlənilməz hadisə oldu ki, 
Arouxed vəhşicəsinə bağırıb kolluğa tullandıqda ağların heç biri onun 
dalınca qaçmadı. Təkcə Çinqaçquk özünü itirmədi, tuskarora hələ kol- 
ların arasında gizlənməyə macal tapmamış delavar kolluğa cumdu... 

Bayaqdan fransızca danışan Casper Gestern Sanqliyenin söz- 
lərinə və əl-qolunu oynatmasına təəccüb edərək ona ingiliscə dedi: 

— Siz deyin, müsyö, mən xainəmmi? 

— Xain bax, odur! — deyə fransız quruca cavab verdi. — O, bizim 
casusumuzdur, bizim agentimizdir. İnsafla deyə bilərəm ki, o, çox 
yaman əclaf idil Bax, ol 

Sanqliye kvartirmeysterin meyiti üzərinə əyilərək onun ciblərini 
axtardı və bir cibindən çıxartdığı pul kisəsini hamının gözü qabağında 
çevirib silkələdi. Kisənin içindən düşən bir neçə ikilik luidor” əsgərlərin 





1 Sce lerat — cani (/r.) 

2 Voila L”affaire finie! Mais ce n’est qu’un scelerat du moins – İşi bitdi! 
Caninin biri azaldı (fr. 

3 Luidor — qədim fransız qızıl pulu 

ayağına tərəf diyirlənib getdi, əsgərlər isə, əlbəttə, fürsətdən istifadə 
edərək bu pulları götürdülər. Sanqliye nifrət hissilə pul kisəsini ataraq 
təmkinlə öz yerinə qayıtdı və iştaha ilə supunu yeməyə davam etdi. 


İYİRMİ YEDDİNCİ FƏSİL 


Əsgərlər Müyrün meyitini qaldırıb kənara apardılar və üstünə 
şinel saldılar. Bu zaman Çinqaçquk kolların arasından çıxıb səssiz- 
cə tonqalın kənarında oturdu. Sanqliye ilə Ləpirçi Çinqaçqukun 
kəmərində qanlı skalpı gördülər, lakin onların heç biri Çinqaçquku 
sorğu-sual etmədi, çünki onlar başa düşdülər ki, Çinqaçquk Aro- 
uxedi öldürmüş və skalpını da soyub öz kəmərindən asmışdır. Fran- 
sız öz supunu sakitcə yeməkdə idi. Ləpirçi Müyrün xəyanəti haqqın- 
da daha ətraflı məlumat almağa çalışaraq, Sanqliyeyə suallar ver- 
məyə başladı. Sanqliye öldürülmüş agentin əməllərini gizlətməyi 
daha lazım bilməyərək Ləpirçinin suallarına həvəslə cavab verdi. 

Məlum oldu ki, əlli beşinci polkun sərhədə gəlib çatmasından 
az sonra Müyr düşmənə kömək etmək istədiyini ona bildirmişdir, bu 
iş üçün başqalarından daha yararlı olduğuna Lendi ilə dostluğunu 
sübut gətirmişdir, çünki o, Lendi ilə dostluğundan istifadə edərək 
fransızlara daha dürüst məlumat verə bilərdi. Müyrün təklifi qəbul 
edilmiş, yəni onu fransızlar casusluğa qəbul etmişlər, bundan sonra 
kapitan Sanqliye Osveqo yaxınlığında Müyrlə bir neçə dəfə görüş- 
müş və hətta bir gecə onunla qalada qalmışdır. Arouxed Müyrün 
verdiyi məlumatı fransızlara çatdırmaq üçün vasitəçilik etmişdir, 
mayor Dunkana göndərilən imzasız məktub isə Müyr tərəfindən 
düzəldilmiş, Frontenaka göndərilmiş, burada onun üzü köçürül- 
müş və nəhayət, məktubu tuskaroranın özü əlbəəl mayora vermiş- 
dir. “Qaçağan” da Arouxedi məhz bu tapşırığı yerinə yetirib qayıt- 
dığı vaxt tutmuşdu. Beləliklə, Casperi qurban vermək qət edilibmiş, 
onun öldürülməsi isə Müyrün xəyanətini ört-basdır etməli imiş. Müyr 
əlahiddə mükafat müqabilində ekspedisiyanı Min Adaya müşayiət 
etməyi öhdəsinə götürmüş və vəd etmişdi ki, hücum üçün daha 
münasib olan vaxt gəlib çatdıqda siqnal verəcəkdir. Bu adanın hara- 
da yerləşdiyini də düşmənə Müyr xəbər veribmiş. 

Qadın düşkünü olan Müyr təsadüfən rast gəldiyi hər hansı bir 
qadın kimi Mabel ilə də evlənə bilərdi, lakin o, Mabelin gözəlliyinə, 
guya, valeh olduğunu yalandan söyləyirmiş və bununla da, istəyir- 
miş ki, ekspedisiyada iştirak etmək üçün mayordan icazə almağa 
bəhanəsi olsun. Kvartirmeysterin Mabel ilə olan macərası Sanqliye- 
ni xüsusilə güldürdü. Sanqliye bütün əhvalatı nağıl edərkən, kvartir- 
meysterin bu hiyləsinə acı-acı istehza edirdi. 

Sanqliye sözünü qurtardıqdan sonra birdən əlini Ləpirçiyə uza- 
daraq dedi: 

— Alın, sıxın mənim əlimil Siz ki namuslu adamsınız, bunun isə 
qiyməti yoxdur! Biz hər cür dərmandan istifadə etdiyimiz kimi, casus- 
lardan da istifadə edirik, çünki onlar müharibədə lazım olur. Ancaq 
mən casuslara nifrət edirəm. Bu, mənim əlim, siz də əl verin! 

— Sizin əlinizi ürəkdən sıxaram, kapitan, — deyə Ləpirçi cavab 
verdi, — siz qanuni, sadə və igid düşmənsiniz. Lakin kvartirmeyste- 
rin meyitinə heç zaman ingilis torpağı nəsib olmayacaqdır. Qoy 
onun meyiti onun bədnamlığının şahidi olan yerdə qalsın, qoy onun 
xəyanəti ona başdaşı olsun. Kapitan Daş Örək, mən güman edə 
bilərəm ki, casuslarla bu cür əlaqə saxlamaq əsgərin vəzifəsinə daxil 
ola bilər, ancaq sizə düzünü deyirəm: belə bir çirkin iş mənim 
əlimdən gəlməzdi, buna görə də sevinirəm ki, bu işə görə mən yox, 
siz vicdan əzabı çəkəcəksiniz. Bu kafir görün nə qədər vicdansız 
imişl Adam da öz vətəninə, öz dostlarına qarşı, sağına-soluna xəya- 
nət edərmi? Casper, bir dəqiqəliyə bura gəl, sənə bir-iki kəlmə 
sözüm var, bala. 

Bələdçi Casperi kənara apardı və onun əlini bərk-bərk sıxaraq 
boğazı qəhərlənə-qəhərlənə dedi: 

— Sən mənə bələdsən, Şirin Su, mən də səni tanıyıram. Bildiyi- 
miz bütün hadisələr sənin haqqında olan rəyimi zərrə qədər dəyiş- 
dirməmişdi. Sənin haqqında onların uydurduqlarına heç vaxt inan- 
mamışam, ancaq işin çox ciddi olduğunu da bilirdim. Həmişə bilir- 
dim ki, sən xəyanət yoluna qədəm qoymazsan, sənin təbiətin belə 
deyildir, ancaq boynuma alıram ki, kvartirmeysterdən də şübhələn- 
mirdim. 

— Özü də bu adamın kral həzrətlərindən fəxri fərmanı var idil 

— Bunun əhəmiyyəti yoxdur, Casperl Kvartirmeyster əsgəri and 
içmişdi, ancaq öz borcunu yerinə yetirməmişdir. 

— Bəs onun Mabeli sevməsinə nə deyirsənl Əslində kvartirmeys- 
terin Mabelə əsla meyli yox idi. 

— Bununla da kvartirmeyster çox çirkin iş görmüşdür. Mərhu- 
mun damarlarında minq qanı axırdıl Yalnız nacinslər qadını aldada 
bilərlər! Bax, mənə də belə bir məxluq etibar edilmişdir... Serjant ölüm 
yatağında öz qızını mənə ərə vermişdir, gözümün işığı olan Mabel 
isə buna razı olmuşdur. İndi başa düşürəm ki, iki həyatın qayğısına 
qalmalıyam, iki varlığın fikrini çəkməliyəm, iki qəlbi sevindirməliyəm. 
Ah, Casperl.. Bəzən mənə elə gəlir ki, bu sevimli uşağa mən kifayət 
qədər layiq deyiləml 

Casper bu yeni xəbəri eşidərkən boğazı qurudu. O, həyəcanını 
boğmağa nə qədər cəhd etdisə də, sifəti meyit sifəti kimi sapsarı 
oldu. Bununla belə, özünü cəmləşdirib qətiyyətlə cavab verdi: 

— Belə demə, Ləpirçil Sən lap kraliçanın özünə də yaraşarsan. 

— Bunu sən belə düşünürsən. Doğrudan da, mən sərrast güllə 
ilə maralı da, minqi də öldürə bilərəm, gözlərim meşədə ləpiri və 
ulduzların vəziyyətini yanılmadan müəyyən edə bilər. Əlbəttə, Mabel 
mənimlə yaşayarkən nə quş əti, nə balıq, nə də göyərçin ətindən 
korluq çəkəcəkdir. Bir az keçdikdən sonra biz bir-birimizə lazımınca 
bələd olarıq, onda Mabel məni özünə tay-bərabər olan, maraqlı 
söhbətlərilə əyləndirməyi bacaran bir adam hesab edə biləcəkdirmi? 

— Ləpirçil Ən ərköyün böyümüş qadın sənə lazımınca bələd 
olduqdan sonra sənin qədrini bilər və səninlə yaşamağı özü üçün 
xoşbəxtlik hesab edərl Sənin bundan qorxmağın yersizdir... Gəl bu 
barədə daha danışmayaql — deyə Casper əlavə etdi və dostunun 
əlini möhkəm sıxıb tonqala tərəf yönəldi. — Bəsdirl.. Sən Mabelə 
layiqsən, Mabel də sənə layiqdir. Sən Mabeli sevirsən, Mabel də 
səni sevir. Qızın atası özü ona səni ər seçmişdir, — kim sənin bu 
hüququnu əlindən ala bilərl.. Kvartirmeysterə gəldikdə, onun Mabeli 
yalandan sevməsi, krala xəyanət etməkdən də pisdir. 

Bu vaxt Ləpirçi ilə Casper tonqala o qədər yaxınlaşdılar ki, söh- 
bəti dəyişdirməli oldular. Elə bu vaxt Kap da gəlib çıxdı. O, can ver- 
məkdə olan yeznəsini yenicə tərk etmişdi və baş vermiş hadisədən 
onun xəbəri yox idi. O, əvvəlki kimi daha qürurlu deyildi. Kap qəm- 
gin və dalğın halda gəlirdi. O, söhbət edənlərə yaxınlaşaraq dedi: 

— Ölümə hansı gözlə baxırsan bax, ölüm yamanca şeydirl Bizim 
bu serjant Dunqamı götürün... O, çox yaxşı əsgərdir, adam gərək düz 

danışsınl Dunqam indiki dəqiqədə öz ipini sallayır və ondan elə yapışır 
ki, sanki, klyuzdan" keçməməlidir. Axı niyə? Çünki qızını sevir. Mənə 
qalsa, dostumun uzaq səfərə çıxmalı olduğunu görəndə, həmişə onun 
tezliklə yola düşməsini və səfərinin uğurlu olmasını arzulayıram. 

Ləpirçi məzəmmətlə: 

— Seriantın ölümünü yaxınlaşdırmaq üçün onu öldürməli deyilik 
kil — dedi. — Hətta qocalar da canlarının qədrini bilirlər, onlar da 
yaşamağı çox sevirlər. Ömür qısaldıqca qiyməti artır. 

Öz bədbəxt qohumunun ölümünü yaxınlaşdırmaq fikri Kapın 
heç ağlına da gəlmirdi. Ancaq o istəyirdi ki, serjant ölüm yatağında 
həyəcan keçirməsin və iztirab çəkməsin. Qoca dənizçi sözlərinin düz- 
gün başa düşülməməsindən incidi. O dedi: 

— Ləpirçi, dərdindən başını itirən adamı məzəmmətləmək siz yaş- 
da və sizin kimi ağıllı olan şəxsə yaraşmaz. Serjant Dunqam mənim 
dostumdur. Mən ona hörmət edirəm, xatirini istəyirəm və bilirəm ki, 
ömrünü yaxşı keçirmişdir. Cənnətdə yaxşıca yer seçib lövbər salma- 
ğı hər hansı bir adama arzu etmək heç də böyük günah deyildirl Biz 
hamımız öləcəyik, bizim hətta ən yaxşımız da bunu inkar etməz... 
Bəs hanı kvartirmeyster? O gərək yazıq seriantla vidalaşmağa get- 
sin, çünki seriant bu dünyanı bizdən bir az əvvəl tərk edir. 

Bələdçi Müyrün ölümünün təfsilatını və onun necə xain çıxdığını 
Kapa nağıl etdi. Kap bu sözləri eşidərkən təəccübdən ağzı açıla qal- 
mışdı. Ləpirçi sözünü qurtardıqdan sonra Kap nəfəsini dərmək istə- 
yirmiş kimi, iki-üç dəfə bərkdən öskürdü. Nəhayət, o dilləndi: 

— Şirin su ilə vəhşilər arasında sizin keçirdiyiniz ömür fanidir və 
başdan-ayağa əziyyətdir, Ləpirçil Mən buradan nə qədər tez getsəm, 
özümə də hörmətim bir o qədər artar. Deyirsiniz, Müyr xain imiş və 
vətənini satmağa hazırmış. Özü də kimə, kimə — əclaf fransızal 

— Bu xain hər şeyi: vətəni də, vicdanını da, özünü də, Mabeli də, 
bütün skalplarımızı da satmağa hazır idi, həm də bütün bu şeyləri 
kimə satdığını heç fikirləşmirdi də. Daş Örəyin həmvətənləri xainə 
muzd verirlərmiş. 

— Onlara bələdəml Qalib gələ bilməyəndə və ya başlarını götü- 
rüb qaçmağa müvəffəq olmayanda hər şeyi satın almağa çalışırlar. 

Cənab Запаһуе istehza ilə şlyapasını qaldırıb baş əydi. Sonra 
Kap Ləpirçiyə müraciət etdi: 





1 Klyuz — gəminin yan tərəfində olan deşikdir, lövbər ipini bu deşikdən sallayırlar. 

— Axı mən buraya Müyrün dalınca gəlmişdim, zənn edirdim ki, 
serjant ömrünün son dəqiqələrində öz müavininə bir neçə söz 
demək istəyir. Ancaq, sən demə, poruçikin qulluğu, doğrudan da, 
böyüyübmüş. 

— Qoy serjant müavin sarıdan narahat olmasın. Mənə elə gəlir ki, 
taqətdən düşmüş kiçik dəstəyə kapral da komandirlik edə bilər. Qalan 
işlərin öhdəsindən mən özüm gələrəm. Ancaq əvvəlcə biz gərək meyit- 
ləri dəfn edək, düşmən torpağında tikilmiş daxmaları və qalaçanı 
tamamilə yandıraq ki, bunlar düşmənin əlinə keçməsin. Bir halda 
ki, bu yer indi hamıya məlumdur, buraya qayıtmağın mənası yoxdur. 

— Bunlar öz yerində, əziz dostum, ancaq indi gərək mənim yazıq 
yeznəmin fikrini çəkək. O, əsgər olsa da, təsəlli sözləri eşitmədən 
bu dünyadan ayrılmasına yol vermək olmaz. 

— Düzdür, düzdürl — deyə bələdçi cavab verdi və blokhauza 
tərəf yönəldi. — Mən bir çoxlarının necə can verdiklərini görmüşəm: 
bəziləri əbədi dünyaya qaba və nadan bir şəxsiyyət kimi çəkilib 
gedir, bəziləri sevinə-sevinə can verir, elə bil ki, öz üzərlərindən ağır 
bir yükü atırlar. Mənə elə gəlir ki, belə dəqiqələrdə bütün əməl- 
lərimiz gözümüzün qabağına gəlir. 

— Bəli, siz haqlısınız, Ləpirçil Bir dəfə ölüm ayağında olanda mən 
də belə dəqiqələri görmüşəm. Bilirsinizmi, ömür kitabımı necə tez- 
tez vərəqləyirdim? Ömrümdə heç vaxt böyük günahım olmamışdır, 
heç kəsin var-yoxunu talan etməmişəm, xəyanət etməmişəm, heç 
kəsin daxmasını yandırmamışam, ancaq qaçaq mal daşımaq və başqa 
bu kimi xırda işləri özümə irad tuta bilərəm. Axı siz buna nə deyə bilər- 
siniz? Mən dənizçiyəm... Yəqin ki, sizin də peşəniz ləkəsiz deyildirl 

— Kəşfiyyatçıların və bələdçilərin çoxu ən iyrənc fırıldaqçılardır, 
özləri də kvartirmeyster kimi iki tərəfə qulluq edirlər, ancaq belə işlər- 
də mənim əlim olmamışdır. Ömrümdə üç dəfə tamah məni yoldan 
çıxarmaq istəmişdir. Bir dəfə mən öz ərazimdə iyirmi altı qəşəng qun- 
duz dərisi tapmışdım. Bu dərilər fransız ovçusunun idi, ancaq bu 
adamın bizim meşələrdə ova çıxmağa haqqı yox idi. Bilirdim ki, 
dəriləri götürüb aparsam, qanun mənim tərəfimdə olacaqdır. Boy- 
numa alıram ki, dərilər çox xoşuma gəlmişdil Lakin, bəlkə də, bütün 
ümidini bu dərilərə bağlayan zavallının necə məyus olacağını təsəv- 
vürümə gətirdikdə dərilərə əl vurmadım. Məhz buna görə də ovçular 
mənə axmaq dedilər, ancaq həmin gecəni çox yaxşı yatdım, deməli, 

düzgün hərəkət etmişdim... Bir dəfə də meşədə bahalı bir tüfəng 
gördüm, bu, ələ düşən şey deyildi, mənim belə bir tüfəngim olsaydı, 
çox tez irəli gedərdim. O vaxt hələ cavan idim. Bu tüfəngə yamanca 
gözüm düşmüşdül Ancaq nəfsimi saxladım, sonralar həmin tüfənglə 
güllə atan düşmən üzərində mən öz karabinimlə qələbə çaldım... 
Öçüncü dəfə meşədə gəzərkən altı nəfər yatmış mingin üstünə çıx- 
dım... Onlar tüfənglərini və tomahavklarını bir kənara qoymuşdular, 
buna görə də mən lap arxayınca bu silahları götürüb apara bilər- 
dim. Ancaq namuslu adam gərək nə yatanlara, nə də silahsız olan- 
lara basqın etsin. Mən bir az tərəddüd etdikdən sonra gizlənib minq- 
lərin oyanmasını gözlədim. Onlar qalxıb silahlarını götürdükdən son- 
ra yola düşdükdə mən ağacların, kolların dalında gizlənə-gizlənə 
onlara güllə atmağa başladım. Nəticədə bu altı əclafdan yalnız 
bir nəfəri kəndə qayıda bildi. Ancaq o da qıçından yaralanmışdı. 
Uzaqdan mənim dalımca gələn Böyük İlan bu meyitləri görərkən, 
əlbəttə, fürsəti fövtə verməyib onların skalplarını soymuşdu. Görür- 
sünüzmü, — deyə, Ləpirçi blokhauza yaxınlaşarkən əlavə etdi, — adam 
ədalətlə iş görüb öz şərəfini də ləkələməz, xidmət borcunu da səda- 
qətlə yerinə yetirə bilər. 

Kap bu öyüd-nəsihəti o qədər də yaxşı başa düşmədiyinə görə, 
Ləpirçiyə cavab olaraq donquldanıb nə isə dedi. 

Onlar qapının ağzında ayaq saxlayıb bir dəqiqə gözlədilər, san- 
ki, demək istədikləri sözləri fikirləşib hazırlayırdılar. Nəhayət, onlar 
içəri girdilər. 


İYİRMİ SƏKKİZİNCİ FƏSİL 


Ləpirçi can verməkdə olan seriantın otağına kədərli halda və 
heyifsilənə-heyifsilənə girdi. Kapda isə belə hisslər yox idi. Kobud, 
inad, tez özündən çıxan və həm də çox vasvası olan bu qoca dəniz- 
çiyə hətta ölümün özü də, bütün başqa adamlardan fərqli olaraq, 
ağır təsir bağışlamırdı. Kap, başına gələn hadisələrə və öz yeznəsi- 
ni ürəkdən sevdiyinə baxmayaraq, can verən yeznəsinin otağına 
laqeyd halda girdi və dərhal son hadisələrdən, Müyrün və Arouxedin 
ölümündən danışmağa başladı. Sonra o dedi: 

— Qardaşım Dunqam, onların hər ikisi, hətta göz yumub-açma- 
ğa macal tapmamış öz lövbərlərini əldən verdilər. Sən də özünə təsəlli 
verə bilərsən ki, hələ səndən az əvvəl başqaları böyük səyahət üçün 
yola düşdülər, özü də bunlar sənin o qədər də istəmədiyin adamlar 
idi. Sənin yerində olsaydım, bu əhvalat mənə çox təsəlli verərdi. 
Dostum Ləpirçi, anam mənə həmişə deyərdi ki, can verən adamın 
ürəyini yuxaltmaq mənasızdır, əksinə, ağıllı tədbirlər görüb, bu ada- 
ma ürək-dirək vermək lazımdır. Rəhmətlik anamı yazıq serjant da 
mənim qədər istəyirsə, onda bu yeniliklər gərək serianta təsəlli versin. 

Şeh ərinin ölümündən xəbər tutduqda ayağa qalxıb blokhauz- 
dan səssizcə çıxdı. Bu vaxt Dunqamın üzündə heç bir şey hiss edil- 
mədi, çünki onu həyata bağlayan tellər o qədər incəlmişdi ki, o, Aro- 
uxedi yadından çıxarmışdı və Müyrün də fikrini əsla çəkmirdi. Ser- 
jant çətinliklə danışa-danışa Casperi soruşdu. Çox keçmədi ki, bu 
gənc seriantın yanına gəldi. Serjant ona nəvazişlə baxdı. Bu gənc 
matrosu nahaq yerə təhqir etdiyinə nə qədər peşman olduğunu 
indi seriantın gözlərindən sezmək olardı. Bu zaman blokhauzda 
Ləpirçidən, Kapdan, Mabeldən, Casperdən və ömrünün axır dəqi- 
qələrini keçirən seriantdan başqa heç kəs yox idi. Hamı serjantın 
başına toplaşmışdı və onun axır nəfəsini gözləyirdi. Mabel atasının 
yanında oturmuşdu, gah onun soyuq tərli əlini qaldırıb öz alnına 
qoyur, gah da atasının quruyan dodaqlarını su ilə isladırdı. 

Ləpirçi ölümlə o qədər tez-tez rastlaşmışdı ki, can verən adamı 
görərkən qəlbində o qədər də dərin ehtiram hiss etmirdi, ancaq 
qızğın vuruşma dəqiqələrində ölməklə sakit ev şəraitində ölmək 
arasında nə qədər böyük fərq olduğunu da başa düşürdü. O dedi: 

— Bu dünyadan sən bizdən qabaq gedirsən, serjant. Bax, Aro- 
uxed də öz son yoluna getdi, ancaq onun yolu namuslu hinduların 
yolu deyildir. Sən onunla üz-üzə gəlməyəcəksən, çünki onun cığırı 
ədalətli adamların cığırı deyildir. Bunu bizə ağıl öyrədir, ağıl poruçik 
Müyrün də aqibətini bizə göstərir. Sən həyata öz borcunu vermisən, 
indi uzaq səfərə çıxmalısan, buna görə də gərək sənin nigarançılı- 
ğın da olmasın, qıçların da cəld olsun. 

— Dostum, mənə elə gəlir... borcumu yerinə yetirmək üçün əlim- 
dən gələni əsirgəməmişəm. 

— Düzdür, düzdürl — deyə Kap söhbətə qoşuldu. — Ancaq yaxşı 
olardı ki, sən açıq yerdə dreyfə keçəydin və sahildəki işlərdən xəbər 


366 


tutmaq üçün qabağa qayıq göndərəydin. İndi nə etmək olar: olan 
olub, keçən keçib. Heç birimiz şübhə etmirik ki, sən işimizin xeyrinə 
çalışırdınl 

— Düz deyirsən, mən işimizin xeyrinə çalışırdım. 

— Atal Əziz atal 

Kap yenə dilləndi: 

— Bu fırtına Maqnini qəflətən yaxalamışdır, qız öz atasının dayaz- 
lıqlardan keçməsinə birtəhər kömək etmək istəyir, lakin əlindən bir 
şey gəlmir. Ancaq biz зегјапи bu yerdən sağ-salamat keçirməliyik. 
İndi serjant farvaterəl, kanalın ən salamat yerinə üzüb gəlmişdir, 
ancaq qorxuram, qız onu dreyfə keçməyə məcbur etsin. 

— Mabel, mənim övladıml — deyə seriant nəfəsi tutula-tutula 
pıçıldadı. — Mabel, səni qoyub gedirəm, balam... hanı sənin əlin? 

— Al, əziz ata, bax, əllərimin ikisini də sənə uzadıram. 

Seriant: 

— Ləpirçi, — dedi və əlini yatağına sürtərkən səhvən Casperin 
əlindən tutdu, — mənim qızımı qəbul elə, ona ata ol, sən onun arzu- 
sunu ürəyində qoymal Sizə xeyir-dua verirəm, hər ikinizin xoşbəxt- 
liyini arzu edirəml 

Belə bir gərgin dəqiqədə heç kəs seriantın səhvini deməyə 
cürət etmədi, bir-iki dəqiqədən sonra Casperin və Mabelin əllərin- 
dən tutduğu vəziyyətdə seriantın canı çıxdı. Nəhayət, Kap seriantın 
öldüyünü xəbər verdi. Bu dəqiqəyədək Mabel əlinin kimin əli ilə bir- 
ləşdirildiyini ağlına belə gətirməmiş və görməmişdi. Yalnız bu zaman 
qız başını yuxarı qaldırdıqda Casperin ona zillənən gözlərini gördü 
və Casperin əlinin istiliyini hiss etdi. Lakin bu anlarda onun qəlbi- 
nə başqa bir hiss hakim idi, buna görə də qız baş verən hadisənin 
mahiyyətini o qədər də dərindən dərk etməyərək kənara çəkildi. Ləpir- 
çi Casperin qolundan tutub onunla birlikdə blokhauzdan çıxdı. 

Hər iki dost dərin sükut içində tonqalın kənarından və taladan 
keçib adanın qarşı sahilində dayandı. 

Ləpirçi birinci olaraq sözə başladı: 

— Hər şey bitdi, Casper, hər şey bitdi! Ah, yazıq serjant Dun- 
qam öz səfərini qurtardıl.. Özü də kimin əli ilə? Minqin əli onu yarı 
yolda qoydu. Heç kəs başına nə gələcəyini heç vaxt qabaqcadan 





! Farvater — dənizin, çayın və ya gölün elə bir yeridir ki, burada hər cür 
şəraitdə ən çox oturumlu gəminin keçməsi üçün su kifayət qədər dərin olur. 

bilməz, sabah... o birisi gün, bəlkə, mənim də aqibətim belə 
olacaqdır. 

— Bəs Mabel? Bəs Mabel necə olacaq, Ləpirçi? 

— Sən seriantın can verərkən dediyi sözləri eşitdinmi? O öz bala- 
sını mənə tapşırdı, Casper, bu tapşırıq isə mənim üçün müqəd- 
dəsdir. 

— Ləpirçi, o, elə bir tapşırıqdır ki, hər kəs onu səndən alıb öz üzə- 
rinə götürməyə çox şad olardı, — deyə Casper cavab verdi və təəs- 
süflə gülümsədi. 

— Mən çox vaxt öz-özümə deyirdim ki, bu tapşırıq layiq olmayan 
adama verilmişdir. Mən şöhrət düşkünü deyiləm, Casper. Şöhrət 
düşkünü deyiləm, gərək ki, belədirl Ancaq Mabel Dunqam mənim 
nöqsanlarımı, bütün nadanlığımı bağışlasa, gərək mən də razı olam, 
ancaq bunu da başa düşürəm ki, özüm heç bir şeyəm. 

— Ləpirçil Sənin döşündə dostunun bağışladığı son dərəcə qiy- 
mətli almazı görənlər səni məzəmmət etməzdilər, bunun kimi də 
sən Mabel Dunqamla evlənsən, heç kəs səni məzəmmət etməz. 

— Deməli, sən zənn edirsən ki, Mabeli məzəmmət edərlər, elə- 
mi? Açıq deyirəm ki, mən də bu barədə çox fikirləşmişəm və çox 
nigaran qalmışam. Axı mənə heç kəs sənin gözünlə və seriantın 
qızının gözü ilə baxmır (Casper Şirin Su bədəninin ağrıdığını bir- 
dən hiss edirmiş kimi diksindi. Sonra bələdçi sözünə davam etdi). 
İnsanlar paxıldırlar, onların pis gözləri vardır, xüsusən qarnizonlarda 
yaşayan adamlar belə olurlar. İnsan təbiəti belədirl.. Bilirsənmi, Cas- 
per, bəzən mən belə fikirləşirəm: nə olardı ki, Mabel səni sevəydi. 
Bəli, bəli, bəzən mən bunu arzu edirəm, bəzən də istəyirəm ki, sən 
də Mabeli sevəsən, çünki mən həmişə zənn edirdim ki, Mabel mənim- 
lə deyil, məhz səninlə daha xoşbəxt olardı... 

Casper səbirsizliklə və nəfəsi tutula-tutula dostunun sözünü 
kəsərək: 

— Bəsdir, Ləpirçi, — dedi, — bu barədə danışma. Sən Mabelin əri 
olacaqsan. Başqasının heç adını da çəkmə, başqasını hətta fikrinə 
də gətirməl Mən isə... mən Kapın məsləhətinə əməl edərəm, okeana 
gedib duzlu su ilə tanış olaram və bəlkə də, adam olaram. 

— Sən, Casper desternl Sən gölləri, meşələri və sərhədləri 
qoyub getmək istəyirsənmi? Sən bunları şəhərlərə, kəndlərə və 
suyun dadındakı cüzi fərqəmi dəyişmək istəyirsən? Əgər duz sənə 

çox lazımdırsa, bizdə şoranlıqlar azdırmı? Hər bir adam başqalarının 
qane olduqlarına qane olmamalıdırmı? Mən sənə bel bağlayırdım, 
Casperl Mən sənə ümid edir və deyirdim ki, mən Mabellə bir dax- 
mada yaşamağa başlayanda sən də bir müddət sonra özün üçün 
rəfiqə seçərsən və bizimlə qonşuluqda yaşamağa başlayarsan. 
Qarnizondan əlli mil qərbdə çox gözəl bir yer vardır, mən də orada 
məskən salmaq fikrindəyəm. O yerdən on mil uzaqda olan körpü- 
nün yaxınlığında sən öz kutterini saxlaya bilərsən və boş vaxtlarında 
bu gəmiyə minib istədiyin yerlərə gedərsən. Sənin öz arvadınla bu 
yerlərdən birində, mənim isə Mabellə birlikdə o birində məskən 
salacağımızı xəyalıma gətirərkən çox sevinirdim. Biz bir-birimizin 
yaxınlığında yaşaya bilərdik. Mən ova gedəndə gəzə-gəzə sənin 
mənzilinə gəlib çıxardım və heç də yorulmazdım, əgər bu dünyada 
xoşbəxt olmaq mümkündürsə, biz də dördlükdə xoşbəxt güzəran 
sürərdikl 

Casper Ləpirçinin qolundan tutdu və gülümsəməyə çalışaraq 
dedi: 

— Dostum, unudursan ki, mənim heç kəsə məhəbbətim yoxdur, 
özü də inanmıram ki, səni və Mabeli sevdiyim qədər başqa birisini 
sevə biləm. 

— Sənə təşəkkür edirəm, bala, ürəkdən təşəkkür edirəml Deyir- 
sən, Mabeli sevirsən, ancaq sənin ona olan məhəbbətin yalnız dost- 
luq məhəbbətidir, mən isə Mabeli başqa cür sevirəm. Bilirsənmi, 
gecəyarısı təbiətin bərk yatdığı kimi, əvvəllər isə özümün də bərk 
yatdığım kimi indi yata bilmirəm, bütün gecə Mabel Dunqam gözü- 
mün qabağından getmir. Cavan marallar ətrafımda atılıb-düşür, 
oynaşır, bunlardan birini vurmaq üçün tüfəngimi qaldırdıqda, maral- 
lar dönüb baxır və onda mənə elə gəlir ki, onlar gülümsəyirlər, gülür- 
lər və sanki ,mənə demək istəyirlər: “Əgər cürətin çatırsa, mənə gül- 
lə atl” Sonra Mabelin quş nəğmələrinə qarışan məlahətli səsini eşi- 
dirəm... Bax, hələ keçən gecə yuxuda görmüşdüm ki, guya, Niaqa- 
ra şəlaləsindən keçməliyəm, Mabeli qucağıma almışdım və ondan 
bir an belə ayrılmaq istəmirdim. Sonra bu yuxuda çox məyus dəqi- 
qələr keçirtdim: elə bil, şeytan məni tilsimə salmışdı, dərk edə bil- 
mədiyim bədbəxtlik üzündən, guya, Mabel əlimdən çıxırdı, gah 
Mabel mənə öz münasibətini dəyişir, gah da kim isə onu mənim 
əlimdən alıb aparmaq istəyirdi... 

— Eh, Ləpirçi, əgər sən bunu yuxuda görərkən bu qədər məyus 
olursansa, bəs buna ayıqlıqda düçar olan adamın halı necə olmalı- 
dır! Belə bir qızı ayıqlıqda itirdiyini bilən və ondan ümidini tamamilə 
kəsən adamın vəziyyəti necə olmalıdır?! 

Qəflətən sınan qabın içindəki su necə tökülürsə, bu sözlər də 
Casperin sinəsindən eləcə qopub gəlirdi. Casper bu sözləri qeyri-ixti- 
yari, demək olar ki, şüursuz surətdə söyləsə də, ancaq bu sözlərlə öz 
həqiqi hissini ifadə etmişdi, buna görə də onun dediyi sözlərin son 
dərəcə səmimi olmasına şübhə etmək olmazdı. Ləpirçi qəflətən fəla- 
kətlə üz-üzə gələn bir adam kimi diksindi və bir dəqiqə ərzində gözlə- 
rini dostunun üzündən çəkə bilmədi. O nə qədər sadəlövh olsa da, 
nəhayət, həqiqəti başa düşdü. Əvvəllər güman etmədiyi işin nəhayət, 
yolunu tapan beynin nə qədər sürətlə işləməyə başladığını deməyə 
ehtiyac varmı? Belə halda, qəflətən, gözlənilmədən aşkar olan həqi- 
qətə sübut olaraq yeni-yeni mülahizələrin bir-birini nə qədər sürətlə 
təqib etdiyini və olub-keçmiş hadisələrin hafizədə necə canlandığını 
söyləməyə ehtiyac varmı? Ləpirçi təbiətən o qədər sadəlövh, açıqürəkli 
və o qədər alicənab idi, dostlarının xoşbəxtliyini istədiyi qədər dostları 
da onun xoşbəxtliyini istədiklərinə o qədər inanırdı ki, Casperin Mabeli 
sevdiyini bu ağır dəqiqəyədək heç vaxt ağlına belə gətirməmişdi. 
Lakin dostunun həyəcanı o qədər qüvvətli və təbii idi ki, onun Mabeli 
sevdiyinə daha heç bir şübhə yeri qoymurdu. Bu zaman Ləpirçi Cas- 
perin gənc olmasına da, onun zahiri gözəlliyini də və başqa sifətlə- 
rini də yadına salıb özlüyündə qət etdi ki, bu sifətlərə görə Mabel 
Casperi daha çox bəyənə bilər. Bələdçiyə xas olan nəcib doğruçuluq 
və səmimilik onun başqa hisslərinə üstün gəldi. Ləpirçi Casperin 
qolundan tutub kötüyə tərəf apardı və onu, demək olar ki, güclə 
oturtdu. Sonra bələdçi özü də onun yanında oturdu. 

Casper öz hissinin coşub aşkar olduğu dəqiqədə xəcalət də çək- 
mişdi, həyəcan da keçirmişdi. O, çox şad olardı ki, bu sözləri demə- 
miş olaydı, lakin Casper o qədər düz ürəkli idi ki, öz dostu ilə o qədər 
səmimi danışırdı ki, Ləpirçidən sirr saxlamaq, ya da Ləpirçinin yəqin 
tələb etmək istədiyi izahatı verməkdən boyun qaçırmaq heç onun 
ağlına da gəlməzdi. Ləpirçi elə bir ciddiyyətlə danışmağa başladı 
ki, Casper hətta diksindi, o dedi: 

— Casper, bu, məni təəccübləndirdil Heç fikrimə də gəlmirdi ki, 
sən Mabelə məhz belə hisslər bəsləyirsən. Əgər mənim şöhrətpə- 

rəstliyim, mənim yaramaz xəyallarım məni bu qədər çox aldatma- 
mışsa, onda sənə acıyıram, bala, ürəkdən acıyıram! Bəli, öz qəlbini 
Mabelə verən, indi isə Mabelin öz qəlbini ona verəcəyinə ümid etmə- 
yən adamın halına acımaq lazımdır, bunu mən başa düşürəm. Dela- 
var demişkən, aramızda bulud-zad olmasın deyə, bu məsələni kökün- 
dən götür-qoy etməliyik, Şirin Su. 

— Daha nə götür-qoy etməliyik, Ləpirçil Mən Mabel Dunqamı 
sevirəm, Mabel Dunqam isə məni sevmir. Mabel səni seçmişdir, 
o, səni üstün tutur, buna görə də mənim ancaq bir çarəm qalır ki, 
o da duzlu suya gedib sizin hər ikinizi yaddan çıxarmaqdır. 

— Mənimi yaddan çıxarmaq istəyirsən, Casperl Axı nəyə görə? 
Mənim günahım nədir? Nədən bilirsən ki, Mabel məni səndən yax- 
şı hesab edir? Bunu sən niyə deyirsən, dostum? 

— Məgər Mabel sənə ərə getmir? Doğrudandamı, Mabel sevmə- 
diyi adama ərə getmək istəyərl 

— Seriant bu barədə Mabeldən çox təkidlə xahiş etdi, Mabel isə 
sözəbaxan və üzüyola övlad olduğu üçün, can verməkdə olan atası- 
nın arzusuna, bəlkə də, zidd çıxa bilməmişdir. Sən Mabeli sevdiyini, 
ona belə hisslər bəslədiyini heç onun özünə demisənmi? 

— Heç vaxt, Ləpirçil Mən bu yol ilə səni təhqir etməyə heç zaman 
razı olmazdıml 

— Sənə inanıram, cavan oğlan, sənə inanıram və zənn edirəm ki, 
duzlu suya gedərsən, sənin sirrin də səninlə birlikdə gizli qalar. 
Lakin bu belə olmamalıdırl Mabel işdən xəbər tutacaqdır, əgər mənim 
ürəyim belə bir imtahandan parça-parça olsa da, Mabel ikimizdən 
birini özü seçməlidir! Deməli, sevgi haqqında səninlə Mabel ara- 
sında heç bir söz-söhbət olmamışdır, eləmi, Casper? 

— Mən ona bu barədə heç bir müəyyən, heç bir açıq söz demə- 
mişəm. Ancaq Ləpirçi, Mabeli dəlicəsinə sevdiyimi sənin qarşında 
etiraf edirəm və sənin kimi nəcib dostdan heç bir şey gizlətmərəml 
İndi iş işdən keçmişdir. Sən bilirsən ki, gənclər bir-birinə açıq və aydın 
bir söz demədikləri halda, bir-birini başa düşürlər və ya bir-birini başa 
düşdüklərini güman edirlər, minlərlə xırda əlamətlər əsasında bir- 
birinin fikrini duyurlar və ya bir-birinin fikrini bildiklərini zənn edirlər? 

— Yox, Casper, mən bunu bilmirəm, — deyə bələdçi açıq cavab 
verdi. — Yox, Casper, mən belə şeyləri bilmirəm. Mabel həmişə mənə 
mehribanlıq göstərirdi, ürək sözünü də aydın deyirdi. 

— Deməli, sən onun dilindən eşitmisən ki, o, səni sevir, eləmi, 
Ləpirçi? 

— Dayan, Casper... Yox, bunu öz dili ilə deməmişdir. Mabel mənə 
demişdi ki, biz heç zaman ər-arvad ola bilmərik... Heç zaman ər-arvad 
olmamalıyıq. Deyirdi ki, guya, o, özünü məndən aşağı bilir, ancaq 
bunu da deyirdi ki, mənə hörmət edir, məni hamıdan yaxşı hesab 
edir. Sonra da serjant mənə dedi ki, təcrübəsiz və utancaq qızlar 
həmişə özlərini belə aparırlar, Mabelin anası da belə olmuşdur, o da 
belə deyirmiş. Seriant mənə deyirdi ki, Mabel mənə ərə getməyə hər 
hansı bir səbəbə görə razı olsa, mən gərək buna tamamilə qane 
olam... Axırda mən serjantın dediklərinin doğru olduğuna inandım. 

Casper öz xoşbəxt rəqibinə dostluq hissləri bəslədiyinə və onun 
xoşbəxt olmasını ürəkdən arzu etməsinə baxmayaraq, Ləpirçinin 
son sözlərini eşidərkən qəlbinin hədsiz fərəhlə dolduğunu hiss etdi. 

Ləpirçi üzdən getdikcə tutulur və pərişan görünürdü. O dedi: 

— Dilin köməyi olmadan danışmağı bacarmaq haqqında mənə 
yenə bir neçə söz de. Mən bu yol ilə Çinqaçqukla danışa bilirəm, 
onun oğlu dnkas sağ olanda onunla da belə danışmağı bacarırdım. 
Belə bir ustalığın gənc xanımlara, xüsusən Mabel Dunqama da 
məlum olduğunu bilmirdim. 

— Mən deyən o deyildir. Mən qızın baxışlarından, təbəssümlərin- 
dən, təsadüfən mənə toxunarkən əlinin titrəməsindən danışırdım. Mən 
o qədər sadə adamam ki, hətta Mabelin nəfəsini duyduqda da, hətta 
onun paltarının xışıltısını eşidəndə də canıma lərzə düşürdü. Demə, 
mənim belə sərsəm xəyallarım məni aldadıbmış. Mən Mabelə bəslədi- 
yim hissimi ona heç vaxt açıq-aşkar bildirməmişəm, indi isə bu barədə 
danışmaq fayda verməz, çünki mənim daha heç bir ümidim yoxdurl 

Ləpirçi sadəcə, lakin hər cür etirazı puça çıxaran bir vüqarla 
cavab verdi: 

— Casper! Gəl seriantın necə dəfn ediləcəyindən və bizim bu 
adadan köçüb getməyimizdən danışaq. Seriantın qızı haqqında 
ətraflı danışmağa sonralar kifayət qədər vaxtımız olacaqdır. Mən, 
gərək, bu işi dərindən götür-qoy eləyim, çünki atası ölərkən bala- 
sını mənə tapşırmışdır. 

Mabel haqqında söhbətin kəsilməsi Casperi hətta sevindirdi. 
Dostlar bir-birindən ayrıldılar və onların hər biri öz işi ilə məşğul 
olmağa getdi. 

Günortadan sonra meyitləri dəfn etdilər. Serjant Dunqamın 
qəbri talanın ortasında, uca qarağacın altında yüksəlirdi. Mabel çox 
ağlayırdı və göz yaşları onun dərdini bir qədər azaldırdı. Gecə və 
ertəsi gün sakit keçdi. Onlar yola hələ düşə bilməmişdilər, çünki 
Casper çox bərk külək əsdiyini xəbər vermişdi. Kapitan Sanqliye də 
bu səbəbdən ləngiməli olmuşdu, yalnız Dunqamın ölümündən son- 
ra, üçüncü gün səhər hava sakitləşib səmt küləyi əsməyə başladıq- 
da, Sanqliye adanı tərk etdi. O, yola düşməzdən əvvəl Ləpirçi ilə vida- 
laşdı. Görünür, Sanqliye bələdçini əlahiddə bir adam hesab edir və 
onunla birlikdə keçirdiyi vaxtı çox qiymətləndirirdi. Onlar ayrılarkən 
bir-birinə hörmət etdiklərini söylədilər, bununla belə, onlar bir-birini 
hələ yaxşı tanıya bilməmişdilər. 


İYİRMİ DOQQUZUNCU FƏSİL 


“Qaçağan” üçüncü gün səhər yola düşməli idi. Casper bütün 
hazırlıq işlərini görmüşdü. Bütün müxəlləfatı və silahları xırda gəmi- 
lərə yüklədilər. Mabel iztirab çəkə-çəkə, lakin çox nəvazişlə Şehdən 
ayrıldı. Bir sözlə, hər şey hazır idi, adada isə hələ yalnız hindu qadın, 
Ləpirçi, Casper və Mabel qalırdı. Hindu qadın tək qalıb öz dərdini 
çəkmək üçün meşənin qalın yerinə yönəldi. Mabel, Casper və bələd- 
çi üç qayığın dayandığı tərəfə getdilər. Bu qayıqların biri Şeh üçün 
ayrılmışdı, ikisi də adadakı adamları “Qaçağan”a aparmalı idi. 

Ləpirçi qabaqda gedirdi, lakin sahilə yaxınlaşdıqda, birbaş qayıq- 
lara tərəf getmək əvəzinə, onun dalınca gəlməyi öz yol yoldaşların- 
dan xahiş etdi və onları yıxılmış ağaca tərəf apardı. Bu ağac talanın 
lap kənarında idi və gəmidən görünmürdü. Bələdçi ağacın üstün- 
də oturduqdan sonra Mabeldən və Casperdən xahiş etdi ki, onun 
sağında və solunda otursunlar. O, söhbətə başladı: 

— Siz burada əyləşin, Mabell Sən də burada otur, Şirin Su. Örə- 
yim bərk sıxılır, elə bil, ürəyimin başında ağır bir daş vardır, indi vaxt 
çatmışdır ki, bu ağırlıqdan ürəyimi xilas edim. Əyləşin, Mabell Mənə 
imkan verin, vicdanıma gücüm çatmasa da, ürəyimə təsəlli verim. 

Bundan sonra başlanan sükut iki-üç dəqiqə davam etdi. İndi 
həm Casper, həm də Mabel işin sonrasını təəccüblə gözləyirdilər. 

Onların hər ikisi Ləpirçinin hər hansı bir səbəbdən vicdan əzabı çək- 
məsinə inana bilmirdi. Nəhayət, bələdçi dilləndi: 

— Mabell Gəmidə sizin dayınızla görüşməzdən əvvəl biz gərək öz 
aramızda aydın və açıq danışaq. Yeri gəlmişkən, soruşmaq istəyi- 
rəm: xəbəriniz varmı ki, Duzlu Su son üç gecəni kutterdə yatmışdır? 
O deyirdi ki, adam öz başını yalnız gəmidə salamat saxlaya bilər, 

— doğru deyirəm, o, belə deyirdi. Ahl Axı niyə bu boş fikir mənim 
başımdan çıxmır, indi bu cür mənasız şeylərdən danışmaq vaxtıdır- 
mı? Mən zarafatlaşmağa, deyib-gülməyə çalışıram, lakin insan, çayı 
geriyə, öz mənbəinə doğru axmağa məcbur etməyə qadir deyildir. 
Mabel, siz bilirsiniz ki, seriant bizi tərk edərkən ər-arvad olmağımızı, 
bir yerdə yaşayıb bir-birimizi sevməyimizi vəsiyyət etmişdir. 

Səhərin təmiz havasının təsirindən Mabelin yanaqları əvvəlki 
kimi yenicə qızarmağa başlamışdı, lakin Mabel qəflətən bu sözləri 
eşidərkən, onun yanaqlarının qırmızısı çəkildi və bənizi yenə qaçdı. 
O gülümsəməyə çalışaraq mehribanlıqla, lakin qəmgin-qəmgin Ləpir- 
çinin üzünə baxdı və: 

— Düz deyirsiniz, nəcib dostum, — deyə cavab verdi, — yazıq ata- 
mın arzusu bu idi. Mənə elə gəlir ki, sizin sağ-salamat olmağınıza 
ömrüm boyu kömək etsəm, bizim üçün etdiyiniz yaxşılıqların əvə- 
zini, bəlkə, birtəhər çıxa bilərəm. 

— Mabel, mən bilən ər-arvadı bir-birinə gərək daha möhkəm 
tellər bağlasın. Siz mənim üçün elə bir mühüm iş görməmişsiniz, 
ancaq mənim ürəyim sızıldaya-sızıldaya daim sizi çağırır. Buna görə 
də mənə elə gəlir ki, qəlbimdə belə hisslərin doğmasına nə sizin skal- 
pınızı xilas etməklə, nə də sizi meşədən buraya sağ-salamat gətirib 
çıxarmaqla nail ola bilməzdim. 

Mabelin yanaqları yenidən qızardı, o, özünü gülümsəməyə məc- 
bur etdisə də, səsi titrəyə-titrəyə danışa bildi: 

— Ləpirçi, yaxşı olmazmı ki, bu söhbəti sonraya saxlayaq? Biz 
burada tək deyilik, eşitdiyimə görə, adam iştirak edə bilmədiyi ailə 
söhbətinə qulaq asanda çox darıxır. 

— Mabell Biz burada məhz tək olmadığımız üçün, yəni Casper 
də bizim yanımızda olduğuna görə, həmin iş barəsində məhz indi 
danışmaq istəyirəm. Serjant güman edirdi ki, mən sizin əriniz ola 
bilərəm, amma mən özüm buna şübhə edirdim... Bəli, bəli, çox şüb- 
hə edirdim! Bununla belə, serjant məni inandıra bildi və biz məsə- 

ləni öz aramızda bişirib həll etdik. Bunu siz özünüz də bilirsiniz, 
Mabel. Lakin siz mənə ərə gedəcəyinizi atanıza bu qədər təvazökar- 
lıqla və mülayimliklə vəd etdiyiniz vaxt, dayınız demişkən, bir əlamət 
var idi, sizin isə bundan xəbəriniz yox idi. Buna görə də güman 
edirəm ki, nə qədər iş-işdən keçməmişdir, bu barədə sizə məlumat 
verməliyəm, bunu ədalət tələb edir. Mən yaxşı quş əti tapmayanda 
arıq maral ətindən çox nahar hazırlamışam, ancaq yaxşını qoyub 
yamanı götürməmək tamamilə təbiidir. 

— Ləpirçi, siz elə danışırsınız ki, nə demək istədiyinizi başa düş- 
mək çətindir. Əgər indi bu saat mənimlə danışmağınız vacibdirsə, 
onda xahiş edirəm, fikrinizi açıq deyin. 

— Yaxşı, Mabel. Mənə elə gəlir ki, siz seriantın arzusuna razılıq 
verərkən, Casper Gesternin sizə bəslədiyi hissdən xəbəriniz olma- 
mışdır. 

Mabel: 

— Ləpirçil — dedi və onun üzü meyit üzü kimi sapsarı oldu, sonra 
isə bərk qızardı. 

Lakin Ləpirçi öz fikirləri ilə məşğul olduğu üçün Mabelin həyə- 
canını sezmədi, Şirin Su da qızın üzündəki bu dəyişikliyi görə bilmə- 
di, çünki öz adını eşidərkən əlləri ilə üzünü örtmüşdü. 

— Mən Casperlə söhbət etmişəm, onun xəyallarını öz xəyalla- 
rımla, onun hisslərini öz hisslərimlə, onun arzularını öz arzularımla 
müqayisə etmişəm və mənə elə gəlir ki, deyəsən, hər ikimiz sizin 
haqqınızda eyni fikirdəyik, sizin barənizdə eyni arzudayıq. Bu həm 
mənim üçün, həm də Casper üçün hədsiz səadət deyilmi? 

— Ləpirçi, siz unudursunuz... yadınıza salmalısınız ki, biz nişan- 
lanmışıq, — deyə Mabel cəld, lakin elə yavaş səslə cavab verdi ki, 
onu dinləyənlər yalnız çox diqqətlə qulaq asmaq nəticəsində onun 
sözlərinin mənasını ala bildilər. Bundan başqa, Mabelin son sözü 
bələdçi üçün o qədər də aydın deyildi. Buna görə də, bələdçi, 
nadanlığını boynuna alaraq, həmişəki kimi soruşdu: 

— Nə dediniz? 

— Yaddan çıxarırsınız ki, siz mənim adaxlımsınız, mən isə sizin 
nişanlınızam, buna görə də sizin vurduğunuz işarələr ədəbdən 
kənardır və mənə əziyyət verir. 

— Mabel, bilməlisiniz ki, ədalətli olan hər bir şey ədəbdir, həqi- 
qətə gətirib çıxaran hər bir şey isə ədalətlidir. Bu, sizin dediyiniz kimi, 

əzablıdır, bunu mən özüm də hiss edirəm. Sözümə yaxşı fikir verin, 
Mabel, sizə Şirin Suyun da mənim kimi münasibət bəslədiyini bil- 
səydiniz, mənim kimi qoca, kifir bir adama ərə getməyə, bəlkə də, 
heç zaman razı olmazdınız. 

— Ləpirçi, siz niyə məni belə bir ağır imtahana çəkirsiniz? Bunun 
axırı nə olar? Casper Gesternin mənim haqqımda belə fikirləri yox- 
dur... O, heç bir şey demir, mənə belə hisslər bəsləmir... 

— Mabell — deyə Casper səsləndi. Bu səs Casperin sinəsindən 
onun bütün hissini büruzə verən bir qüvvə ilə qopdu. O daha heç 
bir söz demədi. 

Mabel hər iki əli ilə üzünü örtdü. Belə bir vəziyyətdə Mabel də, 
Casper də öz himayəçilərinin bütün səadətini alt-üst edən cinayət- 
lərinin üstü açılmış iki caniyə oxşayırdı. Casper öz sevgisindən, bəl- 
kə də, lap bu dəqiqə imtina etməyə hazır idi, çünki dostunu məyus 
etməkdən qorxduğuna görə içəridən əzab çəkirdi. Bəs Mabel... 
Demək olar ki, qeyri-şüuri ümid etdiyi (Mabel özü də bu ümidə eti- 
bar etmirdi) hissin varlığının bu yol ilə aşkara çıxması qızı elə qəf- 
lətən yaxalayıb heyrətə saldı ki, qız bir dəqiqəliyə donuxub qaldı. 
İndi o, bilmirdi ağlasın, ya da sevinsin. Lakin Mabel danışmağa 
birinci başladı. Casper nə yalan danışmağa cürət edirdi, nə də dos- 
tuna iztirab çəkdirə bilən həqiqəti açıb deyə bilirdi. 

— Ləpirçi, siz lap vəhşi-vəhşi danışırsınızl Bu sözlərin nə mənası var? 

— Mabel, təəccüblü deyildir ki, mən belə vəhşi-vəhşi danışıram. 
Unutmayın ki, mən nəinki öz vərdişlərimə görə, bəlkə də, öz təbi- 
ətimə görə yarımvəhşiyəm, bunu siz də bilirsiniz. — Ləpirçi bu söz- 
ləri deyərkən həmişəki kimi yenə də səssizcə gülməyə çalışdı, ancaq 
gülmək əvəzinə süni, boğuq bir səs çıxartdı. — Bəli, mən, gərək ki, 
vəhşiyəm və buna heç etiraz etmərəm... 

— Ay mənim əziz Ləpirçiml Siz güman edə bilməzdiniz, sizin heç 
ağlınıza gəlməzdi ki, mən bu sözləri deyərkən, guya, sizi təhqir 
etmək istəmişəm! — deyə Mabel həyəcandan nəfəsi darıla-darıla 
cavab verdi. — Əgər mərdlik, doğruçuluq, nəciblik və bir çox başqa 
bu kimi gözəl sifətlər məhəbbətə və hörmətə səbəb olursa, onda 
deməliyəm ki, dünyada hörmətə və məhəbbətə sizdən daha çox layiq 
olan ikinci bir adam yoxdurl 

— Casper, gör qadın tayfasının nə məlahətli və cazibəli səsi olurl 
— deyə bələdçi cavab verdi və bu dəfə ürəkdən və təbii gülüşlə 

güldü. — Bəli, elə bil, təbiət qadınları qəsdən belə yaratmışdır ki, 
meşələrin musiqisi kəsilərkən onlar öz gözəl səsləri ilə bizi nəşələn- 
dirsinlər... Ancaq biz gərək bir-birimizi başa düşək, ürəyimizdə 
gərək heç bir söz saxlamayaq. Mabel, sizdən yenə soruşuram: əgər 
siz bilsəydiniz ki, Casper Gestern də sizi mənim qədər sevir, bəlkə 
də, məndən artıq sevir (amma bu heç mümkün deyil), əgər siz 
bilsəydiniz ki, Casper sizin göldə əks edən üzünüzü yuxuda görür, 
yuxuda sizinlə danışır, Mabel Dunqamdan gözəl bir qızın olduğuna 
inanmır, Mabeldən daha yaxşı və daha səxavətli bir qızın olduğunu 
bilmir, sizə rast gəldiyi günədək ömrü ona haram olmuşdur, sizin 
qədəmləriniz dəyən torpağı öpməkdən həzz alır, sizin haqqınızda, 
sizin gözəlliyinizə tamaşa etmək səadəti haqqında, sizin səsinizi 
eşitmək fərəhi haqqında şirin xəyallara dalmaq xatirinə öz peşəsi- 
nin bütün sevincini unutmağa hazırdır — əgər siz bütün bunları bil- 
səydiniz, Casperə ərə getməyə razı olardınızmı? 

Mabel bu suala özü istəsəydi də cavab verə bilməzdi, buna görə 
də cavab verə bilmədi. Mabel əlləri ilə üzünü örtmüşdü, lakin bar- 
maqlarının arasından yanaqlarının qırmızısı görünürdü. Bununla 
belə, təbiət öz hökmünü yeridirdi, bu söhbət zamanı heyrət içində 
donub qalan, hətta bir qədər də qorxuya düşmüş Mabel, Casperin 
hissləri haqqında Ləpirçinin dediklərinə hələ inanmırmış kimi, bir 
dəqiqə ərzində altdan-altdan Casperə baxdı. Bu ötəri baxış bütün 
həqiqəti Mabelə açıb göstərdi. Mabel üzünü yenidən dərhal örtdü. 
Bələdçi deyirdi: 

— Mabel, tələsmədən, məsələni hərtərəfli götür-qoy edin, yaxşı- 
yaxşı fikirləşin. Daim Birinin fikrini çəkib onu həmişə arzuladığın 
halda, başqasına ərə getmək asan iş deyildir. Biz Casperlə köhnə 
dostlar kimi bu iş haqqında açıqca danışmışıq. Casper boynuna 
aldı ki, sizi ilk dəfə gördüyü andan sevmişdir. Sizin səsiniz ona 
suyun həzin şırıltısı kimi həmişə xoş gəlir, küləyin yellətdiyi paltarınız 
onun gözlərinə yelkən kimi görünür, sizin gülüşünüz, hətta onun 
yuxusuna da girmişdir, guya, sizin köçüb məskən saldığınız 
“Qaçağan”dan sizi kimin isə oğurladığını xəyalına gətirərək, Casper 
dəfələrlə yuxudan hövlnak qalxmışdır. Bəli, bəli, bu oğlan mənim 
qarşımda etiraf etdi ki, öz gününüzü başqaları ilə keçirəcəyinizi 
fikirləşərkən ağlayır. 

— Caspermi? 

Ləpirçi: 

— Bu, xalis həqiqətdir, Mabel, — dedi, — buna görə də, ədalət 
tələb edir ki, sizin bundan xəbəriniz olsun. İndi ayağa qalxın və 
ikimizdən birini seçin. İnanıram ki, sizi Şirin Su da mənim qədər 
sevir. O, sizi məndən daha artıq sevdiyinə məni inandırmağa çalışdı, 
lakin mən bu fikrə şərik deyiləm, çünki ola bilməz ki, o, sizi mən- 
dən çox sevsin. Ancaq buna inanıram ki, bu gənc sizi sevir, həm 
də saf qəlblə, bütün varlığı ilə sevir. Siz onu dinləməlisiniz. Serjant 
məni sizə qəddar hökmdar deyil, himayəçi təyin etmişdir. Mən 
demişəm ki, sizə nəinki ər, həm də ata olacağam, ürəyində azacıq 
da olsa övlad məhəbbəti olan heç bir ata öz övladını istədiyi adamı 
sevmək hüququndan məhrum edə bilməz. Qalxın, Mabel, ürəyinizi 
mənə açın, elə bilin ki, atanızla danışırsınız. Mən ancaq sizin xoş- 
bəxtliyinizi istəyirəml 

Mabel əllərini üzündən çəkdi və kişilərlə üzbəüz dayandı. Onun 
yanaqları qıpqırmızı oldu. O soruşdu: 

— Ləpirçi, məndən nə istəyirsiniz? Mən ki yazıq atama vəd etmi- 
şəm sizin bütün istəklərinizi yerinə yetirim. 

— Mən sizdən, bax, bunu istəyirəm! Mən meşələr sakini, vəhşi və 
nadan bir adamam, özüm də sizin qarşınızda durmuşam. Mən layiq 
olduğumdan artıq bir şey istərdim, lakin var qüvvəmi hər iki tərəf 
üçün ədalətli olmağa sərf edəcəyəm. Ən əvvəl etiraf etmək lazım- 
dır ki, mənim də qəlbimdə, Casperin də qəlbində eyni hiss doğmuş- 
dur, hər ikimiz sizi eyni dərəcədə sevirik. Casper zənn edir ki, onun 
sevgisi mənim sevgimdən daha qüvvətlidir, lakin vicdanım bunu 
təsdiq etməyə yol vermir. Əgər, doğrudan da, Casper deyən kimi 
olsaydı, onda mən bunu açıq deyərdim, dərhal etiraf edərdim. Deməli, 
Mabel, biz bu cəhətdən eyni hüquqlara malik olan iki şəxs kimi qar- 
şınızda dayanmışıq. Mənə gəldikdə, hər ikinizdən yaşca böyük 
olduğuma görə, ən əvvəl mənim xeyrimə və mənim əleyhimə deyilə 
bilən bir neçə sözü deyəcəyəm. Cəsarətlə deyirəm ki, bu diyarda elə 
bir adam yoxdur ki, güllə atmaqda və ov ovlamaqda məndən üstün 
olsun. Əgər bizim daxmamızda quş ətindən, ayı ətindən, quşdan və 
ya balıqdan korluq çəkilsəydi, onda bunun təqsiri məndə yox, təbi- 
ətdə olardı. Bir sözlə, mən elə zənn edirəm ki, mənə etibar edib 
mənimlə bir daxmada yaşamağa razı olan qadının heç vaxt yemək- 
dən korluğu olmaz. Lakin mən çox nadanaml Doğrudur, mən bir 

çox dilləri bilirəm, ancaq öz ana dilimi çox pis bilirəm. Mən sizdən 
yaşca çox böyüyəm, illər boyu serianta yoldaş olmuşam, bu isə sizin 
nəzərinizdə kiçik bir üstünlükdür. Bu da yaxşı olardı ki, mən indi- 
kindən bir az göyçək olaydım, ancaq biz hamımız təbiətin yaratdığı 
kimiyik. Bütün bunları: yaşımı, zahirimi, inkişaf səviyyəmi və vərdiş- 
lərimi nəzərə alaraq mən indi insafla deməliyəm ki, Mabel, sizə bir 
azca layiq olsam da, hər halda, sizin üçün yaramaram. Qəlbimin 
tellərinin nə dərəcədə gərildiyini hiss etməsəydim, lap bu dəqiqə 
ümidimi tamamilə kəsərdim, ancaq ürək atəşini söndürmək o qədər 
də asan deyildir... 

— Ləpirçil Nəcib, alicənab Ləpirçil — deyə Mabel ona müraciət 
etdi və onun əlini xüsusi ehtiram hissi ilə öpdü. — Siz özünüz barədə 
haqsızsınız, siz mənim yazıq atamı və öz vədinizi unudursunuzl.. Siz 
mənə bələd deyilsinizl 

Bələdçi gənc xanımın nəvazişinə uyub fikrindən dönməyə çalı- 
şaraq sözünə davam etdi: 

— İndi Casperi götürək... O başqa bir adamdır. O da öz arvadını 
azuqə ilə təmin edəcəkdir, o, əməksevən, qayğıkeş adamdır. Cas- 
per çox elmlidir, fransız dilini bilir, çoxlu kitab oxumuşdur və həmişə 
sizi başa düşə bilər. Bax, məndə çatışmayan da budur. 

Mabel səbirsizliklə Ləpirçinin sözünü kəsərək dedi: 

— Axı bütün bu sözlərin nə mənası var? Nə üçün bu barədə indi 
danışırsınız? Axı gərək bu barədə heç söz-söhbət olmasın, düz demi- 
rəmmi? 

— Bundan əlavə, bizim bu oğlan öz fikirlərini elə izah edir ki, 
mən bunu heç zaman bacarmaram. Məni daha cürətlə və daha 
inandırıcı danışmağa həvəsləndirən yalnız sizsiniz, Mabel. Son söh- 
bətlərimizdə Casper, hətta bu cəhətdən də məni ötüb keçdi, buna 
görə də mən xəcalət çəkirəm. Casper sizin nə qədər sadə, səmimi, 
mehriban olduğunuzu, şöhrətpərəstliyə necə nifrət etdiyinizi, zabit 
arvadı olmağa layiq olsanız da, qəlbinizin yalnız səmimi hisslərlə çır- 
pındığını mənə söyləmişdir. Casper sizin haqqınızda o qədər çox 
danışdı ki, damarlarımda qanım coşdu. Bəli, bəli, o deyirdi ki, siz gözəl- 
siniz və özünüz də bunu bilmirsinizl Casper mənə deyirdi ki, cavan 
maralın yerişi kimi sizin də bütün hərəkətləriniz təbii və qəşəngdir. 
Casper sizin fikirlərinizin nə qədər dürüst və ədalətli olduğunu, qəl- 
binizin nə qədər səmimi və nəcib olduğunu söyləyirdi... 

Mabel, nəhayət, öz hisslərinin əlində aciz qalaraq: 

— Casperl — deyə qışqırıb uşaq kimi ağlaya-ağlaya gənc matro- 
sun qucağına yıxıldı. — Casper, Casper, niyə bunu məndən gizlət- 
misiniz? 

Bir saatlıq vaxt bir dəqiqə qədər tez keçib getdi, nəhayət, Mabel 
özünə gələrkən və yanında başqa adamlar olduğunu yadına salar- 
kən, onun dayısı kutterin göyərtəsində səbirsizliklə gəzişir və Cas- 
perin səmt küləyindən niyə tezliklə istifadə etmək istəməməsinə təəc- 
cüb edirdi. Həqiqətdən xəbər tutarkən, yəqin ki, çox iztirab çəkən 
adamı Mabel birinci olaraq fikrinə gətirdi. O: 

— Aman Casperl — dedi. — Bəs Ləpirçi hanı? 

Casper diksindi. Bunun səbəbi heç də Casperin bir şeydən 
qorxması deyildi, Casper ona görə diksindi ki, öz dostunu dərdə 
saldığını fikirləşərkən özü də içəridən əzab çəkirdi. O, Ləpirçini gör- 
mək ümidi ilə ətrafına göz gəzdirdi. Lakin bələdçi heç yerdə görün- 
mürdü. Mabel ilə Casper səssiz-səmirsiz bir neçə dəqiqə oturub 
Ləpirçinin qayıtmasını gözləməyə başladılar. İndi onlar nə edəcək- 
lərini bilmirdilər. Nəhayət, onlar dalğın və kədərli halda, yavaş-yavaş 
yaxınlaşmaqda olan öz dostlarını gördülər. Ləpirçi ağaca yaxın- 
laşarkən dedi: 

— Casper, indi mən başa düşürəm, dilsiz necə danışmaq və 
qulaqsız necə eşitmək olar. Bəli, indi mən başa düşürəm. Mabel 
Dunqamla bu cür danışıq, yəqin ki, çox xoş təsir bağışlayır! Ah, axı 
mən serianta demişdim ki, Mabel üçün yaramaram, qocayam, nada- 
nam və vəhşiyəm, ancaq serjant mənim dediklərimə əhəmiyyət ver- 
mir və öz fikrindən dönmək istəmirdi... 

Casper ilə Mabel səssiz-səmirsiz oturmuşdular. Onlar öz dost- 
larının pozulmuş rahatlığını qaytarmaq üçün öz səadətlərindən vaz 
keçməyə hazır idilər. Ləpirçi heç də gizlətməyə çalışmadığı bir hisslə 
Mabelə bir neçə saniyə baxdı. Sonra o, səssizcə güldü. Ləpirçi də 
sadə və səmimi adamların məmnun olduqları dəqiqələrdə güldük- 
ləri kimi, özünü gülməkdən saxlaya bilməyərək xeyli axıb getdi. 
Lakin onun gülüşü birdən kəsildi. Ləpirçi Mabeli həmişəlik itirdiyini 
yadına salmışdı. Azı bir dəqiqə ərzində özünə gələ bilmədi. Sonra 
özünü cəmləşdirərək ciddi, bir qədər də vüqarla danışmağa başladı: 

— Mabel Dunqam, həm həmişə bilirdim ki, hər adamın öz qabi- 
liyyəti vardır, ancaq yadımdan çıxarmışdım ki, mənim cavan, gözəl 

və elmli qızların xoşuna gəlmək qabiliyyətim yoxdur! Ümidvaram ki, 
mənim bu səhvim o qədər də böyük günah deyildir, əgər günah olsa 
da, mən belə bir günah üçün ağır cəza almışam. Mabel, bilirəm, 
demək istəyirsiniz ki... Deməyin, lazım deyildir... Bunu mən duyu- 
ram, elə bil ki, öz qulağımla eşitmişəm... Bu son saat mənim üçün 
çox ağır keçdi, Mabel! Bu son saat mənim üçün çox ağır keçdi, 
cavan oğlan... 

— Saatmı? — deyə Mabel soruşdu. Ləpirçi bu sözləri deyərkən 
qızın yanaqları yenidən qızarmışdı. — Ləpirçi, ola bilməz ki, bayaq- 
dan bir saat vaxt keçmiş olsun! 

Casper də həmin dəqiqə: 

— Bir saatmı? — deyə soruşdu. — Yox, yox, mənim nəcib dostum. 
Bizim yanımızdan getdiyin vaxtdan heç on dəqiqə də keçməmişdir. 

— Bəlkə də, bəlkə də, ancaq bu keçən dəqiqələr mənə bütöv bir 
gün qədər gəldi. Lakin mən indi başa düşməyə başlayıram ki, 
xoşbəxt adamlara vaxt dəqiqələr qədər qısa, bədbəxtlərə isə aylar 
qədər uzun gəlir. Nə isə, gəlin bu barədə daha danışmayaq. İndi hər 
şey bitmişdir. Danışıqla sizin xoşbəxtliyinizi artırmaq olmaz, mən isə 
bu barədə danışarkən nə itirdiyimi və bəlkə də, buna layiq olduğu- 
mu daha ürək sızıltısı ilə hiss edirəm... Yox, yox, Mabel, mənim 
sözümü kəsməyin, bunun faydası yoxdur. Siz hətta lap xeyirxahlıq 
niyyəti ilə mənə nə desəniz də, məni öz fikrimdən dönməyə əsla 
məcbur edə bilməzsiniz... Bax, Casper, indi bu qız sənindir! Bunu 
dərk etmək mənim üçün nə qədər ağır olsa da, əminəm ki, Mabel 
səninlə olsa, xoşbəxt olar. Halbuki özüm haqqında yanılmıramsa, 
deyə bilərəm ki, Mabelin xoşbəxtliyi üçün nə mümkünsə, edərdim. 
Gərək seriantın sözünə inanmayaydıml Gölün yanında Mabelin 
mənə dediklərinə inanmalı idim. Axı hələ o vaxt öz ağlımla başa 
düşürdüm ki, Mabel haqlıdır. İndi bu barədə danışmağın nə mənası 
var... Doğrudur, deyəsən, Mabel özü razılıq vermişdi, ancaq bu razı- 
lığı yalnız atasının qəlbinə toxunmamaq üçün, vəhşilərin əlinə keç- 
məkdən qorxduğu üçün vermişdi. 

— Ləpirçil 

— Sizi başa düşürəm, Mabel, ancaq bu sözləri acıqsız və kədər- 
siz deyirəm. Birdən mənim ağlıma belə bir fikir gəlmişdi ki, sizin 
yaxınlığınızda məskən salıb sizin xoşbəxt yaşamağınıza tamaşa edə- 
cəyəm. Ancaq hamısından yaxşısı budur ki, əlli beşinci polku tərk 

edib altmışıncı polka qayıdım. Bu polk, elə bil, mənim öz polkum- 
dur. Əvvəldən altmışıncı polkdan heç ayrılmasaydım, bəlkə də, 
daha yaxşı olardı. Doğrudur, əlli beşinci polkda mənim xidmətləri- 
mə ehtiyac var idi və buradakı adamlardan bir çoxu ilə, məsələn, ser- 
jant Dunqamla (o vaxt hələ o, başqa korpusda idi) çoxdan dost idim. 
Lakin Casper, səni tanıdığıma heç də heyifsilənmirəm... 

— Bəs məni tanıdığınıza necə, Ləpirçi? — deyə Mabel cəld onun 
sözünü kəsdi. — Olmaya, siz mənimlə tanış olmağınıza təəssüf edir- 
siniz? Ah, əgər belədirsə, onda heç zaman mən özümü bağışla- 
maraml 

Bələdçi Mabelin əlindən tutub onun üzünə çox maraqla baxa- 
raq dedi: 

— Sizinlə tanışlığım, Mabell Mən heyifsilənə bilərəmmi ki, günə- 
şin şüası dumanı yarıb keçərək kədərli günümü işıqlandırmışdır?l 
Zülmətdə bir anlığa olsa da, işığın parladığına təəssüf edə bilərəm- 
mi? Mən istəmirəm ümid edib özümü aldadım ki, yenə də ürəyim 
xatircəm vuracaq, qıçdan yenə də qıvraq olacağam, yenə də rahat 
və bərk yatacağam, ancaq layiq olmadığım səadətə nə qədər yaxın- 
laşmış olduğumu heç vaxt yadımdan çıxarmayacağaml Mabel, sizi 
məzəmmət etməyə haqqım yoxdur və bu fikirdə deyiləm... Axmaq, 
lovğa xəyallarıma görə, yalnız özümü danlayıraml Yadınızda varmı, 
dağda bu barədə danışarkən məgər siz bütün həqiqəti mənə demə- 
diniz? Mən gərək o vaxt sizə inanaydım, çünki gənc xanım ürəyin- 
dən nələr keçdiyini özü atasından daha yaxşı bilir... İndi olan olub, 
keçən keçibdir, səfərə çıxmazdan əvvəl sizinlə salamatlaşmağım qalır. 
Məncə mister Kapın səbri çoxdan tükənmişdir və çox güman ki, 
başımıza nə gəldiyini bilmək üçün sahilə enəcəkdir. 

Mabel təəccüblə: 

— Salamatlaşmaql? — dedi. 

Casper də: 

— Salamatlaşmaql? — deyə təkrar etdi. — Dostum, doğrudanmı, 
bizdən ayrılmaq fikrindəsən? 

— Bu, hamısından yaxşı olar, Mabel, bu, hamısından yaxşı olar, 
Casper, özü də bu lap ağıllı tədbirdir. Əgər hissimin təsiri altında 
olsaydım, əlbəttə, ölənədək sizinlə birlikdə qalıb yaşayardım, ancaq 
ağlımın dediyinə baxsam, mən gərək buradaca sizdən ayrılam. Siz 
Osveqoya qayıdarsınız və oraya çatan kimi ər-arvad olarsınız. Bu saat 

Kap qanadlanıb uçur ki, tezliklə dənizi görsün. Mən də meşələrə 
qayıdacağam... — Ləpirçi ayağa qalxıb Mabelə yaxınlaşaraq sözünə 
davam etdi: — Yaxın gəlin, Mabel, məni öpünl Ayrılarkən məni bircə 
dəfə öpməyinizə görə Casperin acığı tutmaz, biz ki indi ayrılmalıyıq... 

Mabel özünü bələdçinin qucağına ataraq: 

— Aman, Ləpirçil — dedi və onu bir neçə dəfə öpdü. Mənim 
əzizim, əziz Ləpirçim, sonra bizə gələcəksinizmi? Biz hələ görüşə- 
cəyik, düzdürmüş?.. Qocalanda bizim mənzilimizə gələcəksiniz, elə- 
mi? Onda mən də sizin qızınız olaram... 

Ləpirçi ağır nəfəs ala-ala: 

— Bəli, siz düz deyirsiniz, — dedi, — mən çalışacağam ki, sizi arva- 
dım kimi yox, qızım kimi yada salım... Salamat qal, Casperl İndi 
qayığa tərəf gedək. Yola düşmək vaxtıdır. 

Ləpirçi qabaqca getdi. Qayığa yaxınlaşdıqda yenidən Mabelin 
qolundan tutdu və onun üzünə bir neçə saniyə ərzində çox diqqətlə 
baxdı. Ləpirçinin gündən qaralmış yanaqlarından qeyri-ixtiyari göz 
yaşları axdı. Sonra o, Casperin qolundan tutub kənara apardı və 
dedi: 

— Bilirəm, sən mehriban və ürəyiyumşaq oğlansan, Casper, 
ancaq biz ikimiz də Mabelə nisbətən kobud və vəhşiyik. Onu qoru, 
qeydinə qal... Xoşbəxt olunl 

Ləpirçi qayığın getməsi üçün işarə etdi. O, hələ də tüfənginə 
söykənərək bayaqkı yerində dayanmışdı. Gəmi, adanı görməyə 
qoymayan burunun qabağından keçib gözdən itənədək bələdçinin 
hərəkətsiz qaraltısı görünürdü. O, belə bir tənha yerdə, bu yaxın- 
larda baş vermiş hadisələrdən yadigar olaraq qoyulan heykəl kimi 
tamamilə hərəkətsiz dayanmışdı. 


OTUZUNCU FƏSİL 


Ləpirçi təkliyə alışmışdı, lakin gəmi gözdən itdikdə tənhalıq ona 
güc gəldi. O, insanlardan ayrı düşməsini hələ heç vaxt indiki kimi 
ağır hiss etməmişdi. İndi onun daha heç bir şeyi və heç kəsi yox idi, 
o, tək-tənha qalmışdı, onun nə dostları var idi, nə də gələcəyə ümi- 
di. Belə bir ağır dəqiqədə Çinqaçquk da onun yanında yox idi. 

Ləpirçi tüfənginə söykənib dayanmışdı. Yalnız sərt sınaqlara və 
çətinliklərə alışmış adam daş kimi eyni bir yerdə bu qədər uzun müd- 
dət ərzində hərəkətsiz qala bilərdi. Nəhayət, Ləpirçi yerindən tər- 
pəndi və dərindən ah çəkdi. 

O, birbaş Arouxedin qəbrinə tərəf yönəldi. 

İyun Şehi saçlarını üzünə töküb, qəbrin yanındakı daşın üstün- 
də oturmuşdu və ovçunun yaxınlaşmasını hiss etmirdi. Şeh elə zənn 
edirdi ki, adada ondan başqa heç kəs yoxdur, Ləpirçi elə yeriyirdi 
ki, onun mokasinlərinin səsi çıxmırdı, buna görə də Şeh Ləpirçinin 
yaxınlaşmasını eşidə bilmədi. 

Bələdçi bir neçə dəqiqə bu qadına səssiz-səmirsiz, maraqla 
baxdı. Onun dərdini və naçarlığını görərkən, əvəzsiz itkisini xatırla- 
yarkən özlüyündə bir qədər təsəlli tapan kimi oldu. O, diqqətlə: 

— İyun Şehil — dedi. — Sənin dərdinə şərik olan tapılar, dön bax, 
qoy sənin gözlərin dostun üzünü görsün. 

Qadın: 

— Şehin daha dostu yoxdur, — deyə cavab verdi. — Arouxed xoş- 
bəxt ovlağa çıxıb getdi. Buna görə də indi Şehin qeydinə qalan yox- 
dur. Tuskaroralar öz viqvamlarından Şehi qovarlar, irokezləri Şehin 
görməyə gözü yoxdur. Buna görə də Şeh onlara baxa bilməz. Yox, 
qoy Şeh öz ərinin qəbri üstündə acından ölsün. 

— Bu heç vaxt ola bilməzl Yox, bu ola bilməzl Ağıl buna yol ver- 
məz. Sən Manituya inanırsanmı, Şeh? 

— O, özünü Şehdən gizlətmişdir, indi o, göylərdədir. O istəmiş- 
dir ki, Şeh tək qalıb ölsün. 

— Anadan ağüzlü olan, lakin çoxdan qırmızıdərililərə qaynayıb- 
qarışan adamın sözünə qulaq as. Ağüzlülərin Manitusu ağüzlü ada- 
ma yaxşılıq etmək istəyəndə onu dərdə salır. Biz yalnız dərdə düşən- 
də gözlərimiz özümüzü dürüst görür və ədaləti daha yaxşı başa düşü- 
rük. Manitu sənə yaxşılıq etmək istəyir, buna görə də Arouxedi öz 
yanına çəkib apardı ki, öz yalançı dili ilə səni doğru yoldan çıxarmasın. 

— Arouxed böyük rəhbər idil — deyə hindu qadın vüqarla cavab 
verdi. 

— Onun da öz ləyaqəti vardı, ancaq qüsurları yox deyildi. Şeh, 
sən kimsəsiz qalmayacaqsan. Sən öz dərdini boğma, sən ona mane 
olma, insanın təbiəti belədir, ancaq vaxt gəlib çatanda mən sənə bir 
neçə söz deyərəm... 

Ləpirçi öz qayığının yanına qayıtdı və adadan çıxıb getdi. Həmin 
gün Şeh Ləpirçinin gülləsinin səsini bir-iki dəfə eşitdi. Günəş batar- 
kən Ləpirçi yenə gəlib çıxdı və Şeh üçün qızardılmış ət gətirdi. 

Bir ay keçdi, lakin Şeh əsla ərinin qəbrindən əl çəkib getmək 
istəmirdi, ancaq öz himayəçisinin dostcasına gətirdiyi yeməkdən 
də boyun qaçırmırdı. Onlar arabir görüşüb danışırdılar, belə hallar- 
da Ləpirçi bu gənc hindu qadının ürəyindən nələr keçdiyini bilməyə, 
onun daxili aləmini anlamağa çalışırdı. Lakin onlar gec-gec görüşür 
və bu görüşlər uzun sürmürdü. Şeh gecələr daxmaların birində yatır 
və elə bilirdi ki, dostunun himayəsindədir, halbuki Ləpirçi hər gecə 
mütləq qonşu adaya gedirdi. Çünki orada özü üçün daxma tikmişdi. 

Ayın axırına yaxın qışın yaxınlaşması aşkar oldu. Ağaclar yar- 
paqlarını tökmüşdülər, gecələr hava soyuq olur və külək əsirdi. 
Adadan çıxıb getmək vaxtı çatmışdı. Bu zaman Çinqaçquk gəlib 
çıxdı, O, öz dostu ilə xeyli danışdı. Şeh söhbət edən bu iki dostun 
hərəkətlərinə uzaqdan baxarkən hiss etdi ki, onun qəyyumu, yəni 
Ləpirçi, çox qəmgindir. Xəlvətcə onun yanına gələrək bir qadın kimi 
mülayim və nəvazişli rəftarı ilə Ləpirçinin qüssəsini azaltmağa 
çalışdı. Ləpirçi ona: 

— Sağ ol, Şeh, sağ oll — dedi. — Ancaq bütün bunlar əbəsdir. Bu 
yerdən çıxıb getmək vaxtı çatmışdır. Sabah biz gedəcəyik. Sən də 
bizimlə gedərsən. Görürəm, indi sən ağılla iş görürsən. 

Şeh müticəsinə, mülayimliklə buna razı oldu və yola düşənədək 
qalan vaxtı Arouxedin qəbri üstündə keçirməyə getdi. Soyuq payız 
gecəsində səhərədək burada oturub başını da tərpətmədi. 

Həmişəki kimi yenə ağır təbiətli və çevik olan Ləpirçi, hər işdə 
öz dostuna kömək edən və dinib-danışmayan Böyük İlan, tama- 
milə mütiləşmiş, səssiz-səmirsiz və çox qəmgin olan Şeh — bunların 
hər üçü səhər yola düşdü. Onlar iki qayığa minib getdilər. Çinqaçquk 
çay ilə başıyuxarı qabaqda, onun dalınca isə Ləpirçi gedirdi. Onlar 
iki gün qərbə tərəf qayıq sürdülər, gecəni adalarda qalırdılar, bəxt- 
lərindən külək əsmirdi. Onlar gölə girdikdə göl tamamilə sakit idi. 

Onlar üçüncü gün səhər Osveqo çayının ağzına çatdılar. Çin- 
qaçquk ətrafına baxmadan tutqun sulu çayı qayıqda üzə-üzə keçir, 
Ləpirçi də dinməz-söyləməz onun dalınca gedirdi. Qala hasarı 
tamaşaya çıxanlarla dolu idi. Lendi öz köhnə dostlarını tanıdıqda, 
hətta onlardan parol soruşulmasını qadağan etdi. 

Günortaçağı Çinqaçquk öz qayığını balaca buxtaya sürüb gətir- 
di, “Qaçağan” da burada lövbər salmışdı. 

Yenə də sahildən başyuxarı bir cığır qalxır, gölün lap kənarın- 
da isə tirlərdən yeni, balaca bir ev tikilmişdi, bu ev kobud tikilmiş 
olsa da, onun hər cür rahatlıq şəraiti var idi. Bu yerin son dərəcə 
tənha olmasına baxmayaraq, evin içində və onun dövrəsində nəzərə 
çarpanlardan aydın olurdu ki, əl çatmayan belə bir sərhəd diyarın- 
dakı evdə mümkün olan firavanlıq və asudəlik üçün şərait yara- 
dılmışdır. 

Casper sahildə dayanmışdı və Ləpirçi sahilə yan alanda, birin- 
ci olaraq əlini ona uzatdı. Onlar sadəcə, lakin səmimi görüşdülər. 
Ləpirçi Casperdən heç bir şey soruşmadı, görünür, Çinqaçquk 
Ləpirçiyə bütün əhvalatı danışmışdı. Ləpirçi öz dostunun əlini bu 
görüşdəki kimi heç vaxt mehribanlıqla sıxmamışdı. O hətta Casperə 
baxarkən şadlıqla gülərək dedi: 

— Üzdən çox xoşbəxt və salamat görünürsən, Casper, bəs Mabel 
hanı? 

— O, bizi evdə gözləyir, əziz dostuml Bax, Şeh bizi qabaqla- 
mışdır. 

— Hə, de görüm, cavan oğlan, qalada keşiş tapdınızmı? İşi qur- 
tarmısınızmı? 

— Biz səndən ayrılandan bir həftə sonra kəbin kəsdirdik. Ertəsi 
gün Kap çıxıb getdi. Sən öz dostunu, yəni Duzlu Suyu heç yada 
salıb soruşmadın dal 

— Yox, yox, mən onu yaddan çıxarmamışaml İlan onun barəsin- 
də mənə danışmışdır, ancaq Mabel haqqında, onun xoşbəxtliyi haq- 
qında eşitməyi o qədər arzu edirəm ki, başqa şeylər, müvəqqəti də 
olsa, yadımdan çıxıb. Hə, de görüm, nikah mərasimi qurtaranda 
Mabel gülümsədi, yoxsa ağladı? 

— Həm gülümsədi, həm də ağladı, dostum, ancaq... 

— Bilirəm, bilirəm, onların təbiəti belədir: göz yaşı və fərəh onla- 
rın yoldaşıdır. Bir də ki, Mabel nə etsə, nə danışsa, mənim xoşuma 
gələr... Casper, sən bilən həmin o fərəhli dəqiqədə Mabel məni yadı- 
na saldımı? 

— Əlbəttə, Ləpirçil Mabel hər gün, deyə bilərəm ki, hər bir saat 
səni yadına salır, səndən danışır. Səni heç kəs bizim qədər sevmirl 

— Düzdür, mən özüm də bilirəm ki, məni sizdən çox sevənlər ol- 


386 


duqca azdır, Casper! Çinqaçquk..., bəlkə də, təkcə o... Nə isə, bəs- 
dir bu barədə danışmaq. Bəs indi nəyi gözləyirik? Axı biz getməliyik, 
ya yox... Əgər getməliyiksə, onda gedəkl Apar məni, Casper, mən 
onun sevimli üzünə bir də baxmaq istəyirəm... 

Mabel Ləpirçini görən kimi qıpqırmızı oldu, lakin onu səmimi, 
mehribanlıqla və məhəbbətlə qəbul etdi. Ləpirçinin burada keçirdiyi 
bir saat ərzində, hər şeyi tez başa düşən həssas bir müşahidəçi 
Mabelin Ləpirçiyə göstərdiyi münasibətlə öz ərinə göstərdiyi müna- 
sibət arasındakı fərqi dərhal sezərdi. Mabel əri ilə danışanda bir 
qədər utanırdı, lakin səsi həmişəkindən daha mülayim eşidilir, baxış- 
ları isə nəvazişli idi. Mabel hər dəfə Casperə baxarkən üzü al rəngə 
düşürdü, bu isə onun ailə həyatının və bu həyata isinişməsinin hələ 
kütləşdirmədiyi əvvəlki təbiətini büruzə verirdi. Mabel Ləpirçi ilə əsla 
sıxılmadan, səmimi və açıq ürəklə danışırdı, lakin onunla söhbət 
edərkən səsi bircə dəfə də titrəmədi, o bir dəfə də başını aşağı sal- 
madı. Özünün hərdənbir qızarması isə Ləpirçinin halına ürəkdən 
acımasının nəticəsi idi. 

Nəhayət, Ləpirçinin yola düşmək vaxtı gəlib çatdı. Çinqaçquk 
öz qayığını buraxmış və meşənin içərilərinə gedən cığırda dayan- 
mışdı. O, öz dostunun yolunu səbirlə gözləyirdi. Bu barədə Ləpir- 
çiyə xəbər verildikdə o, vidalaşmaq üçün dərhal yerindən qalxdı və 
dedi: 

— Mabel, əvvəllər mən elə bilirdim ki, taleyim çox zalımdır, ancaq 
bu hindu qadının başına gələnlər məni utandırdı, özüm haqqımda 
dərindən fikirləşməyə məcbur etdi... 

Mabel ovçunun sözünü kəsərək: — Şeh mənim yanımda qalıb 
mənimlə bir yerdə yaşayacaqdır, — dedi. 

— Elə mən də bu fikirdə idim. Onun dərdinə çarə qılıb onu yaşa- 
da bilən bir adam varsa, о da ancaq sizsiniz, Mabel. Ancaq bu cəhət- 
dən Şehə hətta sizin kömək edə biləcəyinizə şübhə edirəm. Bu 
yazıq qadın, qəbiləsiz və ərsiz qalmışdır, başı bu qədər müsibət çəkən 
adamın təsəlli tapması isə heç də asan deyildir. Qoy nə olacaq- 
olsun, indi mənim elə vaxtım deyildir ki, başqalarının qara gününün, 
evlənmələrinin fikrini çəkiml Məgər mənim öz dərdim azdır? Mənə 
təskinlik verməyin, Mabel, mənə təskinlik vermə, Casperl Qoy mən 
buradan bir dost və əsl kişi kimi çıxıb gedim. Sizin xoşbəxtliyinizi gör- 
düm, тәпә də elə bu bəsdir. Bundan sonra qəm-qüssəyə asanlıqla 

qatlaşaram... Yox, Mabel, mən sizi daha öpməyəcəyəml... Bax, bu, 
mənim əlim, Casper, onu tut, möhkəm sıx, bala, qorxma. Bu əl 
titrəməz, çünki kişi əlidir... İndi, Mabel, siz də mənim əlimi sıxmaq 
istəyirsinizmi?.. Yox, yox, siz bunu etməməlisinizl — Ləpirçi bu sözü 
deyən kimi tez əlini çəkdi, çünki Mabel onun əlini öpmək istəyirdi. 
— Bu, lazım deyildir... 

— Ləpirçi, biz bir də nə vaxt görüşəcəyik? 

— Mən bu barədə fikirləşmişəm... Bəli, bəli, mən bu barədə fikir- 
ləşmişəm. Əgər Mabelə bacım kimi və ya bir uşaq kimi... elə gərək 
əvvəldən də belə deyəydim... bir uşaq kimi — siz məndən o qədər 
kiçiksiniz ki, mənim qızım ola bilərsiniz — baxa biləcəyim vaxt gəlib 
çatsa, onda inanın, sizə qonaq gələrəm. Sizin xoşbəxt yaşamağınızı 
görəndə mən də təsəlli taparaml Yox, əgər... Salamat qalınl.. Təqsir 
seryantda olmuşdur... Bəli, bütün təqsir seriantda olmuşdur! 

Bu, Casper Gesternin və Mabel Dunqamın Ləpirçidən eşitdikləri 
son sözləri oldu. Bu sözlər, sanki, Ləpirçini boğurdu. O, dönüb 
onların yanından getdi və az sonra öz dostuna qoşuldu. Çinqaç- 
quk Ləpirçinin yaxınlaşdığını görərkən, dərhal öz şələsini çiyninə 
aldı və bələdçinin gəlib çatmasını gözləməyərək, ağacların arasın- 
dan şütüyüb keçdi. Mabel, onun əri və Şeh gözlərini Ləpirçidən 
çəkmirdilər, onlar gözləyirdilər ki, Ləpirçi dönüb onlarla vidalaşmaq 
üçün əlini qaldıracaq və ya onlara sonuncu dəfə baxacaqdır. Lakin 
Ləpirçi dalına dönüb baxmadan yoluna davam edirdi. İki və ya üç 
dəfə onlara elə gəldi ki, Ləpirçi dərdinin ağırlığından ürəyi sıxılan bir 
adam kimi başını silkələdi. O hətta, guya, adamların ona baxdıq- 
larını hiss edirmiş kimi əlini qaldırıb saldı, lakin heç bir qüssənin zəif- 
lədə bilmədiyi möhkəm və cəld addımlarla meşənin içində yox oldu. 

Nə Casper, nə də onun arvadı Ləpirçini daha görmədi. Onlar 
Ontario sahilində bir il yaşadılar, lakin sonra Kapın təkidi ilə Nyu- 
Yorka getdilər. Mabel üç dəfə qəşəng xəz hədiyyə aldı, lakin bu sov- 
qatların üstündə onları göndərənin adı yox idi. Bununla belə, o, sov- 
qatları kimin göndərdiyini başa düşürdü. Çox sonralar, artıq Mabel 
ana olanda öz oğlanları ilə birlikdə Moxauka sahillərindəki içəri ştat- 
ları gəzməli oldu. Bu vaxt Mabelin böyük oğlu boya-başa çatmışdı 
və anasının qayğısını çəkə bilərdi. Burada Mabel bir dəfə təsadüfən 
qəribə geyimli bir adama rast gəlmişdi. Bu adam uzaqdan durub 
Mabelə o qədər diqqətlə baxırdı ki, Mabel onun kim olduğunu soruş- 

maya bilməmişdi. Mabelə cavab vermişdilər ki, bu adam məşhur 
ovçudur, öz saf əxlaqına və bəzi qəribə hərəkətlərinə görə ad çıxar- 
mışdır, bu ölkədə “Dəri Corab” ləqəbi daşıyır. Miss Uestern həmin 
adam haqqında daha heç bir şey öyrənə bilməmişdi. Lakin bu yad 
ovçunun uzaqdan Mabelə saldığı nəzər və onun qəribə görkəmi 
Mabelin yuxusunu bütün gecə haram etmişdi və çəkdiyi qüssənin 
ifadəsi onun üzündən hələ xeyli vaxt çəkilməmişdi. 

Ləpirçinin sözü öz yerini almışdı: İyun Şehi ərini itirməsinə və 
qəbiləsindən ayrı düşməsinə tab gətirə bilməmişdi. O, gölün sahi- 
lində Mabelin evində ölmüşdü. Casper Şehi adada, Arouxedin qəb- 
rinin yanında dəfn etmişdi. 

Sonuncu mogikan 


I 
fosil 


Şimali Amerikada fransızların müstəmləkəsini ingilis müstəm- 
ləkələrinin ərazisindən ayıran sərhəd boyunca göz işlədikcə uzanan 
geniş torpaqlarda da, Hudzon çayının mənbəyinə və çayın qonşu- 
luğundakı göllərə yaxın olan sahədə də 1755-1763-cü illərin aman- 
sız qanlı müharibələrinin abidələrinə rast gəlmək olar, bununla belə, 
həmin abidələrin diqqəti daha çox cəlb edənləri, məhz bu çayın və 
bu göllərin yaxınlığındakı sahədədir. 

Burada qonşuların bir yerdən başqa yerə hərəkət etməsi üçün 
o qədər münasib şərait var idi ki, belə şəraitdən istifadə etməmək 
olmazdı. Kanadadan başlanan uzunsov şəkilli Şampleyn gölü Nyu- 
York müstəmləkəsinin lap içərilərinə doğru uzanırdı, buna görə də 
Şampleyn gölü ən rahat rabitə yolu idi və fransızlar özlərilə düşmən 
arasındakı məsafənin yarısını bu göldə üzə-üzə qət edə bilirdilər. 

Xoriken gölünün, yəni Müqəddəs gölün büllur kimi saf suyu da 
Şampleyn gölünün cənub kənarından bu gölün suyuna qovuşur. 

Müqəddəs göl saysız-hesabsız xırdaca adaların arasından buru- 
lub keçir. Onun sahillərində alçaq dağlar vardır. Bu göl özünün 
çoxlu girinti-çıxıntısı ilə cənuba doğru uzaqlara uzanır, burada təpəli 
yayla ilə birləşir. Buradan başlanan çox uzun bir yol səyyahı Hudzon 
çayının sahilinə gətirib çıxarır, buradan başlayaraq çayla getmək 
asanlaşır, çünki çayın həmin yerindən axırınadək suallı pillələri yoxdur. 

Fransızlar öz hərbi planlarını yerinə yetirmək üçün Alleqan dağ- 
larının ən uzaq və əlçatmaz dərələrinə girməyə çalışırdılar. İndicə təs- 
vir etdiyimiz sahənin təbii şəraitinin üstünlüyü fransızların diqqətini 
cəlb edirdi. Doğrudan da, bu sahə az sonra bir çox qanlı vuruşma- 
ların meydanına çevrildi, bir-birilə düşmənçilik edən tərəflər müs- 
təmləkələrə yiyələnmək məsələsini bu vuruşmaların köməyilə həll 
edə biləcəklərinə ümid edirdilər. 

Burada, ətraf yolların üzərində yüksələn ən mühüm yerlərdə 
qalalar yaradılırdı, bir-birinə düşmən olan tərəflərdən gah biri, gah 
da o biri bu qalaları ələ keçirirdi, hansı tərəfin qalib gəlməsindən asılı 
olaraq, bu qalaları gah uçurub dağıdır, gah da yenidən tikirdilər. 

Dinc əkinçilər təhlükəli dağ dərələrindən uzaqlaşmağa çalışa- 
raq, qədim məskənlərdə daldalanırdılar, çoxsaylı hərbi qüvvələr isə 
insan ayağı dəyməmiş qalın meşələrin içərilərinə doğru irəliləyirdi. 
Bu meşələrdən salamat qayıdanlar az olurdu, lakin onların özləri 
də sıxıntı və çətinliklər çəkib taqətsizləşir və uğursuzluğa düçar olub 
ruhdan düşürdülər. 

Bununla belə, adamlar bu bədbəxt diyarın qaranlıq meşələrini 
canlandırırdılar. Meşənin açıq yerlərindəki çəmənliklərdə və talalar- 
da hərbi musiqi çalınırdı, gah yaralıların iniltisi, gah da fürsətdən 
istifadə edib dincəlməyə çalışan igid və qayğısız gənclərin şən səs- 
ləri dağlarda əks-səda qoparırdı. 

Məhz həmin qanlı müharibələr meydanında baş vermiş hadisə- 
ləri biz bu kitabda nəql etməyə çalışacağıq. Bu hekayəmiz Fransa 
ilə İngiltərə arasında başlanmış müharibənin üçüncü ilinə aiddir, 
bu iki dövlət, onların heç birinə qismət olmayan bir ölkəyə ağalıq 
etmək uğrunda bir-birilə mübarizə aparırdı. 

Bir dəstə fransızla hindular ingilis qoşunlarını əzmişdi, gözlənil- 
məyən bu məğlubiyyət sərhədin böyük bir hissəsini keşikçilərdən 
məhrum etdi. Odur ki, gerçək fəlakətlərdən sonra, əsli olmayan və 
xəyaldan doğan çoxlu təhlükə əmələ gəlmişdi. Canlarına qorxu 
düşən yeni sakinlər ucsuz-bucaqsız meşələrdən küləyin gətirdiyi 
viyiltini vəhşilərin bağırtısı və qorxunc ulaşması hesab edirdilər. 

Qorxunun təsirindən təhlükə haqqında təsəvvür ağlagəlməz 
dərəcədə böyüyürdü, sağlam düşüncə qorxudan doğan xəyalın 
öhdəsindən gələ bilmirdi. Hətta ən cürətli, özünə güvənən zirək 
adamlar da mübarizədən sağ-salamat qurtara biləcəklərinə şübhə 
etməyə başlamışdılar. Qorxaq və ürəksiz adamların sayı sürətlə 
çoxalırdı, onlara elə gəlirdi ki, Amerikadakı İngiltərə müstəmləkələ- 
rinin hamısı yaxın günlərdə fransızların malı olacaq, ya da Fransanın 
müttəfiqləri olan hindu qəbilələri tərəfindən viran ediləcəkdir. 

Buna görə də Hudzonla göllər arasındakı yaylanın cənub hissə- 
sində yüksələn ingilis qalası, markiz Monkalmın Şampleyn gölünə 
yaxınlaşmasından xəbər tutduqda və boşboğaz veyil adamlar emeşə- 

dəki yarpaqlar qədər saysız-hesabsız əsgərləri olan» öz dəstəsilə 
həmin general Monkalmın irəlilədiyini də bu xəbərə əlavə etdikdə, 
qaladakılar bu dəhşətli məlumatı qorxaqcasına, mütiliklə qarşıladı- 
lar. Monkalmın hücumu haqqındakı xəbər yayın ortalarında alındı, 
bu xəbəri bir hindu axşama yaxın gətirmişdi. Həmin dəhşətli xəbəri 
gətirən qasid, Müqəddəs gölün sahillərindəki fortlardan1 birinin 
komendantı Munronun xahişini də düşərgə rəisinə yetirdi, Munro 
xahiş edirdi ki, təcili olaraq böyük bir qoşun dəstəsi onun köməyinə 
göndərilsin. Özü ilə ağıryüklü arabalar aparan qoşun dəstəsi fortla 
qala arasındakı yolu günün çıxması ilə batması arasındakı müddət 
ərzində başa vura bilərdi, halbuki meşə sakini bu yolu iki saata qət 
edir. İngiltərə dövlətinin sədaqətli tərəfdarları bu istehkamlardan 
birini Gilyam-Henri fortu, digərini isə Edvard fortu adlandırmışdılar. 
Gilyam-Henri fortunun komandanı çoxdan hərbi xidmətdə olan 
şotlandiyalı Munro idi. Bu fortda nizami polklardan biri və hərbi 
xidmət üçün buraya könüllü gəlmiş həmyerlilərdən ibarət kiçik bir 
qoşun dəstəsi saxlanılırdı, Monkalmın komandanlığı altında hücu- 
ma keçib yaxınlaşmaqda olan qoşunla mübarizə aparmağa bu for- 
tun qarnizonunun gücü çatmazdı. 

İkinci qalada komendant vəzifəsini general Vebb aparırdı, onun 
komandanlığı altında beş minə qədər adam var idi. Hərgah Vebb 
müxtəlif yerlərə səpələnmiş dəstələri cəmləşdirsəydi, düşmənə qarşı 
zirək fransız əsgərlərindən iki dəfə çox əsgər çıxara bilərdi. 

Müvəffəqiyyətsizliklərə uğramaq nəticəsində gözləri qorxmuş 
ingilis generalları və onların tabeliyində olan adamlar general Mon- 
kalmın qoşununu qabaqlayıb onu vuruşmağa vadar etməyə və bu 
yol ilə də düşmən qoşununun hücumunu dayandırmağa cürət etmir- 
dilər, bu səbəbdən də güclü və igid düşmənin yaxınlaşmasını gözlə- 
məyi üstün bilirdilər. 

Hudzon sahilində, fortun özünü qoruyan istehkamlar silsiləsi 
şəklində yerləşdirilmiş və xəndəklərlə əhatə olunmuş qoşun düşər- 
gəsində dəhşətli xəbərin doğurduğu həyəcan bir az soyumuşdu. Ara- 
dan bir qədər keçdikdə belə bir şayiə yayıldı ki, min beş yüz nəfərlik 
seçmə qoşun dəstəsi qaladan çıxıb, səhərə yaxın Gilyam-Henri for- 
tuna yollanmağa hazırlaşır. Az sonra məlum oldu ki, bu şayiəni yayan- 
lar doğru deyirmişlər, çünki bir neçə dəstə təcili surətdə səfərə 





1 Fort — istehkam, qala 

hazırlaşmaq əmri almışdı. İndi şübhəyə yer qalmırdı, buna görə də 
iki-üç saatdan bəri idi ki, düşərgədə çaxnaşma başlanmışdı, adam- 
lar üzdən çox fikirli, qayğılı və nigaran görünürdülər. Əsgərliyə ilk 
dəfə gələnlər bir yerdə qərar tuta bilmir, elə hey vurnuxurdular, 
onlar həddindən artıq səy göstərməklə səfərə hazırlığı daha da 
yubandırırdılar, bərkdən-boşdan çıxmış təcrübəli əsgərlər isə çox 
soyuqqanlılıqla, tələsmədən silahlanırdılar, halbuki əsgərlərin ciddi- 
ləşmiş üzləri və dalğın baxışları aydın göstərirdi ki, meşələrdə göz- 
lənilən dəhşətli mübarizə onların heç də ürəyindən deyildir. 

Nəhayət, günəş qərbdəki dağların arxasına çəkildi. Gecə öz 
örtüyünü qoşun düşərgəsinin üstünə çəkdi. Hərbi səfərə hazırlaş- 
maqla əlaqədar olan səs-küy və vurnuxma da kəsildi. Tirlərdən 
düzəldilmiş zabit daxmalarında axırıncı işıq da söndü. Ağaclar tor- 
paq səngərlərə və şırıltı ilə axıb keçən çaya qara kölgələr saldı, qon- 
şuluqdakı qalın meşələrə çökmüş dərin sükut düşərgəni də bürüdü. 

Səhər, təbillərin bərk gurultusu boz duman dəryasına qərq olan 
havanı yarıb ətrafa yayıldı. Bu gurultu dərin yuxuya dalmış döyüş- 
çüləri oyatdı. Dan yeri sökülməkdə idi, buludsuz səma işıqlaşırdı, 
şaxlı-budaqlı şam ağaclarının qaraltısı, açılan səmanın fonunda get- 
dikcə daha aydın görünüb müəyyən şəkil alırdı. Bir dəqiqədən son- 
ra düşərgədə həyat qaynayıb-coşmağa başladı, hətta ən tənbəl və 
fərsiz əsgər də dəstənin hərbi səfərə çıxmasını görmək və həmin 
dəqiqədə yoldaşları ilə birlikdə həyəcan keçirmək üçün ayağa qalx- 
mışdı. Yola düşmək üçün yır-yığış işləri çox da çətin deyildi və tez 
başa çatdırıldı. Əsgərlər döyüş üçün dəstə-dəstə sıraya düzüldülər. 
Muzdlu kral əsgərləri sağ cinahda təşəxxüslə dayanmışdılar. Yerli 
sakinlərdən ibarət olan və özlərini daha sadə aparan könüllülər isə 
sol cinahda düzülmüşdülər. 

Budur, kəşfiyyatçılar yola çıxdılar. Səfər sursatı yüklənmiş ara- 
baların yanınca böyük mühafizə dəstəsi gedirdi. Günəşin ilk şüaları 
təbiəti nura qərq edərkən cərgələr dərhal kolonlara düzüldülər və 
yola düşdülər. Kolonlar düşərgədən çıxarkən onların zəhmli hərbçi 
görkəmi var idi. Nə qədər ki dəstə hələ düşərgədən görünürdü, 
gedən döyüşçülərin üzündə qürur və cəngavərlik ifadəsi sezilirdi. 
Lakin hərbi musiqinin akkordları uzaqlarda batıb-kəsilməyə başladı 
və düşərgədə qalanlar musiqi sədalarını daha eşitmədilər. Meşə 
qovuşub dəstəni uddu. 

İndi külək qulaq kəsilənlərə hətta ən güclü səsləri belə çatdır- 
mırdı, axırıncı döyüşçü də budaqların arasında gözdən itdi. 

Bununla belə, zabit baraklarından ən böyüyünün və yaxşısının 
qarşısında görülən işlər kiminsə yola düşməyə hazırlaşdığını göstə- 
rirdi. Vebbin evinin qabağında çox yaxşı yəhərlənmiş bir neçə at 
dayanmışdı, görünür, bunların ikisi bu meşələrdə gec-gec təsadüf 
edilən adlı-sanlı qadınlar üçün yəhərlənmişdi. Üçüncü atın yəhə- 
rində zabit tapançaları görünürdü. O biri atlar isə aşağı rütbəli 
şəxslərə məxsus idi, bunu atların cilovu, yəhərlərin sadəliyi və 
yüklü olması sübut edirdi. Yola düşməyə tamam-kamal hazır olan 
sıravi döyüşçülər, atlanmaq üçün, yəqin ki, yalnız rəislərinin əmrini 
gözləyirdilər. Veyil tamaşaçı dəstələri xeyli kənarda dayanıb baxır- 
dılar, bu adamların bəziləri zabit atının qamətinə, qəşəng görkə- 
minə tamaşa edir, başqaları səfərə hazırlığı qəribə bir maraqla 
izləyirdi. 

Lakin kənardan durub baxan adamlardan biri öz ədası və boy- 
buxunu ilə başqalarından seçilirdi. Onun görkəmi o qədər də eybə- 
cər deyildi, amma özü olduqca yöndəmsiz görünürdü. Bu adam 
ayaq üstə duranda o biri adamlardan boyca uca olurdu, lakin otu- 
randa, elə bil, qısılır, boynunu içinə çəkirdi, buna görə də yanında- 
КПагдап böyük görünmürdü. Onun başı hədsiz iri, çiyinləri çox 
ensiz, qolları uzun və yaraşıqsız, əlləri isə balaca və zərif idi. Lap uzun 
olan qıçları son dərəcə arıq, dizləri isə həddindən artıq yoğun idi. 
Bu məzəli adamın qəribə, hətta gülünc görünən paltarı, elə bil, gör- 
kəminin yöndəmsizliyini nəzərə çarpdırmaq üçün qəsdən bu cür 
biçilib tikilmişdi. Abı kamzolununl1 boyunluğu qısa olduğundan onun 
uzun və arıq boynu tamamilə açıq qalmışdı, donunun ətəkləri qısa 
olduğu üçün məsxərəçi adamlar onun nazik, uzun qıçlarını lağa 
qoyub keflərini açırdılar. Sarı rəngli qalın və qaba pambıq parçadan 
tikilmiş şalvarı dizindən idi, şalvarının balaqlarına əzik-üzük və çirkli 
yekə ağ bant bağlanmışdı. Boz uzunboğaz corabları və başmaqları 
onun yaraşıqsız əndamını örtən geyimini tamamlayırdı. Bu məzəli 
adamın bir başmağında üstü gümüş mahmız var idi. Onun rəngi 
solmuş gümüşü güləbətinli bafta ilə naxışlanan çox çirkli filetinin 
yekə cibindən anlaşılmaz bir alətin ucu çıxmışdı. Məzəli adamın 
başına qoyduğu üçbucaqşəkilli hündür şlyapa, onun mülayim 





1 Kamzol — qolsuz, qısa kişi paltarı 

üzünü ehtiramlı şəxslərə məxsus bir şəklə salırdı. Belə şlyapanı 
təqribən 30 il əvvəl pastorlarl geyərdilər. 

Sıravi döyüşçü dəstələri Vebbin evindən xeyli kənarda dayan- 
mışdılar, lakin indicə təsvir etdiyimiz məzəli şəxs general xidmət- 
çilərinin arasına cürətlə girirdi. Bu məzəli adam atları saymazyana 
nəzərdən keçirib, bunların bəzilərini tərifləyir, bəzilərini isə pisləyirdi. 

O, yan-yörəsindəki adamları valeh edən məlahətli bir səslə dedi: 

— Bax, bu at evdə bəslənənlərdən deyildir, onu, yəqin, xarici 
ölkələrin birindən, bəlkə də, buradan çox-çox uzaqlarda olan əlçat- 
maz adadan gətirmişlər. Öyünmək olmasın, ancaq mən belə şey- 
lərdən baş çıxardığım üçün fikrimi cürətlə söyləyə bilərəm. Nəzərə 
almalısınız ki, mən hər iki limanda: həm Temza çayının ağzında olan 
və köhnə İngiltərənin paytaxtının adını daşıyan limanda, həm də 
Nyu-Heyven – Yeni liman adlanan limanda olmuşam. Mən bri- 
qantinalara və barkalara? heyvanların necə mindirilib Yamayka ada- 
sına göndərildiyini öz gözümlə görmüşəm, elə bil, onları tufandan 
xilas etmək üçün Nuhun gəmisinə mindirirdilər. Bu dördayaqlıları 
Yamayka adasında satır, ya da başqa şeylərə dəyişdirirdilər. Amma 
mən ömrümdə hələ heç zaman belə at görməmişəm. Tövratda 
at haqqında necə yazılmışdır? Bu kitabda deyilir: «O, dırnaqları ilə 
torpağı səbirsizliklə qazır və güclü olduğunu hiss etdikcə sevinir, 
o, birbaşa çaparaq, adamların üstünə gedir. Şeypur səsləri içəri- 
sində onun nəriltisi eşidilir: “На, hal O, döyüşün iyini hələ uzaqdan 
alır və əsgərlərin hay-küyünü eşidir». Bu, çox qədim cinsdir, düz 
demirəmmi, dostum? 

Məzəli kişi sözlərinə cavab almadıqda, başını qaldırdı və gözlə- 
rini indicə müraciət etdiyi adamın üzünə zillədi. O, qoşun düşərgə- 
sinə bəd xəbər gətirmiş olan, cəld yerişli hindunun hərəkətsiz və 
yaraşıqlı qamətindən təəccüblə dolu gözlərini çəkə bilmirdi. 

Hindu daş heykəl kimi hərəkətsiz dayanmış, ətrafında hökmran 
olan səs-küyə və izdihama, sanki, heç bir əhəmiyyət vermirdi, onun 
çöhrəsində qəzəb ifadəsi sezilirdi. Hindu tomaqavkla? və xəncərlə 
silahlanmışdı, bununla belə, əsl döyüşçüyə oxşamırdı. Bu vəhşi ada- 
mın sərt sifətinə çəkilən hərbi boyaq üzünün hər yerinə yayılmışdı, 





1 Pastor — protestant keşişi 

? Briqantina — yelkənli, yüngül hərb gəmisi, barka — göyərtəsi olmayan və 
yük daşıyan yastıdibli iri çay gəmisi 

3 Tomaqavk — ABŞ-ın qədim hindu tayfalarının döyüş baltası 

bu isə onun tutqun rəngli çöhrəsini acıqlı və zəhmli bir şəklə salırdı. 
Hindunun gözləri, sanki, buludlar arasında parlayan ulduzlar kimi 
yanırdı. Onun kədərli baxışı onu müşahidə edən məzəli kişinin 
gözlərindəki təəccüb ifadəsini bir anlığa aldı, lakin dərhal başqa bir 
tərəfə, çox uzaqlardakı bir nöqtəyə yönəldi. 

Bu vaxt nökərlər əl-ayağa düşdülər, yavaş danışanların zərif səsi 
eşidildi. Zabit atına tamaşa edən şəxs birdən özünün alçaqboylu 
arıq madyanına yanaşdı, quyruğu sarıqlı olan bu at bir kənarda 
durub quru otu qırpa-qırpa yeyirdi, həmin şəxs atın belinə yəhər əvə- 
zinə qoyulan yun adyala dirsəklənib, gedənlərin dalınca baxmağa 
başladı. Bu vaxt qarşı tərəfdən bir dayça onun yabısına yaxınlaşıb 
əmməyə başladı. 

Əynində zabit geyimi olan bir gənc, iki qızı atların yanına gətirdi, 
paltarlarından məlum olurdu ki, bu qızlar meşələrdən keçməklə 
yorucu bir səfərə hazırlaşmışlar. 

Birdən külək bu qızların kiçiyinin (əslində onların hər ikisi çox 
gənc idi) şlyapasına bənd edilmiş uzun yaşıl vualı qaldırdı, vualın 
altından qızın dümağ üzü, qızılı rəngə çalan saçı və iri, parlaq göy 
gözləri göründü. Vualın qalxması nəticəsində üzünün görünməsin- 
dən qız əsla pərt olmadı, yaşıl örtüyün havada yellənməsinə də mane 
olmadı, o nə öz üzünü, nə də ata minməsinə kömək edən gəncə 
bəxş etdiyi təbəssümünü bu örtüklə gizlətmək niyyətində olmadığını 
büruzə verirdi. 

Gənc zabit ikinci qızın da ata minməsinə eyni hörmətlə kömək 
etdi, üzünü vual altında gizlətməyə çalışan bu qız bacısından böyük 
görünürdü və ondan bir az kök idi. 

Qızlar ata mindikdən sonra gənc zabit də öz atının belinə 
sıçradı. Onların hər üçü gedənləri yola salmaq üçün eyvana çıxan 
general Vebbə baş əyib, atları döndərdi. Atlar yüngülcə yorta-yorta 
düşərgənin şimal darvazasına tərəf yollandı. Bir neçə aşağı rütbəli 
qulluqçu da atlanıb onların dalınca getdi. Səfərə çıxanlar düşərgə- 
dən aralanıb böyük yola çıxanadək onların heç biri ağzını açıb bir 
kəlmə də danışmadı, yalnız bələdçi hindu qəflətən atlı qızların 
yanından şütüyüb keçərkən kiçik bacı diksinib bərkdən içini çəkdi, 
hindu isə hərbi yola çıxıb cəld və yüngül addımlarla irəlilədi. Böyük 
bacı bələdçi hindunu gördükdə heç cınqırını da çıxarmadı. Ancaq 





1 Vual — duvaq, tor 

təəccübdən vualının büzməsini buraxdı, buna görə də onun üzü 
açıldı. Özünün ifadəsi, bu anlarda daxili aləmini bürüyən mərhəmət, 
heyrət və dəhşət hisslərini əks etdirirdi. Bu gənc xanımın saçı öz 
rənginə və parıltısına görə quzğun tükünü xatırladırdı, o, qarayanız 
deyildi, üzü dolu olsa da, sifətində heç bir kobudluq əlaməti sezil- 
mirdi. Üz-gözündən zəriflik və nəciblik yağırdı, üzünün cizgiləri son 
dərəcə gözəl idi. Qız gülümsədikdə dodaqlarının arasında eyni 
böyüklükdə, səliqə ilə düzülmüş dişləri ağardı, öz ağlığına görə 
onlar ən yaxşı fil dişi ilə rəqabət apara bilərdi. 





II 
fəsil 


Qızlardan kiçiyi bir anlıq qorxudan sonra özünə gələrək, qor- 
xaqlığına güldü və yanınca gedən atlı zabitə dedi: 

— Dunkan, deyin görüm, bu yerlərin meşələrində adamı tez-tez- 
mi bu cür qara basır? İş belə getsə, hələ qorxunc Monkalmla üz-üzə 
gəlməzdən əvvəl Koranın da, mənim də işimiz bitər. 

— Bu hindu bizim dəstənin bələdçisidir, — deyə gənc zabit bil- 
dirdi, — özü də, qəbiləsinin fikrincə, qəhrəmandır. O bizi, aztanınan 
bir cığırla aparıb gölün kənarına çıxarmağa söz vermişdir, onun 
tanıdığı bu cığır yolumuzu yaxın edir. Buna görə də biz mənzil başı- 
na dəstəmizdən tez çatacağıq. 

— Sizin bu hindu mənim xoşuma gəlmir, — deyə kiçik qız cavab 
verdi və qəsdən diksindi, halbuki, doğrudan da, hələ qorxurdu. — Siz 
onu yaxşı tanıyırsınızmı, Dunkan? Burası da var ki, ona yaxşı bələd 
olmasaydınız, əlbəttə, etibar etməzdiniz. 

— Düzdür, bu hindunu yaxşı tanıyıram, yoxsa mən onu bələd- 
çiliyə götürməzdim, özü də belə bir vaxtdal Adı Maqua olan bu hindu, 
deyirlər kanadalıdır, amma dostlarımız olan moqauklara xidmət edir, 
moqauklar isə, bildiyiniz kimi, altı müttəfiq qəbilədən! birinə mən- 
subdur. Mənə deyirdilər ki, bizim bu Maqua, sizin atanızla əlaqədar 





1 Altı qəbilə ittifaqına moqauklar, oniedlər, seneklər, kayyuqlar, onondaqlar 
və tuskarorlar daxildir: bir-birinə qohum olan bu qəbilələrlə lenap qəbilələri 
(mogikan və delavarlar qəbiləsi) arasında düşmənçilik var idi. Bu altı qəbilə müx- 
iL 7: daşıyırdı. Bunları çox zaman makvuaslar, minqlər və ya irokezlər adlan- 

ırirdilar, 

olan qəribə bir təsadüf nəticəsində buraya gəlib çıxmışdır. Deyəsən, 
general bu hindunun barəsində rəhmsizlik etmişdir... Amma bu 
əhvalatlar yadımda qalmamışdır. Elə bizə də bu bəsdir ki, Maqua 
indi bizim dostumuzdur. 

Canına bərk qorxu düşmüş qız: 

— Hərgah o mənim atamın düşməni olubdursa, onda vay bizim 
halımıza, — dedi. — Mayor Heyvord, xahiş edirəm, onunla söhbətə baş- 
layn, mən onun səsini eşitmək istəyirəm. Mən hər bir adamın səsini 
eşitdikdən sonra özünə qiymət verə bilirəm, bu, gülünc olsa da, 
mənim həmişə buna etiqadım olmuşdur. 

Heyvord: 

— Onunla danışmağa razıyam, — dedi, — amma çox güman ki, 
belə danışıq nəticə verməsin, çünki o mənə qısa nidalarla cavab verə- 
cək. Mənə elə gəlir ki, Maqua ingiliscə başa düşür, lakin özünü elə 
göstərir ki, guya, bizim dilimizi bilmir. Bundan başqa, müharibə vaxtı 
olduğu üçün Maqua ən yüksək əsgəri şərəfə layiq olduğunu büruzə 
verməyə çalışır, buna görə də çətin ağlım kəsir ki, o, belə bir vaxtda 
mənimlə danışmaq istəsin... Bir baxın, bələdçimiz ayaq saxladı. Bizim 
burulub getməli olduğumuz cığır, yəqin, buradan başlanır. 

Dunkanın dediyi kimi də oldu. Atlılar hərbi yolun kənarlarındakı 
qalın kolluğu göstərən və hərəkətsiz dayanmış hinduya yaxınlaş- 
dıqda çığırın çox dar olduğunu gördülər, belə cığırla iki atlının yan- 
yana getməsi əsla mümkün deyildi. 

Heyvord pıçıldayaraq: 

— Biz dönüb bu dar yol ilə getməliyik, — dedi. — Qorxduğunuzu 
əsla büruzə verməyin, yoxsa özünüzü məhz qorxduğunuz təhlükəyə 
düçar edərsiniz. 

— Kora, sən necə bilirsən, dəstə ilə birlikdə getməyimiz bizim 
üçün daha salamat olmazdımı? — deyə qızılı saçlı Alisa bacısından 
soruşdu. 

Heyvord isə qızın bu təklifinə etiraz edərək: 

— Alisa, siz vəhşilərin adət və vərdişlərinə yaxşı bələd deyilsiniz, 
— dedi, — buna görə də, başa düşmürsünüz ki, hansı hallarda qorx- 
maq lazımdır. Hərgah düşmən qalın meşəyə çatmışdırsa, daha çox 
skalp! əldə etmək ümidilə, yəqin ki, dəstəmizi mühasirəyə almağa 
çalışacaqdır. Dəstəmizin hansı yol ilə getdiyini hamı bilir, bizim bu 





! Skalp – tükü ilə birlikdə soyulmuş baş dərisi 

cığır isə hələlik bir sirr olaraq qalır, çünki biz bu cığır ilə getməyi 
cəmi bir saat bundan əvvəl qət etmişik. 

— Biz bu adama yalnız ona görəmi etibar etməməliyik ki, onun 
hərəkətləri və vərdişləri bizimkilərə oxşamır, üzünün rəngi isə ağların 
dərisinin rəngindən tutğundur? — deyə, Kora laqeydcəsinə soruşdu. 

Alisa ürəkləndi: o öz narraqanzetini qamçılayaraq, birinci olaraq 
budaqları aralayıb qaranlıq və dar meşə cığırı ilə bələdçinin ardınca 
getdi. Heyvord Koraya iftixarla baxırdı, o, hətta, öz sarışın saçlı səfər 
yoldaşı Alisanın qalın meşənin içərilərinə tək girdiyini də dərk etmədi. 
Nökərlər qabaqcadan aldıqları əmrə əməl edərək, meşəyə dönmə- 
yib, dəstənin dalınca getmək üçün bu cığırda qızlardan və Heyvord- 
dan ayrıldılar. Heyvord qızları başa saldı ki, nökərlərin burada onlar- 
dan ayrılması ehtiyatkarlıq üzündən görülmüş bir tədbirdir, bunu 
bələdçi hindu məsləhət görmüşdü, çünki o istəyirdi ki, Kanada qəbi- 
lələrinin kəşfiyyatçıları buralara gəlib çıxsalar, az iz görsünlər. 

Bütün söz-söhbət bir neçə dəqiqəliyə kəsildi. 

Yolçular az sonra qalın meşənin geniş kənarından keçib irəlilə- 
yərək, iri ağacların çətirlərinin baş-başa verməsindən əmələ gələn 
qaranlıq tağların altına gəlib çıxdılar. Buradan rahat yol başlanırdı, 
bələdçi, qızların indi atları daha yaxşı sürdüklərini gördükdə, sürəti 
bir az da artırdı, buna görə də Kora və Alisa öz narraqanzetlərinin 
başını buraxmalı oldular, atlar löhrəm yerişlə getməyə başladı. Hey- 
vord dönüb qaragöz Koraya nə isə demək istədikdə, birdən 
uzaqdan at ayaqlarının səsini eşitdi, atların ayaqları cığırda 
şaxələnmiş ağac köklərinə dəydikcə tappıltı qoparırdı. Bu səs gənc 
zabiti atını saxlamağa məcbur etdi. Kora ilə Alisa da öz atlarının 
cilovunu dartdılar. Onların hər üçü qulaqlarına dəyən tappiltinin nə 
olduğunu bilmək istəyirdi. 

Bir azdan sonra onlar şam ağacları arasından, maral kimi yüyürə- 
yüyürə gələn dayçanı gördülər, onun ardınca bundan əvvəlki fəsildə 
təsvir etdiyimiz yöndəmsiz kişi də ağacların arasından çıxdı. O, arıq 
yabısını gücü gəldikcə bərk yüyürməyə məcbur edərək, çapa-çapa 
gəlirdi. O, bir ayağı ilə yabını elə hey mahmızlayırdı, bunun nəticə- 
sində atın dal ayaqları yüngülcə dördnala yeridiyi halda, qabaq 
ayaqları axsaq atın löhrəm yerişinə oxşayan, qeyri-müəyyən, tez- 
tez dəyişən bir yerişlə irəliləyirdi. Bu atın tez-tez gah löhrəm, gah da 





1 Narraqanzet — çox davamlı at cinsidir. 

dördnala yeriməsini görən adamda yanlış təsəvvür əmələ gəlirdi, 
buna görə də adam elə bilirdi ki, at əslində olduğundan daha sürətlə 
yeriyir, Heyvordun özü də, yaxşı attanıyan olmasına baxmayaraq, 
minicinin aman vermədən mahmızlayıb qovduğu bu yazıq atın 
hansı allyurla" yeridiyini heç cür başa düşə bilmirdi. 

Atlının at belində oturuşu və bütün hərəkətləri də atın fiquru və 
yerişi kimi qəribə idi. At hər addımını atdıqca, onun belindəki yad 
adam, ayaqlarını üzəngilərə dirəyib qalxır, gah qıçlarını dümdüz dar- 
tır, gah da yığaraq birdən dikəlir, sonra yenə qəddini bükürdü, buna 
görə də heç kəs onun uca və ya qısa boylu olduğunu müəyyən edə 
bilməzdi. Yabının və onun belindəki adamın təsvirini tamamlamaq 
üçün bunu da əlavə etməliyik ki, bu adamın atı mahmızlaması nəti- 
cəsində at yanakı cəld qaçırdı, atın uzun qıllı quyruğunu aravermə- 
dən bulaya-bulaya hansı tərəfə çırpdığına fikir verdikdə mahmız- 
lanma nəticəsində hansı böyrünün ağrıdığını başa düşmək çətin 
deyildi. 

Heyvordun gözəl, açıq, mərd alnında yenicə əmələ gələn qırış- 
lar tədriclə çəkildi və təbəssüm onun dodaqlarını bir-birindən arala- 
dı. Alisa gülməyini saxlaya bilmədi. Hətta, Koranın dalğın qara göz- 
lərində belə, incə bir təbəssüm sezildi. 

Qəribə atlı çapa-çapa özünü Dunkana yetirdi və atın başını sax- 
ladı. Dunkan ondan: 

— Bizlərdən birini görmək istəyirsiniz? — deyə soruşdu. — Ümid 
edirəm ki, bizə pis xəbər gətirməmişsiniz, eləmi? 

— Elədir ki, var, — deyə yad adam cavab verdi və bürkülü meşə 
havasını hərəkətə gətirmək üçün üçbucaqşəkilli şlyapasını əlində yel- 
lətməyə başladı, o, bir az toxtadı ki, verdiyi cavabın məsələnin hansı 
hissəsinə aid olduğunu yanındakı adamlar başa düşsünlər. Bu 
məzəli adam bərk qızmış üzünü yelləyib bir az sərinləşdirdikdən və 
nəfəsini dərdikdən sonra əlavə etdi: — Deyirlər ki, Gilyam-Henri for- 
tuna gedirsiniz. Mənim də səfərim oradır, buna görə də qət etdim 
ki, yaxşı yol yoldaşlarına qoşulub bu səfəri birlikdə başa çatdırma- 
ğımız hamımız üçün xoş olar! 

Heyvord onun fikrinə etiraz edərək: 

— Qəribə səsvermə üsuludur, — dedi. — Biz üç nəfərik, amma siz 
yalnız özünüzlə məsləhətləşmişsiniz. 





1 Allyur — müxtəlif at yerişləri, yortma, yorğa, dördnala və i.a. 

— Elədir ki, var. Adam gərək ən əvvəl öz arzusunu öyrənib bil- 
sin, bu ki, məlum oldu, onda yalnız bircə iş qalır, o da öz niyyətini 
yerinə yetirməkdir. Bax buna görə də mən özümü sizə yetirdim. 

Dunkan qürurla: 

— Hərgah siz gölə tərəf gedirsinizsə, onda yolu azmısınız, — dedi. 
— Oraya gedən böyük yol sizdən ən azı yarım mil arxada qalmışdır. 

Məzəli kişi soyuq qarşılanmasından əsla pərt olmayaraq cavab 
verdi: 

— Elədir ki, var. Mən Eduardda cəmi bir həftə qalmışam, buna 
görə də, hansı yol ilə getməli olduğumu ancaq o vaxt soruşmazdım 
ki, dilim lal olaydı, dilim lal olduqda isə seçdiyim peşəyə daha yara- 
mazdım. — O, yavaşdan hırıldadı, sonra isə sözünə davam etdi: 
— Mənim kimi mənsəb sahibi olan bir şəxs öyüd-nəsihət verməli 
olduğu adamlar arasında özünü həddindən artıq sadə aparsa, 
ehtiyatsızlıq etmiş olardı: dəstənin dalınca getməməyimin səbəbi 
də bax budur. Bundan əlavə, mən belə hesab edirəm ki, sizin kimi 
bir centlmen, yolçulara başqalarından, əlbəttə, daha yaxşı rəhbərlik 
edə bilər. Məni sizə qoşulmağa vadar edən də bax bu mülahizədir. 
Bir də ki, sizinlə yol getmək mənim üçün daha xoş olar, çünki biz 
bir-birimizlə söhbət edə bilərik. 

Heyvord bu sözlərdən hirsləndi, bu yad adama bərk acıqlan- 
maq arzusu ilə ona gülmək arzusu arasında çaşıb qalaraq: 

— Bu ki, özbaşınalıq və düşüncəsizlikdirl — dedi. — Gərək ki, siz 
öyüd-nəsihət verməkdən və mənsəbdən danışdınız. Deyin görək, 
kimsiniz? Olmaya, ittiham və müdafiə qaydalarını öyrədən, nəcib 
elmdən dərs verən müəllimsiniz? Yoxsa, siz də yalnız cızmaqara 
fiqurlar çəkməklə öyünüb, riyaziyyatla məşğul olduqlarını söyləyən- 
lərdənsiniz? 

Yad adam Heyvordun üzünə çox təəccüblə baxdı, əsla təkəb- 
bürlülük göstərmədi, əksinə, çox qabarıq bir şəkildə büruzə verdiyi 
təmtəraqlı itaətkarlıqla cavab verdi: 

— Ümidvaram ki, söhbətimizin heç bir ittihama dəxli yoxdur və 
mən müdafiə haqqında heç fikirləşmirəm də, çünki allahın iradəsilə 
və onun mərhəməti sayəsində heç bir böyük günah işləməmişəm. 
Çızmaqara fiqurlar barəsindəki sözlərinizin mənasını əsla başa düş- 
mədim, o ki qaldı insanlara təlim verməyə, bunu mən belə bir 
müqəddəs işin nəsib olduğu adamların öhdəsinə buraxıram. Mənim 

işim ancaq Zəbur oxumaq məharətindən, minacat çəkmək və mədh 
etmək bacarığından ibarətdir. 

Alisa gülərək: 

— Deyəsən, bu, Apollonun şagirdidir, — dedi, — hərgah belədir- 
sə, mən onu xüsusi himayəm altına almağa hazıraml.. Bəsdir, Hey- 
vord, qaşqabağınızı tökməyin. Təsəvvür edin ki, mən zərif səslər eşit- 
mək arzusundayam, buna görə də izn verin, bu məzəli kişi bizə yol 
yoldaşı olsun. Bundan başqa, bir hadisə üz verərsə, dostumuz və 
müttəfiqimiz artıq olar, — deyərək Alisa onları ötüb, qaşqabaqlı 
hindunun ardınca gedən Koraya cəld və çəpəki bir nəzər saldı. 

— Alisa, siz elə güman edirsiniz ki, yolumuzda təhlükəyə rast 
gələcəyimizi bilsəydim, sevdiyim adamları bələd olmadığım bu cığır- 
la aparmağa cürət edərdim? 

— Yox, yox, mən bunu demirdim. Amma məzəli kişi mənim kefi- 
mi açır, bunun ki, bizə maneçiliyi yoxdurl Hərgah, doğrudan da, 
onun qəlbi musiqi aləmindən xəbərdardırsa, onu acılayıb yanımız- 
dan qovmağı məsləhət görmürəm. 

Alisa yad adamı işarə ilə yanına çağırdı və öz atının başını bir az 
buraxdı. O, məzəli kişiyə zarafatla müraciət etdi: 

— Dostum, çox şadam, bu yolda sizə rast gəldim. Mənim qohum- 
larım tərəfgirlik edib deyirlər ki, guya, mən duet oxumağı bacarıram, 
odur ki, biz sevdiyimiz mahnıları birlikdə oxuyub səfərimizin xoş 
başa çatmasına kömək edə bilərik. Bundan əlavə, çox istərdim ki, 
maestro mənim səsim haqqında öz rəyini desin. 

Nəğmə müəllimi Alisaya bir az da yaxınlaşaraq cavab verdi: 

— Doğrudan da, Zəbur oxumaq adamın ruhunu da, bütün 
vücudunu da dincəldir, həyəcanlı olan bu adama dünyada heç bir 
şey Zəbur nəğməsi qədər təsəlli verə bilməz. Lakin ahəngin tamam- 
kamal olması üçün gərək dörd adam oxusun. Yəqin, sizin çox xoş 
və zəngin soprano səsiniz vardır, mən bir az özümə güc versəm, ən 
yüksək tenor notlarını götürə bilərəm. Belə halda, bizim kontralto- 
muz və basımız yoxdur. Əlbəttə, kral ordusunun zabiti — bayaqdan 
məni yoldaşlığa qəbul etmək istəməyən zabit, indi bizə qoşulub bas 
partiyasını oxuya bilər... Danışarkən onun səsinin ahəngindən hiss 
olunur ki, səsi basdır. 

— Zahiri əlamətlərə görə adama qiymət verməyə çalışsanız, səhv 
edərsiniz, — deyə gənc xanım gülümsəyərək etiraz etdi. Doğrudur, 


405 


Fenimon Kuper 
DÜNYA ƏDƏBİYYATI KLASSİKLƏRİ 


mayor Heyvord hərdənbir alçaq notlarda, yoğun səslə danışır, amma 
inana bilərsiniz ki, onun adi səsi, sizin eşitdiyiniz basa nisbətən daha 
yaxşı təsir bağışlayan tenora çox yaxındır. 

— Siz yalnız dini mahnılar oxumaqla məşğul olursunuz? 

— Elədir ki, var. Davidin zəbur nəğmələri bütün başqa poeziya 
əsərlərindən üstün olduğu kimi, bu nəğmələrin melodiyası da 
dünyada eşitdiyiniz bütün nəğmələrin musiqisindən gözəldir. 
Köçümü harda salsam, hansı ölkələrə səyahət etsəm, nə yuxuda, 
nə də ayıq vaxtımda bax, bu sevdiyim kitabı əlimdən yerə qoymu- 
ram. Qulaq asın, 1744-cü ildə Boston şəhərində nəşr edilən 
bu kitabın adını oxuyum: sƏhdi-ətiq və Əhdi-cədid zəbur nəğ- 
mələri, himnləri və müqəddəs mahnıları, ictimai və şəxsi həyatda, 
başlıca olaraq Yeni İngiltərədə həqiqi dindarların oxuması, öyrən- 
məsi və təsəlli tapması üçün ingiliscəyə şeirlə tərcümə olun- 
muşdurə. 

Məzəli kişi bu sözləri deyərkən cibindən balaca bir kitab çıxartdı, 
dəmir sağanaqlı eynəyini burnunun üstünə taxdı və kitabı elə bir 
ehtiyatla və hörmətlə açdı ki, elə bil, onun əlindəki müqəddəs bir 
şey idi. Sonra daha heç bir izahat vermədən qəribə bir aləti ağzına 
qoydu. Dərhal çox kəskin və zil səs eşidildi. Bundan sonra zəbur 
müğənnisi bir oktava aşağıdan götürərək, nəhayət, oxumağa baş- 
ladı. Ətrafa dolğun və melodik zərif səslər yayıldı, hətta atın yırğa- 
lanması da kişinin oxumasına mane olmurdu. 


Necə fərəhlidir, nə qədər xoşdur 
Qardaştək yaşayıb, birgə çalışmaq. 
Sanki, xeyir-dua yağır başımdan, 
Qəlbim nəşəlidir, kefim olub çağ. 


Zəbur oxuyan kişi sağ əlini mahnının ahənginə uyğun surətdə 
qaldırıb-endirirdi. Kişi sağ qolunu aşağı endirərkən barmağını kita- 
bın səhifəsinə vurur, əlini yuxarı qaldırdıqda isə onu xüsusi bir məha- 
rətlə tovlayırdı. Mahnının oxunması qurtaranadək onun əli də yorul- 
maq bilmədən qalxıb-enirdi. 

Meşəyə çökmüş sükut pozulmuşdu. Maqua Dunkana tərəf 
dönüb pozuq ingilis dilində bir neçə söz dedi, Heyvord isə yad ada- 
mın oxumağını yarımçıq kəsərək, Alisaya müraciət etdi: 

— Görünür ki, qabaq tərəflərdə elə bir təhlükə yoxdur, bununla 
belə, biz yenə də ehtiyatlı olub səssiz getməliyik. Alisa, gərək məni 
bağışlayasınız, çünki sizi zəbur dinləmək ləzzətindən məhrum edə- 
cəyəm və bu centlmendən də xahiş edəcəyəm ki, oxumağını daha 
münasib bir vaxta saxlasın. 

Gənc xanım hiyləgərcəsinə gülümsəyərək: 

— Doğrudan da, siz mənim nəşəmi pozursunuz, — deyə cavab 
verdi. — Bilməlisiniz ki, belə mənasız sözlərin bu cür məharətlə 
oxunmasını ömrümdə hələ heç kəsdən eşitməmişəml Mən bu qəri- 
bə uyğunsuzluğun səbəbini yol yoldaşımızdan soruşmaq istəyirdim, 
amma, Dunkan, sizin gurultulu bas səsiniz fikrimi dağıtdı. 

Heyvord qızın sözlərindən bir balaca inciyən kimi oldu və ona 
müraciət edərək: 

— Heç başa düşə bilmirəm, – dedi, — axı, siz niyə mənim səsimi 
gurultulu bas adlandırırsınız? Mən ancaq bunu bilirəm ki, sizin 
təhlükəsizliyiniz və bacınızın dincliyi mənim üçün Hendelin" bütün 
musiqi yaradıcılığından da son dərəcə üstündür. 

Gənc zabit sözünü qurtarıb meşəyə tərəf baxdı, sonra isə Maqu- 
anı çəpəki bir baxışla şübhəli-şübhəli süzdü. O, Maquanın yenə 
əvvəlki kimi heç qərardan getmədən sakitcə öz yoluna davam etdi- 
yini gördükdə gülümsədi, nahaq yerə təlaş keçirdiyini başa düşüb 
öz-özünə güldü. Məgər o lap indicə kolların arasından işıldayan 
giləmeyvə parıltısını görüb bunu budaqların arasında gizlənən hin- 
dunun gözlərinin işıltısı hesab etməmişdimi? İndi mayor xatircəm 
yol gedir və bir anda başından keçən qorxulu fikirləri qovaraq, 
yarımçıq qoyduğu söhbəti davam etdirirdi. 

Lakin Heyvord öz gəncliyindən doğan vüqar hissinə aldanaraq, 
ehtiyatlı olmağı unutmaqla çox yanıldı. 

Atlılar qalın kolluğun və ağacların yanından yenicə keçmişdilər 
ki, birdən budaqlar çox ehtiyatla və səssizcə bir-birindən aralandı, 
onların arasından isə zəhmli hərbi naxışlarla boyanan qəzəbli bir 
insan üzü göründü. 

Qayğısız kiçik dəstənin ardınca xeyli baxan bu meşə sakininin 
qaramtıl sifətində kinli bir sevinc əks etdi. 

Yüngül və əzəmətli görünən atlı qızlar gah gözdən itir, gah da 
budaqların arasından görünürdülər, onların ardınca gözəl ata minmiş 





1 Hendel Georq Fridrix (1685-1759) — məşhur alman bəstəkarı 

mayor, hamıdan arxada isə yöndəmsiz nəğmə müəllimi gəlirdi. 
Nəhayət, o da qalın meşənin tünd rəngə çalan ağaclarının arasında 
görünməz oldu. 


III 
fəsil 


Qoy Heyvord və onun səfər yoldaşları qalın meşəni yara-yara lap 
içərilərə doğru getməkdə olsunlar, biz isə fikrən onlardan bir neçə mil 
qərbə gedərək, bu yerlərdə baş verən hadisələrdən bəhs edək. 

Vebbin düşərgəsindən təqribən birgünlük yol qədər uzaqda, 
kiçik, lakin çox iti axan dağ çayının kənarında həmin gün iki adam 
oturmuşdu. Görünür, onlar kimisə və ya nəyisə gözləyirdilər. Meşə, 
yarılmaz bir divar kimi uzanaraq, bu balaca çayın lap kənarına çatır- 
dı. Bir-birinin qarnına girən ağacların budaqları suya baş əyərək, 
onun səthinə qara kölgə salırdı. Günəşin şüaları öz istiliyini itirməyə 
başlamışdı, gündüzün nəfəsqaraldan bürküsü isə çəkilmişdi, bu 
səbəbdən irmaqlardan və bulaqlardan qalxan sərin buxar havaya 
yayılırdı. Ağacdələnin tənbəl-tənbəl ağac gövdəsini öz dimdiyilə taq- 
qıldatması, alaqarğanın xoşagəlməz qarıltısı və ya uzaqdakı şəlalə- 
nin küləklə bu yerlərə gəlib çatan yeknəsəq boğuq uğultusu meşə- 
nin əbədi sakitliyini arabir pozurdu. 

Lakin çayın kənarında oturub söhbət edən bu iki meşə sakini 
meşənin dərin sükutunu pozan bu adda-budda, kəsik səslərə yaxşı 
bələd idi, buna görə də belə səslər onların diqqətini söhbətlərindən 
yayındırmırdı. Müsahiblərdən birinin dərisinin qırmızı rəngə çalması 
və geyimi onun döyüşçü hindu olduğunu göstərirdi. İkinci adam 
da çox sadə və kobud tikilmiş paltar geymişdi, lakin onun gündən 
yanmış üzünün rəngi daha açıq idi, həmin adamın bu yerlərə müha- 
cirət etmiş ilk avropalıların nəslindən olduğunu zənn etmək olardı. 

Qıirmizidərili adam mamır basmış tirin üstündə oturmuşdu və 
dediyi sözlərə təsirli, təmkinli, lakin aydın əl hərəkətlərilə qüvvət 
verirdi. Onun, demək olar ki, lüt olan bədəni qorxduğu ölüm emble- 
mi idi, çünki bədəninə qara və ağ boyaqlarla çəkilmiş cürbəcür 
naxışlar bu adamı skeletə oxşadırdı. Bu hindunun ülgüclə qırxılmış 
başında yalnız bir çəngə tük qalmışdı. Bu vəhşinin saçına sancdığı 

qartal lələyi sol çiyninə sallanırdı, o, kəmərinə tomaqavk və skalp- 
soyan bıçaq sancmışdı, bu şeylər ingilislər tərəfindən düzəldilmişdi. 
Həmin adam qısa əsgər tüfəngini qüvvətli və çılpaq dizinin üstünə 
aşırmışdı, ümumiyyətlə, ingilislər öz qırmızıdərili müttəfiqlərini belə 
tüfənglərlə silahlandırırdılar. Bu döyüşçünün bütün zahiri görünüşü 
— onun enli sinəsi, gözəl qədd-qaməti və vüqarlı boy-buxunu – gös- 
tərirdi ki, o, ömrünün ən yaxşı çağlarına çatmış, lakin qocalığa doğ- 
ru hələ meyil etməyə başlamamışdır. 

Onun yanındakı ağ adamın boy-buxunundan görünürdü ki, 
o, gəncliyinin hələ ilk illərindən sıxıntıların və çətinliklərin dadını 
görmüşdü. O çox qüvvətli idi, kök olduğunu demək olmazdı, özü 
də sarısaçaqlı yaşıl ovçu donu geymişdi, başına dəridən tikilmiş yay 
papağı qoymuşdu. Bu ovçu kəmərinə xəncər sancmışdı, lakin onun 
tomaqavkı yox idi. Qırmızidərililərin adətinə görə, onun da moka- 
sinlərinə? ala-bəzək naxışlar vurulmuşdu, dəridən tikilmiş şalvarı isə 
yan tərəflərdən və dizlərindən yuxarı maral damarları ilə qaytanlan- 
mışdı. Onun əsləhəsini dəri çantası və yanından asdığı barıtla dolu 
buynuz tamamlayırdı, bu adam çox uzun olan tüfəngini yaxınlıqdakı 
ağacın gövdəsinə söykəmişdi. Ovçu və ya kəşfiyyatçı olan həmin ağ 
adamın baxışından və gözlərindən çox həssas və ağıllı olduğu hiss 
olunurdu. O danışarkən ətrafına göz gəzdirirdi. Ya ov güdür, ya da 
xəyalına gətirdiyi gizli basqından ehtiyat edirdi. Axırda qırmızıdərili 
hinduya dedi: 

— Çinqaçduk, bilməlisən ki, sənin qəbilənin rəvayətləri mənim 
xeyrimədir. 

Onlar Hudzon çayı ilə Potomak çayı arasındakı yerlərdə yaşa- 
yan sakinlərin bələd olduqları ləhcədə danışırdılar. 

— Sənin ata-babaların günbatan tərəfdəki ölkədən buraya gəl- 
miş, böyük çayı”üzüb keçmiş, yerli əhali ilə vuruşmuş və onun tor- 
paqlarına yiyələnmişlər. Mənim əcdadım isə bu yerlərə qırmızı dan 
yeri sökülən tərəfdən gəlmiş, Duzlu Gölü üzüb keçmiş və sənin əcda- 
dın kimi hərəkət etmişdir. Buna görə də, yaxşısı budur, gəl bu barə- 
də heç mübahisə etməyək və əbəs yerə danışmayaq. 

— Mənim ulu babalarım qırmızıdərili, lüt adamlarla vuruşmuşlar, 
— deyə hindu həmin dildə sərt cavab verdi. — De görüm, Şahingöz, 





1 Mokasin — Amerikanın qədim sakinləri olan hinduların geydikləri, maral 
dərisindən olan ayaqqabı 

məgər ölümsaçan qurğuşun güllə ilə ucu daşdan olan ox arasında- 
kı fərqi görmürsən? 

— Təbiət hindunu qırmızıdərili yaratmışdır, lakin onun ağlı da 
vardır, — deyə ağ adam öz fikrini bildirdi. — Mənim savadım-zadım 
yoxdur, bunu heç də gizlətmirəm, amma maral və dələ ovlanan 
zaman gördüklərimə əsaslanıb deyə bilərəm ki, ulu babalarımın 
silahı, sərrast gözlü hindunun hədəfə buraxdığı yaxşı çaxmaqdaşı 
oxundan və kamanından, məncə, az təhlükəli olmuşdur. 

— Sən bütün bunları öz atalarından eşitmisən, — deyə qırmızı dəri- 
li laqeyd cavab verdi. — Axı sizin qocalar nə deyirlər? Məgər onlar 
gənc döyüşçülərə deyirlər ki, solğunbənizli adamlar vuruşarkən daş 
baltalarla və ağacdan tüfənglərlə silahlanırlarmış? 

— Mən qərəzsiz adamam, öz əcdadımın üstünlüklərilə də öyünü- 
rəm, amma mənim ən qəddar düşmənim olan makuas dana bilməz 
ki, mən xalis ağ irqdənəm, — deyə ovçu cavab verdi və qaralmış arıq 
əlinə nəzər saldı. — Amma mən boynuma alıram ki, həmvətənləri- 
min bir çox, lap çox hərəkətlərini bəyənmirəm. Axı bir də mən baş- 
qaları üçün cavabdeh ola bilmərəm, hər bir hadisəni, hər bir əhva- 
latı iki cəhətdən qiymətləndirmək olar. İndi, Çinqaçquk, mənə de 
görüm, qırmızıdərililərin rəvayətləri sənin ulu babalarının mənim ulu 
babalarımla ilk görüşü haqqında nə deyir? 

Onların hər ikisi susdu. Hindu xeyli vaxt ağzını açıb bir söz belə 
demədi, nəhayət, o, verəcəyi cavabın çox böyük əhəmiyyətini tama- 
milə dərk edərək, nağıl etməyə başladı, onun səsində saf bir səmi- 
miyyət hiss olunurdu. 

— Qulaq as, ey Şahingöz, sənin qulaqların yalana və uydurma- 
lara inanmaz. İndi qulaq as, gör bizim atalarımız nələr demişlər, gör 
mogikanlar necə hünərlər göstərmişlər! Biz bizon! sürülərinin otla- 
dığı geniş düzənliklərin arxasında günəşin axşamlar gizləndiyi yerlər- 
dən gəlmişdik və irəliləyə-irəliləyə böyük çaya çatmışdıq. Biz burada 
alligevlərlə əlbəyaxa olmuş və torpaq onların qanlarına boyanıb qır- 
mızı rəng alanadək vuruşmuşduq. Böyük çayın sahillərilə Duzlu 
Gölün dayazlıqları arasındakı yerlərdə biz heç kəsə rast gəlmədik, 
bizi yalnız makuaslar uzaqlardan güdürdülər. Biz dedik ki, bax, bu 
yerlərin hamısı bizimdir. Biz bu diyarı mərdliklə qazandıq və onu 
güclü, qoçaq insanlar kimi qoruduq. Biz makuasları ayılarla dolu olan 

meşələrə qovuq, bundan sonra makuaslar özləri üçün yalnız quru- 
muş göllərdən duz çıxarırdılar. Bu köpəklər böyük göldən bir dənə 
belə balıq tuta bilmirdilər, biz yediyimizi yeyib, sümüklərini də onla- 
rın qabağına atırdıq... 

Ağ ovçu hindunun susduğunu gördükdə: 

— Mən bütün bunları çoxdan eşitmişəm və bunlara inanıram, 
— dedi. — Amma sənin bu dediklərin ingilislərin buraya gəlib çıxma- 
larından çox-çox qabaq olmuşdur. 

— İndi şabalıd ağaclarının göylərə baş qaldırdığı yerlərdə o zaman 
şam ağacları bitirdi. Bizim diyara birinci olaraq gəlib çıxan sol- 
ğunbənizli adamlar heç də ingiliscə danışmırdılar. Onlar böyük 
qayıqda üzüb gəlmişdilər. Bu, mənim ulu babalarımın ətraf qəbilə- 
lərlə birlikdə öz tomaqavklarını torpağa basdırdıqları vaxt olmuş- 
dur!. Ey Şahingöz, bilməlisən ki, biz hələ o vaxt, — bu sözləri deyər- 
kən Çinqaçqukun bütün varlığına hakim kəsilən dərin həyəcan yal- 
nız onun səsinin titrəməsindən bilinirdi — o zaman hamımız bir tayfa 
idik. Çox xoş güzəran keçirirdikl Duzlu Gölü bizə balıq, meşələr 
maral, göy isə quş verirdi. Bizim arvad-uşaqlarımız var idi. Biz Böyük 
Gölə sitayiş edirdik, makuaslar bizim zəfər mahnılarımızdan qor- 
xurdular... 

— Bilirsənmi, o zaman sənin ulu babalarının başına nə iş gəlmiş- 
di? — deyə ağ ovçu soruşdu. — Əlbəttə, söz yox ki, onlar igid və 
namuslu döyüşçülər olmuşlar, tonqalların dövrəsində oturub öz qəbi- 
lə adamlarına ağıllı məsləhətlər vermişlər. 

— Mənim qəbiləm bütün tayfaların, xalqların ulu babasıdır, lakin 
mənim damarlarımda bir damcı da olsun, qarışıq qan yoxdur, mənim 
damarlarımda qəbilə başçılarının qanı — saf və nəcib qan axır, ömrü- 
mün axırınadək də qanım bax belə olacaqdır... Sonra hollandiyalı- 
lar bizim sahillərə gəlib çıxdılar. Ağlar mənim ulu babalarıma odlu 
su? verdilər. Ulu babalarım bu suyu içməyə başladılar. Onu acgöz- 
lüklə içir, doymaq bilmirdilər, sudan o qədər içmişdilər ki, axırda onla- 
ra elə gəlmişdi ki, guya, yer göylə birləşmişdir. Elə bu vaxt da mənim 
ulu babalarımın vətəni əllərindən çıxmışdır. Onları sevdikləri sahil- 
lərdən sıxışdıra-sıxışdıra qovub uzaqlaşdırmışlar. Axırda iş o yerə 





VTomahaykın torpağa basdırılması müharibənin qurtardığını göstərən təntə- 
nəli bir mərasimdir. 

çatmışdır ki, mən — hinduların qəbilə başçısı və saqamorul, — günəş 
şüalarını indi yalnız yarpaqların arasından görürəm və ulu babaları- 
mın qəbirlərindən çox-çox uzaqlardayam. 

Çinqaçqukun həmsöhbəti bu hindunun nəcib və büruzə vermə- 
diyi qəmginliyindən mütəəssir olaraq: 

— Bu çox kədərli aqibətdir, — dedi. — De görüm, sənin tayfanın 
nümayəndələri, bir çox illər bundan əvvəl delavarlar yurduna gəlmiş 
olan adamların nəsilləri bəs indi harada yaşayırlar? 

— Sən də mənə cavab ver görüm, çoxdan uçub getmiş yay gün- 
lərinin çiçəkləri bəs nə oldu, haraya yox oldu? Onlar yerə tökülüb 
səpələndi. Mənim bütün tayfam da bax belə məhv olmuşdur: bütün 
mogikanlar bir-birinin ardınca bu dünyanı tərk edib, ruhlar aləminə 
çəkilmişlər. Mən dağın zirvəsindəyəm, lakin mənim aşağı enmək 
vaxtım çox tez gəlib çatacaqdır, oğlum dnkas da mənim dalımca 
getdikdən sonra saqamorların qanı tükənəcəkdir: unutma ki, mənim 
oğlum sonuncu mogikandırl 

Bu anda bir gəncin mülayim səsi eşidildi: 

— Unkas burdadır. dnkasın adını çəkən kimdir? 

Ağ ovçu cəld xəncərini qınından çıxartdı və əlini qeyri-iradi ola- 
raq tüfənginə tərəf uzatdı. Çinqaçquk isə oğlunun səsini eşidərkən 
belə dönüb baxmadı. 

Bu anda gənc bir hindu göründü, səssiz addımlarla iki dostun 
arasından cəld keçib, iti axan çayın kənarında oturdu. Onun atası 
Çinqaçquk təəccübləndiyini əsla büruzə vermədi. Dəqiqələr keçir, 
lakin nə sual, nə də cavab eşidilirdi, bu üç nəfərdən hər biri, qadın- 
lar kimi, hər şeyə tez maraq göstərməkdən və ya səbirsizlik etmək- 
dən çəkinərək, sanki, araya çökən sükutu pozmağa fürsət axtarırdı. 

Ağ ovçu, yəqin ki, qırmızıdərili adamların adətlərinə əməl edə- 
rək, əlindən tüfəngi yerə qoymuş və dərin sükuta dalmışdı. 

Nəhayət, Çinqaçquk başını yavaş-yavaş oğluna tərəf döndərib 
onun üzünə baxaraq soruşdu: 

— Makuaslar öz mokasinlərinin izlərini bu meşələrdə buraxmağa 
cürət etməmişlər? 

— Mən onların ləpirlərilə gəlirdim, — deyə gənc hindu cavab 
verdi. — Onların sayının mənim hər iki əlimin barmaqlarının sayına 





1 Saqamor (hərfi mənası: müdrik, qüdrətli) — qəbilə ağsaqqallarına verilən 
fəxri addır. 

bərabər olduğunu da öyrəndim. Amma burası var ki, onlar qorxaq- 
dırlar və kol dalında gizlənirlər. 

Şahingöz söhbətə qoşularaq: 

— Dələduzlar meşənin lap qalın yerində gizlənmişlər, özləri də 
bolluca skalp ələ keçirmək və rast gəldikləri adamları talamaq üçün 
yaxşıca fürsət gözləyirlər, — dedi. — O fransız Monkalm, əlbəttə, 
öz casuslarını ingilislərin düşərgəsinə göndərmişdir və bizimkilərin 
hansı yol ilə getdiklərini hər necə olursa olsun, öyrənməyə çalışa- 
caqdır. 

Böyük hindu batmaqda olan günəşə tərəf nəzər salaraq: 

Yetər, — dedi. — Biz onları meşədən maral kimi qovub çıxara- 
cağıq... Şahingöz, gəl bu gün toqqamızın altını bərkidək, sabah isə 
makuaslara göstərərik ki, biz qorxaq qadın deyilik. 

— Mən razıyam. Amma irokezləri əzmək üçün, ən əvvəl, bu hiy- 
ləgər haramzadələrin harada gizləndiklərini öyrənmək, toqqamızın 
altını bərkitməkdən ötrü isə quşdan, heyvandan bir şey tapmaq 
lazımdır... Budur, heyvan lap öz ayağı ilə gəlib çıxmışdır! Bir bax, ay 
girəndən bəri mən hələ bu yekəlikdə maral görməmişəml Görür- 
sənmi, aşağıdakı kolluqda hərlənir? Mənə bax, Unkas, — kəşfiyyatçı 
səsini yavaşıdıb pıçıltı ilə danışmağa başladı və ehtiyatlı olmağa alış- 
mış adam kimi, səssiz güldü, — mən bir girvənkə tənbəki müqabi- 
lində üç qab barıt qoyub mərc gələ bilərəm ki, güllə ilə maralın iki 
gözünün arasından, həm də sağ gözünə daha yaxın yerindən vura 
bilərəm. 

Gənc hindu: 

— Ola bilməzl — deyə cavab verdi və gənclərə məxsus bir cəld- 
liklə yerindən sıçrayıb qalxdı. — Maralın kolluqda yalnız buynuzları, 
həm də buynuzunun ancaq ucları görünür. 

Şahingöz gülümsəyərək cavab verdi: 

— Oğlan, olmaya sən elə xəyal edirsən ki, ovçu heyvan bədəni- 
nin yalnız bir hissəsini gördükdə qalan hissəsinin hansı tərəfdə giz- 
ləndiyini bilməz? 

Şahingöz nişan aldı və fəxr etdiyi məharətini göstərmək istədik- 
də, birdən Çinqaçquk əlini onun tüfənginə vurub dedi: 

— Şahingöz, deyəsən, makuaslarla vuruşmaq istəyirsən, eləmi? 

— Bu hindular meşədə nə olduğunu, elə bil, iy çəkib bilirlər, 
— deyə ovçu dilləndi və səhvini etiraf edirmiş kimi, tüfəngini aşağı 

salıb üzünü Çinqaçquka döndərdi, — cızıqdan kənara çıxmağa ixti- 
yarım yoxdur! İndi, Gnkas, oxla bu maralı öldürmək sənin boynun- 
da qalır, yoxsa o, oğru irokezlərə qismət olar... 

Çinqaçquk ağ ovçunun təklifini bəyəndi və əlini mənalı bir hərə- 
kətlə marala tərəf uzatdı. Unkas ehmallıca əyilə-əyilə marala yaxın- 
laşmağa başladı. Bu gənc mogikan kolluğa və cəngəlliyə çatmağa 
cəmi bir neçə yard! qaldıqda səssizcə oxunu kamanın kirişinə keçir- 
di. Maralın buynuzları tərpəndi, sanki, bunların sahibi təhlükənin 
yaxınlaşdığını hiss edirdi. Bir saniyə belə keçməmiş kamanın kirişi 
vıyıldadı. Atılan ox havada parladı. Yaralanmış heyvan budaqların 
arasından sıçrayıb çıxdı və gizli düşməni vurmaq niyyətilə başını 
aşağı əydi. dnkas qeyzlənmiş maraldan cəld kənara çəkildi və xən- 
cərini tez onun boğazına yortdu. Maral çayın kənarına tullanaraq 
yerə yıxıldı və öz qanı ilə suyu qırmızı rəngə boyadı. 

Şahingöz səssiz gülərək: 

— Hinduların bax bu zirəkliyinə varaml — dedi. — Adama bu mən- 
zərəyə tamaşa etmək ləzzət verirl Bununla belə, ox yalnız yaxın 
məsafədə kara gəlir, bıçaq hökmən oxun köməyinə gəlməlidir. 

Onun həmsöhbəti: 

— Hal — edib, ov iyini alan it kimi dərhal döndü. 

Şahingöz: 

— And olsun Allaha, buraya, deyəsən, bir sürü maral gəlir, — dedi 
və onun gözləri parıldadı. — Hərgah marallar güllə çatan qədər bizə 
yaxınlaşsalar, tüfəngin səsini bütün altı qəbilə ittifaqı eşitsə də, mən 
özümü saxlaya bilməyib, onlara bir-iki güllə atacağam. Çinqaçquk, 
sən nə eşidirsən? Mənim qulağım meşənin dərinliklərindən heç bir 
səs almır. 

— Yaxınlıqda yalnız bircə maral var ki, o da öldürülmüşdür, 
— deyə hindu cavab verdi və o qədər aşağı əyildi ki, qulağı yerə 
toxundu. — Amma mənim qulağıma ayaq səsləri gəlir. 

— Bəlkə, canavarlar öldürdüyümüz maralı qovurmuşlar, indi isə 
onun izilə gəlirlər? 

— Yox, ağların atları yaxınlaşmaqdadır, — deyə Çinqaçquk cavab 
verdi və qəddini vüqarla düzəldib bayaqkı vəziyyətində oturdu. 
— Şahingöz, onlar sizin adamlardır. Sən onlarla danış. 

Ağ ovçu, saflığı ilə iftixar etdiyi dildə belə cavab verdi: 

— Yaxşı. Mən onlara ingilis dilində elə bir nitqlə müraciət edərəm 
ki, ingilis kralının özü də cavab verməyə utanmasın. Amma mən heç 
bir şey görüb-eşitmirəm, nə heyvanların, nə də insanların ayaq səs- 
ləri qulağıma gəlmir... Ahal Sınan quru budaqların çatırtısını eşidi- 
rəm. Düzdür, düzdür, ayaq səsləri gəlirl Mən bu səsi şəlalələrin 
uzaqdan gələn uğultusu hesab etmişdim. Buyur, bu da adamlarl 
Allah, sən özün onları irokezlərin əlindən salamat qurtar! 


IV 
fəsil 


Kəşfiyyatçı sözünü deyib qurtaran kimi, kiçik dəstədən birinci 
atlı göründü. 

Marallar su içməyə gedərkən tapdaladıqları əyri-üyrü cığırların 
biri taladan keçirdi, bu cığır ağ ovçunun öz qırmızıdərili yoldaşları 
ilə dincəldikləri yerin yaxınlığında çaya qovuşurdu. Yolçular bu cığır- 
la yavaş-yavaş gəlirdilər, bu keçilməz qalın meşələrin içərisində 
həmin adamların görünməsi çox qəribə idi. Şahingöz bir neçə qədəm 
irəliləyib onları qabaqladı və: 

— Siz kimsiniz? — deyə soruşdu, özü də, sanki, qeyri-iradi olaraq 
sol əliylə tüfəngi qaldırıb sağ əlinin şəhadət barmağını tüfəngin təti- 
yinə yapışdırdı, eyni zamanda, kəşfiyyatçı çalışırdı ki, belə hərəkəti 
qorxuya səbəb olmasın. 

— Biz qanun və kral dostlarıyıq, — deyə yoldaşlarından qabaqda 
gedən atlı cavab verdi. — Biz gün çıxandan bu meşənin kölgəliyilə 
yol gəlirik, özümüz də bərk yorulmuşuq... 

— Deməli, siz yolu azmısınız, eləmi? — deyə Şahingöz onun sözü- 
nü kəsdi. 

— Elədir ki, var. Bilmirsiniz, dilyam-Henri kral fortu buradan çox 
uzaqdadır? 

— Ohol — deyə ağ ovçu təəccüb etdiyini bildirdi və qəhqəhə çəkib 
güldü, lakin bu bərk gülüşü düşmənlərin eşitməsindən ehtiyat edərək, 
tez səsini kəsdi. — İtin qovduğu maral Qorikan gölünün o tayına keçən- 
də it maralın izini necə itirirsə, siz də yolu eləcə itirmisiniz. Gilyam-Hen- 
ril.. İlahi! Hərgah siz, doğrudan da, kralın dostlarısınızsa və kral ordu- 
su ilə sizin işiniz vardırsa, onda yaxşısı budur, çayın axarı ilə Eduard 

fortuna gedin və sizə nə lazımdırsa, Vebbə deyin, dar dərələrdən və 
keçidlərdən keçərək, azğın fransızı qovub Şamplenin o tayındakı 
komasına salmaq əvəzinə, Vebb həmin Eduard fortunda oturubdur. 

Yolçu bu qəribə təklifə heç bir cavab vermədi, çünki bu zaman 
başqa bir atlı meşənin içindən çıxıb buraya gəldi və ovçuya dedi: 

— İndi getməyi bizə məsləhət gördüyünüz yerdən, biz bu gün 
səhər çıxmışıq. 

— Deməli, siz əvvəlcə kor olmusunuz, sonra isə azmısınız, çünki 
qalın meşənin içindən keçən yol azı iki sajen enindədir, hər halda, 
London şosesindən enli olar. 

— Biz hərbi yolun yaxşı olub-olmaması barəsində mübahisə 
etməyəcəyik, — deyə Heyvord gülümsəyib cavab verdi. — Məncə, 
indi siz bunu bilməklə kifayətlənməlisiniz ki, biz bələdçi hinduya bel 
bağlamışdıq, çünki o vəd etmişdi ki, bizi meşənin lap içindən keçən, 
lakin o biri yoldan daha yaxın olan cığır ilə aparacaqdır. Amma indi 
məlum olur ki, hindu cığırı yaxşı tanımırmış, indi özümüz də bilmirik 
haraya gəlib çıxmışıq. 

Ağ ovçu: 

— Hindu meşədə azıb? – deyə dilləndi və şübhə ilə başını 
buladı. — Sizin bələdçi hindu günəşin ağacların zirvələrini hələ 
yandırdığı bir zamandamı, irmaqların isə hələ dolub daşdığı, axşam 
düşdükdə Şimal ulduzunun göyün hansı tərəfindən işıldayıb görü- 
nəcəyini hər bir qayınağacındakı mamırın aydın göstərdiyi bir vaxt- 
damı azmışdır? Meşələr maral cığırları ilə doludur, bu cığırlar isə 
birbaş ya çaylara, ya da duz çalalarına, bir sözlə, hər bir kəsin 
yaxşıca tanıdığı yerlərə gedib çıxır. Bundan əlavə, qazların da hələ 
hamısı Kanada sularına uçub getməmişdir. Qəribədir, çox qəribə- 
dir ki, hindu Qorikan gölü ilə çay arasında azmışdır. Sizin bu hindu 
moqauk qəbiləsindən deyil? 

— Əsli bu qəbilədən deyil, amma həmin qəbilə onu qəbul etmiş- 
dir. Mənə elə gəlir ki, bizim bələdçi hindunun vətəni daha şimalda- 
dır və o özü sizin quronlar adlandırdığınız hindulardandır. 

Ağ ovçunun qırmizidərili yoldaşları bu son sözləri eşidərkən bir 
ağızdan təəccüblə: 

— El — dedilər. 

İndiyədək onlar səssiz-səmirsiz oturmuşdular və görünür, ətraf- 
larındakılarla əsla maraqlanmırdılar, lakin atlının son sözlərini 

eşitdikdə mogikanlar dərhal yerlərindən sıçrayıb qalxdılar və onların 
gözlərində maraq ifadəsi parladı. 

— Quron? – deyə, sərt kəşfiyyatçı soruşdu və etimadsızlığını giz- 
lətməyərək başını buladı. — Quronların hamısı xain, oğru tayfadır. 
Qoy quronu öz ailəsinə kim istəyir qəbul etsin, amma onun quron- 
luğu heç zaman canından çıxmaz. Siz onun təbiətini heç bir yol ilə 
dəyişdirə bilməzsiniz. O, həmişə qorxaq və avara olaraq qalacaqdırl 
İndi ki siz özünüzü bu adamlardan birinin əlinə vermisiniz, belə hal- 
da bu quronun sizi hələ indiyədək quldur dəstəsinin üstünə gətirib 
çıxarmamasına mən ancaq təəccüb edə bilərəm. 

— Bundan qorxmaq mənasızdır, çünki dilyam-Henri fortu biz- 
dən cəmi bir neçə mil aralıdır. Bundan başqa, unutmayın ki, bizim 
bələdçimiz indi moqaukdur, özü də ordumuzda xidmət edir və bizim 
dostumuz olmuşdur. 

— Mən isə sizə deyirəm, hər kəs ki anadangəlmə qurondur, ölən 
günədək quronluğunda qalacaqdır, — deyə Şahingöz qəti cavab ver- 
di. — Moqaukl.. Hərgah siz namuslu adam görmək istəyirsinizsə, 
belələrini mogikanların və ya delavarların arasında axtarın. Düz deyi- 
rəm. Onlar namusla vuruşurlar, amma burası vardır ki, bu qəbilədən 
olan adamların bəziləri döyüşə getməyə razı olmur, çünki öz fərsiz- 
liyi üzündən onların bir çoxunu maquaslar aciz qadınlara çevirmişlər. 

Heyvord səbirsizliklə: 

— Gəlin bu barədə daha danışmayaql — dedi. — Mən yaxşı bələd 
olduğum bir adamdan danışıram, siz isə onu əsla tanımırsınız. Siz 
mənim sualıma hələ cavab verməmisiniz, Edvard fortundakı əsas 
dəstə ilə bizim aramızda nə qədər yol vardır? 

— Bu, bələdçinizin kim olmasından asılıdır. 

— Hərgah siz buradan Eduard fortuna neçə mil olduğunu desə- 
niz və bizi oraya aparmağa razı olsanız, zəhmətiniz üçün mükafat 
alarsınız. 

— Mən sizi öz istehkamlarımıza necə apara bilərəm, kim bilir, 
bəlkə, siz düşmənsiniz, Monkalmın casuslarısınız? İngiliscə danışan 
hər şəxs heç də namuslu və düz adam deyildir. 

— Hərgah siz, doğrudan da, kəşfiyyatçılıq edirsinizsə, onda, 
əlbəttə, altmışıncı kral polkunu tanıyırsınız, eləmi? 

— Altmışıncınımı? Necə tanımıraml Siz mənə kralın amerikalı 
tərəfdarları barəsində çox şey deyə bilməzsiniz, bunu mən özüm də 

bilməzdim, halbuki əynimdə qırmızı gödəkçə əvəzinə, uzunətəkli 
ovçu donu vardır. 

— Deməli, onda siz həmin polkun mayorunun adını bilirsiniz?.. 

— Mayorunmu? — deyə Şahingöz onun sözünü kəsdi və öz nüfu- 
zu ilə fəxr edən adamlara məxsus bir əda ilə qəddini düzəltdi. 
— Hərgah koloniyalarda mayor Effingemi tanıyan adam vardırsa, 
o sizin qarşınızda dayanmışdır. 

— Altmışıncı polkda mayor bir deyildir. Effingem mayorların 
böyüyüdür, mən isə ən kiçik mayordan, dilyam-Henri qarnizonu- 
nun komandanı olan mayordan danışıram. 

— Hə, hə, eşitmişəm ki, bu vəzifəyə cənub əyalətlərindən bir cavan 
və dövlətli centlmen göndərilmişdir. Lakin ona belə vəzifə yaraşmaz, 
çünki hələ çox gəncdir, saçı-saqqalı ağarmağa başlayan adamların 
ixtiyarı belə bir gənc zabitə tapşırılmamalı idi. Amma deyirlər ki, bu 
gənc zabit öz işini çox yaxşı bilir və igid oğlandır. 

— Qoy o kim olursa olsun, haqqında qoy nə deyirlərsə desinlər, 
həmin zabit bax indi sizinlə danışır və siz, əlbəttə, ondan əsla ehti- 
yat etməməlisiniz. 

Kəşfiyyatçı təəccüblə Heyvorda baxdı, sonra şlyapasını çıxarıb, 
bayaqkından daha az cürətlə, lakin hələ də Heyvorda inanmadığını 
bildirən bir səslə dedi: 

— Eşitdiyimə görə, bu gün səhər Edvard fortundan bir dəstə çıxıb 
gölə doğru yola düşməli idi. 

— Sizə bunu doğru demişlər. Amma mən ən yaxın yol seçdim və 
indicə adını çəkdiyim hindunun təcrübəli olmasına bel bağladım. 

— O isə sizi aldatdı, sonra da yolda qoyub qaçdı, eləmi? 

— O nə bizi aldatmışdır, nə də bizi qoyub qaçmışdır, mən qəti 
deyə bilərəm ki, bizi qoyub qaçmamışdır, çünki onun özü də bura- 
dadır. 

Kəşfiyyatçı: 

— Mən o adama baxmaq istərdiml — dedi. — Hərgah o əsl irokez- 
dirsə, mən onu hiyləgər baxışından və üzünə çəkdiyi boyaqdan tanı- 
yaram. 

Kəşfiyyatçı Heyvordun atının və zəbur müğənnisinin yabısının 
yanından keçərək, kolların arası ilə getdi və danışıqların qurtarma- 
sını səbirsizliklə, bir qədər də təşviş içərisində gözləyən qızlara 
yanaşdı. 

Bələdçi hindu Kora ilə Alisanın arxa tərəfində dayanmış, ağaca 
söykənmişdi. O, kəşfiyyatçının ona zillənən baxışını laqeydcəsinə, 
soquqqanlılıqla qarşıladı. Hindunun üzü o qədər tutqun və qəzəbli 
idi ki, onun üzünə hər kəs baxsaydı, mütləq qorxardı. 

Şahingöz bu hindunu nəzərdən keçirib istədiyinə nail oldu, 
ondan uzaqlaşdı və ayaq saxlayıb gənc xanımların gözəlliyinə 
tamaşa etməyə başladı. Alisanın təbəssümünə və başını mülayim- 
liklə tərpətməsinə mehribanlıqla cavab verdikdən sonra zəbur 
müğənnisinin dayçasını əmizdirən madyana yaxınlaşdı, madyana 
minmiş adamı bir dəqiqəyə kimi süzdü, onun kim olduğunu bil- 
məyə çalışdısa da, müvəffəq olmadı, nəhayət, başını bulayıb Dun- 
kanın yanına qayıtdı. 

— Minq həmişə minq olar, — dedi. — Hərgah siz tək olsaydınız və 
nəcib atınızı canavarlara qurban verməyə razı olsaydınız, mən sizi 
bircə saat ərzində Eduard fortuna çatdırardım, çünki bu qalaya bura- 
dan cəmi bir saatlıq yoldur. Amma sizin yanınızda qadınlar da var- 
dır, onlar bu yolu gedə bilməzlər. 

— Nə üçün? Doğrudur, onlar yorulmuşlar, amma hələ bir neçə 
mil yol gedə bilərlər. 

— Mümkün deyildir, — deyə kəşfiyyatçı yenə öz fikrini təkrar etdi. 
— Bütün koloniyalardakı ən yaxşı tüfəngin mənə bağışlanacağını 
vəd etmiş olsaydılar da, mən qaş qaralandan sonra sizin bələdçi ilə 
bir mil belə yol getməzdim. Bu cəngəllikdə irokezlər gizlənirlər, sizin 
moqauk isə onların gizləndikləri yerləri çox yaxşı bilir, buna görə 
də mən onunla yol yoldaşı olmaram. 

Heyvord irəli əyilib yavaşcadan, demək olar ki, pıçıltı ilə danış- 
mağa başladı: 

— Doğrudanmı, o belə adamdır? Etiraf edirəm ki, məndə də bir 
qədər şübhə əmələ gəlmişdir. Doğrudur, mən şübhəmi gizlətməyə 
çalışaraq, özümü toxtaq göstərmişəm, bunun da səbəbi odur ki, 
mənimlə səfər yoldaşı olan qızları ürəkləndirmək istəmişəm. Ona 
görə də mən hindunun qabağımızca getməsinə icazə vermədim, 
onu məcbur etdim ki, bizim dalımızca gəlsin. 

Ovçu: 

— İlk baxışından məlum olur ki, o, adamaldadandır, — dedi. 
— Buyurun, baxın, bu hiyləgər minq cavan ağcaqayın ağacına söy- 
kənmişdir, bu dələduz sağ ayağını ağacın gövdəsilə bir bərabərdə 

qoymuşdur... — Şahingöz mənalı bir baxışla tüfənginə nəzər saldı. 
— Mən onun topuğu İlə dizinin arasından vura bilərəm, bu yaradan 
sonra sizin bələdçi azı bir ay yerindən tərpənə bilməz. Ona yaxın- 
laşmaq olmaz, çünki bu bic məxluq dərhal məndən şübhələnər və 
ürküdülmüş maral kimi, qaçıb özünü kolluğa verər. 

— Yox, yox, mən buna razı deyiləm. Bəlkə də, onun heç bir 
günahı yoxdur, buna görə də istəmirəm ki, onu yaralayasınız. Əgər 
mən bilsəydim ki, doğrudan da, o xaindir... 

— Buna sizin heç bir şübhəniz olmasın: irokez xain çıxmağa və 
aldatmağa həmişə hazırdır, — deyə Şahingöz bildirdi və tüfəngini 
götürüb Maquaya tərəf yönəltdi. 

Bu zaman Dunkan ona mane olaraq: 

— Dayanın, güllə atmayın. Yaxamızı ondan qurtarmaq üçün baş- 
qa bir bəhanə fikirləşib tapın. Bu qırmızıdərilinin məni aldatmış 
olduğunu haqlı olaraq güman etsəm də, razı olmaram ki, onu güllə 
ilə vurasınız. 

Şahingöz bələdçi hindunun qıçını güllə ilə vurub şikəst etmək 
fikrindən daşındı, bir dəqiqəliyə fikrə getdikdən sonra, əliylə mogi- 
kan dostlarına işarə etdi, onlar dərhal Şahingözün yanına gəldilər, 
hər üçü delavar ləhcəsində danışmağa başladı. Onların üzləri ciddi 
bir ifadə almışdı, onlar düşünə-düşünə yavaşcadan danışır və nə 
haqdasa məsləhətləşirdilər. Ağ ovçu kolların arasından yüksələn 
cavan ağacı tez-tez göstərirdi, onun əllərinin hərəkətindən məlum 
olurdu ki, o, xain haqqında danışır. Yoldaşları Şahingözün fikrini 
tez başa düşdülər və tüfənglərini orada qoyub cəngəlliyə çəkildilər. 
Onların biri sağa, o biri isə sola tərəf getdi. Onlar cəngəllikdə giz- 
lənir, kolların arasından səssizcə keçirdilər. 

Şahingöz mayora müraciət edərək dedi: 

— İndi səfər yoldaşlarınızın yanına qayıdın və bələdçiniz olan 
hindu ilə söhbətə başlayın. Mogikanlar onu elə tutacaqlar ki, heç ruhu 
da inciməyəcək, hətta üzünün boyaq-bəzəyi də xarab olmayacaq. 

— Yox, mən buna razı deyiləm, — deyə Dunkan vüqarla cavab 
verdi. — Mən onu özüm tutmaq istəyirəm. 

— Deyin görüm, özünüz at belində olduğunuz halda hindu kimi 
bir düşməni necə tuta bilərsiniz? Atınız yerindən tərpənənədək 
hindu özünü kolluğa verər və gözdən itər. 

— Mən atdan düşərəm. 

— Siz elə güman edirsiniz ki, hindu bir ayağınızı üzəngidən çıxar- 
dığınızı görərkən səbirlə dayanıb gözləyəcəkdir ki, o biri ayağınızı da 
üzəngidən çıxarasınız? Bu meşələrə ayağı dəyən və yerli sakinlərlə 
işi olan hər bir kəs istədiyinə nail olmaq üçün hinduların adətlərini 
öyrənməlidir... Nə isə, gedin. O cani ilə söhbət edin və özünüzü elə 
göstərin ki, guya, onu sədaqətli dost hesab edirsiniz. 

Kəşfiyyatçının təklifi Heyvordun xoşuna gəlmədi, lakin o, bu 
təklifə əməl etməyi qət etdi, çünki təhlükənin mövcud olduğunu hər 
bir dəqiqə daha artıq dərk edirdi. Günəş batmışdı, qatılaşan kölgə- 
lər isə meşənin qaranlıqlaşıb qorxulu bir şəklə düşməsinə səbəb 
olurdu. Ağacların qaraltısı yayxalanırdı, bu qaranlıq açıqdan-açığa 
Dunkanı xəbərdar edirdi ki, intiqam almaq üçün və ya düşmənçi- 
liklə əlaqədar olaraq vəhşilərin ən qanlı əməllər törətdikləri vaxt yaxın- 
laşmaqdadır. Heyvord bundan ehtiyat edərək, Şahingözdən ayrıl- 
mağa məcbur oldu. Kəşfiyyatçı bu kiçik dəstəyə nəzakətsizliklə qoşul- 
muş olan müğənni ilə şirin-şirin, ucadan danışmağa başladı. Dun- 
kan gənc xanımların yanından keçərkən onları ürəkləndirmək üçün 
bir neçə söz dedi və hiss etdi ki, onlar yorğun düşmələrinə baxma- 
yaraq ,qıvraqdırlar, dəstənin burada dayanıb ləngiməsi isə onları 
qorxuya salmamışdır. Heyvord səfəri davam etdirmək barəsində 
hindu ilə danışmaq istədiyini Koraya və Alisaya dedikdən sonra atını 
mahmızlayıb irəli sürdü, hələ də ağacın yanını kəsdirmiş olan Maqu- 
aya çatmağa bir neçə yard qaldıqda altındakı nəcib heyvanın cilo- 
vunu yenidən dartdı. 

Heyvord xatircəmliklə və dostcasına danışmağa çalışaraq, söh- 
bətə başladı: 

— Maqua, görürsənmi, gecə düşür, amma Gilyam-Henri fortuna 
çatmağa hələ çox qalır, gün doğarkən general Vebbin düşərgəsin- 
dən çıxdığımız zamana nisbətən fort indi bizə o qədər də yaxın 
deyildir. Sən yolu azmısan, mənim də səhvim olmuşdur. Xoşbəxt- 
likdən, biz bax, o ovçuya rast gəldik, eşidirsənmi, bizim müğənni ilə 
söhbət edir, bu ovçu bütün maral cığırlarına, qalın meşənin bütün 
yollarına yaxşı bələddir, özü də vəd edir ki, səhər açılanadək sağ- 
salamat dincəlmək üçün bizi yaxşıca bir yerə aparacaqdır. 

Hindu parıldayan gözlərini Heyvordun üzünə zillədi və pozuq 
ingilis dilində soruşdu: 

— O təkdirmi? 


421 


Fenimon Kuper 
DÜNYA ƏDƏBİYYATI KLASSİKLƏRİ 


— Təkdir? — deyə Dunkan bir qədər tərəddüdlə təkrar etdi və 
yalan danışmağa özünü çox çətinliklə vadar etdi. — Yox, canım, lap 
da tək deyildir, Maqua, çünki biz də ona yol yoldaşı olacağıql 

— İndi ki, belə oldu, Bic Tülkü çıxıb gedir, — deyə hindu cavab 
verdi və heybəsini soyuqqanlılıqla yerdən qaldırdı. — Solğun bənizli- 
lərin yanında yalnız onların öz qəbiləsindən olan adamlar qalacaqlar. 

— Deyirsən, Bic Tülkü gedir? Sən kimi Bic Tülkü adlandırırsan, 
Maqua? 

— Bu adı Maquaya onun kanadalı ataları vermişlər, — deyə bələd- 
çi cavab verdi, üzündən aydın görünürdü ki, o, özünün bu ləqəbi ilə 
fəxr edir. — Munro Bic Tülkünü gözləyən zaman, Bic Tülkü yuxunu 
özünə haram edib gecəni gündüzə qatar. 

— dilyam-Henri fortunun rəisi öz qızlarını Tülküdən soruşsa, bəs 
onda Tülkü bu qocaya nə cavab verər? Tülkü rəisə deməyə cürət 
edərmi ki, onun qızları bələdçisiz qalmışlar, halbuki Maqua söz ver- 
mişdi ki, onları qoruyacaqdır? 

— Doğrudur, ağsaç rəisin gur səsi və uzun qolları vardır, amma 
meşənin bu uzaq yerində Tülkü nə onun çığır-bağırtısını eşidər, nə 
də zərbələrini hiss edər. 

— Bəs sən bizi qoyub getsən, öz qəbilənin adamları sənə nə 
deyərlər? Onlar Tülkü üçün qadın paltarı tikər və Tülkiyə əmr edər- 
lər ki, arvadların yanında otursun, çünki mərd döyüşçülərin işini 
daha ona etibar etmək olmaz. 

— Bic Tülkü böyük göllərə gedən yolu tanıyır, o, öz ulu babala- 
rının qəbirlərini də axtarıb tapa bilər, — deyə hindu cavab verdi. 

Heyvord yenə onun ürəyini ələ almağa çalışaraq: 

— Bəsdir, Maqua, bəsdir, — dedi. — Məgər biz dost deyilik? Niyə 
gərək bir-birimizə kobud və acı sözlər deyək? General Munro vəd 
etmişdir ki, sən öz sözünü yerinə yetirən kimi səni mükafatlandıra- 
caqdır. Mənim də boynumda sənin haqqın var, mən də öz borcum- 
dan çıxaram. Mənim sözümə qulaq as, uzan bir az dincəl, heybəni 
aç, bir şey ye. Biz burada çox yubanmayacağıq. Buna görə də gəl, 
başıboş arvadlar kimi, biz də ağız-ağıza verib nahaq yerə höcətləş- 
məyək, bu bir neçə dəqiqə vaxtdan istifadə edib dincələk. Qızlar 
dinclərini aldıqdan sonra yolumuza davam edərik. 

— Solğunbənizli adamlar özlərini ağ qadınların itaətkar köpəkləri 
edirlər, — deyə hindu donquldandı. — Qadınlar yemək istədikdə, ağ 

döyüşçülər bu tənbəl məxluqların istəyini yerinə yetirmək üçün öz 
tomaqavklarını müticəsinə bir yana atırlar. 

— Sən nə danışırsan, Tülkü? 

— Mən deyirəm: «Yaxşı». 

Hindu nüfuzedici baxışla gözlərini mayorun üzünə zilləmişdi, lakin 
Heyvord da Maquaya dönüb baxdıqda bələdçi dərhal gözünü onun 
üzündən çəkib yana baxdı, yerə oturdu, ehtiyatla və yavaş-yavaş ətra- 
fına göz gəzdirdi, nəhayət, azuqəsinin qalığını heybəsindən çıxartdı. 

Bu zaman Dunkan söhbəti davam etdirərək: 

— Bax belə, afərin, — dedi. — Yemək Bic Tülküyə qüvvət verər, 
onun zirəkliyini artırar, o da səhər yolu tapar. 

Dunkan sınan quru budaqların səsini və yaxınlıqdakı kolluğun 
yarpaqlarının xışıltısını eşidərkən bir anlığa səsini kəsdi, lakin tez 
özünü ələ alıb sözünə davam etdi: 

— Biz gərək gün doğmazdan əvvəl yola düşək, yoxsa Monkalma 
rast gələrik, o da yolumuzu kəsib bizi qalaya getməyə qoymaz. 

Maquanın yuxarı qaldırdığı qolu havadan asılı qaldı, o, gözlərini 
yerə zilləmiş halda başını döndərdi, onun burnunun deşikləri körük- 
lənirdi. Hindu ətrafa çox diqqətlə qulaq verirdi. 

Heyvord onun hər bir hərəkətini diqqətlə izləyirdi, o bir ayağını 
süni bir etinasızlıqla üzəngidən çıxarıb əlini tapançalarını örtən ayı 
dərisinin üstünə qoydu. Maquanın üzü tamamilə hərəkətsiz olsa da, 
gözləri hər hansı bir şeyə bir an belə bənd olub qalmırdı. 

Mayor bilmirdi nə etsin. Bu zaman Tülkü ayağa qalxdı, lakin 
o qədər ləng və ehtiyatla durdu ki, əsla səs salmadı. Heyvord başa 
düşdü ki, işə başlamaq vaxtı çatmışdır, o bir qıçını yəhərin üstündən 
aşırıb atdan yerə sıçradı, Heyvord xaini tutmaq fikrində idi və bun- 
dan irəli gələ bilən tədbirlərin görülməsində yalnız öz gücünə və 
cəsarətinə bel bağlayırdı. Lakin Heyvord yanındakı qızları əbəs yerə 
qorxutmaq istəmədiyinə görə, zahirən özünü çox sakit və xatircəm 
göstərməyə çalışdı və Maqua ilə səmimiyyətlə danışmağa başladı. 

Mayor hindunu, yəqin ki, çox xoşuna gələn ləqəbilə çağıraraq: 

— Bic Tülkü əmir, — dedi. — Deyəsən, onun qovurğası yaxşı qov- 
rulmayıb, özü də bərkdir, eləmi? Qoy görüm, bəlkə, öz yemək ehti- 
yatımın içərisindən onun xoşuna gələn bir şey tapa bildim. 

Maqua, görünür, mayorun azuqəsindən alıb yemək istəmirdi, 
buna görə də öz boş heybəsini zabitə uzatdı. Onların əlləri bir-birinə 

dəydi, bu zaman hindu heç bir pərtlik əlaməti göstərmədi və onun 
diqqətinin gərginliyi də əsla zəifləmədi. Lakin Heyvordun barmaqları 
Maquanın çılpaq dirsəyindən sürüşüb yuxarı keçdikdə, Maqua bunun 
mənasını duyub dərhal mayorun əlini geri itələdi, zil səslə qışqırdı, 
dönüb qaçdı və cəngəllikdə gözdən itdi. Bir saniyə belə keçməmiş 
Çinqaçquk kolluqdan çıxdı, bu hindunun bədəninə çəkilmiş rəngli 
naxışlar onu skeletə oxşadırdı. Mogikan bələdçi hindunun dalınca 
qaçdı. Onkasın bağırtısı eşidildi. Tez görünüb-sönən alov meşəni işıq- 
landırdı, onun ardınca ovçu tüfəngindən atılan güllənin gurultusu 
gəldi. 


V 
fəsil 


Bələdçi hindunun qəflətən qaçması, onu təqib edənlərin vəhşi 
bağırtıları, hay-küy və çaxnaşma — bütün bunlar Heyvordu heyrətə 
salmışdı, o bir anlığa keyiyib yerində qaldıqdan sonra, qaçan hindunu 
tutmaq lazım olduğunu dərk etdi, özünü balaca talanın dövrəsindəki 
kolluğa verdi və qaçqını təqib edənlərə kömək etmək üçün yüyürüb 
getdi. Lakin o yüz yard belə yol getməmişdi ki, ağ ovçuya və onun 
iki dostuna rast gəldi, onlar qaçqını tuta bilməyib geri qayıdırdılar. 

Dunkan onlardan soruşdu: 

— Nə üçün onu tutmaqdan ümidinizi bu tezliklə kəsdiniz? O dələ- 
duz, yəqin ki, indi cəngəlliyin bir yerində gizlənmişdir, onu tutmaq 
mümkündür. Nə qədər ki o, ələ keçməmişdir, biz xatircəm ola bilmərik. 

— Məgər bulud küləyə çata bilər? — deyə Şahingöz cavab verdi. 
— Mən o yaramazın qara ilan kimi sürünə-sürünə quru yarpaqların ara- 
sından xışıltı ilə necə keçdiyini eşitdim. Mən onu bax o şam ağacından 
o tərəfdə gördüm və ona cəld bir güllə atdım... Haray hara çatardıl 
Bunu da deyim ki, mən çox sərrast nişan almışdım və belə işlərdə usta- 
yam. İndi siz o ağaca baxın. Onun yarpaqları qırmızı rəngə boyanmışdır. 
Amma hamı bilir ki, iyun ayında bu ağacın yarpaqları sarı olur! 

— Yarpaqlar ona görə qızarır ki, Tülkünün qanına boyanmışdır. 
Tülkü yaralanmışdır. Deməli, o yıxılmışdır. 

— Yox, yox, — deyə ovçu qəti surətdə etiraz etdi. — Mənim gülləm 
onu yalnız yalayıb keçdi, o da qaçıb əlimizdən çıxdı. Adamı yüngül- 
cə yalayıb keçən güllə də mahmız kimidir: belə güllə yarası heç də 

qaçan adamın canını almır, əksinə, onun bədənini qızışdırıb qıvraq- 
laşdırır, daha bərk qaçmasına kömək edir. Lakin belə qaçqın bir az 
yüyürdükdən sonra ayaq saxlayır. 

— Biz dörd nəfərik, özümüz də sağlam və qüvvətliyik, düşməni- 
miz isə təkdir, həm də yaralanmışdır. 

— Görünür, siz canınızdan bezmisinizl — deyə kəşfiyyatçı bildirdi. 
— Biz həmin Tülkünün dalınca düşsək, o bizi tezliklə öz yoldaşlarının 
tomahavklarının zərbəsi altına verər. Əlbəttə, quronların pusquda 
dayandıqları yerin yaxınlığında atəş açmaqla mən ağılsız iş görmü- 
şəm. Axı mən özümü necə saxlaya bilərdim?.. Olan olub, keçən 
keçib, dostlar, qalxın gedək, hiyləgər minqi azdırmağa çalışaq, yox- 
sa sabah bu vaxt bizim skalplarımız Monkalmın düşərgəsi qarşısında 
qurumağa qoyulacaqdır. 

Təhlükə ilə üz-üzə gəlməkdən əsla qorxmayan bir adam 
kimi, Şahingözün soquqqanlılıqla etdiyi bu dəhşətli xəbərdarlıq 
Dunkana öz üzərinə götürdüyü vəzifənin nə qədər mühüm oldu- 
ğunu xatırlatdı. O, meşənin tağları altında getdikcə qatılaşan 
qaranlığı öz baxışı ilə yarıb keçməyə çalışaraq, ətrafına göz gəz- 
dirdi. İndi ona elə gəlirdi ki, aciz səfər yoldaşları olan qızlar tezliklə 
vəhşi düşmənlərin əlinə keçəcəklər, çünki bu düşmənlər onlara, 
inamla və asanlıqla, heç bir maneəyə rast gəlmədən basqın etmək 
üçün, yırtıcı heyvanlar kimi, qaranlığın düşməsini çoxdan gözlə- 
yirdilər. 

Düzgün əks olunmayan işıq Dunkanın qavrayış qabiliyyətini 
azaldırdı, bu səbəbdən də onun həyəcana gəlmiş xəyalı tərpənən 
hər bir kolu, hər bir budağı adama oxşadırdı. Ona elə gəlirdi ki, 
budaqların arxasından qəzəbli, dəhşətli üzləri olan adamlar boylanıb 
baxır və onun dostlarının hər addımını çox diqqətlə izləyirlər. Dun- 
kan acizanə: 

— Bəs nə etməli? — deyə soruşdu. — Məni qoyub getməyin, dost- 
lar, qoruduğum qızları müdafiə etmək üçün mənim yanımda qalın. 
Özü də çəkinməyin: istədiyiniz mükafatı məndən tələb edin. 

Lakin nə Şahingöz, nə də hindular köməyə çağıran bu qızğın 
imdad çağırışına fikir vermədilər. Onlar öz aralarında danışırdılar. 

Doğrudur, onlar yavaş, demək olar ki, pıçıltı ilə söhbət edirdilər, 
lakin Heyvord kiçik döyüşçünün həyəcanlı səsini böyük həmsöh- 
bətlərinin sakit danışığından asanlıqla fərqləndirə bilirdi. Görünür, 

onlar yolçuların təhlükəsizliyini təmin etmək üçün müəyyən bir 
tədbir düşünürdülər. Onların nə barədə danışdıqlarını Dunkan, əlbət- 
tə, bilmək istəyirdi, eyni zamanda, onların ləng tərpənmələri də onu 
narahat edirdi, Dunkan bu təsadüfi yoldaşlarına lap yaxınlaşdı və 
onlara yenə də mükafat təklif etdi. Lakin ağ ovçu əli ilə rədd cavabı 
verdi, sonra isə, öz-özünə danışırmış kimi, ingiliscə dedi: 

— dnkas haqlıdır, işə qarışmağımız bizi mötəbər sığınacağımız- 
dan həmişəlik məhrum etsə də, bu aciz qızları başlı-başına qoyub 
getmək bizə yaraşmaz. Hərgah siz özünüzlə apardığınız qızları ən təh- 
lükəli ilanların zəhərli dişlərindən xilas etmək istəyirsinizsə, centl- 
men, yubanmayın və əsla tərəddüd etməyin. 

— Bu qızları xilas etmək istədiyimə şübhə ola bilərmi?! Məgər 
mən sizə mükafat vəd etmədim?.. 

— Mənə pul təklif etməyin, — deyə Şahingöz xatircəmliklə onun 
sözünü kəsdi. — Ola bilsin ki, siz öz vədinizi yerinə yetirmək üçün sağ 
qalmayacaqsınız, mənə isə verdiyiniz vəd, bəlkə də, qismət olmadı. 
Mogikanlarla mən, birlikdə, sizi xilas etmək üçün əlimizdən gələni 
əsirgəməyəcəyik. Lakin əvvəlcə siz mənə iki şey vəd etməlisiniz — 
bunu həm öz adınızdan, həm də dostlarınızın adından etməlisiniz. 
Yoxsa sizə kömək edə bilmərik, ancaq öz işimizi korlarıq. 

— Deyin görüm, hansı vədləri tələb edirsiniz? 

— Birincisi, hər nə olursa olsun, siz dinməyəcəksiniz. İkincisi, 
indi sizi bir sığınacağa aparacağıq, bu sığınacağın yerini heç kəsə, 
heç zaman deməyəcəksiniz. 

— Qoyduğunuz şərtlərə əməl edərəm. 

— Onda dalımca gəlinl Yaralının ürəyi üçün qan damcıları nə 
qədər vacibdirsə, vaxtın da bizim üçün bir o qədər böyük əhəmiy- 
yəti vardır, amma biz vaxtı əbəs yerə itiririk. 

Heyvord cəld öz səfər yoldaşlarının yanına getdi, yeni bələdçinin 
kim olduğunu Когауа və Alisaya qısaca izah edib dedi ki, onlar heç 
bir şeydən qorxmamalıdırlar. Heyvordun bu sözləri bacıların canına 
qorxu saldı. Bununla belə, Heyvordun ciddiyyət və qətiyyətlə danış- 
ması, bəlkə də, böyük təhlükənin gözlənilməsi qızları qəfil və qeyri- 
adi bir çətinliyə hazırlaşmaq üçün ürəkləndirdi, onlar heç bir söz 
demədən və əsla yubanmadan Dunkanın köməyilə atdan düşüb 
cəld çaya tərəf getdilər. 

Şahingöz səsini çıxarmadan əliylə qalanları da çaya tərəf çağırdı. 

Sonra o dilləndi: 

— Bəs atları neyləyək? Hərgah onları kəsib cəmdəklərini çaya 
atsaq, buna vaxtımız çox gedər. Atları burda qoqub getsək, onda 
minqlər onları görüb tez başa düşərlər ki, atların yiyələri harada isə, 
bu yaxınlardadır. 

— İndi ki belədir, atları burax meşəyə, — deyə Heyvord təklif etdi. 

— Yox, yaxşısı budur, düşməni aldadaq. Qoy onlar elə xəyal 
etsinlər ki, bizə çatmaq üçün dalımızca çapa-çapa gəlməlidirlər. 
Bəli, bəli, bu, düşmənləri, əlbəttə, aldadar... Çinqaçquk, kolluqda 
xışıldayan nədir? 

— Dayçadır. 

— Bax, onu öldürmək lazım gələcəkdir, — deyə ovçu bildirdi və 
əlini dayçanın yalına uzatdı, lakin dayça ürküb kənara sıçradı. 
— dnkas, sənin oxların kara gələr! 

Ölümə məhkum edilən dayçanın sahibi: 

— Dayanın, — dedi, o biri adamların pıçıltı ilə danışmasına fikir 
verməyərək, bu sözləri ucadan dedi: — Mənim Miriam atımın dayça- 
sına rəhm edin, o, vəfalı atın balasıdır, heç kəsə də pislik etməyib. 

— İnsanlar öz canlarının hayına qaldıqda doğma qardaşlarına 
da meşə heyvanları kimi baxırlar. Hərgah siz cürət edib bir söz belə 
desəniz, sizi makuasların əlinə verərəm. Unkas, ox at, nə qədər gec 
deyil, tez buradan çıxaq gedək. 

Boğunuq, zəhmli səs yenicə kəsilmişdi ki, yaralanmış dayça 
qabaq ayaqları üstünə qalxdı, sonra dizi üstə yıxıldı, Çinqaçquk bıça- 
ğı cəld dayçanın boğazına çəkdi və onun cəmdəyini sürüyüb çaya 
saldı, çayın axarı dayçanı üzüaşağı apardı. Bu, qəddarlıq olsa da, 
mahiyyət etibarilə son dərəcə vacib bir tədbir idi, lakin yolçuları çox 
qəmgin etdi. 

Bütün bu hadisələri yolçular xəyallarına gətirdikləri təhlükənin 
qəribə bir əlaməti hesab edirdilər, ağ ovçunun və mogikanların hər 
bir hərəkətində duyulan sakit, lakin dönməz qətiyyət yolçuların qəl- 
bini döyündürən təhlükə hissini daha da artırırdı. Kora ilə Alisanın 
canına uçunma düşmüşdü, onlar bir-birinə qısıldılar, Heyvordun əli 
isə qoburundan çıxarılmış tapançaların birindən qeyri-iradi olaraq 
yapışmışdı. Meşənin qaranlığı Heyvordu qızlardan divar kimi ayırırdı. 

Hindular qorxub dartınan atların yüyənindən yapışıb, onları 
çaya tərəf apardılar. 

Çayın sahilinə çatmağa az qaldıqda, mogikanlar atların başlarını 
döndərdilər və sıldırım sahilin aşağı tərəfində gözdən itdilər, az son- 
ra onlar atları suyun axarına qarşı başyuxarı buraxdılar. Bu zaman 
kəşfiyyatçı çayın lap yaxınlığındakı alçaq kolların budaqları altında 
gizlədilən və qayınağacı qabığından qayrılmış qayığı çıxartdı və səs- 
sizcə, əliylə qızlara işarə edib qayığa minmələrini təklif etdi. 

Qızlar tərəddüd etmədən tabe oldular, onlar indi iti axan çayın 
sahilində qara bir hasar kimi ucalan qatı qaranlığa qorxa-qorxa göz 
gəzdirirdilər. 

Kora və Alisa qayığa minən kimi kəşfiyyatçı Heyvorda təklif etdi 
ki, suya girsin və köhnə qayığın bir yanından yapışsın, kəşfiyyatçının 
özü isə qayığın o biri yanından yapışdı. Beləliklə, onlar qayığı hələ 
bir müddət çayda itələyə-itələyə apardılar. Öldürülmüş dayçanın 
qəm dəryasına batan sahibi, kədərli halda onların dalınca gəlirdi. 
Axşamın sükutunu yalnız qayığa və çayın içi ilə ehtiyatla gedən 
adamların ayaqlarına toxunan suyun şırıltısı pozurdu. Heyvord 
bütün ixtiyarı kəşfiyyatçıya vermişdi, o isə, suyun içindən diklənən 
daşlardan və çayın burulğanlarından yan keçmək üçün, lazım gəl- 
dikcə, qayığı gah sahilə yaxınlaşdırır, gah da sahildən uzaqlaşdırırdı, 
onun hər bir hərəkəti seçdiyi yola çox yaxşı bələd olduğunu sübut 
edirdi. Şahingöz hərdənbir ayaq saxlayırdı, belə dəqiqələrdə dərin 
sükut içərisində şəlalənin tədriclə güclənən boğuq uğultusu eşidi- 
lirdi. Kəşfiyyatçı çox diqqətlə ətrafa qulaq verərək, mürgüləyən meşə- 
nin hər cür səsini eşitməyə çalışırdı. O, meşənin tamamilə səssiz 
olduğunu və düşmənin yaxınlaşmasından heç bir əsər-əlamət olma- 
dığını yəqin etdikdə yenə ehmallıca irəliləyirdi. 

Nəhayət, Heyvordun gözləri hündür sahilin suya saldığı çox qatı 
kölgədə qaralan bir şeyə sataşdı. Mayor onu Şahingözə göstərdi. 

— Görürəm, – deyə kəşfiyyatçı arxayın cavab verdi. — Suda gör- 
düyünüz qaraltılar sizin atlarınızdır, onları mənim hindu yoldaşlarım 
çayın bu yerində gizlətmişlər. Suda heç bir iz qalmır, hətta belə bir 
qaranlıqda bayquşun da gözləri heç bir şey görə bilməzdi. 

Çay, şiş zirvələri olan uca qayaların arasından axıb keçirdi, qayala- 
rın biri lap qayığın üstünə sallanmışdı. Qayalarda bitən uca ağaclar, 
sanki, indicə yıxılıb uçuruma düşəcəkdi... Ulduzların sayrışdığı tünd- 
mavi səma fonunda çox çətinliklə sezilən bu qayaların və ağacların 
altında hər bir şey zil qara idi. Çay burada burulub başqa səmtə 

yönəlir, qabaq tərəfdə görünür, lap yaxınlıqda isə su, sanki, köpürüb 
göyə qalxır və şırıltı ilə dərin mağaralara tökülürdü, mağaralardan 
qalxan zəhmli gurultu axşam səmasının hər yerinə yayılırdı. 

Atlar daşların arasında bitən seyrək kollara bağlanmışdı, onlar 
suyun içində dayanmışdılar və bütün gecəni bu vəziyyətdə burada 
qalmalı idilər. 

Şahingöz Dunkana və onun səfər yoldaşlarına qayığın burun 
tərəfinə çəkilməyi təklif etdi, özü isə qayığın arxa tərəfində durub 
ayaq üstə elə düz dayandı ki, elə bil, ağac qabığından qayrılmış 
qayıqda deyil, daha möhkəm bir ağacdan inşa edilmiş böyük 
gəminin göyərtəsində dayanmışdı. Hindular yavaşca kənara çəkil- 
dilər. Şahingöz əlindəki ağacı qayaya dayayıb, qayığı sahildən coş- 
qun çayın lap ortasına itələdi. Qayığın hərəkətindən əmələ gələn 
ləpələrlə çayın əks istiqamətindəki sürətli axın arasında başlanan 
qızğın mübarizə bir neçə dəqiqə davam etdi. Qayığın sərnişinləri 
çox həyəcanlı halda suya baxır, bu sınıq-salxaq qayığı aşırmaqdan 
qorxaraq, əllərini tərpətməyə və hətta dərindən nəfəs almağa belə 
cəsarət etmirdilər. 

Sərnişinlərə, təqribən, iyirmi dəfə elə gəlmişdi ki, burulğan bax 
bu dəqiqə onları fəlakətin ağuşuna atacaqdır, lakin sükançının 
bacarıqlı əli qayığa istiqamət verərək, onu hər dəfə vaxtında dön- 
dərirdi. Ovçunun cəld hərəkəti qayığı hər dəfə mümkün ola bilən 
təhlükədən qurtarırdı, belə anlarda gənc xanımlar ovçunun canını 
dişinə tutaraq son gücünü topladığını və çıxılmaz vəziyyətdə oldu- 
ğunu zənn edirdilər. Alisa burulğanın qayığı birbaş şəlaləyə ataca- 
ğını güman edib qorxudan yenə gözlərini yumduqda, qayıq suyun 
içində güclə görünən isti və hamar daşın yanından sağ-salamat 
keçdi. 

Heyvord Şahingözün mənzil başına çatdığını başa düşərək: 

— İndi biz haradayıq? Bəs sonra nə edəcəyik? — deyə soruşdu. 

Kəşfiyyatçı, suyun gurultu qopardığı bir şəraitdə yavaş danış- 
mağın mənasız olduğunu bildiyi üçun ucadan cavab verdi: 

— Bura Qlenndir. Ən əvvəl, biz gərək sahilə bacarıqla yan alaq, 
yoxsa qayıq çevrilər, siz isə su ilə üzə-üzə təzədən geriyə qayıdar- 
sınız, əlbəttə, buraya gəldiyinizdən daha sürətlə gedərsiniz. Qayna- 
yıb coşan çayda suyun axarına qarşı getmək çox çətindir, onu da 
bilin ki, ağac qabığından düzəldilmiş qatranlı qayığın beş adamı 

aparması çətin işdir. Siz, bax, bu qayaya qalxın, mən isə gedim 
mogikanları və azuqəni gətirim. Bolluq olduğu halda, aclıqdan əziy- 
yət çəkməkdənsə, skalpsız yatmaq daha yaxşıdır. 

Sərnişinlərin axırıncısı daşa ayaq basdıqda, ucaboylu ovçunun 
qaraltısı suyun üzərindən keçdi və çayı bürüyən qatı qaranlıqda dər- 
hal gözdən itdi. Başsız qalan yolçulara acizlik güc gəldi, onlar bir 
neçə dəqiqə tərəddüd içində çaşıb qaldılar, hər tərəfdən içərisinə 
gurultu və qililtı ilə axıb gələn suyun töküldüyü saysız-hesabsız mağa- 
ralardan birinə yıxılmaqdan qorxaraq, onlar kələ-kötür daşlara belə 
ayaq basmağa cəsarət etmirdilər. Lakin onlar çox gözləməli olma- 
dılar, qayıq yenə alçaq, daşlı sahilə yan aldı, onu gözləyənlərə elə 
gəldi ki, Şahingöz hələ mogikanların yanına çatmamış qayıq tez 
geri qayıtmışdır. 

Heyvord gülə-gülə dedi: 

— İndi bizim burada qalamız da var, qarnizonumuz da, azuqəmiz 
də. Biz Monkalmın özündən və müttəfiqlərindən əsla qorxmaya 
bilərikl Ay sayıq keşikçi, mənə deyin görüm, irokezlər adlandırdığı- 
nız vəhşi adamlar haqqında nə fikirdəsiniz? 

— Mən irokezlər haqqında yaxşı bir şey deyə bilmərəm. Hərgah 
general Vebb namuslu və vəfalı hindular saxlamaq istəyirsə, onları 
delavarlardan seçməlidir, acgöz, qaniçən, riyakar moqaukları və 
oneidləri isə, öz altı qəbilə ittifaqı ilə birlikdə fransızlara verməlidir. 

— Axı belə halda biz cəngavər adamları əlini ağdan-qaraya vur- 
mayan dostlarla əvəz etməli olardıq. Eşitdiyimə görə, delavarlar öz 
tomaqavklarını atmışlar və müharibədən aciz qadınlar kimi qorxurlar. 

— Şeytan kimi hiylə işlədib, belə bir ittifaq bağlamağa vadar 
edən hollandiyalılaral və irokezlərə ar olsun! Amma mən iyirmi ildən 
bəridir ki, delavarları tanıyıram və hər kəs desə ki, delavarların 
damarlarında qorxaqlıq qanı axır, mən o adamı yalançı adlandıra- 
ram. Siz delavar qəbilələrini dəniz sahillərindən qovub uzaqlaşdır- 
mısınız, indi isə sizin başınızın altına yastıq qoymaq məqsədilə dela- 
varlara böhtan atan və onların düşmənləri olan adamların dediklə- 
rinə inanmaq istəyirsiniz. 

— Kim nə deyir-desin, mən indi aydın görürəm ki, sizin yoldaş- 
larınız igid və ehtiyatlı döyüşçülərdir. Onlardan biri, bəlkə, düşməni 
görə bilmiş və ya düşmən haqqında bir şey öyrənmişdir? 





! Nyu-York hollandiyalılar tərəfindən təsis edilmişdi. 

— Hindunu görməzdən əvvəl iyini alırsan, — deyə Şahingöz 
cavab verdi və qayaya qalxıb, öldürülmüş maralı yerə atdı. — Mən 
minqləri güdərkən gözlərimə etibar etmirəm. 

— Qulağınız sizə xəbər verirmi ki, onlar sığınacağımızın yolunu 
tapmışlar? 

— Doğrudur, bu düşərgəmiz mərd və cürətli insanlar üçün çox 
yaxşı bir qala ola bilər, amma bu sığınacağın yolunu düşmənlərin 
tapması xəbəri məni çox qəmgin edərdi. Lakin, danmıram ki, atların 
yanından keçərkən onların bir-birinə qısılıb tir-tir əsdiklərini gör- 
düm, elə bil ki, canavarların yaxında olduğunu hiss edirdilər, unut- 
mayın ki, canavarlar öldürülmüş maralların artıq qalan ətini tapa 
biləcəklərini ümid edərək, hindulurin pusquda olduqları yerlərin 
dövrəsində gir-gir girlənirlər. 

— Axı siz ayağınız altındakı maralı yaddan çıxarmışdınızl Vəhşi 
heyvanlar öldürdüyünüz dayçanın iyini ala bilməzdilərmi? Bu nə 
səs-küydür, canım? 

— Yazıq Miriaml — deyə David Hamut dilləndi. — Yazıq dayça 
vəhşi heyvanlara qismət imişl 

Birdən Davidin səsi suyun kəsilmək bilməyən gurultusuna 
qarışdı, David zəbur nəğməsini oxumağa başladı: 


O, torpağa sərdi Misrin ilkini, 
İnsanların, vəhşilərin ilkini, 

Ey firon, bax sən ondakı cürətə, 
Sar əliylə saldı səni heyrətə. 


— Dayçanın ölümü sahibini çox kədərləndirir. Mən deyərdim ki, 
dilsiz-ağızsız dostlarının qeydinə qalan bu şəxs yaxşı adamdır. Bəlkə 
də, siz haqlısınız, — deyə Şahingöz Dunkanın sonuncu mülahizəsinə 
cavab verərək, sözünə davam etdi, — hərgah sizin fikriniz doğrudursa, 
onda gəlin tez maralın ətini soyub sümüklərini çaya ataq, yoxsa vəhşi 
heyvan sürüsü tezliklə başımızın üstünü alıb ulaşmağa başlar, cana- 
varlar dövrəmizdəki qayalarda dayanıb, hər tikə əti necə çeynəyib 
udduğumuza həsədlə və acgözlüklə baxarlar. İrokezlər bicdirlər, 
canavarların ulaşmasını eşidib o dəqiqə işdən xəbər tutarlar. 

Şahingöz bu sözləri dedikdən sonra özünə lazım olan şeyləri 
səylə yığışdırıb yolçuların yanından keçib getdi. Mogikanlar da onun 

dalınca düşdülər, elə zənn etmək olardı ki, hindular ağ yoldaşlarının 
fikrini sezmişlər. Az sonra onların hər üçü bir-birinin dalınca gözdən 
itdi, sahildən bir neçə yard kənarda göylərə baş qaldıran qaranlıq 
sıldırım qaya, sanki, onları uddu. 


VI 
fəsil 


Heyvord və onunla səfərə çıxmış qızlar öz bələdçilərinin anlaşıl- 
maz bir surətdə yox olması barəsində təlaş içində düşünürdülər. 

Yalnız Hamut heç bir şeyə əhəmiyyət vermirdi, bu dəqiqələrdə 
onu heç bir şey maraqlandırmırdı. O, qayanın çıxıntısında oturmuş- 
du, bu zəbur müğənnisi tez-tez dərindən və iniltili ah çəkib, öz daxili 
həyəcanını büruzə verməsəydi, onun burada olması bilinməzdi. 

Bu anda boğuq səslər eşidildi, buradan çox-çox uzaqlarda, 
yerin altında adamlar səs-səsə verib bir-birini çağırırdılar. Daşın 
üstündə oturmuş yolçuların gözlərinə birdən qüvvətli işıq düşdü. 
Onların qarşısında, kəşfiyyatçı ilə mogikanların bayaq girdikləri sığı- 
nacağın sirri açıldı. 

Kəşfiyyatçı dar və dərin mağaranın o başında dayanmışdı, onun 
əlində bir dəstə alovlanan quru şam budağı var idi. Kəşfiyyatçının 
havanın təsirindən quruyub codlaşmış sərt üzünə və onun meşə geyi- 
minə düşən alov işığı bu adama qəribə romantik bir vəhşi görkəmi 
verirdi. Halbuki, adi gündüz işığında onun yalnız qeyri-adi libası, 
qamətinin sabitliyi, bir də üzündə əks olunan sayıqlığı və sadəqəl- 
bliliyi hər kəsi heyran edərdi. Unkas kəşfiyyatçıdan bir az aralı, 
mağaranın yolunun ağzında dayanmışdı. Bu gənc hindunun qıvraq, 
cəld və sərbəst hərəkətləri yolçuların nəzərindən yayınmırdı. Onun 
əynində saçaqlı haşiyəsi olan yaşıl ovçu donu var idi, lakin başı açıq 
idi, buna görə də müşahidəçi onun həm zəhmli, həm də sakit göz- 
lərinin parıltısına, boyaqlarla eybəcər şəklə salınmış və cürətli ifadəsi 
olan vüqarlı üzünə, alicənablığını hiss etdirən açıq alnına, təpə- 
sinədək ülgüclə qırxılmış və bir çəngə uzun saçı bəzək kimi salla- 
nan başının qəşəng formasına tamaşa edə bilərdi. Dunkan, David və 
qızlar birinci dəfə idi ki, Unkası yaxından görüb ona diqqətlə baxır- 
dılar. Alisa gənc mogikanın mərd üzünə və vüqarlı boy-buxununa 

elə diqqətlə tamaşa edirdi ki, sanki, qədim yunanlar tərəfindən yara- 
dılmış və indi möcüzə nəticəsində canlanmış olan çox bahalı bir 
heykəli nəzərdən keçirirdi. Alisa pıçıldayaraq: 

— Mən xatircəm yata bilərəm, — dedi, — çünki bilirəm ki, məni, 
yəqin, çox alicənab olan belə bir cəsur keşikçi qoruyur. Dunkan, 
mən əminəm ki, tez-tez eştdiyimiz və oxuduğumuz qəddar qətllərə 
və əzablı işgəncələrə dnkas kimi adamlar yol verməzlər. 

— Sizin bu fikrinizə şərikəm, Alisa, — deyə Heyvord cavab verdi. 
— Mənə də elə gəlir ki, belə alın və belə gözlər yalnız qorxu hissi oya- 
da bilər, lakin bunların sahibi aldatmağı bacarmaz. Bununla belə, 
biz yanlış fikirlərə düşməməliyik, biz güman etməliyik ki, Unkas qır- 
mizidərili adamların xeyirxahlıq hesab etdikləri hərəkətlərin çərçivə- 
sindən kənara çıxmayacaqdır. Bunu da deyim ki, ağ adamların da, 
hinduların da arasında çox yaxşı və hörmətəlayiq insanlara rast gəl- 
mək olur. Buna görə də ümidvarıq ki, bu gənc mogikan bizi peş- 
man etməyəcək, zahiri görünüşünün aldadıcı olmadığını, üzdə bir, 
daxildə isə başqa bir şəxsiyyət olmadığını, doğrudan da, igid və dai- 
mi dostumuz olduğunu sübut edəcəkdir. 

— İndi mayor Heyvord özünə layiq olan kimi danışır, — deyə Kora 
söhbətə qoşuldu. — Kim təbiətin bu xilqətinə baxanda onun dərisi- 
nin rəngini yadına salar! 

Darıxdırıcı sükut çox çəkmədi, onu kəşfiyyatçı pozaraq, yolçu- 
lara mağaraya girməyi təklif etdi. O dedi: 

— Alov çox güclənir, yəqin ki, sığınacağımızın yerini minqlərə 
göstərəcəkdir. dnkas, adyalı sal aşağı, qoy işığın qabağını kəssin... 
Buyurun, yeyinl Əlbəttə, qarşınızda kral ordusunun mayoruna layiq 
olan axşam süfrəsi açılmamışdır, amma mən hətta əsla ədviyyat qatıl- 
mayan çiy əti bir çox hərbi qulluqçuların necə məmnuniyyətlə yedik- 
lərini görmüşəm. Bizim isə duzumuz da vardır. Bax, sassafrasınl 
yenicə qırılmış budaqlarını buraya döşəyin, qoy xanımlar onların 
üstündə otursunlar. Əlbəttə, bu, üzünə donuz dərisi çəkilən stullar 
deyildir, lakin budaqların iyi çöl donuzunun və ya hər hansı başqa 
bir donuzun iyindən daha xoşdur... Hə, dostum, dayçanın fikrini 
çəkməyin, onun heç bir günahı yox idi, hələ dünyanın dərd-qəmini 
də çəkməmişdi. Ölüm onu bir çox əziyyətlərdən, belinin sıyrılma- 
sından, ayaqlarının yorulub heydən düşməsindən xilas etdi... 





! Sassafras — dəfnə bitkiləri qəbilindən olan ağac 

Bu zaman dnkas kəşfiyyatçının əmrini yerinə yetirdi. 

Şahingöz səsini kəsdi, indi şəlalənin gurultusu uzaqdan gələn 
göy gurultusuna oxşayırdı. 

— Bu mağarada qalmaq təhlükəli deyilmi? — deyə Heyvord 
soruşdu. — Burada qalsaq, qəflətən bizə basqın etməzlərmi? Özü- 
nüz baxın, bircə nəfər mağaranın ağzını kəsdirsə, hamımız diri-diri 
onun əlinə keçərik. 

Qaranlıqdan ölüm kabusuna oxşayan bir qaraltı çıxıb kəşfiyyat- 
çının yanında dayandı, yanan kösövü götürüb, dar mağaranın uzaq 
guşələrinə işıq saldı. Bu qorxunc məxluq görünərkən Alisa qışqırdı, 
hətta cürətli Kora da sıçrayıb yerindən qalxdı. Lakin Heyvord qızlara 
ürək-dirək verib dedi ki, burada yad adam yoxdur, gördükləri şəxs 
isə onların bələdçisi Çinqaçqukdur. Hindu ikinci pərdəni qaldıraraq 
mağaradan bayıra çıxmaq üçün daha bir yol olduğunu göstərdi. 
Sonra o, alovlanan budaqları əlində tutub, qayanın içindən keçən 
dar yol ilə o biri kahaya getdi, bu da birinci mağaranın lap eyni idi. 

Şahingöz gülə-gülə dedi: 

— Bizim kimi — mən və Çinqaçquk kimi — qəribə tülküləri təkcə 
bir с̧ихз yolu olan yuvada tutmaq hər vaxt mümkün olmur. Bizim bu 
mağara çox etibarlı yerdir. Qayalar qara əhəngdaşından ibarətdir, 
bu daşlar isə, məlum olduğu kimi çox yumşaq olur. Əvvəllər şəlalə 
indiki yerindən bir neçə yard aşağıdan tökülürdü, buna görə də, 
mənim fikrimcə, vaxtilə bu şəlalə, Hudzonun ən yaxşı yerlərində 
olduğu kimi, sakit, lal axmışdır. İllər keçdikcə bu yerlər çox dəyişil- 
mişdir. Qayalarda çoxlu yarğanlar əmələ gəlmişdir. Bəzi yerlərin daşı 
o biri yerlərin daşından daha yumşaqdır. Buna görə də belə qaya- 
larda su dərin çuxurlar oyub açmışdır, su qayaların bəzilərini uçur- 
muş, bəzilərini yarıb parçalamışdır, bu səbəbdəndir ki, indiki şəla- 
lələrin nə gözəlliyi var, nə də gücü. 

— Bəs biz indi haradayıq? — deyə Heyvord soruşdu. 

— Vaxtilə şəlalənin coşub töküldüyü yerin yaxınlığındayıq. Hər iki 
yanımızdakı qayaların daşı yumşaq imiş, buna görə də coşqun su, 
bax, bu iki balaca mağaranı oyub bizim üçün gözəl sığınacaq 
düzəltmiş, özünü sağa və sola vura-vura yatağının ortasını üzə çıxar- 
mışdır, indi keçmiş şəlalənin yatağı balaca quru adacığa çevril- 
mişdir. 

— Deməli, biz adadayıq, eləmi? 

— Bəli, sağımız da, solumuz da şəlalədir. Bizdən yuxarıda da, aşa- 
ğıda da çay axır. Gündüz vaxtı qayaya çıxıb suyun qəribə əməllərinə 
tamaşa etməyi sizə məsləhət görürəm. Su yuxarıdan dəlicəsinə sıç- 
rayışlarla tökülür. Bəzən sıçrayıb qabağa gedir, bəzən yavaş-yavaş 
axıb gəlir, bir yerdə mayallaq aşır, o biri yerdə sakitcə burulub gedir, 
bir yerdə qar kimi ağappaqdır, o biri yerdə ot kimi yamyaşıl görü- 
nür, gah balaca çay kimi qıjıldaya-qıjıldaya oxuyur, gah da sakitləş- 
mək bilməyən burulğana çevrilir və daş qayaları yumşaq gil kimi 
oyur. Bilməlisiniz ki, xanım qızlar, çayın zərif şırnaqlarının əmələ gətir- 
diyi naxışlarla müqayisədə sizin boynunuza sarıdığınız zərif parça 
kobud tora oxşar. Çay doyunca dəlilik edib yorulduqdan sonra yolu- 
na sakitcə davam edir və öz suyunu dəniz suyuna qovuşdurur. 

Qlenn şəlalələrinin bu şəkildə təsvir edilməsi yolçuları əlçatmaz 
yerə sığındıqlarına inandırdı və onlar bu qəribə yerin gözəlliyinə 
tamaşa etməyə başladılar. Sonra hamı zəruri bir işdən yapışmağı 
— axşam yeməyi hazırlamağı qət etdi. 

Unkas Koraya və Alisaya əlindən gələn qədər qulluq edirdi. 

Onkasın üzündə iftixar hissilə mehribanlığın əlaqələnmiş bir şəkil- 
də təzahür etməsi Heyvorda çox xoş gəlirdi, Heyvord bilirdi ki, bu 
cür qulluq göstərmək hindularda adət deyildir. Lakin qonaqpərvər- 
lik qaydaları hindular arasında müqəddəs sayılır, buna görə də 
döyüşçü ləyaqətinin ciddi qanunlarından dnkasın bir qədər kənara 
çıxmasına Çinqaçqukun acığı tutmurdu. 

Bu vaxt diqqətli müşahidəçi başa düşə bilərdi ki, Unkas qızları heç 
də bir gözdə görmür. Məsələn, Alisaya qabda su və ya taxta nimçədə 
bir parça ət gətirib verərkən yalnız nəzakət göstərirdi, Alisanın qara- 
saçlı bacısına isə bu xidməti göstərərkən gənc mogikan gözlərini bu 
qızın gözəl, cazibəli üzündən uzun müddət çəkə bilmirdi. Unkas bacı- 
ların diqqətini özünə cəlb etmək üçün onlarla bir-iki dəfə danışmalı 
oldu. Belə halda dnkas hər dəfə, ingilis dilini yaxşı bilməsə də, ingi- 
liscə danışır və öz fikrini başa sala bilirdi. Unkasın yorğun səsi tələf- 
füz etdiyi ingilis sözlərinə xüsusi bir ahəng verirdi. Kora və Alisa onunla 
bir neçə kəlmə danışdılar, bunun nəticəsində qızlarla gənc mogikan 
arasında səmimi, dostluq münasibətinə oxşayan bir əlaqə yarandı. 

Çinqaçquk tonqal alovunun saldığı işıq dairəsinin yaxınlığında 
səssiz-səmirsiz, təşəxxüslə oturmuşdu, Çinqaçqukun qəzəbli, sərt 
üzündə indi aydın bir xatircəmlik ifadəsi görünürdü. Ondan fərqli 

olaraq, Şahingöz çox nigaran idi. Bu kəşfiyyatçının oynaq baxışları 
bir an belə dayanmadan ətrafı seyr edirdi. Şahingöz zövq ala-ala 
yeyib-içirdi, hədsiz sayıqlığı və ehtiyatlı olmağı isə bir an belə unut- 
murdu. Bu ovçu su ilə dolu qabı və ya qızardılmış bir tikə əti götü- 
rərkən əli havada hərəkətsiz vəziyyətdə donub qalır, özü isə başını 
gah bu tərəfə, gah da o biri tərəfə döndərir, sanki, uzaqdan gələn zəif 
səslərə qulaq verirdi, təqribən iyirmi dəfə belə oldu. 

Müğənni Şahingözün aşpazlığını çox bəyənirdi, Şahingöz yar- 
paqların altından şərabla dolu balaca bir çəllək çıxarıb müğənniyə 
müraciət etdi: 

— Dostum, bu üzüm şirəsinin dadına baxın, o, dayça ilə bağlı 
bütün dərdinizi dağıdar və könlünüzü açar. Dostluğumuzun şərə- 
finə içirəm və ümidvaram ki, yazıq atcığazın ölümü aramızda kin və 
nifrətə səbəb olmayacaqdır. Adınız nədir? 

— Hamut, David Hamut, — deyə mahnı müəllimi cavab verdi və 
çoxlu ədviyyat qatılmış ləzzətli içki ilə qəmini dağıtmağı qət etdi. 

— Bu çox gözəl addır, yəqin ki, bu adı sizə yaxşı, namuslu ata- 
ananız qoymuşdur. Doğrudur, ad qoymaqda xristianların itiraçılığı 
hinduların ağıllı adətlərinə əsla çata bilməz, bununla belə, mən 
ingilis adlarını sevirəm. Ömrümdə rast gəldiyim ən qorxaq adamın 
adı Aslan, arvadının adı isə Peyşens (səbir) idi, halbuki bu xanım, 
maralın bir sajen belə, yol qaçmasına sərf etdiyi vaxtdan da az bir 
müddət ərzində ağzına gələn saysız-hesabsız pis sözlər danışardı. 
Hindularda ad şərəfli şeydir. Hindu, adətən, özünə yaraşan bir ləqəb 
seçir. Çinqaçquk «böyük ilan» deməkdir, lakin onun adı heç də 
göstərmir ki, bu adam, doğrudan da, ilandır, yox, Çinqaçqukun adı 
göstərir ki, bu adam insan təbiətinin hər üzünə yaxşıca bələddir, 
onun bütün kələkbazlığını və vəfasızlığını bilir, özü də danışmağı 
sevməz, öz düşmənlərinə, onların əsla gözləmədikləri anlarda zərbə 
endirməyi bacarır. Bəs sizin peşəniz nədir? 

— Mən nəcib zəburu avazla oxumağı öyrədən ləyaqətsiz bir 
müəlliməm. 

— Belə del 

— Mən gənc konnektikutlularaf mahnı oxumağı öyrədirəm. 

— Əlbəttə, siz daha yaxşı peşə seçə bilərdiniz. Bu küçüklər də 
meşələrdə həddindən çox gülüb-oxuyurlar, halbuki pusquda duran 

tülkü kimi cıqqırlarını belə çıxarmadan yerlərində oturmalıdırlar. Heç 
olmasa, tüfəng atmağı bilirsinizmi? 

— Allaha çox şükür olsun ki, ömrümdə hələ ölüm silahını əlimə 
almamışam. 

— Bəlkə, siz suların axdığı yolları kağız üzərində göstərməyi, 
dağların və səhraların şəkillərini kağıza çəkməyi bacarırsınız? 

— Yox, bu mənim işim deyil. 

— Sizin elə qıçlarınız vardır ki, uzun bir yolu çox qısalda bilər. 
Mənə elə gəlir ki, general sizi iş dalınca göndərir, doğrudurmu? 

— Heç vaxt. Mən ancaq öz şərəfli peşəmlə məşğul oluram, yəni 
adamlara kilsə musiqisini öyrədirəm. 

Şahingöz: 

— Çox qəribə peşədir, — deyib güldü, — yamsılayan quş kimi, 
insanın boğazından çıxan hər cür cır və yoğun səsləri bütün ömür 
boyu təkrar etmək qəribə peşədir! Onu da deyim ki, dostum, nəğ- 
mə oxumaq sizin istedadınızdır, atıcılıq məharətini və ya hər hansı 
başqa bir bacarığı pisləməyə heç kəsin cürəti çatmadığı kimi, sizin 
də bu istedadınızı pisləməyə heç kəsin haqqı yoxdur. İndi siz də öz 
bacarığınızı göstərinl 

— Sizin bu xahişinizi böyük şadlıqla yerinə yetirərəm, — deyə 
Hamut cavab verdi. 

O, dəmir sağanaqlı eynəyini düzəldib, sevdiyi kitabçanı çıxara- 
raq, dərhal Alisaya uzatdı. 

Alisa gülümsədi, Heyvordun üzünə baxdı, çaşıb qalaraq qızardı 
və nə edəcəyini bilmədi. 

Cavan zabit isə onun qulağına pıçıldayaraq: 

— Gtanmayın, — dedi. 

Alisa oxumağa hazırlaşdı. David qaçqınların vəziyyətinə uyğun 
olan bir himn seçdi. Kora da bacısı ilə səs-səsə verib oxumaq istədi. 
Metodist! David qabaqcadan öz Каппепопи? ilə oxuyanlara ton verdi. 

Təntənəli melodiya ətrafa yayıldı, bəzən qızlar başlarını kitaba 
tərəf əyir, öz nazik səslərini ucaldır, bəzən də yavaşıdırdılar, suyun 
şırıltısı isə belə hallarda mahnı oxuyanlara züy tuturdu. David öz fitri 
zövqünə və sərrast qavranış qabiliyyətinə əsaslanaraq, oxuyanlara 





1 Metodistlər — başlıca olaraq ABŞ, Kanada və İngiltərədə olan protestant 
məzhəblərindən birinin tərəfdarları 

2 Kamerton - çalğı alətlərini kökləmək üçün səsindən istifadə edilən kiçik 
polad alət 

rəhbərlik edirdi. O, səsini mağaranın böyüklüyünə görə çıxarırdı, 
onlar oxuduqca mağaranın hər bir çatı, hər bir çuxuru ürəkdən 
gələn səslərlə dolurdu. Hindu qayalara gözlərini elə bir diqqətlə 
zilləmişdi ki, elə bil, gözləri də daşa dönmüşdü. 

Kəşfiyyatçı əlini çənəsinə dayayaraq, bir kənarda oturmuşdu. 
O, əvvəlcə mahnı oxuyanlara fikir vermirdi, lakin onun qaş-qabağı 
yavaş-yavaş açılmağa başladı. Kim bilir, bəlkə də, ovçu mahnı səsi- 
ni eşidərkən uşaqlığını, anasının bu cür zəbur mahnılarını oxuduğu 
günləri yadına salırdı. Bu meşə sakininin daim hərəkətdə olan göz- 
ləri yaşardı, havanın təsirindən quruyub codlaşan yanaqlarından 
göz yaşları axdı. Mahnı getdikcə yavaşıyırdı, adətən, adam, bayaq- 
dan bəri musiqi sədalarına qulaq asarkən aldığı həzzin bu dəqiqə 
qurtaracağını dərk edirmiş kimi, belə səsə çox diqqətlə qulaq verir. 
Birdən qışqırıq səsi eşidildi, bu, nə insan bağırtısına, nə də yer üzün- 
də mövcud olan hər hansı bir başqa canlının qışqırığına oxşayırdı, 
bu səs, havanı yarıb nəinki mağaranın bütün guşələrinə yayıldı, 
həm də insan qəlbinin dərinliklərinə nüfuz etdi. Bundan sonra dərin 
bir sükut başlandı, elə bil, hətta Qlenn çayının suyu da bu dəhşət- 
dən qorxub dayandı. Bayaqdan keyləşmiş Alisa özünə gələrək pıçıltı ilə: 

— Bu nədir? — deyə soruşdu. 

— Bu nədir? — deyə Dunkan da bərkdən soruşdu. 

Nə Şahingöz, nə də hindular cavab verdilər. Onlar hələ səs gələn 
tərəfə qulaq verirdilər, çünki fəryad səsinin, yəqin, yenə təkrar olun- 
masını gözləyirdilər. Bu səsə çox təəccüb etdiklərini onların üzün- 
dən sezmək olardı. Nəhayət, onlar öz aralarında delavarca tez-tez 
və çox ciddi danışmağa başladılar. Onların söhbəti qurtardıqdan son- 
ra Unkas mağaranın gizli yolundan ehtiyatla bayıra çıxdı. О getdik- 
dən sonra kəşfiyyatçı yenə ingiliscə danışmağa başladı: 

— Biz otuz ildən çoxdur ki, bu meşələrə qarış-qarış bələdləş- 
mişik, amma heç birimiz deyə bilməz ki, bu səs nə idi. Mən elə bilir- 
dim ki, qulaqlarım hinduların bütün bağırtılarına, bütün heyvan səs- 
lərinə bələddir, amma indi görürəm ki, mən lovğa, özünə qürrələ- 
nən bir uşaqmışam. 

— Məgər bu səs döyüşçülərin çağırış səsi deyildi, məgər onlar 
düşməni qorxutmağa çalışarkən belə bağırmırlar? — deyə Kora 
soruşdu və çox xatircəmliklə üzünə örtük salmağa başladı, onun 
təşvişə düşmüş balaca bacısında isə belə xatircəmlik hiss edilmirdi. 

— Yox, yox, indi eşitdiyimiz səs adamın bağrını yaran çox qor- 
xulu bir səs idi, onda nə isə qeyri-təbii bir şey hiss edilirdi. Hərgah 
siz hinduların döyüşə çağıran haray səsini, heç olmasa, bircə dəfə 
eşitmiş olsaydınız, sonralar bu səsi eşidərkən dərhal tanıyardınız və 
onu heç bir başqa səsə oxşatmazdınız... Nə xəbər gətirmisən, Unkas? 
— deyə kəşfiyyatçı mağaraya qayıdan gənc mogikana yenə delavar- 
ca müraciət etdi. — De görüm, nə gördün? Bizim ocağımızın işığı 
bayırdan görünmür? 

Eyni ləhcədə qısaca cavab verildi, yəqin ki, bu, «yox» cavabı idi. 

Sonra Şahingöz narazı halda başını bulayaraq, ingiliscə sözünə 
davam etdi: 

— Heç bir şey görünmür. Bizim düşərgəmiz hələlik heç kimə 
məlum deyildir. Xanım qızlar, o biri mağaraya keçin, çalışın ki, yuxu- 
ya gedəsiniz, çünki siz dincəlməlisiniz. Biz hələ günəş doğmazdan 
çox-çox qabaq buradan çıxıb yola düşəcəyik, minqləri yuxuya verib 
Edvard fortuna çatmaq üçün tələsməli olacağıq. 

Kora bu təklifə o qədər arxayınlıqla əməl etdi ki, ondan daha 
qorxaq olan Alisa da yerindən durub bacısının dalınca getməyə 
məcbur oldu. Lakin o, mağaradan çıxarkən pıçıltıyla Dunkandan 
xahiş etdi ki, onların yanınca getsin. 

Onkas bacılara yol göstərmək üçün adyal-pərdəni qaldırdı, 
qızlar dnkasın bu qayğıkeşliyinə görə minnətdarlıq etmək üçün 
dönüb ona baxdıqda gördülər ki, kəşfiyyatçı sönüb qaralmaqda 
olan ocağın qırağında yenidən oturmuş, başını aşağı əyərək qol- 
larının üstünə qoymuşdu. Yəqin, axşam nəğməsini yarımçıq qoyan 
anlaşılmaz səsin mahiyyətini başa düşmək üçün dərin fikrə get- 
mişdi. 

Heyvord yanan şam budağını götürdü və qızların gecələməli 
olduqları dar mağaraya bu məşəl ilə zəif işıq saldı. Dunkan bu 
məşəli daşların yarığına bənd edib bacılara yaxınlaşdı, onlar Edvard 
fortundan çıxdıqları vaxtdan bəri birinci dəfə idi ki, Dunkanla tək- 
likdə qalırdılar. 

Alisa ona müraciətlə: 

— Yanımızdan getməyin, Dunkan, – deyə xahiş etdi. — Bu qor- 
xulu yerdə gözümüzə yuxu getməz, bayaq eşitdiyimiz dəhşətli fəryad 
səsi hələ də qulaqlarımızda cingildəyir, buna görə belə yerdə heç 
tək qala bilmərik. 

— Əvvəlcə yoxlayıb görək bu qalada qalmaq tamamilə qorxusuz- 
durmu, sonra isə o biri məsələlərdən danışarıq, — deyə Heyvord 
cavab verdi. 

O, mağaranın lap o başına, qalın adyalla örtülmüş ağzına yaxın- 
laşdı, adyalı qaldırıb şəlalələrdən sərinlik gətirən təmiz küləkli hava 
ilə dərindən nəfəs aldı. Çayın ən yaxın qolu axar suyun yumşaq daşı 
oyub əmələ gətirdiyi dar və dərin dərədən sürətlə keçirdi. Su gənc 
zabitin lap ayağının altından axırdı və ona elə gəlirdi ki, su bu tərəf- 
dən onları çox yaxşı qoruyur. 

Sonra Dunkan sözünə davam edərək: 

— Təbiət özü burada keçilməz bir sədd yaratmışdır, — deyib 
sıldırım qayanın altında qaralan çayı göstərdi və pərdəni saldı. — siz 
özünüz də yaxşı bilirsiniz ki, namuslu, sədaqətli adamlar keşiyimizi 
çəkirlər. Deməli, buna görə də bizim Şahingözün məsləhətinə qulaq 
asıb, burada xatircəm yata bilərsiniz. Əminəm ki, Kora mənim fik- 
rimə şərik olacaq və deyəcəkdir ki, hər ikinizə yatmaq vacibdir. 

Böyük bacı dillənərək: 

— Kora sizin fikrinizə şərik ola bilər, lakin əslində, bunu təsdiq 
etməz, — deyə öz rəyini bildirdi. — Hərgah biz hələ indiyədək heç 
kəsin başa düşmədiyi bayaqkı dəhşətli bağırtını eşitməsəydik belə, 
burada yenə də çox çətinliklə yuxuya gedərdik. Siz özünüz deyin, 
Heyvord, təhlükələrlə dolu olan belə bir yerdə qızlarının başına nələr 
gəldiyindən xəbəri olmayan atanın necə nigarançılıq çəkib narahat 
olduğunu qızları unuda bilərmi? 

— Atanız hərbi adamdır. Doğrudur, o, meşələrin çox təhlükəli 
olduğunu bilir, lakin ona bu da məlumdur ki, meşələrdə daldalan- 
mağa münasib yerlər vardır. 

Alisa ağlaya-ağlaya: 

— Yazıq atam mənim axmaq və gülünc hərəkətlərimə nə qədər 
güzəştə gedir və səbirlə dözürdül — dedi. — O mənim bütün arzula- 
rımı nə qədər dərin məhəbbət hissilə yerinə yetirirdi. Kora, sənə demə- 
liyəm ki, biz belə bir səfərə çıxmaqla ağılsız iş görmüşük. 

— Belə bir qorxulu vaxtda atamızın yanına getməyimizə onun 
icazə verməsini təkidlə tələb edərkən, bəlkə də, düşüncəsizlik etmi- 
şəm, lakin mən ona sübut etmək istəyirdim ki, başqaları ona nə 
qədər laqeydlik göstərsələr də, övladları ona sədaqətlidirlər. 

Heyvord mülayimliklə dedi: 

— Atanız, Eduard fortuna gəlmək fikrində olduğunuzu eşitdikdə 
onun qəlbində qorxu hissi ilə məhəbbət hissi arasında amansız 
mübarizə başlandı və axırda məhəbbət qalib gəldi. «Mən onlara 
mane olmaq istəmirəm, Dunkan, – deyə o bildirdi. — Kaş, kralımızın 
bütün müdafiəçiləri də Koranın yarısı qədər cürətli olaydılarə. 

— Heyvord, bəs atam mənim haqqımda bir söz demədi? — deyə 
Alisa qısqanccasına, lakin mülayimliklə soruşdu. — Əminəm ki, 
atam öz balaca Elsisini tamam unuda bilməzdi... 

— Əlbəttə, yox, — deyə gənc zabit cavab verdi. — O, öz ata məhəb- 
bətini sizə verdiyi min cür nəvazişli adlarla büruzə verirdi, əlbəttə, 
bunları təkrar etməyə mənim cürətim çatmaz, amma başa düşürəm 
ki, siz belə adlara tamamilə layiqsiniz. Bir dəfə o dedi ki... 

Dunkan dərhal səsini kəsdi, çünki bayaqkı dəhşətli fəryad səsi 
yenə eşidildi və bundan sonra yenə ürəksıxıcı dərin bir sükut baş- 
landı, hamı bu dəhşətli bağırtının yenə eşidiləcəyini qorxa-qorxa 
gözləyərək, bir-birinin üzünə baxırdı. Nəhayət, kəşfiyyatçı mağara- 
nın ağzında göründü, bu sirli səs haqqında fikirləşəndən bəri kəş- 
fiyyatçının üzündəki sərtliyin yerini inamsızlıq ifadəsi tutmuşdu, 
çünki bu bağırtını, yəqin ki, labüd bir təhlükənin əlaməti hesab edir- 
di, belə bir təhlükə qarşısında kəşfiyyatçının zirəkliyi və təcrübəli 
olması da kara gəlmirdi. 


VII 
fəsil 


Şahingöz dedi: 

— Hərgah burada qalsaq, bizim öz xeyrimizə olan bayaqkı xəbər- 
darlıqla hesablaşmamış olarıq. Qoy bu zərif məxluqlar mağarada 
qalsınlar, biz isə, yəni mən və mogikanlar gedib qayada keşik çəkə- 
rik. Elə bilirəm ki, altmışıncı alayın mayoru da bizə qoşular. 

— Məgər təhlükə yaxınlaşır? — deyə Kora soruşdu. 

Kəşfiyyatçı təşəxxüslə dedi: 

— Xanımlar, ölüm-dirim məsələsi, öz sayıqlığından asılı olan bir 
adama həmişə hər şeyə diqqətlə qulaq verməyi tələb edir, mən də 
otuz ildən çoxdur ki, meşənin hər cür səslərinə qulaq vermişəm. 
Nə bəbirlərin xorultusu, nə səs yamsılayan quşun fit çalması, nə də 

hiyləgər minqlərin bağırtısı məni aldada bilməz, mən bu səslərə çox 
yaxşı bələdəm. Mən meşənin, ağır dərdə düşən adam kimi necə 
inildədiyini də eşitmişəm, qığılcımlar səpələyə-səpələyə ilan kimi 
qıvrılan və havanı yanan budaqların xışıltısı ilə dolduran ildırımın 
gurultusunu da eşitmişəm. İndi isə nə mogikanlar, nə də mən — heç 
birimiz — bayaqkı bağırtının nə olduğunu başa düşə bilmirik. Buna 
görə də, fikrimizcə, eşitdiyimiz fəryad bizi ayıltmaq üçün göylərin 
göndərdiyi səs idi. 

Heyvord: 

— Qəribədir, — dedi və bayaq mağaraya girərkən daşın üstünə 
qoyduğu tapançalarını götürdü. — Bu fəryad səsi istər əmin-amanlıq 
əlaməti olsun, istərsə də döyüşə çağıran bir səs olsun, hər halda, biz 
bu səsin haradan gəldiyini tapıb öyrənməliyik. Gedin, dostum, mən 
də sizin dalınızca gəlirəm. 

Ağır kaha havasından açıqlığa çıxdıqda və şəlalələrin, burulğan- 
ların üzərindəki yüksələn qıvraqlaşdırıcı sərin təmiz hava ilə nəfəs 
aldıqda hamı heyrətə gəldi. Çayın üstündən əsib keçən güclü külək, 
sanki, suyun gurultusunu gətirib kahalara doldururdu, kahalardan 
isə, uzaq dağların arxasından gələn göy gurultusuna oxşayan və heç 
kəsilmək bilməyən uğultu səsi eşidilirdi. Ay üfüqdən aralanıb xeyli 
yüksəyə qalxmışdı, onun işığı çayın bəzi yerlərində suya düşüb bərq 
vururdu, adamların durduqları yerdə qayanı çən bürümüşdü. Tam 
tənhalıqda, gecə vaxtı olduğu kimi, hər yer dərin sükut içində idi, 
yalnız qayalardan şırıltı ilə tökülən suyun uğultusu və bir də şiddət- 
li küləyin vıyıltısı eşidilirdi. Adamlar qarşıdakı sahildə hər hansı bir 
həyat əlaməti görmək və onun köməyilə bayaqkı dəhşətli səsin məna- 
sını başa düşmək üçün nahaq yerə gözlərini oraya zilləmişdilər. Ayın 
donuq, zəif işığı həyəcan keçirən adamların gərgin bir vəziyyətdə 
zillənən gözlərini çaşdırırdı, buna görə də onlar yalnız çılpaq qayaları 
və bir də hərəkətsiz ağacları görə bilirdilər. 

Dunkan pıçıldadı: 

— Axşam sakit və gözəl olsa da, o qədər qaranlıqdır ki, heç bir 
şey görünmür. Başqa bir vaxt olsaydı, təbiətin bu tənha guşəsinin 
mənzərəsinə məmnuniyyətlə tamaşa edərdik, Kora! Təsəvvür edin 
ki, siz tamamilə təhlükəsiz bir yerdəsiniz, ola bilsin ki... 

— Qulaq asın, — deyə Alisa onun sözünü kəsdi. Lakin mayorun 
sözünü kəsmək üçün Alisanın göstərdiyi cəhd əbəs idi, çünki, onsuz 

da, bayaqkı bağırtı yenidən eşidildi və mayor bilaixtiyar səsini kəs- 
məyə məcbur oldu. Görünür, bu səs çayın yatağından qalxmışdı. 
O, çayı hər iki tərəfdən məngənə kimi araya alan qayaların arasından 
çıxıb havada əks etdikdən sonra meşəyə yayıldı və uzaqlarda batdı. 

Bu dəhşətli fəryadın əks-sədası meşənin dərinliklərində batıb 
kəsildikdə Şahingöz: 

— Belə bağırtıya nə ad vermək olar? — deyə soruşdu. — Kim 
bunun nə olduğunu başa düşürsə, qoy öz fikrini desin. Mən isə 
bunu qeyri-təbii bir hadisə hesab edirəm. 

— Belə halda burada sizi başa sala bilən adam tapılar, — deyə 
Dunkan cavab verdi. — Belə bağırtı səsləri mənə çox yaxşı tanışdır, 
çünki mən bunları hər bir əsgərin tez-tez rast gəldiyi bir şəraitdə 
döyüş meydanında çox eşitmişəm. Bu eşitdiyimiz səs at bağırtısıdır. 
Bəzən atı bu cür bağırmağa onun bədəninin bərk ağrıması, bəzən 
də gördüyü dəhşət vadar edir. Yəqin ki, mənim atım yırtıcı heyvan- 
lara qismət olmuşdur, ya da bu at təhlükə görür, lakin bu təhlükə- 
dən canını qurtara bilmir. Nə qədər ki mən mağaradaydım, bu bağır- 
tının nə olduğunu başa düşə bilmirdim, elə ki açıq havaya çıxdım, 
bu səsin mahiyyətini yanılmadan anlaya bildim. 

Kəşfiyyatçı və onun yoldaşları Dunkanın verdiyi sadəcə izahata 
çox diqqətlə qulaq asdılar. Mogikanlar həqiqətdən xəbər tutduqda: 

— Xuq, – dedilər. 

Şahingöz bir az fikrə getdikdən sonra cavab verdi: 

— Sözlərinizin doğru olduğunu inkar edə bilmərəm, çünki bura- 
larda at çox olsa da, mən onlara yaxşı bələd deyiləm. Yəqin ki, sahil- 
də atların başının üstünü canavarlar kəsdirmişlər, indi isə qorxuya 
düşən bu heyvanlar insanı bacardıqları kimi köməyə çağırırlar... 

— dnkas, — deyə Şahingöz delavarca gənc hinduya müraciət 
etdi, — düş, qayığa min və çayın axarı ilə get, yanan kösövləri cana- 
varların üstünə at, yoxsa, qorxu at üçün canavarlardan da pisdir, 
bunun nəticəsində atların bağrı çatlar, biz isə atsız qalarıq. Halbuki 
sabah gərək çox yeyin yol gedək. 

Gənc mogikan kəşfiyyatçının əmrini yerinə yetirmək üçün çayın 
kənarına endi. Az sonra çayın sahilindən uzun-uzadı, bərk ulama səsi 
eşidildi və getdikcə bu səs uzaqlaşmağa başladı, elə zənn etmək 
olardı ki, qəflətən qorxudulan canavarlar əllərinə keçən ovu buraxıb 
qaçmışdılar. 

Unkas cəld geri qayıtdı. Bundan sonra kəşfiyyatçı yenə də öz 
yoldaşları ilə məsləhətləşməyə başladı. 

Çox keçmədi ki, Şahingöz bir neçə addım kənara çəkilərək 
dilləndi: 

— Bayaq biz ulduzlu səmanın göstərdiyi yolu itirən və bir neçə 
gündən bəri gizlənmiş günəşi görməyən ovçulara oxşayırdıq. İndi 
biz yolun əlamətlərini yenidən görməyə başlayırıq və Allaha çox 
şükür olsun ki, yolumuz bir çox maneələrdən təmizlənmişdir. Sahi- 
lin kölgəsində oturun, bura şam ağaclarının kölgəsindən daha qaran- 
һадг. Yalnız pıçıltı ilə danışın, mən hələ deyə bilərdim ki, bir müddət 
hər birimizin yalnız öz-özü ilə danışması, ağlına gələn fikirləri yalnız 
təklikdə izləməsi daha yaxşı və daha ağıllı olardı. 

Aydın başa düşmək olurdu ki, Şahingözün bayaqkı təlaş və 
həyəcanı keçmişdir. İndi o yenə mübarizəyə hazır idi. 

Sanki, mogikanlar da onun bu niyyətinə şərik idilər. Onlar 
qayada dayanmışdılar, buradan baxarkən çayın hər iki sahili görü- 
nürdü, lakin düşmən mogikanları görə bilməzdi. Heyvord və 
onunla səfərə çıxmış qızlar öz ağıllı bələdçilərinin məsləhətinə əməl 
etməyi vacib bildilər. Dunkan sassafras ağacının budaqlarından 
bir qucaq gətirib iki mağaranı bir-birindən ayıran yarığa doldurdu. 
Kora və Alisa iki qayanın arasına sığınıb gizləndilər. Qayaların 
divarları bacıları düşmən güllələrindən qoruya bilərdi, eyni zaman- 
da, mayor qorxuya düşmüş gənc xanımlara ürək-dirək verib deyirdi 
ki, təhlükəni lazımınca qarşılamaq üçün bütün hazırlıq işləri görül- 
müşdür, təhlükə onları qəflətən yaxalaya bilməz. Heyvord özü Kora 
ilə Alisanın yaxınlığında oturdu, indi onlarla yavaşcadan danışa 
bilirdi. Bu zaman David də, meşə sakinləri kimi, daşların arasında 
gizləndi. 

Beləliklə, vaxt gəlib keçir, gecənin səssizliyini və əmin-amanlı- 
ğını heç bir şey pozmurdu. Ay göyün lap ortasına qalxmışdı, onun 
çəpəki şüaları bir-birini qucaqlayıb mürgüləyən bacıların üstünə 
düşmüşdü. Dunkan Koranın böyük şalını götürüb bacıların üstünə 
saldı, sonra isə uzanıb başını daş parçasının üstünə qoydu. David 
elə səslər çıxarırdı ki, ayıqlıqda onun özü də bu səsləri eşitsə, bərk 
acıqlanardı. Bir sözlə, qorxu, kəşfiyyatcı ilə mogikanlardan savayı, 
hamıya üstün gəlmişdi, indi hamı dünyadan xəbərsiz idi. Lakin sayıq 
keşikçilərin gözünə əsla yuxu getmirdi, onlar yorğunluğun da nə 

olduğunu bilmirdilər. Keşikçilər qayaların çıxıntılarına söykənmiş, 
daş kimi hərəkətsiz uzanmışdılar və dar çayın qarşı sahilini haşiyə- 
ləyən qaranlıq ağac cərgələrini gözdən qoymurdular. Heç bir səs 
onların qulağından yayınmırdı. Hətta ən həssas müşahidəçi belə 
deyə bilməzdi ki, bu keşikçilər nəfəs alırlar, ya yox. Aydın idi ki, belə 
bir sayıqlığı illər boyu yaranan təcrübə doğurmuşdu, bu səbəbdən 
də düşmənlərin çox hiyləgərcəsinə qurduqları kələk, keşikçiləri azdı- 
ra bilməzdi. Hələ ki xatircəmlik idi. Nəhayət, Ay dolanıb batdı, ağac- 
ların zirvəsi çəhrayı rəngə boyanmağa başladı, bu isə gündüzün 
yenidən başlanmasını xəbər verirdi. 

Bu vaxt Şahingöz axşamdan bəri birinci dəfə olaraq yerində 
qurdalandı, qayanın qabağından sürünə-sürünə irəliləyib şirin yuxu- 
da olan Dunkanı durğuzdu. 

— Yola düşmək vaxtıdır, — deyə ovçu pıçıldadı. — Qızları oyadın, 
mən qayığı rahat bir yerə çəkib gətirəndə siz də hazırlaşıb çayın kəna- 
rına enərsiniz. 

— Gecə bir şey olmadı? — deyə Heyvord soruşdu. — Yuxu gözüm- 
dən tökülürdü, buna görə də axıradək keşik çəkə bilmədim. 

— Qecənin bir yarısında olduğu kimi, indi də dörd tərəf sakitlik- 
dir. Amma səs salmayın! Dinməyin və tələsin. — Kəşfiyyatçı bu söz- 
ləri deyib qayığa tərəf getdi. 

Dunkan qorxudan tamamilə ayıldı və yatmış qızların üstündən 
şalı götürdü. 

— Koral Alisal — deyə qızları səslədi. — Oyanın, getmək vaxtıdırl 

Kora, üstündən şalın götürüldüyünü hiss edərək, əlini qaldırdı, 
sanki, kimi isə özündən kənara itələyirdi. Alisa isə zərif səsiylə 
donquldanıb: 

— Yox, yox, əziz ata, bizi tək qoyub getməmişdilər. Dunkan bizim 
yanımızdaydıl — dedi. 

— Bəli, Dunkan buradadır, — deyə gənc zabit həyəcanla pıçıl- 
dadı, — nə qədər ki onun canı sağdır və nə qədər ki təhlükə sovuş- 
mayıb, Dunkan səni qoyub getməzl.. Koral Alisal Qalxın. Gərək indi 
yola düşəkl 

Birdən Alisa zil səslə qışqırdı. Kora isə yerindən sıçrayıb ayaq 
üstə qalxdı. Mayor söz deməyə macal tapmamış elə qorxulu ulaşma 
başlandı ki, hətta Dunkanın da qanı beyninə vurdu. Bir dəqiqəliyə 
elə zənn etmək olardı ki, bütün iblislər və şeytanlar cəhənnəmdən 

çıxıb buraya gəlmiş, hər tərəfdən yolçuları araya almış və indi də 
onların dövrəsində fırlanaraq, vəhşicəsinə bağırır, öz kinli qəzəblə- 
rini bu adamların başlarına yağdırırdılar. 

Bu dəhşətli ulaşma hər tərəfdən eşidilirdi. 

Qorxudan bunu eşidənlərə elə gəlirdi ki, bir-birinə qarışan cür- 
bəcür bağırtılar meşənin lap qalın yerindən ucalır, şəlalələrin yaxın- 
lığındakı mağaralardan çıxır, qayaların arasından yüksəlir, çayın yata- 
ğından ətrafa yayılır və göydən yağırdı. Qulaq batıran bu dəhşətli 
bağırtıların yayıldığı bir vaxtda David uca qəddini düzəltdi, əllərini 
qulaqlarına qoyub bərkdən qışqırdı: 

— Bu nə haray-həşirdir? Bəlkə, cəhənnəmin qapıları açılıbdır? 
İnsan bu cür səslər çıxarmağa cürət etməzl 

Davidin ehtiyatsız davranışı çayın qarşı sahilindən yaylım atəşilə 
qarşılandı. Yazıq mahnı müəllimi huşunu itirib, bütün gecəni yatdığı 
yerə yıxıldı. Düşmənlər Hamutun yıxıldığını görcək şadlıqla bağırdı- 
lar, mogikanlar düşmənlərin bu zəfər bağırtısına cürətli səslərlə 
cavab verdilər. Qızğın atışma başlandı, lakin bir-birilə düşmənçilik 
edən hər iki tərəf o qədər təcrübəli idi ki, adamlar daldalandıqları 
yerlərdən bir an belə çıxmırdılar. Dunkan qayıq avarlarının зарр1- 
tısını eşitməyə ümid edərək bütün gücünü toplayıb ətrafa qulaq 
verirdi, indi o zənn edirdi ki, bircə nicat yolu varsa, o da qaçmaqdan 
ibarətdir. Çay həmişəki kimi yenə öz dalğalarını qayalara çırpa-çırpa 
axıb keçirdi, lakin qaralan suyun üzündə qayıq görünmürdü. Hey- 
vord güman etməyə başlamışdı ki, kəşfiyyatçı onları rəhmsizcəsinə 
tərk etmişdir, lakin bu vaxt birdən onun ayaqları altındakı qayadan 
alov qalxdı, bunun ardınca eşidilən qəzəbli bağırtı sübut etdi ki, 
Şahingözün tüfəngindən çıxan ölüm gülləsi birbaş canlı hədəfə dəy- 
mişdir. Hətta bu zəif müqavimətin özü də bayaqdan bəri basqın 
edən düşmənləri geriyə çəkilməyə məcbur etdi. Vəhşilərin bağırtıları 
yavaş-yavaş kəsildi, Qlennin çılpaq qayaları, çaxnaşma və hay-küy 
qopmazdan əvvəlki kimi, yenə sükuta daldı. 

Dunkan bir dəqiqəlik fürsətdən istifadə edərək, yerə sərilmiş 
Hamutun yanına yüyürüb gəldi, onu götürüb hər iki bacının sığın- 
dığı dar yarğana apardı. 

Şahingöz əlini Davidin başına çəkərək sakitcə: 

— Yazığın skalpı salamat qaldı, — dedi. – Amma yamanca uzun- 
dilli adamdır. Onun sağ qalmasına təəccüb edirəm. 

— Məgər o ölməyib? — deyə Kora xırıltılı səslə soruşdu, bu qızın 
səsinin xırıldaması daxili aləmində dəhşət hissi ilə özünü toxtaq sax- 
lamaq arzusu arasında gedən mübarizənin əlaməti idi. 

— O sağdır, ürəyi döyünür. Qoyun bir az dincəlib özünə gəlsin, 
onda ağlını başına yığar və əcəli çatanadək yaşayar, — deyə Şahin- 
göz cavab verdi, müğənninin hərəkətsiz bədəninə gözaltı baxdı və 
eyni zamanda, son dərəcə cəld və çevik bir hərəkətlə tüfəngini dol- 
durmağa başladı. — dnkas, götür onu apar mağaraya və sassafras 
budaqlarının üstünə uzandır. Nə qədər çox yatsa, halı bir o qədər 
yaxşı olar, çünki ümid yoxdur ki, o, öz uzun bədəni üçün buradan 
daha münasib bir daldalanma yeri tapa bilsin, mahnı oxumaqla isə 
özünü irokezlərdən qoruya bilməzl 

— Deməli, siz onların ikinci dəfə basqın edəcəklərini güman 
edirsiniz? — deyə Heyvord soruşdu. 

— Mən güman edə bilərəmmi ki, ac canavarın qarnı bircə tikə 
ətlə doyur? Makuaslar yoldaşlarından birini itirdilər, onlar bircə nəfər 
itirən kimi, hətta birinci basqınları müvəffəqiyyətsizliyə uğradıqda 
həmişə geri çəkilirlər. Lakin bu zalımlar qayıdacaqlar və skalplarımızı 
ələ keçirmək üçün başqa bir hiylə düzəldəcəklər. — Bu anda Şahin- 
gözün üzündən həyəcan bir kölgə kimi keçdi və o, başını yuxarı 
qaldıraraq, sözünə davam etdi: — Munro kömək üçün əsgər göndə- 
rənədək biz burada qalmalı və özümüzü müdafiə etməliyik. Allah 
eləsin ki, Munro köməyi tez göndərsin. 

— Kora, eşitdinizmi, bəd ayaqda ümidimiz nəyədir? — deyə Dun- 
kan soruşdu. — Biz yalnız sizin atanızın qayğıkeşliyinə bel bağlaya 
bilərik. İkiniz də gedin mağaraya, ora, hər halda, əmin-amanlıqdır, 
orada siz düşmənlərimizin güllələrindən salamat qalarsınız, bizim 
o bədbəxt yoldaşımızın da qayğısına qalın. 

Cavan xanımlar Dunkanın ardınca içəri mağaraya getdilər. 
David burada hələ də hərəkətsiz uzanmışdı, arabir zarıldaması onun 
huşa gəldiyini göstərirdi. Heyvord yaralını gənc xanımlara tapşırıb 
mağaradan çıxmaq istədikdə onu dayandırdılar. 

— Dunkan... — deyə Kora titrək səslə onu çağırdı. Mayor dönüb 
gənc xanıma baxdı. Qızın rəngi qaçmış, bənizi meyit rəngi almışdı, 
dodaqları titrəyirdi, mayora dikilən gözlərində elə bir nigarançı- 
lıq hiss edilirdi ki, mayor dərhal onun yanına qayıtmağa məcbur 
oldu. 

— Dunkan, unutmayın ki, bu təhlükədən hamımızın sağ-salamat 
qurtarması üçün, birinci növbədə, siz salamat qalmalısınız, unut- 
mayın ki, atamız bizi sizə etibar etmişdir, unutmayın ki, nicatımız 
sizin ehtiyatlı olmağınızdan asılıdır, — deyə Kora ürəyini boşaltdı və 
onun üzünü incə bir qızartı bürüdü. — Bir sözlə, yadda saxlayın ki, 
siz Munro soyadını daşıyanların hamısı üçün əzizsinizl 

Heyvord səssiz-səmirsiz oturmuş Alisaya qeyri-şüuri olaraq 
nəzər salıb cavab verdi: 

— Həyata bəslədiyim məhəbbəti, məhz, belə bir inam artıra bilər. 
Altmışıncı alayın mayoru olmaq etibarilə mən müdafiədə iştirak 
etməliyəm. Lakin qarşımızda çox da çətin olmayan bir vəzifə durur: 
biz vəhşilərin basqınını dəf edib, onların həmləsinə yalnız qısaca bir 
müddət ərzində tab gətirə biləcəyik. 

Heyvord cavab gözləmədən, bütün iradəsini toplayıb bacıların 
yanından getdi və iki mağara arasındakı dar yarğanda uzanmış kəş- 
fiyyatçı ilə mogikanlara qoşuldu. Bu vaxt ovçu dnkasa deyirdi: 

— Yenə də deyirəm, Unkas, sən barıtı əbəs yerə çox doldurur- 
san, buna görə də tüfəng geri təpir və güllənin sərrast getməsinə 
mane olur. Barıtı az-az doldurduqda, güllə yüngül olduqda və uzun 
müddət tuşlayıb nişan aldıqda minqlərin canına, demək olar ki, 
həmişə ölüm qorxusu salmaq olur... Gedək, dostlar, gizlənək, çün- 
ki heç kəs deyə bilməz ki makuaslar hansı dəqiqədə və hansı 
tərəfdən bizə zərbə endirəcəklər. 

Hindular heç bir söz deməyib, elə yerbəyer oldular ki, şəlalələrə 
yaxınlaşan olsa, görə bilsinlər. Bu balaca adanın ortasında bitən 
alçaq, nazik şam ağacları balaca bir meşəlik əmələ gətirirdi. Şahin- 
göz maral kimi cəld qaça-qaça özünü buraya yetirdi, zirək Dunkan 
da onun dalınca yüyürdü. Onlar kiçik meşəlikdəki adda-budda daş- 
ların və ağacların dalında mümkün qədər gizləndilər. Onların başı 
üstündə yüksələn girdə qayanın hər iki tərəfində su oynaya-oynaya 
şırıltı ilə uçuruma tökülürdü. İndi səhər açılmışdı, qarşı sahil aydın 
görünürdü, Şahingöz və mayor diqqətlə cəngəlliyə baxır və şam 
ağaclarının kölgə saldığı şeyləri bir-birindən seçə bilirdilər. 

Örəkdöyündürən intizar dəqiqələri uzun çəkirdi, keşikçilər isə 
yeni basqının heç bir əlamətini görmürdülər. Dunkana artıq elə 
gəlirdi ki, yoldaşlarının atdıqları güllələr, güman edildiyindən daha 
parlaq nəticə vermişdir, vəhşilər çəkilib getmişlər, daha geri qayıt- 

mayacaqlar, lakin Dunkan bu fikrini kəşfiyyatçıya söylədikdə Şahin- 
göz şübhə ilə başını bulayıb cavab verdi: 

— Əgər siz güman edirsinizsə ki, makuasları belə asanlıqla qov- 
maq olar, deməli, onları yaxşı tanımırsınız. Unutmayın ki, onlar bir 
nəfərin belə skalpını soyub apara bilmədilər. Onlar çox yaxşı bilirlər 
ki, biz azıq, buna görə də bizdən əl çəkməyəcəklər... Sssl Çayın 
axarı ilə yuxarı, suyun daşlara dəyib sıçradığı yerə baxın. O şeytanlar 
həmin yerdən çayı üzüb keçmişlər! Onların bəxti gətirmişdir: baxın, 
onlar adanın o biri kənarına çatmışlar... Sssl Səsinizi çıxarmayın, 
dinməyin, yoxsa bircə saniyədə saçınız başınızdan qopar. 

Heyvord gizləndiyi yerdən başını çıxarıb baxdıqda gördüyünü, 
həqiqətən, ən yüksək hünər və igidlik nümunəsi hesab etdi. Suyun 
güclü axını çayın aşıb töküldüyü qayanın bir küncünü oymuşdu, 
buna görə də qayanın qabaq çıxıntısı o qədər də sıldırım və sürüş- 
kən deyildi. Çayın balaca adaya çırpıldığı yerdə görünən yüngül 
ləpələrdən istifadə edərək, bir neçə quron özünü çaya atmağa cürət 
etmişdi və indi qayanın yuxarıda göstərilən yerinə tərəf üzüb gəlirdi, 
çünki onlar bilirdilər ki, oradan asanlıqla qalxıb adaya çıxmaq olar. 

Kəşfiyyatçının pıçıltısı kəsilən kimi, sel suyunun gətirib çılpaq 
qayaların daşlarına ilişdirdiyi tirlərin arasından dörd adam başı çıxdı. 
Çox keçmədi ki, köpüklənən yaşıl suyun içində beşinci baş görün- 
dü, o, üzə-üzə su ilə mübarizə aparırdı. Bu hindu var gücünü topla- 
yıb özünü təhlükəsiz yerə çatdırmağa çalışırdı. İti axan su onu başa- 
şağı aparırdı, budur, o, əlini yoldaşlarına uzatdı, lakin çayın iti axını 
onu yenə yoldaşlarından kənara atdı, quron suyun üzünə qalxdı, 
qollarını yana açıb, qaralan girdabda birdən gözdən itdi. Girdabdan 
bağırtı səsi gəldi. Sonra daha heç bir şey eşidilmədi, adamın canına 
vəlvələ salan bir sükut başlandı. 

— Vəhşinin batıb məhv olması nəticəsində bir gülləmiz qənimətə 
qaldı, — deyə Şahingöz dilləndi. — Onu da bilməlisiniz ki, yorulub 
heydən düşən maralın bircə dəqiqə nəfəsini dərməsi onun üçün 
nə qədər vacibdirsə, döyüş sursatı da bizim üçün bir o qədər qiy- 
mətlidir. Tapançalarınızın barıtını dəyişdirin. Şəlalədən havaya toz 
kimi o qədər su zərrələri qalxır ki, yəqin, barıtımız artıq nəm çəkmiş- 
dir. Siz əlbəyaxa döyüşə hazırlaşın, mən isə güllə atacağam. 

Kəşfiyyatçı barmağını dodaqlarına yaxınlaşdırıb ucadan uzun 
fit verdi. Qayalara göz qoyan mogikanlar da ona eyni fitlə cavab 

verdilər. Dunkan sahildə ilişib qalan tirlərin arasında gizlənənlərin dər- 
hal başlarını yuxarı qaldırdıqlarını, lakin çox tez gizlətdiklərini gördü. 
Çox keçmədi ki, Dunkan xışıltı səsi eşitdi, geri dönüb baxdıqda 
özündən bir neçə addım o tərəfdə dnkası gördü, bu gənc hindu çox 
məharətlə sürünə-sürünə gəlirdi. Şahingöz delavar dilində gənc 
mogikana bir neçə söz dedi, dnkas isə son dərəcə ehtiyatla və sakit- 
cə yeni mövqe tutdu. Heyvord nigarançılıq dəqiqələrini çox səbir- 
sizliklə keçirirdi, buna görə də onun canına uçunma düşmüşdü, 
kəşfiyyatçı isə silahdan ağılla və ehtiyatla istifadə etmək barəsində 
mühazirə oxumaq üçün bu dəqiqələri çox münasib hesab edirdi. 

O, nəsihət verərək deyirdi: 

— Yumşaq metaldan qayrılmış və yaxşı cilalanmış uzunlüləli 
tüfəng təcrübəli adamın əlində bütün silahlardan yaxşıdır. Lakin 
belə tüfəngdən səmərəli istifadə etmək üçün adamın gərək qüvvətli 
qolları, sərrast görən gözləri və yaxşı nişan almaq qabiliyyəti olsun, 
yalnız bu şərtlə tüfəngin üstünlüyündən bacarıqla istifadə etmək 
olar. Mənim fikrimcə qısalüləli tüfənglər və süvari silahları hazırlayan 
silah ustaları öz peşələrini yaxşı bilirlər... 

Unkasın yavaş, lakin mənalı bir səslə verdiyi siqnal Şahingözün 
nitqini yarımçıq qoydu. 

— Görürəm, görürəm, dostum, — deyə Şahingöz cavab verdi və 
sözünə davam etdi. — Onlar basqına hazırlaşırlar, yoxsa arxalarını 
tirlərdən yuxarı qaldırmazdılar... Nə olar, bu, bizim üçün daha yax- 
şıdır, — deyə Şahingöz əlavə etdi və tüfəngini nəzərdən keçirdi. 
— Onların birincisi lap Monkalmın özü olsa da, mənim gülləmdən 
salamat qurtarmayacaqdır. 

Meşədən yenə vəhşi bağırtılar eşidildi, vəhşilər bu siqnalı eşidən 
kimi gizləndikləri tirlərin arasından çıxdılar. Nigarançılıq Heyvorda 
o qədər əziyyət verirdi ki, o, vəhşilərin yerlərindən tərpəndiklərini 
görərkən dərhal onların qabağına yüyürmək istədi, lakin Unkasın və 
kəşfiyyatçının hələ sakit oturduqlarını görüb yerindən tərpənmədi. 
Quronlar qarşılarında yüksələn qara qayaları aşıb vəhşicəsinə bağı- 
ra-bağıra irəli gəlirdilər. 

Onların kəşfiyyatçıya və onun yoldaşlarına çatmalarına bir neçə 
sajen qaldıqda Şahingözün tüfəngi yavaş-yavaş kolluqdan qalxdı 
və onun uzun lüləsindən amansız güllə çıxıb uçdu. Qabaqdakı quron 
vurulan maral kimi һоррапд və yıxılıb qayaların arasına düşdü. 

— İndi, Unkas, növbə sənindir, — deyə Şahingöz əmr verdi və 
gözlərini işıldada-işıldada kəmərindən xəncərini çıxartdı. — Bu şey- 
tanların axırıncısı sənindir. Qalanlarının öhdəsindən biz gələrik, sən 
onların qayğısını çəkmə. 

Heyvord tapançalarının birini Şahingözə verdi və kəşfiyyatçı ilə 
birlikdə cəld düşmənlərə tərəf enməyə başladı. Kəşfiyyatçı və mayor 
hər ikisi bir vaxtda güllə atdılar, lakin onların güllələri boşa çıxdı. 

— Mən bilirdim ki, belə də olacaqdır, bunu qabaqcadan demiş- 
dim, — deyə Şahingöz pıçıldadı və əlindəki balaca tapançanı nifrətlə 
şəlaləyə atdı. — İndi hünəriniz varsa, yaxın gəlin, ey qaniçən cəhən- 
nəm köpəkləril 

Bu sözlər qurtaran kimi, çox uca boylu və üz-gözündən quduz- 
luq yağan bir hindu dərhal Şahingözün qabağını kəsdi. Həmin dəqi- 
qədə Dunkanla başqa bir hindu arasında əlbəyaxa vuruşma başlan- 
dı. Şahingöz və onun düşməni bir-birinin qorxunc xəncər tutan və 
havaya qaldırılmış əllərindən eyni zirəkliklə yapışdılar. Onlar bir- 
birinə üstün gəlməyə çalışaraq, güclərini topladılar və bir dəqiqəliyə 
hərəkətsiz dayandılar. Ağ ovçunun getdikcə şişən əzələləri quronun 
daha zəif olan əzələlərinə üstün gəlirdi, vəhşinin qolları kəşfiyyatçı- 
nın gücünə tab gətirməyib bükülürdü. Birdən Şahingöz düşmənin 
əlindən tamamilə çıxıb xəncərini onun sinəsinə yortdu. 

Bu zaman Heyvord öz düşməni ilə amansızcasına vuruşurdu, 
gənc zabitin həyatı təhlükədə idi. Vəhşi vuruşmanın hələ birinci dəqi- 
qələrində Heyvordun nazik qılıncını əlindən vurub salmışdı və mayor 
əliyalın qalmışdı, indi Dunkanı yalnız öz fiziki gücü və zirəkliyi xilas 
edə bilərdi. Bunların hər ikisi: həm güc, həm də zirəklik Dunkanda 
var idi, lakin o, özündən heç də geri qalmayan bir düşmənlə üz-üzə 
gəlmişdi. Xoşbəxtlikdən, Heyvord quronu tərksilah edə bildi və hin- 
dunun xəncəri cingilti ilə daşın üstünə düşdü. 

Bu andan etibarən ölüm-dirim mübarizəsi başlandı, indi vuru- 
şanlardan biri o birini çox hündür qayanın başından uçuruma atma- 
ğa çalışırdı. 

Onlar hər dəqiqə uçurumun kənarına yaxınlaşırdılar, burada 
vuruşmanın müqəddəratını həll etməli olan axırıncı səy göstərilməli 
idi. Onların hər ikisi bütün gücünü və qətiyyətini bu səy üçün top- 
layıb büdrəyə-büdrəyə uçurumun kənarında dayandı. Vəhşi bar- 
maqlarını Heyvordun boğazına ilişdirib onu boğmağa başladı, 

Heyvord quronun üzündə kinli təbəssümü görərkən başa düşdü ki, 
vəhşi onu da özü ilə sürüyüb uçuruma salmaq və özünün bu dəhşətli 
aqibətinə onu da şərik etmək fikrindədir. Mayorun bədəni vəhşinin 
hədsiz gücünə tab gətirməyib yavaş-yavaş məğlubiyyətə üz qoyurdu, 
lakin birdən Heyvordun gözləri qarşısından qara bir əl keçdi və xəncər 
tiyəsi parıldadı. Quronun barmaqları dərhal bir-birindən aralandı və 
Unkasın nicat verən əlləri Dunkanı uçurumun kənarından dartıb 
uzaqlaşdırdı. Lakin gənc mayor havada mayallaq vura-vura birbaş 
uçurumun dibinə getməkdə olan hindunun qorxunc sifətini, cadulan- 
mış bir adam kimi, hələ də gözləri qarşısında görürdü. 

Öz düşməninin nəfəsini yenicə kəsmiş olan Şahingöz: 

— Daldaya çəkilinl — deyə onları səslədi. — Hərgah canınızın qəd- 
rini bilirsinizsə, daşların dalında gizlənin, iş hələ heç də qurtarmamışdır. 

Gənc mogikanın zəfər bağırtısı ətrafa yayıldı, o, Dunkanla birlik- 
də cəld qayanın üstünə qalxdı (mayor döyüşə də buradan getmişdi), 
onların hər ikisi daşların və kolların arasında gizləndi. 


VII 
fəsil 


Kəşfiyyatçı bu xəbərdarlığı vaxtında etmişdi. Təsvir etdiyimiz 
mübarizənin davam etdiyi dəqiqələrdə nə insan səsi, nə də ayaq tap- 
pıltısı şəlalənin yeknəsəq uğultusunu pozmurdu. Quronlar döyüşün 
nəticəsini o qədər diqqətlə izləyirdilər ki, sanki, onlar yerə yapışıb qal- 
mışdılar. Vuruşanların cəld hərəkətləri quronların düşməni nişan 
almalarına mane olurdu, çünki onların atdıqları oxlar və ya güllələr 
öz dostlarına da dəyə bilərdi. Lakin, vuruşma qurtardıqda quduz 
bağırtı başlandı. Tüfənglərdən gurultu ilə dalbadal atəş açıldı, yay- 
lm atəşilə qayalara qurğuşun yağdırılırdı, sanki, basqın edənlər öz 
acıqlarını cansız qayalardan çıxmaq istəyirdilər. 

Çinqaçquk arasıkəsilmədən atəş açaraq onlara cavab verirdi. 
Ata mogikan əvvəlki vuruşmanın axırınadək soyuqqanlı adamlara 
məxsus bir qətiyyətlə öz yerində qalmışdı. Yalnız dnkasın zəfər bağır- 
tısını eşitdikdə ata oğluna şadlıq nidaları ilə cavab vermiş, lakin dər- 
hal səsini kəsib yerindən tərpənməmişdi, indi onun atdığı güllələr 
öz postunu əzmlə qoruduğunu sübut edirdi. 

Beləliklə, xeyli vaxt keçdi. Basqın edənlərin hamısı gah birdən, 
gah da səpələnib, tək-tək atəş açırdı: lakin mühasirəyə alınanları 
sığınacaq çox yaxşı qoruyurdu, onlar öz sığınacağında o qədər yaxşı 
daldalanmışdılar ki, indiyədək bu kiçik dəstədə zərər çəkən təkcə 
zavallı David olmuşdu. 

Şahingöz arxasında gizləndiyi qayanın yanından güllələrin vıyıltı 
ilə keçib getdiyinə qulaq verərək sakitcə: 

— Qoy onlar barıtlarını yandırıb qurtarsınlar, — dedi. — Bunun bizə 
xeyri vardır: vuruşma qurtardıqda onların güllələrini yığarıq. Mənə elə 
gəlir ki, cansız daşlar dillənib, bu vəhşilərin rəhmə gəlmələrini hələ 
xahiş etməzdən əvvəl onlar özləri boş yerə güllə atıb əylənməkdən 
bezikəcəklər... Gnkas, oğlum, sən nahaq yerə barıt sərf edirsən və 
onu patrona həddindən çox doldurursan. Tüfəng geri təpir, güllə isə 
pis gedir. Mən sənə demişdim: bu haramzadanı elə nişan al ki, sənin 
güllən düz onun ağ zolağının altından dəysin, amma sənin atdığın 
güllə iki düymə yuxarıdan dəydi. 

Gənc mogikan heç bir söz deməyib sakitcə gülümsədi. 

— Siz nahaq yerə dnkası bacarıqsız bilirsiniz, — deyə, Dunkan 
söhbətə qarışdı. — O, məni ölümdən çox fərasətlə və çox fədakar- 
casına xilas etdi. İndi ömrümün axırınadək mən onun dostuyam və 
sağ qalmağım üçün ona minnətdar olduğumu heç zaman unut- 
mayacağam. Unkas yerindən qalxıb əlini Heyvorda uzatdı. 

Şahingöz gülümsəyib dedi: 

— Səhralarda və meşələrdə dostlar bir-birinə tez-tez bu cür 
kömək edirlər. Deyəsən, mən də bir dəfə dnkası dardan qurtarmı- 
şam, bu da mənim lap yaxşı yadımdadır ki, Unkas beş dəfə özünü 
qabağa verib məni ölümdən qurtarmışdır: üç dəfə minqlərlə vuru- 
şan zaman, bir dəfə Qorikandan üzüb keçərkən və... 

— Bu güllə o birilərindən daha yaxşı atılmışdırl — deyə Dunkan 
qışqırdı və güllə dəyən qayadan tez kənara çəkildi. 

Şahingöz yastılaşmış gülləni yerdən götürüb, başını bulaya- 
bulaya dedi: 

— Uça-uça yerə düşən güllə heç zaman belə yastılaşmaz. Bu, 
yalnız o vaxt ola bilər ki, güllə buludlardan yerə ensin. 

Unkasın tüfəngi qalxdı və hamı gözlərini yuxarı zillədi. Sirr çox tez 
açıldı. Çayın sağ sahilində böyük bir palıd ağacı var idi, bu ağac aşağı 
elə əyilmişdi ki, onun yuxarı budaqları çaya sallanırdı. Bu qocaman 

palıdın düyünlü budaqlarını güclə örtən yarpaqların arasında bir 
quron gizlənmişdi, o, gah özünü ağacın gövdəsinin o tərəfinə verir, 
gah da budaqların arasından boylanıb baxır və atdığı güllənin hədə- 
fə dəyib-dəymədiyini bilmək istəyirdi. 

Kəşfiyyatçı: 

— Bu haramzadələr bizi məhv etmək üçün lap göyə çıxmağa 
hazırdırlar, — dedi. — Onu yaxşı tuşla, oğlan, mən də öz maralvura- 
nımı doldurum. Sonra biz hər iki tərəfdən ağaca birdən güllə atarıq. 

Unkas kəşfiyyatçının siqnalını gözləyirdi. Nəhayət, iki güllə atıldı. 
Palıdın qabığı və yarpaqları havaya qalxdı və külək onların hərəsini 
bir tərəfə apardı. Ağacda gizlənmiş vəhşi öz düşmənlərinə yalnız 
kinayəli gülüşlə cavab verdi və yenə güllə atdı, onun gülləsi Şahin- 
gözün şlyapasını başından saldı. Meşənin içərilərindən yenə quduz- 
casına vəhşi bağırtı səsləri gəldi, mühasirəyə alınmış adamların baş- 
larının üstündə yenə güllələr vıyıldamağa başladı, elə zənn etmək 
olardı ki, vəhşilər uca palıd ağacına çıxmış döyüşçünün sərrast 
nişan almasını asanlaşdırmaq üçün öz düşmənlərini, sanki, yerlə- 
rindən tərpənməyə qoymaq istəmirlər. 

— Güllələrdən qorunmaq lazımdır, — deyə kəşfiyyatçı təklif etdi. 
— dnkas, atanı çağır, hiyləgər şeytanın öhdəsindən gəlmək və onu 
yuvasından qovub çıxarmaq üçün bütün tüfənglərdən güllə atma- 
һу. 

Siqnal eşidildi və Şahingöz öz tüfəngini doldurmağa macal tap- 
mamış, Çinqaçquk ona yaxınlaşdı. Unkas düşmənin mövqeyini təc- 
rübəli döyüşçü olan öz atasına göstərdikdə qoca mogikan, həmi- 
şəki kimi, yenə yalnız «xuq» deməklə kifayətləndi, o daha nə təəc- 
cüb etdiyini, nə də təlaşda olduğunu bildirmədi. Şahingöz və mogi- 
kanlar delavar dilində bir neçə saniyə bir-birilə danışıb məsləhət- 
ləşdilər. Söhbət qurtardıqdan sonra, hazırlanmış planı yerinə yetir- 
mək üçün onların hər biri öz yerinə çəkildi. 

Mühasirədə olanlar budaqların arasında gizlənən döyüşçünü 
gördükləri andan bəri, bu döyüşçünün atdığı güllələr o qədər də 
qorxulu deyildi, çünki döyüşçü gizləndiyi yerdən çıxan kimi, düş- 
mənlərinin tüfəngləri onu hədələyirdi. Bununla belə, döyüşçünün 
güllələri hərdənbir sığınacaqdakı adamların arasına düşürdü. Hey- 
vordun mundiri bir neçə yerdən güllə ilə deşilmişdi. Yüngül yarasın- 
dan çıxan qan onun paltarının bir qolunu bulamışdı. 

Nəhayət, quron düşmənlərin səbirlə gözləmələrini görüb ürək- 
ləndi və daha yaxşı nişan almağa çalışdı. İtigözlü Çinqaçquk və 
Onkas vəhşinin niyyətini o saat başa düşdülər. Palıdın gövdəsin- 
dən bir neçə düymə yuxarıda, seyrək yarpaqların arasında vəhşinin 
ayaqları göründü və mogikanlar dərhal atəş açdılar. Quron çömbəl- 
di və onun bütün bədəni aşkara çıxdı. Şahingöz bu fürsətdən son 
dərəcə cəld istifadə edib, amansız tüfəngindən atəş açdı. Palıdın 
yarpaqları titrədi, quronun tüfəngi ağacdan yerə düşdü, bu vəhşinin 
bədəni tez qurtaran əbəs mübarizədən sonra havada asılı qalıb yır- 
ğalanmağa başladı, halbuki özü hələ yarpaqsız budaqdan bərk- 
bərk yapışmışdı. 

— Rəhminiz gəlsin, ona bir güllə də vurun! — deyə Dunkan səs- 
ləndi və gözlərini bu bədbəxtdən dəhşət hissilə çəkdi. 

— Ona bir çimdik də barıt sərf etmərəm, — deyə Şahingöz qəti 
cavab verdi. — Onsuz da, quron məhv olmuşdur, amma bizim artıq 
barıtımız yoxdur, halbuki, hinduların vuruşması bəzən bir neçə gün 
çəkir. İndi məsələ belədir: görək onların skalpları salamat qalacaq, 
yoxsa bizimkil 

Heç kəs bu sərt və qəti qərara etiraz edə bilmədi. 

Meşədə bağırtılar kəsildi, güllələr də arabir atılırdı, dostlar və 
düşmənlər yer ilə göy arasında asılı qalan bədbəxtdən gözlərini çək- 
mirdilər. Külək onun bədənini yırğalayırdı, doğrudur, onun ağzın- 
dan nə inilti, nə də şikayət səsi çıxırdı, lakin o hərdənbir öz düş- 
mənlərini qəmgin-qəmgin süzürdü, bu zaman, məsafənin uzaqlı- 
ğına baxmayaraq, onlar quronun üzündə ümidsizlikdən irəli gələn 
əzabın ifadəsini görürdülər. Kəşfiyyatçı tüfənginin lüləsini üç dəfə 
qaldırdı, lakin hər dəfə ehtiyatlı olmaq tələbi onu dayandırdı, şöhrət 
qazanmış maralvuran tüfəngin uzun lüləsi isə yavaş-yavaş aşağı 
endi. Nəhayət, quronun bir əli budaqdan üzülüb yanına düşdü. 
O, əlini yenə budağa ilişdirmək üçün əbəs yerə çalışırdı, çünki əliylə 
yalnız havanı tuta bilirdi. Şahingöz ildırımdan daha sürətlə atəş açdı, 
vəhşinin meyiti uçub qurğuşun parçası kimi birbaş köpüklənən 
çaya düşdü. 

Bu hadisə hətta daşürəkli mogikanlarda da dəhşət hissi oyatdı, 
onlar dinməzcə bir-birinin üzünə baxdılar. Təkcə Şahingöz müha- 
kimə qabiliyyətini hələ itirməmişdi, o, başını bulayıb, donquldana- 
donquldana özünü danlamağa başladı: 

— Axırıncı doldurum barıtı da sərf etdim, çantamdan sonuncu 
güllə idi ki, çıxarmışdım. Axı onun suya diri və ya ölü düşməsinin 
mənim üçün nə fərqi ҹаг idil.. Unkas, oğlum, get qayıqdan böyük 
buynuzu gətir. Bütün barıt ehtiyatımız onun içindədir. Təəssüf ki, bu 
ehtiyatı da, deyəsən, son çimdiyinədək tez sərf edib qurtaracağıq. 
Hərgah səhv edirəmsə, qoy mənə desinlər ki, sən makuaslara heç 
bələd deyilsən. 

Gənc mogikan kəşfiyyatçının əmrini cəld yerinə yetirməyə getdi. 
Şahingöz çantasının içini həvəssiz-həvəssiz və nahaq eşələyir, öz 
barıtqabından, heç olmasa, bir neçə çimdik barıt toplaya biləcəyinə 
əbəs yerə çalışırdı. Çox keçmədi ki, onun bu darıxdırıcı məşğələsini 
Unkasın güclü gur səsi yarımçıq qoydu. Hətta belə səslərə alışmamış 
olan Dunkan gənc mogikanın səsini eşidərkən onu gözlənilməyən 
yeni bir fəlakət üçün siqnal hesab etdi. Heyvord uca qəddini düzəlt- 
məklə özünü təhlükə qarşısında qoya biləcəyini tamamilə unudaraq, 
cəld yerindən sıçrayıb qalxdı. O biriləri də, Dunkanın təsiri altına 
düşüblərmiş kimi, tez özlərini mağaraların arasındakı dar keçidə 
verdilər. Onlar elə cəld yeriyirdilər ki, düşmənlərin güllələri boşa 
çıxırdı. dnkasın qışqırığı bacıları və yaralı Davidi daldalandıqları yer- 
dən çıxmağa məcbur etdi, az sonra gənc hindunu bu qədər böyük 
qorxuya salan bədbəxtliyin nə olduğunu hamı başa düşdü. Kəşfiy- 
yatçının yüngül qayığı qayanın yaxınlığında göründü, qayıq çayda 
gedirdi, yəqin, onu gözə görünməyən bir üzgüçü sürürdü. Şahingöz 
ürəyini açmayan mənzərəni gördükdə dərhal nişan alıb tətiyi çəkdi, 
çaxmaqdan qığılcım çıxdı, lakin tüfəng açılmadı. — İş işdən keçmişdirl 
— deyə Şahingöz fikrini bildirdi və ümidsiz bir halda tüfəngi yerə saldı. 
— O haramzadə çayın iti axan yerindən keçdi, hətta barıtımız olsaydı 
da, güllə ilə onu dayandıra bilməzdim. 

Bu zaman igid quron başını qayığın içindən çıxartdı və çayın 
axarına yönələrək, əlini havada yellədi. Onun zəfər bağırtısı eşidildi, 
meşədən ona ulaşma, gülüşmə və quduz bağırtılarla cavab verdilər. 
Kəşfiyyatçı qayanın çıxıntısı üstündə oturaraq: 

— Gülün, şeytan balalarıl — deyə donquldandı. — Meşələrdə ən 
sərrast vuran, ən yaxşı sayılan bu üç tüfəngin indi heç bir faydası 
yoxdur, onlar keçənilki maral buynuzlarından təhlükəli deyildirl 

— Bəs indi nə edəcəyik? — deyə Dunkan soruşdu. – Halımız 
necə olacaq, başımıza nə gələcək? 

Şahingöz cavab vermək əvəzinə yalnız barmağını əmgəyinin 
dövrəsinə çəkdi, onun bu hərəkəti o qədər aydın bir ifadə idi ki, 
bunu görənlərin hər biri kəşfiyyatçının nə demək istədiyini başa 
düşdü. 

Gənc mayor etiraz etdi: 

— Yox, yox, bizim vəziyyətimiz bu qədər ümidsiz ola bilməzl 
Quronlar hələ burada deyildirlər, mağaraları möhkəmləndirmək və 
onların sahilə çıxmalarına mane olmaq üçün bizim imkanımız vardır. 

— Mən sizdən soruşmaq istərdim: bu işi hansı vasitələrlə görə 
bilərik? — deyə Şahingöz dilləndi. — Unkasın oxları iləmi, yoxsa qız- 
ların göz yaşları ilə? Yox, yox, siz gəncsiniz, varlısınız, dostlarınız da 
vardır, bunu da başa düşürəm ki, vaxtsız ölmək sizin kimi bir gən- 
cə çox ağır gəlir. Lakin, — deyə o əlavə etdi və üzünü mogikanlara 
çevirdi, — unutmayın ki, biz ağıq. İndi gəlin əl-ələ verib, bu meşə 
sakinlərinin qarşısında sübut edək ki, ölüm-dirim məsələsi ortaya 
gəldikdə və vəziyyət çıxılmaz olduqda ağlar da qırmızıdərili adamlar 
kimi, öz canlarını əsirgəməzlər. 

Dunkan kəşfiyyatçının gözlərinin zilləndiyi tərəfə baxdı, hindula- 
rın hərəkəti vəziyyətin son dərəcə təhlükəli olduğu haqqında kəşfiy- 
yatçının fikrini təsdiq etdi. 

Çinqaçquk qayanın bir qırağında vüqarla oturmuşdu, o, xəncə- 
rini və tomaqavkını daşın üstünə qoydu, şahin lələyini başından 
çıxartdı və saçından qalan yeganə bir çəngə tükü, axırıncı dəhşətli 
bir qismət üçün hazırlayırmış kimi, sığallamağa başladı. Bu hindu 
üzdən fikirli olmasına baxmayaraq, xatircəm görünürdü. Onun od 
kimi işıldayan qara gözləri indi tədricən öz cəngavərlik parılüsını iti- 
rir, laqeydlik və ölməyə hazır olmaq meylini ifadə etməyə başlayırdı. 

— Mən inanmıram ki, bizim daha heç bir çarəmiz olmasın, 
— deyə Dunkan bayaqkı fikrini yenə bildirdi. — Hər bir saniyədə bizə 
kömək gələ bilər, bundan başqa, mən hələ ki heç bir düşmən gör- 
mürəm. Düşmənlər mübarizədən təngə gəlmişlər, çünki bu müba- 
rizə onlar üçün çox təhlükəlidir və onlar belə mübarizənin xeyirli 
olmadığını da başa düşürlər. 

— Ola bilsin ki, ya bir dəqiqədən, ya da bir saatdan sonra həmin 
ilanlar xəlvətcə sürünə-sürünə gəlib başımızın üstünü alacaqlar, 
— deyə Şahingöz cavab verdi. — Bu saat onlar dalda bir yerdə 
gizlənib, bütün sözlərimizə qulaq asa da bilərlər. Çinqaçquk, — deyə 

o, delavarca əlavə etdi, — qardaşım, mən səninlə axırıncı dəfə bir- 
likdə vuruşmuşam... Makuas ağıllı mogikanın və onun ağüzlü dos- 
tunun ölümündən xəbər tutduqda çox sevinəcəkdir. 

— Qoy minqlərin arvadları öldürülmüş adamlarının meyitləri 
üstündə ağlasınlarl — deyə hindu sarsılmaz bir qətiyyətlə və iftixarla 
cavab verdi. — Mogikanların Böyük İlanı onların viqvamlarındal qıv- 
rılıb yatmışdır, onların zəfər hayqırtılarını, öldürülmüş atalarının yolu- 
nu gözləyən uşaqların göz yaşları və naləsi ilə zəhərləmişdir. Axırıncı 
qarın əridiyi vaxtdan bəri on bir döyüşçünün meyiti öz əcdadının 
qəbirlərindən çox uzaqlarda qalıb həmişəlik torpağa qovuşmuşdur 
və Çinqaçqukun ağzı əbədi olaraq yumulduqdan sonra o döyüşçü- 
lərin meyitlərinin harada düşüb qaldığını heç kəs deyə bilməz. Qoy 
makuaslar ən iti xəncərlərini qınlarından çıxarsınlar, qoy onların ən 
cəld tomaqavkları havada fırlansın, çünki minqlərin ən qorxulu düş- 
məni onların əlinə keçmişdir... Unkas, sən nəcib ağacın son zoğu- 
san, o qorxaqları çağır, onlara əmr et, qoy tələssinlər. 

— Onlar ölmüş adamlarını bax, orada, balıqların arasında axta- 
rırlar, — deyə gənc başçı sakit və mülayim səslə cavab verdi. 
— Quronlar sürüşkən ilan balıqları ilə birlikdə üzürlər. Onlar yetişmiş 
meyvələr kimi ağacların budaqlarından yerə tökülüşürlər, mogikan- 
lar isə gülürlər. 

Bayaqdan bəri yerlilərin danışığına çox diqqətlə qulaq asan 
Şahingöz: 

— Oho! – deyə dilləndi. — Deyə bilərəm ki, mogikanların kinayəli 
gülüşləri makuasları qəzəbləndirər, onları daha tez intiqam almağa 
vadar edər. Amma mən ağlardanam, qanımda əsla hindu qanından 
qarışıq yoxdur, buna görə də mən ağ adam kimi, yəni söyüş söy- 
mədən və canım üçün əsla heyifsilənmədən ölməliyəm. 

Qorxudan qayaya söykənib dayanmış olan Kora irəli gələrək: 

— Axı ölmək nə üçünə? – deyə soruşdu. — Yol hər tərəfdən açıq- 
dır. Qaçın meşəyə və Allaha yalvarın ki, sizə kömək etsin. Gedin, 
igid adamlar, onsuz da, bizim boynumuzda sizin haqqınız çoxdur, 
buna görə də razı olmarıq ki, bizə görə siz də məhv olasınız. 

— Xanım, siz hiyləgər irokezləri yaxşı tanımırsınız, çünki elə güman 
edirsiniz ki, onlar buradan meşəyə gedən bütün yolları kəsməmişlər, 
— deyə Şahingöz cavab verdi və açıq ürəklə əlavə etdi: — Əlbəttə, biz 

özümüzü çaya atsaydıq, suyun axını tez bir zamanda bizi o qədər uzaq- 
lara aparardı ki, irokezlərin nə güllələri, nə də onların səsləri bizə çatardı. 

— Çalışın, üzə-üzə özünüzü xilas edinl — deyə Kora təklif etdi. 
— Siz burada qalsanız, tələfat da çox olar, bunun nə mənası var? 

— Nə mənası var? — deyə kəşfiyyatçı təkrar edərək, vüqarla ətrafı- 
na göz gəzdirdi. — Mənası budur ki, günahını yada saldıqca gündə min 
dəfə tövbə edə-edə yaşayıb peşmançılıq çəkməkdənsə, təmiz ürəklə 
ölmək insan üçün qat-qat şərəflidir. General Munro bizdən soruşsa 
ki, onun qızlarını harada qoyub qaçmışıq, biz ona nə cavab verərik? 

— Gedin onun yanına və deyin ki, qızlar üçün kömək istəməyə 
gəlmisiniz, — deyə Kora təklif etdi və alicənablıq hisslərinin təsiri 
altında kəşfiyyatçıya yaxınlaşdı. — Gedin atama deyin ki, quronlar onun 
qızlarını şimal səhralarına tərəf aparırlar, amma tez yardım gös- 
tərilsə, onları hələ də xilas etmək mümkün olar. Sizin bu səylərinizə 
baxmayaraq, Allah köməyin yubanmasını lazım bilərsə, bizim min- 
nətdarlığımızı, son xeyir-duamızı və məhəbbətlə dolu olan səmimi 
salamımızı ona yetirərsiniz. 

Kəşfiyyatçının codlaşmış sərt üzünün əzələləri titrədi, Kora 
səsini kəsdikdə isə kəşfiyyatçı, qızın dediyi sözlər haqqında dərin 
fikrə gedibmiş kimi, çənəsini əlinə söykədi. 

Nəhayət, kəşfiyyatçı dodaqları titrəyə-titrəyə dedi: 

— Bu sözlər mənasız deyildir. Çinqaçquk, Unkas, qaragözlü qızın 
sözlərini eşidirsinizmi? 

Bundan sonra kəşfiyyatçı delavar ləhcəsində öz yoldaşları ilə 
danışmağa başladı. O duruxa-duruxa, sakit-sakit danışırdı, lakin 
onun səsində möhkəm bir qətiyyət duyulurdu. Ata mogikan kəşfiy- 
yatçının sözlərinə ciddi qulaq asırdı və görünür, öz yoldaşının dediyi 
sözlərin çox vacib olduğunu başa düşərək, bu sözləri diqqətlə götür- 
qoy edirdi. Çinqaçquk bir dəqiqəliyə fikirləşdikdən sonra kəşfiyyat- 
çının dediklərinə şərik olduğunu əliylə işarə edib bildirdi və yalnız 
hindulara xas olan təsirli bir səslə ingiliscə «yaxşı» dedi. Sonra bu 
döyüşçü xəncərini və tomaqavkını kəmərinə sancıb, çayın sahillə- 
rindən çox çətinliklə görünən daşa yavaş-yavaş yaxınlaşdı. Burada 
bir anlığa ayaq saxladı, dərin mənalı bir baxışla meşəni göstərdi, seç- 
diyi yolu dürüst müəyyənləşdirmək üçün öz dilində bir neçə söz 
dedi, suya girdi, baş vurub suyun altına getdi və kənardan baxan- 
ların gözlərindən itdi. 

Kora dediyi sözlərin Çinqaçquka təsir göstərməsindən razı qalıb, 
təsəlli tapdı, kəşfiyyatçı Koraya bir neçə söz demək üçün yoldaşın- 
dan ayrıldı və: 

— Bəzən cavanlar da dünyagörmüş və saç-saqqal ağartmış qoca- 
lar kimi ağıllı məsləhətlər verirlər, — dedi. — Hərgah sizi, daha doğru- 
su, müvəqqəti olaraq rəhm edilən yoldaşlarınızı meşəyə aparsalar, 
yol gedə-gedə kolları və ağacların budaqlarını sındırın, elə yeriməyə 
çalışın ki, geniş iz buraxasınız. Belə olsa, sizi əmin edirəm ki, dostu- 
nuz tapılar və o, dalınızca dünyanın lap o başına getməli olsa da, sizi 
darda qoymaz. 

Şahingöz Koranın əlini mehribanlıqla sıxdı, tüfəngini qaldırıb 
ona qəmli-qəmli baxdı, sonra öz maralvuranını yenə ehmallıca daşın 
üstünə qoydu və nəhayət, Çinqaçqukun çayda gözdən itdiyi yerə 
endi. Şahingöz bir anlığa daşın üstündə sallana qaldı, dalğın halda 
ətrafına göz gəzdirdi və kədərli-kədərli dedi: 

— Hərgah barıtım qalsaydı, belə bədbəxtlik və bədnamlıq da 
olmazdıl 

Nəhayət, qollarını yana açıb suya tullandı, su yarılıb ləpələnərək 
onu uddu. 

İndi burada qalanlar gözlərini qayaya söykənib hərəkətsiz daya- 
nan dnkasa dikmişdilər. Kora ona dedi: 

— Düşmən dostlarımızı görə bilmədi, yəqin ki, indi onlar təhlü- 
kəsiz yerə çatmışlar. Vaxt deyilmi, niyə siz də onların dalınca getmir- 
siniz? 

— dnkas burada qalacaqdır, — deyə gənc mogikan sakitcə 
cavab verdi. 

— Sizin burada qalmağınız əsirlikdə bizim vəziyyətimizi daha da 
ağırlaşdırar və xilas olmaq imkanımızı azaldar, — deyə Kora etiraz etdi. 
— Mərd oğlan, gedin, — deyə Kora öz fikrində israr etdi, gənc mogi- 
kanın iti baxışına tab gətirməyib, gözlərini yerə dikdi və bu oğlanı 
itaət altına ala bildiyini ötəricə duydu. — O birilərinə dediyim kimi edin 
— gedin atamın yanına, siz mənim ən vəfalı elçim olun. Atama deyin 
ki, onun qızlarını əsirlikdən qurtarmaq üçün sizə pul versin. Gedin! 
Mən belə istəyirəm. Sizdən xahiş edirəm, gedinl 

Gənc qəbilə başçısının sakit üzündə kədər və qəm ifadəsi görün- 
dü, lakin o çox fikirləşmədi. Unkas qayalıqdan səssizcə keçib coş- 
qun çaya girdi. dnkasın başı bu balaca adadan xeyli uzaqda sudan 

çıxanadək, yuxarıda qalanlar cıqqırlarını belə çıxarmadan gözlərini 
çaya zillədilər. dnkas dərindən nəfəs alıb, yenə baş vuraraq, suyun 
altına getdi. 

Meşənin üç sakininin, yəqin ki, müvəffəqiyyətlə nəticələnən bu 
cəld manevri cəmi bir neçə dəqiqə çəkdi. Kora axırıncı dəfə Unka- 
sın ardınca baxıb üzünü Heyvorda çevirdi və dodaqları titrəyə-titrəyə: 

— Eşitdiyimə görə, siz də üzməkdə mahirsiniz, — dedi. — Yuban- 
mayın, siz də onların dalınca gedinl Bu səmimi adamların ağıllı hərə- 
kətindən nümunə götürün. 

— Məgər Kora Munro öz müdafiəçisinin vəfalı olmasını yalnız bu 
yol ilə yoxlamaq istəyir? — deyə Dunkan kədərli-kədərli gülümsəyib 
cavab verdi. Onun səsindən başa düşmək olardı ki, işin bu yerə gəlib 
çatmasına təəssüf edir. 

— İndi mübahisə etmək vaxtı deyildir, — deyə gənc xanım cavab 
verdi. 

Dunkan cavab vermədi, aciz uşaqlar kimi, qısılıb onun qoluna 
söykənən gözəl Alisaya baxmaqla kifayətləndi. 

Kora bir qədər fikirləşdikdən sonra: 

— Özünüz düşünün, — deyə sözünə davam etdi, — bizim üçün 
ölümdən artıq nə ola bilər, əvvəl-axır hamı öləcəkdirl 

— Ölümdən də pis müsibətlər olur, — deyə Dunkan, qızın öz fik- 
rində israr etməsinə təəssüf edirmiş kimi, sərt cavab verdi, — lakin 
sizin yolunuzda ölməyə hazır olan adam belə müsibətlərin qarşısını 
ala bilər. 

Kora Dunkanı dilə tutmaqdan əl çəkdi və üzünü şal ilə örtüb, 
yarımcan halda olan Alisanı ikinci mağaranın içərisinə apardı. 


IX 
fəsil 


Döyüş səsləri və həyəcanı, sanki, sehrli bir qüvvənin əmri ilə 
yox oldu, ətrafa sükut çökdü, dərin həyəcan keçirən Heyvordun 
xəyalında bütün bunlar qorxunc bir sayıqlama kimi canlandı. Baş ver- 
miş hadisələr onun hafizəsində möhkəm nəqş olunmuşdu, bununla 
belə, Heyvord yenicə qurtarmış bu hadisələrin, doğrudan da, baş ver- 
miş olduğuna özünü çox çətinliklə inandıra bilirdi. Dunkan, özlərini 

iti axan çayın ağuşuna atmış adamların başına nələr gəldiyini bilmir- 
di, o, həmin adamların sağ-salamat qaçıb qurtardıqlarını bildirəcək 
siqnal və ya həyəcan səsləri eşitmək üçün ətrafına çox diqqətlə 
qulaq verirdi. Lakin bütün diqqətini nahaq yerə belə bir gərginliklə 
cəmləmişdi, çünki bu cəsur adamların aqibətindən xəbər verən bir 
şey yox idi. Düşmənlər də görünmürdü. Elə bil, çayın meşəli sahil- 
lərini həyat yenidən tərk etmişdi. Şam ağacının yuxarıdakı quru 
budaqlarında oturub döyüş meydanını uzaqdan seyr edən balıqtu- 
tan qırğı qonduğu uca yerdən uçub, indi geniş bir sahədə dövrə vura- 
vura ovunun başı üzərində süzürdü. Hinduların vəhşi bağırtıları 
ətrafa yayılan dəqiqələrdə qarıltısı eşidilməyən alaqarğa indi yenə 
səsini gah alçaldıb, gah da ucaldır, aravermədən qarıldayır, elə bil, 
güman edirdi ki, insan ayağı dəyməyən meşələrdə ağalıq etmək ixti- 
yarı yenidən ona qaytarılmışdır. Bu səslər Dunkanın qəlbini zəif ümid 
hissilə isidirdi. O, aldığı zərbədən birtəhər olmuş və hələ özünə gəl- 
məmiş Davidə dedi: 

— Quronlar görünmürlər. Gəl mağarada gizlənək. Sonra görək 
Allah nə göstərər. 

Yarımhuşsuz vəziyyətdə olan David dilləndi: 

— Yadımdadır, mən o iki gözəl qızla birlikdə Allahın müdrikliyi və 
qüdrəti şərəfinə dua oxuyub ona minnətdarlıq edirdim, amma mən 
öz günahlarıma görə amansız, həm də haqq cəzaya düçar oldum. 
Elə bil, mən yuxuya getmişdim, amma bu, əsl yuxu deyildi. Bir- 
birinə qarışan qızğın vuruşma sədalarından az qalırdı qulaqlarım kar 
olsun. Bundan baş çıxarmaq mümkün deyildi. Elə bil ki, axirət günü 
gəlib çatmışdı, təbiətin bütün ahəngi pozulmuşdu. 

— Yazıq kişil Sizinlə ölüm arasında, doğrudan da, bir şey qalma- 
mışdı. Olan olub, keçən keçib. Durun, dalımca gəlin. Sizi elə yerə 
apararam ki, orada, zəbur nəğmələrindən savayı başqa səslər eşit- 
məzsiniz. 

David qarışıq təsəvvürlərlə dolu olan başını əliylə tutub: 

— Şəlalənin şırıltısında gözəl bir melodiya eşidilir, suyun qıjıltısı 
adama çox şirin gəlir, — dedi. — Amma bilmirəm, bəlkə də, qulağıma 
gələn bu səslər, ölümə məhkum edilənlərin naləsinə oxşayan bağırtı 
və iniltidir... 

— Yox, yox, — deyə Heyvord səbirsizliklə onun sözünü kəsdi, 
— heç kəs daha bağırmır, sudan başqa, hər yer sakitlik və səssizlikdir... 

Sözümə baxın, dediyim yerə gedin, orada sevdiyiniz nəğmələri kefi- 
niz istədiyi kimi oxuya bilərsiniz. 

David küskün-küskün gülümsədi, lakin sevdiyi peşənin adını 
eşidərkən, üzündə razılıq əlaməti göründü. David mağaraya aparıl- 
masına əsla etiraz etmədi. Çünki orada melodiyanın köməyilə bütün 
yorğunluq və əzginlikdən qurtara biləcəyinə ümid edirdi. Hamut 
Dunkanın qoluna söykənib, bacıların yanına getdi. Heyvord isə bir 
qucaq sassafras budağı götürüb, mağaranın yolunu bu ətirli şaxlar- 
la tutdu və üstünü örtdü. Sonra Dunkan meşə sakinlərinin qoyub 
getdikləri adyalları bu davamsız çəpərin arxasından asdı, bunun 
nəticəsində içəri mağaraya işıq düşmürdü, bayır mağaraya isə dar 
dərədən yalnız zəif işıq keçə bilirdi. Dunkan mağaraya girən yerə 
şax budaq yığmaqda davam edərək dedi: 

— Bu yerlilərin qanun-qaydaları heç xoşuma gəlmir, çünki bu 
qaydalar yerli sakinləri mübarizə aparmadan fəlakət qarşısında diz 
çökməyə məcbur edir. Bizim qaydada isə tələb olunur: «Nə qədər 
ki canın çıxmamışdır, ümidini də üzmə». Bizim qayda daha təsəlli- 
vericidir və döyüşçünün xarakterinə də daha çox uyğun gəlir. Kora, 
sizə təsəlli verməyə çalışmayacağam, çünki özünüz kifayət qədər 
ürəkli və mərdsiniz. Lakin əsə-əsə sizə sığınan bu yazıq qızın göz 
yaşlarını quruda bilməzsinizmi? 

Alisa bacısından kənara çəkildi və göz yaşlarının axmasına 
baxmayaraq, özünü toxtaq göstərməyə çalışıb: 

— Mən indi daha qorxmuram, Dunkan, — deyə cavab verdi. — İndi 
bayaqkından daha xatircəməm. Əlbəttə, hər tərəfdən yolu bağlı 
olan bu mağarada qorxumuz yoxdur, çünki burada bizi tapmazlar, 
bizə heç bir pislik etməzlər, bundan başqa, bizə görə özlərini oda- 
suya vurub çox böyük bir təhlükənin qucağına atılan cəsur adam- 
ların da köməyinə bel bağlaya bilərik. 

— Bax, indi allahın fağır bəndəsi olan bizim Alisa da bu danışığı ilə 
Munronun qızı olduğunu sübut edir, — deyə Heyvord cavab verdi və 
mağaranın bayır yoluna yaxınlaşıb qızın əlini sıxmaq üçün ayaq saxladı. 

Dunkan mağaranın ortasında oturub, salamat qalmış tapança- 
sını əsəbi halda sıxdı, mayorun sərt baxışı daxili aləmini bürüyən 
məyusluğunu və səbirsizliyini büruzə verirdi. 

— Quronlar buraya gəlib çıxa bilsələr də, bu yeri asanlıqla zəbt 
edə bilməyəcəklər, — deyə Dunkan ürəyindən keçəni bildirdi və 

başını qayaya söykəyib, gözlərini kahanın yoluna dikdi, daha nə kimi 
hadisələr olacağını səbirlə gözləməyə başladı. 

Dunkanın səsi kəsildikdə uzun sürən, demək olar ki, ürəksıxan 
dərin bir sükut başlandı. Mağaraya sərin səhər havası dolurdu. Dəqi- 
qələr bir-birinin ardınca keçir, mağaradakı adamların rahatlığını heç 
bir şey pozmurdu, kömək gözləyən bu adamların ürəyində ümid 
doğmuşdu. 

Hamının varlığına hakim olan təlaş və həyəcan yalnız Davidə 
heç bir təsir göstərmirdi. O, laqeydcəsinə bir kənarda oturmuşdu. 
Mağaranın deşiyindən içəri düşən işıq şüası Davidin fərsiz üzünü 
işıqlandırdı, onun əlindəki kitabın səhifələrində əks etdi, müğənni, 
sanki, indiki vəziyyətə daha çox münasib olan bir mahnı axtarmaq 
üçün kitabı yenə vərəqləyirdi. Çox keçmədi ki, Hamutun bu səyi 
müvəffəqiyyətlə nəticələndi. O ucadan «Uayt adası» deyib himnin 
adını söylədi, kamertonunu züyüldətdi və adını yenicə çəkdiyi him- 
nin müqəddiməsini ahəngdar səsilə oxudu. 

— Bəlkə, oxumaq xata çıxarar, — deyə Kora soruşdu və sualedici 
bir nəzərlə qara gözlərini mayorun üzünə dikdi. 

Mayor isə: 

— Bu yazığın səsi o qədər zəifləmişdir ki, şəlalənin gurultusu və 
şırıltısı onu eşitməyə qoymaz, — deyə cavab verdi. — Bundan başqa, 
mağara səsi udur. İşiniz olmasın, qoyun ürəyi istədiyi kimi əylənsin, 
bunun heç bir xatası olmaz. 

— «Uayt adası!» – deyə David təkrar etdi və həmişə sinifdə pıçıltı 
səslərini kəsmək istərkən ona kömək edən ciddi bir nəzərlə ətrafına 
göz gəzdirdi. 

Kiçicik fasilədən sonra müğənninin səsi eşidildi, yavaş uğultulu 
səslər ətrafa yayıldı, nəhayət, dar mağaranı melodiya bürüdü. Hamı 
valehedici ahəng səslərinə dərin həyəcan hissilə qulaq asır, lakin 
müğəninin oxuduğu mənasız sözlərə əhəmiyyət vermirdi. Alisa qeyri- 
şüuri olaraq göz yaşını sildi və Hamutun rəngi qaçmış bənizinə 
mülayim bir nəzər salıb, onun oxumasından həzz aldığını gizlətmədi. 
Kora müğənninin oxumağını bəyənərək gülümsündü, Heyvord isə 
nigaran gözlərini mağaranın yolundan çəkdi. Mahnıya qulaq asan- 
ların göstərdikləri rəğbət bu musiqi aşiqinin qəlbinə toxtaqlıq verdi, 
o, yaralanmazdan əvvəlki günlərdəki kimi, yenə çox həvəslə və var 
gücü ilə oxumağa başladı. Müğənni bir də səy göstərdi və uzanan 

gur səs ətrafa yayıldı. Bu anda bayırdan bərk bağırtı eşidildi. Müqəd- 
dəs himn dərhal kəsildi, müğənni susdu, sanki, bu bədbəxt zəbur 
müğənnisini içəridən nə isə boğmalayıb nəfəsini kəsdi. 

— Biz məhv olduq! – deyə Alisa qışqırıb özünü Koranın qucağı- 
na atdı. 

— Yox, yox, hələ bizə heç bir şey olmamışdırl — deyə Heyvord 
həyəcanla cavab verdi. — Bu bağırtı adanın içərilərindən gəldi, vəh- 
şilər, öldürülmüş yoldaşlarını görüb bağırdılar. Onlar bizim sığınaca- 
ğımızı tapmamışlar, buna görə də ümid çırağımız hələ sönməmişdir. 

Nicat tapmaq üçün o qədər də böyük imkan yox idi, bununla 
belə, Dunkanın dediyi sözlər hədər getmədi: onun mülahizəsi gənc 
xanımları ürəkləndirdi və onlar öz aqibətlərinin necə olacağını din- 
məz-söyləməz gözləməyə başladılar. 

Çox keçmədi ki, ulaşma eşidildi, sonra adanın müxtəlif yerlərin- 
dən cürbəcür səslər gəldi, əvvəlcə adanın uzaq bir yerindən eşidi- 
lən, bu səslər yavaş-yavaş mağaraya yaxınlaşmağa başladı. 

Nəhayət, bu çaxnaşma və hay-küy içərisində, mağaranın gizlə- 
dilmiş yolunun bir neçə yardlığında təntənəli qalibiyyət səsləri eşi- 
dildi. Heyvord elə bildi ki, onların sığınacağı tapılmışdır, buna görə 
də onun olan-qalan ümidi də kəsildi. Lakin qulaq verib başa düşdü 
ki, bağırtı səsləri Şahingözün öz tüfəngini çox təəssüflə qoyub get- 
diyi daşın yaxınlığından gəlir, buna görə də mayor yenidən bir az 
təsəlli tapdı. O, hinduların danışığını aydın seçə bilirdi: nəinki 
onların tək-tək sözlərini, hətta Kanada ləhcəsində dedikləri bütöv 
cümlələri də eşidirdi. Birdən hindular bir ağızdan «Uzun Karabin» 
sözlərini təkrar etdilər, qonşu meşədə söylənən adı eşidərkən 
Heyvord yadına saldı ki, bu ad ingilis ordusunun kəşfiyyatçısı ovçu 
Şahingözə onun düşmənləri tərəfindən verilmişdi, Dunkan 
Şahingözün kim olduğunu yalnız indi başa düşdü. 

«Uzun Karabin, Uzun Karabin...” sözləri ağızdan-ağıza gəzirdi, 
görünür, bütün bu dəstə, hərbi qənimətin yanına toplaşmış və elə 
güman edirdi ki, tüfəngin burada qalması, onun zəhmli sahibinin 
öldüyünü sübut edir. Sonra quronlar düşmənin adını çəkə-çəkə 
yenə adaya dağılışdılar. 

Heyvord gənc xanımlara müraciət edərək pıçıltı ilə: 

— Hər şey indi həll olar. Əgər quronlar sığınacağımızı tapmasa- 
lar, biz salamat qalarıq. Onların sözlərindən belə başa düşdüm ki, 

buradan qaçmış dostlarımız xilas ola bilmişlər və buna görə də biz 
Vebbdən tezliklə kömək ala biləcəyik. 

Qorxulu səssizlik şəraitində daha bir neçə dəqiqə vaxt keçdi. Hey- 
vord başa düşürdü ki, bu vaxt quronlar yenidən, daha diqqətlə axtarış 
aparırlar. O, quronların yeridikcə sassafras budaqlarına necə toxun- 
duqlarını sezirdi, quru yarpaqların xışıltısını və budaqların şaqqıltı ilə 
sınmasını eşidirdi. Nəhayət, mağaranın yoluna yığılmış bir qucaq 
budaq azca tərpənib çökdü, adyalın bir ucu açılıb sallandı və mağa- 
ranın uzaq küncünə zəif işıq düşdü. Kora bərk qorxub Alisanı bağrına 
basdı, Dunkan yerindən sıçradı. Bayır mağaranın lap içərisindən səs- 
lər eşidildi. Bu isə sübut edirdi ki, düşmənlər mağaraya girmişlər. 
Mağaradakılar bir dəqiqədən sonra çoxlu səs eşidib başa düşdülər ki, 
vəhşilər onların sığınacağının lap yaxınlığında toplaşmışlar. 

Hər iki mağaranın daxili yolları bir-birindən o qədər də uzaq deyil- 
di, buna görə də Dunkan başa düşürdü ki, mağaradan qaçıb qur- 
tarmaq mümkün deyildir. O, Davidin və hər iki gənc xanımın yanın- 
dan keçib mağaranın ağzında dayandı və vəhşilərlə dəhşətli qarşı- 
laşmanı gözləməyə başladı. İndi onunla amansız təqibçilərin 
arasında cəmi bir neçə fut məsafə qalırdı. Mayor üzünü təsadüfən 
tapdığı deşiyə yaxınlaşdırıb fədakarlıqdan doğan bir laqeydliklə bayı- 
ra baxmağa və quronların hərəkətlərini izləməyə başladı. Hərgah 
mayor Dunkan əlini uzatsaydı, nəhəng görkəmli hindunun qüvvətli 
çiyinlərinə toxuna bilərdi, bu hindu qəti və amiranə bir səslə öz yol- 
daşlarının fəaliyyətinə rəhbərlik edirdi. O biri mağaranın tağı altında 
bir dəstə vəhşi, kəşfiyyatçının bütün sadə əmlakının ibarət olduğu 
şeyləri eşələyir və bir-bir götürüb silkələyirdi. Davidin yarasından 
dammış qan mağaranın yoluna basılmış sassafras budaqlarının yar- 
paqlarını qırmızı rəngə boyamışdı, hindular bunu öz tədbirlərinin 
müvəffəqiyyətlə nəticələndiyinə bir dəlil hesab etdilər, mağaranın 
içinə döşənmiş ətirli budaqları yığışdırıb yarğana çıxartdılar və onları 
səpələməyə başladılar, sanki, nifrət etdikləri adamın meyiti bu 
budaqların altında gizlədilmişdi. Özdən çox qəzəbli görünən bir 
döyüşçü bir qucaq nazik budaq götürüb onların yarpaqlarındakı 
tünd darçını rəngli qan ləkələrini şadlıqla göstərdi və qışqıra-qışqıra 
nə isə dedi. Heyvord bu vəhşinin sözlərinin mənasını yalnız buna 
görə başa düşə bildi ki, o, «Uzun Karabin» adını bir neçə dəfə təkrar 
etdi. Quronların şad səsləri kəsildi, döyüşçü bir dəstə çırpını ikinci 

mağaranın yoluna, Dunkan tərəfindən qoyulmuş budaqların üstünə 
atdı və beləliklə də, mayorun baxdığı deşiyi tutdu. Qalan vəhşilər də 
əllərinə keçən şax budaqları gətirib buraya yığdılar, onlar kəşfiyyat- 
çının mağarasından çıxardıqları budaqları sassafras budaqları yığı- 
nının üstünə atır və beləliklə də, axtardıqları adamları gizlədirdilər. 

Adyallar qucaq-qucaq üst-üstə qalanan şax budaqların təzyiqi- 
nə tab gətirməyib, yerə düşdü, budaqlar isə öz ağırlığının təsirindən 
bir-birini sıxıb daşların arasındakı çatlara doldu və sıx bir kütləyə 
çevrildi, Dunkan bunu görüb xatircəm oldu, mağaranın içərisinə 
qayıtdı və əvvəlki yerində dayandı, buradan mağaranın çaya tərəf 
açılan ikinci ağzını görə bilərdi. Dunkan sassafras budaqları yığını- 
nın yanından çəkilib gəldikdə hindular bir-birinin həvəsinə iki mağa- 
ra arasındakı keçidi təmizlədilər, indi vəhşilərin yüyürə-yüyürə ada- 
nın içərilərinə, bir az əvvəl üstünə çıxdıqları daşların yanına necə 
getdiklərini eşitmək olardı. Onların yenidən yanıqlı-yanıqlı qışqırma- 
ları sübut edirdi ki, öldürülmüş yoldaşlarının meyitlərinin yanına 
toplaşmışlar. 

Dunkan ürəklənib, öz səfər yoldaşları olan qızların üzünə bax- 
maq istədi, çünki təhlükəli dəqiqələr ərzində özü də bərk qorxduğu 
üçün üzünü cavan xanımlara göstərməkdən çəkinmiş və onların 
daha da qorxmasına bais olmaq istəməmişdi. 

— Onlar getdilər, Kora, — deyə Dunkan pıçıldadı. — Alisa, onlar 
bayaq gəldikləri yerə qayıtdılar, buna görə də deyə bilərəm ki, biz 
ölümdən qurtarmışıq. 

Alisa Koranın qucağından çıxaraq diz çöküb dilləndi: 

— Hərgah belədirsə, mən onda göylərə təşəkkür edirəm! Mən 
göylərə çox minnətdaram, çünki onlar qoca atamızı gözüyaşlı qoy- 
madı, dünyada ən çox sevdiyim adamları ölümdən qurtardı... 

Alisanın gözlərində minnətdarlıq nuru parladı, yanaqlarına incə 
bir qızartı çökdü, lakin qız dua oxumaq üçün dodaqlarını bir-birin- 
dən ayırar-ayırmaz, demək istədiyi sözlər ağzında donub qaldı, 
yanaqlarının qızartısı dərhal çəkildi, bənizi ölü rəngi kimi ağappaq 
oldu, gözlərindəki zərif parıltı söndü, dəhşətli qorxunun təsirindən 
üzü dəyişilib tanınmaz hala düşdü, əsəbilikdən titrəyib qıc olan bar- 
maqlar: ilə nəyi isə göstərdi. Heyvord mağaranın açıq dəliyinin qaba- 
ğında astana kimi qalan yastı qayaya dönüb baxdıqda Bic Tülkünün 
kinli və qəzəbli üzünü gördü. 

Bu təsadüfün gözlənilməz olmasına baxmayaraq, Dunkan özü- 
nü itirmədi. Mayor hindunun üzünün ifadəsindən başa düşdü ki, 
Maqua iri qaranlıq mağarada hələ heç bir şey görə bilməmişdir. Dun- 
kan divar tini kimi uzanan mağara qayasının arxasına çəkilmək istə- 
di, çünki burada onu və yoldaşlarını bayırdan görə bilməzdilər, lakin 
Dunkan həmin dəqiqə başa düşdü ki, geriyə çəkilmək gecdir. 

Vəhşinin üzündə sezilən aşkar bir sevinc Dunkanı bərk hirslən- 
dirdi, o daha heç bir şey fikirləşməyib qəzəb hissinin təsiri altında 
nişan alıb atəş açdı. Bütün mağara gurultu səsilə doldu, sanki, vul- 
kan püskürdü, dərədən əsən külək kahadan çıxan atəş tüstüsünü 
dağıtdıqda bir dəqiqə bundan əvvəl xain bələdçinin qəzəbli üzünün 
göründüyü yerdə daha heç kəs yox idi. Heyvord yüyürüb dəliyə 
yaxınlaşdıqda həmin vəhşinin alçaq və dar meydançanın qabağın- 
dan əyilə-əyilə keçdiyini gördü, az sonra Maqua tamamilə gözdən itdi. 

Atəş gurultusundan sonra vəhşilərin arasına ağır səssizlik çök- 
dü. Lakin onlar Bic Tülkünün uzanan çığırtı səsini eşidərkən onun 
nə demək istədiyini başa duşdülər, dərhal ayaq səsləri və bağırtılar 
yaxınlaşmağa başladı. Dunkan sarsıdıcı həyəcandan hələ özünə 
gəlməmiş, budaqlardan düzəldilən davamsız çəpər darmadağın 
edildi. Hindular hər iki tərəfdən mağaraya doluşdular. Onlar 
Heyvordu və gənc xanımları mağarada gizləndikləri yerdən bayıra 
çıxartdılar, qələbə çalan quronlar onların başına toplaşdılar. 


X 
fəsil 


Bu gözlənilməz fəlakətin üz verdiyi dəqiqədən etibarən Dunkan 
qaliblərin hərəkətlərini izləməyə başladı. Qırmızıdərili adamlar Dun- 
kanın mundirinin bəzəyini əlləşdirirdi, Dunkanın geyimindəki naxışlı 
tikmə nişanları, güləbətinləri, zərli baftaları çırpışdırmaq arzusunda 
idilər, bu səbəbdən də onların gözləri alışıb-yanırdı, lakin nəhəng 
hindunun zəhmli bağırtıları vəhşiləri öz arzularına çatmağa qoymur- 
du, Heyvord bunu görərkən yəqin etdi ki, vəhşilər ona və Kora ilə 
Alisaya hələ bir müddət dəyib-toxunmayacaqlar. 

Gənc quronlar belə tamahkarlıq göstərdikləri halda, daha təc- 
rübəli döyüşçülər hər iki mağaranı çox diqqətlə axtarmaqda idilər, 

bu axtarış sübut edirdi ki, vəhşilər qazandıqları müvəffəqiyyətlə 
kifayətlənməmişlər. İntiqam almağa çox səy göstərən bu hindular 
başqa əsirləri tapmadıqda, «Uzun Karabin» adını təkrar edə-edə 
Dunkanı və Davidi araya aldılar, onlar «Uzun Karabin» sözlərini 
o qədər qəzəblə deyirdilər ki, onların nə soruşduqlarına şübhə ola 
bilməzdi. Dunkan özünü elə göstərdi ki, guya, onların suallarını 
başa düşmur, David isə, doğrudan da, fransız dilini bilmirdi. Nəha- 
yət, quronların inadkarlığı Heyvordu yordu, bundan əlavə, Heyvord 
qorxurdu ki, bundan sonra da susmaqda davam etsə, öz qaliblərini 
acıqlandırar. O, ətrafına nəzər salaraq, gözlərilə Maquanı axtar- 
mağa başladı, çünki Maqua quronların suallarına onun cavabını 
tərcümə edə bilərdi. Quronlar isə getdikcə daha inadla, daha hirsli- 
hirsli qışqırırdılar. 

Maquanın hərəkətləri yoldaşlarının hərəkətlərindən tamamilə 
fərqlənirdi. O biriləri kəşfiyyatçının kör-köhnə şeylərinə yiyələnib, 
uşaqlara məxsus bir hərisliklə talançılıq etməyə çalışırdılar. Bic Tül- 
kü isə əsirlərdən bir az kənarda sakitcə dayanmışdı, görünür, o öz 
işindən razı idi, xəyanətkarlıq etmək üçün qarşısına qoymuş olduğu 
əsas məqsədə çatdığını zənn edirdi. Heyvordun gözləri dünənki 
bələdçisinin baxışı ilə rastlaşdıqda, mayor bilaixtiyar gözlərini Maqua- 
nın kinli, lakin sakit üzündən dəhşət hissilə çəkdi. Bununla belə, Hey- 
vord daxilində coşub baş qaldıran nifrət hissini boğaraq, özünü 
Maqua ilə danışmağa məcbur etdi. O dedi: 

— Bic Tülkü çox mərd döyüşçüdür, buna görə də qaliblərin dedik- 
lərini silahsız adama başa salmaqdan boyun qaçırmaz. 

— Onlar soruşurlar ki, bütün meşə cığırlarına bələd olan ovçu 
bəs hanı? — deyə Maqua pozuq ingilis dilində cavab verdi və kinli- 
kinli gülümsəyərək, əlini yaralı çiyninə bağlanmış yarpaqların üstünə 
qoydu. — Uzun Karabinin tüfəngi çox yaxşıdır, o, gözlərini heç 
zaman qırpmır, amma bu tüfəng, eləcə də ağ başçının qısalülə 
silahı Bic Tülkünün canını ala bilməz. 

— Özü başçı olan Tülkü çox igiddir, buna görə də vuruşma zama- 
nı aldığı yaraları və ya bu yaranı kimin vurduğunu unutmağa hazırdır. 

— Hindu şəkər ağacının altında oturub dincəldiyi və bir az çörək 
yemək istədiyi vaxt məgər müharibə gedirdi? Kolluğu ilan kimi 
sürünən düşmənlərlə kim doldurmuşdu? Bic Tülkünün ürəyindən 
qara qanlar axan zaman kimin dili dinclikdən danışırdı? Məgər Maqua 

tomaqavkın torpaqdan çıxarıldığını demişdi, məgər bu döyüş bal- 
tası torpaqdan Maquanın əliylə çıxarılmışdı? 

Dunkan düşmənin necə xain çıxdığını onun yadına salmağa 
cürət etmədi, bundan əlavə, Dunkan özünü doğrultmaq da istə- 
mirdi, çünki qorxurdu ki, özünü təmizə çıxarmaq üçün dediyi sözlər 
Maquanı daha da qəzəbləndirsin, buna görə Dunkan daha heç bir 
şey demədi. Maqua da, sanki, söhbəti davam etdirməyi daha lazım 
bilmədi, o, qəzəbləndiyi dəqiqədə aralandığı qayaya yenidən söy- 
kəndi. Səbirsizlik göstərən vəhşilər ağ adamla Tülkü arasında qısa 
danışığın qurtardığını başa düşdülər, bu zaman yenə «Uzun Kara- 
bin!» — deyə bağırmağa başladılar. 

— Eşidirsənmi? — deyə Maqua laqeydcəsinə xəbərdar etdi. 
— Quronlar Uzun Karabinin diri-diri gətirilməsini tələb edirlər, hərgah 
onların bu tələbi yerinə yetirilməsə, onlar Uzun Karabini gizlədənləri 
öldürərlər. 

— Uzun Karabin çıxıb getdi. Quronlar onu tuta bilməzlər. 

Tülkü soyuqqanlılıqla gülümsədi və nifrətlə cavab verdi: 

— Ağ adam öləndə elə zənn edir ki, dünyanın dərd-bəlasından 
canı qurtardı, amma qırmizidərili adamlar öz düşmənlərinin hətta 
ruhunu, xəyalını da incitməyi bacarırlar. Bəs hanı onun meyiti? Qoy 
quronlar onun skalpını görsünlər. 

— Uzun Karabin ölməmişdir, o qaçmışdır. 

Maqua bu sözlərə inanmayıb başını buladı və soruşdu: 

— Məgər o quşdur ki, qanadlanıb uçsun? Məgər o balıqdır ki, 
başını sudan çıxarıb nəfəs almadan suyun altı ilə üzə bilsin. Ağ başçı 
quronları axmaq hesab edirl 

— Əlbəttə, Uzun Karabin balıq deyil, lakin o, üzməyi bacarır. Uzun 
Karabin bütün barıtını atıb qurtardıqda, quronların gözlərini isə 
bulud örtdükdə cayın axarı ilə üzə-üzə çıxıb getdi. 

Maqua hələ də bu sözlərə inanmayaraq: 

— Bəs niyə ağ başçı burda qalmışdır? — deyə soruşdu. — Məgər 
o, suyun dibinə düşən daşdir, yoxsa skalpı başına ağırlıq eləyir? 

— Mən daş deyiləm, bunu sənin öldürülmüş və şəlaləyə düşmüş 
yoldaşın da təsdiq edə bilərdi, — deyə Dunkan, hinduda hörmət 
hissi oyada bilən lovğa ibarələrə əl ataraq, əsəbi halda cavab verdi. 
— Amma ağ adamın fikrincə, yalnız qorxaqlar qadınları qoyub 
qaçarlar. 

Maqua öz-özünə alçaqdan nə isə donquldandı, sonra səsini 
ucaldıb davam etdi: 

— Delavarlar kolluqda ilantək süründükləri kimi, üzməyi də yaxşı 
bacarırlarmı? Böyük İlan hanı? 

Dunkan bu Kanada ləqəblərinə görə başa düşdü ki, quronlar 
onun, yəni Dunkanın təzə yoldaşlarını onun özündən daha yaxşı tanı- 
yırlar. O könülsüz cavab verdi: 

— Böyük İlan da çayla üzüb getdi. 

— Bəs Cəldqaçan Maral hanı? 

— Mən bilmirəm, sən kimə Cəldqaçan Maral deyirsən? — deyə 
Dunkan cavab verdi və fürsətdən istifadə edib, söhbəti uzatmağa 
çalışdı. 

— Mən dnkası soruşuram, — deyə Maqua cavab verdi. O, dela- 
varların bu adını ingilis sözlərindən daha çətinliklə tələffüz etdi. 

— Sən cavan delavarımı soruşursan? O da çayın axarı ilə üzüb getdi. 

Maqua bu deyilənlərə dərhal inandı və bununla da sübut etdi ki, 
qaçqınlar onu o qədər də maraqlandırmırlar. Amma onun yoldaş- 
larının axtardıqları isə, məhz, bu qaçqınlar idi. 

Vəhşilər zabitlə Tülkünün söhbətinin qurtarmasını hindulara məx- 
sus bir səbirlə gözləyir və heç səslərini də çıxarmırdılar. Heyvord səsi- 
ni kəsdikdə vəhşilər gözlərini Maquanın üzünə dikdilər. Tülkü çayı 
onlara göstərdi və bütün əhvalatı bir neçə əl hərəkətilə və bir neçə 
sözlə izah etdi. 

Vəhşilər məsələdən xəbərdar olduqda gücləri gəldikcə bağırmağa 
başladılar. Onların bəziləri əllərini havada qəzəblə oynada-oynada 
çaya tərəf qaçdılar, bəziləri suya tüpürməyə başladılar, sanki, su bu 
vəhşiləri qaliblərə məxsus hüquqdan xaincəsinə məhrum etmiş və indi 
buna görə də onlar sudan intiqam almaq istəyirmişlər. Vəhşilərin daha 
kinli olanları isə əsirlərə altdan-altdan qəzəblə baxırdılar. Onların hətta 
iki-üç nəfəri əsirləri əllərilə hədələyib qəzəbli hisslərini bildirdi, hər iki 
bacının nə gözəlliyi, nə də qadınlara məxsus acizliyi, yəqin ki, onları 
hinduların qəzəbindən xilas edə bilməzdi. Quronlardan birinin qırmızı 
əli Alisanın çiyinlərinə tökülən gözəl buruq-buruq saçının bir çəngə- 
sindən yapışıb onun başı üstündə bıçağı dolandırdıqda gənc zabit 
heç bir şeylə hesablaşmayıb özünü Alisaya çatdırmaq istədi. Lakin 
Heyvord elə yerindən tərpənən kimi, bütün vəhşilərin başının ağası 
olan nəhəng hindu onun çiynindən yapışıb məngənə kimi sıxdı. 

Heyvord başa düşdü ki, özündən qat-qat çox olan düşmənlə müba- 
rizəyə başlamaq heç bir fayda verməz, buna görə də öz taleyinə pənah 
gətirdi və qızlara yavaşcadan dedi ki, vəhşilər çox zaman hədələyirlər, 
lakin bu hədələrini yerinə yetirmirlər. 

Dunkan Koranın və Alisanın üstündən qorxunu götürməyə 
çalışırdısa da, ancaq özünü aldatmaq fikrində deyildi. O, vəziyyətin 
təhlükəli olduğunu bir an belə unutmurdu. Heyvord üzdən özünü 
xatircəm göstərir, lakin hindulardan biri imdadsız bacılara yaxınla- 
şarkən və ya gənc xanımların zərif bədənini kinli-kinli süzərkən onun 
bağrı az qalırdı ki, çatlasın. 

Ancaq vəhşilərin başçısı bütün döyüşçüləri məsləhətləşmək 
üçün topladıqda Heyvordun qorxusu xeyli azaldı, Vəhşilərin müba- 
hisələri çox çəkmədi, hinduların çoxu dinmirdi, bundan da hiss 
etmək olurdu ki, qərar çox tez və yekdilliklə qəbul edilmişdir. Danı- 
şan hindulardan bəziləri əlini tez-tez Vebbin düşərgəsinə tərəf uza- 
dırdı, görünür, onlar həmin düşərgə tərəfdən basqın edilə biləcə- 
yindən qorxurdular. Onlar güman edirdilər ki, ingilislər buraya bir 
dəstə göndərə bilərlər, bu fikir hinduları tez qərar qəbul etməyə 
vadar etdi və bundan sonrakı hadisələri də sürətləndirdi. 

Vəhşilər yüngül qayığı çayın kənarına apardılar, bura bayır mağa- 
ranın ağzına yaxın idi. Hindular qayığı aparıb çayın kənarına qoyduq- 
dan sonra quronların başçısı işarə ilə əsirlərə əmr etdi ki, aşağıdakı 
daşların yanına enib qayığa minsinlər. 

Müqavimət göstərmək mümkün deyildi, buna görə də Dunkan 
qayığa tərəf gedərək, itaətkarlıq nümunəsi göstərdi, az sonra hər iki 
bacı və bayaqdan baş verən hadisələrə mat qalan David ilə birlikdə 
qayığa minib oturdu. Quronlar çayın burulğanları ilə iti axan yerləri 
arasında qayığın keçə biləcəyi dar yola bələd deyildilər, bununla belə, 
çayın təhlükəli yerlərinin ümumi əlamətlərini yaxşı bilirdilər, buna 
görə də böyük xataya yol verməzdilər. Qayığı sürmək üçün seçilən 
losman keçib öz yerində oturduqda, hindular yenidən çaya tökülüş- 
dülər, qayıq çayın axarı ilə üzüb getdi, bir neçə saniyədən sonra 
əsirlər çayın cənub sahilinə gəlib çatdılar, bura, bir gün əvvəl çay- 
dan çıxıb oturduqları daşın, demək olar ki, lap qarşısında idi. 

Burada vəhşilər yenə ciddi məsləhətləşməyə başladılar, lakin 
onların bu müşavirəsi çox sürmədi. Eyni zamanda, onlar meşədən 
atları gətirdilər, atların sahibi olan əsirlər onları gördükdə qət etdilər 

ki, bu fəlakətə düçar olmalarının baisi bu atlardır. Quronlar iki dəs- 
təyə ayrıldılar. Onların böyük başçısı Heyvordun atına minib, çayla 
getməyə başladı, onun yol yoldaşlarının çox hissəsi özlərini onun 
ardınca suya atdılar. Çox keçmədi ki, bu quronlar meşədə gözdən 
itdilər. Əsirlər altı vəhşinin nəzarəti altında qaldılar, bu vəhşilərə Bic 
Tülkü rəhbərlik edirdi. 

Heyvord hinduların özlərini çox yaxşı apardıqlarını gördükdə 
ümidvar oldu ki, vəhşilər onu bir əsir kimi Monkalmın yanına apara- 
caqlar. Dara düşən adamın beyni həmişə işləyir, ən kiçicik bir ümid 
isə onun cürbəcür xəyallara düşməsinə səbəb olur, buna görə də 
Dunkan güman edirdi ki, Monkalm Munronun atalıq hissindən bir 
vasitə kimi istifadə etməyə çalışacaq, bu veteranı ingilis kralına bəs- 
lədiyi sədaqətindən vaz keçməyə məcbur etmək üçün cəhd gös- 
tərəcəkdir. 

Lakin quronların hərəkəti Dunkanın bütün bu mülahizələrini 
dərhal alt-üst etdi. Qirmizidərili nəhəng quronun ardınca düşən 
hindular, Qorikana tərəf yönəldilər və Heyvord başa düşdü ki, o özü 
və səfər yoldaşları vəhşilərin əlində, çox ağır şəraitdə əsir qalacaq- 
lar. Heyvord vəhşilərin bütün niyyətlərini və hətta əsirlər barəsində 
ən pis tədbirlərini belə öyrənməyə çalışdı və çarəsiz qaldıqda pulun 
gücündən istifadə etməyi qət etdi, o, Maquaya bəslədiyi nifrət 
hissini boğaraq, özünün dünənki bələdçisinə müraciət etdi: 

— Mən Maqua ilə danışmaq istərdim, demək istədiyim sözlər isə 
yalnız böyük başçının eşitməsi üçün layiqdir. 

Hindu gənc zabitə kinli-kinli baxıb cavab verdi: 

— De gəlsin, ağacların qulağı yoxdur ki, qorxasan. 

— Quronlar kar deyillər, yalnız böyük başçıya layiq olan sözlər 
isə bu gənc döyüşçüləri məst edə bilər. Hərgah Maqua bu sözləri 
eşitmək istəmirsə, kral zabiti dinməyə bilər. 

Hindu cavan xanımların atlarını birtəhər yəhərləyən yoldaşlarına 
etinasızlıqla bir neçə söz dedi, sonra kənara çəkildi və Dunkana xəl- 
vətcə işarə etdi ki, onun dalınca getsin. 

— Hərgah sənin sözlərin mənə layiqdirsə, onda de gəlsin, — deyə 
Maqua təklif etdi. 

— Bic Tülkü sübut etdi ki, öz kanadalı babalarının ona verdiyi 
şərəfli ada layiqdir, — deyə Heyvord sözə başladı. — Mən onun çox 
ağıllı və fərasətli olduğunu görüb, bizim üçün çox yaxşılıq etmiş 

olduğunu başa düşürəm və minnətdarlıq etmək vaxtı çatdıqda onu 
unutmayacağam. Bəli, Tülkü nəinki böyük başçıdır, o həm də öz 
düşmənlərini aldatmağı bacarır. 

— Bəs Tülkü nə edibdir? — deyə hindu laqeydcəsinə soruşdu. 

— Məgər o görmürdü ki, meşə gizlənmiş düşmənlərlə doludur? 
Məgər o başa düşmürdü ki, bu düşmənlərin yanından ilanın özü də 
xəlvətcə sürüşüb keçə bilməz, məgər Bic Tülkü quronların gözlərin- 
dən pərdə asmaq üçün yolu qəsdən azmamışdırmı? Maqua ilə pis 
rəftar edən və onu öz viqvamlarından it kimi qovmuş olan öz qəbilə- 
sinə, guya, qayıtmaq istədiyini bildirmək üçün Maqua məgər özünü 
bicliyə vurmamışmı? Bəs biz nə etdik? Maquanın niyyətini başa düş- 
dükdə məgər biz ona kömək eləmədik? Bunun nəticəsində də quron- 
lar məgər elə zənn etmədilərmi ki, ağ adam öz dostu olan Maquanı 
düşmən hesab edir? Buna nə deyə bilərsən, məgər düz demirəm? 
Amma elə ki, Bic Tülkü fərasətli tərpənib quronları aldatdı, elə ki, 
onların gözlərini bağladı, quronlar vaxtilə Maquaya çox pislik eləmiş 
olduqlarını və onu qaçıb moqauklara qoşulmağa məcbur etdiklərini 
unutdular. Onlar Maquanı çayın cənub sahilində əsirlərin yanında 
qoydular, özləri isə, ağlını itirmiş adamlar kimi, şimala tərəf getdilər. 
Mən bilirəm: Tülkü əsl tülkü kimi iş görmək istəyir. O, geri dönmək, 
qoca və dövlətli şotlandiyalının qızlarını aparıb özünə tapşırmaq 
istəyir. Bəli, bəli, Maqua, mən bunların hamısını başa düşürəm, sənin 
bu ağıl və fərasətin üçün nə kimi böyük mükafata layiq olduğunu da 
fikirləşib tapmışam. Ən əvvəl dilyam-Henri fortunun başçısı Tülküyə 
çox böyük bir xidmət və yaxşılıq üçün belə bir böyük başçının lazım 
bildiyi mükafatı verəcəkdir: Tülkünün qızıl medalı olacaq, onun barıt 
qabı doldurulacaq, çantasında Qorikan sahilinə səpələnmiş xırda 
daşlar qədər saysız-hesabsız dollar cingildəyəcəkdir, marallar başçı- 
nın aldığı silahın gülləsindən qaçıb qurtara bilməyəcəklərindən xəbər 
tutduqda, gəlib onun əllərini yalayacaqlar. O ki qaldı mənə, hələ də 
bilmirəm sənin xəcalətindən nə yol ilə çıxım ki, qoca şotlandiyalıdan 
da səxavətli olum... Səbir elə. Mən... hə, mən sənə... 

— Günçıxan tərəfdən gəlmiş gənc başçı özü mənə nə verər? 
— deyə quron Heyvordun dilinin dolaşdığını görüb soruşdu. 

— Gənc başçıya gəldikdə o, Duzlu Göldə yerləşən adalardan 
odlu suyun ağzını bu tərəfə çevirəcəkdir. Bu içki Maquanın viqvamla- 
rının qabağından axıb keçəcəkdir. Maquanın ürəyi tük kimi yüngül, 

nəfəsi isə yabanı ballıca ətrindən də şirin olanadək bu içki selinin 
arası kəsilməyəcəkdir. 

Maqua Heyvordun duruxa-duruxa dediyi sözlərə ciddi qulaq asırdı. 
Gənc zabit, guya, Maquanın hiylə işlədib quronları aldatmış olduğunu 
zənn etdiyini söylədikdə, Maquanın üzü ciddiləşdi, bu əlamət hindu- 
nun ehtiyat etdiyini göstərirdi. Heyvord Maquanı öz qəbiləsinin viqvam- 
larından qaçmağa məcbur edən təhqirləri xatırlatdıqda, Tülkünün göz- 
lərində qəzəb odu parladı, bu zaman Dunkan başa düşdü ki, Maqua- 
nın lap boş damarını tapmışdır. Dunkan bu vəhşini hiyləgərcəsinə həm 
intiqama susadan, həm də onda tamahkarlıq oyadan sözləri dedikdə, 
hər halda, Maquanı son dərəcə həvəsə gətirmişdi. Tülkü mükafat haq- 
qında özünün sonuncu sualını sakitcə, hindulara məxsus adi bir təşəx- 
xüslə verdi, lakin onun üzünün dalğın ifadəsindən anlamaq olardı ki, 
cavab çox ehtiyatla və hiyləgərcəsinə verilməlidir. Quron bir qədər 
susduqdan sonra əlini çiynindəki yaranın qaba sarğısına qoyub dedi: 

— Məgər dostlar belə edirlər? 

— Sən özun Uzun Karabini tanıyırsan, hərgah o düşməni öldür- 
mək istəsə, onu belə yüngülcə yaralamaqla kifayətlənərmi? 

— Məgər delavarlar sevdikləri adama ilan kimi sürünə-sürünə 
yanaşırlar? Məgər onlar özlərini bicliyə vurub qəflətən zərbə endirirlər? 

— Böyük İlan aldadıb tələyə salmaq istədiyi adama heç səs sala- 
sala yaxınlaşardımı? 

— Ağ başçı öz dostlarına tez-tezmi qabaqdan atəş açır? 

— Hərgah ağ başçı, doğrudan da, qarşısında duran adamı öldür- 
mək istəyirsə, onun atdığı güllə boşamı çıxar? — deyə Dunkan usta- 
lıqla gülümsəyib cavab verdi. 

Bu cəld sorğu-sualdan sonra onların hər ikisi səsini kəsdi və 
bu sükut xeyli davam etdi. Dunkan Maquanın tərəddüd etdiyini başa 
düşdü və öz qələbəsini sona çatdırmaq arzusu ilə yenə mükafatları 
sadalamaq istədi, lakin Maqua əlinin mənalı hərəkətilə onu danış- 
mağa qoymayıb dedi: 

— Bəsdirl Tülkü ağıllı başçıdır, nə eləsə, sonra məlum olar. Qet, 
amma ağzını açıb danışma. Maqua danışmağa başlayanda sən ona 
cavab verə bilərsən. 

Heyvord gördü ki, Tülkü o biri quronlara ehtiyatla baxır, buna 
görə də cəld onun yanından uzaqlaşdı ki, quronlar onun Maqua ilə 
əlbir olduğunu zənn etməsinlər. Maqua atlara yaxınlaşdı və işarə ilə 

Heyvorda təklif etdi ki, Kora ilə Alisanın öz narraqanzetlərinə min- 
mələrinə kömək etsin. Kora və Alisa quronların qəzəbli üzlərini gör- 
məmək üçün qorxudan gözlərini yerə dikmişdilər, Dunkan onların 
ata minmələrinə kömək edərkən qəlbini dolduran yeni ümid haq- 
qında onlara pıçıldayıb məlumat verdi. 

Nəhəng başçının dalınca getmiş hindular Davidin atını apar- 
mışdılar, buna görə də Hamut və Dunkan piyada getməyə məcbur 
idilər. Lakin Heyvord buna o qədər də təəssüf etmirdi, çünki yavaş 
getməklə dəstəni yubada bilərdi. O, ümid dolu nəzərlərini hələ də 
Eduard fortuna tərəf yönəltmişdi və güman edirdi ki, meşədən gələn 
səslər xilaskarların yaxınlaşdığını xəbər verəcəkdir. 

Hazırlıq qurtardıqdan sonra Maqua hamının qabağına düşüb 
yollandı. David onun dalınca gedirdi. Onlardan daha arxada bacılar 
gəlirdilər. Heyvord bacıların yanınca gedirdi, hindular isə əsirləri hər 
iki tərəfdən araya alıb lap axırda gəlirdilər. Onlar əsirləri bir dəqiqə 
belə gözdən qoymur, sayıqlıqlarını itirmirdilər. 

Heç kəs dinmirdi, yalnız Dunkan hərdənbir Alisaya və Koraya 
ürək-dirək verirdi, Hamut isə yanıqlı-yanıqlı köksünü ötürməklə 
ürəyini boşaldırdı. Yolçular Gilyam-Henri fortuna gedən yola tama- 
milə əks istiqamətdə olan başqa bir yol ilə, cənuba tərəf yönəldilər. 
Bununla belə, Heyvord təklif olunan mükafatı Maquanın bu tezliklə 
unutduğuna əsla inanmaq istəmirdi: bir də ki, quronun özü də gərək 
ehtiyatlı olaydı. Lakin yolçular göz işlədikcə uzanan qalın meşənin 
içi ilə mil-mil irəliləyərək hey yol gedirdilər, bu yorucu səfər qurtar- 
maq bilmirdi. 

Kora, kəşfiyyatçının vidalaşarkən dediyi sözləri yadında saxla- 
mışdı və fürsət tapan kimi ağac və ya kolların budağını qırmaq üçün 
əlini uzadırdı, lakin quronların sayıqlığı bu çətin və təhlükəli fikri 
yerinə yetirməyə hər dəfə mane olurdu. Bu gənc xanım vəhşilərin 
ehtiyatla zillənən baxışlarını görcək, guya, nədənsə qorxduğunu bil- 
dirmək üçün qəsdən diksinirdi və ya kostyumunu düzəltməyə baş- 
layırdı. Kora yalnız bircə dəfə budaq sındıra bildi və həmin dəqiqə 
əlcəyinin bir tayını yerə salmaq onun ağlına gəldi. Dostlar üçün 
edilən bu işarəni quronlardan biri gördü: bu hindu əlcəyi qaldırıb 
Koraya verdi və dərhal kolun qalan budaqlarını əzib sındırdı ki, son- 
ralar bunu görən olsa, elə zənn etsin ki, guya, kolluğu meşənin 
qalın yerində azıb dolaşan bir heyvan əzib kor qoymuşdur. Bundan 

sonra həmin quron əlini elə bir qətiyyətlə tomaqavkına uzatdı ki, 
Kora qorxdu və kolları nişanlamaq fikrindən daşındı. 

Hinduların hər iki dəstəsində at var idi, buna görə ümid etmirdi- 
lər ki, köməyə gələnlər onları atların ləpirlərilə axtarıb tapa biləcəklər. 

Hərgah qaşqabaqlı Maqua Heyvordu, heç olmasa, bir az ürəklən- 
dirsəydi, mayor onunla dil tapıb danışardı. Lakin Tülkü çox gec-gec 
dönüb dala baxırdı və yola düşəndən bəri bir dəfə də ağzını açıb bir 
söz deməmişdi. Tülkü yalnız günəşə görə və təkcə yerli sakinlərin 
bələd olduqları güclə görünən şeylərə görə səmt seçərək, şam meşə- 
sinin otsuz yerlərilə gedir, ya da irmaqlardan adlayıb keçirdi, onun 
fəhm qüvvəsi, həssaslığı, təxminən quşun uçuş istiqaməti kimi düz 
olan bir istiqamətdə getməsinə kömək edirdi. O, bir dəfə də olsun, 
ayaq saxlayıb fikrə getmədi. İstər çox çətinliklə sezilən balaca cığıra 
rast gəldikdə, istərsə də bu cığır tamamilə itdikdə, ya da çox tapda- 
lanmış rahat bir yola çevrildikdə Maqua bir dəfə də olsun, addım- 
larını nə yavaşıtdı, nə də sürətləndirdi, o həmişə bir qərarda gedirdi. 

Nəhayət, Maqua içərisində şırıltı ilə irmaq axan dayaz dərədən 
keçdi və qabaqdakı dağa elə bir dik yamacla qalxmağa başladı ki, 
Kora və Alisa atdan düşməyə məcbur oldular. Yolçular təpənin başı- 
na çatdılar, bura seyrək ağacları olan dümdüz sahə idi. Maqua öz 
qara bədəni ilə bu ağaclardan birinin altında sərələndi, görünür, baş- 
qaları kimi, o da dincəlmək istəyirdi. 


XI 
fəsil 


Maqua süni torpaq qalağına oxşayan, piramidaşəkilli dik təpə- 
lərdən birini düşərgə üçün seçmişdi, Amerika düzənliklərində belə 
təpələrə tez-tez rast gəlmək olur. Maquanın seçdiyi təpənin zirvəsi 
düz sahə idi, onun yamaclarının biri çox dik idi. Təpə qəflətən edilən 
hər hansı bir basqına qarşı möhkəm və alınmaz mövqeyə oxşayırdı, 
yəqin, buna görə də Maqua bu təpədə düşərgə salmağı qət etmişdi. 
Heyvord heç bir yerdən kömək gəlməyəcəyini özlüyündə qət edə- 
rək, bu təpəni laqeydliklə gözdən keçirir, onunla əsla maraqlanmır- 
dı, az sonra o öz səfər yoldaşlarına təsəlli verib onları ürəkləndirmə- 
yə çalışaraq, bütün varlığı ilə onlara qayğı göstərmələ başladı. 

O, atları meşənin zirvəsindəki ağacların və kolların budaqlarına 
bağladı və onların yüyənlərini ağızlarından çıxardı ki, bu narraqan- 
zetlər otlaya bilsinlər, sonra Heyvord qalan yeyinti şeylərini aparıb 
fıstıq ağacının altında süfrə açdı, ağacın üfüqi budaqları gənc 
xanımların üstünə böyük bir talvar kimi kölgə salırdı. 

Yolçular bütün yolu birbaşa, dayanmadan gəlmişdilər, bununla 
belə, onlardan biri kolluqda azıb qalan cüyürü oxla vurub öldürmüş, 
bu heyvanı şaqqalayıb ən ləzzətli hissələrini çiyninə alaraq səbirlə bura 
gətirmişdi. İndi həmin hindu və onun yoldaşları çiy əti əllərilə parça- 
layıb yeyirdilər, yalnız Maqua bu məclisdə iştirak etmirdi, o, bir kənar- 
da oturmuşdu, görünür, çox dərin xəyallara dalmışdı. 

Hindunun öz aclığını, xüsusən, asanlıqla dəf edə bildiyi dəqiqə- 
lərdə öz nəfsini yeməkdən saxlaması Heyvordun diqqətini cəlb etdi. 
Bu gənc elə zənn etdi ki, quron bu dəqiqələrdə yoldaşlarının diq- 
qətini özundən yayındırmaq üçün ən asan bir yol fikirləşir. Dunkan, 
müvafiq bir mülahizə söyləyib quronun yaxşıca yalan hazırlaması- 
na kömək etmək arzusu İlə fıstıq ağacının altından çıxdı və heç bir 
məqsədi yoxmuş kimi Tülküyə tərəf getdi. 

— Məgər Maqua üzü günə çox yol gəlməmişdir və hələ də kana- 
dalılardan qorxur? — deyə Heyvord qurondan soruşdu və özünü elə 
göstərdi ki, guya, hindunun səmimiliyinə şübhə etmir. — Gilyam-Hen- 
ri fortunun rəisi öz qızlarını gecə ikən görsə, məgər çox sevinməz, 
məgər qızları üçün çəkdiyi dərd azalmaz, məgər onun mükafat ver- 
mək səxavəti artmaz? 

— Olmaya solğunüzlü adamlar öz uşaqlarını gecə çox, səhərə 
yaxın isə az sevirlər? — deyə Maqua laqeydliklə soruşdu. 

Heyvord düşünmədən etdiyi səhvi düzəltməyə çalışaraq: 

— Əlbəttə, yox, — deyə cavab verdi. — Doğrudur, ağ adamlar öz 
ulu babalarının qəbrini bəzən unudurlar, amma ata-ananın öz bala- 
larına məhəbbəti heç zaman sönmür. 

— Ağsaçlı atanın ürəyi yumşaqdırmı? O öz arvadlarının onun 
üçün doğduqları uşaqların fikrini çəkirmi, onlara görə qəmgin olur- 
mu? O öz döyüşçülərilə rəhmsizcəsinə rəftar edir, onun üz-gözün- 
dən qəddarlıq yağır. 

— O, tənbəllərlə və işə can yandırmayan, başısoyuq əsgərlərlə 
amansız rəftar edir, amma Munro ayıq və igid adamlarla ədalətli və 
insan qədrini bilən bir rəis kimi rəftar edir. Mən mehriban və övlad- 

canlı atalar çox görmüşəm, lakin ürəyində ata məhəbbəti çoşub- 
daşan Munro kimi adamlara az rast gəlmişəm. Maqua, əlbəttə, sən 
bu qoca kişini yalnız əsgərlərə başçılıq etdiyi zaman görmüsən, mən 
isə onun öz qızlarından danışarkən gözlərindən necə yaş axdığının 
şahidi olmuşam... 

Heyvord sözünü kəsdi, bayaqdan onun sözlərinə diqqətlə qulaq 
asan hindunun üzündə birdən-birə qəribə ifadə göründü ki, bunun 
səbəbini Heyvord başa düşə bilmədi. Əvvəl bu gənc elə zənn etdi 
ki, guya, vəhşi ona vəd edilən hədiyyələr haqqında fikirləşir, lakin hin- 
dunun üzündən sevinc ifadəsi yavaş-yavaş silindi və onun üzündə 
qəzəbli, kinli bir təbəssüm əks etdi, bu isə, yəqin ki, tamahkarlığın 
deyil, başqa bir qüvvətli hissin ifadəsi idi. 

— Mənə bax, – deyə quron dilləndi və onun üzü yenə də tama- 
milə sakit bir ifadə aldı, — ağsaçlı kişinin qarasaç qızının yanına get, 
de ki, Maqua onunla danışmaq istəyir. 

Dunkan elə zənn etdi ki, tamahkar hindu vəd edilmiş mükafat- 
ların, doğrudan da. veriləcəyini bir daha yəqin etmək istəyir. Odur 
ki, çarəsiz qalıb indi gənc xanımların oturub dincəldikləri yerə yavaş- 
yavaş və həvəssiz getdi. Heyvord onlara yaxınlaşıb, Maquanın arzu- 
sunu Когауа çatdırdı. 

Kora qurona tərəf yönəldikdə Dunkan onun yanınca gedə-gedə 
dedi: 

— Siz Maquanın nə istədiyini bilirsiniz. Buna görə də ona 
bolluca vədlər verin. Amma unutmayın ki, Maqua kimi adamlar 
cürəti və hünəri hər şeydən yüksək qiymətləndirirlər. Yaxşı olardı 
ki, ona siz də öz adınızdan bir şey vəd edəydiniz. Kora, unutmayın 
ki, həm sizin, həm də Alisanın həyatı özünüzü itirməməyinizdən və 
zirəkliyinizdən asılıdır. 

— Bundan sizin də həyatınız asılı olacaqdır, Heyvordl 

— Mən ölsəm də, böyük bir iş olmaz. Mənim atam yoxdur ki, göz- 
ləri yolda qalsın, kədərli aqibətimdən xəbər tutub təəssüf edən dost- 
larım da az tapılar. Bu barədə yetər, hinduya gəlib çatdıq... Budur, 
Maqua, bu da sənin danışmaq istədiyin qız! 

Hindu yavaş-yavaş yerindən qalxdı və bir dəqiqəyə qədər səssiz- 
səmirsiz dayandıqdan sonra Heyvorda çəkilib getməyi işarə etdi və 
saymazyana dedi: 

— Quron qadınlarla danışanda, onun qəbiləsi qulaqlarını tıxayır. 

Dunkan bu təklifə əməl etmək istəməyib, tərəddüd göstərdi, 
lakin Kora xatircəmlik əlaməti olaraq gülümsəyib dedi: 

— Heyvord, eşitdinizmi, hindu nə arzu edir? Gedin Alisanın yanı- 
na, qoymayın xiffət çəksin, planlarımızı da ona izah edinl 

Kora gənc zabit uzaqlaşanadək gözlədi və sonra qurona müra- 
ciət edib vüqarla dedi: 

— Bic Tülkü Munronun qızına nə demək istəyir? 

— Mənə bax, — deyə hindu cavab verdi, demək istədiyi sözlərə 
gənc xanımı çox diqqətlə fikir verməyə məcbur etmək istəyirmiş 
kimi, əlini onun çiyninə qoydu, Kora isə sakitcə, lakin qətiyyətlə 
vəhşidən kənara çəkildi. — Maqua göllərin ətrafında yaşayan qırmızı- 
dərili quronlar qəbiləsinin anadangəlmə başçısı və döyüşçüsüdür. 
Maqua ömründə birinci dəfə ağüzlü adamlara rast gəlməmişdən 
əvvəl iyirmi qışın qarını ay günəşinin necə əritdiyini və qar komaları- 
Maqua xoşbaxt idil Sonra ağ adamlar Maquanın meşələrinə soxul- 
dular, ona odlu su içməyi öyrətdilər, o da veyil və avara oldu. Onda 
quronlar Maquanı öz atalarının meşələrindən qovdular və qıllı bizon 
kimi, onu təqib etməyə başladılar. Maqua gölün sahillərinə qaçıb 
gəldi və nəhayət, toplar şəhərini gördü. Burada Maqua ova çıxır və 
balıq tuturdu, axırda yerlilər onu buradakı meşədən də qovdular və 
düşmənlərin əlinə saldılar. Quronların anadangəlmə başçısı olan 
Maqua öz düşmənlərinin — moqaukların döyüşçüsü oldu. 

Quron sözünü qurtardıqda Kora ona: 

— Mən bunların hamısını eşitmişəm, — dedi. 

Maqua kimlər tərəfindən necə incidildiyini yadına salarkən daxi- 
lində coşan həyəcanı boğmağa çalışırdı. Sonra o, sözünə davam 
edib dedi: 

— İndi görək, bütün bu işlərdə Bic Tülkünün günahı varmı? Ona 
odlu suyu kim verdi? Onu kim alçaq adam elədi? Əlbəttə, ağüzlü 
adamlar, sənin rəngində olan adamlarl 

— Məgər bu, mənim təqsirimdir ki, dünyada üzünün rəngi mənim 
üzümün rəngindən olan vicdansız adamlara rast gəlmək olur? 
— deyə Kora soruşdu. 

— Yox, Maqua axmaq deyil, döyüşçüdür. Mən bilirəm, sənin 
kimilər odlu içkini heç dillərinə də vurmurlar. Böyük ruh sənə ağıl 
vermişdir. 

— Sənin başına gələn müsibətlərin və ya etdiyin səhvlərin nəti- 
cələrini yüngülləşdirmək üçün əlimdən nə gələr, yaxud mən nə 
deyə bilərəm? 

— Mənə bax, – deyə hindu təkrar etdi və yenə arxayınlaşıb özünü 
çəkdi. — Fransız və ingilis atalar öz tomaqavklarını torpaqdan qazıb 
çıxardıqda, Tülkü moqauklara qoşuldu, öz qəbiləsinə qarşı çıxdı. Sol- 
ğunsifətlilər qırmızıdərililəri ov ovladıqları meşələrdən qovub çıxart- 
dılar, indi də hindu qəbilələri müharibə edəndə, onları döyüşə ağ 
adam aparır. Qorikanda böyük başçı olan sənin atan, bizim dəstəyə 
başçılıq edirdi. O, moqauklara cürbəcür əmrlər verirdi, moqauklar 
isə onun sözünə baxırdılar. O elan etdi ki, hindu odlu su içib rəisin 
döyüşçülərinin çadırlarına gəlsə, onun bu hərəkəti bağışlanmaya- 
caqdır. Maqua ehtiyatsızlıq edib nəfsini saxlamadı, odlu suyun dadı- 
na baxdı, bu içki isə onu Munronun komasına gətirib çıxardı. İndi 
qoy ağsaçlı kişinin qızı desin, başçı nə elədi? 

— Başçı öz vədlərini unutmadı və günahkarı cəzalandırmaqla 
ədalətli iş gördü, — deyə cürətli gənc xanım cavab verdi. 

— «Ədalətli!» — deyə hindu təkrar etdi və qızın sakit üzünə kinli- 
kinli baxdı. — Özü yamanlıq elədiyi halda, başqasını cəzalandırmaq 
məgər ədalətdir? Maquanın ağlı başından çıxmışdı, heç özünü bil- 
mirdi, onun özü heç bir şey eləmir, heç bir söz də demirdi. Onu 
hər cür yollara salan, onu dedirdən odlu su idi. Munro buna inan- 
madı, solğunüzlü adamların gözləri qabağında quronların başçısının 
əl-qolunu bağladılar və onu it kimi kötəklədilər. 

Kora bilmirdi bu sözlərə necə cavab versin, buna görə də 
dinmirdi. 

Maqua rəngli naxışlar vurulmuş sinəsini örtən nazik çiti qoparıb 
sinəsini göstərərək, sözünə davam etdi: 

— Bura, bıçaq və güllə yaralarının yerinə bax. Belə yaralar vurul- 
muş hər bir döyüşçü bunların yerini bütün qəbilə qarşısında fəxrlə 
açıb göstərər, amma ağsaçlı kişinin təqsiri üzündən quronların baş- 
çısının kürəyində zolaqlar qalmışdır, o da bu zolaqları ağların rəng- 
bərəng parçaları ilə örtüb gizlətməyə çalışır. 

— Mən elə bilirdim hindu başçısı dözümlüdür, — deyə Kora bil- 
dirdi, — bədəninin çəkdiyi ağrılardan heç ruhu da inciməz. 

Qırmizidərili vəhşi bədənindəki dərin çapığı barmağı ilə göstə- 
rərək dedi: 

— Çippeveylər" Maquanı sütuna sarıyıb ona, bax, bu yaranı 
vuranda quron onların lap gözlərinin içinə baxıb gülür və deyirdi ki, 
adamın bədənini ancaq qadınlar belə ağrısız bıçaqlayarlar. O dəqi- 
qələrdə Maquanın ruhu buludların arasında idi. Amma Maqua elə 
ki, Munronun zərbələrini hiss etməyə başladı, onun təhqir edilən ruhu 
qayınağacı altında yatıb qaldı. Quronun ruhu heç vaxt keflənməz və 
heç bir şeyi yaddan çıxarmaz. 

— Onun dərdini yadından çıxarmaq olarl Hərgah mənim atam 
sənin barəndə insafsızlıq etmişdirsə, sən ona sübut et ki, təhqir 
olunmağını bağışlayıb onun qızlarını özünə qaytarmaq hindunun 
əlindən gələn işdir. Mayor Heyvord sənə deyib... 

Maqua başını hirsli-hirsli buladı, o, ürəyində nifrət etdiyini bir də 
eşitmək istəmirdi. 

Kora başa düşmüşdü ki, bu vəhşi çox dəliqanlı olan Dunkanı 
kələk işlədib yamanca aldatmışdır, bir neçə dəqiqədən sonra yoru- 
cu sükutu pozaraq: 

— Bəs nə tələb edirsən? — deyə qurondan soruşdu. 

— Mən quronun xoşuna gələni tələb edirəm, — deyə vəhşi cavab 
verdi. — Yaxşılığa yaxşılıq, yamanlığa yamanlıql 

— Deməli, Munro səni incitdiyinə görə sən də onun kimsəsiz 
aciz qızlarından intiqam almaq istəyirsən, eləmi? Məgər birbaş qoca- 
nın yanına gedib, ondan əvəz tələb etmək igid kişiyə layiq deyilmi? 

Vəhşi: 

— Solğunüzlü adamların qolları uzun, bıçaqları itidir, — deyə kinli- 
kinli güldü. – Özünü Munronun döyüşçülərinin gülləsi qabağına 
vermək Tülkünün nəyinə lazımdır, hazır ağsaçlının canı Tülkünün 
əlindədir dəl 

Kora qəti və sakit danışmaq üçün var gücünü toplayaraq: 

— Maqua, de görüm, nə etmək istəyirsən? — deyə soruşdu. — Bizi 
meşənin qalın bir yerinəmi aparmaq istəyirsən, yoxsa bizim barə- 
mizdə daha çirkin bir iş görmək fikrindəsən? Məgər elə bəxşişlər yox- 
durmu ki, sənin incikliyini yadından çıxarsın və ürəyini yumşaltsın? 
Səndən xahiş edirəm, heç olmasa, mənim yazıq bacımdan Əl çək, 
bütün acığını məndən çıx. Onu buraxsan, mal-dövlət sahibi olar- 
san, bütün qəzəbini ancaq bircə bədbəxtin başına yağdırıb qisasını 
ondan al, ürəyin də soyusun. Hərgah bizim qoca atamız qızlarının 

ikisini də birdən itirsə, yəqin ki, bu dərdə tab gətirməyib ölər. Onda 
Tülküyə kim bolluca bəxşiş verər? 

— Mənə bax, – deyə quron yenə dilləndi. — Alagöz qız Qorikan 
sahilinə qayıdacaq və bütün əhvalatı qoca başçıya nağıl edəcəkdir, 
ancaq bu şərtlə ki, qarasaç qız ulu babalarının Böyük ruhuna and 
içsin ki, yalan deməyəcəkdir. 

Kora öz qadınlıq vüqarı ilə və özünü mülayim aparmaqla vəhşi- 
nin qəzəbini soyutmağa çalışaraq: 

— Mən nə vəd etməliyəm? — deyə soruşdu. 

— Maqua quronları qoyub getdikdə, onun arvadını başqa bir baş- 
çıya verdilər. İndi Maqua yenidən quronlarla dostlaşmışdır və öz 
qəbiləsinin qəbirləri olan yerə, Böyük Gölün sahillərinə qayıdacaq- 
dır. İngilis rəhbərinin qızı Maqua ilə birlikdə getməli və onun viqva- 
mında həmişəlik qalıb yaşamalıdır. 

Vüqarlı Kora bütün daxilini gəmirən hiddət hissini boğaraq, hin- 
dudan mülayimliklə soruşdu: 

— Sevmədiyi bir arvadı, yad qəbilədən, solğunüzlülər qəbiləsin- 
dən olan arvadı öz mənzilində saxlamaq Maqua üçün xoş olarmı? 
Mənim fikrimcə, Maqua Munronun verdiyi qızılı alıb, bəxşişlərlə bir 
quron qızının ürəyini ələ gətirsə, daha yaxşı iş görmüş olar. 

Hindu susub bir müddət heç bir söz demədi və Koranın üzünə 
elə bir nəzər saldı ki, qız xəcalətindən gözlərini yerə dikdi. Sonra hin- 
du, kamına çatan adama məxsus kinli bir sevinclə cavab verdi: 

— Belə halda quronun kürəyi yenə ağrısa, onun bütün əziyyət- 
lərinə qatlaşa bilən bir arvadı olardı. Munronun gözəl qızı Maqua 
üçün su gətirərdi, onun taxılını biçib-döyərdi, onun üçün yemək 
bişirərdi. Saçı ağarmış başçının bədəni topların arasında yatardı, 
Bic Tülkü isə onun canını əlində saxlardı. 

— Yırtıcı! Sənə verilən o ada tamamilə layiqsən! — deyərək Kora 
hirsini boğa bilməyib qışqırdı. — Yalnız şeytan belə intiqam alar. 
Amma yanılırsan: sən özünü çox güclü hesab edirsən. Doğrudur, 
Munronun canı sənin əlindədir, lakin sənin qəzəbin və kinin nə qədər 
çox olsa da, Munronun canı səndən qorxmazl 

Quron gənc xanımın bu cürətli sözlərinə kinayə ilə gülümsədi, 
onun üzünün bu ifadəsi fikrindən dönmək istəmədiyini sübut edirdi, 
o, işarə ilə bildirdi ki, danışıq qurtarmışdır. Kora vəhşi ilə sərt danış- 
dığına peşman olmuşdu, lakin Maqua yerindən qalxıb yoldaşlarının 

yanına getdi. Heyvord çox həyəcanlı olan gənc xanıma tərəf yüyürüb 
gəldi və bayaqdan diqqətlə izlədiyi söhbətin nəticəsini soruşdu. 
Kora Alisanı qorxutmaq istəmədiyinə görə, Dunkana açıq cavab 
verməyib işin mahiyyətini gizlətdi, lakin mayor qızın üzünün ifadə- 
sindən başa düşdü ki, söhbət uğursuz olmuşdur, Koranın hindulara 
təlaşla baxması da bunu sübut edirdi. Alisa öz aqibətləri barəsində 
bacısına dalbadal suallar verirdi, lakin Kora cavab əvəzinə yalnız əli- 
ni qırmızıdərili adamların oturduqları yerə uzatdı, kiçik bacısını bağrı- 
na basıb getdikcə güclənən bir həyəcanla pıçıldadı: 

— Sən öz suallarının cavabını orada, onların üzündə görərsən... 
Səbir edək, görək axırı nə olur. Koranın bədəninin əsməsi və duru- 
xa-duruxa pıçıldaması işin nə yerdə olduğunu çox aydın göstərirdi 
və bu barədə uzun-uzadı izahat verməyə ehtiyac qalmırdı. Əsirlər 
o andan etibarən gözlərini hinduların oturduqları yerə zillədilər, 
çünki orada əsirlərin ölüm-dirim məsələsi həll edilməkdə idi. 

Maqua, bayaqdan doymaq bilmədən yeyən, indi isə istirahət 
edən o biri vəhşilərə çatdıqda ayaq saxladı. O, hindu başçısına xas 
olan bir təşəxxüslə danışmağa başladı. Maquanın ağzından birinci 
sözlər çıxan kimi vəhşilər qədlərini düzəldib, ona hörmətlə qulaq 
asmağa başladılar. Quron öz ana ləhcəsində danışırdı, buna görə 
də ağlar onun nə demək istədiyini yalnız əl hərəkətlərinə görə təx- 
min edə bilərdilər. 

Maquanın əllərinin hərəkətinə və səsinin ahənginə görə əvvəlcə 
elə zənn etmək olardı ki, o çox sakit danışır. Maqua öz yoldaşlarının 
diqqətini cəlb edib onları çox həvəsləndirdikdən sonra isə əlini böyük 
göllər tərəfə tez-tez uzatmağa başladı, buna görə də Heyvord elə 
zənn etdi ki, Maqua quronların vətənindən və onların qəbiləsindən 
danışır. Maquanı dinləyən vəhşilər, görünür, onun fikrini bəyənirdi- 
lər, çünki arabir «xuq» deyə qışqırır və bir-birinin üzünə baxırdılar. 
Tülkü çox hiyləgər olduğuna görə ilk sözlərinin göstərdiyi təsirdən 
dərhal istifadə etmək fikrinə düşdü. 

İndi bu vəhşi, «kanadalı ataların: düşmənlərilə vuruşmaq üçün, 
quronların müxtəlif quşlar və heyvanlarla dolu ucsuz-bucaqsız meşə- 
lərini və mehriban kəndlərini tərk edib uzun və əziyyətli yol gəlmələ- 
rindən söhbət salmışdı. O, dəstədəki döyüşçülərin adlarını bir-bir 
çəkir, onlardan hər birinin igidliyindən və ən yaxşı sifətlərindən danışır, 
onların necə yaralanmalarını, nə qədər skalp soyduqlarını xatırladırdı. 


484 


Bu hiyləgər hindu hər dəfə qarşısındakı vəhşilərdən birinin adını çəkər- 
kən, həmin döyüşçü öyünüb fərəhlənir və onun qaramtıl üzü qızarırdı, 
lakin tərif edilən bu adam yersiz təvazökarlıq və tərəddüd göstərmə- 
dən, Maquanın sözlərinin doğru olduğunu cürbəcür hərəkətləri və 
nidaları ilə təsdiq edirdi. Birdən Maquanın səsi yavaşıdı, öz qəbilə 
adamlarının şanlı igidliklərindən və qələbələrindən danışarkən bu 
başçının səsində hiss edilən sevinc və iftixardan indi heç bir əsər- 
əlamət qalmadı. O, Qlenn şəlaləsini, əlçatmaz qanlı adanı, onun 
mağaralarını, Qlenn çayının saysız-hesabsız iti axan yerlərini və burul- 
ğanlarını təsvir edirdi. Nəhayət, «Uzun Karabin» adını çəkdi və hin- 
dular, quronların sevmədikləri bu adı eşidərkən, ağız-ağıza verib 
hiddətlə qışqırdılar, xeyli uzanan bu əsgəri çağırış təpənin ətəyindəki 
meşədə əks edib kəsilənədək Maqua gözlədi. O, gənc əsir zabiti gös- 
tərdi və Heyvordun öz əliylə uçuruma atdığı hindu döyüşçünün ölü- 
münü təsvir etməyə başladı. Bundan sonra başçı göylə yer arasında 
asılı qalan hindunun başına gələnləri xatırlatdı, hətta onun məhvinin 
bütün dəhşətli mənzərəsini cürbəcür hərəkətlərlə təsvir etdi. Maqua 
ağaclardan birinin budağından yapışdı, həmin bədbəxtin ömrünün 
son dəqiqələrini, bədəninin necə titrədiyini və hətta, onun ölümünü 
təqlid edib göstərdi. Dostlardan hər birinin də necə məhv olduğunu 
danışdı, öldürülən hinduların mərdliyini və səxavətli olduğunu xatır- 
latdı. Hindu bu əhvalatı nəql edib qurtardıqdan sonra səsini yenidən 
dəyişdirdi, indi onun səsi sakit, kədərli, yanıqlı idi, bu səs, eyni zaman- 
da, məlahətli idi. Maqua öldürülənlərin arvadlarından və uşaqların- 
dan, onların kimsəsizliyindən, kədərindən danışdı, axırda döyüşçülərin 
borcunu xatırlatdı, təhqir edildiklərinə görə intiqam almalı olduqlarını 
söylədi. Maqua səsini birdən ucaldıb çox qəzəbli danışmağa başladı 
və öz uzun nitqini tam bir sıra həyəcanlandırıcı suallarla qurtardı: 

— Məgər quronlar itdirlər ki, bütün bu əziyyətlərə dözsünlər? 
Maquanın arvadına kim deyəcəkdir ki, onun skalpı balıqlara qismət 
oldu, doğma qəbiləsi isə onun ölümü üçün intiqam almadı? Kim öz 
əlini düşmən qanına boyamadan Vassavatimin anasının gözünə 
görünməyə cürət edər? Qocalarımız bizdən «bəs düşmənlərin 
skalpları hanı?» deyə soruşduqda, əlimizdə isə bir çəngə belə 
düşmən saçı olmadıqda biz qocalara nə cavab verəcəyik? Qadınlar 
bizi barmaqları ilə göstərib rüsvay edəcəklər. Quronun adı ləkələn- 
mişdir, bu ləkəni düşmən qanı ilə yumaq lazımdır. 

Havaya yayılan quduz bağırtılar Maquanın səsini eşitməyə mane 
oldu, vəhşilər başa düşdülər ki, indi onların intiqam almaq fürsəti 
vardır. Onların hamısı oturduğu yerdən qalxdı, öz qəzəblərini vəhşi- 
cəsinə bağırtılarla bildirməyə başladı. Vəhşilər xəncərlərini qınından 
çıxardılar, tomaqavklarını yuxarı qaldırdılar və yüyürə-yüyürə əsirlə- 
rin üstünə cumdular. Heyvord Koranı və Alisanı qorumaq üçün özü- 
nü qabağa verdi və qırmızıdərililərdən birini tutub gücü gəldikcə 
sıxdı. Əsirin gözlənilmədən müqavimət göstərməsi Maquanın da 
mübarizəyə qoşulmasına səbəb oldu. O nə isə qışqırdı və vəhşilərin 
diqqətini özünə cəlb etdi. Tülkü hiyləgər sözlər deyib, əsirlərin dər- 
hal öldürülməsinə mane oldu və bu bədbəxtlərə daha çox əziyyət 
vermək üçün vəhşiləri dilə tuta bildi. Quronlar onun təklifini bağıra- 
bağıra, şadlıqla qarşıladılar. 

Onlardan ikisi dərhal Heyvordun üstünə atıldı, uçüncüsü isə 
yöndəmsiz nəğmə müəllimini yaxaladı. Lakin ağların heç biri qəti 
mübarizəsiz təslim olmadı, halbuki belə mübarizə faydasız idi. Hətta 
zəif David öz düşmənini yerə yıxdı. Yalnız üçüncü quron Davidin əl- 
qolunu bağlayıb köməyə gəldikdən sonra quronlar Heyvorda üstün 
gələ bildilər. Bundan sonra Dunkanın qollarını dala burdular, onu 
ağacın gövdəsinə sarıdılar, bu həmin ağac idi ki, Maqua quronun 
ölümünü cürbəcür hərəkətlərlə təsvir edərkən onun budaqlarından 
tutub sallanmışdı. Gənc zabit özünə gəldikdə gördü ki, Koranı da 
sağ tərəfində olan ağaca sarımışlar. Koranın rəngi qaçmışdı. O, çox 
həyəcanlı idi, lakin düşmənlərin hər bir hərəkətini diqqətlə, igidcə- 
sinə izləyirdi. Dunkan sol tərəfində Alisanı gördü, bu sarışın saçlı 
qızın zərif bədəni şam ağacına yalnız söyüd çubuqları ilə sarınmışdı, 
qızın heydən düşmüş qıçları bədəninin ağırlığına tab gətirmirdi. 
David ömründə birinci dəfə mübarizəyə girişmişdi, indi isə çox dərin 
fikirlərə dalmışdı və bilmirdi onun bu hərəkəti əsl xristiana yara- 
şarmı?! 

Bu vaxt quronlar öz dəhşətli planlarını yerinə yetirməyə başla- 
dılar. Onların bəziləri tonqal qalamaq üçün çır-çırpını və qollu- 
budaqlı ağacları üst-üstə yığdılar; o biriləri iki cavan ağacı, başı yerə 
dəyənədək əydilər; onlar Heyvordun qollarını bu ağacların budaq- 
larına bağlayıb, sonra ağacları buraxmaq istəyirdilər. Lakin Maqua 
çox həzz almaq üçün daha qəddar və dəhşətli bir yolla intiqam 
almaq fikrində idi. 

Maquanın yoldaşları hamıya məlum olan bu işgəncə alətini əsir- 
lərin gözləri qarşısında hazırladıqları zaman Bic Tülkü Koraya yaxın- 
laşdı və onun üçün nə kimi cəza hazırlandığını kinli bir qəzəblə gös- 
tərib dedi: 

— Hə, Munronun qızı buna nə deyər? Onun başı çox gözəldir, 
Bic Tülkünün viqvamında balışa qoyulmağa layiq deyil, eləmi? 

— Bu qaniçən nə demək istəyir? — deyə heyrətə düşmüş Hey- 
vord soruşdu. 

Gənc xanım: 

— Heç bir şey, — deyə qəti cavab verdi. — O vəhşidir və sözü- 
nün dalını-qabağını bilmir. Nadan olduğu üçün onu bağışlamaq 
lazımdır. 

Qəddar quron Koranın sözlərinin mənasını başa düşməyərək 
dedi: 

— Bağışlamaql Bunu görməzsənl Hindunun hafizəsi ağüzlülərin 
qollarından uzundur. De görüm, sarışın saçlı qızı atasının yanına 
göndərimmi? Sən Maqua üçün su gətirmək və çörək bişirməkdən 
ötrü onun dalınca böyük göllərə tərəf gedərsənmi? 

Kora işarə ilə tələb etdi ki, Maqua kənara çəkilsin, çünki Kora- 
nın ona qarşı nifrəti coşub - daşmışdı. O: 

— Çəkil get, — deyə elə bir qətiyyət göstərdi ki, qəddar vəhşi onun 
bu qətiyyəti qarşısında aciz qaldı. — Sən həyatımın son dəqiqələrini 
də qəlbimdə sənə qarşı coşan nifrət hissilə zəhərləyirsən. 

Lakin Maqua kinayə ilə Alisanı göstərib dedi: 

— Baxın! Uşaq ağlayır! Onun hələ ölmək vaxtı deyil! Gəlin onu 
Munronun yanına göndərək, qoy qocanın ağarmış saçlarını darasın 
və pis günündə ona dayaq olsun. 

Kora özünü saxlaya bilməyib, kiçik bacısına baxdı və onun göz- 
lərində yalvarıcı bir ifadə sezdi: bu isə Alisada yaşamaq arzusunun 
nə qədər qüvvətli olduğunu aydın göstərirdi. 

Alisa titrək səslə: 

— O nə deyir, əziz Kora, — deyə soruşdu. — Deyəsən, o dedi ki, 
məni atamın yanına göndərmək istəyir, eləmi? 

Kora balaca bacısının üzünə xeyli baxdı və onun üzündə bir- 
birinə zidd olan qüvvətli hisslərin mübarizəsi əks etdi. Nəhayət, 
o bayaqkı qətiyyətini itirmiş bir səslə dilləndi, indi onun səsində 
ancaq analıq nəvazişi hiss edilirdi. O deyirdi: 

— Alisa, quron hər ikimizin sağ qalmasını təklif edir... hələ bun- 
dan da böyük bir vəd verir: o, Dunkanı da, bizim misilsiz Dunka- 
nımızı da azad edər, onu da, səni də dostlarımızın... atamızın 
yanına... bədbəxt atamızın yanına göndərər, amma bu şərtlə, mən 
razı olam ki... 

Koranın səsi titrəyib kəsildi. Alisa ona müraciətlə: 

— Sözünü yarımçıq qoyma, Koral — dedi. — Hərgah sən razı olsan 
— nəyə razı olsan? Kaş ki, o mənə təklif edəydil Səni xilas etmək 
üçün, sənin gedib qoca atamıza təsəlli verə bilməyin üçün, Dunkanı 
azad etmək üçün... Allah bilir ki, ölümümə razı olardıml 

Kora bir qədər qəti və sakit səslə: 

— Ölmək? – deyə qəmgin-qəmgin soruşdu. — Ölüm mənim 
üçün onun təklifindən qat-qat asan olardı. Kim bilir, bəlkə də, iş ölüm- 
lə qurtaracaq... O istəyir ki, — deyə Kora sözünə davam etdi, — o tələb 
edir ki, mən onun arvadı olum. Alisa, mənim əzizim, sevimli bacım, 
siz də, mayor Heyvord, mənə məsləhət verib kömək eləyin. Siz Ali- 
sanı və özünüzü belə bir qurban bahasına xilas etmək istəyirsinizmi? 
Alisa, sən sağ qalmağının nəyin bahasına tamam olduğunu bilə- 
bilə istərdinmi ki, canını mənim köməyimlə xilas edəsən? Siz necə, 
Dunkan? Deyin, mənə məsləhət verin, necə istəyirsiniz, elə də edin, 
mən bütünlüklə sizin ixtiyarınızdayam. 

— Mən razıyammı? — deyə gənc zabit heyrətlə və hiddətlə qış- 
qırıb cavab verdi. — Kora, Koral Görürəm, siz başımıza gələn fəla- 
kətə istehza edirsinizl Yox, belə dəhşətli yol ilə xilas olmağı yadınız- 
dan çıxarın, hətta bunu fikirləşməyin özü ölümdən min dəfə ağırdırl 

— Mən yaxşı bilirdim ki, siz məhz belə cavab verəcəksinizl — deyə 
Kora ürək sözünü bildirdi, onun yanaqlarına al qızartı çökdü, gözlə- 
rində isə qəlbinin dərinliyindən baş qaldıran gizli bir hissin qığılcımı 
parladı. 

— Bəs mənim Alisam nə deyir? Sənin xatirinə mən hər bir şeyə 
razı olaram... 

Heyvord və Kora balaca bacının cavabını gözləyirdilər, lakin 
Alisanın qolları hərəkətsiz halda sallanıb qalmışdı, yalnız barmaqları 
əsəbiliklə tərpənirdi, onun sarışın saçlı gözəl başı sinəsinə düşmüş- 
dü, sanki, qızda heç bir həyat əlaməti yox idi, halbuki bütün varlığı 
həyəcan içərisində çırpınırdı. Nəhayət, Alisanın başı yavaş-yavaş 
qalxmağa başladı və yüngülcə yırğalandı. 

— Yox, yox, yox, bir yerdə yaşadığımız kimi, bir yerdə də ölmə- 
yimiz hamısından yaxşıdır. 

— Aha, indi ki belədir, öll — deyə Maqua qışqırdı və əlindəki toma- 
qavkı bu imdadsız sarışın qıza atdı. 

Quron Alisanın mətinliyini və mərdliyini gördükdə daha qəzəbini 
saxlaya bilməyib, dişlərini bir-birinə qıcadı, çünki bu əsir qızı indiyə- 
dək ən zəif, ən aciz və qorxaq bir məxluq hesab edirdi. Maquanın 
atdığı tomaqavk Heyvordun üzünün yanından viyilti ilə keçib, Alisa- 
nın qızılı rəngə çalan saçından bir çəngə kəsdi və onun başının 
üstündə ağacın gövdəsinə sancılıb titrədi. Vəhşinin bu zalımlığı 
Dunkanı son dərəcə qəzəbləndirdi. O, var gücünü toplayıb, ağla- 
gəlməz bir qüvvə ilə kəndirlərini qırdı və Alisanı daha sərrast zərbə 
ilə vurub öldürmək istəyən, buna görə də bağıra-bağıra onu nişan 
alan hindunun üstünə cumdu. Mübarizə başlandı, Dunkanla hindu 
ikisi də yerə yıxıldı. Qırmızıdərili hindunun çılpaq bədəni Heyvordun 
əlindən sürüşüb çıxdı, hindu mayorun əlindən qurtarıb ayağa qalxdı 
və dizini gənc zabitin sinəsinə basıb iri bədəninin bütün ağırlığını 
onun üstünə yıxdı. Dunkan xəncərin havada parıldadığını gördü. Bu 
anda onun başının üstündən nə isə vıyıldayıb keçdi və dərhal tüfəng 
atəşinin səsi eşidildi. Heyvord sinəsinin ağırlıqdan xilas olduğunu 
hiss etdi və düşməninin üzündə bayaqkı qəzəbin əvəzinə dəhşət ifa- 
dəsini gördü, hindunun cansız cəsədi Heyvordla yanaşı, quru yar- 
paqların üstünə yıxıldı. 


XII 
fəsil 


Quronlar yoldaşlarından birinin qəflətən ölməsindən mütəəssir 
olub, bir anlığa keyidilər. Lakin düşmənlə pəncələşən dostu xilas 
etmək üçün atdığı güllənin dosta dəyməsindən qorxmayan və belə 
şəraitdə düşməni güllə ilə vurmağa cəsarət edən əlin fəlakətli sər- 
rastlığını gördükdə quronların hamısı bir ağızdan: «Uzun Karabin», 
— deyə qışqırdı. Bu səsə ehtiyatsız vəhşilərin öz silahlarını yığdıqları 
seyrək ağaclıqdan ucalan bağırtı cavab verdi. Quronlar göz açıb 
yummağa macal tapmamış Şahingöz onların qarşısında göründü. 
Sevdiyi tüfəngi ikinci dəfə doldurmağa onun vaxtı olmamışdı, buna 

görə də Şahingöz tüfəngi ağac kimi əlində fırlada-fırlada quronların 
üstünə gəlirdi və heyrət içində donub qalmış qırmızıdərililərə sürətlə 
yaxınlaşmaqda idi. Lakin Şahingöz nə qədər cəld yerisə də, qıvraq 
və qüvvətli bir adam kəşfiyyatçını qabaqlayıb, özünü misilsiz bir 
cürətlə quronların lap içərisinə vurdu, tomaqavkını havada tovla- 
ya-tovlaya, parıldayan xəncərini oynada-oynada Foranın yanında 
dayandı. Quronlar hələ özlərinə gəlməmiş, onların arasına ölüm 
kabusuna oxşayan bir adam da girdi. O keyiyib mat qalan hinduların 
yanından şivişib keçərək, Koranın o biri yanını kəsdirdi. Ağlara əzab 
verən zalım vəhşilər bu şücaətli adamların hünərini görüb geri 
çəkildilər. Təəccüb səsləri ucaldı, sonra quronların canına dəhşətli 
qorxu salan adlar eşidildi: 

— Cəldqaçan Marall Böyük İlanl 

Yalnız ehtiyatlı və sayıq Maqua özünü itirmədi. O, balaca mey- 
dançanı iti bir baxışla süzdü, hansı tərəfdən hücum edildiyini başa 
düşdü, yoldaşlarını döyüşə çağırmaqla, habelə özü nümunə göstər- 
məklə onları ruhlandırdı, uzun xəncərini çəkib qışqıra-qışqıra Çin- 
qaçqukun üstünə cumdu. Bu hərəkət ümumi vuruşmanın başlan- 
ması üçün siqnal oldu. Nə bu tərəfin, nə də o biri tərəfin odlu silahı 
yox idi, buna görə də əlbəyaxa mübarizə gedirdi. 

Unkas düşmənin nərəsinə cavab verib, quronlardan birinə hücum 
etdi və sərrast balta zərbəsilə onun başını əzdi. Heyvord Maquanın 
tomaqavkını ağacın gövdəsindən qoparıb döyüşə girdi. İndi hər iki 
tərəfdən vuruşanların sayı bərabər idi, buna görə də onların hər biri 
öz düşmənilə təkbətək vuruşurdu. Zərbələr ildırım sürətilə və tufan 
kimi qəzəblə endirilirdi. Az sonra kəşfiyyatçı quronlardan birini də 
vurub yerə sərdi. 

Heyvord düşmənlə qarşılaşma dəqiqəsini gözləməyərək, toma- 
qavkı gücü gəldikcə düşmənə atdı. Bu silah hindunun alnına yalnız 
küt tərəfilə dəydi, zərbə hindunu bir anlığa gicəlləndirdi. Gənc zabit 
bu müvəffəqiyyətdən ruhlanaraq, öz düşməninin üstünə əliyalın 
yüyürdü, lakin bu cürətli hərəkətin düşüncəsizlik olduğunu dərhal 
başa düşdü, çünki qəzəbli quronun əlində parıldayan xəncərin zərbə- 
lərindən özünü müdafiə etməli oldu. Xoşbəxtlikdən, Dunkan öz 
düşmənini qucaqlamağa müvəffəq oldu, o, hindunun qollarını sinə- 
sinə bərk-bərk sıxaraq, xəncərin tiyəsini özündən kənar etdi. Lakin 
Heyvord taqətdən düşməyə başladı. Gənc mayor hiss etdi ki, düş- 


490 


məni bu vəziyyətdə çox saxlaya bilməyəcəkdir. Bu anda Dunkan 
ucadan haray səsi eşitdi: 

— Öldürün bu veyilləril Lənətə gəlmiş minqlərə rəhm etməyinl 

Daha sonra Şahingöz öz tüfənginin qundağını Heyvordun düş- 
məninin açıq başına gücü gəldikcə endirdi, quronun qolları boşaldı, 
o, mayorun qucağından sürüşüb tirtap yerə sərildi və dərhal canı çıxdı. 

Unkas düşmənlərin birini öldürdükdən sonra, şir kimi nərə çəkib 
o birinin üstünə cumdu. Birinci vuruşmada iştirak etməyən beşinci 
quron bir an durub baxdıqdan sonra, dörd tərəfdə qızğın vuruş get- 
diyini görüb, yarımçıq qalan intiqamı başa çatdırmaq fikrinə düşdü. 
O, bağıra-bağıra imdadsız Koranın üstünə hücum etdi və hələ uzaq- 
dan öz iti baltasını ona atdı. Tomaqavk gənc qızın yalnız çiyninə 
dəydi, Koranı ağaca sarıyan söyüd çubuqlarını kəsdi, nəticədə Kora 
azad oldu. Kora vəhşinin əlindən qurtara bildi, o, öz canından keçib 
özünü Alisaya yetirdi, bacısını əsirlikdə saxlayan çubuqları, işə alışma- 
mış barmaqları ilə tələsə-tələsə qırmağa çalışdı. Bacının bu alicənab 
sədaqəti hər bir kəsə təsir edə bilərdi, lakin quronun qəlbində insani 
hisslərdən heç bir əsər-əlamət yox idi. O, Koranı, dağılmış sıx saç- 
larından yapışıb dartaraq, Alisadan ayırdı, qəddarlıqla fırladıb üzü üstə 
yıxdı. Vəhşi, Koranın qıvrılan qara saçlarını pəncələyib qəzəbli qəhqə- 
hə ilə yuxarı dartdı. Onun xəncərinin tiyəsi Koranın qəşəng başının 
üstündə dolandı. Lakin belə quduzcasına zövq almaq vəhşiyə baha 
oturdu; o, istədiyi cinayəti törətmək fürsətini fövtə verdi. Onu dnkasın 
iti gözləri gördü. Gənc mogikan, sanki, uçub havaya qalxdı və ildırım 
sürətilə düşmənin üstünə atılaraq, onu gənc xanımdan kənara itələ- 
yib yıxdı. Unkas bu təkanı çox qüvvətlə vurduğuna görə özü də düş- 
mənin yanına yıxıldı. Hər iki rəqib eyni bir vaxtda sıçrayıb ayağa qalx- 
dı, onların xəncərləri havada parıldadı, onların hər ikisi qanına qəltan 
oldu. Lakin vuruşma çox tez qurtardı. Unkasın iti xəncəri düşmənin 
ürəyinə sancıldıqda Heyvordun tomaqavkı və Şahingözün tüfənginin 
qundağı quronun kəlləsinə endi. 

Döyüş qurtarmışdı, lakin Bic Tülkü ilə Böyük İlan arasında müba- 
rizə hələ də davam edirdi. Bu döyüşçülərin hər ikisi fərasətli, aldığı 
ləqəbə layiq idi. Onlar hələ vuruşmağa başlamazdan əvvəl bir- 
birinin qarşısında səssiz-səmirsiz və hərəkətsiz dayandılar, onların 
hər biri öz tomaqavkını düşməninə atdı və özünü düşmən zərbəsin- 
dən çox cəld yayındırdı, nəhayət, onlar qəflətən bir-birinin üstünə 

atıldılar, möhkəm qucaqlaşmış halda yerə yıxıldılar və ilan kimi qıv- 
rılmağa başladılar. Qaliblər öz düşmənlərinin nəfəsini kəsdikdə hələ 
Böyük İlanla Bic Tülkünün çarpışdığı yerdə havanı bulud kimi bürü- 
yən tozdan və yarpaqlardan savayı, başqa bir şey görünmürdü. Bu 
toz buludu kiçik meydançanın ortasından ətrafa süzüb gedirdi, san- 
ki, onu qasırğa qabağına qatıb aparırdı. Heyvord, Şahingöz və dnkas 
dərhal toz buluduna tərəf yüyürdülər. Lakin Unkas öz atasının çox- 
dankı düşmənini xəncərlə vurub öldürmək üçün bu qalın toz pər- 
dəsini nüfuzedici bir baxışla yarıb keçməyə əbəs səy edirdi, Şahin- 
gözün zəhmli tüfəngi nahaq yerə nişan almışdı, Dunkanın öz qüv- 
vətli əllərilə quronu tutub sıxmağa çalışması faydasız idi. Toza və 
qana bulaşmış rəqiblər bir-birini dəhşətli qüvvətlə sıxıb boğmaqda 
idilər, onlar bir-birinə o qədər sıx yapışıb eşələnirdilər ki, elə bil, yer- 
də bircə adamın bədəni sürünürdü. Qoca mogikanın skeletə oxşa- 
yan fiquru və quronun qaramtıl bədəni o qədər tez-tez çevrilirdi ki, 
Çinqaçqukun dostları onun düşməninə zərbə endirmək üçün bircə 
saniyəlik fürsət ələ keçirə bilmirdilər. Maquanın gözləri əfsanəvi 
əjdaha gözləri kimi tez-tez yanıb - sönürdü. Tülkü bu mübarizənin 
nə ilə nəticələnəcəyini, sanki, öz düşmənlərinin üzlərinin ifadəsin- 
dən başa düşürdü, lakin məhvi labüd olan Maquanın başına düş- 
mənin əli enərkən Maqua elə cəld çevrilirdi ki, endirilən zərbənin 
altına onun başının əvəzinə Çinqaçqukun acıqlı üzü düşürdü. Bu iki 
düşmən təpənin zirvəsindəki meydançanın mərkəzindən lap kəna- 
rına yumbalanıb çatdı. Birdən mogikan xəncərlə qurona qüvvətli 
zərbə endirmək fürsətini ələ keçirdi. Maquanın qolları qəflətən boşal- 
dı, o, arxası üstə yıxılıb qaldı, görünür, canı çıxmışdı. Çinqaçquk 
cəld sıçrayıb ayağa qalxdı, bu vaxt onun qələbədən xəbər verən 
səsi ucalıb meşəyə yayıldı. 

— Afərin delavarlarl Qələbə mogikanındırl — deyə Şahingöz 
qışqırdı və öldürücü tüfəngini yenə havaya qaldırdı. — Mənim son 
zərbəm zəfər şərəfini qalibin əlindən almaz və onu, məğlub etdiyi 
düşmənin skalpını soymaq hüququndan məhrum etməz, bu, qali- 
bin qanuni hüququdur. 

Lakin Şahingözün tüfənginin qundağı havanı viyilti ilə yardıqda 
hiyləgər quron sivişdi, özünü meydançanın kənarından aşırıb dik 
yamacla başıaşağı yumbalandı, sonra alçaq kolluğun içində ayağa 
qalxdı və bir saniyə belə keçməmiş gözdən itdi. Delavarlar onu 

ölmüş bilirdilər, onlar öz səhvlərini başa düşdükdə heyrətlə qışqır- 
dılar, maralı qovan köpəklər kimi, bağıra-bağıra yüyürüb Maquanın 
dalınca getdilər. Lakin Şahingöz onları bərkdən səsləyib ayaq sax- 
lamağa və təpənin zirvəsinə qayıtmağa məcbur etdi. 

— Bu, onun əlindən gələr, — deyə kəşfiyyatçı bildirdi. — İkiüzlü, 
yalançı və alçaq hiyləgərdirl Özünə bərabər düşmənlə təkbətək 
vuruşda məğlub olan namuslu delavar yerindən qalxmazdı, onu 
başından vurub öldürərdilər. Lakin bu hiyləgər makuaslar, vəhşi 
çölpişiyi kimi, öz canının hayına qalıb, ölümdən qorxaraq tir-tir əsir- 
lər. Ondan əl çəkin, qoyun qaçsın, axı onun nə tüfəngi var, nə də 
kamanı, fransız yoldaşları da uzaqdadır. O, zəhərli dişləri qoparılmış 
zınqırovlu ilan kimi zərərsizdir. Bax, dnkas, — deyə Şahingöz delavar 
ləhcəsində əlavə etdi, — sənin atan skalpları soyur. Yerdə sərilib 
qalan veyillərin meyitlərini gözdən keçirmək pis olmaz, yoxsa 
onların biri də ayağa qalxıb, bağıra-bağıra və qarğa kimi qarıldaya- 
qarıldaya meşədə gizlənər. 

Bu vaxt Çinqaçquk meyitlərin başından skalpları qələbə emble- 
mi olaraq soyub götürmüşdü. 

Unkas yüyürə-yüyürə gənc xanımların yanına gəldi, Alisanı cəld 
ağacdan açıb azad etdi. 

Bayaqdan dizi üstə qalmış Alisa ayağa qalxıb özünü Koranın 
qucağına atdı və hönkürə-hönkürə atasının adını çəkdi. Bu vaxt 
onun, göyərçin gözləri kimi günahsız gözlərində yeni ümid şöləsi 
parladı. 

— Biz xilas olduq, xilas olduql — deyə o pıçıldayırdı. — Əziz ata- 
mızın yanına qayıda bilərik. Nə böyük xoşbəxtlikdirl Atamız daha 
dərd çəkməkdən çərləməz... Sən də, Kora, mənim əziz bacım, sən 
də xilas oldun... Dunkan da xilas oldu... — deyə gənc xanım əlavə 
edərək, sevindiyindən gülümsəyib Heyvorda baxdı. İgid və nəcib 
Dunkanımız sağ-salamatdırl 

Kora ehtiraslı qəlbin dərinliklərindən gələn, lakin aralarında mən- 
tiq olmayan bu sözlərə cavab vermirdi. O, Alisanı bağrına basaraq 
ona tərəf əyildi və başını sığallaya-sığallaya təsəlli verməyə başladı. 
Mərd Dunkan bacıların sevincini görüb, kövrələrək ağlayır və buna 
görə heç də utanmırdı. Qana batmış dnkas, sanki, laqeydcəsinə 
kənarda durub baxırdı, guya, bu mənzərə ona təsir etmirdi. Lakin 
bu təmkinli mogikanın gözlərindən sevinc və rəğbət şölələri saçılırdı. 


493 


Fenimon Kuper 
DÜNYA ƏDƏBİYYATI KLASSİKLƏRİ 


Bu vaxt Şahingöz meyitləri ehtiyatla yoxlayırdı, o, bütün düş- 
mənlərin ölmüş olduğunu yəqin etdikdən sonra Davidin yanına 
gəlib onu ağacdan açdı. Yazıq zəbur müğənnisi son dəqiqəyədək 
yerindən qımıldanmamış və öz nicatını səbirlə dayanıb gözləmişdi. 

Kəşfiyyatçı axırıncı söyüd çubuğunu qırıb ataraq: 

— Buyurun, siz yenə azadsınız, — dedi. — Amma burası da var ki, 
görünür, hətta indinin özündə də azadlığınızdan, dünyaya ilk dəfə 
gəldiyiniz vaxta nisbətən, daha yaxşı istifadə etmək imkanınız yox- 
dur. Ömrünün çoxunu səhralarda keçirmiş olan bir adamın məslə- 
hətindən inciməsəniz, mən öz fikrimi sizə məmnuniyyətlə söylərəm. 
Qulaq asın, sizə məsləhət görürəm ki, iiletinizin cibində saxladığınız 
aləti rədd edəsiniz. Onu rast gəldiyiniz axmağın birinə satın, puluna 
da gərəkli bir silah, heç olmazsa, adicə süvari tapançası alın. 

Azadlığa çıxmış David isə belə cavab verdi: 

— Silah oynatmaq, şeypur səsləri döyüş meydanına yaraşar, 
qələbə şərəfinə isə mədhnamələr və minnətdarlıq himnləri oxu- 
yurlar. Dostum, — deyə o əlavə etdi və arıq, zərif əlini ovçuya uzatdı, 
onun tez-tez qırpılan gözləri yaşardı, — sənə minnətdaram ki, saçım 
təbiətin qoyduğu yerdə qalır. Əlbəttə, o biri adamların saçları, bəlkə 
də, mənimkilərindən daha yumşaqdır, ipək kimidir və daha qəşəng 
qıvrılır, lakin mən həmişə yəqin etmişəm ki, saçlarım örtdüyü baş 
üçün tamamilə yararlıdır. Mən mübarizəyə girişmədim, bunun səbə- 
bi müharibələrə anadangəlmə nifrət etməyimdən daha artıq, bütpə- 
rəstlərin əl-qolumu bağlamaları idi. Sən mübarizədə fədakarlıq və 
məharət göstərdin, buna görə də daha mühüm olan başqa vəzifə- 
lərimi yerinə yetirməyə başlamazdan əvvəl sənə təşəkkür etmək 
istəyirəm. Sənə ona görə təşəkkür edirəm ki, xristianların tərifinə 
layiq olduğunu sübut etdin. 

— Boş şeydir, mən elə böyük bir xidmət göstərməmişəm ki, 
onun haqqında danışmağa dəysin. Bizim yanımızda qalsanız, bax, 
bu cür qanlı vuruşmaları çox görərsiniz, — deyə zəbur müğənnisinin 
səmimi minnətdarlıq izhar etməsini görərkən ürəyi yumşalan ovçu 
cavab verdi. — Mən dar günümdə hayıma çatan öz köhnə dostumu 
tapmışam. Budur o, buyurub baxa bilərsiniz, mənim sərrast maral- 
vuranım, — deyə Şahingöz öz tüfənginin qundağını sığallaya-sığal- 
laya əlavə etdi. — Tüfəngin qaytarılmasının özü də bir qələbədirl İro- 
kezlər bicdirlər, amma tüfəngləri dincəldikləri yerdən uzaqda qoyub 

öz əllərilə öz başlarına iş açdılar. Hərgah dnkas və onun atası hin- 
dular kimi səbirli olsaydılar, biz silah ələ keçirib bütün vəhşilər sürü- 
sünün və əlimizdən qaçıb canını qurtaran dələduzun nəfəsini vax- 
tında kəsə bilərdik. 

Kəşfiyyatçı daşın üstündə oturub tüfəngini diqqətlə yoxlamağa 
başladı. 

Hamut da yerdə oturdu və cibindən balaca kitabçasını, dəmir 
sağanaqlı eynəyini çıxardı. O, gözlərini göyə dikərək dedi: 

— Mənim dostlarım, sizə təklif edirəm ki, bütpərəst kafirlərin yır- 
tıcı pəncələrindən ağlagəlməz bir yol ilə xilas olmağımızın şərəfinə 
mənimlə birlikdə cəhsənə deyəsiniz. Sizdən xahiş edirəm, öz hiss- 
lərinizi eNorshamptonə adlı bu gözəl və təntənəli mahnı ilə izhar 
edəsinizl 

Hamut bu müqəddimədən sonra, seçdiyi beytlərin səhifəsini və 
hansı şeirlə başlandığını göstərdi, kamertonunu dodaqlarına yapış- 
dırdı və bütün bu hərəkətləri, məbədin tağları altında olduğu kimi, 
əda ilə başa çatdırdı. Lakin bu dəfə onun qarşısındakı adamların 
heç biri ona qoşulmadı. Bu dəqiqələrdə Kora və Alisa bir-birilə 
mehriban-mehriban danışırdılar, Heyvord isə gözlərini onlardan 
çəkə bilmirdi. Müğənni, təkcə qaşqabaqlı kəşfiyyatçıdan ibarət olan 
öz auditoriyasının az adamlı olmasından pərt olmayıb, oxumağa 
başladı və müqəddəs mahnını maneəsiz başa çatdırdı. 

Şahingöz öz tüfənginin çaxmaqdaşını sazlayıb onu doldurur, 
mahnıya isə laqeydliklə qulaq asırdı, bu himn Şahingözün qəlbində 
həyəcan oyatmadı. David öz istedadını, yəqin, hələ heç zaman bu 
qədər diqqətsiz dinləyicilər qarşısında nümayiş etdirməmişdi. 

Ovçu başını buladı və bir neçə anlaşılmaz söz dedi ki, bunların 
içində yalnız «boğaz» və cirokezlərə sözlərini eşitmək mümkün oldu. 
Sonra ovçu yerindən qalxıb, quronların silahlarını toplamağa getdi. 
Çinqaçquk ona kömək edərkən həm dnkasın, həm də özünün 
silahını tapdı. Az sonra hətta Heyvorda və Davidə də silah verildi, 
güllə və barıt da kifayət qədər idi. 

Şahingöz elan etdi ki, yola düşmək vaxtıdır. Bu zaman David 
Hamut öz mahnısını qurtarmışdı, bacılar isə özlərinə gəlmişdilər. 
Dunkanın və kiçik mogikanın köməyilə gənc xanımlar sıldırımlı dik 
yamacdan endilər. Onlar yamacın qurtaracağında otu və kol yar- 
paqlarını qırpıb otlayan narraqanzetləri gördülər. Alisa və Kora 

atlandılar və ölüm təhlükəsi üz verən dəqiqələrdə həqiqi bir dost 
kimi köməyə gəlmiş olan bələdçinin dalınca düşdülər. 

Səfər çox çəkmədi. Şahingöz quronların getdikləri dar cığırdan 
dönüb cəngəlliyə girdi, qıjıldayan irmağın dayaz yerindən keçdi və 
sıx qollu-budaqlı qarağacların kölgə saldığı dar dərədə dayandı. 
Yolçular bədbəxtlik gətirən təpədən bir neçə yüz sajen uzaqlaşmış- 
dılar, atlar onlara yalnız dayaz çaydan keçən zaman lazım oldu. 

Kəşfiyyatçı və mogikanlar indi yolçuların düşərgə saldıqları bu 
xəlvət yerə, sanki, yaxşı bələd idilər, çünki onlar öz silahlarını ağac- 
ların gövdəsinə söykəyib, quru yarpaqları eşələməyə başladılar, çox 
keçmədi ki, göyümtül gilli torpaqda balaca bir çala qazdılar. Həmin 
çaladan dərhal şəffaf, parıldayan və şırıltılı su fəvvarə vurub qalxdı. 
Şahingöz, bir şey axtarırmış kimi, ətrafına göz gəzdirdi və onun 
üzündə təəccüb ifadəsi göründü, elə zənn etmək olardı ki, o, axtar- 
dığı şeyi tapa bilməmişdir. Nəhayət, Şahingöz dilləndi: 

— Təəssüflər olsun! Əlbəttə, heç bir şübhə ola bilməz ki, bu 
laqeyd şeytanlar — moqauklar və onlardan geri qalmayan tuska- 
rorlar və onondaqamlar burada olmuşlar, bu çalanın suyundan 
içmişlər. Amma bilmək olmur bu haramzadələr çömçəni hara 
atmışlar. Bundan sonra gəl bu huşsuz köpəklərə yaxşılıq eləl Budur, 
bax, sənin yaxşılığının müqabilində sənə bu cür “sağ ol” deyirlər: 
suyu içir, çömçəni də tullayırlar. Ən zəngin aptek anbarı bu keçil- 
məz qalın meşədə yerin dərin qatından fəvvarə vurub qalxan bula- 
ğın yanında heç bir şeydir. Görün, bu axmaqlar gili tapdalayıb necə 
çirkləndirmiş, bu gözəl yeri necə korlamışlar, elə bil, onlar insan 
deyil, qanmaz vəhşi heyvanlardırl 

Bu vaxt dnkas çömçəni bir söz demədən Şahingözə uzatdı, 
demə, Şahingöz çox əsəbiləşdiyinə görə qarağacın budağından 
asılmış çömçəni görməmişdirl Kəşfiyyatçı çömçəni su ilə doldurdu, 
bulaqdan uzaqlaşıb quru və bərk torpaqlı yerə çəkildi, burada sakit- 
cə oturub ləzzətlə bir neçə udum su içdi, çiynindən asılan çantasın- 
dakı azuqənin qalığını diqqətlə gözdən keçirməyə başladı. 

Şahingöz boş su qabını dnkasa qaytararaq: 

— Sağ ol, bala, — dedi. — İndi görək haramzadə quronlar pusqu- 
da gizləndikləri zaman nə yeyirmişlər. Görürsənmi, bu dələduzlar 
maral cəmdəyinin ən yaxşı yerlərini hazırlayıblarmış. Amma ət çiy 
qalmışdır, irokezlər əsl vəhşidirlərl Unkas, al mənim çaxmağımı, 

ocaq qala, çox yol gəlmişik, ləzzətli yemək yorğunluğumuzu çıxarıb 
gücümüzü artırar. 

Heyvord Koranın və Alisanın atdan düşmələrinə kömək etdi, 
otun üstündə oturub, yenicə qurtarmış dəhşətli və qanlı vuruşma- 
dan sonra xoş istirahətdən zövq almağa başladı. 

Şahingöz yemək hazırlayarkən mayor onunla söhbətə başladı: 

— Mənim alicənab dostum, deyin görüm, necə oldu ki, siz özü- 
nüzü bizə vaxtında yetirə bildiniz? Bəs Eduard fortunun qarnizo- 
nundan niyə kömək almadınız? 

— Hərgah biz kömək üçün qalaya getmiş olsaydıq, — geri 
qayıdanda meyitlərinizin üstünə quru yarpaq tökməli olardıq, 
əlbəttə, sizin skalplarınızı da mühafizə etməyə müvəffəq olmazdıq, 
— deyə ovçu soyuqqanlılıqla cavab verdi. — Yox, biz başqa cür edə 
bilməzdik: uzun-uzadı yol gedib fortu axtarmaqdan, buna əbəs 
yerə vaxt və qüvvə sərf etməkdənsə, sıldırım Hudzon sahilində 
gizlənməyi, makuasları güdüb onların bütün hərəkətlərini izləməyi 
qət etdik. 

— Deməli, siz bütün başımıza gələnləri görmüsünüz, eləmi? 

— Əlbəttə, yox, hamısını görməmişik. Hindunun baxışı çox həs- 
sas və nüfuzedicidir, bu fərasətli məxluqu aldatmaq asan deyildir, 
bununla belə, biz sizdən uzaqlaşmamışdıq. Etiraf etmək lazımdır ki, 
bax, bu cavan mogikanı saxlamaq və pusquda qalmağa məcbur 
etmək çox çətin idi. Nə deyim sənə, ay dnkas, sən özünü mərd və 
mətin bir döyüşçü kimi yox, səbirsiz və hər şeyə burnunu soxan 
qadın kimi aparırdınl 

Unkas ovçunun sərt üzünə dönüb baxdı, lakin cavabında ona 
heç bir söz demədi. Heyvorda elə gəldi ki, guya, gənc mogikan 
kinli-kinli gülümsədi. Bununla belə, dnkas həm buradakı başqa 
adamlara hörmət etdiyinə görə, həm də böyük yoldaş hesab etdiyi 
Şahingözün hörmətini saxladığı üçün öz qəzəbini boğdu. 

— Bizi necə əsir aldıqlarını gördünüzmü? — deyə Heyvord sorğu- 
sualı davam etdirdi. 

— Biz bunu eşitdik, — deyə mənalı cavab verildi. — Hindunun 
haray səsi meşələrdə yaşayan adamlara öz təsirini dərhal göstərir, 
onlar bu səsin mənasını çox tez başa düşürlər. Lakin siz çayın o biri 
sahilinə keçdiyiniz zaman, biz, ilan kimi, qalın yarpaqların altından 
sürünə-sürünə getməli olduq, az sonra isə sizi tamamilə gözdən 

itirdik, ağaclara sarınıb ölümünüzü gözlədiyiniz dəqiqələrədək sizi 
yolda daha görə bilmədik. 

— Bu, möcüzədir ki, siz yolu azmamısınızl Axı bu quldur quron- 
lar dəstəsi iki yerə ayrılmışdı və dəstənin hər ikisində də atlar var idi. 

— Biz, doğrudan da, azdırılmışdıq və az qalmışdı ki, sizin izinizi 
itirək, amma Unkas bizə kömək elədi. Biz meşənin lap içərilərinə 
gedən cığırı tutub irəliləməyə başladıq, elə güman edirdik ki, vəh- 
şilər öz əsirlərini meşənin lap dərin yerlərinə aparacaqlar. Amma 
bir neçə mil irəlilədikdən sonra, heç bir sındırılmış budağa rast gəl- 
mədikdə, mən azmadığımıza şübhə etməyə başladım, cığırda yalnız 
at ləpirlərini və mokasin geymiş adamların ayaq izlərini gördükdə 
şübhəm daha da artdı. 

— Bizi əsir tutanlar ehtiyatkarlıq üzündən bizi də hindu mokasini 
geyməyə məcbur etmişdilər, — deyə Dunkan cavab verdi. 

— Düzdür, düzdür, onlar ağıllı hərəkət etmişlər, bu, onların çox- 
dankı adətidir, amma bu sadə hiylə bizi doğru yoldan sapdıra bil- 
məzdi. 

— Bəs onda xilas olunmağımız üçün nəyə minnətdarıq? 

— Mənim üçün eyib olsa da, etiraf etməliyəm ki, siz bax, bu gənc 
mogikanın zirəkliyi və fərasəti sayəsində xilas oldunuz. Bax indinin 
özündə də, gənc mogikanın haqlı olduğunu yəqin etdiyim halda 
da, öz gözlərimə çətinliklə inanıram. 

— Bu sirri bizə başa salarsınızmı? — Şahingöz Koranın və Alisanın 
narraqanzetlərinə boylanıb baxaraq dedi: — dnkas gördü ki, gənc 
xanımların mindikləri atlar qabaq və dal ayaqlarını bir tərəfdən yerə 
eyni vaxtda qoymuşlar. Halbuki mənim bildiyimə görə, ayıdan 
başqa, dördayaqlı heyvanların heç biri belə yerimir. 

— Belə yeriş narraqanzet atların başlıca üstünlüyüdür. Lakin 
bəzən başqa atları da bu cür yorğa yerişə alışdırırlar. 

— Ola bilər, ola bilər, — deyə Şahingöz gənc zabitin izahatını diq- 
qətlə dinləyib cavab verdi. — Yükdaşıyanlara o qədər bələdliyim yox- 
dur, amma marallardan və qunduzlardan çox şey deyə bilərəm. 
Atlar hansı yerişlə yeriyirlər-yerisinlər, istər hər iki ayağını eyni bir tərəf- 
dən qoysunlar, istərsə də başqa cür yerisinlər, hər halda, Unkas bu 
heyvanların yerişinin xüsusiyyətini sezdi və atların ləpirləri bizi qırılıb 
əzilmiş kolluğa gətirib çıxardı. Narraqanzet ləpirlərinin yaxınlığında 
kol budaqlarının biri sındırılmış və yuxarıya doğru əyilmişdi. Qadın- 

lar, adətən, çiçəyi saplağından belə qırırlar. Kolun qalan budaqları 
isə rəhmsizcəsinə sındırılıb əzik-əzik edilmişdi və başıaşağı sallana 
qalmışdı, görünür, bunları kobud kişi əli bu hala salmışdı. Buna 
görə də mən belə fikirləşdim: görünür, quronlardan biri xanımın 
budaq qırdığını görmüş və qalan budaqları da özü qırmışdır ki, biz 
daldan gəlib bunu görsək, zənn edək ki, cavan bir maral kola girib 
yol azmış və cəngəllikdən çırpınıb çıxmaq istərkən onu əzmişdir. 

— Biliciliyiniz sizi aldatmamışdır, doğrudan da, belə olmuşdu. 

— Qırılmış budaqları gördükdə bunun səbəbini başa düşmək 
çətin deyildi, — deyə, kəşfiyyatçı necə bir incə və qeyri-adi həssaslıq 
nümayiş etdirdiyini özü də dərk etmədən əlavə etdi. — Atın ləpirlə- 
rinə baxıb onun yorğa yeridiyini başa düşmək bundan daha çətin- 
dir. Mən qırılıb əzilmiş kolun yanına çatdıqda öz-özümə dedim: minq- 
lər, yəqin ki, bulağa tərəf yollanacaqlar, çünki onlar bu bulağın suyu- 
nun çox gözəl olduğunu bilirlər. 

— Məgər bu bulağın suyu məşhurdur? Başqa sulardan onun nə 
fərqi var ki? — deyə Heyvord soruşdu və səfalı görünüşü olan dayaz 
dərəyə, şırıldayan bulağa çox maraqla baxdı. 

— Böyük göllərdən cənubda və şərqdə olmuş hindular arasında 
az adam tapılar ki, bunun çox yaxşı bulaq olduğunu bilməsin. Bəs 
siz özünüz bu suyun dadına baxmaq istəmirsiniz? 

Heyvord qabı götürüb bir neçə udum su içdi və üz-gözünü tur- 
şudub, onu kənara atdı. Kəşfiyyatçı ürəkdən, lakin yavaşca gülüb dedi: 

— Aha, bu su sizin xoşunuza gəlmir, çünki ona hələ alışmamış- 
sınız. Bir vaxt var idi ki, bu su mənim də xoşuma gəlmirdi, amma indi, 
maral həmişə duz yalamaq istədiyi kimi, mən də məhz bu bulaqdan 
su içmək istəyirəm. Sizin tünd şərablarınız şəhərlərin əhalisini bu 
suyun qırmıizidərililəri cəlb etdiyi qədər cəlb etmir, hindular, xüsusən, 
naxoşladıqlarını hiss etdikdə bu suya çox can atırlar. Bunlar bir yana 
qalsın, gəlin axşam yeməyinin qeydinə qalaq və yeyib qıvraqlaşaq, 
çünki biz hələ çox yol getməliyik. 

Şahingöz tez başa gələn nahardan sonra elan etdi ki, yenidən 
yola düşmək vaxtıdır. Bacılar ata mindilər, Dunkan və David tüfəng- 
lərini götürüb gənc xanımların dalınca getdilər. Şahingöz qabaqda 
gedir, mogikanlar isə dəstənin ardınca gəlirdilər. Bu kiçik dəstə şima- 
la tərəf uzanan dar cığırla yollandı, şəfalı suyu irmağa qovuşan bulaq 
öz yerində, quronların meyitləri isə qonşuluqdakı təpədə qaldı. 

XIII 
fəsil 


İndi dəstəyə Maquanın əvəzinə Şahingöz başçılıq edirdi, Maqua 
kimi, o da dəstəni çox çətinliklə sezilən əlamətlərin köməyilə apa- 
пгд. O, ağaclara bir örtük kimi sarılmış mamıra ötəri, çəpəki nəzər 
salaraq, arabir başını göyə qaldırır, batmaqda olan günəşə baxırdı, 
ya da piyada gedənlərin dayaz yerlərdən keçdikləri saysız-hesabsız 
irmaqlara nəzər salırdı, onun müəyyən etdiyi yolun düzgünlüyü barə- 
sində hər cür tərəddüd və şübhədən xilas olması üçün göyə və yer- 
dəki əlamətlərə bir quşbaxışı nəzər yetirməyin özü də kifayət idi. Bu 
vaxt meşənin yaşıl donunun rəngi dəyişməyə başlamışdı: ağacların 
tağlı budaqlarının açıq-yaşıla çalan rəngi xeyli tündləşmişdi, bu isə 
axşamın yaxınlaşdığını xəbər verirdi. 

Günəş ağ pambıq qalaqlarını xatırladan buludlara qızılı xallarla 
bəzək vurur, qərb dağlarının başının üstünü alan qara buludlara isə 
ensiz çəhrayı haşiyə çəkirdi. Şahingöz qəflətən döndü və əliylə bu 
gözəl mənzərəni göstərərək dedi: 

— Bu vaxt insan gərək canının bütün ağrı-acısını çıxarsın və yal- 
nız dincəlməklə məşğul olsun. Hərgah insan təbiətin dilini bilsəydi, 
quşlardan və çöl heyvanlarından nümunə götürsəydi, öz yaşayışını 
daha yaxşı, daha ağıllı idarə edə bilərdi. Bunu da deyim ki, bizim 
gecəmiz tez qurtaracaqdır. Çünki ay doğan kimi biz yolumuza davam 
edəcəyik. Yadımdadır ki, makuaslarla ilk dəfə üz-üzə gələrkən, onlarla 
məhz burada vuruşmuşdum, insan qanı tökməyə də məni bu ilk 
döyüşüm məcbur etmişdi. O zaman öz skalplarımızı xilas etmək üçün 
tirlərdən və daşlardan istehkam kimi bir şey düzəltmişdik. Hərgah sizi 
burayadək düz yol ilə gətirmişəmsə, onda biz həmin blokhauzul 
tezliklə görəcəyik, o, bu arada, sol tərəfdə olmalıdır. 

Üzdən sərt görünən ovçu, səfər yoldaşlarının cavabını gözlə- 
mədən, cürətlə sıx şabalıd meşəliyinə girdi, burada ağacların körpə 
zoğları torpağı, demək olar ki, tamamilə örtmüşdü. Ovçunun yad- 
daşı, doğrudan da, yaxşı imiş. O, qalın kolluqdan keçib balaca, 
alçaq yaşıl təpənin dövrəsindəki talaya çıxdı. Bu təpədə уапис̧иа 





1 Blokhauz — çöldə, meşədə tikilən kiçik istehkam. 

blokhauz görünürdü. Onun ağac qabığından döşənmiş damı çox- 
dan uçulub yatmış, çürüyüb torpağa qarışmışdı, lakin tələsik çatılan 
iri şam tirləri hələ yerlərində qalırdı, halbuki binanın bir tərəfi zama- 
nın hücumuna tab gətirməyib çökmüşdü, bu isə yöndəmsiz binanın 
tamamilə dağılmasına səbəb ola bilərdi. 

Heyvord və onun səfər yoldaşları bu köhnə blokhauza çox ehti- 
yatla yaxınlaşmaqda idilər, Şahingözlə hindular isə nəinki qorxu bil- 
mədən, həm də heç bir maraq əlaməti büruzə vermədən bu alçaq 
binaya girdilər. Kəşfiyyatçı, keçmişin hadisələrini bir-bir yadına salan 
adam kimi, binanın divarlarına diqqətlə göz gəzdirir, Çinqaçquk isə 
bu tənha yerdə baş vermiş olan bir döyüşün qısaca tarixini Unkasa 
nəql edirdi, Çinqaçquk öz gənclik rəşadətindən söz saldıqda, onun 
üzündə və duruşunda qaliblərə məxsus bir iftixar sezilirdi. 

Kora və Alisa axşamın sərin havasında, belə bir təhlükəsiz yerdə 
dincəlmək ümidilə atdan məmnuniyyətlə düşdülər. Onlar elə zənn 
edirdilər ki, buranın sakitliyini meşə heyvanlarından savayı başqa 
heç bir şey poza bilməz. 

Ehtiyatlı Dunkan, Şahingözün blokhauzu nəzərdən keçirib qur- 
tardığını gördükdə ona müraciət edərək: 

— Mənim şərəfli dostum, — dedi, — yaxşı olmazdımı ki, dincəlmək 
üçün yad gözlərdən uzaq olan, daha gizli bir guşə seçəydik? Daha 
az tanınan, daha az ayaq dəyən bir yer axtarıb tapmaq, bəlkə, daha 
ağıllı olardı? 

— Bu blokhauzun yerini bilən adamların, demək olar ki, hamısı 
ölübdür, — deyə ağ ovçu təmkinlə və fikirli halda cavab verdi. — Bir- 
birilə düşmənçilik edən mogikanlarla moqauklar arasında, bax, 
burada baş vermiş döyüşə bənzər vuruşmalar haqqında o qədər də 
çox kitab yazılmır. O vaxt mən hələ çox gənc idim və delavarlar qəbi- 
ləsinin incidildiyini, zülm altında olduğunu bildiyim üçün bu qəbiləyə 
qoşulub, onun düşmənlərilə vuruşdum. Bizim qanımıza susayan 
haramzadə moqauklar tirlərdən çatılmış bu evciyi qırx gün qırx gecə 
mühasirədə saxladılar. Bu istehkamın planını mən düşünüb hazır- 
lamışdım, blokhauzun özünü də mən tikdim, halbuki mən hindu 
deyil, ağ adamam. Delavarlar da mənim işimə kömək etdilər, buna 
görə də biz əl-ələ verib qısa müddətdə yaxşıca bir istehkam tikdik. 
Sonra buradan qaniçən köpəklərə hücum etdik, onların heç biri 
evinə sağ qayıtmadı ki, burada başlarına gələn müsibəti obalarında 

nəql edə bilsinlər. Bəli, bəli, o vaxt mən hələ gənc bir oğlan idim və 
belə qanlı tamaşaları ömrümdə birinci dəfə idi ki görürdüm, dəhşət 
içində fikirləşirdim ki, onlar da mənim kimi canlı adam idilər, indi 
isə quru torpaqda leş-leşə söykənmişdir, onların meyitləri vəhşi 
heyvanlar tərəfindən yeyiləcək, ya da yağışın altında qalıb çürüyə- 
cəkdir. Öldürülənləri mən öz əlimlə basdırdım. Onlar indi sizin 
düşərgə saldığınız bu balaca təpənin altındadırlar. Bunu da demək 
lazımdır ki, bu təpəcik bir yığın insan sümüklərinin üstündə yüksəlsə 
də, oturmaq üçün çox rahatdır. 

Heyvord və Kora ilə Alisa ot basmış qəbrin üstündən dik qalx- 
dılar. Gənc xanımlar bu yaxınlarda şahidi olduqları dəhşətli hadisə- 
ləri hələ yaddan çıxarmamışdılar, bununla belə, öldürülmüş moqa- 
ukların qəbirlərinin lap yanında oturduqlarından xəbər tutduqda, 
canlarına çökən dəhşət hissini boğa bilmədilər. Tutqun işıq, kədərli 
hisslər oyadan, boz ot basmış meydança, cəngəllik və kolluq zola- 
ğı, onun kənarında qaralan, göylərə baş qaldırıb buludlarla ötüşən 
hündür şam ağacları — bütün bunlar əzablı qorxu hissini artırırdı. 

Şahingöz: 

— Onlar ölmüşlər, onlardan qorxmayın, — deyərək, əlini yelləyib 
sözünə davam etdi. — Onlar daha heç zaman döyüş harayları ilə 
meşənin sakitliyini pozmayacaqlar. Onlar daha heç zaman öz toma- 
qavkklarını havada oynatmayacaqlar. O zaman, bax, bu çəmənlikdə 
vuruşanlardan yalnız Çinqaçquk, bir də mən salamat qalmışıq. Bizim 
dəstəmiz mənim bu mogikan dostumun qardaşlarından və qohum- 
larından ibarət idi, indi görün onun tayfasından kim qalmışdırl 

Şahingözün söhbətinə qulaq asanlar bilaixtiyar üzlərini hindu 
dostlarına tərəf çevirdilər, onların bu qəmgin aqibətinə ürəkdən 
acıdılar. Mogikanların qaraltısı hələ də görünürdü. Unkas mogikan- 
ların şanlı igidlikləri haqqında öz atasının dediklərinə çox diqqətlə 
və maraqla qulaq asırdı. 

Bu zaman toran lap qovuşmuşdu. Şahingöz və onun yoldaşları 
Kora ilə Alisanın gecələməsi üçün yer rahatlamağa başladılar. Hələ 
bir çox illər bundan əvvəl yerliləri bu talada müvəqqəti qala yarat- 
mağa məcbur edən bulaq, yarpaqlardan çox tez təmizləndi, onun 
büllur kimi dupduru suyu çoxaldı, axıb yaşıl təpəni suvardı. Bundan 
sonra köhnə blokhauzun bir tərəfinin damını düzəltdilər, indi bu 
dam içəridə yatanları həmin yerlərdə bolluca düşən şehdən qoruya 

bilərdi, bundan əlavə, çoxlu nazik çubuq və quru yarpaq yığıb bun- 
lardan Kora ilə Alisa üçün yataq düzəltdilər. 

Çalışqan meşə sakinləri gecələmə yerini rahatlarkən gənc xanım- 
lar axşam yeməyinə oturub, aclıqlarını rəf etdilər, onlar aclıq üzündən 
deyil, zərurət üzündən şam etməyə məcbur oldular. Sonra onlar özləri 
üçün hazırlanmış ətirli yataqda uzandılar və dərhal yuxuya getdilər. 

Dunkan onların rahatlığını qorumaq üçün bütün gecəni blok- 
hauzun bayır divarlarından birinin qarşısında dayanıb keşik çəkmə- 
yi qət etdi. Lakin Şahingöz ona Çinqaçquku göstərdi, özü də sakit- 
cə otun üstündə uzandı və dedi: 

— Ağ adamın gözləri gecə vaxtı qarovul çəkmək üçün əsla yara- 
maz. Bizim keşikçimiz mogikan olacaqdır, biz isə arxayın yata bilərik. 

— İstirahətə mənim sizdən daha az ehtiyacım var, — deyə Hey- 
vord cavab verdi. — Məndən başqa qoy hamı yatsın, mən dayanıb 
keşik çəkəcəyəm. 

— Hərgah biz altmışıncı alayın ağ çadırları arasında olsaydıq və 
qarşımızda da Monkalm kimi düşmənimiz olsaydı, onda mən sizi 
ən yaxşı keşikçi hesab edərdim, — deyə kəşfiyyatçı etiraz etdi, — lakin 
bu qalın meşədə, belə qaranlıq bir gecədə, siz yalnız əbəs yerə 
özünüzə əziyyət verəcək, heç bir şey görməyəcək, eşitməyəcəksiniz. 
Buna görə də, yaxşısı budur, Unkasdan və mənim özümdən nümu- 
nə götürün, gözünüzu yumub yatın, arxayın olun ki, səhərə sağ- 
salamat çıxacaqsınız. 

Doğrudan da, Heyvord gördü ki, gənc hindu təpənin döşündə 
uzandı, o, istirahət üçün ələ keçən vaxtdan, elə bil, daha səmərəli 
istifadə etməyə çalışırdı, Davidin yarasının ağırlaşması nəticəsində 
qızdırması qalxmış, qızdırmanın hövlündən dili ağzında qupquru 
olmuşdu, çətin yol gəlmək nəticəsində onun qızdırması daha da 
artmışdı və indi o da Unkas kimi, təpənin döşündə uzanmışdı. Gənc 
zabit faydasız mübahisəni davam etdirmək istəməyərək, yerə dir- 
səklənib arxasını blokhauzun tirlərinə verdi, lakin ürəyində qət etdi 
ki, Kora ilə Alisanı Munroya aparıb çatdırmayınca gözlərini belə 
yummayacaqdır. Kəşfiyyatçı gənc zabitin müqavimətinin qırıldığını 
zənn etdi, ovçu bunu yəqin etdikdən sonra çox tez yuxuya getdi. 

Dunkan yuxu ilə xeyli vaxt mübarizə apara bildi. Onu bürüyən 
axşam havası qaranlıqlaşmışdı, lakin Dunkan yerdə uzanıb yatmış 
adamların qaraltısını hələ seçə bilir və meşədən gələn hər bir zəif 

səsə, Çinqaçqukun hər dəfə dərindən nəfəs almasına diqqətlə qulaq 
verirdi, Çinqaçquk, hər tərəfdən qara divarlar kimi ucalan ağaclartək 
qəddini düzəldib saxlayaraq hərəkətsiz halda səssizcə oturmuşdu. 

Lakin bir azdan sonra Dunkan balaban quşlarının qəmgin çığır- 
tılarını bayquş iniltisi hesab etməyə başladı, indi o, mürgü döyürdü 
və gözünə görünən kolu keşikçi yoldaşı hesab edirdi, nəhayət, Dun- 
kanın başı çiyninə düşdü, çiyni isə yerə əyildi, onun bütün bədəni 
süstləşdi, büzüşdü və axırda dərin yuxuya daldı. 

Çiynindən yavaşca vurulması mayoru yuxudan oyatdı. Ona lap 
yavaşca toxunulmuşdu, lakin Dunkan gecənin əvvəllərində öz üzə- 
rinə götürmüş olduğu vəzifəni xatırlayaraq yerindən sıçrayıb qalxdı. 

— Kimdir gələn? — deyə mayor soruşdu və əlini qılıncına atdı. 

— Dostdur, — deyə yavaş səslə Çinqaçquk cavab verdi və ağac- 
ların yarpaqlarının arasından xoş işığı süzülüb keçən Ayı göstərdi, 
sonra ingiliscə pozuq tələffüzlə əlavə etdi: — Ay çıxmışdır. Ağ adamın 
fortu isə hələ çox uzaqlardadır. Getmək vaxtıdır, indi yuxu fransızın 
hər iki gözünü örtmüşdür. 

— Düzdür, düzdür, sən haqlısan. Dostlarını çağır, atları yüyənlə, 
mən də öz səfər yoldaşlarımı — qızları oyadaram. 

Bu anda blokhauzdan Alisanın cingiltili səsi eşidildi: 

— Biz bayaqdan oyanmışıq, Dunkan, bu cür şirin yuxudan sonra 
yolumuza davam etməyə hazırıq, amma siz bu uzun gecəni heç yat- 
mamısınız, adama ömür qədər uzun gələn dünənki ağır gündüzdən 
sonra gecəni də oyaq qalmağınız sizə əziyyət verəcəkdir. Bu əziy- 
yətləri, əlbəttə, bizə görə çəkirsinizl 

— Düzünü bilmək istəyirsinizsə, mən çalışırdım yatmayam, amma 
gözlərim sözümə baxmadı... 

— Yox, Dunkan, boynunuza alın, — deyə Alisa gülümsəyib onun 
sözünü kəsdi və blokhauzun kölgəsindən Ay işığına qərq olan mey- 
dançaya çıxdı. — Burada bir az ləngiyə bilməzdikmi ki, siz də dincə- 
ləydiniz? İnkar edə bilməzsiniz ki, indi dincəlmək sizə çox vacibdirl 
Biz Kora ilə sizin keşiyinizi həvəslə çəkərik, siz də, o biri igidlər də 
yatıb bir az dincəlin. 

— Sizin qarşınızda çox xəcalət çəkirəm, çünki mən yuxunun 
öhdəsindən gələ bilmirəm, hərgah bacarsaydım, ömrümdə gözlə- 
rimi yummazdım, — deyə gənc zabit cavab verdi, o, çox pərt olmuş- 
du və qorxurdu ki, bu sözlərinə gülsünlər. 

Çinqaçqukun boğuq çağırış səsi Dunkanın sözünü yarımçıq 
qoydu. Dərhal dnkas bütün diqqətini cəmləyib qulaq verdi. 

Başqaları ilə birlikdə yuxudan oyanmış Şahingöz: 

— Düşmən buraya gəlir, mogikanlar bunu eşidirlər, — deyə pıçıl- 
dadı. — Mogikanlar təhlükənin yaxınlaşdığını hiss edirlər. 

— Allah, sən özün saxlal — deyə Heyvord dilləndi. — Qan axıdıl- 
masını çox görmüşük, bəs edərl 

Zabit bu sözləri dedikdən sonra silahını götürüb irəliyə çıxdı. 
O, mogikanları narahat edən və yəqin ki, hələ uzaqda olan çox 
yavaş səsləri eşitdikdə: 

— Yəqin buralarda meşə heyvanlarından biri gəzib-dolanır, 
— deyə pıçıldadı. 

— Sss! — deyə sayıq kəşfiyyatçı xəbərdarlıq etdi. — Səsini eşitdiyiniz 
heyvan deyil, insandır. Doğrudur, mən hindulara nisbətən koram və 
karam, amma indi mən də insan ayaqlarının səsini seçirəm. Əlimizdən 
qaçıb qurtaran quron, yəqin, Monkalmın qabaq dəstələrindən birinə 
rast gəlmişdir, fransızlar da indi bizim izimizə düşmüşlər. Mən özüm də 
bu yerdə insan qanı tökmək istəməzdim, — deyə o, əlavə etdi və hələ 
aydın görünməyən blokhauz binasına təlaşla göz gəzdirdi, — lakin 
olacağa çarə yoxdur. Atları blokhauza aparın. dnkas, sən və dostlar, 
siz də blokhauzda gizlənin. Onun divarları nə qədər köhnəlmiş olsa da, 
sizi qoruya bilər, çünki bu divarlar güllə səslərini çox eşitmişdir. 

Şahingözün arzusu yerinə yetirildi. Mogikanlar narraqanzetləri 
uçuq blokhauzun içərisinə apardılar, o biri yolçular da səssiz-səmir- 
siz blokhauza girdilər. 

Yaxınlaşmaqda olan addım səsləri o qədər aydın eşidilirdi ki, daha 
heç bir şübhəyə yer qalmırdı. Çox çəkmədi ki, danışıq səsləri də eşi- 
dildi. Bu danışanlar hindu ləhcəsində bir-birini çağırırdılar, Şahingöz 
həmin adamların quron dilində danışdıqlarını Heyvorda pıçıltı ilə dedi. 

Vəhşilər, atların blokhauzu əhatə edən cəngəlliyə burulduğu 
yerə çatdıqda, yəqin, izi itirmişdilər. Onların səslərindən başa düş- 
mək olardı ki, blokhauza on iki nəfərə qədər adam yaxınlaşmaqda- 
dır: görünür, onların hamısı bir yerə toplaşmışdı, çünki səsləri birlə- 
şib gur uğultu kimi çıxırdı. 

Heyvordun yanında dayanmış Şahingöz: 

— Görünür, bu haramzadələr bizim az olduğumuzu bilirlər, 
— deyə pıçıldadı və tirlərin arasından baxdı, — yoxsa onlar belə 

hay-küy qaldırmağa cürət etməzdilər. Yaxşı qulaq verək, adama elə 
gəlir ki, onların hər birinin iki dili və cəmi bir ayağı vardır. 

Dunkan, çox igid olmasına baxmayaraq, belə ağır intizar dəqi- 
qələrində kəşfiyyatçının laqeyd və kəskin sözünə cavab verə bil- 
mədi. O, əlindəki tüfəngi daha bərk sıxaraq, divarın balaca deşik- 
lərindən, Ay işığına qərq olmuş talaya daha diqqətlə və daha təlaşla 
baxmağa başladı. Hinduların arasından uca və amiranə bir səs eşi- 
dildi, o biri hindular isə səslərini kəsdilər, bu sükut sübut edirdi ki, 
hindular öz başçılarının əmrlərinə hörmətlə qulaq asırlar. Yarpaqlar 
xışıldadı, quru budaqların şaqqıltısı eşidildi, yəqin, vəhşilər dəstələrə 
ayrılıb, itirdikləri izi axtarmağa getdilər. Blokhauzda gizlənənlərin 
bəxtindən, Ayın işığı çox qüvvətli deyildi və buna görə də ağacların 
baş-başa verməsindən əmələ gələn meşə tağlarından keçə bilmirdi. 
Qırmizidərililərin axtarışları nəticə vermədi, yolçular güclə görünən 
çığırı meşədən ayıran kiçik sahədən o qədər cəld keçdilər ki, onların 
zəif izləri kölgədə itib qaldı. 

Bununla belə, az sonra yarpaqların və budaqların xışıltısı göstər- 
di ki, yorulmaq bilməyən vəhşilər kolları çox səylə aralayıb baxır və 
blokhauzun yaxınlığındakı balaca meydançanın dövrəsində olan 
cavan şabalıd meşəsinə yavaş-yavaş yaxınlaşırlar. 

Heyvord öz tüfənginin lüləsini tirlərin arasından bayıra çıxarma- 
ğa çalışaraq: 

— Deyəsən, buraya gəlirlər, — dedi. — Mənə elə gəlir ki, onlar lap 
yaxınlaşdıqda biz onlara atəş açmalıyıq, eləmi? 

— Tüfəngi gizlədin, — deyə Şahingöz etiraz etdi. — Bu yaramazlar 
çaxmağın şaqqıltısını eşidib və ya hətta barıtın iyini alıb dərhal bura- 
ya gələrlər. Lakin öz skalplarımızı mühafizə etmək xatirinə Allah bizim 
mübarizəyə başlamağımızı rəva bilsə, onda hinduların şakərlərinə və 
vərdişlərinə yaxşıca bələd olan və döyüş harayı eşidərkən heç də 
qoyub qaçmayan adamların təcrübəsinə bel bağlaya bilərsiniz. 

Dunkan geri dönüb gördü ki, tir-tir əsən cavan xanımlar blokha- 
uzun uzaq bir küncündə bir-birinə qısılmışlar, mogikanlar isə kölgə- 
də dayanmışlar, görünür, onlar mübarizəyə məmnuniyyətlə hazırla- 
şırdılar. Gənc zabit səbirsizliyinə üstün gəlib yenə bayıra baxdı və 
işin axırını səssizcə gözləməyə başladı. Bu anda kolluğun sıx budaq- 
ları bir-birindən aralandı və uca boylu, silahlı bir quron meydançada 
göründü. O, sükuta dalmış blokhauza tərəf dönüb gələndə Ay işığı 

onun tutqun üzünə düşdü, onun üzündə təəccüb və maraq ifadəsi 
donub qalmışdı. Bu hindu təəccüblə səsləndi və nə isə yavaşdan 
dedi. Yoldaşı dərhal ona yaxınlaşdı. 

Quronlar bir az yan-yana dayanıb yarıuçuq binanı barmaqları ilə 
göstərdilər və nə isə öz aralarında məsləhətləşdilər. Sonra onlar 
irəliyə gəlməyə başladılar, lakin çox yavaş-yavaş və ehtiyatla addım 
atırdılar, arabir ayaq saxlayıb blokhauza çox diqqətlə baxırdılar. Bu 
vəhşilər, daxilində maraq hissi həyəcan hissilə mübarizə aparan və 
bu səbəbdən heyrət içində qalan marallara oxşayırdılar. Quronlar- 
dan biri ayağını xırdaca yaşıl təpəciyə qoydu və onu gözdən keçir- 
mək üçün əyildi. Bu vaxt Heyvord gördü ki, Şahingöz xəncərini 
qınından çıxartdı, tüfənginin lüləsini isə aşağı endirdi. Gənc zabit də 
onun kimi etdi və labüd olan mübarizəyə hazırlaşdı. 

İndi quronlar o qədər yaxında idilər ki, atın kiçicik bir hərəkəti və 
ya insanın bərkdən nəfəs alması dərhal qaçqınların yerini bildirərdi. 
Lakin quronlar ayaqlarının altındakı təpənin qəbir təpəsi olduğunu 
başa düşdükdə bir-birilə tez-tez danışmağa başladılar. Onların səsi 
yavaş və vüqarla çıxırdı, adama elə gəlirdi ki, bu qırmızıdərililəri 
qorxuyabənzər bir ehtiram hissi bürümüşdür. Vəhşilər səslərini 
kəsib, ehtiyatla geriyə çəkildilər, lakin onlar gözlərini blokhauz xara- 
balığından çəkmirdilər, sanki, bu lal divarların arxasından bax bu 
dəqiqə xəyal görünəcəyini güman edirdilər, nəhayət, onlar yavaş- 
yavaş cavan meşəliyə çəkilib gözdən itdilər. 

Şahingöz tüfəngini yerə qoyub dərindən köksünü ötürdü və 
pıçıltı ilə aydınca dedi: 

— Bilirsinizmi, onlar ölülərin hörmətini saxlayırlar, bu isə onların 
canını, bəlkə də, onlardan daha yaxşı olan adamların canını xilas 
etdi. 

Heyvord diqqətlə ovçunun üzünə baxdı, lakin heç bir söz demə- 
di və yenidən üzünu vəhşilərə tərəf döndərdi, çünki bu anda vəh- 
şilər onu hər şeydən daha çox maraqlandırırdı. Heyvord iki quronun 
kolluqdan necə çıxdığını eşitdi və az sonra başa düşdü ki, o biri 
quronlar da bu yoldaşlarının başına toplaşıb onların dediklərinə 
diqqətlə qulaq asırlar. Onlar bir neçə dəqiqə ciddi və rəsmi surətdə 
danışdılar, bu söhbət onların əvvəlki səs-küylü müşavirəsinə oxşa- 
mırdı. Az sonra qırmızıdərililərin səsləri yavaşımağa başladı və nəha- 
yət, meşənin dərinliyində tamamilə batdı. 

Şahingöz işarə ilə Heyvorda təklif etdi ki, atları binadan çıxarsın 
və Alisa ilə Koranın ata minmələrinə kömək etsin. 

Sonra bu kiçik dəstə səssizcə yola düşdu. Gənc xanımlar 
quronların qəbrinə və uçuq blokhauza qorxa-qorxa boylanıb baxır- 
dılar, dəstə Ay işığına qərq olmuş çəmənliyi arxada buraxıb göz 
gözü görməyən qaranlıq meşəyə girdikdə qızların qorxusu daha 
da artdı. 


XIV 
fəsil 


Şahingöz yenə balaca dəstənin qabağına düşdü, lakin bu dəfə 
ovçu dünənkindən daha çox qətiyyətsizlik göstərirdi, halbuki, indi 
onunla düşmənlər arasında böyük bir məsafə var idi, görünür, Şahin- 
göz meşənin bu yerinə heç bələd deyildi. O, mogikanlarla məslə- 
hətləşmək üçün dəfələrlə ayaq saxlayır, Ayı onlara göstərir və ya 
ağacların qabığına diqqətlə nəzər salırdı. Dəstə hər dəfə bir az dayan- 
dıqda Heyvord və Alisa ilə Kora təhlükəni dərk etmək nəticəsində 
kəskinləşən bir diqqətlə ətrafa qulaq verir və qəzəbli quronların yaxın- 
laşmalarından xəbər verə bilən hər hansı bir əlaməti görməyə və ya 
hiss etməyə çalışırdılar. Lakin ucu-bucağı olmayan bu meşəlik, san- 
ki, əbədi yuxuya dalmışdı, uzaqdan qulağa çox güclə gələn irmağın 
həzin şırıltısından başqa meşədən heç bir səs eşidilmirdi. Kolluqda, 
budaqların arasında quşlar, heyvanlar və insanlar daldalanmış olsay- 
dılar da, onlar çox dərin yuxuda idilər. İrmağın zəif və ahəstə şırıltısı 
bələdçiləri bir çox çətinliklərdən qurtardı. Şahingöz və mogikanlar 
dərhal suya tərəf döndülər. 

Şahingöz irmağın kənarına yaxın yerdə ikinci dəfə dayandı, 
ayaqlarından mokasinlərini çıxardı, Heyvorda və Hamuta da ayaq- 
larını soyunmalarını təklif etdi. Sonra onlar suya girdilər. Bu balaca 
dəstə təqribən bir saat irmağın yatağı ilə irəliləyib heç bir iz burax- 
madı. Ay üfüqün qərb hissəsində toplaşan iri qara buludların arxa- 
sında gizləndikdə yolçular əyri-üyrü dayaz irmaqdan çıxdılar və yenə 
çoxlu ağacı olan qumluq düzənlə getməyə başladılar. Ovçu bura- 
da, görünür, özünu daha xatircəm hiss edirdi, indi o nə etdiyini 
bilən adam kimi inamla və cəld yeriyirdi. Az sonra cığır dönüb əyil- 

məyə başladı, yolçular başa düşdülər ki, bu cığır dağların arasından 
keçir və onlar tezliklə dağ dərələrindən birinə girməli olacaqlar. 

Şahingöz ayaq saxlayıb yoldaşlarını gözlədi və yavaşdan dedi: 

— Meşənin qalın yerlərində cığırları öyrənmək, duzlu bulaqları və 
irmaqları tapmağa alışmaq çətin deyildir. Amma bu yeri görənlərin 
hansı biri deməyə cürət edər ki, bu lal ağacların və qayaların ara- 
sında böyük bir dəstə gizlənə bilər? 

— Deməli, biz dilyam-Henri fortunun yaxınlığındayıq, eləmi? 
— deyə Heyvord soruşub kəşfiyyatçıya tərəf gəldi. 

— Gdilyam-Henri fortu hələ bizdən çox uzaqdadır, bundan baş- 
qa, biz hələ olduqca narahat yol ilə getməli olacağıq. Baxın, — deyə 
ovçu əlavə edib balaca bir gölü göstərdi, onun sakit səthində ulduz- 
ların hərəkətsiz əksi görünürdü, — ona «Qanlı Gölə deyərlər. Mən 
nəinki burada çox olmuşam, həm də düşmənlərlə vuruşmuşam, 
özü də gün çıxandan gün batanadəkl 

— Deməli, bu gördüyümüz vuruşma zamanı həlak olan igidlərin 
qəbridir, eləmi? Mən -Qanlı Gölə adını eşitmişdim, amma bu dəh- 
şətli hovuzu heç zaman görməmişdim. 

— Hə, bu yerlərdə vuruşmuşuql — deyə Şahingöz sözünə davam 
etdi, o, Dunkanın sözlərinə cavab vermədən daha çox, başında bir- 
birini sürətlə qovan fikirləri araşdırırdı. — Burada fransızlardan da 
ölən az olmamışdı. Bax, bu suyun qandan necə qızardığını öz 
gözümlə görmüşəm. 

— Hər halda, bu, əsgər üçün rahat qəbirdir, — deyə Dunkan öz 
fikrini bildirdi. — Deməli, siz burada, sərhəddə çox xidmət etmisiniz, 
eləmi? 

— Mənmi? - deyə kəşfiyyatçı iftixarla cavab verdi. — Atdığım gül- 
lələrin səsini bu yamacların, demək olar ki, hamısı təkrar etmişdir, 
Qorikanla çay arasında bir kvadrat mil belə yer tapılmaz ki, orada 
mənim bu maralvuranım düşməni və ya meşə heyvanını vurub yerə 
sərməsin... Ss! Gölməçənin o tərəfində bir şey görmürsünüz? 

— Çox çətin ki, bu qaranlıq meşədə bizim kimi ikinci bir yurdsuz 
adam tapılsın. 

— Onlar kimi məxluqlar ev və ya sığınacaq fikrini o qədər də 
çəkmirlər, gecə şehi də onların bədənini islatmır, onlar dan yeri sökü- 
lən kimi özlərini suya verirlər, — deyə Şahingöz cavab verdi və 
Dunkanın çiynindən elə bir əsəbiliklə yapışdı ki, zabit, adətən, heç bir 

şeydən qorxmayan bu adamın bütün varlığını nə kimi mövhumi 
qorxunun bürüdüyünü başa düşdü. 

— Göylərə and içirəm ki, o canlı adamdır və özü də bizə tərəf 
gəlir. Tüfənglərinizi götürün, dostlar, çünki qabaq tərəfdən gələn 
adamın düşmən və ya dost olması hələ məlum deyildir. 

— Kimdir gələn? – deyə sərt bir səs fransızca soruşdu. 

— Bu nə deməkdir? — deyə Şahingöz pıçıldadı. — Eşitdinizmi, 
o nə ingiliscə danışır, nə də hinduca. 

— Kimdir gələn? — deyə yenə həmin səs soruşdu. Sualın ardınca 
çaxmaq şaqqıltısı eşidildi və naməlum adam hədələyici vəziyyət aldı. 

— Fransal — deyə Heyvord fransızca bərkdən cavab verdi, ağac- 
ların kölgəsindən gölməçənin kənarına çıxdı və keşikçidən bir neçə 
yard aralı dayandı. 

— Gecənin bu vaxtında haradan gəlib, haraya gedirsiniz? — deyə 
qrenadyor" köhnə Fransa sakinlərinə məxsus bir aksentlə fransız- 
ca soruşdu. 

— Kəşfiyyatdan qayıdıb, yatmağa gedirəm. 

— Siz kral zabitisinizmi? 

— Əlbəttə, kamrad. Yoxsa təhər-töhürümdən oxşamıram? Mən 
atıcı alayının kapitanıyam. (Heyvord əsgərin nişanlarından başa 
düşmüşdü ki, o nizami alayların birində xidmət edir.) İngilis qalası 
komandirinin qızlarını da özümlə əsir aparıram... Aha? Bu barədə 
eşitmisənmi? Mən onları fortun yaxınlığında əsir tutmuşam, indi gene- 
ralın hüzuruna aparıram. 

— Xanımlar, and içirəm ki, sizin bu vəziyyətiniz məni çox qəmgin 
edir, — deyə gənc əsgər xanımlara müraciət etdi və əlini qaldırıb 
ədəblə təzim etdi, — amma nə etmək olar, müharibə zamanı belə 
şeylər çox olur! Özünüz yəqin edəcəksiniz ki, bizim generalımız çox 
yaxşı adamdır, xanımlarla çox xoş və mülayim rəftar edir. 

— Bu, hərbi qulluqçuların adətidir, — deyə özünü çox toxtaq sax- 
layan Kora fransızca cavab verdi. — Salamat qalın. Arzu edirəm ki, 
sizə bundan daha yaxşı bir vəzifə tapşırsınlar. 

Əsgər ədəblə Koraya baş əydi, Heyvord isə: «Gecəniz xeyrə 
qalsın, yoldaş!» — deyə əsgərə müraciət etdi. Yolçular dərhal yerlə- 
rindən tərpəndilər, keşikçi əsgər isə lal gölməçənin kənarında yenə 
var-gəl etməyə başladı. Düşmənlərin bu cür təhlükəli hərəkətə 





1 Qrenadyor — seçmə əsgər 

cəsarət etmələri əsgərin heç ağlına belə gəlmirdi, o, gənc xanımları 
görərkən yadına düşən mahnını oxuyurdu və bəlkə də, bu mahnı 
ona indi çox uzaqlarda olan öz sevimli Fransasını xatırladırdı: «Vive 
le vin, vive lamourləl. 

Kəşfiyyatçı gölməçədən bir az uzaqlaşdıqda pıçıldayaraq: 

— Çox böyük xoşbəxtlik oldu ki, siz bu dələduzla dil tapıb danışa 
bildinizl — dedi. — Həmin əsgər Allaha şükür eləsin ki, sizinlə müla- 
yim rəftar etdi. Yoxsa həmvətənlərinin sümükləri arasında onun da 
skeleti üçün yer tapılardı. 

Şahingöz sözünü davam etdirə bilmədi, çünki hovuz tərəfdən 
gələn boğuq və uzun inilti səsi Şahingözün sözünü yarımçıq qoydu, 
elə zənn etmək olardı ki, öldürülmüş adamların ruhları, doğrudan 
da, öz su qəbirlərinin dövrəsində hələ də dolanırdılar. 

— Bu gördüyümüz əsgər adi diri adamlardan idi, doğrudurmu? 
— deyə kəşfiyyatçı sözünə davam etdi. — Ruhların heç biri silahdan 
belə bacarıqla istifadə edə bilməzdi. 

— Hə, gördüyümüz əsgər canlıca bir adam idi, amma bilmirəm 
o yazıq sağ qaldımı, buna mənim şübhəm var, — deyə Heyvord 
cavab verdi və Çinqaçquku öz yanında görmədikdə ətrafına göz 
gəzdirməyə başladı. 

İkinci dəfə inilti səsi eşidildi, lakin bu dəfə səs əvvəlkindən zəif 
gəlirdi, sonra nə isə suya düşüb şappıldadı, bunun ardınca yenə 
dərin bir sükut başlandı. 

Kiçik dəstə nə edəcəyini bilmirdi, buna görə də tərəddüd içində 
dayanmışdı. Bu zaman hindu kolluqdan çıxdı. Mogikanların başçısı 
öz yol yoldaşlarına yaxınlaşmaqda idi. O, bir əliylə bədbəxt fransız 
əsgərinin skalpını qurşağına bərkidir, o birisilə isə skalp soyan bıça- 
ğını və tomaqavkını yerinə qoyurdu, bu silahların hər ikisi gənc 
əsgərin qanına boyanmışdı. Çinqaçquk, guya, çox şərəfli bir vəzifəni 
yenicə yerinə yetirmiş olan bir adam kimi, iftixarla əvvəlki yerini tutdu. 

Kəşfiyyatçı tüfəngini yerə endirib, əllərilə onun lüləsindən yapı- 
şaraq dərin xəyallara qərq olmuşdu. O, nəhayət, başını kədərli- 
kədərli bulayıb donquldandı: 

— Siz nə deyirsiniz-deyin, mən çox təəssüf edirəm ki, bu hadisə 
minqlərdən birinin başına deyil, qədim ölkələrdən olan bu gülərüzlü 
gəncin başına gəldi. 





1 «Var olsun şərab, var olsun sevgilə 

— Bəsdir, — deyə Heyvord cavab verdi, o qorxurdu ki, heç bir 
şeydən xəbəri olmayan bacılar kiçik dəstənin dayanmasının səbə- 
bini başa düşsünlər. — Olan olub, keçən keçib, mən də deyirəm ki, 
gərək bu hadisə olmayaydı, indi ki olub, daha bu barədə danışma- 
ğa dəyməz. Mənə belə gəlir ki, biz düşmən keşikçilərinin mövqeinə 
gəlib çıxmışıq. 

— Düzdür, – deyə Şahingöz xəyallar aləmindən ayrılıb cavab 
verdi, — doğrudan da, bu hadisə haqqında fikirləşmək yersizdir. Hə, 
hə, yəqin fortun dövrəsinə çoxlu fransız toplaşmışdır, buna görə də 
işimiz çox çətinləşir. 

— Həm də vaxtımız olduqca azdır, — deyə Heyvord əlavə etdi və 
başını qaldırıb batan Ayı görməyə qoymayan dumanlı buludlara baxdı. 

— Doğrudur, vaxtımız azdır, — deyə kəşfiyyatçı təsdiq etdi. 
— Amma biz iki yol ilə forta gedib çıxa bilərik. 

— Hansı yollarla, tez deyin, axı vaxt bizi gözləmir. 

— Birinci yol belədir: gənc xanımlar atdan düşməli və heyvanları 
başına buraxmalıdırlar. Biz mogikanları qabağa göndəririk, onda, 
bəlkə, düşmən keşikçilərinin səflərini yarıb keçməyə və fransızları 
leş-leşə söykəyib onların meyitlərinin üstündən forta daxil olmağa 
müvəffəq olarıq... 

— Yox, yoxl — deyə Heyvord onun sözünü kəsdi. — Əsgərlər 
olsaydı, bu yol ilə düşmən mühasirəsini yarıb keçə bilərdik, amma 
səfər yoldaşlarımız qadınlardan ibarət olduğu halda biz bu yolu seçə 
bilmərik. 

— Doğrudan da, bu yol xanımlar üçün qanlı və çətin bir yol 
olardı, — deyə kəşfiyyatçı Heyvordun fikrinə şərik oldu. — Lakin mən 
öz mərdliyimə hörmət etdiyim üçün, bu yolu xatırlatmağı özümə 
borc bildim. Deməli, biz gərək yolu burulub fransızların istehkamlar 
silsiləsindən yan keçək, sonra qərbə doğru xeyli dönüb gedək və 
dağlara qalxaq. Mən orada sizi elə gizlədərəm ki, Monkalmın mənfur 
əlaltıları aylarla axtarsalar da, izimizi tapa bilməzlər. 

— Qoy belə də olsun, amma nə qədər tez tərpənsək, bir o qədər 
yaxşıdır. 

Məsələ aydın idi, müzakirəni davam etdirməyə ehtiyac qalmırdı. 
Odur ki, Şahingöz ancaq: «Mənim dalımca gəlinə, — dedi və yolçu- 
ları bu təhlükəli yerə gətirib çıxarmış olan yol ilə dönüb geri qayıtdı. 
Onlar çox ehtiyatlı idilər, ayaqlarını yerə qoyarkən çalışırdılar ki, səs 

çıxmasın, çünki hər bir dəqiqə fransızların patrullarına və ya pusqu- 
da dayanmış keşikçilərinə rast gələ bilərdilər. 

Dəstə yenə bayaqkı gölməçənin yanından keçərkən Heyvord və 
kəşfiyyatçı gölün dəhşət hissi doğuran kədərli suyuna çəpəki nəzər 
saldılar. Onlar suyun bu lal sahilində hələ bir az bundan əvvəl gəzinən 
fransız əsgərinin meyitini suda görmək üçün əbəs yerə gözlərini 
gölməçəyə zilləmişdilər, suyun yalnız bir az ləpələnməsi sübut edirdi 
ki, bayaqkı qanlı hadisədən sonra o hələ tamamilə sakitləşməmişdir. 

Şahingöz səmti dəyişib dağlara tərəf yönəldi, bu dağlar kiçik ova- 
lığın qərb sərhədini təşkil edirdi. İndi Şahingöz diş-diş zirvələri olan 
uca dağların kölgəsində qalmağa çalışaraq, öz səfər yoldaşlarını cəld 
aparırdı. Yol getdikcə çətinləşirdi, yolçular xəndəklərin kəsib keçdiyi 
daşlı, kələ-kötür yerlərdən keçməli olurdular. Bu səbəbdən də kiçik 
dəstə yavaş-yavaş getməyə başladı. Hər iki tərəfdən ucalan çılpaq, 
qara dağlar yolçularda əmin-amanlıq hissi doğururdu. Nəhayət, 
dəstə qayaların və seyrək ağacların arasından burula-burula keçən 
dik bir yamacla başıyuxarı yavaş-yavaş qalxmağa başladı. 

Yolçular dağa qalxdıqca, adətən, günün doğmasından az əvvəl 
görünən qalın duman çəkilməyə başladı. Yolçular dağların otsuz 
yamaclarında bitən sısqa ağacların altından çıxıb mamır basmış 
yastı qayaya qalxdıqda gördülər ki, Qorikanın qarşı sahilindəki dağın 
yaşıl şamlığı üzərində dan yeri sökülməyə başlamışdır. 

Kəşfiyyatçı Koraya və Alisaya atdan düşməyi təklif etdi, narra- 
qanzetlərin yüyənini ağızlarından çıxartdı, bu yorğun heyvanların 
yəhərlərini götürdü, onlara, özləri üçün yem tapmalarına, kolların 
yarpaqlarını və quru otu qırpmalarına imkan verdi. 

— Gedin, – deyə o, atlara müraciətlə dilləndi, — təbiətin səxavət 
göstərdiyi yerlərdə özünüz üçün yem tapmağa çalışın, bir də ehti- 
yatlı olun, yoxsa bu dağlarda veyillənən yırtıcı canavarların çənginə 
keçərsiniz. 

— Bizə daha at lazım olmayacaq? — deyə Heyvord soruşdu. 

— Özünüz baxıb fikirləşin, — deyə kəşfiyyatçı cavab verdi və 
dağın şərq kənarına yaxınlaşaraq, işarə ilə hamını öz dalınca çağırdı. 
— Buradan Monkalmın düşərgəsi çox aydın görünür, hərgah insan- 
ların qəlbini də bu qədər aydın görmək mümkün olsaydı, dünyada 
riyakarlar, ikiüzlü adamlar az olardı, minqlərin hiyləgərliyi də onlara 
fayda verməzdi. 

Yolçular sıldırım qayaya yaxınlaşdıqda kəşfiyyatçının tamamilə 
haqlı olduğunu yəqin etdilər və onları bu dağın başına gətirməsinin 
səbəbini də başa düşdülər. 

Dağ təqribən min fut hündürlüyündə idi və yüksək bir konusa 
oxşayırdı, bu, göllərin qərb sahili boyunca xeyli uzanan, Qorikanın 
o biri tərəfindəki digər iri dağlarla birləşən dağ silsiləsinin bir qolu 
idi. Qorikanın bütün cənub hissəsini indi yolçular öz ovuclarının içi 
kimi aydın görürdülər. 

Gölün lap sahilində, onun qərb kənarına yaxın yerlərdə uzun 
torpaq səngərlər və dilyam-Henri qalasının alçaq tikililəri görü- 
nürdü. Suyun dalğaları iki alçaq qalaçanın özüllərinə çırpılırdı, fortu 
o biri tərəflərdən isə dərin bir xəndək və böyük bataqlıq qoruyurdu. 
İstehkamların dövrəsindəki meşə qırılmışdı, lakin mənzərənin qalan 
yerlərinə təbiət yaşıl xalça döşəmişdi, yaşıllıq olmayan yerlərdə isə 
adama xoş təsir bağışlayan şəffaf su şırıltı ilə axıb keçir, ya da zəhmli 
qayalar öz çılpaq zirvələrilə göylərə baş qaldırırdı. Qalanın dövrə- 
sində keşikçilər dayanmışdılar, yolçular qala divarlarının bayır tərə- 
fində gecəni yuxusuz keçirən və indi hələ də mürgüləyən əsgərləri 
gördülər. Cənub-şərqdə, fortun lap yaxınlığında salınmış hərbi düşər- 
gənin dövrəsində xəndəklər qazılmışdı, düşərgə qala üçün daha 
münasib bir yer olan qanlı təpədə salınmışdı. Şahingöz mayor Hey- 
vordla bir vaxtda Hudzonu tərk etmiş olan dəstəni yolçulara gös- 
tərdi. Bir qədər cənubda meşədən qara tüstü qalxırdı, görünür, 
orada düşmənin çoxlu qüvvəsi yuva salmışdı. 

Lakin gənc zabiti gölün qərb sahilində gördükləri daha çox 
maraqlandırırdı. Bir zolaqda bu böyük düşərgənin çadırları ağarırdı, 
Heyvorda elə gəldi ki, düşərgənin yeri böyük bir dəstənin yerləşməsi 
üçün çox kiçikdir, əslində isə düşərgə Qorikandan başlanıb dağla- 
rın ətəklərinə tərəf bir neçə yüz yard uzanırdı. Top batareyaları irəli 
çıxarılmışdı. Yolçular qarşılarında xəritə kimi sərilmiş bu mənzərəyə 
baxan zaman dərədən topların gurultusu ucaldı və şərq dağlarının 
boyunca keçərək, qayalarda şiddətli əks-səda qopartdı. 

— Səhər günəşinin şüaları aşağıda onların üstünə yenicə düş- 
müşdür, — deyə kəşfiyyatçı, fikirli haldaymış kimi, duruxa-duruxa 
dedi, — buna görə də keşikçilər yatanları top gurultusu ilə oyatmaq 
fikrinə düşmüşlər. Biz bir neçə saat yubanmışıql Monkalm meşələri 
öz mənfur irokezləri ilə doldurmuşdur. 

— Doğrudan da, qala mühasirəyə alınmışdır, — deyə Dunkan 
cavab verdi. -Məgər forta gedib çıxmaq üçün daha bir yol tapmaq 
mümkün deyil? Yenidən hinduların əlinə keçməkdənsə, fortun 
içərisində mühasirədə qalmaq daha yaxşıdır. 

— Baxınl — deyə kəşfiyyatçı səsləndi və Koranın diqqətini fortun 
başqa bir tərəfinə, onun atasının evi yerləşdiyi tərəfə, bilaixtiyar cəlb 
etdi. — Baxın, komendant evinin daşları mərmi dəydikcə necə 
qopub tökülürl Hərçənd bina möhkəmdir və divarları qalındır, buna 
baxmayaraq, fransızlar bu binanı tikildiyi vaxta nisbətən daha tez 
uçuracaqlar. 

— Heyvord, mənə çox ağır gəlir ki, atam təhlükədə ola-ola mən 
onun dərdinə şərik ola bilmirəm, — deyə qorxu bilməyən Kora həyə- 
canla bildirdi. - Gedək Monkalmın yanına, xahiş edək ki, qalaya 
getmək üçün mənə icazə versin. Fəlakətdə olan atanın qızının bu 
xahişini Monkalm rədd etməyə cürət etməz. 

— Ağlım kəsmir ki, fransızın çadırına çatanadək başınızı salamat 
saxlaya biləsiniz, — deyə kəşfiyyatçı vəziyyətin təhlükəli olduğunu 
açıqca bildirdi. — Hərgah, bax aşağıda, sahil boyu düzülüb istifa- 
dəsiz qalan min qayıqdan, heç olmasa, biri mənim olsaydı, biz özü- 
müzü düşmən düşərgəsinə birtəhər çatdıra bilərdik. Lakin ehtiyatlı 
olun, düşmənin atəşi bir azdan sonra kəsiləcəkdir, çünki yerə çök- 
məkdə olan duman gündüzü gecəyə döndərəcəkdir, belə şəraitdə 
hindunun atdığı ox ən mükəmməl topdan da təhlükəlidir. Hərgah 
mənim dalımca getməyə hünəriniz çatarsa, mən irəliyə gedərəm: 
görürəm bu köpək minqlər ağcaqayın meşəliyinin kənarında gizlən- 
mişlər, heç olmasa, onları qovub pərən-pərən salmaq üçün mən 
özüm də dilyam-Henri fortuna girməyi indi çox arzu edirəm. 

— Sizin dalınızca getməyə gücümüz çatar, — deyə Kora qəti 
cavab verdi, — heç bir təhlükədən də qorxumuz yoxdur. 

Kəşfiyyatçı üzünü ona döndərdi və gülümsəyərək onun fikrini 
ürəkdən bəyəndiyini bildirib cavab verdi: 

— Açığını deməliyəm, mən istərdim ki, ölümdən sizin kimi az 
qorxan mincə nəfər mərd yoldaşım olsun. Onda bir həftə də çək- 
məzdi ki, mən fransızları qovub öz mağaralarına doldurardım. Lakin, 
— Şahingöz üzünü o biri yolçulara tutdu, — duman o qədər tez yaxın- 
laşır ki, onun himayəsinə yalnız düzənlikdə sığına biləcəyik. Yadda 
saxlayın, mənim başıma bir iş gəlsə, elə bir səmt seçin ki, külək 

həmişə sizin sol üzünüzə vursun, mogikanların dalınca getsəniz, 
daha yaxşı olar, çünki onlar nə gündüz, nə də gecə yolu azmazlar. 

Kəşfiyyatçı əlini yellədib, dik yamacdan ehtiyatla enməyə baş- 
ladı. Heyvord bacıların qollarından yapışmışdı, az sonra onların hamı- 
sı hələ bayaq çox çətinliklə dırmaşdıqları dağın ətəyinə çatdılar. 

Yolçular Şahingözün seçdiyi səmtlə gedərək, dilyam-Henri fortu- 
nun qərb qapılarının qarşısındakı düzənliyə endilər. İndi qala yarıqa- 
ranlığa bürünmüşdü, qalın duman düşmənin yolçuları görməsinə 
mane olurdu. Lakin yolçular burada ayaq saxlayıb gözləməli oldular 
ki, nəmiş duman düşmən düşərgəsinə pərdə çəksin. Dəstə dayandıq- 
da mogikanlar fürsətdən istifadə edərək, meşədən çıxdılar və ətrafa 
göz gəzdirməyə başladılar. Kəşfiyyatçı onlardan bir az aralı gedirdi. 

Bir azdan Şahingöz qayıtdı, pərtlikdən üzü qızarmışdı. 

— Hiyləgər fransız lap yolumuzun ağzında keşikçi qoymuşdur, 
— deyə o, fikrini bildirdi. — Burada qırmızıdərililər də var, ağlar da, 
belə dumanlı havada düşmənlərin gözündən yayınmaq da olar, 
onların pəncəsinə keçmək də. 

— Dolama yol ilə gedib, keşikçilərdən yan keçmək, təhlükə 
sovuşduqda isə yenə cığıra qayıtmaq olmazmı? — deyə Heyvord 
soruşdu. 

— Qəti seçilib müəyyən edilmiş səmti belə dumanlı havada tərk 
etdikdən sonra inamla demək olarmı ki, öz yolumuzu nə vaxt və 
hansı dəqiqədə yenidən tapa biləcəyik? Qorikan dumanı barışıq 
demisinin tüstüsünə, ya da mığmığadan qorunmaq üçün qalanan 
tonqalın üzərində burula-burula qalxan tüstüyə oxşamaz. 

Şahingöz sözünü deyib qurtarmağa macal tapmamış, top gurul- 
tusu eşidildi, mərmi meşədən keçib ağaca dəydi, ağacın gövdəsin- 
dən sıçrayıb yerə düşdü. 

Bu qorxulu xəbərdarlığın ardınca dərhal hindular göründülər. 
Onkas tez-tez delavar dilində danışmağa başladı. 

— Bəlkə də, belədir, oğlan, — deyə kəşfiyyatçı sözünü qurtarmış 
gənc mogikana cavab verdi. — Gəlin gedək, duman yaxınlaşırl 

— Yox, dayanınl — deyə Heyvord səsləndi. — Əvvəl deyin görək, 
nəyə ümid bağlamısınız? 

— Planlarımızı izah etmək çətin deyildir, bunu da bilin ki, müvəf- 
fəqiyyətə ümidimiz azdır. Bununla belə, yenə də bir şeyə ümid etmək 
yaxşıdır. Bax, bu gördüyünüz mərmi, — deyə Şahingöz əlavə edib 

zərərsiz mərmini ayağı ilə itələdi, — o istehkamdan uçub buraya gələr- 
kən yolda torpağı qazıb sovurmuşdur. Yolun başqa əlamətləri itdikdə 
biz gərək mərminin açdığı şırımı tapaq. İndi daha danışmaq lazım 
deyildir. Dalımca gəlin, yoxsa duman çəkilər, onda biz dostlarımızla 
düşmənlərimizin arasında qalarıq, onların çarpaz atəşinə tuş olarıq. 

Heyvord başa düşdü ki, doğrudan da, belə çətin dəqiqələrdə 
danışmaq əvəzinə tədbir görmək lazımdır. Heyvord bacıların ara- 
sında dayandı, dumanlı havada güclə görünən kəşfiyyatçının qaral- 
tısından gözlərini çəkməyərək, onları cəld addımlarla irəli apardı. 
Az sonra məlum oldu ki, Şahingöz dumanın çox qalın olacağını düz 
deyirmiş, iyirmi yard belə yol getməmiş onlar o qədər qalın dumana 
düşdülər ki, indi hətta bir-birini çətinliklə görürdülər. 

Yolçular sola burulub dolama yol ilə bir az getdikdən sonra sağa 
döndülər. Heyvord güman edirdi ki, onlar dost istehkamınadək 
yolun yarısını qət etmişlər, lakin birdən mayordan təqribən iyirmi fut! 
aralı kim isə fransızca acıqlı-acıqlı qışqırıb soruşdu: 

— Kimdir gələn? 

— İrəlil — deyə kəşfiyyatçı pıçıldayıb sola döndü. 

Həmin anda bir neçə səs sualı təkrar etdi, bu səslərin hər birin- 
də təhdid hiss olunurdu. 

— Mənəm! – deyə Dunkan fransızca cavab verdi və bacıların 
qollarından yapışıb çəkə-çəkə apardı. 

— Axmaq! «Mən», yəni kim? 

— Fransanın dostu. 

— Mənə elə gəlir ki, sən Fransanın düşməninə daha çox oxşa- 
yırsan. Dayan, yoxsa and içirəm ki, səni şeytanın dostunun kökünə 
salaraml Atəş açın, yoldaşlarl Atəşl 

Əmr dərhal yerinə yetirildi, əlli tüfəngdən açılan atəş dumanı 
yardı. Xoşbəxtlikdən, hədəf aydın görünmürdü, buna görə də güllə- 
lər yolçuların yanından keçdi və qaçqınların o qədər yaxınlığından 
ötdü ki, gənc xanımlar və Dunkan güllələrin öz qulaqlarının bir neçə 
düymlüyündə vıyıldadığını zənn etdilər. Yenə çağırış və təqib səsləri 
eşidildi. Bu zaman Şahingöz ayaq saxladı və cəld qət etdi: 

– Hamımız birdən onlara atəş açaq. Onlar elə bilərlər ki, biz 
hücuma keçmişik, buna görə də ya geriyə çəkilərlər, ya da kömək 
gözləmək üçün dayanarlar. 





1 Fut — 30,479 santimetrə bərabər olan uzunluq ölçüsü 

Çox yaxşı düşünülən bu plan baş tutmadı. Fransızlar atəş səsini 
eşidən kimi, bütün düzənlik canlandı, gölün sahillərindən, meşənin 
lap uzaq kənarınadək düzənliyin hər yerində tüfənglərdən şaqhaşaq 
atəş açıldı. 

— Biz bütün dəstəni özümüzə cəlb edəcəyikl — deyə Dunkan 
dilləndi. — Dostum, hərgah öz canınız və bizim canımız sizin üçün 
qiymətlidirsə, bizi irəliyə, forta tərəf aparınl 

Kəşfiyyatçı Dunkanın arzusunu məmnumiyyətlə yerinə yetirərdi, 
lakin indi onun özü də fortun hansı tərəfdə olduğunu bilmirdi, o, gah 
bir üzünü, gah da o biri üzünü küləyə tərəf tuturdu, lakin bu da 
nəticə vermirdi, çünki hər iki üzü eyni dərəcədə sərinlik hiss edirdi. 
Belə çətin dəqiqədə dnkas torpağı üç yerdən oymuş olan top 
gülləsinin açdığı şırıma toxundu. 

— Qoyun keçim qabağa, — deyə Şahingöz əyildi və mərminin 
açdığı şırımın istiqamətinə göz yetirdikdən sonra bu istiqamətlə cəld 
irəli getdi. 

Bağırtı, söyüş, güllə səslərinin hamısı bir-birinə qarışmışdı və 
hər tərəfdən eşidilirdi. Birdən işıq zolağı göründü, duman halqala- 
nıb qalxmağa başladı, dərənin üstündə toplar gurladı və onların səsi 
dağlarda və mağaralarda əks etdi. 

— Bu toplar fortdan atılırl — deyə Şahingöz bərkdən öz yoldaş- 
larına müraciət etdi. — Biz isə axmaqlıq edib üzümüzü meşəyə tut- 
muşuq, öz ayağımızla makuasların xəncərinin altına gedirikl 

Kiçik dəstə öz səhvini başa düşdükdən sonra dərhal itirilmiş 
vaxtın əvəzini çıxmağa çalışdı, yolçular var qüvvələrini toplayıb, 
ayaqlarına güc verdilər. Dunkan Unkasa Koranı qolundan tutaraq 
ona kömək etməyi tapşırdı, Kora da gənc mogikanın himayəsini 
həvəslə qəbul etdi. Aydın idi ki, təqib niyyətilə qızışmış əsgərlər 
qaçqınların dalınca gəlirdilər, hər an əsir dümək, ya da ölmək təh- 
lükəsi olduqca böyük idi. 

— Onlara aman verməyin! — deyə təqibçilərdən biri fransızca 
əmr etdi. Görünür, o qalanlarına başçılıq edirdi. 

Qəflətən yuxarıdan bir səs eşidildi: 

— Dayanın, hazırlaşın, mənim igidləriml Əvvəl düşməni görməyə 
çalışınl Mən komanda verdikdən sonra aşağı atəş açarsınızl 

Dumanlıqdan gələn başqa bir səs buna cavab verdi: 

— Ata, ata! Mənəm, Alisayam, sənin Elsinəml 

Əvvəlki səs yenə eşidildi: 

— Dayanınl — Bu əmr elə həyəcanla və o qədər bərkdən verildi 
ki, bu səs meşəyə çatıb əks-səda verdi. — Bu, mənim qızımdırl Allah 
mənim balalarımı özümə qaytardıl Darvazanı açın. Mənim igidlərim, 
irəlil Tüfənglərinizin tətiyini çəkməyin, yoxsa mənim quzularımı 
öldürərsiniz. Fransızları süngü ilə vurub dəf edin... 

Dunkan darvazanın paslı cəftələrinin cırıltısını eşitdi, o həmin 
səsin gəldiyi yerə yüyürə-yüyürə özünü darvazaya tərəf verdi və orada 
tünd-qırmızı geyimləri olan döyüşçülərə rast gəldi. Dunkan öz 
batalyonunun əsgərlərini görən kimi tanıdı və onlara başçılıq edərək, 
düşmənləri qısa müddətdə istehkamdan qovub uzaqlaşdırdı. 

Tir-tir əsən Kora və Alisa bir anlığa ayaq saxladılar, Dunkanın 
qəflətən qaçması onları heyrətə salmışdı, qızlar Dunkanın, onları ata- 
raq getməsinin səbəbini başa düşə bilmədilər. Lakin gənc xanım- 
lardan biri dillənməyə və ya fikrini toplamağa macal tapmamış, yaşı- 
nın çoxluğundan və əsgəri xidmətin çətinlikləri üzündən saçları ağar- 
mış çox ucaboylu, nəcib və igid görkəmli bir zabit dumanlıqdan 
baş vurub çıxdı, Koranı və Alisanı qucaqlayıb bağrına basdı və onun 
qırışmış, solğun yanaqlarından od kimi göz yaşları axdı. O, şotlan- 
diyalı aksentilə ucadan deyirdi: 

— Sənə çox şükür, ilahil İndi qoy necə təhlükə gəlirsə gəlsin, 
sənin müti bəndən onu qarşılamağa hazırdır. 


XV 
fəsil 


Fransızların hücum edən qüvvələri o qədər çox idi ki, Munro 
onlara müvəffəqiyyətlə müqavimət göstərə bilmirdi. Elə zənn etmək 
olardı ki, Vebbin dəstəsi Hudzon sahillərində arxayınca mürgüləyir, 
Eduard fortunun komendantı isə öz həmvətənlərinin ağır vəziyyətə 
düşdüklərini tamamilə unutmuşdur. Fransızların müttəfiqləri olan 
hindular Monkalmın əmrilə meşələrə və seyrək ağaclıqlara doluş- 
muşdular, onların döyüşə çağıran bağırtıları Britaniya qoşununun 
düşərgəsində eşidildikcə, buradakı adamların bağrı yarılırdı. 

Mahir və təcrübəli Monkalm yorucu səhra meşələrinin alınması 
ilə əlaqədar olan çətinliklər üzərində çalınmış qələbə ilə, sanki, 

kifayətlənmişdi və təpələrin işğal olunmasına əhəmiyyət vermirdi, 
halbuki mühasirəyə salınan ingilis qüvvələrini bu təpələrdən hücumla 
asanlıqla əzə bilərdi. 

Təpələrin alınmasına əhəmiyyət verilməməsi, bu qəribə etina- 
sızlıq, daha doğrusu, çətin yamaclara qalxmaqdan qorxmaq meyli, 
o dövrün hərbi əməliyyatının başlıca zəif cəhəti hesab edilə bilərdi. 
Bu səhv hindularla asan şəraitdə mübarizə aparmaqdan irəli gəlirdi, 
belə mübarizə zamanı qalalar çox nadir hallarda tikilirdi və toplar- 
dan, demək olar ki, heç istifadə edilmirdi. 

Mayor Heyvord qalanın mühasirədə saxlanmasının beşinci, 
özünün isə qalada olmasının dördüncü günü düşmənlə danışıq- 
ların başlanmasından istifadə etdi və göl tərəfdən gələn təmiz, 
sərin hava ilə nəfəs almaq üçün qalaçalardan birinin hasarına qalx- 
dı, bundan əlavə, Heyvord mühasirədə olanların müvəffəqiyyət- 
lərilə tanış olmaq istəyirdi. Hasar boyunca var-gəl edən keşikçi 
hesaba alınmazsa, Heyvord burada tək idi. Çox gözəl və sakit bir 
axşam yaxınlaşmaqda idi, gölün şəffaf sularından buraya sərin- 
ləşdirici, xəfif külək əsirdi. Zənn etmək olardı ki, topların gurultusu 
və mərmilərin vıyıltısı kəsilən andan etibarən təbiət özünü ən 
mülayim və cazibədar bir şəkildə göstərməyi qət etmişdi. Bat- 
maqda olan günəşin şüaları yeri nura qərq edirdi, lakin yay ayla- 
rında bu yerlərin iqliminin xüsusiyyətini təşkil edən əzici bürkü hiss 
edilmirdi. Təzəcə otlardan yaşıl don geymiş dağlara baxdıqca 
adamın ürəyi açılırdı, yarımşəffaf buludlar bu dağlara zəif kölgə 
salmışdı. Qorikanın himayəsindəki çoxlu xırda ada, sanki, dincə- 
lirdi, onların bəziləri alçaq idi və elə bil, suya qərq olmuşdu, ya da 
gölün üzünə səpələnmiş kimi görünürdü, bəzi adacıqlar isə, sanki, 
gölün aynayaoxşar səthi üzərində asılı qalmışdı və yaşıl məxmər 
döşənmiş balaca təpələrə oxşayırdı. Mühasirəyə alınmış düşər- 
gənin balıqçıları bu adalar arasında öz qayıqları ilə səssizcə üzür, 
ya da gölün hamar səthində dayanıb balıq tuturdular. 

İki kiçik, dümağ bayraq yellənirdi, bunların biri fortun irəliyə 
çıxan tininə, digəri isə qalanı mühasirəyə alanların batareyasına 
sancılmışdı, bayraqların hər ikisi barışıq olduğunu göstərirdi, barışıq 
isə hərbi əməliyyatın dayandırılmasına səbəb olmuşdu. Bir az arxa 
tərəfdə İngiltərə və Fransanın ipək bayraqları dalğalanırdı. Bunlar 
gah açılır, gah da bükülüb yenidən sallanırdı. 

Yüz nəfərə qədər şən və qayğısız fransız balıq ovuna çıxmışdı, 
gənclər kədər hissi oyadan, lakin indi susmuş fort topunun təhlükəli 
qonşuluğunda, gölün daşlı, dayaz yerində tor çəkirdilər, bu zaman 
gənclərin içərisindən ucalan qışqırıq və gülüşmə səsləri dağların 
şərq yamaclarında təkrar olunurdu. Balıq tutanların bəziləri özlərini 
варриһ ilə suya atıb çox həvəslə çimirdilər, o biriləri isə fransızlara 
məxsus maraq hissilə qonşuluqdakı təpələrə baxmağa getmişdilər. 
Mühasirəyə alan tərəfin keşikçiləri mühasirədə olanlara göz qoyur- 
dular, mühasirədə olanlar isə bu əyləncələrdə iştirak etməsələr də, 
üzdən laqeyd görünən, lakin ürəyində rəğbət göstərən tamaşaçılar 
kimi, balıqçılara baxırdılar. Hər tərəfdən mahnı səsləri gəlirdi, əsgər- 
lərin bəziləri çalıb-oynayırdılar, bu əyləncə, ağların öz vaxtlarını necə 
keçirmələrinə tamaşa etmək üçün meşələrdən çıxan qaşqabaqlı 
hinduları də cəlb edirdi. Bir sözlə, elə zənn etmək olardı ki, bu 
adamlar qısa barışıq dəqiqələrindən deyil, bayram gününün istira- 
hətindən həzz alırdılar. 

Dunkan gözlərini bir neçə dəqiqə ərzində bu mənzərədən çəkə 
bilmədi, birdən o qəflətən dönüb fortun qərb darvazasına tərəf bax- 
dı. Yaxınlaşmaqda olan ayaq səsləri zabitin diqqətini cəlb etdi. 
O, qalaçanın tininə çıxıb gördü ki, fransız zabitinin müşayiətilə kəş- 
fiyyatçı forta keşik çəkən dəstəyə tərəf gəlir. Şahingöz üzdən çox 
fikirli və çaşqın görünürdü, sanki, o, düşmən əlinə düşdüyünə görə 
özünü son dərəcə təhqir olunmuş və alçaldılmış hesab edir, buna 
görə də iztirab çəkirdi. Sevimli tüfəngi yanında deyildi. Onun qolları 
maral dərisindən çəkilən qayışla daldan bağlanmışdı. Nümayən- 
dələrin əmin-amanlıqda olduqlarını göstərən ağ bayraqcıqlara son 
zamanlar o qədər tez-tez rast gəlmək olurdu ki, Heyvord yaxın- 
laşmaqda olanlara əvvəlcə etinasızlıqla nəzər saldı, ona elə gəlirdi 
ki, bu dəqiqə qarşılaşacağı düşmən zabiti müəyyən bir təklif irəli 
sürəcəkdir. Lakin mayor meşələr sakini olan öz dostunun uca 
boyunu, vüqarlı, qəmgin üzünü görüb tanıdıqda heyrət içində dik- 
sindi və durduğu yerdən düşüb, qalanın mərkəzinə tərəf getmək 
üçün döndü. 

Lakin Dunkanın eşitdiyi tanış səslər onun diqqətini cəlb etdi və 
əvvəlki niyyətindən daşınmağa vadar etdi. Dunkan torpaq səngərin 
içəri döngələrinin birindən burulub çıxarkən Kora ilə Alisaya rast 
gəldi, bacılar təmiz hava almaq və nəhayətsiz macəralardan sonra 

bir az dincəlmək üçün gəzməyə çıxmışdılar. Gənc zabit yalnız bircə 
məqsədlə, yəni bacıları xilas etmək məqsədilə, onları fortun qaba- 
ğında qoyub getməyə məcbur olduğu o ağır dəqiqədən bəri qızlarla 
görüşməmişdi. Heyvord Kora ilə Alisanı axırıncı dəfə gördüyü vaxt, 
onlar təlaş və yorğunluq nəticəsində çox incimişdilər, indi isə gənc 
xanımların üz-gözündən gözəllik və təravət yağırdı, halbuki onların 
üzündən təşviş və qorxu izləri hələ də silinməmişdi. Təəccüblü 
deyildir ki, gənc zabit bacılara rast gələrkən bir müddət hər şeyi 
unutdu və yalnız onlarla söhbət etməyi qət etdi. Lakin Heyvord ağzı- 
nı açıb bir söz belə deməyə macal tapmamış, gülərüzlü Alisanın 
XOŞ SƏSİ eşidildi: 

— Ay vəfasız, yaxşıca düşmüsünüz əlimizəl Öz xanımlarını darda 
qoyub qaçan sədaqətsiz ritsarın kefi necədirl Bir çox gündən bəri... 
yox, əsrlərdən bəri gözləyirdik ki, bizim ayağımıza düşərək xahiş 
edəcəksiniz ki, sizin hiyləgərcəsinə geri çəkilməyinizi, daha doğrusu, 
qaçmağınızı, alicənablıqla bağışlayaq... Axı, düzünü deməliyəm ki, 
elə cəld qaçdınız ki, yaralı maral da sizə çata bilməzdil 

— Başa düşürsünüzmü ki, sizə nə qədər minnətdar olduğumu- 
zu, ömrünüzə necə dua etdiyimizi Alisa bu sözlərlə bildirmək istəyir, 
— deyə ağirtəbiətli və daha təmkinli olan Kora əlavə etdi. — Bunu da 
deməliyəm ki, indi evimizə gəlməkdən çox səylə çəkinməyiniz bizə 
bir az təəccüblü gəlir, halbuki bu evdə sizi qızlar xeyir-dua ilə, onla- 
rın atası isə minnətdarlıqla qarşılayar. 

— Sizin atanız təsdiq etmişdir ki, mən sizin yanınızda olmasam 
da, sizin təhlükəsizliyinizi əsla unutmamışdım, — deyə gənc zabit 
cavab verdi. — Bu günlər, bax, o kəndə yiyələnmək uğrunda şiddətli 
mübarizə aparılmışdır, — deyə o əlavə etdi və fortun qonşuluğunda 
olan, dövrəsində səngərlər qazılmış düşərgəni göstərdi. — Kim bu 
kəndə yiyələnsə, inamla deyə bilər ki, fortun da, onun içində olan- 
ların da sahibidir. Sizdən ayrıldığım dəqiqədən etibarən bütün gecə- 
gündüzümü orada keçirmişəm, çünki bunu mən özümə borc 
bilirdim. Lakin, — Dunkan gizlətməyə müvəffəq olmadığı bir qəm- 
ginliklə sözünə davam etdi, — hərgah mən bilsəydim ki, əsgər borcu 
hesab etdiyim hərəkətim qorxub qaçmaq əlaməti hesab ediləcək- 
dir, onda, əlbəttə, sizin gözünüzə görünməyə utanardım. 

— Heyvordl Dunkan! — deyə Alisa qışqırdı və mayorun yerə 
dikilmiş gözlərinə baxmaq üçün əyildi, gənc xanımın qızılı rəngə 

çalan telləri qızarmış yanağına düşdü, beləliklə də, onun gözlərinin 
yaşardığını qismən gizlətdi. — Hərgah bilsəydim ki, mənim mənasız 
boşboğazlığımdan bu qədər inciyəcəksiniz, dilimi lal edib danış- 
mazdım. Sizin xidmətlərinizi nə qədər səmimiyyətlə və ədalətlə qiy- 
mətləndirdiyimizi, sizə nə qədər səmimiyyətlə (az qalmışdı ki, «nə 
qədər ürəkdənə desin) minnətdar olduğumuzu Kora deyə bilərl 

— Kora sözlərinizin doğruluğunu təsdiq edə bilərmi? — deyə 
Dunkan soruşdu və razı qalıb gülümsəyərkən, onun üzündən kədər 
buludu dərhal çəkildi. 

Kora birdən-birə cavab vermədi, o, üzünü çevirib Qorikan gölü- 
nün şəffaf səthinə baxdı. Munro bacılarının böyüyü öz qara gözlərini 
yenidən gənc zabitə çevirdikdə, bu gözlərdə hələ də elə bir əzab 
sezilirdi ki, Dunkan bunu gördükdə dünyada hər şeyi unutdu və 
yalnız bu qızın dərdinə ürəkdən şərik olmağı qət etdi. 

— Siz xəstəsinizmi, əziz miss Munro? — deyə Dunkan soruşdu. 
— Biz bayaqdan boşboğazlıq edib zarafatlaşırıq, amma siz sıxıntı 
çəkirsiniz. 

— Eybi yoxdur, — deyə Kora təmkinlə cavab verdi. — Mən bizim 
Alisa kimi gülərüzlü ola bilmirəm, bəlkə, mənim bədbəxtliyim də 
elə bundan irəli gəlir. Baxın, — deyə Kora, öz borcunu dərk etmək 
bahasına, ani iradəsizliyinə qalib gəlmək istəyirmiş kimi, sözünə 
belə davam etdi, — ətrafınıza göz gəzdirin, mayor Heyvord və deyin: 
öz şərəfli adını, nüfuzunu mühafizə etməyi özü üçün böyük səadət 
hesab edən əsgərin qızı nə düşünməlidir? 

— Nə şərəfli ad, nə də nüfuz adamın özündən asılı olmalı şərait 
üzündən puç olmamalıdır, — deyə Dunkan səmimiyyətlə cavab ver- 
di. — Lakin sizin sözləriniz mənim vəzifəmi yadıma saldı. Mən sizin 
igid atanızın yanına getməli və müdafiə işləri barəsində onun nə 
kimi qərarlar qəbul etdiyini öyrənməliyəm. Arzum budur ki, Allah sizə 
ən böyük səadət bəxş etsin, nəcib xanım... Kora, mən sizə belə müra- 
ciət edə bilərəm və belə müraciət etməliyəm. 

Kora səmimiyyətlə əlini ona uzatdı, bu zaman gənc xanımın 
dodaqları əsdi və bənizi qaçdı. 

— Salamat qalın, Alisa, — deyə Dunkan əlavə etdi, onun səsində 
Koraya müraciət edərkən bayaqkı heyranlığın əvəzinə, indi mehri- 
banlıq duyulurdu. — Salamat qalın, Alisa, biz tezliklə görüşərik, 
ümidvaram ki, bu görüşumüz qələbədən sonra olacaqdır. 

Heyvord cavab gözləmədən, qalaçanın ot basmış pilləkənindən 
enib təlim meydanından keçərək, bir neçə dəqiqədən sonra Mun- 
ronun hüzuruna gəldi. Polkovnik öz darısqal otağında iri addımlarla 
gəzişirdi, keçirdiyi həyəcan üzündə əks edilmişdi. O: 

— Siz məni qabaqladınız, mayor Heyvord, — dedi. — Mən lap indi- 
cə sizi çağırtdırmaq istəyirdim. 

— Təəssüf ki, ser, gördüm ki, sizə çox səmimiyyətlə tərifləyib məs- 
ləhət gördüyüm elçimiz bir fransızın nəzarəti altında qayıtmışdır. 
Ümidvaram, onun sədaqətli olmasına şübhələnmək üçün heç bir 
səbəb yoxdur, eləmi? 

— Uzun Karabinin vəfalı olduğunu çoxdan bilirəm, — deyə Munro 
cavab verdi, — onun səmimiliyinə heç kəs şübhə etmir, lakin, 
deyəsən, bu dəfə bəxti ona yar olmamışdır. Monkalm kəşfiyyatçımı- 
zı tutmuş və öz millətinin lənətə gəlmiş nəzakətliliyi üzündən onu 
mənim yanıma belə bir sifarişlə göndərmişdir ki,, guya, Monkalm 
Uzun Karabinin xətrini çox istədiyimi bildiyinə görə onu öz yanında 
dustaq saxlamaq istəməmişdir. 

— Bəs general Vebbin köməyi necə oldu? 

— Bəs siz mənim yanıma gələrkən yolda heç bir şey görmədiniz? 
— deyə qoca polkovnik acı istehza ilə cavab verdi. — Ay səbirsiz 
cavan, özünüzdən çıxmayın, tələsməyin. Bu centlmenlərin Eduard 
fortundan çıxıb qalamıza çatmalarına vaxt lazım deyilmi? 

— Deməli, onlar hələ yol gəlirlər? Bunu kəşfiyyaçımı dedi? 

— Bəli, Amma görək, axı bunlar nə vaxt gəlib çıxacaqlar? Hansı 
yol ilə gələcəklər, bundan mənim xəbərim yoxdur, çünki fərsiz kişi 
bu barədə mənə heç bir söz deməmişdir. General Vebb, deyəsən, 
məktub yazıbmış, məsələnin yeganə sevindirici cəhəti də budur. Hər- 
gah məktubda bəd xəbər yazılmış olsaydı, fransız müsyö iltifat gös- 
tərib məktubu hökmən bizə çatdırardı. 

— Deməli, general Monkalm məktubu özündə saxlamış, elçimi- 
zi isə buraxmışdır, eləmi? 

— Bəli. Buyur, fransızların, tərifi göylərə qaldırılan «rəhmdilliyi» 
belədirl 

— Bəs kəşfiyyatçı nə deyir? Onun gözləri, qulaqları və dili vardır. 
Bəs dilcavabı bir söz demədi? 

— Doğrudur, ser, kəşfiyyatçının bütün duyğu orqanları vardır, 
bütün görüb-eşitdiklərini nəql edə bilir. Uzun sözün qısası, onun 

dediklərindən belə məlum olur ki, Hudzon sahillərində Eduard fortu 
adlanan əlahəzrət qalası vardır, bu qalaya həmin ad, bildiyiniz kimi, 
York şahzadəsi həzrətlərinin şərəfinə verilmişdir. Bu fortun kifayət 
qədər əsgəri vardır. 

— Axı heç başa düşə bilmirəm, fortdakılar bizim köməyimizə 
gəlmək fikrində deyildirlərmi? 

— Həmin qalada səhər və axşam təlimləri keçirilir. Əsgərliyə yeni 
alınanlardan biri şorba bişən ocağın yanında dayanıb barıt doldu- 
rarkən barıt oda tökülüb alışmışdır. — Birdən Munro acı və kinayəli 
danışıqdan əl çəkib fikrə getdi və əsl mətləbdən danışmağa başladı: 
— Həmin məktubda bizim üçün mühüm bir şey ola bilərdi... yox, 
olmalı idil 

Dunkan öz rəisinin əhvalının dəyişməsindən istifadə edərək, 
söhbətin əsl məqsədinə keçməyi qət etdi və: 

— Biz gərək təcili tədbir görək, — dedi. — Sizdən gizlədə bilmi- 
rəm, ser, düşərgəmiz düşmənin qarşısında çox davam gətirə bil- 
məyəcəkdir və təəssüflə bunu da əlavə edirəm ki, fortun özündə 
də, görünür, vəziyyət bir qədər yaxşı deyildir, topların yarısından çoxu 
partladılmışdır. 

— Başqa cür ola bilərdimi? Topların bəziləri gölün dibindən çıxa- 
rılmışdır, bəziləri bu ölkələrin meşələrində çoxdan qalıb paslanmışdı, 
bəziləri isə heç zaman top deyil, adicə bir oyuncaq olmuşdur. 

— Olmaya, ser, güman edirsiniz ki, Böyük Britaniyadan üç min 
mil uzaqda olan bu səhrada yaxşı toplara malik olmaq müm- 
kündür? 

— Qala hasarları uçur, azuqə qurtarmaqdadır, — deyə Heyvord 
davam etdi. — Hətta əsgərlər arasında narazılıq və təşviş əlamətləri 
nəzərə çarpır. 

— Mayor Heyvord, — deyə polkovnik öz gənc peşə yoldaşına 
üzünü vüqarla döndərib müraciət etdi, — hərgah indicə sizin dedik- 
lərinizdən xəbərim olmasaydı və vəziyyətimizin yaxşı olmadığını başa 
düşməsəydim, onda ordu sırasında yarıməsrlik xidmətim, əsgər- 
likdə baş ağartmağım hədər olardı. Bununla belə, biz unutmama- 
lıyıq ki, ordumuzun bir hissəsi və qaladakı öz qoşunumuz hələ sağ- 
salamatdır. General Vebbin köməyimizə qoşun gondərəcəyindən 
ümidimi kəsən dəqiqələrədək, lap gölün kənarından yığılmış çınqıl 
daşları ilə olsa da, bu qalanı müdafiə edəcəyəm. İndi bizim üçün ən 

vacib bir məsələ Eduard fortu rəisinin göndərdiyi məktubu alıb 
oxumaqdır. 

— Bu işdə karınıza gələ bilmərəmmi? 

— Kara gələ bilərsiniz, ser. Markiz de Monkalm başqa nəzakətli 
hərəkətlərinə əlavə olaraq məndən xahiş edir ki, bu qala ilə onun 
düşərgəsi arasındakı talada onunla görüşüm, Monkalmın dediyinə 
görə, o bizə əlavə məlumat vermək istəyir. Onunla görüşməyi çox 
arzu etdiyimizi bildirmək, məncə, ehtiyatsızlıq olardı, buna görə də 
Monkalmın yanına yüksək rütbəli zabitlərdən birini, yəni sizi öz müa- 
vinim kimi göndərmək istərdim. 

Dunkan nəzərdə tutulan görüşdə öz rəisini əvəz etməyə həvəslə 
razı oldu. Gənc zabit lazımi tapşırıq aldıqdan sonra baş əyib rəisin 
otağından çıxdı. 

Dunkan yalnız fort komendantının nümayəndəsi kimi hərəkət 
edə bilərdi, buna görə də iki düşmən tərəfin rəislərinin görüşü ilə 
əlaqədar ola bilən təntənə və rəsmiyyət təşkil edilmədi. Dunkan Mun- 
ro ilə danışdıqdan on dəqiqə sonra təbil sədaları altında, xırdaca ağ 
bayrağın himayəsində qala darvazasından çıxdı. 

Fransız zabiti Dunkanı qarşıladı və onu Monkalmın uzaqdakı 
çadırınadək adi rəsmiyyət qaydaları ilə müşayiət etdi. 

Fransız generalı düşmən cəbhəsinin gənc elçisini öz zabitlərinin 
arasında ayaq üstə qəbul etdi, müharibədə öz qəbilələrinin döyüş- 
çülərinə başçılıq edən yerli sakinlərin qarayanız rəhbərləri də burada 
idi. Heyvord qırmızıdərililər qrupuna cəld nəzər saldı və onların 
arasında zabitə sakitcə, lakin çox diqqətlə baxan Maquanın üzünü 
qəflətən gördü, sonra Heyvord dayandı, qeyri-iradi olaraq yavaşdan 
heyrətlə içini çəkdi, lakin mayor daxilində coşan bütün həyəcanı tez 
boğaraq, üzünü düşmən komandirinə çevirdi. Monkalm da bir addım 
irəli atıb ona tərəf gəldi. 

Burada təsvir etdiyimiz dövrdə Monkalm öz xoşbəxtliyinin və 
şöhrətinin yüksək pilləsinə çatmışdı. Belə bir mövqe və nüfuz sahibi 
olmasına baxmayaraq, Monkalm rəftarca mülayim idi, rıtsarlıq məha- 
rətilə yanaşı, onun mehribanlıq və mülayimliyi də şöhrətinin çox 
artmasına səbəb olmuşdu. Dunkan gözlərini Maquanın kinli üzün- 
dən çəkib generala tərəf döndərdi. 

Monkalm fransızca söhbətə başladı: 

— Mayor, mən çox şadam... Eh, bəs tərcüməçi hanı? 

— Mənə elə gəlir ki, bizə tərcüməçinin köməyi lazım deyildir, 
— deyə Heyvord fransız dilində təvazökarlıqla cavab verdi. — Sizin 
dilinizdə bir az danışa bilirəm. 

— Buna mən çox şadam, -— deyə Monkalm cavab verdi və 
Dunkanla təklikdə danışmaq üçün onun qolundan dostcasına 
tutub o biri adamlardan uzaqlaşdıraraq, öz çadırının içərilərinə apar- 
dı. — Bu dələduzları görməyə gözüm yoxdur, adam bilmir onların 
yanında özünü necə aparsın. Keçək mətləbə, — deyə Monkalm 
davam etdi, — əlbəttə, sizin rəisinizi qəbul etmək şərəfi mənə nəsib 
olsaydı, mən bununla çox fəxr edərdim, lakin sizin kimi bacarıqlı və 
yəqin ki, lütfkar bir zabiti buraya göndərməyi rəisinizin lazım bil- 
məsinə çox şadam. 

Dunkan baş əydi. O, Monkalmın hiylələrinə aldanmamağı qət 
etdiyinə baxmayaraq, generalın komplimentini eşidərkən məmnun 
oldu. Monkalm, fikirləşirmiş kimi, bir anlığa susdu, sonra dedi: 

— Sizin rəisiniz mənim hücumlarımı dəf etməyə tamamilə qadir 
olan igid bir adamdır. Amma, mayor, siz özünüz deyin, onsuz da şək- 
siz-şübhəsiz olan igidliyinizi sübut etmək meylindən əl çəkməklə 
insanpərvərlik göstərmək vaxtı çatmamışmı? Unutmayın ki, qəhrə- 
manda həm insanpərvərlik, həm də igidlik olmalıdır. 

— Bizim fikrimizcə, bu sifətlərin hər ikisi bir-birinə qırılmaz tellərlə 
bağlıdır, — deyə Dunkan gülümsəyib cavab verdi. — Zati-alinizin 
şücaətini igidliyin səbəbi hesab edərək, biz indiyədək sizə insan- 
pərvərlik müqabilində insanpərvərliklə cavab vermək üçün fürsət 
tapa bilməmişik. 

Monkalm da təriflənməyə adət edən və indi tərifə etinasız yana- 
şan adama məxsus bir hərəkətlə yüngülcə baş əydi. O, bir az fikir- 
ləşdikdən sonra əlavə etdi: 

— Bəlkə, mənim durbinlərim məni aldatmışdır və sizin istehkam- 
larınız mənim toplarımın birgə atəşinə güman etdiyimdən daha yax- 
şı tab gətirər? Bizim qüvvələrimizə bələdliyiniz varmı? 

— Bu barədə aldığımız xəbərlər müxtəlif xarakterlidir, — deyə 
Dunkan etinasızlıqla cavab verdi, — lakin əldə etdiyimiz ən yüksək 
rəqəm göstərir ki, sizin qüvvələriniz iyirmi min nəfərdən çox 
deyildir. 

Fransız dodağını dişlədi və həmsöhbətinin fikrini üzündən oxu- 
maq istəyirmiş kimi, gözlərini ona zillədi. Lakin Monkalm az sonra 

özünə xas olan soyuqqanlılıqla danışmağa başladı və öz qoşunla- 
rının sayını iki dəfə çox göstərən bu rəqəmin, guya, düzgün oldu- 
ğunu təsdiq etmək istədiyini bildirdi: 

— Mayor, bu bizim sayıqlığımız üçün bir ləkədir ki, nə qədər səy 
göstəririksə də, ordumuzun nə kimi qüvvələrə malik olduğunu gizli 
saxlaya bilmirik, halbuki bu yerlərin ucsuz-bucaqsız qalın meşələ- 
rində buna nail olmaq, sanki, o qədər də çətin deyildir. Mənə dedi- 
lər ki, komendantın qızları fortun mühasirəyə alınmasından sonra 
oraya gəlmişlər. 

— Bu doğrudur, markiz, lakin qızlar əl-ayağımıza dolaşıb bizi heç 
də ruhdan salmırlar, əksinə, onlar özləri cəsarət və mətinlik nümu- 
nəsi göstərirlər. Hərgah markiz de Monkalm kimi mahir bir gene- 
ralın həmlələrini dəf etmək üçün təkcə qətiyyət və əzm kifayət 
etsəydi, onda mən dilyam-Henri fortunun müdafiəsini Munronun 
böyük qızına cəsarətlə etibar edərdim. 

— Nəcib sifətlər irsən keçir, buna görə də bu barədə dediklə- 
rinizə inanıram, amma burasını da unutmaq lazım deyil ki, bayaq 
dediyim kimi, mərdliyin də öz hüdudu vardır və adam gərək heç 
zaman insanpərvərliyi unutmasın. Mayor, ümidvaram ki, siz qalanı 
bizə təslim etmək niyyətilə yanıma gəlmisiniz. 

— Məgər zati-aliniz müdafiəmizin o qədər zəif olduğunu yəqin 
etmişdirmi ki, belə bir tədbiri zəruri sayır? 

— Müdafiənin uzanması məni kədərləndirərdi. Müdafiənin uzun 
çəkməsi mənim qırmızıdərili dostlarımı əsəbiləşdirir, — deyə Mon- 
kalm Dunkanın sualına cavab verməyib öz fikrini davam etdirdi və 
söhbətə çox diqqətlə qulaq verən hindular qrupunu süzdü. — Mən 
hələ indinin özündə də onları hücumdan çox çətinliklə çəkindirirəm. 

Heyvord dinmədi, çünki onun hafizəsində lap bu yaxınlarda 
güclə xilas olduğu təhlükələr haqqındakı qəmgin xatirələr və bu 
əzablara düçar olmuş yazıq qızların obrazları canlanmışdı. 

Monkalm isə özünün əlverişli vəziyyətdə olduğunu zənn edərək, 
fürsətdən istifadə edib: 

-Bu hindular kimi cənablar acıqlandıqları zaman xüsusilə təh- 
lükəli olurlar, — deyə sözünə davam etdi, — belə vaxtda onların qəzə- 
bini soyutmağın nə qədər çətin olduğunu sizə deməyim artıqdır, 
çünki buna siz özünüz də bələdsiniz. Hə, necə bilirsiniz, mayor? 
Qalanın təslim edilməsi şərtlərindən danışaqmı? 

— Qorxuram ki, zati-aliniz Gilyam-Henri qalasının möhkəmliyi 
və onun qarnizonunun miqdarı barəsində aldadılmış olsun. 

— Mən heç də Kvebekl qarşısında deyiləm, mənim qarşımda 
vur-tut ikicə min üç yüz igid döyüşçü tərəfindən müdafiə edilən yal- 
nız torpaq istehkamlar durur, — deyə Monkalm müxtəsərcə cavab 
verdi. 

— Əlbəttə, dövrəmizdə torpaq səngərlər yaradılmışdır, fortumuz 
isə Daymond burnunun qayalıqlarından tikilməmişdir, lakin o, baron 
Diskaunun və dəstəsinin məhvinə səbəb olan sahildə ucalır. İsteh- 
kamlarımızdan bir az o tərəfdə isə güclü qoşun saxlayırıq, biz bunu 
müdafiə vasitələrimizin bir hissəsi hesab edirik. 

— Bunlar da altı və ya səkkiz min nəfərdirl — deyə Monkalm 
yəqin ki, tam etinasızlıqla bildirdi.— Bu qüvvələrin sərkərdəsi elə 
güman edir ki, onun əsgərləri açıq çölə nisbətən Eduard fortunun 
hasarları arxasında daha çox əmin-amanlıqdadırlar. 

İndi Heyvord da sayını qəsdən özü çox göstərdiyi dəstə haq- 
qında generalın soyuqqanlılıqla dediyi sözləri eşidərkən pərt oldu və 
öz növbəsində, o da dodağını dişlədi. Onların hər ikisi susub fikrə 
getdi. Nəhayət, Monkalm söhbəti davam etdirdi və yenə eyni iba- 
rələri təkrar etdi, bu ibarələrdən aydın olurdu ki, onun, yəni Monkal- 
mın zənnincə Heyvordun buraya gəlməkdən yalnız bircə məqsədi 
vardır ki, o da qalanı təslim etmək şərtləri haqqında danışıqlar apar- 
maqdır; Heyvord isə generalın ələ keçirdiyi Vebbin məktubundan nə 
kimi nəticələr çıxardığını çox ehtiyatla öyrənməyə çalışırdı. Lakin 
hər iki tərəfin qurduğu kələklər nəticə vermədi və xeyli davam edən 
bu faydasız danışıqdan sonra Dunkan markizlə vidalaşdı. Düşmən 
sərkərdəsinin xoş rəftarı və istedadı Dunkana yaxşı təsir bağışla- 
mışdı, lakin o, Monkalmın çadırına gələrkən nəzərdə tutduğu şeyi 
öyrənmək məqsədinə nail ola bilməmişdi. Monkalm Dunkanı qapı- 
yadək ötürdü və yenə təklif etdi ki, iki düşərgə arasındakı düzən- 
likdə fortun komendantı onunla, yəni Monkalmla şəxsən görüşsün. 

Nəhayət, onlar vidalaşıb bir-birindən ayrıldılar. Dunkan yenə 
fransız zabitinin müşayiəti ilə fransızların qabaq postuna qayıtdı, 
oradan isə dərhal geriyə — forta gəldi və yubanmadan birbaş öz 
rəisinin binasına getdi. 





1 Kvebek — Kanadada şəhər, müəllif məşhur Kvebek qalasını nəzərdə tutur. 
529 


Fenimon Kuper 
DÜNYA ƏDƏBİYYATI KLASSİKLƏRİ 


XVI 
fəsil 


Heyvord içəri girdikdə Kora ilə Alisa da Munronun yanında idi- 
lər. Alisa polkovnikin qucağında oturub incə barmaqları ilə onun 
ağarmış saçlarını oynadırdı, atası onun uşaq kimi oynamasına yalan- 
dan acıqlanıb qaş-qabağını tökdükdə Alisa al dodaqları ilə qoca ata- 
sının qırışmış alnından öpüb onun süni qəzəbini soyudurdu. Kora 
da onların yanında oturmuşdu, o ,Alisaya bəslədiyi məhəbbətdən 
irəli gələn analıq nəvazişilə kiçik bacısının nazlı hərəkətlərini izləyə- 
rək gülümsəyə-gülümsəyə bu maraqlı səhnəciyə baxıb xoşhallanır- 
dı. Gənc xanımların nəinki yenicə xilas olduqları, həm də onlar üçün 
hələ də qorxu törətməkdə olan təhlükələr səmimi ailə mehribanlığı- 
nın bu təsirli dəqiqələrində, sanki, unudulmuşdu. Gənc xanımlar 
keçirdikləri qorxu və təlaşı, qocaman əsgər isə öhdəsinə düşən qay- 
ğını unutmuşdu, sanki, onlar qısa barışıq, dinclik və əmin-amanlıq 
dəqiqələrindən doyunca həzz almağa çalışırdılar. Dunkan qayıtdı- 
ğını xəbər verməyə tələsdiyi üçün heç bir xəbərdarlıq etmədən ota- 
ğa girib dayandı və səsini çıxarmayaraq ata-bala məhəbbətinin bu 
gözəl təcəssümünə bir qədər tamaşa etdi. Lakin Alisanın qaynaşan 
cəld gözləri Dunkanın aynaya düşmüş əksini gördü, o utandığından 
qızarıb tez atasının qucağından düşdü və bərkdən: 

— Mayor Heyvordl — dedi. 

— Sən mayorun harada olduğunumu bilmək istəyirsən? — deyə 
Munro soruşdu. — Mən onu fransızla boşboğazlıq etməyə göndər- 
mişəm... Bıy, özü burda imişl.. Siz, ser, gənc olmaqla bərabər, 
diribaşsınız, çox tez qayıtdınızl Yetər boşboğazlıq, Alisa, çıx getl 
Əsgərin işi-gücü azdırmı ki, sən də bir tərəfdən çərənçilik edib onun 
vaxtını alırsan? 

Alisa bərkdən gülüb, burada qalmağın münasib olmadığını başa 
düşərək ,qapıya tərəf yönələn Koranın dalınca getdi. 

Munro tapşırığın yerinə yetirilməsi nəticələrini Dunkandan soruş- 
maq əvəzinə, yalnız öz fikirlərilə məşğul olan adam kimi, başını aşa- 
ğı salıb əllərini dalına qoyaraq, otaqda bir az gəzişdi, nəhayət, ata- 
һа məhəbbətilə dolu gözlərini yerdən çəkib başını qaldıraraq dilləndi: 

— Çox gözəl uşaqlardır bunlar, Heyvord. Belə uşaqları olan hər 
bir ata fəxr etməyə haqlıdır. 

— Onların barəsində mənim fikrimi bilməyə çalışmağınız artıqdır, 
Ser... 

— Düzdür, qoçaq oğlan, düzdür, — deyə səbirsiz qoca onun sözü- 
nü yarımçıq qoydu. — Siz bu məsələ barəsində öz fikrinizi forta 
girdiyiniz gün daha ətraflı şərh etmək istəyirdiniz, lakin mən belə 
hesab etdim ki, toy mərasimilə əlaqədar olaraq səadət arzularımı 
bildirmək və bayram şənliyindən söhbət açmaq belə bir vaxtda 
mənim kimi qoca əsgərə yaraşmaz, çünki kralımın düşmənləri toy 
gecəsi, çağırılmamış qonaqlar kimi, qəflətən gəlib qanımızı qaralda 
bilərlər. Lakin mən haqlı deyilmişəm, Dunkan, mənim balam, mən 
səhv etmişəm və indinin özündə də sizi dinləməyə hazıram. 

— Sizin sözləriniz, əziz ser, mənə çox xoş gəlir, bununla belə, 
mən, ən əvvəl, sizə Monkalmın tapşırığını yetirməliyəm... 

— Cəhənnəm olsun fransız da, onun alayları da, serl — deyə höv- 
sələsiz qoca əsgər səsini ucaldıb, hirsli-hirsli danışmağa başladı. 
— O hələ Henri fortuna yiyələnməmişdir və yiyələnə də bilməyəcəkdir, 
amma bu şərtlə ki, Vebb öz öhdəsinə düşən vəzifəni layiqincə yerinə 
yetirə. Lakin, ser, Allaha şükür, biz hələ elə bir fəlakətli vəziyyətə düş- 
məmişik ki, ağzıgöyçəyin birisi desin, guya, Munronun başı işə o qədər 
qarışıb ki, ailə qarşısında öz vəzifələrini də unutmuşdur və bu barədə, 
guya, fikirləşməyə belə onun macalı yoxdur. Mənim həqiqi ürək dos- 
tumun gözünün ağı-qarası bircə övladı vardı ki, o da sizin ananız idi, 
Dunkan, buna görə də indi mən sizi dinləyəcəyəm, hətta müqəddəs 
Lüdovikin bütün rıtsarları müqəddəs kralın özünün başçılığı ilə qala- 
mızın qapısını kəsdirib, mənimlə danışmağa icazə istəsələr də... 

Heyvord başa düşdü ki, Munro fransız generalının tapşırığına 
qəsdən əhəmiyyət vermir və bundan həzz alır, qocaya bələd olduğu 
üçün bilirdi ki, onun bu cür danışmaq həvəsi tez sönəcəkdir, buna 
görə də Dunkan hələ səbirlə qulaq asmağı qət edib, mümkün qədər 
sakit cavab verməyə çalışdı: 

— Sizə məlum olduğu kimi, ser, cəsarət edib sizin oğlunuz olmaq 
şərəfini iddia etmişəm. 

— Düzdür, düzdür, bala, yadımdadır. Siz çox açıq və aydın danış- 
mışdınız. Amma izn verin, sizdən soruşum: mənim qızımladamı belə 
aydın danışmısınız? 

— Şərəfimə and içirəm ki, yoxl — deyə Dunkan səmimiyyətlə etiraf 
etdi. — Hərgah mən vəziyyətimin verdiyi imkanlardan istifadə edərək 
ürəyimi qızınıza açmış olsaydım, sizin etimadınızı tapdalamış olardım. 

— Siz özünüzü həqiqi centlmen kimi aparırsınız, mayor Heyvord, 
bu isə ən yüksək təqdirə layiqdir. Lakin Kora Munro təvazökar qızdır 
və heç kəsin qəyyumluğuna, hətta atasının da qəyyumluğuna ehti- 
yacı yoxdur. 

— Kora?.. 

— Hə də, Kora. Məgər sizin miss Munro ilə evlənmək arzunuz- 
dan danışmırıq, ser? 

— Mən... mən... mən... Gərək ki, mən heç kəsin adını çəkmədim, 
— deyə Dunkan dili topuq vura-vura cavab verdi. 

— Bəs elədirsə, onda kiminlə evlənməyinizə məndən razılıq istə- 
yirdiniz, mayor Heyvord? — deyə qoca əsgər soruşdu və şərəfinin 
təhqir olunduğunu gizlədə bilmədi. 

— Sizin heç də az gözəl olmayan başqa bir qızınız da vardır. 

Dunkan, bayaq qocanın böyük qızının adını təəccüblə çəkdiyi 
kimi, qoca da təəccüblə: 

— Alisanımı?.. — deyə soruşdu. 

— Bəli, mən onu sevirəm. 

Gənc zabit səsini kəsdi və yenicə dediyi sözlərə Munronun necə 
cavab verəcəyini gözlədi. Polkovnik otaqda xeyli gəzişdi, sərt üzü- 
nün dərisi əsəbilikdən dartınırdı, sanki, o, fikir dəryasına qərq 
olmuşdu. Qoca, nəhayət, Heyvordun qarşısında dayandı və onun 
gözlərinin içinə baxaraq danışmağa başladı: 

— Dunkan, mən sizi ona görə sevirdim ki, damarlarınızda dostu- 
mun qanı axır. Sizi öz yaxşı sifətlərinizə görə də sevirdim, nəhayət, 
qızımı xoşbəxtliyə çıxara biləcəyinizi güman etdiyim üçün sevirdim. 
Lakin məni çox qorxuya salan şey doğru olsaydı, bütün məhəbbə- 
tim nifrət hissinə çevrilərdi. 

— Mən yol vermərəm ki, hər hansı bir hərəkətim və fikrim sizdə 
bu cür dəhşətli dəyişikliyə səbəb olsun! — deyə gənc zabit cavab ver- 
di, o, Munronun qüvvətli baxışının təsirindən bir anlığa belə gözlərini 
yerə dikmir, şax onun gözlərinin içinə baxırdı. 

Qoca özünü düşündürən hissləri Dunkanın başa düşmədiyini 
güman etmirdi, bununla belə, Heyvordun üzdən dəyişildiyini görüb, 
bir az yumşaldı və daha sakit səslə sözünə davam etdi: 

— Siz mənim oğlum olmaq istəyirdiniz, Dunkan, halbuki ata 
demək istədiyiniz adamın kim olduğunu, onun başına nələr gəldi- 
yini əsla bilmirsiniz. Əyləşin, cavan oğlan, mən ürəyimin yaralarını 
sizə qısaca şərh edərəm... 

Bu dəqiqələrdə həm Dunkan, həm də Munro Monkalmın tapşı- 
rığını unutmuşdular, halbuki bu tapşırığı Dunkan özü gətirmişdi və 
bu, bilavasitə Munroya aid idi. Hər iki həmsöhbət stulları özlərinə 
yaxın çəkdi. Qocaman əsgər bir az fikrə getdi, yəqin ki, o, çox kədər- 
li bir şey haqqında fikirləşirdi. Gənc zabit isə bu anlarda, qocaya 
hörmətlə diqqət yetirdiyini nümayiş etdirmək istəyirmiş kimi, səbir- 
sizliyini boğmağa çalışırdı. Nəhayət, Munro sükutu pozdu. 

— Mayor Неууогд — deyə şotlandiyalı söhbətə başladı. — Siz yaşda 
olanda mən çox varlı-sanlı bir mülkədarın Alisa Qrahem adlı yeganə 
qızı ilə əhd-peyman etmişdim, bir-birimizdən heç zaman ayrılmayaca- 
ğımıza, ölənədək bir-birimizə vəfalı olacağımıza hər ikimiz söz vermiş- 
dik. Alisanın atası bizim evlənməyimizə razı olmurdu, bunun səbəbi 
təkcə mənim yoxsul olmağım deyildi. Odur ki, mən namuslu bir adam 
kimi hərəkət etdim: qızın vədini özünə qaytardım, özüm də vətəni tərk 
etdim. Mən bir çox yad ölkələr gəzdim, müxtəlif məmləkətlərdə çoxlu 
qan tökdüm. Nəhayət, əsgəri borcum məni Vest-İndiya adalarına 
gətirib çıxardı. Mən orada bir qıza rast gəldim, sonralar o mənim arva- 
dim və Koranın anası oldu. Həmin qadının atası bu adaların sakini olan 
bir centlmen idi. Anasının əcdadı isə, öz bədbəxtliyindən — qoca bu 
sözləri təəssüflə dedi — məzlum insanlar zümrəsinə mənsub idi, yəni 
dövlətlilərin və öz əlinin əməyilə yaşamaq istəməyənlərin varlanması 
xatirinə vicdansızcasına kölə halına salınmış adamlar idi. Lakin mənim 
qızıma xor baxmağa cürət edən adama rast gəlsəm, bütün qəzəbimi 
onun başına yağdıraram. Siz özünüz də, mayor Heyvord, cənubda 
anadan olmusunuz, o yerlərdə hibridləri alçaq irq hesab edirlər. 

— Çox təəssüf ki, belədir, ser, — deyə Dunkan cavab verdi və 
bilaixtiyar pərt odub gözlərini yerə dikdi. 

— Siz də mi mənim qızıma bu tənəni vurursunuz? Belə bir «alçaq» 
adamla evlənməklə Heyvordlar qanını ləkələməkdənmi qorxursunuz? 
— deyə Munro əsəbiliklə soruşdu. — Halbuki Kora göyçək və cazi- 
bəlidir, bir insan olmaq etibarilə çox nəcib və xeyirxahdır. 

— Mən heç zaman bu cür şərəfsiz və vəhşi fikirlərə düşmərəm, 
— deyə Dunkan cavab verdi. — Lakin, polkovnik Munro, sizin kiçik 

qızınıza vurulmağımın səbəbini onun mülayimliyi, gözəlliyi və məf- 
tunedici qəşəngliyi çox yaxşı izah edə bilər, buna görə də məni 
nahaq yerə ittiham etməyiniz əsassızdır. 

— Siz haqlısınız, ser, — deyə qoca cavab verdi və yenə sakit, 
daha doğrusu ,mülayim danışmağa başladı. — Alisa anasına o qədər 
oxşayır ki, elə bil, bir almadır, yarı bölünüb, o, miss Qrehemin hələ 
dərd-qəm nə olduğunu bilmədiyi çağlarına oxşayır. Mənim birinci 
arvadım öldükdən sonra Şotlandiyaya qayıtdım. Onu da deyim ki, 
fikir verin, Dunkan, Alisa Qrehem iyirmi il tək yaşamış, ona xəyanət 
etməyə cürət etmiş adamı yaddan çıxarmayıb, ərə getməmişdi. 
Bundan əlavə, ser, Alisa Qrehem mənim etibarsız çıxmağımı da 
unutmuşdu, o vaxt evlənməyimizə mane olan bütün əngəllər ara- 
dan qaldırılmış olduğu üçün Alisa mənə ərə getməyə razı oldu. 

— Sonra da Alisanı doğdu? — deyə Dunkan soruşdu. 

— Нә, — deyə qoca cavab verdi. — Mən onunla cəmi bircə il 
yaşadım. Bu bir il, gəncliyi onsuz dərd və qəm içərisində solmuş qadın 
üçün qısaömürlü bir səadət idi. 

Qocanın qəmginliyində əzəmət və ciddiyyət hiss edilirdi, buna 
görə də Heyvord ona təskinlik vermək üçün bir söz deməyə cürət 
etmədi. Munronun davranışından elə zənn etmək olardı ki, qarşısın- 
da Dunkanın olduğunu unutmuşdu. O, iztirabdan tanınmaz hala 
düşmüş üzünü gizlətmirdi. Gözlərindən iri yaş damcıları axırdı. 
Nəhayət, polkovnik hərəkətə gəldi. Özünə gələn adamlar kimi, yerin- 
dən qalxdı, otağın o başına gedib qayıtdı, Dunkanın qarşısında daya- 
naraq, ondan ciddi surətdə soruşdu: 

— Yadımdadır, mayor Heyvord, gərək ki, siz markiz de Monkalm- 
dan mənə sifariş gətirmişdiniz, eləmi? 

Dunkan da bir anlığa pərt oldu, lakin tez özünə gəlib, markizin, 
qismən yaddan çıxardığı tapşırığını çaşa-çaşa şərh etməyə başladı. 
Qoca, Heyvordun məlumatını bir qədər dinlədikdən sonra: 

— Elə bu dediyiniz də kifayət edər, mayor Heyvordl — deyə acıqlı- 
acıqlı cavab verdi. — Fransızların nəzakəti haqqında bir neçə cildlik 
tədqiqat əsəri yazmaqdan ötrü bu eşitdiklərim də kifayət edər. Buna 
baxın, bir buna baxın, o centlmen məni danışıq aparmağa dəvət edir, 
mən ləyaqətli və qabiliyyətli müavinimi onun yanına göndərdikdə 
isə (gənc olduğunuza baxmayaraq, Dunkan, bunu sizin haqqınızda 
demək olar), o, mənim qarşımda tapmaca qoyur! 

— Bəlkə, markiz sizin nümayəndəniz haqqında belə yaxşı fikirdə 
deyil, mənim əziz seriml Xahiş edirəm, yadınıza salasınız ki, indi mar- 
kizin təkrar yenidən göndərdiyi dəvət fort komendantının köməkçi- 
sinə deyil, özünə aiddir. 

— Məgər, ser, müavin ona tapşırıq verən şəxsin bütün səlahiy- 
yətinə və nüfuzuna malik deyilmi? Fransız Munro ilə görüşüb danış- 
maq istəyirl Açıq deyirəm, ser, mən həmin adamın görüşünə get- 
mək arzusundayam, heç olmasa ona görə ki, onun qoşunlarının say- 
ca çox olmasına və onun irəli sürdüyü iddialara baxmayaraq, hələ 
də qətiyyətli və mətin olduğumuzu ona göstərək. Cavan oğlan, mənə 
elə gəlir ki, bunun özü də pis siyasət deyil. 

Dunkan Munronun bu fikrinə həvəslə razı oldu, çünki kəşfiy- 
yatçıdan alınmış məktubun məzmununu tezliklə bilməyi çox vacib 
hesab edirdi. 

— Şübhə yoxdur ki, fransız generalı sizin tərəddüdsüzlüyünüzü 
və mətinliyinizi görərkən heç də məmnun olmayacaqdır, ser, — deyə 
Dunkan öz fikrini bildirdi. 

— Bunu siz çox düz deyirsinizl 

— Bəs nəzərdə tutulan görüş barəsində nə qərara gələcəksiniz? 

— Mən fransızla görüşəcəyəm, özü də əsla heç bir şeydən qorx- 
madan, lap tezliklə görüşəcəyəm. Qedin, mayor Heyvordl Fransız- 
ların yanına adam göndərin, qoyun o, fransızların düşərgəsinə kimin 
gələcəyini onlara xəbər versin. Biz balaca bir dəstə ilə onların yanına 
gedərik. Mənə baxın, Dunkan, — deyə qoca pıçıltı ilə əlavə etdi, 
halbuki otaqda onların ikisindən başqa heç kəs yox idi, — kim bilir, 
bəlkə, fransızların bizi dəvət etmələrində bir xəyanət vardır, buna 
görə də, hər ehtimala qarşı, özümüzlə köməkçi dəstəsi aparmağı- 
mız pis olmaz, siz necə bilirsiniz? 

Gənc zabit otaqdan çıxdı və gün dolanıb batmağa getdiyi üçün, 
lazımi sərəncamlar verməkdən ötrü tələsdi. O, bir neçə dəqiqədən 
sonra əsgərləri sıraya düzdü, fransızların düşərgəsinə bayraqlı çapar 
göndərdi və ona tapşırdı ki, fort komendantının yaxınlaşdığını düş- 
mənlərə xəbər versin. Heyvord bütün bu tədbirləri gördükdən sonra 
kiçik bir eskortu’ fortun qərb darvazasına apardı və burada öz rəi- 
sinə rast gəldi, rəis Monkalmın yanına getməyə tamamilə hazır idi 
və ancaq mayoru gözləyirdi. Adi rəsmiyyət qurtaran kimi fortun 

komendantı və onun gənc köməkçisi eskortun müşayiəti ilə qalanı 
tərk etdilər. 

Onlar istehkamlardan ən çoxu yüz yard uzaqlaşmışdılar ki, qabaq 
tərəfdə fransız generalının adamları göründülər, fortu tərk edənlər 
mühasirəyə alan qüvvələrin batareyalarını fortdan ayıran irmağın 
axdığı dərə ilə fransızlara tərəf gəlirdilər. Munro qalanı tərk etdiyi dəqi- 
qədən etibarən qəddini çox əzəmətlə saxlayır və üzdən özünü vüqar- 
l göstərirdi. Monkalmın şlyapasında tərpənən ağ lələyi gördükdə 
polkovnikin gözlərinə işıq gəldi və keçirdiyi illərin bütün izləri onun 
iri, qüvvətli fiqurundan, sanki, bir anda silinib yox oldu. 

— Əsgərlərimizə əmr edin, ehtiyatlı olsunlar, ser, — deyə Munro 
Dunkanın qulağına pıçıldadı. 

Yaxınlaşmaqda olan fransız dəstəsinin təbil səsləri qocanın 
danışığını yarımçıq qoydu. İngilislər də dərhal eyni salam səslərilə 
cavab verdilər. Hər dəstədən ağ bayraqlı çapar ayrıldı, ehtiyatlı şot- 
landiyalı ayaq saxladı. İngilislərin eskortu onun yaxınlığında dayan- 
dı. Monkalm qısa hərbi təbrikdən sonra cəld və yüngül addımlarla 
Munronun qabağına gəldi. O, qocaman əsgərin qarşısında başını 
açdı, bu zaman onun şlyapasındakı dümağ lələk az qaldı yerə 
dəysin. 

Munronun davranışında daha çox əzəmət və mərdlik, fransızın 
davranışında isə təmkinlilik və yaltaqcasına nəzakət hiss edilirdi. Bir 
neçə saniyə ərzində onların heç biri dinmədi. Onlar bir-birini çox 
diqqətlə süzdülər. Nəhayət, Monkalmın yüksək rütbəsinə və görü- 
şün xarakterinə uyğun olaraq sükutu fransız pozdu. Adi salamlaş- 
madan sonra o, Dunkana müraciət etdi və tanış bir adam kimi onun 
üzünə baxıb gülümsəyərək fransızca dedi: 

— Mayor, mən çox şadam ki, danışığımızda siz də iştirak edəcək- 
siniz. İndi tərcüməçinin köməyinə ehtiyacımız yoxdur, çünki bili- 
rəm, siz mənim sözlərimi o qədər dürüst çatdıracaqsınız ki, sanki, 
mən sizin öz dilinizdə danışıram. 

Dunkan baş əydi. 

Monkalm, ingilislərin buradakı kiçik dəstəsi kimi, lap yaxında 
dayanan öz eskortuna müraciətlə dedi: 

— Geriyə, uşaqlarl Bir az geri çəkilinl 

Fransızlara etibar etdiyini sübut etmək üçün mayor Heyvord da 
öz eskortuna bir qədər geriyə çəkilmək əmrini vermək istədikdə dərə- 

yə nəzər saldı və meşəlikdə çoxlu hindu görüb təlaşa düşdü, hindular 
iki sərkərdənin görüşünə çox maraqla baxırdılar. 

Mayor Heyvord, demək olar ki, dörd tərəfdən görünən hinduları 
göstərərək, bir qədər pərt olmuş halda dedi: 

— Markiz de Monkalm, əlbəttə, özü görür ki, onun vəziyyətilə bizim 
vəziyyətimiz arasında bərabərlik yoxdur. Reşikçilərimizi buraxsaydıq, 
biz hökmən düşmənin əlinə keçərdik. 

— Mayor, sizə verilən vəd sizi təhlükədən qoruyur, — deyə Mon- 
kalm cavab verdi və təşəxxüslə əlini ürəyinin başına qoydu. — Mən- 
cə, bu kifayət edər. 

— Bəlil Geriyə çəkilin, — deyə Dunkan ingilis eskortuna başçılıq 
edən zabitə müraciət etdi, — o qədər geriyə çəkilin ki, danışığımızı 
eşitməyəsiniz, özünüz də əmr gözlərsiniz. 

Munro keşikçi dəstəsinin uzaqlaşmasına baxarkən bütün var- 
lığını bürüyən həyəcanı gizlədə bilmədi və dərhal izahat tələb etdi. 

— Onlara etibar etmədiyimizi bildirmək bizim üçün sərfəli deyil- 
dir, ser, — deyə Dunkan rəisin fikrinə etiraz etdi. — Markiz de Mon- 
kalm əmin-amanlıqda olduğumuza söz verib zamin olmuşdur, mən 
də onun sözlərinə bel bağladığımızı sübut etmək üçün eskortu- 
muzun geriyə çəkilməsini əmr etdim. 

— Ola bilsin ki, bunlar hamısı düzdür, ser, etirazım yoxdur, lakin 
markizin sözlərinə çox inanmıram. 

— Əziz ser, siz unudursunuz ki, həm Avropada, həm də Ameri- 
kada şöhrət qazanmış olan bir zabitlə danışırıq. Belə bir mənsəb və 
nüfuz sahibi olan adamdan ehtiyat etməyiniz yersizdir. 

Qoca polkovnik, labüd zərurətlə hesablaşdığını bildirmək istə- 
yirmiş kimi, qollarını yana açdı. 

Monkalm, yavaş danışan bu adamların söhbətinin qurtarmasını 
səbirlə gözləyirdi, nəhayət, o, Munroya daha da yaxın gəldi və 
danışığa başladı: 

— Mayor, sizin rəisinizlə bu görüşün təşkil olunmasını ona görə 
xahiş etmişəm ki, öz kralının şərəfini qorumaq üçün əlindən gələni 
etmiş olduğunu ona sübut edim və insanpərvərliklə də hesablaş- 
maq lazım olduğuna onu inandırım. Mən həmişə və hər yerdə 
deyəcəyəm ki, sizin rəisiniz düşməni dəf etməyə bəslədiyi axırıncı 
ümidi puç olanadək mərdliklə müqavimət göstərmiş və təslim 
olmamışdır. 

Dunkan fransız generalının bu müqəddiməsini qoca komen- 
danta tərcümə etdi, Munro isə çox vüqarla, lakin mülayimliklə belə 
cavab verdi: 

— Markiz de Monkalmın bu rəyini hər necə qiymətləndirsəm də, 
məncə, bu rəy o zaman daha inandırıcı olar ki, mən ona tamamilə 
layiq olduğumu sübut etmiş olam. 

Heyvord polkovnikin cavabını fransız generalına yetirdikdə, 
Monkalm gülümsəyib dedi: 

— Sizin həqiqi mərdliyinizi görüb indiyədək verdiyim vəd, sizin 
yersiz və faydasız inadkarlığınız nəticəsində mənim üçun sərfəli 
olmaya bilər ki, buna da təəssüf etməmək olmaz. Sayca sizdən 
üstün olduğumuzu və bizə müvəffəqiyyətlə müqavimət göstərə bil- 
məyəcəyinizi şəxsən yəqin etmək üçün zəhmət çəkib bizim düşər- 
gəni nəzərdən keçirmək istəməzdinizmi, polkovnik? 

— Mən bilirəm ki, fransız kralına yaxşı xidmət edirlər, — deyə şot- 
landiyalı tərəddüd etmədən cavab verdi, — lakin mənim hökmdarı- 
mın da güclü və sədaqətli ordusu vardır. 

— Lakin bizim xoşbəxtliyimizdən, burada belə bir ordu yoxdur, 
— deyə Monkalm cavab verdi. 

— Heyvord, fransız generalından soruşun, durbin vasitəsilə Qud- 
zonu görə bilərmi? — deyə Munro ötkəmliklə təklif etdi. - Həmçinin 
bunu da bilirmi ki, general Vebb tərəfindən göndərilən ordu qüvvəsi 
bizə nə vaxt və harada gəlib qoşulmalıdır? 

— Qoy sizə general Vebb özü cavab versin, — deyə hiyləgər Mon- 
kalm cavab verdi və əlindəki açılmış məktubu birdən Munroya uzat- 
dı. — Bax, polkovnik, bu məktubu oxuyub bilərsiniz ki, general Veb- 
bin dəstəsi mənim ordumu narahat etməyəcəkdir. 

Qoca əsgər fransız generalının sözlərini Dunkanın tərcümə etmə- 
sini gözləməyərək, məktubu cəld aldı, onun hərəkətinin cəldliyindən 
bilmək olardı ki, Munro ələ keçirilmiş olan bu məktubun məzmununa 
çox böyük əhəmiyyət verirdi. Munro tələsə-tələsə məktubu oxuyurdu, 
onun üzü əsgəri vüqar ifadəsini tədriclə itirir, bunun əvəzinə üzündə 
böyük bir kədər əks edirdi. Komendantın dodaqları əsdi, əlləri boşal- 
dı və məktub sürüşüb yerə düşdü. Qoca, bir zərbə ilə bütün ümidi 
puç edilən bir adam kimi, peşman olub başını aşağı saldı. Dunkan 
məktubu qaldırdı və belə bir özbaşınalıq üçün hətta üzr istəmədi, 
o, məktubun böyük məyusluq əmələ gətirən məzmunu İlə tanış oldu. 

Bu məktubda general Vebb müqavimət göstərməyi Munroya məs- 
ləhət görmürdü, əksinə, fortun tezliklə təslim edilməsini vacib hesab 
edir və göstərirdi ki, dilyam-Henri qalasının komendantına kömək 
olaraq bir nəfər belə göndərmək imkanına malik deyildir. 

Dunkan məktubun hər iki tərəfini nəzərdən keçirərək: 

— Burada heç bir kələk yoxdur, — dedi, — məktub Vebb tərəfin- 
dən imzalanmışdır. Yəqin, ələ keçirilən məktub da budur. 

— Vebb mənə xəyanət etmişdirl — deyə Munro təəssüflə cavab 
verdi. — İndiyədək hələ bədnamçılığın nə olduğunu bilməyən bir evi 
Vebb rüsvay etdi, o, mənim ağ saçlarımı bədnam etdil 

— Belə deməyinl — deyə Dunkan etiraz etdi. — Biz hələ qalanın 
da, öz əsgəri şərəfimizin də ağasıyıql Öz həyatımızı elə bir qiymətə 
satarıq ki, düşmənlər bu alqının çox baha olduğunu söyləyərlər. 

— Təşəkkür edirəm sənə, oğluml — deyə qoca donuxma vəziy- 
yətindən qurtarıb özünü cəmləşdirərək cavab verdi. — Sən Munro- 
nun borcunu yadına saldınl Biz forta qayıdıb, istehkamlarımızın 
içərisində özümüz üçün qəbir hazırlarıq. 

— Cənablar, — deyə Monkalm dilləndi və bir neçə addım irəli 
gəldi, — bu məktubdan bir fürsət kimi istifadə edərək, igidləri alçalt- 
maq və belə bədnam yol ilə şübhəli şöhrət qazanmaq fikrində oldu- 
ğumu güman edirsinizsə, onda siz məni — Lui de Sen-Veranı yaxşı 
tanımırsınız. Səbir edin, mənim şərtlərimi dinləyin. 

— Bu fransız nə deyir? — deyə qoca əsgər sərtliklə soruşdu. 
— Yoxsa o, baş qərargahdan göndərilmiş məktubu gətirən kəşfiyyat- 
çını tutub məktubu ələ keçirdiyinə görə lovğalanır? Ser, ona deyin 
ki, hərgah öz düşmənlərini sözlə qorxuda biləcəyinə ümid edirsə, 
yaxşısı budur, qoy mühasirə vəziyyətini ləğv edib, Eduard fortuna 
yaxınlaşmağa çalışsın. 

Dunkan Monkalmın sözlərinin mənasını polkovnikə izah etdi. 
Heyvord markizin sözlərini tərcümə edib qurtardıqda Munro bayaq- 
kından daha xatircəmliklə dedi: 

— Markiz de Monkalm, sizi dinləyirik. 

— Hazırda sizin fortu əldə saxlaya bilməyiniz mümkün deyildir, 
— deyə alicənab düşmən təkrar etdi, — buna görə də, mənim döv- 
lətimin mənafeyi naminə həmin istehkam məhv edilməli idi, lakin 
əsgər üçün əziz olan hər bir şey şəxsən sizə və sizin igid yoldaşla- 
rınıza güzəşt ediləcəkdir. 

— Bəs bayraqlarımız? — deyə Heyvord soruşdu. 

— Onları İngiltərəyə qaytarıb kralınıza göstərərsiniz. 

— Silahımız? 

— Silahınız özünüzdə qalacaqdır. Onu yalnız özünüz daha şərəflə 
saxlaya bilərsiniz. 

— Qalanı boşaldıb təhvil verməliyikmi? 

— Bu tədbir həyata keçirilərkən sizə böyük hörmət göstəriləcəkdir. 

Dunkan Munroya müraciət etdi və Monkalmın təklifini ona izah 
etdi. Polkovnik onun dediklərini heyrət içində dinlədi, elə bil, fran- 
sızların bu qeyri-adi və gözlənilməz alicənablığı ona çox böyük təsir 
bağışlamışdı. Nəhayət, Munro dilləndi: 

— Gedin, Dunkan, gedin markizlə onun çadırına və işi orada qur- 
tarın. Heç zaman ağlıma gəlməzdi ki, dostuna kömək etməkdən 
qorxan ingilisə və əlverişli vəziyyətindən yalnız öz mənafeyi üçün 
istifadə etməkdən imtina edib hədsiz namusla hərəkət edən fransıza 
rast gələcəyəm. 

Qocaman əsgər bu sözləri dedikdən sonra yenə başını aşağı 
saldı və yavaş-yavaş dönüb forta qayıtdı. Təşvişə düşən qarnizon 
Munronun pərtliyini görən kimi dərhal başa düşdü ki, o, qəmgin 
xəbər gətirir. 

Dunkan, fortun təslim edilməsi şərtlərini müəyyən etmək üçün 
Monkalmın yanında qaldı. O, birinci gecə qarovulları zamanı qalaya 
qayıtdı və komendantla qısaca məsləhətləşdikdən sonra yenə qalanın 
darvazasından çıxdı. Dunkan ikinci dəfə gedərkən elan edildi ki, hərbi 
əməliyyat dayandırılmışdır və Munro tərəfindən imzalanan müqaviləyə 
əsasən fort səhər düşmənin ixtiyarına verilməlidir, fortun qarnizonunun 
silahı, bayraqları, hərbi ləvazimatı özündə qalacaq və deməli, əsgəri 
təsəvvürə görə qarnizonun şərəfinə toxunulmayacaqdır. 


XVII 
fəsil 


Hər iki düşmən tərəfin qoşunları 1757-ci il 9 avqust gecəsini 
Qorikan yaxınlığındakı səhrada keçirdilər, onlar Avropa düzənliklə- 
rində qalmış olsaydılar da. gecəni təqribən eyni şəraitdə keçirməli 
olardılar. Məğlub olanlar səslərini çıxarmırdılar, bikef, qəmgin və 

pərişan idilər, qaliblər isə şadyanalıq edirdilər. Lakin həm qəmgin- 
liyin, həm də sevincin sonu çatdı, hələ səhər açılmazdan qabaq səs- 
sizlik başlanmışdı, ucsuz-bucaqsız meşələrin sükutunu yalnız qabaq 
mövqelərdəki gənc fransız keşikçilərindən birinin ucadan hayla- 
ması, ya da fortun hasarlarından yüksələn və düşmənlərin qalaça- 
lara müəyyən edilmiş vaxtdan qabaq yaxınlaşmalarına mane olan 
hədə-qorxu səsləri pozurdu. Lakin bu tək-tək səslər də dan yeri 
sökülməzdən əvvəlki dumanlı, həzin dəqiqələrdə kəsildi. 

Belə bir səssizlik şəraitində fransızların düşərgəsində iri bir çadı- 
rın yan pərdələri aralandı və oradan ucaboylu bir adam çıxdı. Bürün- 
düyü plaş onu soyuq meşə şehindən qoruya bildiyi kimi, bütün 
vücudunu da örtmüşdü. Fransızların komandirinin rahat yatması 
üçün onun çadırının qabağında keşik çəkən əsgər bu adamın yolu- 
nu kəsmədi. Əsgər hətta hərbi hörmət əlaməti olaraq ona təzim də 
etdi. Həmin plaşlı zabit çadırlar şəhərciyinin içindən cəld keçib Uil- 
yam-Henri fortuna yönəldi. 

Naməlum adam onun yolunu kəsən çoxsaylı keşikçilərdən hər 
birinə rast gələrkən keşikçilərin suallarına cəld və yəqin ki, qənaət- 
ləndirici cavab verirdi, hər halda, onun öz yoluna davam etməsinə 
heç kəs mane olmurdu. 

Bu plaşlı adam tez-tez, lakin çox yubandırılmadan dayandırılsa 
da, hər halda, düşərgənin içərisindən səssiz-səmirsiz birbaş qabaq 
mövqelərə tərəf gedirdi, nəhayət, o, düşmən fortuna ən yaxın olan 
postda keşik cəkən əsgərə yaxınlaşdı. Yenə adi sorğu-sual başlandı: 

— Kimdir gələn? 

— Fransal 

— Parol? 

— Qələbə, — deyə yol gedən adam cavab verdi və keşikçiyə 
o qədər yaxınlaşdı ki, əsgər onun ucadan pıçıldayıb dediyi sözləri 
eşidə bildi. 

— Yaxşı, — deyə keşikçi cavab verib tüfəngini çiyninə aldı. — Siz 
gəzməyə çox tezdən çıxmısınız. 

— Sayıqlıq üzündən, oğlum, — deyə həmin adam keşikçiyə cavab 
verdi, plaşını dartıb keşikçinin üzünə baxdı və yenə ingilis qalasına 
doğru yönələrək yoluna davam etdi. 

Keşikçi diksinib silahını aşağı endirdi və onu qabağa tərəf uza- 
dıb, bu tanınmaz adamı əsgərə layiq çox hörmətlə salamladı, əsgər 

silahını yenidən çiyninə alıb geri dönərək öz postuna tərəf yönəldik- 
də qeyri-ixtiyari olaraq öz-özünə dedi: 

— Doğrudan da, sayıq olmaq lazımdırl Mənə elə gəlir ki, gene- 
ralımız heç vaxt yatmır. 

Plaşlı zabit, qəflətən keşikçinin təəccüblə ağzından çıxan sözlərini 
qulaqardına vurub, öz yoluna davam etdi və daha heç yerdə ayaq 
saxlamayıb, birbaş gölün alçaq sahilinə gəlib çıxdı. dilyam-Henri 
fortunun qərb qalaçasına lap yaxınlaşdı. Ayın üzünü seyrək bulud 
örtmüşdü, lakin onun zəif işığı ətrafda olanları, aydın olmasa da, hər 
halda, görməyə imkan verirdi. Zabit ehtiyatlı olmaq üçün ağacın 
gövdəsinə söykəndi və uzun müddət bu vəziyyətdə durdu, görünür, 
o, ingilis istehkamlarının qaranlığa gömülmüş lal səngərlərini çox 
diqqətlə gözdən keçirirdi. O, qalaya heç də adicə maraq göstərən 
və ya gəzməyə çıxan bir tamaşaçı kimi baxmırdı, əksinə, onun gözləri 
bir nöqtədən tez sürüşüb o birinə zillənir və bu baxış sübut edirdi ki, 
həmin adam hərbi işə yaxşı bələddir. Nəhayət, bu müşahidə, gərək 
ki, plaşlı adamı qane etdi, o, səhərin açılmasını gözləyirmiş kimi, 
başını səbirsizliklə qaldırıb şərqdəki dağın zirvəsinə baxdı və geriyə 
dönmək istəyirdi ki, birdən yaxınlıqdakı qalaçanın tinindən qulağına 
dəyən yavaş səs onu yenidən ayaq saxlamağa məcbur etdi. 

Elə bu anda ucaboylu bir adam qalaçanın kənarına yaxınlaşıb 
yerində donub qaldı, görünür, o da fransızların düşərgəsinin uzaq 
çadırlarına nəzər salırdı. Bu adam üzünü şərqə tərəf tutmuşdu, zənn 
etmək olardı ki, o da səhərin açılmasını səbirsizliklə gözləyir. Uzaq- 
dan qaraltısı görünən bu adam sonra torpaq bəndə söykəndi, san- 
ki,o, gölün şəffaf səthinə tamaşa edirdi, bu dəqiqələrdə sayrışan 
saysız-hesabsız ulduzların əksi düşmuş gölün səthi, elə bil, sualtı 
səma idi. Sübhün bu vaxtı, ingilis istehkamına söykənib, xəyal dər- 
yasına qərq olan bu adamın uca boyu və qəmgin görünüşü, onun 
kim olduğunu plaşlı müşahidəçiyə çox aydın nişan verdi. Fransız- 
ların düşərgəsindən gəlmiş zabit ehtiyakarlıq üzündən gizlənməyə 
məcbur oldu, o, ağacın arxasına keçdi. Həmin saniyədə onun diq- 
qətini başqa bir səs cəlb etdi, plaşlı zabit yenə səssiz-səmirsiz donub 
qaldı. Suyun güclə eşidilən yavaş şappıltısı onun qulağına dəydi, 
az sonra isə sahildəki çınqılın xışıltısı eşidildi. Göldən qara bir kölgə 
çıxdı və fransız zabitinin durduğu yerə xəlvətcə yaxınlaşmağa baş- 
ladı. Sonra yavaş-yavaş tüfəngin lüləsi yuxarı qalxdı, lakin fransız 

zabiti əlini cəld uzadıb tüfəngin çaxmağından yapışdı və beləliklə 
də, atəşin açılmasına mane oldu. 

— Xuql — deyə hindu qışqırdı və xaincəsinə atəş açmasına belə 
bir qəribə şəraitdə və gözlənilmədən maneçilik göstərildiyinə təəc- 
cüb etdi. 

Fransız zabiti hinduya cavab vermək əvəzinə əlini onun çiyninə 
qoydu və heç bir söz deməyib hindunu bu yerdən uzaqlaşdırdı, 
çünki burada danışmaları onlardan hər biri üçün təhlükəli ola bilərdi 
və hindu da buraya, yəqin ki, qan tökmək üçün gəlmişdi. Plaşlı 
adam plaşının yaxasını açıb, hərbi geyimini və döşündəki ordenini 
göstərərək, Monkalm olduğunu nişan verdi və sərt soruşdu: 

— Bu nə deməkdir? Məgər mənim övladım bilmirmi ki, ingilis 
kişilərilə Kanada kişiləri arasında müharibə qurtarmışdır? 

— Bəs quronlar neyləsinlər? — deyə hindu fransızca, pozuq olsa 
da, cavab verdi. — Döyüşçülərimizin heç biri hələ skalp soymamış- 
dır, solğunüzlülər isə artıq bir-birilə dostlaşmışlar. 

— Ahal Bic Tülkül Hələ dünənədək bizim düşmənimiz olmuş bir 
dostun belə hərəkəti yersizdir. İngilislərin düşərgəsini Bic Tülkünün 
tərk etdiyi vaxtdan bəri günəş neçə dəfə batmışdır? 

— Bəs o günəş harada batıbdır? — deyə hindu hirsli-hirsli soruş- 
du. — Günəş dağın dalına çəkilmişdir, buna görə də hər yer qaranlıq 
və soyuq olmuşdur. Amma günəş yenidən göründükdə hər yer işıqlı 
və isti olacaqdır. Bic Tülkü öz qəbiləsinin günəşidir. Onu tayfasın- 
dan qara buludlar ayırırdı, indi isə bu günəş yenə işıq verir və göyün 
üzü də açılmışdır. 

— Mən çox yaxşı bilirəm ki, öz qəbiləsi içərisində Tülkünün sözü 
keçir, — deyə, Monkalm cavab verdi, — çünki hələ dünən Tülkü 
quronların skalplarını soymağa çalışırdı, bu gün isə quronlar tonqa- 
lin kənarına düzülüb Tülkünün məsləhətlərinə qulaq asırlar. 

— Maqua böyük başçıdır. 

— Qoy Bic Tülkü bunu sübut etmək üçün öz qəbiləsinə bizim 
yeni dostlarımızla yaxşı rəftar etməyi öyrətsin. 

— Bəs nə üçün kanadalıların) başçısı öz cavan döyüşçülərini 
meşələrə gətirib torpaq evi” top atəşinə tuturdu? — deyə hiyləgər 
hindu soruşdu. 





1 “Kanadalılar” deyərkən müəllif fransızları nəzərdə tutur. 
? Torpaq ev — ingilislərin fortu nəzərdə tutulur. 

— Həmin torpaq evi almaq istəyirdik. Bu yerlər mənim ağamın- 
dır, buna görə də mənə və sənin böyüklərinə əmr edilmişdi ki, ingi- 
lislərin adamlarını bu yerlərdən qovub çıxaraq. İngilislər də bura- 
lardan getməyə razı olmuşlar, buna görə də mənim ağam ingilisləri 
daha düşmən hesab etmir. 

— Yaxşı. Amma Maqua tomaqavkını götürmüşdü ki, qana boya- 
sın. Amma, bax, Tülkünün döyüş baltası parıldayır. Balta qızardıq- 
da, başçı onu torpağa basdıracaqdır. 

— Axı Maqua söz vermişdir ki, Fransanın şöhrətinə ləkə vurma- 
sın! Böyük kralın Duzlu Gölün o tayında yaşayan düşmənləri Maqua- 
nın düşmənləri, böyük kralın dostları isə onun özünün və qəbiləsi- 
nin dostları olmalıdır. 

— «Dostları olmalıdır!» — deyə hindu kinayə ilə təkrar etdi. — Qoy 
mənim böyüyüm əlini Maquaya versin. 

Monkalm başa düşürdü ki, kömək üçün topladığı hərbçi hin- 
du qəbilələrini zor işlətmək yolu ilə deyil, güzəştlər etməklə təsir 
altında saxlamaq daha asandır, buna görə də Monkalm hindunun 
tələbini, həvəssiz olsa da, yerinə yetirdi. Maqua fransız generalının 
barmağını öz sinəsindəki dərin çapığın üstünə qoyub, iftixarla 
soruşdu: 

— Mənim böyüyüm bilirmi bu nədir? Bax, bunu deyirəm. 

— Əlbəttə, hər bir döyüşçü yara yerlərini görən kimi tanıyar. 
Sənin bədəninin burasını qurğuşun güllə deşmişdir. 

— Bəs bu nədir? — deyə hindu. adətdən kənar olaraq, plaşla 
örtülməmiş açıq kürəyini Monkalma göstərdi. 

— Bumu? Mənim oğlum rəhmsizcəsinə təhqir edilmişdir. Bəs 
ona bu zərbələri kim endirmişdir? 

— Maqua ingilislərin viqvamında bərk yatmışdı, çubuqlar onun 
kürəyində zolaqlar saldı, — deyə hindu cavab verdi və daxilində 
qəzəbli bir kin coşduğunu gizlətməyib, boğuq bir səslə güldü. Lakin 
az sonra Maqua özünü cəmləşdirib lovğa-lovğa dedi: — Qet sən öz 
əsgərlərinə de ki, barışıq imzalanmışdır. Bic Tülkü isə özü bilir 
quron döyüşçülərilə necə danışacaqdır. 

Hindu Monkalmın cavabını gözləmədən silahını qoltuğuna vurub, 
yavaş-yavaş meşəyə tərəf getdi, onun qəbiləsinin adamları bu meşə- 
də gizlənmişdilər. Düşərgədə keşikçilər hər addımda onu səsləyib 
çağırırdılar, lakin Maqua əsgərlərin suallarına əsla əhəmiyyət vermə- 

yib, qaş-qabağını sallayaraq yoluna davam edirdi, əsgərlər ona 
dəymirdilər, çünki onu yerişindən və görkəmindən tanıyırdılar və 
misilsiz cürət sahibi olduğunu bilirdilər. 

Monkalm Maquadan ayrıldığı yerdə xeyli qalıb, öz vəhşi müttə- 
fiqinin boyunəyməzliyi haqqında kədərli-kədərli düşündü. 

Nəhayət, Monkalm belə bir təntənəli dəqiqələrdə zəiflik hesab 
etdiyi bu cür fikirlərdən əl çəkərək, geriyə dönüb öz çadırına tərəf 
yollandı və yolüstü keşikçilərə əmr etdi ki, düşərgəni adi siqnal ilə 
yuxudan oyatsınlar. 

Fransız təbillərinin ilk sədaları ucalıb meşədə əks etdi. Dərhal 
bütün dərə hərbi musiqi ilə doldu, onun titrək səsi çalınan təbillərin 
gurultusunu batırırdı. Qaliblərin şeypurlarının şən və ruhlandırıcı 
sədaları, hətta ən tənbəl əsgərin geyinib öz postuna gəldiyi dəqiqə- 
yədək fransızların düşərgəsinin hər yerində eşidildi. İngilislərin zil 
siqnalı isə kəsik-kəsik səslənib, çox tez kəsildi. 

Az sonra fransız əsgərləri generalı qarşılamağa hazırlaşaraq 
sıraya düzüldülər. Monkalm öz qoşununun sıralarını gözdən keçirər- 
kən gözqamaşdırıcı günəşin şüaları əsgərlərin silahlarına düşüb 
parıldayırdı. General Monkalm artıq hamıya yaxşı məlum olan müvəf- 
fəqiyyətləri əsgərlərə təntənəli surətdə elan etdi. Fortda keşik çək- 
mək üçün dərhal fəxri dəstə ayırdılar. Bu dəstə öz rəisinin qarşısın- 
dan təntənə ilə, çevik addımlarla keçdi. Sonra fransızların yaxınlaş- 
dıqlarını ingilislərə xəbər verən siqnal səsləri ucaldı. 

İngilis qalasında tamamilə başqa bir mənzərə müşahidə etmək 
olardı. Qaliblərin yaxınlaşdığını xəbər verən siqnalın səsi kəsilən 
kimi ingilislər qalanı boşaldıb getməyə dərhal hazırlaşdılar. Qaş- 
qabaqlı əsgərlər, doldurulmuş tüfənglərinin qayışını çiyinlərinə keçi- 
rib sırada öz yerlərini tuturdular, onlar yenicə müvəffəqiyyətsizliklə 
qurtaran mübarizədə coşmuş qanlarının qızğınlığını hələ hiss edən 
adamlar kimi davranırdılar, sanki, onlar öz mənliklərinin təhqir olun- 
ması üçün intiqam almağa fürsət axtarırdılar. Bununla belə, ingilis- 
lərin qaladan getmələri hərbi qaydalara ciddi surətdə uyğun olaraq 
təmin edilirdi. Qadınlar və uşaqlar vurnuxurdular, bir çoxları, onsuz 
da, az olan avadanlığının tör-töküntüsünu yığışdırır, ya da ətrafa göz 
gəzdirib öz ərlərini və atalarını axtarırdılar. 

Mərd, lakin qəmgin görünən Munro əsgərlərə yaxınlaşarkən onlar 
sırada səssiz-səmirsiz dayanmışdılar. Gözlənilməyən zərbə, yəqin ki, 

Munronun lap qəlbini sarsıtmışdı, lakin o düçar olduğu fəlakətə 
mərdliklə dözməyə çalışırdı. 

Bu qocaman əsgərin üz verən böyük dərdə sakit və vüqarla 
qatlaşması Dunkana böyük təsir bağışladı. Dunkan tapşırılan vəzi- 
fəni yerinə yetirdikdən sonra polkovnikə yanaşıb, şəxsən ona lazım 
olub-olmadığını soruşdu. 

— Mənim qızlarım, — deyə Munro müxtəsər, lakin mənalı cavab 
verdi. 

— Allah, sən saxlal Qızlarınızın vəziyyətini yüngülləşdirmək üçün 
məgər lazımi tədbirlər görülməmişdir? 

— Bu gün mən ancaq hərbi xidmətdəyəm, mayor Heyvord, 
— deyə qocaman əsgər cavab verdi. — Burada olanların hamısı 
özünü mənim övladım hesab etməyə haqlıdır. 

Bu cavab Dunkan üçün kifayət idi. O, son dərəcə zəruri olan vaxtın 
bir dəqiqəsini belə itirmədən Munronun mənzilinə, Koranı və Alisanı 
axtarmağa getdi. Dunkan onlara polkovnikin alçaq evinin astanasında 
rast gəldi. Onlar getməyə hazır idilər, qadınlar onların başına yığışıb 
ağlaşırdılar. Когапи bənizi qaçmışdı, daxilində keçirdiyi həyəcan üzün- 
də əks etmişdi, lakin o, mətinliyini və mərdliyini əsla itirmirdi, Alisanın 
isə gözləri qızarmışdı, bu da qızın çox və ürəkdən ağladığını sübut 
edirdi. Hər iki gənc xanım Dunkanı görərkən sevindiklərini gizlədə 
bilmədilər, Kora qaydadan kənara çıxaraq, bu dəfə birinci dilləndi. O: 

— Fort məhv oldu, — deyə qəmgin-qəmgin gülümsəyib söhbətə 
başladı. — Amma şərəfimizin ləkələnmədiyinə ümidimi itirməmişəm. 

— Şərəfimiz həmişəkindən daha parlaq nurlanır. Lakin, əziz miss 
Munro, indi gərək siz başqa şeyləri unudub yalnız özünüzü düşünə- 
siniz, yalnız öz qayğınıza qalasınız. Hərbi adətlər tələb edir ki, sizin 
atanız və mən hələ bir müddət əsgərlərin yanında qalaq. Biz qalanı 
boşaldıb yola çıxan zaman çaxnaşma, qarışıqlıq və gözlənilməyən 
başqa təsadüflər ola bilər, indi deyin, belə vaxtda sizi sədaqətlə öz 
qanadı altına ala bilən adamı haradan tapa bilərik? 

— Bizə heç kəs lazım deyildir, — deyə Kora cavab verdi. — Bizim 
atamız kimi bir kişinin qızlarını belə dəqiqələrdə təhqir etməyə və ya 
incitməyə kim cürət edə bilərl 

Gənc zabit tələsə-tələsə ətrafına göz gəzdirərək: 

— Mənə qalsa, sizi tək qoymağa razı olmazdım, — deyə sözünə 
davam etdi, — desəydilər ki, sizi tək buraxsam ən yaxşı kral fortunun 

komandanı təyin ediləcəyəm, yenə də razı olmazdım. Yadınıza salın, 
Kora, bizim Alisa sizin kimi ürəkli və dözümlü deyildir, Allah bilir, hələ 
onun başına nələr gələ bilərl 

Kora bayaqkından daha qəmgin gülümsəyərək: 

— Bəlkə də, siz haqlısınız, — dedi. — Eşidirsinizmi? Dosta çox 
möhtac olduğumuz bir dəqiqədə onu bizə təsadüf özü göndərir. 

Dunkan qulaq verdi və Koranın nə demək istədiyini dərhal başa 
düşdü. 

Mayor müqəddəs himnin ahəstə, təntənəli melodiyasını eşitdi. 
Heyvord, əvvəlki sakinləri tərəfindən tərk edilmiş olan qonşu evə gir- 
di və orada öz möminlik duyğularını izhar etməkdə olan Davidi gördü. 

Dunkan əlini Hamutun çiyninə qoydu, sonra öz xahişini qısaca 
şərh etdi. David, peyğəmbərin bu sadəqəlb adaşı isə belə cavab 
verdi: 

— Elədir ki, var, o gənc xanımların cəzbedici, ahəngdar xüsusiy- 
yətləri çoxdur. Düçar olduğumuz təhlükələr bizi bir-birimizə qovuş- 
durmuşdur, indi, dinclik dəqiqələrində də bir-birimizin dayağı olma- 
liyıq. Səhər mədhlərimi və təriflərimi yalnız minacatla qurtarmaq 
lazımdır, mən gedirəm onların yanına. Dostum, mənə qoşulub oxu- 
maq istəyirsənmi? Mahnının şeir vəzni çox sadə, melodiyası isə 
hamıya məlumdur. 

Hamut balaca kitabçasını özündən bir qədər uzaqda tutdu və 
kamertonla ton verərək, heç bir maneə ilə hesablaşmayan bir qətiy- 
yətlə himn oxumağa başladı. Heyvord müqəddəs himnin oxunub 
qurtarmasını gözləməyə məcbur oldu. Dunkan, Davidin eynəyini 
çıxartdığını və kitabçanı yenə cibinə qoyduğunu gördükdə dedi: 

— Sizə bir vəzifə olaraq tapşırılır: gərək çalışasınız ki, heç kəs gənc 
xanımlara yaxınlaşıb, onları təhqir etməyə və ya onların mərd ataları- 
nın başına gələn müsibətə rişxənd etməyə cürət eləməsin. Onların 
nökərləri də bu vəzifənin yerinə yetirilməsində sizə kömək edərlər. 

— Elədir ki, varl 

— Ola bilər ki, hindular və ya düşmən qoşunu içərisindən başqa 
fırıldaqçılar yanınıza yol tapıb sizə sataşsınlar, onda təslim olmaq 
şərtlərini onlara xatırladın və hədələyib deyin ki, onların nalayiq hərə- 
kətləri haqqında dərhal Monkalma məlumat veriləcəkdir. Əminəm 
ki, belə adamları cilovlamaq üçün sizin bircə söz deməyiniz kifayət 
edəcəkdir. 

— Bu da kar eləməsə, mən belə azğınları, bax, bununla yola 
gətirə bilərəm, — deyə David qürurla cavab verib kitabını göstərdi. 
— Məşhur ayə söylənsə, daha doğrusu, lazımi avazla bərkdən oxun- 
sa, ən quduz adamı belə sakit edə bilər. O kəlam, bax, budur: 
«Bütpərəstlər nə üçün belə quduzluq edirlər?» 

Heyvord: 

— Bəsdir, — dedi, — biz bir-birimizi başa düşürük, indi hər birimiz 
gərək öz vəzifəsini yerinə yetirməklə məşğul olsun. 

Hamut Heyvordun fikrinə çox şadlıqla şərik oldu, onlar gənc 
xanımların yanına getdilər. Kora özünün yeni və çox məzəli himayə- 
çisini sevinclə olmasa da, hər halda, mehribanlıqla qarşıladı. Alisa 
Heyvordun qayğiıkeşliyinə görə ona təşəkkür edərkən, hətta bu 
qızın da solğun üzü həmişəki kimi güldü. Dunkan dedi ki, qabaq 
dəstə ilə bir neçə mil yol getdikdən sonra gənc xanımlara qoşulmaq 
fikrindədir, nəhayət o, Alisa və Kora ilə vidalaşdı. 

Bu vaxt yola düşmək siqnalı verildi və ingilis qoşununun qabaq 
dəstəsi yerindən tərpəndi. Şeypur səsi bacıları diksindirdi, onlar 
ətrafa göz gəzdirdikdə qala darvazasının ağzını kəsdirən ağ mundirli 
fransız əsgərlərini gördülər. Bu anda bacıların başlarının üstündən, 
elə bil, iri bulud keçdi, onlar yuxarı baxdıqda gördülər ki, enli fransız 
bayrağının altında dayanmışlar. 

— Gedək, – deyə, Kora təklif etdi. — Burada qalmaq ingilis əsgə- 
rinin qızlarına yaraşmaz. 

Alisa bacısının qoluna girdi. Onlar sıx insan dəstələrini yara- 
yara qala meydanını tərk etdilər. 

Gənc xanımlar darvazadan çıxarkən fransız zabitləri onlara baş 
əyib təzim edirdilər, lakin hər hansı bir qulluq göstərməyi təklif etmək- 
dən çəkinirdilər, çünki başa düşürdülər ki, onların köməyini Munro- 
nun qızları özləri üçün alçaqlıq hesab edə bilərlər. Bütün ekipallara, 
yük heyvanlarına xəstələr və yaralılar mindirilmişdi, buna görə də 
Kora özündən daha zəif olanın yerini əlindən almaqdansa, piyada 
gedib yolun bütün çətinliklərinə dözməyi üstün bildi. Doğrudan da, 
lazımi nəqliyyat vasitələri çatışmadığına görə, şikəst və xəstə əsgər- 
lərin bir çoxu dəstənin ardınca zəif qıçlarını çəkə-çəkə getməyə 
məcbur idi. Yaralılar inildəyirdilər, onların yanınca gedən yoldaşları 
səslərini çıxarmır və kədərli idilər, qadınlar və uşaqlar başlarına nələr 
gələcəyini fikirləşdikcə qorxudan tir-tir əsirdilər. Bu cəsarətsiz adam- 

lar fortun darvazasından çıxarkən qəmgin bir mənzərənin şahidi 
oldular: darvazanın yaxınlığında, sağ tərəfdə fransız ordusu dayan- 
mışdı, çünki Monkalmın əsgərləri istehkamı işğal edən kimi general 
bütün qoşun dəstələrini forta çəkib gətirmişdi. Ümumi qaydaya görə 
fransızlar məğlub olanlara əsgəri hörmət göstərərək, onların hərə- 
kətinə səssiz-səmirsiz, lakin diqqətlə göz yetirirdilər, qaliblərin heç 
biri nə öz müvəffəqiyyətilə öyünür, nə də düşmənə istehzalı, yaxud 
təhqiredici bir söz deyirdi. 

İngilislərin təqribən üç min nəfərlik dəstələri yaylalıqla yavaş- 
yavaş müdafiə məntəqəsinə doğru üz tutub gedirdilər. Hudzona 
gedən yol müdafiə məntəqəsi olan yerdə meşəyə dönürdü. Qalın 
meşənin kənarında hindular göründülər. Bu qırmızıdərili adamlar 
gözlərini öz düşmənlərindən çəkmirdilər, onların bəziləri quzğun 
kimi ingilislərin dalına düşmüşdülər, görünür, çoxsaylı fransız 
qoşununun burada olmasından çəkindikləri üçün ingilislərə basqın 
etməyə cəsarət etmirdilər. Bununla belə, quronların bəziləri məğ- 
lub edilənlərə qarışmış və yol ilə gedən bu adamlara qaşqabaqlı, 
kinli-kinli baxırdı, lakin öz düşmənçiliyini açıq büruzə verməyə cürət 
etmirdilər. 

Heyvordun başçılıq etdiyi qabaq dəstə dərəyə enib tədriclə göz- 
dən itdi. Birdən Kora söyüşmə səsləri eşitdi və acıqlı səslər gələn 
tərəfə dönüb baxdı. Dəstədəki adamların biri sıradan çıxmışdı və 
itaətsizlik göstərməsinin cəzasını çəkirdi, yəni ələ keçirdiyi ev şey- 
lərini kim isə əlindən almışdı. 

Bu adam çox ucaboylu və olduqca acgöz, tamahkar idi, buna 
görə də çırpışdırdığı şeyləri özxoşuna vermək istəmirdi. Kənar adam- 
lar da işə qarışdılar, onların bəziləri əsgərin tərəfini, o biriləri isə sata- 
şan adamın tərəfini saxlayırdılar. Getdikcə bərkdən və acıqlı səslər 
eşidilirdi. Bu vaxt yüz nəfərə qədər vəhşi gəldi, onlar hələ bir dəqiqə 
bundan əvvəl on iki nəfərə qədər quron olan yerə, elə bil, göydən 
düşdülər. Az sonra Kora gördü ki, Maqua öz həmvətənlərinin ara- 
sına soxuldu, onlara müraciət edib, qan tökməyə çağıran odlu söz- 
lərlə danışmağa başladı. Qadınlar və uşaqlar ayaq saxladılar və 
ürküdülmüş bir dəstə quş kimi, bir-birinə dəydilər. 

Maqua əllərini dodaqlarına yapışdırdı, dərhal çox pis və qor- 
xunc bağırtı eşidildi. Meşənin hər yerinə səpələnmiş olan hindular, 
yaxşı bələd olduqları bu bağırtını eşidərkən diksindilər. O dəqiqə 

düzənliyin hər tərəfindən vəhşi bağırtı səsləri gəldi, meşədən də 
bu cür bağırtı ucaldı. Bu, elə bir səs idi ki, onu insan həmişə çıxara 
bilməzdi. 

Bu bağırtı dəhşətli bir faciə üçün siqnal oldu: meşədən iki min 
nəfərdən çox vəhşi çıxdı, onlar dərhal bu uğursuz düzənliyə səpə- 
ləndilər. Dəhşətli qanlı qırğın başlandı. Hər tərəfdə insanın bağrını 
yaran ən qorxunc ölüm hökmran idi. Müqavimət göstərilməsi qatil- 
ləri daha da qızışdırırdı, vəhşilər hətta meyitlərə də zərbələr endir- 
məkdən əl çəkmirdilər. Qan sel kimi axırdı. Quronlar bu qanı görər- 
kən özlərindən çıxıb daha da quduzlaşırdılar. 

İntizamlı dəstələr cəld sıx sıralara düzüldülər və hərbi cəbhənin 
zəhmli görünüşü ilə vəhşilərin basqınını dayandırmağa çalışdılar. 
Əsgərlər buna müəyyən dərəcədə müvəffəq oldular, lakin, təəssüf 
ki, əsgərlərin bir çoxu son dərəcə qəzəblənən vəhşiləri susdura bilə- 
cəyinə ümid edərək, tüfənglərini havada tovlaya-tovlaya onların 
üstünə cumurdu, vəhşilər isə bu əsgərlərin tüfənglərini əllərindən 
alırdılar. 

Bu cür hadisələr baş verən zaman həmişə belə olur: qırğın baş- 
lanandan bəri nə qədər vaxt keçdiyini heç kəs bilmirdi. Bu dəhşətli 
faciə, bəlkə də, on dəqiqə idi ki, davam edirdi, lakin bu dəqiqələrin 
hər biri adama yüz il qədər uzun görünürdü. Kora və Alisa dəhşətli 
mənzərə qarşısında donub qalmışdılar, qorxu onları heydən salmış- 
dı, onlar, elə bil, durduqları yerə mıxlanmışdılar. Bir qrup qadın geri- 
yə çəkilə-çəkilə Alisa ilə Koranın başına toplaşdı, bunun nəticəsində 
qızların yolu hər tərəfdən kəsildi, sonra qadınların dəstəsi seyrəl- 
məyə başladı: onların çoxu ölümdən qorxub, pərən-pərən düşdü. 
Onlar başlarını götürüb hara gəldi qaçır və beləliklə də, quronların 
baltaları altına düşürdülər. Hər tərəfdən bağırtı, inilti, yalvarma və 
qarğış səsləri eşidilirdi. Bu anda Alisa atasının ucaboylu fiqurunu 
gördü. Munro düzənliklə gedirdi, elə bil, o özünü fransızların düşər- 
gəsinə çatdırmağa çalışırdı. Təhlükə ilə hesablaşmayaraq, Munro 
sözünün üstündə durmayan Monkalmın yanına tələsirdi ki, qadınları 
qorumaq üçün onun vəd etdiyi, lakin indiyədək gəlib çıxmayan 
mühafizə dəstəsinin göndərilməsini tələb etsin. Günəş şüaları altın- 
da parıldayan saysız-hesabsız baltalar və lələklərlə bəzədilmiş miz- 
raqlar Munronun canını almağa hazır idi, lakin quduzlaşıb özlərin- 
dən çıxan vəhşilər qocaman əsgərin xatircəm və sakit üzünü görər- 

kən əl saxlamağa məcbur olurdular. Munro dəhşətli zərbələri hələ 
də bacarıqlı əliylə özündən kənar edirdi, bəzən də quronların özləri 
onu öldürməklə hədələyirdilər, lakin bu hədəni yerinə yetirməyə, 
sanki, onların mərdliyi çatmırdı, belə saniyələrdə quronlar mizraq- 
larını və tomaqavklarını aşağı salırdılar. 

Munro qızlarının yanından keçib getdi, yəqin, onları görməmiş- 
di, bu vaxt Alisa: 

— Ata, atal Biz buradayıq, buradayıql — deyə atasını səslədi. 
— Yanımıza gəl, ata, yoxsa biz də həlak olarıql 

Alisa bu sözləri elə yanıqlı səslə təkrar etdi ki, lap daşürəkli ada- 
mın da ona rəhmi gələrdi, lakin cavab eşidilmədi. Bir azdan sonra 
Alisanın səsi, sanki, atasının qulağına dəydi, nəhayət. qoca dayanıb 
qulaq verməyə başladı, lakin həmin dəqiqə Alisa özündən gedib 
yerə yıxıldı, Kora isə onun yanında diz çöküb, dərin məhəbbət his- 
silə başını onun cansız bədəninin üzərinə əydi. Munro ümidsizlik əla- 
məti olaraq başını buladı, lakin komandirin yüksək vəzifəsini xatır- 
layıb bu yerdən yan keçdi. 

Hamut: 

— Ledi, — deyə çağırdı, belə dəqiqələrdə aciz və faydasız olan bu 
adam himayə üçün etibar edilən gənc xanımların yanından getmək 
fikrində deyildi. — Ledi, bu, şeytanların bayramıdır, belə yerdə qal- 
maq xristianlara yaraşmaz. Qaçaq gedəkl 

— Gedin, — deyə Kora gözlərini bacısından çəkməyərək cavab 
verdi, — özünüzü xilas edin, siz mənə kömək edə bilməzsiniz. 

Gənc xanım bu sözləri deyərkən əlini mənalı bir hərəkətlə qal- 
dırıb saldı, David Hamut bunu gördükdə Koranın sözünün qəti oldu- 
ğunu yəqin etdi. O, dəhşətli əməllərini davam etdirən quronların 
qaralan vücudlarına bir az baxdı, onun uca boy-buxunu daha da 
dikəldi. O, dərindən köksünü ötürdü, keçirdiyi həyəcan üzündə əks 
etdi, bu isə onun bütün varlığına hakim kəsilən hissləri aydın büruzə 
verirdi. O: 

— Tövratda deyilir ki, David gücsüz bir uşaq olarkən arfa səsilə 
və oxuduğu mahnının sözlərilə çar Saulu susdurmuşdu, — dedi. 
— Mən də bu dəhşətli dəqiqələrdə musiqinin gücünü sınamağa çalı- 
şaram. 

Bu sözlərdən sonra Hamut səsini ucaldıb var gücü ilə oxudu. 
Müqəddəs himn hətta qanlı meydanı bürüyən qışqırtı və bağırtı 

səsləri içərisində eşidilirdi. Vəhşilərin bir çoxu müğənniyə və gənc 
xanımlara tərəf yüyürüb gəlir və bu kimsəsiz-köməksiz bədbəxtlərin 
var-yoxunu əllərindən almaq, skalplarını da soyub aparmaq istəyir- 
dilər, lakin vəhşilər çox həvəslə oxuyan müğənninin hərəkətsiz 
qəribə vücudunu görərkən bir anlığa ayaq saxlayır və ondan yan 
keçib gedirdilər. Vəhşilər ovsunlanan adamlar kimi, əvvəlcə heyrət- 
lənir, sonra isə tədriclə valeh olmağa başlayırdılar. Bu vaxt onlar 
özlərindən xeyli gücsüz olan bu məxluqlara tərəf gəlir, ağ döyüşçü- 
nün öz ölümqabağı nəğməsini mətinliklə oxumasını tərifləyirdilər. 
David bu müvəffəqiyyətə aldanıb, ruhlanaraq səsini daha da ucal- 
dırdı, o güman edirdi ki, oxuduğu müqəddəs himn vəhşilərə kar 
eləyir, buna görə də himnin təsirini qüvvətləndirmək üçün mümkün 
qədər daha bərkdən oxumağa çalışırdı. Lakin bu səy əks nəticə verdi. 
Hamutun mahnısının səsi onların yanından yüyürüb keçən bir hin- 
dunun diqqətini cəlb etdi. Bu Maqua idi. Bic Tülkü keçmiş əsirlə- 
rini yenidən ələ keçirə biləcəyini başa düşdükdə sevindiyindən vəh- 
şicəsinə bağıra-bağıra onların yanına yüyürdü. 

O, qana batmış əliylə Koranın paltarından yapışaraq: 

— Qedək, — dedi. — Quronun viqvamının qapısı hələ də sənin 
üzünə açıqdır. Məgər quronun mənzili bu yerdən yaxşı deyildir? 

— Rədd oll — deyə Kora qışqırdı və vəhşinin qəzəbli üzünü gör- 
məmək üçün əliylə gözlərini örtdü. 

Hindu gülə-gülə qanlı əlini qaldırıb dedi: 

— Bu əlimin bulaşdığı qan qırmızıdır, amma ağ adamların bədə- 
ninin qanıdır. 

— Qaniçən zalıml Bu qırğını sən düzəltmisənl 

— Maqua böyük başçıdır, — deyə vəhşi lovğalana-lovğalana 
cavab verdi. — Qarasaçlı əsir qız onunla gedəcəkmi? 

— Heç vaxtl 

Maqua bir az tərəddüd etdi, sonra bu hiyləgər hindu özündən 
getmiş olan yüngül Alisanı yerdən qaldırıb çiyninə alaraq meşəyə 
yollandı. 

Kora onun dalınca qaçaraq: 

— Dayanl — deyə gücü gəldikcə qışqırdı. — Onunla işin olmasın, 
cəllad! Fikrin nədir? 

Lakin Maqua onun səsini, sanki, eşitmirdi. Hamut ona əhəmiy- 
yət verməyən Koranı səsləyərək: 

— Qetməyin, getməyin, ledi! — deyirdi. — Bütpərəstlər mahnının 
müqəddəsliyini hiss etmişlər. Onların törətdikləri bu çaxnaşma və 
qanlı faciə tezliklə qurtaracaqdır. 

Lakin vəfalı David Koranın ayaq saxlamaq istəmədiyini gördük- 
də onun dalınca yüyürdü və arıq əliylə takt vura-vura yenə müqəd- 
dəs mahnını oxumağa başladı. Beləliklə, onlar yollarında gah qaçan- 
lara, gah yaralılara, gah da ölülərə rast gələ-gələ dərədən keçdilər. 
Qəzəbli quron özünü və çiynində apardığı qəniməti çox yaxşı müda- 
fiə edə bilərdi. Kora isə vəhşilərin zərbələri altında həlak olardı, lakin 
onun dalınca gələn və dəliyə oxşayan məzəli kişi buna mane olurdu, 
Hamutun bu sərsəmliyi hindularda qorxu və pərəstiş hissi oyadırdı, 
buna görə də Hamuta dəyib-toxunan olmurdu. 

Maqua təhlükələrdən uzaqlaşıb, özünü təqiblərdən xilas edə bil- 
di. Nəhayət o, dayaz və dar dərəyə enib, onun içilə meşəyə girdi, 
meşədə yolçuların keçən günlər qoyub getdikləri narraqanzetləri 
çox tez tapdı. Bu atlara, Maquanın özü kimi, başqa bir yırtıcı hindu 
keşik çəkirdi. Tülkü Alisanı atlardan birinin yəhərinə yıxıb, Koraya 
əmr etdi ki, o biri ata minsin. 

Gənc xanım onu oğurlayan vəhşinin üzünə baxdıqca canına dəh- 
şətli qorxu düşürdü, lakin fəlakətli, qanlı faciə yerindən tezliklə uzaq- 
laşacağını dərk edərkən bir az təsəlli tapırdı. Kora ata sıçradı və əllə- 
rini bacısına uzatdı, Koranın bu hərəkətində o qədər səmimi məhəb- 
bət və ürək yanğısı hiss edilirdi ki, hətta zalım quronun özü də Kora- 
nın istəyini rədd edə bilmədi. O, Alisanı düşürüb Koranın atına min- 
dirdi, atın cilovundan yapışıb meşənin lap qalın yerlərinə doğru get- 
məyə başladı. David güman etdi ki, onu, yəqin, ən gərəksiz bir şey 
hesab etdiklərinə görə öldürmədilər və ondan əl çəkdilər, o, hindu- 
ların qoyub getdikləri yəhərsiz atın belindən uzun qıçlarını aşırıb, 
əsir qızların dalınca çapdı. 


XVII 
fəsil 


Fortun alındığı vaxtdan keçən üçüncu gün başa çatmaqda idi. 
Qorikan sahillərində səssizlik və ölüm sükutu hökm sürürdü. Əllə- 
rini qana bulamış qaliblər getmişdilər. Hələ bu hadisələrin baş verdiyi 

günədək qalibiyyətli ordunun fərəhli həyatının qaynar bulaq kimi 
coşduğu düşərgənin yerində indi yiyəsiz qalan lal daxmalar görü- 
nürdü. Qala tüstülənən xarabazarlığa çevrilmişdi. Qaralıb kömürə 
dönmüş tirlər, partlamış mərmilərin qəlpələri və dağıdılmış daş 
binaların tör-töküntüsü bir-birinə qarışmışdı. 

Havanın özü də çox dəyişilmişdi. Günəş bütün istiliyi özü ilə apa- 
raraq qalın dumana bürünüb gizlənmişdi, şiddətli avqust istisindən 
qaralmış yüzlərlə insan meyiti noyabr küləyinə oxşayan çox soyuq 
küləyin təsirindən soyuyurdu. Bundan əvvəl təpələrin üstündən aşıb 
burula-burula şimala doğru gedən şəffaf duman indi şiddətli küləyin 
qabağına düşüb qayıdır və öz görünüşü ilə adamı kədərləndirirdi. 
Qorikanın şəffaf səthi də görünmürdü. Yaşıla çalan acıqlı dalğalar 
sahilə çarpır, şimal küləyi gölün üzərində uğuldayırdı. 

Tək-tük cılız otlar küləyin gücünə tab gətirməyib yırğalanırdı. 
İndi aydın görünən dağlar öz çılpaqlığı ilə ətrafdakı mənzərədən 
seçilirdi. Gözünü çox səylə yuxarı zilləyib nəhayətsiz səmanı görmək 
istəyən adam buna müvəffəq olmazdı, çünki qalın duman göyün 
üzünü boz pərdə kimi örtmüşdü. 

Külək bir qərarda əsmirdi: gah nə isə pıçıldayıb demək istəyir- 
miş kimi yerə sərələnir, gah da qalxıb öz qəmgin nəğməsini viyilti 
ilə oxuya-oxuya meşəyə cumur, yolunda qırdığı yarpaqları və budaq- 
ları havaya sovururdu. Bir neçə qarğa güclü yağışla və şiddətli tufan 
küləyilə mübarizə aparırdı. Qarğalar başlarının üstündəki ucsuz- 
bucaqsız, yaşıl ümman kimi uzanan meşədən çıxarkən, şadlıqla 
yerə qonur və rast gəldikləri cəmdəkləri dimdikləyib yeyirdilər. 

Hər tərəf sükuta dalmışdı və qəbristan xərabəliyini xatırladan 
bir səssizlik içində idi. Elə bil, buraya kim gəlmişdisə, qəflətən ölü- 
mün rəhmsiz pəncəsinə keçmişdi. Lakin buraların yolunu kəsən 
dəhşətli maneələr indi, sanki, aradan qaldırılmışdı və qanlı cinayət- 
lərin baisləri bu yerləri tərk etdikləri vaxtdan bəri insan birinci dəfə 
buraya yaxınlaşmağa cürət etmişdi. 

Günəşin batmasından bir saat əvvəl, Hudzona tərəf gedən cığı- 
rın meşəyə döndüyü yerdə olan ağacların arasındakı balaca çəmən- 
likdən beş adam çıxdı və xarabalığa tərəf yönəldi. Adamlar əvvəlcə 
yavaş-yavaş və ehtiyatla yeriyirdilər. Onların qabağınca gələn adam 
çox qıvraq yeriyirdi, onun ehtiyatlılığı və çevikliyi yerlilərdən olduğu- 
nu sübut edirdi. O, hər bir balaca təpəyə qalxaraq, hər bir torpaq 

komasını, hər bir iri kəsəyi çox diqqətlə nəzərdən keçirir, sonra isə 
yollarını davam etdirmək üçün əliylə yoldaşlarına səmt göstərirdi. 
Onun yol yoldaşları da meşə müharibəsi şəraitində zəruri olan ehti- 
yatkarlığı bir an belə unutmurdular. Onların yenə hindulardan olan 
başqa bir yoldaşı bir az kənara çəkilib, meşənin dövrəsinə diqqətlə 
göz gəzdirdi. Onun gözləri təhlükənin ən kiçicik bir əlamətini belə 
görməyə çoxdan alışmışdı. Dəstədəkilərin qalan üç nəfəri isə ağ 
adamlardan ibarət idi. 

Gölün sahilinə doğru getdikcə hər addımda təsadüf edilən dəh- 
şətli faciənin mənzərəsi dəstədəki adamlara, onların öz xarakter- 
lərindən asılı olaraq, müxtəlif dərəcədə təsir göstərirdi. Qabaqda 
gedən gənc, eybəcər hala salınmış meyitlərə gözaltı, qəmgin-qəm- 
gin nəzər salırdı. O, bütün varlığını bürüyən qüvvətli hissləri sözlə 
ifadə etməkdən çəkinirdi, lakin öz hisslərini tamamilə cilovlamaq 
üçün hələ kifayət qədər təcrübəli deyildi. Onun qırmızıdərili böyük 
yoldaşı isə belə zəifliyin nə olduğunu bilmirdi. O, yalnız illər boyu 
yaranıb təkmilləşən bir soyuqqanlılıqla meyitlərin yanından keçdi. 

Dəstədəki ağ adamlar qəmgin idilər, lakin onlar bu kədərə 
müxtəlif dərəcədə qatlaşırdılar. Saçları ağarmış, üzü qırışmış ada- 
mın döyüşkən davranışından və yerişindən məlum olurdu ki, meşə 
sakinləri kimi geyinmiş olmasına baxmayaraq, müharibənin bütün 
dəhşətlərinə çoxdan alışmışdır, bununla belə, həmin adam xüsusilə 
dözülməz qəddarlığın nəticələrini görərkən qəlbində coşan hisslə- 
ri dərin inilti ilə büruzə verməkdən çəkinmirdi. Onunla yanbayan 
gedən gənc tez-tez diksinir və öz daxilində coşan hissləri büruzə 
verməmək üçün özünu saxlamağa çalışırdı, çünki, yəqin, yoldaşının 
halına acıyırdı. Yalnız hamıdan dalda gələn şəxs başından keçən bütün 
fikirləri ucadan ifadə edir və dediyi sözlərin eşidilməsindən, bunun 
verə biləcəyi nəticədən əsla qorxmurdu. 

Oxucu bu yolçuların, əlbəttə, kim olduqlarını duyur: onlar mogi- 
kanlardan və onların ağ dostu — kəşfiyyatçıdan, habelə Munro ilə 
Heyvorddan ibarət idilər. 

Unkas qabaqda gedirdi, o, düzənliyin ortasına çatdıqda qışqırdı, 
yoldaşları onun səsini eşidib qaça-qaça oraya gəldilər. Gənc hindu 
qalaqlanmış bir dəstə qadın meyitinin yanında dayanmışdı. Çürü- 
məkdə olan meyitlərin üfunətinə və ağır təsir bağışlamasına baxma- 
yaraq, Munro və Heyvord heç bir qüvvə ilə qarşısı alına bilməyən 


555 


Fenimon Kuper 
DÜNYA ƏDƏBİYYATI KLASSİKLƏRİ 


coşmuş məhəbbət hissinin təsiri altında özlərini cəld meyitlərin ara- 
sına verdilər, çünki onlar axtardıqları adamları bu meyitlərin arasın- 
da tapmaq ümidində idilər. Kəşfiyyatçı yaxınlaşan zaman, onlar meyit- 
lərin arasında səssiz-səmirsiz dayanıb fikrə getmişdilər. Cəsur meşə 
sakini bu qəmli mənzərəyə nəzər saldı, onun üzündə qəzəb əks 
etmişdi. O: 

— Mən bir çox döyüş meydanlarında olmuşam, — dedi, — saat- 
larla qan izi ilə getməli olmuşam, lakin qaniçən şeytanın buradakı 
qədər qəddarlıq törətdiyini heç yerdə görməmişəm... Sən nə deyə 
bilərsən, Çinqaçquk, — deyə kəşfiyyatçı delavar dilində soruşdu. 
— Olmaya, zənn edirsən ki, təpələr qarla örtülən günlərdə quronlar 
özlərinin bu hərəkətilə qadınları qarşısında öyünəcəklər? 

Mogikanların başçısının qarayanız üzündə qəzəb əlaməti görün- 
dü, o, xəncərini qınından çıxartdı, sonra yavaş-yavaş bu dəhşətli 
mənzərədən üzünü çevirdi, indi onun üzündə elə bir sakitlik və xatir- 
cəmlik sezilirdi ki, sanki, bu adam ömründə heç hirslənməyin nə 
olduğunu bilmirmişl 

Gənc mogikan ayaqlarının ucunda qalxıb boylanaraq, diqqətlə 
irəliyə baxıb: 

— Xuql — dedi. 

Onun səsi və tərpənməsi qarğaları ürkütdü, onlar başqa bir yer- 
də yem tapmaq üçün uçub getdilər. 

Kəşfiyyatçı, sıçramaq üçün özünü cəmləşdirən bəbir kimi çöm- 
bələrək: 

— Nə olub, bala, — deyə ПпКаздап soruşdu. 

Unkas isə cavab verməyib, cəld yüyürdü və bir neçə dəqiqədən 
sonra cəngəlliyin içindən cəld çıxdı, Koranın şlyapasından cırılıb 
düşmüş yaşıl duvaq parçasını müvəffəqiyyət əlaməti olaraq əlində 
yellətməyə başladı. Onun hərəkətləri, havada yellənən duvaq və 
gənc mogikanın yenidən qışqırması o biri yoldaşlarının dərhal onun 
başına toplaşmasına səbəb oldu. 

Munro ümidsizliyini əks etdirən bir səslə cəld: 

— Mənim balam! – dedi. — Balamı özümə verin! 

Gənc mogikanın qısa təsirli cavabı eşidildi: 

— dnkas tapmağa çalışar... 

Gənc vəhşinin bu səmimi, lakin dərin mənalı sözləri, balaları 
əlindən çıxan ataya əsla təsir etmədi. O, duvağı alıb əlində əzişdirdi 

və qorxa-qorxa kollara göz gəzdirməyə başladı, sanki, həm kolların 
aşkara çıxara biləcəyi sirlərdən qorxurdu, həm də ümidini kollara 
bağlamışdı. 

Heyvord: 

— Buralarda meyit yoxdur, — dedi. — Görünür, tufan, bu yerləri 
qarsalamamışdır. 

— Bu, başınızın üstündəki göy kimi aydın bir məsələdir, — deyə 
qərardan getməyən kəşfiyyatçı cavab verdi. — Amma istər Koranın 
özü, istərsə də onun var-yoxunu əlindən alanlar bu cəngəllikdən keç- 
mişlər, çünki hamını valeh edən üzün örtüyü yadımdadır. Sən haqlı- 
san, Unkas, qarasaçlı qız burada olmuşdur, sonra da, ürküdülmüş 
maral kimi, meşəyə qaçmışdır, qaçmağı bacaranların heç biri bura- 
da ləngiyib qalmazdı, çünki bilirdi ki, burada çox yubansa, onu haq- 
layıb öldürərlər. Gəlin qızın buraxdığı izləri axtaraq. Bəzən mənə elə 
gəlir ki, hindunun gözləri havada torpaq arısının izlərini belə tapa bilər. 

Koranın izlərini axtarmaq təklif edildikdə gənc mogikan yerin- 
dən götürülüb ox kimi getdi, kəşfiyyatçı hələ sözünü qurtarmamışdı 
ki, birdən meşənin kənarından qələbə bağırtısı eşidildi. Gənc mogi- 
kanın yoldaşları özlərini təlaşla meşənin kənarına çatdırdılar və 
duvağın başqa bir parçasının fıstıq ağacının aşağı budağına ilişib 
qaldığını gördülər. 

Kəşfiyyatçı səbirsiz Heyvorda toxtaqlıq vermək üçün əlindəki 
uzun tüfəngilə onun yolunu kəsərək: 

— Yavaş, yavaş, — dedi. — İndi nə etmək lazım olduğunu bilirik. 
Ancaq ləpirləri tapdalamayın. Vaxtsız atılan bircə addım saatlarla 
təlaşa səbəb ola bilər. Amma biz onların izini tapmışıq, bunu heç 
cür inkar etmək olmaz. 

— Allah sizi xoşbəxt eləsin, ay hörmətli adam, Allah sizi xoşbəxt 
eləsinl — deyə Munro qışqırdı. 

— Hərgah onlar başlı-başına buraxılmışlarsa, ola bilər ki, belə 
bir dolama yolla getmişlər və bizdən indi on iki mil uzaqdadırlar. 
Hərgah onları quronlar, ya da başqa fransız hinduları tutmuşlarsa, 
çox güman ki, indi Kanada sərhədinin yaxınlığındadırlar. Bəs belə 
halda nə etmək olar? — deyə qətiyyətli kəşfiyyatçı fikrini yekunlaş- 
dırmaq istədi və yoldaşlarının təlaş etdiklərini, onların üzündəki 
ümidsizlik ifadəsini görüb əlavə etdi. — Mogikanlarla mən izin bir 
başındayıq, deməli, izin o biri başını, yüz millərlə uzaqda olsa da, 

tapacağıq! Yavaş, ehtiyatlı ol, Unkas. Kənd əhli kimi sənin də heç 
səbrin yoxdur, yaddan çıxarırsan ki, yüngül addım dayaz iz buraxar. 

Meşəyə yapışıqlı olan alçaq kolluğun içindən keçmək istəyən 
bir adamın açdığı yolu bayaqdan çox diqqətlə nəzərdən keçirən 
Çinqaçquk birdən: 

— Xuql — dedi. İndi o, qəddini düzəltmişdi və iyrənc bir ilanı 
görmüş adam kimi, üz-gözünü turşudub, aşağını göstərirdi. 

Heyvord vəhşinin göstərdiyi yeri əyilib diqqətlə gözdən keçirərək: 

— Burada insan ləpirləri aydın görünürl — dedi. — Kim isə bu 
gölməçənin kənarı ilə gedirmiş, bunun insan ləpiri olması şəksizdir. 
Qızlar əsir tutulmuşlar. 

— Səhrada acından ölməkdənsə, əsir düşmək yaxşıdır, — deyə 
kəşfiyyatçı cavab verdi. — Ləpir getdikcə daha aydın görünəcək. 
Mən əlli çaxmaqdaşı müqabilində, bir o qədər qunduz dərisindən 
mərc gələ bilərəm ki, mogikanlarla birlikdə biz birbaş quronların 
viqvamlarına gedib çıxacağıq! Əyil bax, dnkasl Heç şübhə ola bil- 
məz ki, bunlar çəkmə ləpiri deyil, mokasin ləpiridir. 

Gənc mogikan əyildi və buraya səpələnmiş yarpaqları kənara 
ataraq ləpiri çox diqqətlə nəzərdən keçirməyə başladı, zəmanəmiz- 
də yalnız bankir şübhəli pul çekini bu qədər diqqətlə gözdən keçi- 
гәгф. Nəhayət, dnkas çömbəldiyi yerdən qalxdı, başa düşmək olar- 
dı ki, gənc mogikan apardığı müayinənin nəticəsindən razı qalmışdır. 

— Hə, de görək nə tapdın, oğlan, — deyə kəşfiyyatçı ondan soruş- 
du. — Bu ləpirə əsasən bir şey bilmək olarmı? 

— Bu, Bic Tülkünün ləpiridir. 

— Məsələ aydındırl Yenə bu quldur, yenə bu şeytan bildiyini edirl 
Nə qədər ki mənim, bax, bu maralvuranım Tülkünün aşını bişirmə- 
mişdir, o hələ çox cinayətlər törədəcəkdir. 

Heyvord: 

— Mokasinlərin hamısı bir-birinə oxşayır, yəqin ki, burada nə isə 
bir dolaşıqlıq var, — dedi. Bu sözlər Heyordun inamsızlığını deyil, 
ümidini hələ itirmədiyini daha aydın əks etdirirdi. Kəşfiyyatçı ona 
cavab verdi: 

— Siz deyə bilərsiniz ki, bütün ayaqlar da bir-birinə oxşayır, hal- 
buki hamımız çox yaxşı bilirik ki, ayaqların bəziləri iri, bəziləri isə 
xırda olur, bəziləri pəncədən enli, bəziləri isə ensiz olur, bəzilərinin 
üstü dik, bəzilərininki alçaq olur, bəzilərinin dabanları içəriyə doğru 

basıq olur, bəzilərininki isə dala çox çıxır. İki kitab bir-birinə nə qədər 
oxşayırsa, mokasinlər də bir-birinə bir o qədər oxşayır. Qoy mən də 
baxım, dnkas. Mokasinlər və kitablar haqqında bir deyil, iki rəy 
söylənsə, onların halına təfavüt etməz. 

Kəşfiyyatçı dərhal işə başladı. O həmin dəqiqə: 

— Sən haqlısan, mənim balam, — deyə dnkasa müraciət etdi. 
— İçməyən hinduya nisbətən içən hindu yeriyəndə bədəninin ağır- 
lığını daha çox dabanlarına salmağa çalışır, içməyə alışmış adam, 
istər ağ olsun, istərsə də qırmızıdərili, yeriyəndə ayaqlarını həmişə 
bir-birindən aralı qoyur. Bu ləpirlərin də eni və boyu məhz belədirl 
Sən də bax, Saqamor, belə ləpirləri çox ölçmüsənl 

Çinqaçkuk kəşfiyyatçının arzusunu yerinə yetirməyə razı oldu, 
o, ləpirləri tez gözdən keçirib ayağa qalxdı və təmkinlə yalnız bircə 
söz dedi: 

— Maqua. 

— Deməli, məsələ aydındır: buradan qarasaçlı qız və Maqua 
keçmişlər. 

— Bəs Alisa onların yanında olmamışdır? — deyə Heyvord 
soruşdu. 

— Alisanın buralara ayaq basmış olmasının heç bir əlamətinə 
hələ rast gəlməmişik, — deyə kəşfiyyatçı cavab verdi və kolları, 
ağacları, torpağı diqqətlə gözdən keçirməyə başladı. — Oradakı 
nədir? dnkas, gör o göyəm kolundan asılan nədirsə, gətir bura. 

Gənc hindu kəşfiyyatçının xahişini yerinə yetirdi və ona qəribə 
bir şey gətirib verdi. Kəşfiyyatçı onu alıb yuxarı qaldırdı və ürəkdən, 
lakin səssizcə güldü: 

— Bu, müğənninin çalğı alətidir! Unkas, altı fut iki düym insan 
bədəninin ağırlığına tab gətirə bilən iri çəkmələrin ləpirlərini axtar, 
— deyə kəşfiyyatçı təklif etdi. — Mən bu kişinin salamat qaldığına 
inanmağa başlayıram, deyəsən, o, bağırmaqdan əl çəkib yaxşı bir 
işdən yapışmışdır. 

Kora ilə Alisanın yanında, heç olmasa, yaman-yaxşı bir dostu 
vardır, — deyə Heyvord öz fikrini bildirdi. 

Şahingöz isə etinasızlıqla gülümsəyərək: 

— Aydındır, — dedi. — O, oxumaqdan əl çəkən deyildir! Bu adam 
nahar hazırlamaq üçün maral öldürə bilərmi, bataqlıqdan və mamır- 
lıqdan keçə bilərmi, ya да quronun başını kəsə bilərmi? Əgər bunlar 

onun əlindən gəlməzsə, deməli, meşədəki adicə qaratoyuq ondan 
ağıllıdır... Hə, nə deyirsən, oğlan, fikrimizin doğru olduğunu sübut 
edə bilən bir dəlil varmı? 

— Buradakı iz uzunboğaz çəkmə geymiş adamın ləpirinə oxşayır. 
Olmaya, bizim dostumuzun ləpiridir? 

— Yarpaqlara ehtiyatla toxun, yoxsa ləpirin şəkli pozular. Bu, 
qarasaçlı qızın ləpirləridir. Müğənni bu izi bircə ayağının dabanı ilə 
örtə bilərdi. 

— Hanı? Qoyun, balamın ləpirlərinə mən də baxıml — deyə Mun- 
ro irəli gəlib kolları araladı və güclə görünən ləpirlərə əyilib baxdı. 

Ayağını yerə yüngülcə, lakin tez basıb götürən adamın ləpiri, 
hər halda, qalmışdı və indi də aydın görünürdü. Qocaman əsgər bu 
ləpirə diqqətlə baxdı, axırda onun gözləri yaşardı. Heyvord qocanın 
fikrini dağıtmağa çalışaraq kəşfiyyatçıya dedi: 

— İndi ki biz ləpirləri tapmışıq, gəlin yubanmadan yola düşək. 
Belə vaxtda hər bir dəqiqə əsirə bir il kimi görünür. 

— Hələ vaxtı deyil, tələsməyin, — deyə Şahingöz etirazını bildirdi 
və izləri nəzərdən keçirməkdə davam etdi. — İndi bizə məlumdur ki, 
quldur quron, qarasaçlı qız və müğənni buradan keçmişlər. Bəs 
qızılı saçları, mavi gözləri olan qız hanı? Boyca balaca olan bu qız 
bacısı kimi cürətli olmasa da, hər halda, üzdən göyçəkdir və xoş 
danışığı vardır. Məgər onun dostları yoxdur, məgər onun elə bir 
adamı yoxdur ki, qayğısına qala? 

— Allah özü bilir ki, onun heç vaxt dostu əskik olmayıbl Məgər 
biz onu axtarmırıq? Mən özüm onu tapmayınca axtarışı davam etdi- 
rəcəyəm, — deyə Heyvord fikrini bildirdi. 

— Belə halda biz gərək müxtəlif yollarla gedək, çünki mavigözlü 
qız buralardan keçməmişdir, o, ayağını yerə nə qədər yüngül qoy- 
saydı da, ləpiri mütləq qalardı. 

Heyvord kənara çəkildi. Sanki, onun bütün coşqunluğu, bütün 
həvəsi bir anda söndü. Kəşfiyyatçı öz həmsöhbətinin əhvalının 
dəyişməsinə fikir vermədi və bir qədər düşündükdən sonra sözünə 
davam etdi: 

— Bu səhralıqda qarasaçlı qızdan və ya onun bacısından savayı, 
heç bir başqa qadın belə ləpir salmazdı. Qarasaçlı qızın burada oldu- 
ğunu öyrəndik, bəs kiçik qızın ləpirləri hanı? Bu izi tutub gedək, 
hərgah heç bir şey tapmasaq, yenidən düzənliyə qayıdıb başqa yol 

ilə gedərik... Qabağa keç, Unkas, quru yarpaqları da gözdən qoy- 
ma. Mən kollara fikir verəcəyəm, atan isə torpağı gözdən keçirəcək- 
dir. Gedək, dostlar, gün təpələrin arxasına keçir. 

— Bəs mən bir iş görə bilmərəmmi? — deyə, həyəcanlı halda, 
Heyvord təlaşla soruşdu. 

Qırmizidərili dostları ilə irəlidə gedən kəşfiyyatçı dedi: 

— Sizmi? Sizin üçün də iş tapılar, dalımızca gəlin, ləpirlərimizin 
üstunü tapdalayıb örtün. 

Hindular xeyli yol getdikdən sonra dayandılar və yerdə nəyə isə 
bayaqkından da çox diqqətlə baxmağa başladılar. Ata ilə oğul bir- 
birilə tez-tez və ucadan danışa-danışa gah onların hamısını sevin- 
dirən şeyə, gah da bir-birinə baxırdılar. 

— Olmaya, onlar balaca qızın ləpirini tapıblar? — deyə kəşfiyyatçı 
soruşdu və cəld hinduların dalınca getdi. — Bu nədir? Burada pusqu 
düzəldiblər?.. Yox, ən yaxşı tüfəngə and içirəm ki, burada minik 
atları olmuşdur! Hə, indi bütün sirr aşkara çıxmışdır, hər şey bizim 
üçün gecəyarısı üzünü göstərən şimal ulduzu qədər aydındır. Bəli, 
bəli, onlar, bax, burada ata minmişlər. Atlar, bax, bu ağaca bağlıy- 
mış, bax, o tərəfdən də şimala, birbaş Kanadaya enli yol gedir. 

Dunkan: 

— Bunlar bir yana qalsın, axı Munronun kiçik qızı Alisanın heç 
bir izi-tozu yoxdur, — dedi. 

— dnkasın, bax, indicə yerdən tapdığı işıldayan şey nəzərə alın- 
mazsa, hələ ki, onun izi tapılmamışdır. Gətir bura tapdığını, oğlan, 
biz ona yaxşı-yaxşı baxaq. 

Heyvord Alisanın çox xoşuna gələn bu bəzəkli sancağı görən 
kimi tanıdı. Sevgisinə sədaqətli qalan Heyvord yadına sala bildi ki, 
bu sancağı həmin qanlı qırğın səhəri sevgilisinin yaxasında gör- 
müşdü. O, istəklisinin bu nişanəsini alıb tez bağrına basdı, lakin bu 
şey heyrət içində olan kəşfiyyatçının gözündən dərhal itdi, o, göz- 
lərini yerə nə qədər zillədisə də, sancağı görə bilmədi, onu axtar- 
maq üçün tüfənginin ucu ilə yarpaqları xeyli eşələdikdən sonra 
təəssüflə: 

— Dünyanın işi belədir, — dedi, — elə ki, gözlərin zəifləməyə baş- 
ladı, qocalığını gözünün önünə all Bu cür işıldayan şeyi görə bilmə- 
yən adama nə demək olarl Bununla belə, minqlə haqq-hesab çək- 
mək üçün gözlərim çox yaxşı görür. Amma siz nə deyirsiniz deyin, 

mən itən sancağı tapmaq istərdim, heç olmasa, ona görə ki, aparıb 
qanuni sahibinə verərdim, buna nail olsaydıq, biz çox uzun bir izin 
hər iki ucunu tapmış olardıq, çünki indi izin o biri başı ilə bizim ara- 
mızda geniş Müqəddəs Lavrenti körfəzi, bəlkə də, Böyük Göllər vardır. 

— Elə buna görə də yubanmaq olmaz, getmək lazımdır, — deyə 
Heyvord cavab verdi. — Niyə durmusunuz, gedəkl 

— Deyirlər ki, cavanlar dəliqanlı olarlar. Axı biz dələ ovuna get- 
mirik, Qorikan sahillərində maral ovuna da çıxmırıq! Biz gecə-gün- 
düz, həm də tək-tük adamların ayağı dəyən səhra ilə yol getməli 
olacağıq, belə yerlərdə kitabın verdiyi bilik də kömək eləməz. Hindu, 
əvvəlcə ocağın qırağında oturub məsləhət demisi çəkməyincə, belə 
səfərə çıxmaz, mən özüm ağ olsam da, hinduların bu adətinə hör- 
mət edirəm, çünki çox ağıllı və gərəkli hərəkətdir. Buna görə də biz 
köhnə qalanın xarabalığına qayıdıb orada ocaq qalayacağıq, səhər 
açıldıqda isə, heç də boşboğaz qadınlar kimi və ya səbirsiz uşaqlar 
kimi deyil, əsl mərd kişilər kimi dincəlmiş və işə hazır vəziyyətdə 
yerimizdən qalxacağıq. 

Heyvord kəşfiyyatçının danışığından başa düşdü ki, onunla 
höcətləşmək fayda verməz. Munro yenə bədbinləşdi, yəqin, onu bu 
vəziyyətdən yeni, təsirli bir hadisə qurtara bilərdi. Zərurətlə hesab- 
laşmaq lazım gəldi, gənc zabit qocaman əsgərin qolundan tutub 
hinduların və kəşfiyyatçının dalınca getdi, onlar artıq düzənliyə gedən 
yola döndülər. 


XIX 
fəsil 


Yolçular qala xarabalığına qayıdarkən gecənin qaranlığında bu 
yerlər daha dəhşətli görünürdü. Kəşfiyyatçı və onun yoldaşları gecə- 
ni keçirmək üçün tez yer hazırlamağa başladılar. Qaralmış divara bir 
neçə tir söykədilər, Unkas bu tirlərin üstünə çırpı döşədi, hamı bu 
müvəqqəti sığınacağa qane oldu. Gənc hindu işini qurtardıqdan 
sonra, yenicə hazırladığı narahat daxmasını işarə ilə göstərdi, Hey- 
vord isə onun işarələrlə nə demək istədiyini başa düşdü və Munro- 
nu daxmaya girmək üçün dilə tutmağa başladı. Sonra Dunkan 
istəkli balalarını itirmiş qoca Munronu öz dərdini çəkmək üçün tək 

qoyub havaya çıxdı. O, çox həyəcanlı olduğuna görə, istirahət heç 
yadına düşmürdü. 

Şahingöz və hindulər ocaq qalayıb qaxac ayı ətindən ibarət kasıb- 
fəndi axşam yeməyinə başladılar, gənc zabit isə bu vaxt dağıdılmış 
qalanın Qorikana baxan tərəfinə getdi. Külək yatmışdı, dalğalar da 
qumlu sahilə daha sakit və eyni bir ahənglə baş çəkib qayıdırdı. 
Qalın qara buludlar, quduzcasına bir sürətlə ötüşməkdən yorulmuş 
kimi, indi parçalanırdı, daha ağır buludların qara karvanı üfüqdə cəm- 
ləşirdi, yüngül buludlar hələ də gölün uzərində, yüksəkdə sürünür, 
ya da öz yuvalarının dövrəsində dəstə ilə süzən quşlar kimi, dağ zir- 
vələrinin arasında dolanırdı. Hərəkətdə olan buludların arasından 
hərdənbir görünən qırmızı ulduz qaranlıq səmaya zəif işıq səpələ- 
yirdi. Qatı qaranlıq dəryasına qərq olan ətraf dağlar daha görün- 
mürdü. Düzənlik böyük bir qəbiristanı xatırladırdı, onu hər tərəfdən 
bürüyən kədərli səssizliyi poza bilən nə zəif xışıltı, nə də hənirti eşi- 
dilirdi. 

Dunkan bir neçə dəqiqə dayanaraq, keçmişi sıxıntılı bir təfsilatla 
xatırladan bu mənzərəyə tamaşa etdi. O gah meşə sakinlərinin gur- 
hagur yanan ocağına tərəf, torpaq səngərə, gah da meyitlərin səri- 
lib qaldığı o tərəfdəki qaranlıq səhraya baxırdı. Az sonra ona elə gəl- 
di ki, o tərəfdən anlaşılmaz səslər eşidir. Gənc zabit qorxduğunu dərk 
etdikdə özünü məzəmmət etdi. O, zəifcə parıldaşan ulduzların suya 
düşmüş əksinə tamaşa etmək üçün üzünü gölə çevirdi. Lakin indiki 
dəqiqələrdə onun çox həssaslaşan qulağı yenə də zəif səslər eşi- 
dirdi. Nəhayət, ona elə gəldi ki, qaranlıq tərəfdən ayaq səsləri eşidir. 
Dunkan təlaş içində, yavaş səslə kəşfiyyatçını çağırdı. Şahingöz 
karabinin qayışını çiyninə keçirib Heyvordun yanına gəldi, onun 
sakit zahiri görünüşü özünün və səfər yoldaşlarının təhlükəsizliyi 
üçün çox xatircəm olduğunu sübut edirdi. 

Dunkan ona müraciətlə: 

— Qulaq verin, — dedi, — düzənlikdən cürbəcür səslər gəlir. Bəl- 
kə, Monkalm qələbə çaldığı yerləri hələ tərk etməmişdir? 

— Belə çıxır ki, qulaq gözdən itidir, — deyə kəşfiyyatçı yenə xatir- 
cəmliklə etiraz etdi, o, bir parça ayı ətini ağzına qoyub çeynəyir, 
buna görə də, eyni vaxtda iki işlə məşğul olan adamlar kimi, sözü 
ləngiyə-ləngiyə deyir və aydın danışmırdı. — Monkalmın bütün qoşu- 
nu ilə Teydə necə yerbəyer olduğunu mən özüm gördüm: fransızlar 


563 


Fenimon Kuper 
DÜNYA ƏDƏBİYYATI KLASSİKLƏRİ 


müvəffəqiyyətlə qurtardıqları döyüşdən sonra evə qayıdıb qadınlarla 
gülüb-oynamağı sevirlər. 

— Bilmirəm. Müharibə vaxtı hindular az yatırlar, ola bilər ki, quron- 
ların bəziləri qarət məqsədilə burada qalıblar. Yaxşı olardı ki, ocağı 
söndürüb keşikçi qoyaq. Qulaq verinl Eşidirsinizmi? Mən bu səsi 
deyirdiml 

— Hindular tək-tək hallarda qəbirlərə yaxın gələrlər. Hərçənd 
onlar adam öldürməyə həmişə hazırdılar, amma, adətən, skalp soy- 
maqla kifayətlənirlər... 

— Eşidirsinizmi?.. Yenəl.. — deyə Dunkan kəşfiyyatçının sözünü 
kəsdi. 

— Eşidirəm, eşidirəm, yemləri lap az olanda, ya da artıq düşəndə 
canavarlar həmişə qudurarlar, — deyə kəşfiyyatçı yenə xatircəm cavab 
verdi. — Hava bir az işıq və vaxtımız da bir qədər çox olsaydı, bu 
şeytanların bir neçəsinin dərisini soyardıq. Doğrudan... Bu nə ola 
bilər? 

— Deməli, canavarlar deyil? 

Şahingöz yavaş-yavaş başını tərpətdi və Dunkana işarə etdi ki, 
onun dalınca, tonqalın işığı düşməyən yerə gəlsin. Belə bir ehtiyat- 
karlıq tədbirini yerinə yetirdikdən sonra Şahingöz ətrafa diqqətlə 
xeyli qulaq verdi, bilmək istəyirdi ki, onu heyrətə salan bayaqkı 
yavaş səs bir də eşidiləcəkmi? Görünür, onun belə səy göstərməsi 
əbəs idi, çünki bir dəqiqədən sonra Dunkanın qulağına pıçıldayıb 
dedi: 

— dnkası çağırmaq lazımdır. Bizim qulağımızın ala bilmədiyi ən 
yavaş səsləri də hindu eşidə bilir, mən özüm ağam və bunu danmıram. 

Atası ilə söhbət edən gənc mogikan bayquş səsini eşidərkən 
diksindi, cəld ayağa qalxdı və bu səsin haradan gəldiyini axtarmaq 
istəyirmiş kimi, gözlərini qaranlığa zillədi. Kəşfiyyatçı Unkası ikinci 
dəfə səslədi, bir neçə dəqiqədən sonra Dunkan gördü ki, dnkas 
səngərin kənarı ilə, çox ehtiyaltla onlara tərəf gəlir. 

Şahingöz delavar dilində dnkasa bir neçə söz dedi. dnkas nə 
üçün çağırıldığını bildikdə dərhal üzü üstə yerə sərildi, Dunkana elə 
gəldi ki, Unkas yerdə tamamilə hərəkətsiz, sakit uzanmışdır. Hey- 
vord gənc döyüşçünün tirtap uzanıb hərəkətsiz qalmasına təəccüb 
etdi, belə şəraitdə onun necə məlumat əldə edə bilməsilə maraq- 
landı, bir neçə addım irəli gəldi və bayaqdan gözlərini zillədiyi qaral- 

tının yanında çömbəldi. Bu zaman dnkas yox olmuşdu, indi Hey- 
vord torpaq tirəsinin üstündə yalnız güclə sezilən hündür bir şeyin 
qaraltısını görürdü. 

— Bəs hanı mogikan? – deyə kəşfiyyatçıdan soruşdu və təəc- 
cüblə geri çəkildi. — Mən onun, bax, burada, yerə necə uzandığını 
gördüm və and içə bilərdim ki, hələ uzandığı yerdən tərpənməmişdir. 

— Sssl Yavaş danışın. Axı bilmirik, bəlkə, bizə qulaq asan var, 
minqlər çoxbilmiş tayfadır. O ki qaldı dnkasa, o, düzənliyə getmiş- 
dir, hərgah makuaslar hələ buradadırlarsa, onlar fəndgirlikdə heç 
də özlərindən geri qalmayan bir rəqiblə üz-üzə gələcəklərl 

— Siz elə zənn edirsiniz ki, Monkalm özünün bütün hindularını 
hələ aparmayıb? Silaha sarılmaq üçün yoldaşlarımızı çağıraq. Beş 
nəfərik, beşimiz də döyüşlərdə bərkdən-boşdan çıxmış adamıq. 

— Hərgah canınızın qədrini bilirsinizsə, heç kəsə bir kəlmə də 
olsun deməyin. Saqamora baxın. Hərgah burada düşmənlərdən 
birisi gizlənmişdirsə, o, yaxınlığımızda təhlükə olduğunu başa düş- 
düyümüzü Saqamorun üzündən əsla sezə bilməz. 

— Axı onlar Saqamoru görsələr, öldürərlər. Tonqalın işığında 
onun qaraltısı çox aydın görünür, buna görə də labüd olaraq birinci 
onu məhv edərlər. 

Kəşfiyyatçı həmişəkindən daha həyəcanlı bir səslə: 

— Siz düz deyirsiniz, — dedi, — bunu danmaq olmaz. Bəs nə edək? 
Bircə şübhəli baxışın özü də hücuma səbəb ola bilər, özü də hücum 
elə tez başlanar ki, biz ona heç hazırlaşmağa da macal tapmarıq. 
Biz dnkası çağıranda Çinqaçquk eşitdi, özü də bilir ki, biz yeni bir 
iz tapmışıq. Mən ona deyərəm ki, tapdığımız minqin izidir, o da öz 
işini bilər. 

Kəşfiyyatçı barmaqlarını ağzına soxub fışıltılı, yavaş səs çıxar- 
dıqda, Dunkan bu səsi ilan fışıltısına oxşadıb diksinərək, kənara çəkil- 
di. Çinqaçquk başını əlinə söykəyib oturmuş və fikrə getmişdi, lakin 
adını daşıdığı heyvanın xəbərdarlıq səsini eşitdikdə başını qaldırdı 
və qara gözlərilə ətrafı cəld və çox diqqətlə süzdü. Çinqaçquk 
təəccüb və təlaş etdiyini yalnız bu ani və bəlkə də, qeyri-iradi hərə- 
kətlə bildirdi. Onun tüfəngi o qədər yaxında idi ki, əlini uzatsaydı, 
çatardı. O, rahatlanmaq üçün qurşağını açmışdı və buna görə də 
tərpənərkən tomaqavkı yerə düşdü. Sinirlərinin və əzələlərinin din- 
cəlməsini istəyən adam kimi, bu vəhşi insanın da bədəni boşalıb 

çökmüşdü. Vəhşi, dirsəkləndiyi əlinin dincəlməsini istəyirmiş kimi, 
başını o biri əlinə söykəyib, yenə bayaqkı kimi oturdu və baş verə 
biləcək hadisələri yalnız hindu döyüşçüsünə xas olan soyuqqanlılıq 
və mərdliklə gözləməyə başladı. Lakin Heyvord başa düşdü ki, 
mogikanların başçısı mürgüləmir, onun burun deşikləri körüklənir- 
di, başı bir az yana əyilmişdi, cəld, iti nəzərlərilə ətrafdakı şeylərə göz 
gəzdirirdi. 

Şahingöz Heyvordun qoluna toxunaraq pıçıldadı: 

— Saqamora baxınl O bilir ki, adicə bir ehtiyatsız davranış və ya 
baxış planlarımızı pozub bizi haramzadələrin pəncəsinə sala bilər... 

Qəflətən havada görünən parıltı və onun ardınca eşidilən güllə 
səsi Şahingözün sözünü yarımçıq qoydu. Kənarında Çinqaçqukun 
oturduğu ocaqdan qığılcımlar qalxdı. Heyvord ikinci dəfə ocağa 
tərəf baxdıqda, onun kənarında Çinqaçquku daha görmədi. 

Bu vaxt kəşfiyyatçı tüfəngini hazır tutmuşdu və düşmənin görün- 
məsini səbirsizliklə gözləyirdi. Lakin həmlə, nəticə verməyən təkcə 
bir cəhdlə, görünür, qurtarmışdı. Kəşfiyyatçı və Dunkan bir-iki dəfə 
kolluğun xışıltısını eşitdilər, aydın görünməyən qaraltılar özlərini tez 
kolluğa vurdular. Az sonra Şahingöz o tərəfdəki canavarları göstər- 
di, canavarlar onların cövlangahına girənin qabağınca qaçırdılar. 
Bir neçə dəqiqə davam edən həyəcanlı intizardan sonra suyun şap- 
pıltısı eşidildi və dərhal başqa bir tüfəngdən atəş açıldı. 

— Bu dnkasdirl — deyə kəşfyyatçı bildirdi. — Bu oğlanın tüfəngi 
çox düz vurandır. Ata öz uşağının dilini yaxşı bildiyi kimi, mən də 
Onkasın gülləsinin səsinə bələdəm, çünki daha yaxşı bir tüfəng ələ 
keçirənədək dnkasdakı tüfəng mənim idi. 

— Bu nədir? — deyə Dunkan soruşdu. — Onu güdürlər, görünür, 
işimiz bitibl 

— Bax, o kösövlərin sıçrayıb ocağın kənarına səpələnməsi gös- 
tərir ki, bizi tələyə salmaq istəyirmişlər, bu hindu isə təsdiq edə bilər 
ki, bizə heç bir yerdən zərər dəyməmişdir, — deyə kəşfiyyatçı cavab 
verib tüfəngini aşağı saldı və ocağın işığı düşən yerdə yenicə görü- 
nən Çinqaçqukun dalınca, torpaq səngərə tərəf yönəldi. — O nə idi, 
Saqamor? Doğrudanmı, minqlər bizə basqın edirlər, yoxsa həyəca- 
na bais olan adam yalnız hərbi dəstəyə qoşulub ölülərin skalplarını 
soyan və evlərinə qayıdanda öz igidlikləri ilə qadınların qarşısında 
öyünən alçaq həriflərdən biri idi?! 

Çinqaçquk dinməz-söyləməz əvvəlki yerində oturdu, az qala. 
onun özünü birtəhər eləmiş olan xatalı güllənin dəydiyi kösövə 
diqqətlə baxdı və yalnız bundan sonra cavab verdi. O, barmağını 
qaldırıb ingiliscə: 

— Bir, — deməklə kifayətləndi. 

Şahingöz əyləşərək dedi: 

— Elə mən də belə başa düşmüşdüm. O, dnkasın güllə atma- 
sından əvvəl özünü gölə ata bilmişdir, buna görə də, yəqin ki, bu 
yaramaz, iki mogikanın və bir ağ ovçunun izilə gedərkən, guya, 
pusquda gizlənən böyük bir dəstəyə rast gəldiyi haqqında olmazın 
uydurmalar düzəldib nəql edəcəkdir. O, zabitlər barəsində danış- 
mayacadqdır, çünki bu yerlərdə zabitlər hesaba alınmır. Qoy necə 
istəyir, nəql eləsin, nə işimizə qalıbl Ağla batmayan yalanlar deyən 
abırsız adamın ağzından vurub susduran namuslu adamlar hər 
yerdə vardır. Alçaq elə tuşlamışdı ki, onun gülləsi lap sənin qulağı- 
nın dibindən vıyıldayıb keçdi, Saqamor. 

Çinqaçquk yenə əvvəlki kimi sakitcə oturub, heç qərardan get- 
mirdi, onun əhəmiyyətsiz hesab etdiyi belə bir hadisə əsla vecinə 
deyildi. Unkas da gəlib onlara qoşuldu, o da atası kimi sakitcə oça- 
ğın qırağında oturdu. 

Heyvord qarşısındakı adamları çox maraqla və təəccüblə seyr 
edirdi. Ona elə gəlirdi ki, bu meşə sakinləri arasında nə isə bir sirr 
vardır və o, bu sirri başa düşə bilmir. Qaranlıq düzdə baş vermiş 
hadisələri, ağ irqdən olan hər hansı bir gənc kimi bütün təfsilatı ilə 
nəql etmək, hətta bir az da özündən artırmaq əvəzinə, gənc mogi- 
kan gördüyü işlərin gec-tez hamıya məlum olacağını dərk etməklə 
kifayətlənmişdi. İndiki dəqiqələr hindunun öyünməsi üçün, doğru- 
dan da, münasib deyildi və hərgah Heyvord soruşmasaydı, yəqin ki, 
bu barədə heç bir söz deyən olmayacaqdı. 

— Bəs düşməninizin axırı necə oldu, dnkas? — deyə Dunkan 
soruşdu. — Güllənizin səsini eşidəndə yəqin etdik ki, siz əbəs yerə 
güllə atmamısınız. 

Gənc döyüşçü ovçu paltarının yaxasını açdı və qazandığı qələ- 
bənin simvolu olaraq, ikrah hissi oyadan bir çəngə saç göstərdi. 
Çinqaçquk bu skalpı alıb bir neçə dəqiqə diqqətlə gözdən keçirdi, 
sonra kənara atdı və nifrət əlaməti olaraq üz-gözünü turşutdu. O: 

— Oneida! – dedi. 

— Oneida! — deyə kəşfiyyatçı da təkrar etdi. O, qanlı emblemə 
baxmaq üçün yaxınlaşdı. — Allah, sən özün saxla! Hərgah опејдәг 
bizim izimizlə gəlirlərsə, onda bu məlunlar bizi hər tərəfdən araya 
alacaqlarl Ağ adam baxanda bir hindunun dərisilə o biri hindunun 
dərisinə fərq qoymur, amma Saqamor bu dərinin minqin başından 
soyulmuş olduğunu söyləyir, bu başıbəlalı minqin hansı qəbilədən 
olduğunu da deyir, elə bil, həmin skalp kitab vərəqi, onun hər bir 
tükü isə hərf imiş. Bizim qoçaq oğlan, indi sən de görək, bu 
yaramaz hansı qəbilədəndir? 

Unkas başını qaldırıb kəşfyyatçıya baxdı və mülayim səslə: 

— Oneida! – deyə cavab verdi. 

— Yenə oneldal Hətta bircə nəfər hindunun dilindən çıxan söz, 
adətən, doğru olur, elə ki, bu sözə həmin hindunun qəbiləsindən olan 
adamlar şərik olurlar, onda sözün doğruluğuna heç bir şəkk-şübhə 
ola bilməz. 

Heyvord: 

— O yazıq bizi fransız hesab etmişdir, — dedi, — yoxsa öz dostla- 
rın canına qəsd etməzdi. 

— Heç ola bilməz ki, həmin adam bonqla üzünə hərbi naxışlar 
çəkmiş mogikanı quron hesab etsinl Bu, ona oxşayırdı ki, siz Mon- 
kalmın ağ mundirli əsgərini qırmızı gödəkçəli ingilis qvardiyaçısı 
hesab edəsiniz, — deyə kəşfiyyatçı öz etirazını bildirdi. — Yox, yox, İlan 
öz işini çox yaxşı bilir, bir də ki, burada böyük səhv olmamışdır, 
çünki ağlar bir-birilə vuruşduqları zaman delavarların və minqlərin 
qəbilələri kimin tərəfində olursa olsunlar, bir-birini sevmirlər. Buna 
görə də опејдәг ingilislərə xidmət etsələr də, bəxtim gətirsəydi və 
bu yaramaza mən rast gəlsəydim, onu özüm də dərhal güllə ilə 
vurardım. 

— Belə eləsəydiniz, sazişimizi pozmuş olardınız. 

Şahingöz sözünə davam edərək dedi: 

— Adam hər hansı bir tayfa ilə tez-tez üz-üzə gələndə və bu tay- 
fanın içərisində namuslu şəxslər olanda, adam özü də dələduz olma- 
yanda – onların arasında mehribanlıq əmələ gəlir. Amma mogikan- 
larla minqlərin arasındakı mehribanlıq insanın ilanı sevməsinə daha 
çox oxşayırl 

— Belə sözləri eşidəndə adamın qanı qaralır! 

— O ki qaldı mənə, haqqı sevirəm, buna görə də deyə bilmərəm 

ki, minqləri görməyə gözüm yoxdur. Bununla belə, mənə elə gəlir 
ki, maralvuranımın o zirək oneldi güllə ilə vurub yerə sərməsinə yal- 
nız gecənin qaranlığı mane oldu. 

Şahingöz səsini kəsib, ocaqdan üzünü çevirdi. 

Heyvord durub torpaq səngərə getdi. O, meşələrdə əsgər həya- 
tına alışmamışdı, buna görə də qəflətən hiyləgərcəsinə edilən bu 
cür basqınların mümkün olduğunu fikirləşdikcə həyəcan keçirirdi . 

Dunkan hinduların adətlərinə çox yaxşı bələd idi, buna görə də 
ocağın nə üçün yenidən qalandığını, hindu döyüşçülərinin, habelə, 
Şahingözün yenə tüstülənən ocağın kənarında, öz əvvəlki yerlərində 
nə üçün təmkinlə və ciddiyyətlə oturmalarının səbəbini başa düşür- 
dü. O da ətrafındakıları görüb sayıq müşahidə etmək uçün səngərin 
kənarında oturdu. 

Çinqaçquk bir xeyli fikrə getdikdən sonra, başı yumşaq daşdan 
qayrılmış çubuğunu çəkdi. Əsəbləri sakitləşdirən tənbəkinin ətrin- 
dən doyduqdan sonra, çubuğu kəşfiyyatçıya verdi. Beləliklə, bu 
adamlar çubuğu dinməz-söyləməz üç dəfə bir-birinə ötürdülər. Heç 
kəs ağzını açıb bir söz demədi. Sonra Saqamor, həm yaşca, həm 
də rütbəcə böyük olduğuna görə, sakitcə və vüqarla dediyi bir neçə 
sözlə mübarizə planını izah etdi. Kəşfiyyatçı ona cavab verdi. Çin- 
qaçquk yenə dilləndi, çünki Şahingöz onun fikrinə şərik çıxmırdı. 
Gənc dnkas dinməzcə oturub böyüklərin danışığına hörmətlə qulaq 
asırdı. Axırda Şahingöz nəzakət əlaməti olaraq dnkasın fikrini soruş- 
du. Heyvord ata və oğulun hərəkətlərinə əsasən belə başa düşdü 
ki, onların hər ikisi bu mübahisədə bir fikirdədirlər, ağ ovçu isə 
başqa bir fikirdədir. Mübahisə getdikcə qızışırdı. 

Gnkasın da sözləri onun daha təcrübəli atasının sözləri kimi çox 
diqqətlə dinlənildi. Ocağın başındakıların heç biri səbirsizlik göstərib 
tələsməyə çalışmırdı, onların hər biri yalnız bir neçə dəqiqə fikirləş- 
dikdən sonra cavab verirdi. 

Mogikanlar danışdıqca əllərilə o qədər aydın hərəkətlər göstə- 
rirdilər ki, Heyvord onların fikrini asanlıqla başa düşə bilirdi. Hin- 
duların tez-tez əllərilə danışması aydın göstərirdi ki, onlar düşmə- 
nin quruda ayağının izlərilə təqib olunmasını təkidlə tələb edirlər, 
Şahingöz isə əlini tez-tez Qorikana tərəf uzadırdı, bundan da belə 
başa düşmək olardı ki, o, düşmənin su yolu ilə təqib olunmasını 
təklif edir. 

Kəşfiyyatçı karıxmış kimi görünürdü, yəqin, məsələ onun istə- 
diyi kimi həll olunmurdu, birdən o, ayağa qalxdı, bayaqkı küskünlü- 
yündən əl çəkərək, yerli hindular kimi çox tez-tez danışmağa 
başladı. O, təklif etdiyi planın yerinə yetirilməsi üçün neçə gün lazım 
idisə, əlini də bir o qədər havaya qaldırıb, hər dəfə günəşin hərəkət 
yolunu göstərdi. Sonra Şahingöz dağların arasından, çaylardan və 
göllərdən keçən uzun bir yolu təsvir etdi. Heç bir şeydən xəbəri 
olmayan, yatmış Munronun qocalığı və taqətsizliyi əl hərəkətlərilə 
o qədər aydın təsvir edilirdi ki, bu hərəkətlərin mənasını asanlıqla 
başa düşmək olardı. Dunkan hiss etdi ki, onun da haqqında danı- 
şırlar, çünki kəşfiyyatçı əlini uzadaraq, «Səxavətli ələ sözlərini dedi, 
bu isə Dunkana, onun səxavətli olmasına görə, dost qəbilələr tərə- 
findən verilmiş ləqəb idi. Sonra, heydən düşmüş yorğun adamın 
səndələmə yerişinin əksinə olaraq, yüngül qayıq hərəkətləri təsvir 
edildi. Şahingöz öz sözünü onelidin skalpını göstərməklə qurtardı, 
yəqin, o, tezliklə, həm də iz buraxmadan yola düşməyin zəruri oldu- 
ğunu söyləyirdi. 

Mogikanlar Şahingözün dediklərinə diqqətlə qulaq asdılar. 
Şahingözün nitqi öz təsirini göstərdi. Kəşfiyyatçı son sözlərini deyər- 
kən, mogikanlar, adət üzrə, səs-səsə verdilər, bu isə göstərirdi ki, 
onlar Şahingözün fikrini beyənmişlər. Daha doğrusu, Unkas və onun 
atası Şahingözün gətirdiyi dəlillərə inanıb, əvvəlki fikirlərindən əl 
çəkdilər. 

Məsələ həll edilən kimi mübahisə də dərhal kəsildi. Şahingöz öz 
fikrinin bəyənildiyinin yoldaşlarının gözlərində əks etməsinə əhə- 
miyyət verməyərək, sönməkdə olan ocağın kənarında tirtap uzanıb 
gözlərini yumdu. 

Bayaqdan bəri özgəsinin dərdini çəkən mogikanlar, söhbətin 
kəsilməsindən istifadə edərək, özləri haqqında fikirləşməyə başla- 
dılar. Sərt hindu başçısının səsi dərhal yumşaldı. Çinqaçkuk öz oğlu 
ilə mülayim, mehriban və hətta zarafatyana danışmağa başladı. 
Unkas atasının səmimi sözlərinə şadlıqla cavab verirdi. Hələ kəşfiy- 
yatçı dərin yuxuya gedib bərkdən xorna çəkməyə başlamazdan əvvəl, 
onun səfər yoldaşlarının üzü tamamilə dəyişilmişdi. 

Bu hinduların dilinin ahəngini sözlə təsvir etmək mümkün deyil- 
dir. Onların danışığının bu xüsusiyyəti gülüşlərində və nəvazişli söz- 
lərində xüsusilə aydın sezilir, onların səslərinin, xüsusən oğlanın 

səsinin diapazonu adamı valeh edirdi, o, lap yoğun səslə danışdığı 
halda, birdən məlahətli qadın səsini xatırladan nazik səsə keçirdi. 
Ata öz oğlunun sərrast və çevik hərəkətlərini seyr etdikcə valeh olur- 
du, bu sevinc onun gözlərində aydın sezilirdi, Unkasın sirayətedici 
yavaş gülüşünə atası gülümsəməklə cavab verirdi. Qəlbində coşan 
atalıq məhəbbətinin təsirindən Saqamorun üzündəki sərtlik tama- 
milə silinmişdi. 

Hindular bir saat ərzində bütün dərd-qəmi unudaraq, ən xoş 
hisslərini qanadlandırdılar, sonra Çinqaçquk yatmaq istədiyini söy- 
lədi, yun adyalı başına çəkib nəm torpağın üstündə uzandı. dnkasın 
sevinci dərhal yox oldu. Bu gənc, kösövləri çox səylə elə düzdü ki, 
atasının ayaqları qızıb isti qalsın, sonra da xarabalıqda özü üçün yer 
rahatladı. 

Heyvord, təcrübəli meşə sakinlərinin çox xatircəm olduqlarını 
görüb ürəkləndi, o da yıxılıb yatdı. Qala xarabalığında rahatlanan bu 
adamlar hələ gecəyarısından çox qabaq şirin yuxuya getdilər. 

Şahingöz yatanları oyadarkən göydə hələ ulduzlar sayrışırdı. 
Munro və Heyvord gecəni keçirdikləri daxmanın astanasında, Şahin- 
gözün səsini eşidən kimi cəld yerlərindən qalxdılar. Sığınacaqların- 
dan çıxdıqda gördülər ki, kəşfiyyatçı onları gözləyir. Ağıllı bələdçi adi 
qayda ilə salamlaşmaq əvəzinə, əli və gözü ilə işarə edib onları başa 
saldı ki, dinmək olmaz. Onlar lap yaxınlaşdıqda Şahingöz pıçıldadı: 

— Bir kəlmə də danışmayın. Ağ adam səssiz meşə şəraitində 
necə danışmaq lazım olduğunu yaxşı başa düşmür, bunu bədbəxt 
müğənninin başına gələn qəza da sübut etdi... Di gedək, — deyə 
Şahingöz qalanın örtülü yerinə tərəf yönələrək, sözünə davam etdi, 
— bu tərəfdən xəndəyə enək. Çalışın, daşların və tirlərin üstü ilə 
yeriyəsiniz. 

Səfər yoldaşları Şahingözün bu əmrinə əməl etdilər, halbuki 
belə bir qeyri-adi ehtiyatkarlığın səbəbini hələ də başa düşmürdülər. 
Onlar, torpaq fortu üç tərəfdən əhatə edən çuxura endikdə gördü- 
lər ki, binalar uçub çuxuru doldurmuşdur. Onlar çox ehtiyatlı və səbirli 

olduqları üçün, kəşfiyyatçının dalınca gedib Qorikan gölünün qumlu 
sahilinə çıxa bildilər. 

Kəşfiyyatçı yenicə qurtaran çətin yola dönüb baxaraq: 

— Bizim burada buraxdığımız izi yalnız iyləyib tapmaq mümkün- 
dür, — dedi. — Ot qaçqını güdaza verər, çünki ləpirlər onun üstündə 
qalır, ağacın və daşın üstündə isə mokasinlərin izi qalmır. Hərgah 
hərbi çəkmələrimiz olsaydı, onda, bəlkə də, ehtiyat etməli olardıq, 
amma maral dərisindən yaxşı hazırlanmış ayaqqabısı olan adam bura- 
dan arxayınca dağlara gedə bilər... dnkas, qayığı itələ, yaxına 
gəlsin, çünki buralar qumluqdur, ləpirlər çox aydın qalır... Ehtiyatlı 
ol, oğlan, qayıq sahilə toxunmamalıdır, yoxsa məlunlar buradan 
hansı yol ilə getdiyimizi başa düşərlər. 

Cavan oğlan qayığı yavaşca sürüb sahilə yaxınlaşdırdı, kəşfiy- 
yatçı qala xarabalığından qalan taxtanı qayığa söykədi və zabitlərə 
işarə etdi ki, qayığa minsinlər. Bundan sonra sahildə hər şeyi əvvəlki 
kimi dağınıq hala saldılar. Şahingöz ağac qabığından qayrılan qayı- 
ğa elə mindi ki, arxada ayağının izləri qalmadı, hindular ayna kimi 
şəffaf göldə dağların geniş qara kölgəliyində ehtiyatla avar çəkə- 
çəkə qaladan xeyli uzaqlaşanadək Heyvord dinmədi. 

Nəhayət ,o soruşdu: 

— Xəlvətcə, bu tezliklə getməyin nə mənası varmış? 

— Hərgah öldürdüyümüz oneldin qanı təmiz sulu gölün indi 
üzdüyümüz qədər böyük bir yerini boyaya bilsəydi, onda sizin göz- 
ləriniz öz sualınıza cavab verərdi, — deyə kəşfiyyatçı cavab verdi. 

— Axı siz deyirdiniz ki, oneid tək idi, ölülərdən isə qorxmaq məna- 
sızdır. 

— Düzdür, o öz kələyini tək qurmuşdul Lakin hindu, demək olar 
ki, həmişə xatircəm olur ki, onun qanı yerdə qalmayacaqdır, hərgah 
öldürülsə, gec-tez düşmənlərinin birindən hökmən intiqam alına- 
caqdır. 

— Qabaqda da, arxada da düşmənlər vardır, buna görə də səfə- 
rimiz, yəqin ki, təhlükələrlə dolu olacaqdır. 

— Təhlükələrləmi? — deyə Şahingöz sakitcə təkrar etdi. — Yox, 
səfərimiz o qədər də təhlükəli olmayacaqdır. Qulağımızın və gözü- 
müzün itiliyi sayəsində biz haramzadələrdən bir neçə saat qabağa 
düşə bilərik, hərgah silaha əl atmaq lazım gəlsə, onda, heç olmasa, 
üçümüz, bu yerlərdə rast gələ bildiyiniz adamlardan hər biri kimi, 

tüfəngdən yaxşıca istifadə edə bilərik. Yox, yox, qorxmayın, təhlü- 
kəni heç ağlınıza da gətirməyin, amma burası var ki, gərək mümkün 
qədər sürətlə, siz demişkən, birbaşa yürüşlə gedək. Basqının, 
vuruşmanın və başqa bu cür əyləncələrin olması da mümkündür, 
lakin hər yerdə daldalanmağa imkanımız olacaqdır, döyüş sursatı- 
mız da boldur. 

Ola bilsin ki, Heyvord təhlükəni kəşfiyyatçının başa düşdüyü 
kimi başa düşmürdü. O, ovçuya cavab vermək əvəzinə, dinməz-söy- 
ləməz oturmuşdu, qayıq da suyun üzü ilə rahat üzüb gedirdi. Onlar 
səhərə yaxın gölün boğazlarına gəlib çatdılar, saysız-hesabsız ada- 
cıqların arasından cəld və ehtiyatla keçməyə başladılar. 

Çinqaçquk avarını əlindən buraxdı. Unkas və kəşfiyyatçı bu yün- 
gül qayığı əyri-üyrü, dolaşıq boğazlardan keçirirdi, burada qayıqla 
qət edilən hər bir fut yol onları müəyyən bir təhlükəyə yaxınlaşdıra 
bilərdi. Saqamor adacıqları, kolluqları bir-bir çox diqqətlə gözdən 
keçirirdi, suyun daha təmiz yerinə gəlib çatdıqda itigözlü Çinqaçquk 
dar boğazlara qanad gərən çılpaq qayaların və zəhmli meşələrin 
boyunca qabağa, uzaqlara nəzər salırdı. 

Heyvord bu yerlərin gözəlliyinə maraqla tamaşa edir və eyni 
zamanda, təlaş keçirirdi, o, hər şeyi diqqətlə izləyirdi, nəhayət, 
nahaq yerə həyəcan keçirdiyini özlüyündə qət etmək istəyirdi ki, 
birdən Saqamorun verdiyi siqnalla avarlar dayandırıldı. 

Çinqaçquk əlini qayığın böyrünə yavaşca vurub, təhlükənin 
yaxınlaşdığını xəbər verən kimi dnkas qəflətən: 

— Xuql – deyə səsləndi. 

— Nə olub? — deyə kəşfiyyatçı soruşdu. — Göl o qədər sakitdir 
ki, elə bil, bu yerlərdə heç vaxt külək əsməyib, mən isə gölün bura- 
dan bir neçə mil irəlisini görə bilirəm. 

Hindu avarı qaldıraraq, gözünü zillədiyi tərəfi göstərdi. Dunkan 
da o tərəfə baxdı. Qayıqdan on futlarla uzaqda alçaq, meşəli ada- 
cıqlardan biri görünürdü, ada o qədər sakit və dinc görünürdü ki, 
elə bil, insan ayağı onun tənhalığını heç zaman pozmamışdır. 

Dunkan: 

— Mən orada qurudan və sudan başqa heç bir şey görmürəm, 
— dedi. — Çox gözəl mənzərədir... 

— Ssl — deyə kəşfiyyatçı onun sözünü kəsdi. — Sən hər addımını 
ölçüb-biçməmiş atmazsan, Saqamor. Gördüyümüz ancaq kölgədir, 

amma qeyri-adi bir kölgədir... Görürsünüzmü, mayor, adadan 
buxar qalxır. 

— Sudur da, buxarlanır. 

— Uşaq belə deyər. Bəs tüstüyə oxşayan o qara zolaq nədir? Bu 
zolaq qoz meşəsinin lap içərilərinədək uzanır. Həmin tüstü ocaqdan 
çıxır, ocaq isə sönməkdədir. 

— İndi ki belə oldu, o yerə gedib çataq, şübhədən də qurtaraq, 
— deyə səbirsiz Dunkan cavab verdi. — Görünür, orada adam azdır, 
çünki bu bir parça torpaqda çox adam yerləşə bilməz. 

— Hərgah siz hinduların fəndgirliyinə kitablarda yazılan qaydalar 
əsasında qiymət versəniz, onda sizin bu cəhdiniz ölümünüzlə qur- 
tarmasa da, yanılmanıza səbəb olar, — deyə Şahingöz cavab verdi 
və özunə xas olan bir zirəkliklə ətrafa çox diqqətlə göz gəzdirdi. 
— Hərgah mənim fikrimi bilmək istəsəniz, onda deyərdim ki, bizim 
iki yolumuz var: ya gərək geri dönüb quronları izləməkdən əl çəkək... 

— Heç vaxtl — deyə Heyvord belə bir şəraitə görə çox ucadan 
cavab verdi. 

Şahingöz isə səbirsiz gənc zabiti özündən çıxmağa qoymamaq 
üçün cəld hərəkətlərlə ona işarə edib sözünə davam etdi: 

— Səs salmayın, səs salmayın. Elə mən özüm də bu fikirdəyəm, 
amma güman edirdim ki, nə varsa, hamısını gərək deyəm. Deməli, 
biz üzə-üzə yolumuza davam etməliyik, hərgah boğazlarda hindu- 
lara və ya fransızlara rast gəlsək, onda, qayığı döndərib, bax, 
o sıldırım qayaların arasından keçərikl Düzmü deyirəm, Saqamor? 

Hindu cavab vermək əvəzinə avarını suya endirdi və qayığı daha 
cəld sürməyə başladı. Qayığın hərəkətini necə idarə etdiyinə əsasən 
hindunun nə fikirdə olduğunu başa düşmək çətin deyildi. Onlar 
daha cəld avar çəkə-çəkə bir neçə dəqiqədən sonra elə bir yerə 
gəlib çatdıdar ki, adanın indiyədək görünməyən bütün şimal sahili 
buradan çox aydın goründü. 

— O iki qayığı və tüstünü görürsünüzmü? – deyə kəşfiyyatçı 
pıçıldadı, — hava duman olduğuna görə bu haramzadələr bizi hələ 
görə bilməmişlər, yoxsa onların döyüşə çağıran səslərini eşidərdik... 
gücünüz gəldikcə avar çəkin, dostlar. Biz onlardan uzaqlaşırıq, deyə 
bilərəm ki, artıq onların güllələrindən də uzaqlaşmışıq... 

Gülləsi boğazın sakit səthindən keçən tüfəngin yaxşı tanış olan 
səsi və adadan gələn zil qışqırtı Şahingözün sözünü ağzında qoydu. 

Bu isə sübut edirdi ki, onların qayığını adadakılar görmüşlər. Onlar 
bir azdan sonra gördülər ki, vəhşilər qayıqlara doluşub qaçqınların 
dalınca gəlirlər. Dunkan, qayıqdakı üç bələdçinin nə üzlərində, nə 
də hərəkətlərində heç bir dəyişiklik sezə bilmədi, indi onlar avarları 
daha çox qabağa atır və qollarını rəvan işlədirdilər. Balaca qayıq 
isə çox asanlıqla irəliləyirdi. 

Şahingöz başını sola döndərib soyuqqanlılıqla baxa-baxa avar 
çəkməkdə davam edərək Çinqaçkuka dedi: 

— Sən onları bizə bundan artıq yaxınlaşmağa qoyma, Saqamor, 
elə et ki, onlar bizdən məhz bu qədər aralı olsunlar. Bu quronların 
bütün qəbiləsində elə bir tüfəng tapılmaz ki, bizi bu qədər uzaqdan 
vura bilsin. O ki, qaldı mənim maralvuranıma, ona tamamilə bel 
bağlamaq olar. 

Kəşfiyyatçı, qayığın düşməndən istənilən məsafədə olmasını mogi- 
kanların ikilikdə təmin edəcəyini yəqinləşdirdikdə, tez öz avarını əlin- 
dən buraxdı və xatalı tüfəngini qaldırdı. O, öz silahını üç dəfə çiyninə 
sıxıb nişan aldı, hər dəfə yoldaşları güllə səsi eşidəcəklərini gözlədilər, 
lakin Şahingöz hər dəfə tüfəngini aşağı sallayaraq tələb etdi ki, düş- 
mənin yaxınlaşmasına imkan versinlər. Nəhayət, onun dəqiq və tələb- 
kar baxışı, sanki, razı qaldı, Şahingöz sol əlini tüfəngin lüləsinə qoyub 
onun ağzını yavaş-yavaş qaldırmağa başladı, bu anda qayığın burun 
tərəfində oturmuş Unkasın qəflətən içini çəkməsi, Şahingözün bu dəfə 
də atəş açmasına mane oldu. O, Unkasa müraciət edərək: 

— Nə olub, bala? — deyə soruşdu. — Sən quronların birini qışqırıb 
can verməkdən xilas etdin, de görək, nə üçün diksindin? 

Unkas qayıqdan bir az qabaqda daşlı sahili göstərdi, oradan 
başqa bir hərbi qayıq çıxıb onların yolunu kəsmək istəyirdi. 

İndi təhlükə yəqin idi. Kəşfiyyatçı tüfəngini qoyub avardan 
yapışdı. Çinqaçquk, yeni düşmənlərdən uzaqlaşmaq üçün qayığı 
qərb sahilə tərəf yönəltdi. Eyni zamanda, qaçqınlara arxadan basqın 
edənlər çığır-bağır salıb özlərini nişan verirdilər. Bu qorxulu hadisə 
hətta Munronun süstlüyünü üstündən götürdü. O, təcrübəli döyüş- 
çüyə məxsus bir qətiyyətlə: — Sahilə çıxıb vəhşilərlə vuruşaq, — dedi. 
— Kim ki hindulara müharibədə qalib gəlmək istəyir, gərək lovğalan- 
mayıb biclik və hiylə işlətməkdən çəkinməsin, — deyə Şahingöz 
cavab verdi. — Sahilin yaxınlığı ilə sür, Saqamor. Biz bu azğınlardan 
yan keçərik, bəlkə də, onlar yolumuzu kəsməyə cəhd edəcəklər. 

Şahingöz düz demişdi. Quronlar qayıqlarını düz istiqamətdən 
döndərdilər və bu səbəbdən özlərini yubatdılar. İndi quronların 
qayıqları qaçqınların qayığından iki yüz yard aralı gəlirdi. Onlar 
sürətlə getməklə indi bir-birini ötməyə çalışırdılar. Qayıqlar o qədər 
cəld gedirdi ki, qabaqlarında gölün suyu qaynayıb köpüklənirdi. 
Qayıqlar, sürətli hərəkət nəticəsində suda əmələ gələn dalğaların 
qucağında yırğalanırdı. Buna görə və həm də hamılıqla avar çək- 
məyin zəruri olması üzündən quronlar hələ silaha əl atmırdılar. 
Qaçqınlar olduqca çox güc sərf etməli olduqlarından yorulmağa 
başlamışdılar. Təqib edənlər qaçqınlardan sayca çox idilər. Qaçma- 
ğa kömək etmək üçün kəşfiyyatçının çarə axtarırmış kimi, hər tərəfə 
həyəcanla göz gəzdirdiyini gördükdə Dunkan nigarançılıq çəkməyə 
başladı. 

Fikrindən dönmək bilməyən meşələr sakini, Çinqaçquka müra- 
ciət etdi: 

— Qayığı günəş tərəfdən bir az yana döndər, Saqamor, çünki 
görürəm, bu dələduzlar yoldaşlarının birini qurban vermək fikrin- 
dədirlər. Qayığı günəş tərəfdən lap döndər, onda ada bizimlə onla- 
rın arasını kəsər. 

Bu hiylə yerinə düşdü. Uzun, ensiz ada arada qaldı. 

Qaçqınların qayığı bir sahilin boyu uzunu keçdiyi halda, təqib 
edənlər o biri sahilin qabağından üzməli oldular, kəşfiyyatçı və onun 
yoldaşları bu üstünlükdən istifadə etdilər və kolluğa daldalana-dal- 
dalana, onsuz da, həddini aşmış səylərini daha da artırdılar. Hər iki 
qayıq, var gücü ilə baş alıb gedən bir cüt löhrəm at kimi adanın ən 
alçaq, axırıncı tinindən burulub keçdi, qaçqınlar qabaqda idilər. 

Kəşfiyyatçı: 

— Məhz bu qayığı seçməkdə ağıllı iş görmüsən, Saqamor, 
— dedi. — Yaramazlar yenə bütün qüvvələrini toplayıb avarlara güc 
verirlər, buna görə də biz tüstülü silahların əvəzinə, yonulmuş ağac- 
larla və sərrast gözlərimizin köməyilə skalplarımızı qorumalı oluruq. 
Di gəlin hamımız birlikdə avar çəkək, dostlar! 

— Onlar bizə atəş açmaq istəyirlər, — deyə, Heyvord xəbərdarlıq 
etdi, — güllələri hökmən bizə dəyəcəkdir, çünki biz onlarla düz bir 
istiqamətdəyik. 

— Qayığın içinə uzanın, — deyə kəşfiyyatçı təklif etdi, — siz də, 
polkovnik də qayığın içinə uzanın, onda quronlar üçün hədəf azalar. 

Heyvord gülümsəyərək cavab verdi: 

— Döyüşçülərin güllə qabağında durduqları dəqiqələrdə rütbəcə 
böyük olanların öz canı hayına qalıb hiylə işlətməsi heç də yaxşı 
nümunə olmazdı. 

— Xudan, xudanl Ağ adamın mərdliyi bax belə olarmışl — deyə 
kəşfiyyatçı etiraf etdi. — Olmaya, siz elə xəyal edirsiniz ki, Saqamor, 
yaxud dnkas, ya da qanında heç bir qarışıq olmayan mən özüm, 
açıq mübarizə aparmaq mümkün olmadıqda hiylə işlətməkdən 
çəkinərdik? 

— Dediklərinizin hamısı düzdür, dostum, — deyə Heyvord cavab 
verdi. — Amma bizim adətlərimiz sizin istədiyiniz kimi hərəkət etməyə 
yol vermir. 

Quronların birgə atəş açması bu danışığı yarımçıq qoydu. Gül- 
lələr qaçqınların yan-yörəsində vıyıldadıqda Dunkan gördü ki, 
Unkas dönüb ona və Munroya baxdı. Düşmənin yaxında olmasına 
və şəxsən özünün təhlükə qarşısında qaldığına baxmayaraq, Unka- 
sın üzündə əsla həyəcan hiss edilmirdi, Unkasın üzünün ifadəsin- 
dən yalnız bunu başa düşmək olardı ki, o bəzi adamların öz canla- 
rından keçib, nahaq yerə təhlükəli hünər göstərmək istədiklərinə 
təəccüb edir. Görünür, Çinqaçquk ağ adamların şakərinə daha yax- 
şı bələd idi, çünki bir dəfə də olsun, başını döndərib onlara baxmır 
və qayığı yönəltdiyi səmtdən gözünü çəkmirdi. Çox keçmədi ki, gül- 
lələrin biri başçının əlindən yüngül və yastı avarı vurub, qayıqdan 
xeyli aralıda şappıltı ilə suya saldı. Unkas əlindəki avarla suyu yarım- 
dairə şəklində yardı, qayıq yana buruldu, Çinqaçquk isə öz avarını 
tutub yuxarı qaldırdı, mogikan döyüşçülərinə məxsus bir avazla 
səsləndi və yenə öz mühüm işinə davam etdi. 

Arxadakı qayıqlarda olanlar qışqırıb deyirdilər: 

“Böyük İlan!», «Uzun Karabinlə, “Cəldqaçan Maral!». Bu çağırış 
səsləri təqib edənlərin qoluna, sanki, qüvvət verdi. Kəşfiyyatçı maral- 
vuranını götürüb başından yuxarı qaldırdı və onu əzəmətlə havada 
silkələdi. Vəhşilər bu təhqirə cavab olaraq gücləri gəldikcə qışqır- 
dılar, dərhal yenə yaylım atəşi açıldı. Güllələr qayığın dörd tərəfinə 
səpələnirdi. Onların biri, hətta qayığın qabığını deşdi. Bu qorxulu 
dəqiqədə mogikanlar əsla təlaş etmirdilər, onların keyimiş üzündə 
nə ümid, nə də qorxu hiss edilirdi. Bu vaxt kəşfiyyatçı yenidən dönüb 
yavaşca gülərək, Heyvorda dedi: 

— Bu azğınların tüfənglərinin səsi özlərinə xoş gəlir, amma minq- 
lərin arasında elə bir itigözlü adam tapılmaz ki, suyun üzündə yırğa- 
lanan qayığı sərrast nişan ala bilsinl Görürsünüzmü, bu şeytanlar 
tüfənglərini doldurmaq üçün yoldaşlarından birini avar çəkməkdən 
azad etdilər, onlar vur-tut iki fut yol gedə bildikləri halda, biz, ən 
azı, üç fut yol gedirik. 

Dunkan öz qayıqlarının vəhşilərdən xeyli uzaqlaşdığını yəqin 
etdikdə çox sevindi. Quronlar yenə atəş açdılar, bu dəfə güllələrin 
biri Şahingözün avarının ucuna dəydi, lakin heç bir zərər vurmadı. 

Kəşfiyyatçı avarın güllə dəyən yerinə maraqla baxaraq dedi: 

— Əcəb! Belə güllə uşağın da dərisini cıza bilməzdi. Mayor, hər- 
gah siz avar çəkməyin öhdəsindən gələ bilsəydiniz, mən maralvura- 
nımı bu danışıqda iştirak etməyə məcbur edərdim. 

Heyvord avardan yapışıb, məharət hesab edilə bilən bir səylə işə 
girişdi, Şahingöz isə tüfəngin çaxmaqdaşını gözdən keçirdikdən 
sonra cəld nişan alıb atəş açdı. Qabaqkı qayığın burun tərəfində 
olan quron güllə atmaq üçün ayağa qalxdı, lakin dalı üstə yıxıldı və 
tüfəngi əlindən suya düşdü. Lakin həmin quron az sonra, ağlını 
itirmiş vəhşilər kimi, sərsəm hərəkətlərlə yenidən ayağa qalxdı. 
Onun yoldaşları dərhal avarlardan əllərini çəkdilər, buna görə də 
qayıqlar bir-birinə yan alıb dayandı. Çinqaçkuk və dnkas bu fürsət- 
dən istifadə edib, qayığı küləyin səmtinə yönəltdilər. Dunkan isə 
yorulmaq bilmədən, avar çəkməkdə davam edirdi. Ata və oğul, 
onlardan birinə güllə dəyib-dəymədiyini öyrənmək üçün səssizcə, 
sualedici nəzərlə bir-birinin üzünə baxdılar, onların hər ikisi çox yaxşı 
bilirdi ki, heç biri, hansı qəzaya düçar olursa olsun, cınqırını belə 
çıxarmaz, heç bir söz deməzdi. Saqamorun çiynindən bir neçə iri qan 
damcısı axırdı. Saqamor dnkasın gözünü bu qan damcılarına zillə- 
diyini gördükdə, bir ovuc su götürüb çiyninin qan ləkəsini yudu və 
bununla da yarasının yüngül olduğunu bildirdi. Kəşfiyyatçı: 

— Yavaş, mayor, yavaş-yavaş çəkin, — deyə xəbərdarlıq etdi, 
bu vaxt artıq o, tüfəngini yenə doldurub hazırlamışdı. — Biz quron- 
lardan çox uzaqlaşmışıq, buna görə də tüfəngim bu qədər uzaqdan 
öz üstünlüyünu bütünlüklə göstərə bilməz, görürsünüzmü, minqlər 
məsləhətləşirlər. Qoy onlar güllə çatan qədər bizə yaxınlaşsınlar. Belə 
halda mənim gözlərimə bel bağlaya bilərsiniz, onda mən bu azğın- 
ları Qorikanın axırınadək ardımızca üzüb gəlməyə məcbur edərəm, 

bunu da vəd edirəm ki, onların güllələri bizə dəysə də, ancaq dəri- 
mizi üzdən yalayıb keçəcəkdir, mənim maralvuranım isə üçündən 
ikisinin canını alacaqdır. 

— Əsas məqsədimizi unuduruq, — deyə Dunkan bildirdi.— Yaxşısı 
budur, üstünlüyümüzdən və onun verdiyi fürsətdən istifadə edib, 
düşməndən mümkün qədər çox uzaqlaşaq. 

Bu vaxt Munronun xırıltılı səsi eşidildi: 

— Balalarımı özümə verinl Dərdli atanın halına acıyın, verin 
mənim uşaqlarımıl 

Kəşfiyyatçı bu sözləri eşitcək, uzaqdakı qayıqlara axırıncı dəfə 
nəzər saldı, silahını kənara qoydu. Yorulmuş Dunkanı əvəz edib 
avar çəkməyə başladı. Mogikanlar da var qüvvələrini əsirgəmədən 
ona kömək etməyə başladılar, cəmi bir neçə dəqiqə ərzində onlar 
düşməndən o qədər uzaqlaşdılar ki, Heyvord yenidən təsəlli tapıb 
xatircəm oldu. 

Onlar getdikcə gölün enli yerlərinə çatırdılar, indi qayıq hündür 
qayalı sahilin boyu uzunu keçirdi. Gölün bu yerlərində adalar az 
idi, həm də o qədər uzaqdaydı ki, onlardan yan keçmək mümkün 
idi. Avarlar suya aramla və daha müntəzəm dəyirdi, avarçəkənlər 
ölüm təhlükəsi törədən təqibdən canlarını indi qurtarmışdılar, buna 
görə də qayığı çox xatircəm sürürdülər, sanki, onlar su idmanı ilə 
məşğul idilər və heç də özlərini xilas etməyə çalışan adamlara 
oxşamırdılar. 

Yolçular gölün şimalındakı körfəzə çatanadək qayığı bu qayda 
ilə sürdülər. Burada qayığı sahilə yaxınlaşdırdılar. Şahingöz və Hey- 
vord yaxınlıqdakı qayaya qalxdılar. Onların birincisi aşağıda göz işdə- 
dikcə uzanan gölün səthinə baxaraq, bir neçə mil uzaqdakı buru- 
nun qarşısında qaralan xırda bir şeyi mayora göstərdi və soruşdu: 

— Görürsünüzmü3ş.. Sizcə, o nə ola bilər? 

— Əgər o qaralan şey bizdən bu qədər uzaqda və belə xırda 
olmasaydı, mən onu quş hesab edərdim. Doğrudanmı, o, canlı şeydir? 

— O, yaxşı qayınağacı qabığından qayrılmış qayıqdır. Onu quduz 
və hiyləgər minqlər sürürlər. Bu azğınlar özlərini elə göstərməyə 
çalışırlar ki, guya, başları axşam yeməyinə qarışmışdır. Lakin elə ki 
qaş qaraldı, onlar ləpirləri iyləyə-iyləyə, heyvan axtaran köpəklər 
kimi, izimizə düşəcəklər. Biz ya gərək onları azdıraq, ya da Bic Tül- 
künü izləməkdən əl çəkək. Bəzən bu göllər, xüsusən, suquşlarına 

rast gələn zaman, çox faydalı olur, — deyə kəşfiyyatçı fikirli halda 
ətrafına göz gəzdirib sözünə davam etdi, — lakin buralarda balıq- 
dan savayı heç bir canlı daldalana bilməz. Bundan başqa, həmin 
qayığın üstündə, qayanın boyu uzunu burulan tüstü mənim xoşuma 
gəlmir. Canımdan mərc gələrəm ki, bu tüstü siqnaldır, özü də onu 
bizdən başqa da görənlər vardır... Danışmağın faydası yoxdur, işə 
başlamaq vaxtıdır. 

Şahingöz dalğın halda qayadan sahilə endi. O, öz müşahidə- 
lərinin nəticəsini delavar dilində yoldaşlarına bildirdi, sonra onlar 
baş-başa verib ciddi məsləhətləşdilər. Öz fikirlərini bildirdikdən 
sonra qayığı qaldırıb çiyinlərinə aldılar. Qaçqınların hamısı qəsdən 
böyük və aydın iz buraxa-buraxa özünü meşəyə verdi. Az sonra bir 
irmağa çatdılar, ondan keçib yollarına davam etdilər və nəhayət, 
qabaqdakı iri, çılpaq qayaya çatdılar. O yerdə ki izin qalmayacağını 
güman etmək olardı, onlar oradan irmağa doğru daldalı geri get- 
məyə başladılar. İrmağın yatağı ilə gedərək, gölə çatdılar və qayığı 
dərhal bu gölə endirdilər. Onlar balaca bir təpənin arxasına keç- 
mişdilər və ona görə də burundan görünmürdülər, sahilin kənarıyla 
isə, bir haşiyə kimi, xeyli uzanan qalın kolluq suya doğru başıaşağı 
sallanmışdı, yolçular bu təbii hasara daldalanaraq səbirlə və ehti- 
yatla irəliləyirdilər, nəhayət, kəşfiyyatçı dedi ki, onun fikrincə, yenə 
sahilə yaxınlaşmaq lazımdır. 

Onlar sahildə o vaxta qədər gözlədilər ki, toran qovuşdu və 
sahilin mənzərəsini seçmək daha mümkün olmadı. Bu vaxt qaç- 
qınlar yenidən yola düşdülər. Qaranlıq onlar üçün əlverişli idi. 
Onlar səssizcə və gücləri gəldikcə avar çəkə-çəkə gölün qərb sahi- 
linə tərəf gəldilər. Qayığın yaxınlaşmaqda olduğu dağın qaraltısına 
baxarkən Dunkan orada heç bir şey seçə bilmədi, lakin mogikan 
gözaltı elədiyi bu körfəzə təcrübəli sükançı kimi inamla və sərrast- 
lıqla çıxdı. 

Yolçular qayığı yenə sudan çıxarıb meşəyə apardılar, orada 
üstünə çır-çırpı töküb gizlətdilər. Sonra yolçular öz silahlarını və yol 
avadanlığını götürdülər, kəşfiyyatçı Munro ilə Heyvorda dedi ki, 
o, hindularla birlikdə səfəri davam etdirməyə hazırdır. 

Ştatların sakinlərinə, hətta Ərəbistan səhrasından və ya Orta 
Asiya çöllərindən indi daha az məlum olan bir yerin sərhədində 
qaçqınlar sahilə çıxmışdılar. Bu yer Şampleny vilayətini Hudzon, 
Mohoka və Müqəddəs Lavrenti vilayətlərindən ayıran, sahəsi dərəli- 
təpəli, bəhrəsiz olan bir diyar idi. Hekayətimizdə bəhs edilən vaxt- 
dan etibarən yerli sakinlərin çalışqanlığı sayəsində bu yerin dövrə- 
sində zəngin və gündən-günə tərəqqi edən məskənlər salınmışdı. 
Lakin indinin özündə də bu yerin içərilərinə yalnız ovçular və vəhşi- 
lər ayaq basa bilirlər. 

Lakin Şahingöz və mogikanlar bu geniş səhranın dağlarından 
və dərələrindən çox keçmişdilər, buna görə də bu yerlərə bələd 
olan adamlara məxsus bir inamla dərhal səhranın içərilərinə doğru 
irəlilədilər. Yolçular gah ulduzlara əsasən səmt seçərək, gah da hər 
hansı bir irmağın axarı ilə irəliləyərək, ağır şəraitdə saatlarla yol get- 
dilər. Nəhayət, kəşfiyyatçı ayaq saxlamağı təklif etdi, hindular bir az 
məsləhətləşdikdən sonra ocaq qalayıb, gecənin qalanını burada 
keçirmək üçün lazımi hazırlıq görməyə başladılar. 

Şeh qurumağa və günəş dumanı qovub meşəyə bolluca işıq şüa- 
ları səpələməyə başladıqda yolçular yenidən səfərə çıxdılar. 

Şahingöz hamıdan qabaqda gedirdi. Bir neçə mil getdikdən son- 
ra daha ehtiyatla yeriməyə başladı, o tez-tez ayaq saxlayıb ağaclara, 
irmaqların axınına və onların suyunun rənginə fikir verirdi. Şahingöz 
öz müşahidələrinə etibar etmədiyinə görə tez-tez Çinqaçquka müra- 
ciət edir və onun rəyini diqqətlə dinləyirdi. Onlar bir dəfə də belə məs- 
ləhətləşərkən Heyvord gördü ki, Unkas səssiz-səmirsiz dayanıb 
böyüklərin danışığına səbirlə və maraqla qulaq asır. Heyvord bu 
gənc hindu başçısı ilə söhbət edib işdən xəbərdar olmağı çox arzu- 
layırdı. Lakin onun özünü toxtaq saxlamasını görüb qət etdi ki, özü 
kimi dnkas da böyüklərin biliciliyinə və fərasətinə tamamilə bel bağ- 
layır. Nəhayət, kəşfiyyatçı ingiliscə danışıb vəziyyətin çətinliyini cəld 
izah etdi. O dedi: 

— Mən quronların məskəninə gedən yolun şimala tərəf uzandı- 
ğını gördükdə dərhal başa düşdüm ki, onlar dərələrlə gedəcək və 

Kanada çaylarının mənbəyinə çatanadək Hudzon çayı ilə Qorikan 
gölünün arasını səmt götürəcəklər, sonra onlar Kanada çayları ilə 
başyuxarı gedib, fransız müstəmləkələrinin mərkəzinə çıxacaqlar. 
İndi biz Skaruna yaxınlaşmışıq, amma heç bir izə hələ də rast gəl- 
məmişikl İnsan hər şeyə qadir deyildir, ola bilsin ki, biz izi itirmişik. 

— Allah, özün bizi belə səhvdən uzaq etl — deyə Dunkan cavab 
verdi. — Öz izimizlə geri qayıdaq və bu dəfə hər şeyə daha diqqətlə 
göz yetirək. Belə bir çətin vəziyyətdən çıxmaq üçün АпКаз məsləhət 
verə bilməzdimi? 

Gənc mogikan atasının üzünə baxdı, lakin heç bir söz deməyib, 
yenə sakitcə, təmkinlə dayandı. Çinqaçkuk oğlunun bu baxışının 
mənasını başa düşərək, əliylə işarə edib, onun danışmasına icazə 
verdi. Unkasın üzünün sakit, ciddi ifadəsi dərhal yox oldu, üzündə 
sevinc əlaməti göründü. O, yolçuların dayandığı yerdən on futlarla 
qabaqda olan kiçik dağın döşünə tərəf maral kimi sıçraya-sıçraya 
yüyürdü və torpağı, sanki, bir heyvan tərəfindən yenicə qazılıb eşə- 
lənən təpədə şəstlə dayandı. İndi hamının gözü gözlənilmədən təpə- 
yə yüyürüb gedən gənc mogikanda idi. 

Kəşfiyyatçı dnkasın dayandığı yerə gəlib çatdıqda: 

— Bu izdirl — dedi. — Bizim oğlanın iti gözləri və ötgün ağlı vardır. 

Unkas şimalı və cənubu, sağında və solunda aydın görünən iz 
əlamətlərini göstərərək: 

Baxınl — dedi, — qarasaçlı qız şaxta düşən yerə tərəf getmişdir. 

— İt də bundan yaxşı iz tapa bilməzdil — deyə kəşfiyyatçı cavab 
verib, dərhal dnkasın göstərdiyi yola tərəf yüyürdü. — Bəxtimiz gətir- 
mişdir, yaman gətirmişdir, indi biz kef çəkə-çəkə gedə bilərik. Bəli, 
bəlil Buyurun, budur, hər iki yorğa atınızın ləpirlərinə baxa bilərsinizl 
Görürsünuzmü, quron general kimi səyahətə çıxmışdır. Onu bəd- 
bəxtlik basmış, ağlı başından çıxmışdırl.. İndi təkər izlərini axtar, 
Saqamor, — deyə kəşfiyyatçı sözünə davam edib şadlığından güldü. 
— Bu axmaq bir azdan sonra karetada səyahət edəcək, Amerikada 
misli-bərabəri olmayan üç cüt ən yaxşı göz isə onu izləyəcəkdir. 

Kəşfiyyatçının kefinin kökəlməsi və axtarılan adamların izilə qırx 
mildən çox dolama yol gəldikdən sonra gözlənilməyən belə bir 
müvəffəqiyyətin qazanılması bütün dəstənin qəlbində bilaixtiyar ümid 
doğurdu. Qeniş maşın yolu ilə gedən səyyah kimi, hindular inamla 
irəliləməyə başladılar. Hər hansı bir iri daş, irmaq, yaxud torpağı 

qalan yerlərdən daha bərk olan bir parça yer, yolçulara səmt gös- 
tərən izin itməsinə səbəb olduqda, iti gözlü kəşfiyyatçı izin gerisini 
dərhal bir qədər irəlidə tapırdı, belə hallarda bir dəqiqədən çox 
yubanmaq lazım gəlmirdi. Lakin Maqua da düşməndən qaçıb giz- 
lənməyə çalışan yerlilərin adi hiylələrindən istifadə etmişdi. Maqua 
mümkün olan yerlərdə irmaqda və ya torpaqda yanlış izlər burax- 
mış və birdən-birə dönüb səmtini dəyişdirmişdi, lakin bu hiylə yol- 
çuları həmişə aldada bilmirdi, onlar süni izi tutub getməyə başla- 
mazdan əvvəl öz səhvlərini başa düşürdülər. 

Yolçular günortaya yaxın Skarundan keçib, batmaqda olan 
günəşə tərəf yönəldilər. Təpələrin birindən düzənliyə endilər, bura- 
dan iti irmaq axırdı, sonra yolçular birdən Tülkünün düşərgə salmış 
olduğu yerə gəlib çıxdılar. İrmağın kənarlarında sönmüş kösövlər qal- 
mışdı, maral sür-sümüyü hər tərəfə səpələnmişdi, ağaclarda isə at 
dişlərinin aydın izləri qalmışdı. Heyvord bir az o tərəfdə şax-budaq- 
dan düzəldilmiş bir koma gördü və ona çox maraqla baxmağa baş- 
ladı, yəqin, Kora ilə Alisa bu komada dincəlirmişlər. Dörd tərəfdə 
torpaq tapdalanmışdı, adamların və heyvanların ləpirləri çox aydın 
qalmışdı, bununla belə, iz burada, elə bil, qəflətən kəsilirdi. 

Narraqanzetlərin ləpirlərini tapmaq çox asan idi, görünür, onlar 
yalnız yem axtarıb tapmaq üçün, bələdçisiz və məqsədsiz baş alıb 
gedirmişlər. Atların getmiş olduqları yolu atası ilə birlikdə axtaran 
Unkas, nəhayət, onların yenicə tərk etdikləri yeri tapdı. Unkas izi 
tutub getməzdən əvvəl öz müvəffəqiyyətini yoldaşlarına xəbər verdi. 
Onlar məsləhətləşməyə başladıqda Unkas meşəyə gedib qayıtdı, 
o, bellərində sınıq yəhərləri olan və çulları çirklənmiş bir cüt mad- 
yanı yüyənlərindən darta-darta gətirirdi, görünür, atlar neçə gündən 
bəri idi ki, özbaşına qalmışdılar. 

Bunları görən kimi Dunkanın rəngi qaçdı, o, kolların və yarpaq- 
ların lap indicə dəhşətli bir sirri açacağından qorxurmuş kimi, döyü- 
kə-döyükə ətrafına göz gəzdirərək: 

— Bu nə deməkdir? — deyə soruşdu. 

Kəşfiyyatçı isə: 

— Bu o deməkdir ki, səyahətimiz sona çatır, — deyə cavab verdi. 
— Hərgah o yaramazı təqib edən olsaydı və aciz qadınların dəstədən 
qalmamaq üçün atları olmasaydı, Maqua hökmən bu əsir xanımla- 
rın skalplarını soyardı, lakin arxadan düşmən gəlməyəndə Maqua 

onların başında bir tükə belə toxunmaz. Minqin qadınla pis rəftar 
etdiyini güman edənlər nə hindulara, nə də meşə qanununa bələd 
deyillər. Doğrudur, atlar buradadır, amma quronlar çıxıb getmişlər. 
İndi onların getdikləri yolu axtarıb tapmaq lazımdır. 

Şahingöz və mogikanlar çox həvəslə işə başladılar. Onlar bir 
neçə yüz fut eni olan bir sahədə axtarış aparmağı qət etdilər, dəstə 
üzvlərindən hər biri bu sahənin müəyyən bir yerini nəzərdən keçirib 
yoxlamağı öhdəsinə götürdü. Lakin bu tədqiqat heç bir nəticə ver- 
mədi. Burada ayaq izləri çox idi. Lakin elə zənn etmək olardı ki, bu 
izlər həmin yerin dövrəsində dolanan, ancaq buradan uzaqlaşmaq 
istəməyən adamlardan qalmışdı. Kəşfiyyatçı və onun yoldaşları bir- 
birinin dalına düşərək, düşərgənin dövrəsini bir də araşdırdılar, bir 
də gəlib mərkəzə çıxdılar, lakin yeni bir şey tapa bilmədilər. 

Kəşfiyyatçı: 

— Heç belə şeytan əməli görməmişəml — dedi. — Saqamor, necə 
olursa olsun, biz gərək bu sirri açaq. Axtarışa bulaqdan başlayaq və 
bütün bu yeri qarış-qarış gözdən keçirək. Qoy quron öz qəbiləsi 
qarşısında lovğalanıb deməsin ki, yeriyəndə ayaqlarının izi qalmır. 

Kəşfiyyatçı özü nümunə göstərdi və işə bu dəfə daha səylə giriş- 
di. Hətta hər bir yarpağı da diqqətlə gözdən keçirdilər. Yerə düşüb 
qalmış bütün ağaclar qaldırıldı, bütün daşlar yerindən götürüldü. 
Məlumdur ki, hindular öz izlərini ağaclar və daşlarla çox səbirlə və 
hiylə ilə örtmək üçün bu şeylərdən çox zaman istifadə edirlər. 
Amma bu axtarış da nəticə vermədi. Nəhayət, Unkas öz işini hamı- 
dan qabaq qurtararaq, bulaqdan çıxan sısqa və bulanıq irmağın kəna- 
rını qazmağa başladı və irmağın suyunu yatağından başqa tərəfə axıt- 
dı. İrmağın əvvəlki ensiz yatağı quruduqda, dnkas çöməlib onu çox 
diqqətlə və səylə nəzərdən keçirməyə başladı. Çox keçmədi ki, 
döyüşçünün şad səsi eşidildi, bu isə onun axtarışının müvəffəqiy- 
yətlə nəticələndiyini göstərirdi. Hamı buraya toplaşdı, Unkas isə su 
ilə gətirilmiş yaş torpaqda qalan mokasin ləpirini göstərdi. 

Tapdığı mamont dişinə və ya mastodont! qabırğasına çox 
maraqla baxan bir təbiətşünas kimi, Şahingöz tapılan yeni izi fərəhlə 
nəzərdən keçirərək: 

— Bizim bu oğlan öz xalqının şöhrətini yüksəklərə qaldıracaq, 
quronlara isə çox başağrısı verəcəkdir, — dedi. — Amma deməliyəm 

ki, tapılan bu iz hindunun ləpiri deyildirl İz yiyəsi yeriyəndə dabanını 
yerə çox bərk basır, pəncələri isə həddindən artıq dördkünclüdür, 
elə bil, bir fransız rəqqası öz qəbilə adamlarını oynamağa həvəs- 
ləndirirmiş... Unkas, tez geriyə qayıt, müğənninin ayağının ölçüsünü 
mənə gətir. Sən onun ayağının lap yaxşı ləpirini, bax, o qayanın yan- 
yörəsində taparsan. 

Gənc mogikan tapşırığı yerinə yetirməklə məşğul olarkən kəş- 
fiyyatçı və Çinqaçquk izləri diqqətlə nəzərdən keçirdilər. İzlər güman 
edilən adamın ləpirlərinə tamamilə oxşayırdı, buna görə də Şahin- 
göz tərəddüd etmədən, tam cəsarətlə dedi ki, bu iz Davidin ləpiridir, 
onu bu yerdə çəkmələrini çıxarıb mokasin geyməyə məcbur etmiş- 
lər. Sonra o əlavə etdi: 

— İndi mən bütün bu əlamətləri o qədər dürüst və aydın izah 
edə bilərəm ki, elə bil, Bic Tülkünün bütun kələklərini lap gözümlə 
görmüşəm. Bildiyimiz kimi, bizim müğənninin əsas xüsusiyyəti onun 
yaxşı oxumaq bacaran boğazından və qıçlarının uzunluğundan iba- 
rətdir, bunu bildiyimiz üçün deyə bilərik ki, Davidi qabağa salmışlar, 
qalanlar da onun izilə getmişlər. 

— Bəs, axı mən heç iz-zad görmürəml.. — deyə Dunkan etiraz 
etdi. 

— Nərmənazik xanımların balaca ləpirlərinimi deyirsiniz? — deyə 
kəşfiyyatçı onun sözünü kəsdi. — O dələduz gənc xanımları sudan 
keçirmək üçün yaxşıca bir çarə tapmış, özü də xəyal etmişdir ki, 
onları axtarmaq uçün daldan gələn adamları bu yol ilə çaşdıra bilə- 
cəkdir. Bir az da yol getdikdən sonra gənc xanımların qəşəng ayaq- 
larının ləpirlərini görəcəyik, mən buna başımı verərəm. 

Bütün dəstə izlərə həyəcanla baxa-baxa irmağın boyu uzunu 
getdi. 

Az sonra su öz yatağına qayıtdı. Meşə sakinləri ləpirlərin su 
altında qaldığına əmin idilər, buna görə də irmağın hər iki kənarının 
torpağını xatircəmliklə nəzərdən keçirirdilər. Yolçular yarım mildən 
çox gedib iri, çılpaq bir qayanın dibinə çatdılar, irmaq da buradan 
çıxırdı. Onlar quronun bu yerlərdə sudan çıxıb, ya çıxmadığını yəqin 
etmək üçün ayaq saxladılar. 

Onların bəxti gətirirdi. Diribaş və çalışqan Unkas az sonra bir 
çəngə mamırın üstündə ləpir tapdı, görünür, hindulardan biri 
çaşıb ayağını mamıra basmışdı. dnkas basdalanmış mamırın 

göstərdiyi istiqamətlə gedib yaxınlıqdakı cəngəlliyə girdi, burada 
da çox aydın və təzəcə bir iz tapdı, bu iz yolçuları bulaq başına 
gətirib çıxaran izlərə oxşayırdı. Unkas yenə bərkdən səslənib öz 
müvəffəqiyyətini yoldaşlarına xəbər verdi. Beləliklə də, axtarış 
burada başa çatdırıldı. 

Hamı bu yerə gəlib çatdıqda kəşfiyyatçı dedi: 

— Bu, doğrudan da, əsl hindu kələyidir, çox zirəkliklə düşünül- 
müşdür. 

— Biz yolumuzu davam etdirəcəyikmi? — deyə Heyvord soruşdu. 

— Tələsməyin. Biz yolumuzu tapmışıq, amma yenə də gərək hər 
şeyi dönə-dönə götür-qoy edək. İndi hər şey aydındır, yalnız bircə 
məsələdən başqa, biz gərək öyrənək görək o dələduz quron qadın- 
ları irmaqla necə aparmışdır? Quronun özü də istəməzdi ki, xanım- 
ların ayaqları suya toxunsun. 

— Çətinlikdən qurtarmağa, bax, bu kömək eləməzdimi? — deyə 
Heyvord o tərəfdə görünən xərək kimi bir şeyi göstərdi, bu, doğ- 
rudan da, budaqlardan səliqəsiz düzəldilmiş və ağac lifi ilə bərkidil- 
miş xərək idi. Görünür, daha lazım olmadığına görə onu burada 
qoyub getmişdilər. 

— İndi məsələ tamamilə aydındır! — deyə Şahingöz fərəhlə cavab 
verdi. — Dələduzlar izi itirmək məqsədilə belə bir şeyi hazırlamağa 
azı bir neçə saat vaxt itirmişlər. Mən onların belə şeylərə günlərlə 
vaxt sərf etdiklərini özüm görmüşəm, nəticəsi də həmişə belə olmuş- 
dur. Budur, baxa bilərsiniz: üç cüt mokasin və iki cüt xırda ayaq 
ləpiril Çox təəccüblüdür, belə xırdaca ayaqları olan adam, görəsən, 
necə gəzə bilir! dnkas, bu ayağın uzunluğunu ölçmək istəyirəm, 
dəri qayışı, mənə ver... İlahi! Uşaq ayağından böyük deyildir, hal- 
buki qızların özləri ucaboylu və cüssəlidirlər... 

Munro, yüngül ləpirlərə ata məhəbbətilə baxaraq: 

— Mənim qızlarımın zərif ayaqları belə əzablar üçün yaranma- 
mışdır, — dedi. — Qorxuram ki, biz onları tapınca lap taqətdən düş- 
müş olsunlar. 

Kəşfiyyatçı başını bulayaraq: 

— Bundan qorxmaq lazım deyildir, — dedi. — Onlar xırda, lakin 
möhkəm və sərrast addımlarla getmişlər. Baxın, dabanları yerə güc- 
lə dəyirmiş. Bax, burada: qarasaçlı qız bir kökdən o birisinin üstünə 
tullanmışdır. Yox, yox, narahat olmayın, aydın görürəm ki, qızların heç 

biri taqətdən düşməmişdir. Amma müğənninin burada ayaqları ağrı- 
mağa başlamışdır, o yorulmuşdur, ləpirləri də bunu aydın göstərir. 
Görürsünüzmü, müğənninin burada ayağı sürüşmüşdür, burada 
ayaqlarını aralı qoya-qoya yerimiş, sonra da büdrəmişdir, burada isə 
yenə xizəkli adamlar kimi yerimişdir. Aydın məsələdir: işi-peşəsi elə 
oxumaqdan ibarət olan adam ayaqlarının öhdəsindən gələ bilməz. 

Təcrübəli meşə sakini bu şəksiz dəlillərə əsaslanaraq, həqiqəti o 
qədər inamla və dəqiqliklə tapıb üzə çıxartdı ki, elə bil, bu hadisələri 
öz gözü ilə görmüşdü. Yolçular Şahingözün inandırıcı sözlərindən 
ürəklənərək, bu qədər aydın və eyni zamanda, çox sadə dəlillərə qane 
oldular, onlar oturub bir az yedilər, sonra isə yenidən yola düşdülər. 

Kəşfiyyatçı batmaqda olan günəşə baxıb cəld addımlarla irəli- 
lədi. Heyvord və Munro dalda qalmamaq üçün var güclərini toplayıb 
yeyin yeriməyə çalışırdılar. İndi onlar bayaqkı dayaz dərə ilə gedir- 
dilər. İzaxtaranlar çox inamla yeriyirdilər, çünki bu yerlərdə quronlar 
öz izlərini heç itirmək fikrinə düşməmişdilər. Lakin bir saat belə 
keçməmiş Şahingöz addımlarını xeyli yavaşıtdı, o tez-tez gah suya, 
gah da başqa bir tərəfə baxırdı, elə bil, təhlükənin yaxınlaşdığını hiss 
edirdi. Nəhayət, o ayaq saxlayıb yoldaşlarını gözlədi. 

— Mən burada quronların iyini almışam, — deyə Şahingöz fikrini 
bildirdi. — Bax, orada sıx çətirli ağaclıq başlanır, deməli, biz quron- 
ların düşərgəsinə lap yaxınlaşırıq. Saqamor, sən dağ tərəfdən get, 
Unkas irmağın boyu uzunu soldan gedər, mən də izi tutub getməyə 
çalışaram. Əgər bir hadisə olsa, qarğa üç dəfə qarıldayacaqdır. Mən 
bu quşların birini quru palıd ağacından uçarkən gördüm, bu da 
quronİraın düşərgəsinə yaxınlaşdığımızı göstərən əlamətlərdən biridir. 

Hindular heç bir söz deməyib, hərəsi öz səmtinə yönəldi, Şahin- 
göz isə hər iki centlmenlə ehtiyatla irəli getdi. Az sonra Heyvord bələd- 
çiyə qoşuldu, o, düşmənləri tezliklə görmək arzusunda idi. Kəşfiyyatçı 
ona dedi ki, özünü meşənin kənarına versin və orada gözləsin, çünki 
Şahingöz bəzi şübhəli əlamətləri təklikdə yoxlamaq istəyirdi. Dunkan 
tabe olub, yerindən tərpəndi və az sonra elə bir yerə gəlib çatdı ki, 
buradan baxarkən onun qarşısında tamamilə yeni bir mənzərə açılırdı. 

Ölçüsü akrlarla olan bir sahədə ağacların hamısı kəsilmişdi və 
təmizlənmiş talaya yay axşamının zəif işığı düşürdü. Dunkanın dayan- 
dığı yerdən bir az o tərəfdə güclü dağ çayı balaca bir göl əmələ 
gətirmişdi, bu göl iki dağın arasındakı düzənliyin, demək olar ki, 

bütün sahəsini tuturdu. Bu geniş hovuzdan su o qədər düz və sakit- 
cə axırdı ki, onun əmələ gətirdiyi şəlalə, elə bil, təbii deyil, insan əliy- 
lə süni surətdə yaradılmışdı. Gölün kənarında və hətta onun içində 
yüzə qədər palçıq ev tikilmişdi, elə bil, göl öz sahillərindən kənara 
çıxmışdı. Bu evləri pis havadan yaxşıca qoruyan girdə damlar gös- 
tərirdi ki, həmin mənzillərin tikilməsinə, adətən yerlilərin belə işlərə 
sərf etdiklərindən daha çox əmək və səy sərf olunmuşdur. Uzun 
sözün qısası, kənd və ya şəhər adlandırıla bilən bu insan məskəni 
çox səliqəli görünürdü, elə bil, müəyyən bir plan əsasında tikilmişdi, 
halbuki, ağ adamların fikrincə, planla mənzil tikmək hinduların adəti 
deyildi. Amma bu məskən, elə bil, bomboş idi. Belə olmasa da, 
Dunkan bir neçə dəqiqə ərzində belə düşündü, nəhayət, ona elə 
gəldi ki, iki əli və iki ayağı üstə yeriyərək, ona yaxınlaşan çoxlu insan 
fiquru görür, onlar nə isə ağır bir şey və Dunkana göründüyü kimi, 
qorxunc bir silah sürüyüb gətirirlər. Elə həmin dəqiqə daxmalardan 
bir neçə qaramtıl baş çıxdı və tala dərhal canlandı, lakin bu dəqi- 
qələr talaya doluşan məxluqlar bir daldalanacaq yerdən digərinə 
o qədər cəld keçirdilər ki, nə onların gördükləri işi dərk etmək, nə 
də özlərini lazımınca görmək mümkün olurdu. Heyvord bu şübhə- 
li və anlaşılmaz hərəkətlərdən təşvişə düşdü və şərti siqnal vermək, 
qarğa kimi qarıldamaq istədi, lakin birdən yaxınlığında yarpaqların 
xışıldaması onu dönüb başqa tərəfə baxmağa məcbur etdi. 

Gənc zabit özündən bir neçə yüz yard aralıdakı naməlum hin- 
dunu görcək diksinib bir neçə addım geri çəkildi. Lakin Dunkan tez 
özünə gəldi, siqnal vermək fikrindən daşındı, gizləndiyi yerdə qalıb 
həmin naməlum hindunun hərəkətlərini diqqətlə izləməyə başladı. 

Daha bir neçə dəqiqə keçdikdən sonra Dunkan yəqin etdi ki, 
onun burada olmasından heç kəsin xəbəri yoxdur. Dunkanın gördü- 
yü yerli sakin də, yəqin, onun kimi, bu qəsəbənin alçaq tikililərini və 
qəsəbədə yaşayanların səssiz hərəkətlərini seyr edirdi. Həmin vəhşi- 
nin üzünə boyaqlarla kobud naxışlar çəkilmişdi, buna görə də onun 
üzü haqqında aydın bir təsəvvür əldə etmək mümkün deyildi, bununla 
belə, Dunkana elə gəldi ki, həmin adamın üzü o biri quronların üzü 
kimi qəzəbli və acıqlı deyil, qəmgindir. Onun başı hinduların adəti 
üzrə qırxılmışdı, təpəsində yalnız bircə çəngə tük qalmışdı. Saçından 
üç-dörd şahin lələyi sallanırdı. Əynində cırılmış çit plaş var idi, onun 
alt paltarı adicə bir köynəkdən ibarət idi, köynəyin qolları isə şalvar 

əvəzinə geyilmişdi. Qıçları çılpaq idi və göyəm kolunun tikanları ilə çox 
yaralanmışdı. Ayaqlarına yaxşı maral dərisindən tikilmiş mokasin 
geymişdi. Bu vəhşinin ümumi görünüşü çox qəmgin və miskin idi. 

Dunkan özünün bu qonşusunu maraqla nəzərdən keçirdiyi dəqi- 
qələrdə kəşfiyyatçı yavaşca və ehtiyatla ona yaxınlaşdı. 

Gənc zabit ona pıçıldayıb dedi: 

— Görürsünüzmü, quronların qəsəbəsinə gəlib çatmışıq. Bax, 
burada da bir vəhşi dayanmışdır, yəqin, o, bizim buradan keçmə- 
yimizə mane olacaqdır. 

Dunkan barmağı ilə həmin naməlum adamı göstərdikdə kəşfiy- 
yatçı ona baxıb diksindi və az qaldı tüfəngi əlindən yerə düşsün. Son- 
ra o tüfənginin lüləsini aşağı salladı və uzun boynunu uzadıb vəh- 
şiyə diqqətlə baxmağa başladı: 

— Bu yaramaz, quronlardan deyildir, — dedi, — Kanada qəbilə- 
lərindən də heç birinə mənsub deyildir, amma paltarından görünür 
ki, o ağ adamı soyundurmuşdur. Siz görmədiniz, o, silahını və ya 
kamanını hara qoydu? 

— Yəqin, onun silahı yoxdur, özü də, deyəsən, pis niyyətli adama 
oxşamır. Gördüyünüz kimi, suyun kənarında vurnuxan öz dostlarına 
bu vəhşi siqnal verməsə, qorxumuz yoxdur. 

Kəşfiyyatçı üzünü Heyvorda çevirib, onun üzünə aşkar bir təəc- 
cüblə xeyli baxdı. Sonra ağzını açdı: bu anda Dunkan kəşfiyyatçının 
həmişə təhlükəli şəraitdə olmaq üzündən adət etdiyi səssiz gülüşü- 
nü eşitdi. 

— Suyun kənarında vurnuxanlardan bizə ziyan dəyməzl — deyə 
Şahingöz cavab verdi və əlavə etdi: — Məktəblərdə oxuyub şəhərlər- 
də yaşayanlar elə belə olarmışl Amma bu oğlanın qıçları uzundur, 
ona çox da etibar etmək olmaz. Siz onu gözdən qoymayın, mən isə 
kolların arasından keçib arxadan yaxınlaşaraq, onu diri tutaram. 
Bax, güllə atmazsınız ha. 

Şahingöz yarıya qədər kolluğa girdikdə birdən Heyvord əlini 
uzadıb onu saxladı və dedi: 

— Görsəm ki vəziyyətiniz təhlükəlidir, onda güllə ata bilərəmmi? 

Şahingöz, Dunkanın sualının əsl mənasını başa düşmürmüş 
kimi, bir qədər ona baxdıqdan sonra başını buladı, yenə də səssizcə 
gülərək cavab verdi: 

— Lap bütöv bir taqım əvəzinə də güllə ata bilərsiniz, mayorl 

Şahingöz az sonra yarpaqların arasında gözdən itdi. Dunkan 
bir neçə dəqiqə çox həyəcan keçirdikdən sonra kəşfiyyatçını yenə 
gördü. İndi kəşfiyyatçı əsir tutmaq istədiyi vəhşiyə arxa tərəfdən 
sürünə-sürünə yaxınlaşırdı. Vəhşiyə çatmağa bir neçə fut qalmış 
о, yavaş-yavaş və səssizcə ayağa qalxdı. Həmin dəqiqə suda bir 
neçə dəfə bərkdən şappıltı eşidildi. Dunkan vaxtında dönüb baxdı 
və yüzə qədər qaraltının dalğalanan suya birdən atıldığını gördü. 
Dunkan yenidən tüfəngini götürüb üzünü yaxınlığındakı hinduya 
tərəf çevirdi. Heç bir şeydən xəbəri olmayan bu vəhşi əsla qorxmadı 
və boynunu uzadıb mənasız bir maraqla gölə baxdı. Bu anda 
Şahingözün əli onun başının üstündə göründü, lakin kəşfiyyatçının 
əli birdən-birə aşağı düşdü və o, yenidən gülüb qəşş etdi. Şahingöz 
doyunca gülüb qurtardıqdan sonra öz düşməninin boğazından 
yapışmaq əvəzinə əlini onun çiyninə vurub ucadan dedi: 

— Bu nə gündür düşmüsünüz, dostum? Olmaya, qunduzlara 
zəbur nəğməsi öyrətmək fikrindəsiniz? 

— Elədir ki var, —deyə o cəld cavab verdi. 


XXII 
fəsil 


Oxucu, Heyvordun heyrətini bizim təsvir edə biləcəyimizdən 
daha yaxşı təsəvvürünə gətirə bilər. Heyvordun iməkləyən hindu 
hesab etdiyi qaraltılar, demə, dördayaqlı heyvan imiş, onun göl hesab 
etdiyi şey qunduzların çimmək yeri, gözünə şəlalə kimi görünən isə 
bu ağıllı və əməksevər heyvanların düzəltdikləri su bəndi, tanıya bil- 
mədiyi «düşmən» isə onun sınanmış dostu, zəbur müəllimi David 
Hamuq imiş. Davidin burada tapılması hər iki bacının aqibəti barə- 
sində Dunkanın qəlbini təsəvvürə gəlməyən ümidlərlə doldurdu, 
buna görə də gənc zabit gizləndiyi yerdən çıxaraq, hadisənin iki 
əsas qəhrəmanına tərəf yüyürdü. 

Şahingöz özünü gülməkdən saxlaya bilmirdi. O, heç bir nəza- 
kət əlaməti göstərmədən, Hamutu kobudcasına fırladıb, o yan-bu 
yanına baxdı və bir neçə dəfə dedi ki, quronlar David üçün 
kostyum seçməkdə böyük məharət göstərmişlər. Sonra Şahingöz 
yazıq Davidin əlindən tutub elə bərk sıxdı ki, onun gözləri yaşardı. 

Şahingöz Davidə bu yeni peşəsində müvəffəqiyyət arzuladı, sonra 
isə soruşdu: 

— Deyəsən, indi qunduzları görüb, ilhama gələrək oxumaq istə- 
yirdiniz, doğrudurmu? Bu bic heyvanlar sizin sənətinizə bir az 
bələddirlər, çünki oxumaq səsi eşidərkən quyruqlarını qaldırıb- 
endirirlər, bunu siz özünüz də indicə gördünüz. Mən oxuyub-yaz- 
mağı bilən, amma qoca, təcrübəli qunduzdan qat-qat axmaq olan 
adamlar görmüşəm, o ki qaldı oxumağa, onlar bunu bacarmaz- 
lar, çünki anadan lal olmuşlarl Qulaq asın, belə mahnı xoşunuza 
gəlirmi? 

David qulaqlarını tıxadı, havadan qarğa qarıltısı eşidildikdə Hey- 
vord özü də bu quşu görmək üçün başını qaldırıb baxdı, halbuki, 
əvvəlcədən bilirdi ki, Şahingöz qarğa qarıltısına oxşayan siqnal verə- 
cəkdir. Siqnal eşidilən kimi bir qədər o tərəfdə görünən qalan yol- 
çuları göstərərək Şahingöz gülə-gülə: 

— Görürsünüzmü, bax, bu musiqinin çox yaxşı və misilsiz olma- 
sına da şübhə ola bilməz, çünki o, mənim üçün iki yaxşı tüfəngə 
bərabərdir, hələ bıçaq və tomaqavkları demirəm... Bunlar öz yerində, 
yaxşı ki, sizin əmin-amanlıqda olduğunuzu gördük, indi deyin 
görək, gənc xanımların başına nə gəlib? 

— Onlar bütpərəstin yanında əsirdilər, — deyə David cavab verdi. 
— Düzdür, çox fikir çəkirlər, amma yerləri rahat, özlərinin də heç bir 
qorxusu yoxdur. 

— İkisidəmi? — deyə Heyvord təngnəfəs soruşdu. 

— Elədir ki, var. O iztirab çəkməmişdir, çünki xeyir-dua, müqəd- 
dəs zəbur dərdli ürəyə təsəlli verir. 

— Məgər o musiqidən həzz alır? 

— Lap mükəmməl surətdə, lap özünün ürəyi istəyən qədər həzz 
alır. Amma bunu da etiraf etməliyəm ki, mənim bütün səylərimə 
baxmayaraq, qız gülməkdən çox, ağlayır. Belə dəqiqələrdə mən 
müqəddəs mahnılar oxumaqdan çəkinmirəm. Amma əhvalımızı 
duruldan sakit və xoş dəqiqələri də olur, belə vaxtlarda vəhşilər 
səslərimizi eşidib valeh olurlar. 

— Bəs niyə sizi qoyurlar ki, kefiniz istəyən kimi gəzəsiniz? 

David özünü çox müti adamlar yerinə qoyaraq, cavab verdi: 

— Mənim kimi bir soxulcan nə ilə öyünə bilərl Doğrudur, zəbur 
mahnıları keçib gəldiyimiz qanlı qırğın meydanında öz gücünü 

bir qədər yumşaltmışdır, buna görə də məni istədiyim vaxt gedib- 
gəlməyə qoyurlar. 

Kəşfiyyatçı güldü və vəhşilərin bu qəribə rəhmdilliyini, yəqin ki, 
çox düzgün izah etdi: 

— Hindular ağlı başında olmayan adama heç vaxt toxunmazlar. 
Yolunuz açıq olarkən və öz izlərinizlə (bu izlər isə dələninkindən bir 
az aydındır) geriyə qayıda bildiyiniz halda, bəs nə üçün gözü yolda 
qalanlara xəbər gətirmədiniz? 

David yenə də yazıq-yazıq cavab verdi: 

— Xristianların mənzilinə ayaq basmaq mənə bir də nəsib olsay- 
dı, sevincim yerə-göyə sığmazdı, amma nə edim ki, ayaqlarım geri 
dönüb qayıda bilmirdi, çünki mənə etibar edilmiş zərif məxluqlar əsir- 
likdə qalıb dərd çəkərdilər. 

Davidin çətin və qəliz dilini başa düşmək asan deyildi, lakin onun 
gözlərinin səmimi ifadəsi və namuslu üzünün qızarması düz danış- 
dığını çox yaxşı sübut edirdi. Unkas Davidə yaxınlaşıb ona rəğbətlə 
baxdı. Şahingöz zəbur müğənnisinin çox əzizlədiyi alətini ona uza- 
daraq dedi: 

— Qulaq as, dostum, sənin bu tütəyini ocağa atıb yandırmaq istə- 
yirdim, amma bundan ayrıla bilmirsənsə, onda özünə qaytara bilə- 
rəm, ala, çal, kefin açılsınl 

Hamut kamertonu aldı və öz razılığını, guya, öhdəsinə düşən 
mühüm vəzifələrin yol verdiyi bir şəkildə izhar etdi. O, kamertonun 
saz olmasını bir neçə dəfə yoxlayıb, öz səsilə tutuşdurdu, onun xarab 
olmadığını yəqin etdi və bir neçə dəfə adını çəkdiyimiz balaca kitab- 
dan bir neçə beyt oxumaq istədiyini ciddi surətdə bildirdi. 

Lakin Heyvord onun bu möminlik səyinə cəld mane oldu və 
qızların vəziyyəti haqqında suallar verməyə başladı. O hər bir şeyi 
indi daha ətraflı soruşurdu. Halbuki, söhbətin əvvəllində daxilində 
cilvələnən hisslər onun danışmasına mane olurdu. David çox sev- 
diyi kamertonundan gözünü çəkmək istəmirdi, lakin suallara cavab 
verməyə məcbur olurdu, çünki gənc xanımların atası da indi söh- 
bətə qoşulmuşdu. Yeri gəldikcə, kəşfiyyatçı da sual verirdi. David 
yenidən əlinə keçən kamertonu işə salıb söhbətin arasını tez-tez 
kəsirdi, bununla belə, izaxtaranlar öz məqsədlərinə çatmaq üçün fay- 
dalı ola bilən əsas məsələlərlə tanış ola bildilər. Davidin dedikləri 
sadə olmaqla bərabər, bunların içində fakt da az idi. 

Məlum oldu ki, Maqua təhlükənin sovuşmasını gözləmək üçün 
bir qədər dağda ləngimişdi, sonra dağdan enib Qorikan gölünün 
qərbindən keçən yol ilə Kanadaya tərəf getmişdi. Bu hiyləgər quron 
bütün cığırlara yaxşı bələ idi, hətta bunu da bilirdi ki, dalınca gələn- 
lər olsa da, onu bu tezliklə izləməyəcəklər. Buna görə də Maqua özü- 
nü yormadan yavaş-yavaş getmişdi. Davidin çox sadə danışığından 
aydın olurdu ki, onun burada, hinduların arasında olması bu vəh- 
şilərin xoşuna gəlmir, müğənninin burada qalmasına ona görə yol 
verirdilər ki, hinduların sirri — ilahiyə bəslədikləri hörmət hissi, hət- 
ta Maquanın da qəlbində yox deyildi. 

Quronlar gecə əsirlərə xüsusilə qayğı göstərmiş, onları meşə- 
nin rütubətindən qorumaq və qaçmalarına mane olmaq üçün təd- 
bir görmüşdülər. Yuxarıda dediyimiz kimi, quronlar atları bulağın 
yanında başlı-başına buraxmış və izlərini itirmək üçün olmazın hiy- 
lələrə əl atmışdılar. Maqua düşərgəyə gəlib çatdıqda, quronların 
adəti üzrə, əsir qızları bir-birindən ayrı olan qəbilələrə göndərmiş- 
dilər. David yerlilərin adətlərinə o qədər də bələd olmadığı üçün 
həmin qəbiləni yerli-yataqlı öyrənə bilməmişdi. O, yalnız bunu 
öyrənə bilmişdi ki, həmin qəbilənin adamları Gilyam-Henri qalasına 
sonuncu basqında iştirak etməmişlər, lakin, quronlar kimi, onlar da 
Monkalmın müttəfiqləridirlər. 

Mogikanlar və kəşfiyyatçı müğənninin aydın olmayan dolaşıq söz- 
lərini getdikcə daha maraqla dinləyirdilər. David indi Koranın yaşa- 
dığı hindu qəbiləsinin nə ilə məşğul olduğunu izah etməyə çalışdıq- 
da, birdən kəşfiyyatçı belə bir sualla onun sözünü kəsdi: 

— Görmədiniz, onların bıçaqları necə idi? İngilis bıçaqlarına, 
yoxsa fransız bıçaqlarına daha çox oxşayırdı? 

— Belə boş-boş şeylərə fikir vermək heç ağlıma da gəlmirdi, 
mənim bütün fikrim-zikrim qızlara təsəlli vermək idi. 

— Vaxt gələr, siz vəhşi bıçağını bir daha boş şey hesab etməz- 
siniz, — deyə kəşfiyyatçı cavab verdi. — Deyin görək, biçinin qurtar- 
ması münasibətilə onlar bayram edirlərmi? Həmin qəbilənin totem- 
lərini" görmüsünüzmü? 

— Mən ancaq bunu deyə bilərəm ki, onların taxılı çoxdur, bu dən 
süddə isladıldıqda çox dadlı və mədə üçün faydalı yemək olur. Onla- 
rın heç bir totemini görməmişəm. Hinduların musiqisinə gəldikdə, 





1 Totem — hinduların qəbilə nişanı, bu nişanı olan adama zaval yoxdur. 

bu barədə heç danışmağa belə dəyməz. Onlar heç vaxt səs-səsə 
verib, allaha dua eləmirlər, görünür, bütpərəstlər lap dinsizdirlər. 

— Siz hindulara böhtan atırsınız. Hətta minqlər də Böyük Ruh- 
dan mərhəmət və kömək gözləyirlər. 

— Doğrudan, belədir? — deyə kəşfiyyatçı tələsik soruşdu. 

— Ona oxşayan bir şeydir. Mənim gördüyüm sürünən tısbağa 
şəkliydi. 

Davidin dediklərinə diqqətlə qulaq asan mogikanlar, tısbağa 
adını eşidərkən ikisi də birdən: 

— Xuql — dedilər. Kəşfiyyatçı isə mühüm, lakin xoşagəlməz bir 
şey ixtira etmiş adam kimi, başını buladı. 

Sonra Çinqaçkuk delavar dilində sakitcə və qürurla elə danış- 
mağa başladı ki, hətta onun sözlərini başa düşməyənlərin də diq- 
qətini dərhal özünə cəlb etdi. Çinqaçkukun hərəkətlərində dərin 
mənalı, bəzən də qəti bir fikrin ifadə edildiyini başa düşmək olardı. 
O, bir dəfə əlini yuxarı qaldırdı, aşağı saldıqda isə yüngül plaşının 
yaxasını açdı və bu hərəkətlə ifadə etdiyi fikrini təsdiq edirmiş kimi, 
barmağını sinəsinə vurdu. Dunkanın gözləri vəhşinin hərəkətlərini 
izləyirdi, başçı yaxasını açarkən, Dunkan onun qarabuğdayı sinəsində 
adı yenicə çəkilən heyvanın — tısbağanın — göy boyaqla çox səliqə 
ilə çəkilmiş solğun şəklini gördü. Kəşfiyyatçı qırmızıdərili dostundan 
üzünü döndərib dedi: 

— Biz elə bir şey kəşf etmişik ki, göylərin arzusundan asılı olaraq, 
bizə ya xeyir verə bilər, ya da zərər. Dostumuz Çinqaçquk delavarla- 
rın saqamoru və tısbağaların böyük başçısıdır. Müğənninin dediklə- 
rindən aydın olur ki, bu qəbilənin bəzi hinduları başqa bir tayfaya 
qoşulmuşlar, Çinqaçkuk da indicə həmin tayfadan danışırdı. Biz 
təhlükəli yol ilə gedirik, çünki xain çıxan dost çox zaman düşmən- 
dən də qəddar olur. 

Dunkan: 

— Açıq danışın, — dedi. 

— Bu, çoxdan olmuş qanqaraldan bir əhvalatdır, mən isə onu 
yadıma salmaq istəmirəm, çünki danmaq olmaz ki, bu hadisənin 
əsas baisi ağdərili adamlar olmuşlar. Axırda elə oldu ki, qardaş 
qardaşa qarşı tomaqavk qaldırdı, minqlərlə delavarlar isə bir yol 
ilə getdilər. 

— Deməli, siz güman edirsiniz ki, Kora həmin qəbilədə yaşayır? 

Kəşfiyyatçı başı ilə «hə» cavabı verdi, görünür, bu kədərli məsə- 
lədən danışmaq arzusunda deyildi. Səbirsiz Dunkan bacıları azad 
etmək üçün müstəsna hünər və fədakarlıq tələb edən cəhdlər gös- 
tərilməsini tələsə-tələsə təklif etməyə başladı. Munro özünü cəmləş- 
dirərək, gənc zabitin son dərəcə təhlükəli olan planlarını ağ saçla- 
rına və yaşının çoxluğuna yaraşmayan bir həvəslə dinləyirdi. Kəşfiy- 
yatçı, qəlbi məhəbbət hisssilə döyünən bu gəncin öz ürəyini boşalt- 
masına imkan verdikdən sonra onu inandıra bildi ki, misilsiz mərdlik 
və çox soyuqqanlı olmağı tələb edən belə bir işdə tələsmək tama- 
milə ağılsızlıq olardı. 

— Yaxşı olardı ki, bizim bu müğənni hinduların düşərgəsinə qayıt- 
sın və buraya gəlib çıxdığımızı cavan xanımlara xəbər versin, — dedi, 
— lazım olanda biz onu siqnalla məsləhətləşməyə çağırarıq. Dostum, siz 
qarğa qarıltısını çobanaldadan quşun fit səsindən ayıra bilərsinizmi? 

— O çox qəşəng quşdur, — deyə David cavab verdi. — Bu quşun 
zərif, həzin səsi var, amma çox kəsik-kəsik və ahəngsiz oxuyur. 

— Nə olar, hərgah bu quşun fiti sizin xoşunuza gəlirsə, qoy onun 
səsi sizin üçün siqnal olsun. Amma yadınızda saxlayın: siz çoban- 
aldadanın üç dəfə fit verdiyini eşitdikdə, kolluğa gəlməlisiniz, çünki 
bu quş həmişə kolluqda olur... 

— Dayanın, — deyə Heyvord onun sözünü kəsdi, — mən də 
onunla gedəcəyəm. 

— Siz? — deyə Şahingöz təəccüblə soruşdu. — Yoxsa günəşin 
necə çıxıb-batmasını daha görmək istəmirsiniz? 

— David canlıca sübutdur ki, quronlar mərhəmətli ola bilirlər. 

— Buna sözüm yoxdur, amma burası var ki, ağlı başında olan 
heç bir adam, David kimi, öz boğazını yırta bilməz. 

— Sevdiyim qızı azad etmək üçün özümü canından keçən bir 
qəhrəman kimi dəliliyə vura bilərəm, ümumiyyətlə, bu işin xatirinə 
hər cür dona girə bilərəm, nə lazımsa, edərəm. Siz etiraz etməyin, 
təfavütü yoxdur, mən fikrimdən dönməyəcəyəm. 

Şahingöz gənc zabitə dinməz-söyləməz, təəccüblə xeyli baxdı. 
Lakin Dunkan indiyədək Şahingözə onun məharətinə görə və gös- 
tərdiyi xidmətlərin xatirinə, demək olar ki, kor-koranə itaət etdiyi 
halda, indi özünü hər bir sözü qanun olan rəis kimi aparırdı. O, əlini 
yellədi, bununla da daha heç kəsin etirazına qulaq asmayacağını 
bildirdi və bayaqkından da sakit danışmağa başladı: 

— Mən geyimimi dəyişə bilərəm, istəyirsinizsə, şəklimi dəyişdirin 
— boyaqla üzümü naxışlayın: bir sözlə, məni hansı dona istəyirsiniz- 
sə salın, hətta özümü gicliyə qoymağa da razıyam. 

— Məncə, siz qoşun dəstələrini müharibəyə göndərəndə, heç 
olmasa, müvafiq şərti əlamətlərin və düşərgə yerlərinin qabaqcadan 
müəyyən olunmasını lazım bilirsiniz, çünki qabaqcadan belə tədbir 
görüldükdə, sizin tərəfinizdə vuruşanlar dostlara harada və nə zaman 
rast gələcəklərini bilərlər, — deyə kəşfiyyatçı cavab verdi. Dunkan isə 
onu daha danışmağa qoymayıb dedi: 

— Mənə qulaq asın. Siz, bax, bu sədaqətli yoldaşımızdan öyrən- 
diniz ki, hindular iki müxtəlif xalqa olmasa da, hər halda, iki qəbiləyə 
mənsubdurlar. Sizin cqarasaçlıs adlandırdığınız qız bu iki qəbilədən 
birindədir, bu qəbiləni isə siz delavarların bir qolu hesab edirsiniz. 
Onun kiçik bacısı olan o biri qız isə, yəqin ki, bizim açıq düşmənlə- 
rimizin — quronların yanındadır. Onu azad etmək mənim borcum- 
dur. Buna görə də bacılardan birini dardan qurtarmaq üçün siz təd- 
bir görməkdə olun, mən isə o biri bacını xilas etmək üçün əlimdən 
gələni edəcəyəm, ya buna nail olacağam, ya da öləcəyəm. 

Gənc döyüşçünün gözlərində mərdlik işığı parladı, onun zahiri 
görünüşü zəhmli bir görkəm aldı. Şahingöz hinduların bütün hiylə- 
gərliyinə çox yaxşı bələd idi, buna görə də gənc zabitin hansı 
təhlükələrə məruz qala biləcəyini qabaqcadan bilirdi, lakin onu qəf- 
lətən ağlına gələn bu fikirdən daşındırmaq üçün yol tapa bilmirdi. 

Ola bilsin ki, gənc zabitin bu cürəti Şahingözün xoşuna gəlmiş- 
di. Bu dəqiqələrdə Şahingözün nələr fikirləşdiyi hələ məlum deyildi, 
lakin bir azdan sonra Dunkanın niyyətinə etiraz etmək əvəzinə, 
Şahingöz məsələyə öz münasibətini birdən-birə dəyişdirdi və Dun- 
kana planının yerinə yetirilməsində kömək etməyə başladı. 

O, mehriban-mehriban gülümsəyərək: 

— Nə olar ki, suya getmək istəyən maral gərək hamıdan dalda 
yox, qabaqda olsun, — dedi. — Çinqaçkukun, istədiyiniz qədər, hər 
cür boyaqları vardır. Zəhmət çəkib, bax, bu tirin üstündə oturun, 
Çinqaçkuk bu saat sizi lap kefiniz istəyən səfeh kökünə salar ki, özü- 
nüz də razı qalarsınız, buna mən başımla cavab verirəm. 

Dunkan buna razı oldu. Bayaqdan bəri bu söhbətə diqqətlə qulaq 
asan mogikan isə can-başla işə başladı. Öz qəbiləsinin bütün bic- 
liklərini yaxşı bilən və bu işdə təcrübəsi olan Çinqaçkuk gənc zabitin 

üzünə hinduların dostluq və şənlik əlaməti hesab etdikləri naxışlara 
və bu naxışların arasında gizli müharibə niyyəti hesab edilə bilən ciz- 
gilərin olmamasına ciddi fikir verdi, digər tərəfdən, vəhşi, dostluq ifadə 
edən bütün əlamətləri çox səylə naxışladı. Sonra Dunkan lazımınca 
geyindirildi, indi hər kəs Dunkana baxsaydı, deyərdi ki, doğrudan da, 
o, bir-birinə dost olan müttəfiq qəbilələri gəzən bir hoqqabazdır. 

Hamı Dunkanın lazımınca naxışlanıb geyindirildiyini təsdiq etdik- 
də, kəşfiyyatçı ona bir neçə məsləhət verdi, siqnallar haqqında onun- 
la şərtləşdi və görüş yeri təyin etdi. Öz gənc dostundan ayrılmaq 
Munroya çox ağır təsir bağışlayırdı, lakin qoca bu ayrılığa zahirən 
laqeyd baxırdı, halbuki onun göstərdiyi bu münasibət, daha xatir- 
cəm olduğu vaxtlardakı coşqun, namuslu xarakterinə əsla uyğun 
deyildi. Kəşfiyyatçı Heyvordu kənara çağırıb ona dedi ki, qocanı qor- 
xusuz bir yerdə qoyub Çinqaçkuka tapşırmaq istəyir, özü isə Unkas- 
la birlikdə delavar hesab etdiyi tayfanın arasında kəşfiyyat aparma- 
ğa gedəcəkdir. Sonra Şahingöz öz nəsihət və məsləhətlərini təkrar 
edib, söhbəti aşağıdakı təntənəli və səmimi sözlərlə qurtardı: 

— Di gedin, qoy göylər sizin köməyiniz olsunl Siz mərdlik göstər- 
diniz, bu mərdlik mənim xoşuma gəldi, çünki sizin bu niyyətinizi 
yalnız qanı qaynayan, cəsur ürəkli gənclər yerinə yetirə bilərlər. 
Amma təcrübəli adamın nəsihətlərini də yaddan çıxarmayın. Minqə 
qalib gəlmək üçün bütün mərdliyinizi əsirgəməməlisiniz və kitabların 
öyrətdiyindən qat-qat ağıllı hərəkət etməlisiniz, gedin, Allah sizə yar 
olsunl Quronlar sizin skalpınızı soymağa müvəffəq olsalar, bilin ki, 
iki igid döyüşçüyə arxalanan adam sizin qanınızı yerdə qoymaya- 
caqdır. Başınızdan əskik olan hər bir tük üçün onlar düşmənlərdən 
birinin canını alacaqlar. 

Dunkan bələdçinin əlini səmimiyyətlə sıxdı, öz qoca dostunu bir də 
ona tapşırdı və Davidə qabağa düşməsini işarə etdi. Şahingöz qoçaq 
gəncin dalınca bir neçə dəqiqə iftixarla baxdıqdan sonra fikirli-fikirli 
başını buladı, geri qayıdıb dəstəsinin qalan adamlarını meşəyə apardı. 

Dunkanla Davidin seçdikləri yol qunduzların təmizlədikləri yer- 
dən və onların gölünün kənarından keçirdi. Heyvord təhlükə üz 
verən zaman yoldaşa kömək üçün, əlindən heç bir şey gəlməyən 
sadəlövh Davidlə tək qaldıqda öz üzərinə götürdüyü vəzifənin bütün 
çətinliklərini birinci dəfə aydın təsəvvür etdi. Onun hər iki tərəfində 
göz işlədikcə uzanan bu boş səhra toran qovuşan dəqiqələrdə daha 

da cansıxıcı görünürdü, buradakı kiçik daxmaların səssizliyi də ada- 
ma çox ağır təsir bağışlayırdı. 

Dunkanla David göldən yan keçib, getdikləri dərədəki balaca bir 
təpəyə qalxmağa başladılar. Onlar yarım saatdan sonra geniş bir 
talaya gəlib çıxdılar, bu talada da qunduzların komaları var idi. Lakin 
heyvanlar burada daha yaşamırdılar. Kolluğun içindən keçən bala- 
ca yolu tərk etməzdən əvvəl tamamilə təbii bir hiss Dunkanı bir dəqi- 
qəliyə ayaq saxlamağa məcbur etdi, çünki hər bir adam igidlik tələb 
edən bir işə başlamazdan əvvəl dayanıb özünü cəmləşdirir. 

Ağaclardan təmizlənmiş cığırın qarşı tərəfində irmağın dağdan 
axıb töküldüyü yerin yaxınlığında palçıqla tirdən və çırpıdan kobud 
şəkildə tikilən 50-60 daxma görünürdü. Komalar adda-budda tikil- 
mişdi, onları tikənlər, görünür, nə təmizliyə, nə də səliqəyə fikir 
verməmişdilər, bu cəhətdən həmin daxmalar qunduzların məskənin- 
dən o qədər çox fərqlənirdi ki, Dunkan heç də ağla gəlməyən daha 
təəccüblü bir hadisənin şahidi olacağını fikirləşməyə başladı. Zəif 
toran işığında komaların qarşısındakı adamboyu qalın otluqdan bir- 
bir çıxan və sonra yerə gömülürmüş kimi qəflətən gözdən itən iyirmi 
və ya otuz fiquru gördükdə Dunkanın bayaqkı nigarançılığı heç də 
azalmadı. Həmin fiqurlar qəflətən elə tez görünür və gözdən itirdilər 
ki, Dunkan onları canı-cəsədi olan məxluqlar deyil, parıldayan qara 
xəyallar hesab etdi. Bir anlığa onun gözünə çılpaq, azıq bir fiqur 
göründü, bu fiqur əllərini qəribə bir surətdə havada oynadırdı, çox 
keçmədi ki, onun dayandığı yer yenə boş göründü, həmin fiqur qəf- 
lətən başqa bir yerdə zahir oldu, kim bilir, bəlkə, bu, başqa fiqur idi. 
David yoldaşının dayandığını gördükdə onun gözlərini zillədiyi tərəfə 
baxaraq, dillənib Heyvordu özünə tərəf gəlməyə məcbur etdi. O: 

— Bu yerlərdə hələ əkilib becərilməyən münbit torpaqlar çoxdur, 
— dedi, — öyünmədən bunu da deyə bilərəm ki, bu bütpərəstlər 
diyarında qaldığım bir neçə gün ərzində buralara çoxlu xeyirxahlıq 
toxumu səpilmişdir. 

Heç bir şey başa düşməyən Dunkan: 

— Bu qəbilələr ovu başqa məşğuliyyətlərdən daha çox sevirlər, 
— dedi və yenə təəccüblü fiqurlara baxmağa başladı. 

— Mən burada üç gecə qalmışam və üç dəfə də uşaqları müqəd- 
dəs mahnı oxumaqda iştirak etməyə toplamışam. Mən oxuduqca 
onlar elə qışqırıb ulaşırdılar ki, mənim tüklərim biz-biz olurdu. 

— Siz kimləri deyirsiniz? 

— Mən öz gözəl vaxtlarını, bax, o boş və yöndəmsiz damlarda 
keçirən şeytan balalarını deyirəm. Eh, nə qoyub, nə axtarırsınızl Bu 
ölkənin heç yerində çubuq cəzası verildiyini görməmişəm, buna 
görədir ki, Allahın ən gözəl nemətinin belə çığır-bağıra sərf edilmə- 
sinə əsla təəccüb etmirəm. 

David gənclərin meşədən gələn zil qışqırtılarını eşitməmək üçün 
qulaqlarını tutdu. Dunkan istehza ilə gülümsədi və: 

— Gedək, – deyə qəti təklif etdi. 

Onlar Davidin dediyi dfilistimlilərin çadırları”na tərəf getdilər. 


XXIII 
fəsil 


Öz məskənlərini qorumaq üçün hinduların ağlar kimi keşikçilər 
qoymaq adəti yoxdur. 

Buna görə də Dunkan və David oynayıb əylənən uşaqların yanı- 
na gəlib çıxdıqda onların burada görünmələri tamamilə gözlənilməz 
bir hadisə oldu. Uşaqlar onları görən kimi qulaqbatıran zil səslə 
bərkdən qışqırdılar, sonra isə sehrkar məxluqlar kimi, yaxınlaşan- 
ların gözlərindən itdilər. Yerə sərilmiş oğlan uşaqlarının qarabuğdayı 
bədənləri, solmaqda olan otların rəngindən heç seçilmirdi. Buna 
görə də ilk saniyələrdə elə zənn etmək olardı ki, yer, doğrudan da, 
yarılıb uşaqları udmuşdur. Lakin Dunkan gözlərini diqqətlə zillədik- 
də gördü ki, ona hər tərəfdən oynaq, qara gözlər baxır. 

Maraqla dolu bu gözlərin kinli baxışı gənc zabitin iradəsini bir 
anlığa əlindən alıb onu həvəsdən saldı, lakin onun öz fikrindən dön- 
məsi artıq gec idi. Uşaqların bağırtısını eşidib yaxınlıqdakı daxma- 
dan çıxan on nəfərə qədər hindu döyüşçü vuruşa hazırlaşmış adam- 
lar kimi, qaş-qabaqlarını tökərək, astanada dayanıb yad adamların 
yaxınlaşmasını gözləyirdi. 

Belə bir mənzərəyə qismən alışmış olan David zahirən dönməz 
bir qətiyyətlə birbaş onlara tərəf getdi. Hindular bu kəndin əsas 
daxmasının qabağına toplaşmışdılar. Ağac qabığından və budaq- 
larından tikilmiş bu qaba komada, adətən, qəbilənin ağsaqqalları 
məsləhətə toplaşır və qəbilə yığıncaqları keçirilirdi. Dunkan qüvvətli 

qara vücudları olan hinduların arasından saymazyana keçməyə özü- 
nü çətinliklə məcbur etmək istədi, lakin çətinlik çəkdi, halbuki belə 
bir dəqiqədə onun özünü üzdən laqeyd göstərməsi son dərəcə 
zəruri idi. Bununla belə, Dunkan özünü toxtaq saxlamaqdan həya- 
tının asılı olduğunu dərk edərək, fikirlərini cəmləşdirməyə çalışdı və 
dalınca getdiyi yoldaşının soyuqqanlılığına, onun fərasətinə bel bağ- 
ladı. Qaniçən qəddar düşmənlərin indi lap yaxınlığında olduğunu 
dərk edərkən Dunkanın əli yerdən-göydən üzüldü, lakin öz hisslərini 
o qədər bacarıqla cilovlaya bildi ki, keçirdiyi qorxu hissini büruzə 
vermədi. O da özünü itirmədən, Hamut kimi, daxmanın küncündəki 
ətirli çırpıdan bir qucaq götürüb üstündə oturdu. 

Qonaq daxmaya girdikdən sonra astanada dayanmış döyüş- 
çülər də içəri girib, qonağın dövrəsində oturdular və yadelli adamın 
söhbətini səbirlə gözləməyə başladılar. Hinduların daha böyük bir 
dəstəsi köhnə daxmanın dirəklərinə söykənib laqeydcəsinə baxırdı. 
Üç-dörd nəfər ən qoca və şöhrətli hindu başçısı bir az qabaqda, 
yerdə oturdu. 

Yandırılan gur alovlu məşəllərin havada titrəyən qırmızımtıl işığı 
qaranlığı yarır, buradakı adamların gah üzlərini, gah da bütün 
vücudlarını görməyə imkan verirdi. Dunkan burada necə qəbul 
ediləcəyini ev sahiblərinin üzlərindən sezməyə çalışırdı. Lakin 
qabaqda oturmuş hindular ona, demək olar ki, heç baxmırdılar, 
onlar gözlərini yerə dikmişdilər, üzlərinin ifadəsindən isə qonağa 
həm hörmət etdiklərini, həm də etibar etmədiklərini başa düşmək 
olardı. Kölgədə dayanmış adamlar daha az təmkinli idilər. Bir 
azdan sonra Dunkan onların yoxlayıcı və eyni zamanda, tərəddüdlü 
baxışlarını gördü, onlar Dunkanın üzünə və paltarına çox fikir verir- 
dilər, Dunkanın heç bir hərəkəti, dediyi sözlərin heç biri və geyi- 
minin biçimindəki hər hansı bir incəlik bu hinduların diqqətindən 
yayınmırdı. 

Nəhayət, saçına dən düşmüş, qüvvətli və möhkəm cüssəli bir 
hindu daxmanın qaranlıq küncündən irəli gəlib dilləndi. O, veyan- 
dotların və ya quronların dilində danışırdı, Dunkan onun sözlərini 
başa düşmürdü. Bu hindunun danışdıqca göstərdiyi əl hərəkət- 
lərindən elə başa düşmək olardı ki, o, düşmənçilik niyyətilə yox, daha 
çox, bir dost kimi danışır. Heyvord başını buladı və hinduya cavab 
verə bilmədiyini əlinin hərəkətilə başa saldı. O fransızca: 


600 


— Məgər qardaşlarımın heç biri nə fransızca, nə də ingiliscə bil- 
mir? — dedi və bu dillərdən birini bilən adamın tapılacağına ümid 
edərək, hinduları bir-bir gözdən keçirdi. 

Hinduların bir çoxu, Dunkanın sözlərinin mənasını anlamaq 
istəyirmiş kimi, başını ona tərəf döndərdi, lakin onların heç biri 
cavab vermədi. 

Dunkan hər bir sözü yavaş-yavaş və aydın tələffüz edərək, yenə 
fransızca söhbətə başladı: 

— Böyük başçımızın öz övladları ilə danışdığı dili bu ağıllı və igid 
xalqın nümayəndələrindən heç birinin bilmədiyini gördükdə mən 
çox qəmgin oldum. Əgər böyük başçımız qırmızıdərili döyüşçülərin 
ona bu qədər az hörmət etdiklərindən xəbət tutsa, çox inciyər. 

Uzun və darıxdırıcı bir sükut başlandı, bu müddətdə hindular 
Dunkanın bu məzəmmətinin bağışladığı təsiri heç bir hərəkətlə, 
heç bir sözlə bildirmədilər. Bundan əvvəl Dunkana müraciət etmiş 
hindu, nəhayət, ona Kanada ləhcəsində soyuqqanlılıqla belə cavab 
verdi: 

— Böyük başçımız öz xalqı ilə söhbət etmək istəyəndə məgər 
quronların dilində danışır? 

— Böyük başçımız öz övladlarına fərq qoymur, dərilərinin rən- 
gindən asılı olmayaraq — istər qırmızı, istər qara, istərsə də ağdərili 
olsunlar — onların hamısını bir gözdə görür, amma quronların 
igidliklərindən daha çox razıdır, — deyə Dunkan qeyri-müəyyən bir 
cavab verdi. 

Ehtiyatlı olan həmin başçı yenə soruşdu: 

— Hələ beş gecə bundan əvvəl sağ-salamat olan ingizlərin" 
skalplarını çaparlar böyük başçının hüzurunda sayanda, böyük rəh- 
bər buna nə deyəcəkdir? 

Dunkan bu sözləri eşidərkən bilaixtiyar diksinərək cavab verdi: 

— İngizlər böyük başçımızın düşmənləri idilər və şübhə yoxdur 
ki, o deyəcək: «Bu yaxşıdır, mənim quronlarım çox igid tayfadır». 

— Kanadadakı başçımız bu fikirdə deyildir. O, gələcəyi mülahizə 
edib hinduları mükafatlandırmaq əvəzinə, keçmişi yadına salır. 
O, quronları deyil, ölü ingizləri görür. Bu nə deməkdir? 

— Onun kimi böyük başçılar az danışır, çox fikirləşirlər. O çalışır 
ki, həyatda düşmənləri olmasın. 





7 İngiz — ingilis. 

— O bizim düşmənlərimiz olan delavarlara qulaq asır, delavarlar 
da onun qulaqlarını yalanla doldururlar, — deyə hindu incimiş halda 
cavab verdi. 

— Bu ola bilməz. Qulaq as, böyük başçımız mənə, müalicə etmə- 
yi bacaran bir adama, əmr etmişdir ki, Böyük Göllərin sahillərində 
yaşayan qırmıziıdərili övladlarının yanına gəlim və onların arasında 
xəstələrin olub-olmadığını öyrənim. 

Dunkanın bu sözlərindən sonra yenə heç kəs danışmadı. 

İndi hamının gözləri Dunkana zillənmişdi, onlar elə baxırdılar ki, 
Dunkanın sözlərinin doğru və ya yalan olduğunu, sanki, yoxlayıb 
yəqin etmək istəyirdilər, onların gözlərində o qədər zəka və anlaq 
əlaməti hiss olunurdu ki, Dunkan bunu sezib diksindi. Lakin onu bu 
çətin vəziyyətdən azacıq əvvəl danışan hindu qurtardı. Bu quron 
soyuqqanlılıqla sözünə davam etdi: 

— Kanadanın bilici adamları məgər üzlərinə boyaq çəkirlər? 
Eşitdiyimizə görə, onlar üzlərinin ağlığı ilə fəxr edirlər. 

Dunkan daha inamla danışmağa başlayaraq: 

— Hinduların başçıları öz ağ qardaşlarının yanına gələndə kəl 
gönündən geydikləri paltarlarını çıxarırlar ki, ona təklif edilən köy- 
nəkləri geysinlər, — deyə cavab verdi. — Mənim üzümü qardaşlarım 
boyamışlar, buna görə də mən üzüboyaqlı gəzirəm. 

Hinduların, bəyənmə əlaməti olaraq, yavaşdan səslənmələri 
göstərirdi ki, qəbilənin şəninə deyilən bu sözlər yaxşı təsir bağışla- 
mışdır. Onların ahıl başçısı Dunkanın sözlərindən razı qaldığını hərə- 
kətilə bildirdi, yoldaşlarının əksəriyyəti də bu hərəkəti təkrar etdi. 
Dunkan imtahanın ən çətin mərhələsindən keçmiş olduğunu hiss 
edib, xatircəm oldu, o, öz uydurmasına həqiqət donu geydirmək üçün 
sadəcə bir rəvayət fikirləşib hazırlamışdı, buna görə də onun müvəf- 
fəqiyyətə ümidi möhkəmləndi. 

Hindular, sanki, fikirlərini cəmləşdirmək və qonaqlarının sözləri- 
nə layiqli cavab vermək istəyirlərmiş kimi, bir neçə dəqiqə dinmə- 
dilər, nəhayət, başqa bir hindu döyüşçü yerindən qalxdı, onun duru- 
şundan başa düşmək olardı ki, danışmaq istəyir. Lakin o, ağzını açma- 
ğa macal tapmamış meşədən canavarın yanıqlı ulamasına oxşayan 
çox zil bağırtı eşidildi. Gözlənilməyən bu dəhşətli maneə Dunkanı 
yerindən sıçrayıb qalxmağa və dəhşətli bağırtının təsirindən başqa 
hər bir şeyi unutmağa məcbur etdi. Hindu döyüşçülər o dəqiqə 

daxmadan bayıra tökülüşdülər və ucadan bağırıb ətrafa səs saldılar, 
bu bağırtılar, ağacların tağları altında hələ də cingildəyən dəhşətli 
səsi, demək olar ki, batırdı. Dunkan özünü saxlaya bilməyib, yerindən 
götürüldü və intizamsız halda bir-birinə qarışan hindulara qoşuldu. 
Kişilər, qadınlar, uşaqlar, qocalar, xəstələr və canı saf olanlar, bir söz- 
lə, hamı daxmalarından bayıra tökülüşmüşdü, onların bəziləri bərk- 
dən qışqırır, bəzilərisə quduzcasına bir sevinclə əl çalırdılar, müxtəsər, 
hamı gözlənilməyən bir hadisə ilə əlaqədar olaraq öz şadlığını vəhşi- 
cəsinə bildirdi. Çığır-bağır içində keçən ilk dəqiqələrdə başını itirmiş 
Dunkan az sonra bu şadlığın səbəbini başa düşdü. 

Göydən düşən işıq bir neçə xırda cığırın dönüb səhranın içəri- 
lərinə doğru uzandığı yerdə ağacların arasındakı açıqlığı görməyə 
imkan verirdi. Yavaş-yavaş daxmalara tərəf gələn bir dəstə döyüşçü 
bu cığırların birində göründü. 

Həmin döyüşçülərdən biri qabaqda gəlirdi, onun çiyninə aldığı 
ağacdan asılmış bir neçə insan skalpı az sonra aydın göründü. 
Dunkanın eşitdiyi qəribə bağırtılar, ağların çox tutarlı bir ibarə ilə 
«ölüm harayı» adlandırdıqları səslər idi, bu bağırtılar hər dəfə tək- 
rar edilərkən düşmənin başına nə iş gətirildiyini qəbiləyə xəbər verir- 
di. Heyvord qarşısında baş verən hadisələrin mənasını hinduların 
məişəti haqqındakı məlumatına əsasən başa düşürdü. Döyüşçülər 
dəstəsinin zəfərlə qayıtması Dunkanın hindularla söhbətinin kəsil- 
məsinə səbəb olmuşdu, Dunkan bu səbəbdən də toxtaqlıq tapdı və 
vəziyyətinin yaxşılaşması münasibətilə özünü ürəyində təbrik etdi, 
çünki bu hadisəyə başı qarışmış hindular onu, əlbəttə, unutmuşdular. 

Gələn döyüşçülər daxmalara çatmağa bir neçə fut qaldıqda 
dayandılar. Onların həm öldürülən yoldaşlarının kədərli aqibətindən, 
həm də qaliblərin şadlığından xəbər verən yanıqlı və zəhmli bağırtı- 
ları kəsildi. Döyüşçülərdən biri bağıra-bağıra bir neçə söz dedi, görü- 
nür, bu sözlərin heç bir qorxulu mənası yox idi, lakin bayaqkı quduz 
bağırtılar kimi, bu sözləri də anlamaq çətin idi. Gətirilmiş təzə xəbərin 
nə kimi vəhşicəsinə bir şadlıqla qarşılandığını olduğu şəkildə təsvir 
etmək mümkün deyildir. Bir anda hinduların məskəninin hər yerində 
ağlagəlməz çaxnaşma və vurnuxma başlandı. Döyüşçülər xəncərlərini 
siyirib yellədə-yellədə iki cərgəyə düzüldülər, bu cərgələrin arasında 
qalan keçid, yenicə gəlmiş dəstədən başlanaraq daxmalaradək uza- 
nırdı. İndicə başlanmalı olan dəhşətli bir oyunda iştirak etmək üçün, 

qadınlar da dəyənək və balta götürüb dəstələrə tərəf yönəldilər. Hətta 
uşaqlar da böyüklərdən geri qalmırdılar, oğlanlar öz atalarının qur- 
şaqlarından çıxartdıqları tomaqavkları götürüb xəlvətcə dəstəyə qoşu- 
lur və öz ata-analarının vəhşi adətlərini yamsılayırdılar. 

Meşənin kənarına yaxın bir yerdə iri çırpı şələləri yığılmışdı, ahıl bir 
qadın bu çırpı yığınına od vurdu. Sönməkdə olan gündüzün işığı ton- 
qaldan qalxan alovun işığında solğunlaşdı, hər şeyin görünüşü, eyni 
zamanda, həm daha da aydınlaşdı, həm də daha qorxunc bir şəkil 
aldı. Bütün bu mənzərə, qaralan uca şam ağaclarından ibarət çər- 
çivəyə geydirilmiş qəribə bir lövhəyə çevrildi. Bu lövhənin uzaq fonun- 
da yenicə gəlmiş döyüşçülərin qaraltısı görünürdü. Bir az qabaqda 
dayanmış iki kişi, tezliklə başlanmalı olan tamaşada, görünür, baş 
rolları oynayacaqdı. Tonqalın işığı kifayət qədər qüvvətli olmadığı 
üçün həmin iki kişinin üzünü aydın görmək mümkün deyildi. Lakin 
hiss olunurdu ki, bu kişilərin biri qəddini düz saxlayıb mərd dayanmış 
və qismətini qəhrəmanlıqla gözləyirdi, o biri kişi isə başını aşağı sal- 
mışdı, elə bil, dəhşətli bir müsibət onun belini qırmış, ya da xəcalə- 
tindən içini yeyə-yeyə gözlərini yerə dikmişdi. Dunkan özlüyündə bu 
kişilərdən birincisinə rəğbət hiss edirdi. O, tanımadığı bu adamın 
bütün hərəkətlərinə, hətta ən əhəmiyyətsizinə də diqqət yetirirdi. 
Onun son dərəcə mütənasib biçimli boy-buxununa çox səylə baxar- 
kən, Dunkan özünü inandırmağa çalışırdı ki, bu gənc əsir gözlədiyi 
dəhşətli əzabla pəncələşərkən qalib gəlməlidir. Gənc zabit qeyri-iradi 
olaraq yerindən tərpənib, quronların qaralan cərgələrinə yaxınlaşdı, 
sanki, nəfəs çəkmədən baş verməli olan hadisəni böyük maraqla 
gözləməyə başladı. Qorxunc bağırtı eşidildi: bu, siqnal idi. Bayaqdan 
davam edən sükutu dərhal bağırtı səsləri pozdu, bu bağırtılar Dun- 
kanın o vaxtadək eşitdiyi bütün səslərdən güclü idi. Xoşagəlməz 
təhər-töhürü olan əsir yerindən tərpənmədi, o biri əsir isə bağırtını 
eşidərkən maral kimi zirəklik göstərib, cəld yerindən götürüldü. Əsir, 
hamının gözlədiyi kimi, düşmən sıralarının arası ilə yüyürmək əvəzinə, 
aralıqdakı dar keçidə çatdıqda birdən geri döndü, buna görə də heç 
kəs ona zərbə endirməyə macal tapmadı, əsir buraya toplaşan uşaq- 
ların başları üstündən sıçrayıb, zəhmli cərgələrin daha az təhlükəli 
olan arxa tərəfinə keçdi. Bu hiylə yüzlərlə ağızdan bir vaxtda çıxan 
qarğış və söyüşlə qarşılandı, özlərindən çıxan hindular cərgələrdən 
dağılışıb bir-birinə dəydilər və talaya səpələndilər. 

İnsanı yalnız fəlakətə düçar etməyə çalışan kinli əcinnələrin öz qanlı 
və çirkin əməllərini törətmək üçün cəmləşdikləri xəyali dəhşətlər mey- 
danına oxşayan bu yerə, alovlanan çırpı tonqalları qorxunc işıq salırdı. 

Arxa cərgədəki insan qaraltıları, onların heyvani meyilləri ada- 
mın gözləri önündən ötüb keçən vəhşilərin üzündə qorxunc bir 
şəkildə əks edilmişdi. 

Tamamilə aydındır ki, qaçan əsir bu qədər çoxlu düşmənin ara- 
sında ayaq saxlayıb nəfəsini dərmək imkanından məhrum idi. 

Bəzən əsirin özünü meşəyə çatdırmasına az qalırdı, lakin belə 
dəqiqələrdə düşmənlər dəstə ilə yüyürüb onun qabağını kəsir və onu 
qova-qova rəhmsiz təqibçilərin içərisinə qaytarırdılar. Qaçan əsir, 
kamandan buraxılmış ox kimi, birdən sürətlə yana dönüb, özünü 
tonqala vurdu, cəld bir sıçrayışla alovun üstündən atıldı və daldan 
qovanların böyük bir dəstəsinin yanından sağ-salamat keçərək, 
ağacsız meşə çığırının qarşı tərəfindən göründü. Lakin burada da 
onu qarşılayıb geri dönməyə məcbur etdilər. Bu zaman əsir, özünə 
müttəfiq axtarırmış kimi, bir də izdihamı keçdi ki, bu müddətdə də 
Dunkan mərd gəncin həlak olduğunu zənn etdi. 

Təsəvvürəgəlməz bir çaxnaşma şəraitində hər tərəfə baş alıb 
qaçan insan qaraltılarından başqa heç bir şeyi görmək mümkün 
deyildi. Qaldırılan əllər, parıldayan xəncərlər və yoğun dəyənəklər 
havada gözə çarpırdı, lakin zərbələr, görünür, hədəfə dəymirdi. 
Qadınların zil qışqırtıları və döyüşçülərin quduzcasına bağırmaları, 
bu səhnənin bağışladığı dəhşətli təsiri daha da qüvvətləndirirdi. 
Misilsiz bir cəldliklə sıçraya-sıçraya havanı yaran əsirin qıvraq qaral- 
tsını Dunkan hərdən bir anlığa görə bilirdi, belə anlarda Dunkan 
əsirin tükənmək bilməyən gücünü hələ itirmədiyinə, bundan hələ 
bacarıqla istifadə etdiyinə inanmaqdan daha artıq ümid edirdi. 
Birdən izdiham geriyə dönüb, Dunkanın dayandığı yerə yaxınlaşdı. 
Ağır cüssəli bir adam qadınları və uşaqları itələyib yerə yıxaraq, 
onların içərisinə soxuldu, bu ümumi çaxnaşma içərisində əsir yenə 
göründü. Lakin onun insani qüvvələri bu çətin mübarizəyə daha 
tab gətirə bilmirdi. Elə bil, bunu əsirin özü də dərk edirdi. O, adam- 
ların bir-birindən bir az aralanmalarından istifadə edərək, döyüşçü- 
lərin yanından güllə kimi ötüb keçdi və var gücünü toplayıb özünü 
meşəyə çatdırmağa cəhd etdi, Dunkana isə elə gəldi ki, bu, əsirin 
axırıncı cəhdi idi. Öz gücünü qoruyan ucaboylu, qüvvətli bir quron, 

demək olar ki, daban-dabana onun ardınca qaçırdı, quronun hava- 
ya qalxmış əli əsirə zərbə endirməyə hazır idi, lakin Dunkan ona 
badalaq vurdu, bunun nəticəsində çox bərk yüyürən quron, qətlinə 
susadığı əsirdən bir neçə fut aralı kəlləsi üstə yerə gəldi. Aradan 
cəmi bircə an keçdi, bununla belə, əsir bu fürsətdən bacarıqla 
istifadə edə bildi, o, geri döndü, Dunkanın gözləri önündən yenə 
ildırım sürətilə keçdi və sonrakı anda totemə söykənib sakitcə 
dayandı, bu totem, baş daxmanın qabağında yerə basdırılmış bala- 
ca və boyanmış bir sütundan ibarət idi. 

Dunkan əsirin təhlükədən qurtarmasında iştirak etdiyinə görə 
fəlakətə düşməkdən qorxaraq, durduğu yerdən uzaqlaşdı. O, dəstə- 
dəstə daxmaya tərəf üz tutub gedən hinduların dalınca düşdü, bu 
anda hindular, adam öldürülməsinə tamaşa etmək üçün dayanıb 
gözləyən, lakin qətlin baş tutması üzündən məyus olan adamlar 
kimi, qaşqabaqlı və lal-dinməz gedirdilər. Qəlbində baş qaldıran 
maraq hissinin və ya bəlkə də ,daha nəcib olan başqa bir hissin 
təsiri altında Dunkan həmin əsirə yaxınlaşdı. Əsir bir qolu ilə sütunu 
qucaqlayıb dayanmışdı, bu qədər səy və qüvvə sərf etmək nəticə- 
sində ağır-ağır, çətinliklə nəfəs alırdı, lakin çəkdiyi əziyyətləri heç bir 
hərəkətilə büruzə vermirdi. Qəbilə məclis qurub əsirin müqəddəratı 
məsələsini müzakirə və həll etməli idi, o vaxtadək isə qəbilənin müqəd- 
dəs adəti əsiri öz qanadı altında salamat saxlayacaqdı, buna görə 
də hələlik əsirə heç bir zaval yox idi. Lakin qəbilə ağsaqqallarının bu 
müşavirəsinin verəcəyi nəticəni qabaqcadan söyləmək olardı. 

Quronların dilində elə bir söyüş yox idi ki, onu istəklərinə çat- 
mayan hindu qadınlar həmin əsirin üzünə vurmasınlar. Bu qadınlar 
əsirin səylərinə istehza edib gülürdülər ki, onun qıçları qollarından 
yaxşıdır, onun gərək qanadları olaydı, çünki o, ox və bıçaqdan isti- 
fadə etməyin qaydasını bilmir. Əsir bütün bu təhqirlərə bir sözlə 
belə cavab vermirdi, onun üzü yalnız öz ləyaqət hissini və ətrafında- 
КПага nifrətini ifadə edirdi. Qadınlar getdikcə daha mənasız söyüş 
söyür və söydükcə zil səslə qışqırır və ucadan bağırırdılar. Bir qadın 
qabaqcadan bir çəngə çırpı yandırıb adamları yara-yara lap qabağa 
gəldi və əsirin söykəndiyi sütunun qabağında özünə yer düzəltdi. Bu 
qadının qurumuş iyrənc vücuduna görə demək olardı ki, o, cadu- 
gərdir. Həmin qadın öz qəbiləsi içərisində də bir cadugər kimi tanı- 
nırdı. O, yüngül paltarını çiynindən dalına ataraq, kinayə ilə arıq 

əlini qabağa uzadıb lenapların ləhcəsində danışa-danışa əsirə sataş- 
mağa başladı. Qadın əlini əsirin üzünə uzadib çırtıq çalaraq dedi: 

— Mənə bax, ey delavarl Sizin qəbiləniz arvad qəbiləsidir, buna 
görə də sizin əlinizə tüfəng deyil, bel daha çox yaraşır. Sizin qadın- 
larınız maral analarıdır, sizin aranızda ayı və ya Çöl pişiyi, ya da ilan 
doğulsaydı, siz qorxub qaçardınız. Quron qızlar sənin üçün tuman 
tikəcəklər, biz də sənə ər tapacağıq... 

Qarının bu hərəkətindən sonra vəhşi gülüşmə başlandı, bu 
zaman gənc qadınların daha xoş, məlahətli səsləri onların qoca rəfi- 
qəsinin cırıltılı səsinə qəribə bir şəkildə qarışırdı, lakin əsir bu təh- 
qirlərə əsla əhəmiyyət vermirdi. Elə bil, hər tərəfdən düşmənlərlə 
əhatə olunduğunu görmürdü. O, səssiz-səmirsiz dayanıb bu səhnə- 
yə acıqlı-acıqlı baxan döyüşçülərin tərəfinə yalnız bircə dəfə vüqarla 
nəzər saldı. 

Əsirin özünü toxtaq saxlaması, qarşısındakı qarını qəzəbləndir- 
di, qarı əllərini belinə qoyub, yenə qəzəbli sözlər yağdırmağa baş- 
ladı. Lakin onun özünü yorması əbəs idi. Söyüş söyməkdə qəbilə 
içərisində tayı-bərabəri olmayan bu qarı indi o qədər acıqlanmışdı 
ki, ağzından köpük daşlanırdı, bununla belə, əsirin hərəkətsiz 
üzündə bircə əzələ də tərpənmədi. Onun laqeydliyinin qarıya gös- 
tərdiyi təsir kənarda durub baxanlara da keçməyə başladı. Bir oğlan 
kaftara kömək etmək istədi. O, əlindəki tomaqavkı əsirin üzünün 
lap yaxınlığında yellətdi və qarının söyüşünə öz lovğa sözlərini əlavə 
etdi, Əsir (bu, Unkas idi) üzünü işığa tutub çox nifrətli baxışla oğlanı 
təpədən-dırnağa süzdü. Bir an sonra o özünü ələ alıb, yenə sakitcə 
sütuna söykəndi. O, duruşunu dəyişdirdikdə, Dunkanın gözləri Unka- 
sın mərd, nüfuzedici baxışı ilə rastlaşdı. 

Heyvord öz dostunun təhlükəli vəziyyətə düşməsini görüb, hey- 
rət içində keyimiş və çox qəmgin olmuşdu. O, dnkasın baxışının təsi- 
rindən bir az geri çəkildi, çünki qorxurdu ki, özündən asılı olmayan 
yersiz bir hərəkətilə əsir dostunun məhvini yaxınlaşdırsın. Bununla 
belə, Heyvordun belə bir qorxuya düşməsi üçün heç bir əsas yox idi. 
Bu zaman döyüşçülərdən Biri buraya toplaşmış qəzəbli adamları 
yara-yara özünə yol açdı. Acıqlı bir hərəkətlə qadınları və uşaqları 
kənara itələyib, dnkasın qolundan yapışdı və onu qəbilənin məslə- 
hətə toplaşdığı daxmanın qapısına tərəf apardı. Qəbilənin bütün baş- 
çıları və adlı-sanlı döyüşçülərin çox hissəsi oraya yönəldi, Heyvord 


607 


Fenimon Kuper 
DÜNYA ƏDƏBİYYATI KLASSİKLƏRİ 


bunu görüb çox narahat oldu və hinduların diqqətini özünə cəlb 
etmədən onlara qoşulub daxmaya girməyə yol tapdı. 

Daxmadakı hinduların qəbilədə malik olduqları nüfuzlarına görə 
yerbəyer olmaları bir neçə dəqiqə çəkdi, bir sözlə, onlar Unkasın 
dindirildiyi zaman yerləşdikləri qayda ilə düzüldülər. Ahıl döyüşçülər 
və qəbilənin əsas başçıları bu geniş daxmanın gur məşəllə işıqlan- 
dırılan orta hissəsində, onlardan gənc olan döyüşçülər isə arxada 
yerləşdilər. Beləliklə, boyanmış qarabuğdayı sifətlərin yan-yana düzül- 
məsindən qaramtıl bir dairə əmələ gəldi. dGçaboylu Unkas daxma- 
nın ortasında, ulduzların sayrışmasını görməyə imkan verən baca- 
nın lap altında, fikrə dalıb sakitcə dayanmışdı. 

Onun özünü təmkinlə saxlaması və qəddini vüqarla tutması 
düşmənlərin diqqətini cəlb edirdi. Hindular gözlərini tez-tez Unkasın 
üzünə zilləyirdilər, bu vaxt hinduların baxışı fikirlərindən dönmək 
niyyətində olmadıqlarını və eyni zamanda, əsirin cəsarətinə heyran 
qaldıqlarını aşkar bildirirdi. 

Onkasın misilsiz bir hünərlə sıçraya-sıçraya qaçmağa başlamasın- 
dan əvvəl, onun yanında Dunkanın gördüyü o biri əsir isə özünü baş- 
qa cür aparırdı. dnkasın qəflətən qaçması nəticəsində başlanan hay- 
küy və çaxnaşma içərisində bu adam heykəl kimi dayanıb yerindən 
tərpənmirdi. Heç kəs ona əl uzatmır və heç kəs onun hərəkətlərini izlə- 
mirdi, bununla belə, həmin adam da daxmaya girdi, sanki, bütün ixti- 
yarını taleyinə tapşırdığı üçün indi, görünür, ona itaət etməyə məcbur 
idi və mübarizə aparmaq fikrindən tamamilə əl çəkmişdi. Heyvord qor- 
xa-qorxa fikirləşirdi ki, bu əsir də, bəlkə, dostlarından biri olar, o, fürsət 
ələ düşən kimi əsirin üzünə baxdı. Lakin onun üzü Heyvorda tanış gəl- 
mədi, bundan əlavə, qəribə burası idi ki, həmin adam özünün bütün 
tanınma əlamətlərilə quronlardan əsla seçilmirdi. Lakin öz qəbilə adam- 
larına qaynayıb-qarışmaq əvəzinə bir kənarda əyləşib, qəddini bükdü 
və incidilmiş adamlar kimi büzüşdü, elə bil, mümkün qədər daha az yer 
tutmağa çalışırdı. Bütün hindular yerbəyer olduqda və daxmaya səssiz- 
lik çökdükdə, oxucuya tanış olan ağsaçlı başçı lenni-lenapların ləhcə- 
sində ucadan danışmağa başlayıb, Onkasa müraciət etdi: 

— Ey delavar, qadınlar qəbiləsindən olsan da, özünu əsl kişi kimi 
apardın. Mən səni yedirdərdim, amma quronun naharına yoldaş 
olan adam gərək onunla dostlaşsın. Gün çıxanadək sənə dəyib- 
toxunan olmaz, elə ki gün çıxdı, biz öz fikrimizi sənə bildirərik. 

— Yeddi gecə və yeddi yay günü ərzində heç bir şey yeyib-içmə- 
dən quronları təqib etmişəm, — deyə dnkas saymazyana cavab 
verdi. — Lenapların övladları yeməyin fikrini çəkmədən ədalət yolu 
ilə getməyi bacarırlar. 

Hindu başçısı əsirin özünü tərifləməsinə əhəmiyyət verməyərək, 
sözünə davam etdi: 

— Mənim döyüşçülərimdən ikisi sənin yoldaşını təqib edir. Onlar 
qayıtdıqda ağsaqqallarımız sənə deyərlər: sağmı qalmalısan, yoxsa 
ölməlisən. 

— Məgər quronun qulağı kardır, — deyə dnkas nifrətlə cavab 
verdi. — Delavar sizə əsir düşən vaxtdan bəri tanıdığı tüfəngin səsini 
iki dəfə eşitmişdir. Sizin döyüşçülər heç zaman geri qayıtmayacaqlar. 

Bu cürətli sözlərdən sonra araya qısa, lakin sıxıntılı bir sükut 
çökdü. Dunkan başa düşdü ki, mogikan kəşfiyyatçının xatalı tüfən- 
ginə işarə vurur. Buna görə də bu işarənin qaliblərə necə təsir bağış- 
ladığını öyrənmək üçün Dunkan özünü irəli verib boylandı, lakin 
hindu başçısı, sadəcə, etirazla kifayətləndi: 

— Hərgah lenaplar belə məharətlidirlərsə, bəs niyə onların ən 
igid döyüşçülərindən biri indi bizim hüzurumuzdadır? 

— O, qaçan qorxağın dalınca gedirdi, amma tələyə düşdü. Fənd- 
gir qunduzun özü də tələ ilə ələ keçə bilər. 

Unkas təqib etdiyi qorxaqdan danışarkən kənarda oturmuş quronu 
barmağı ilə göstərdi. Ümumi səssizlik içində hamı dönüb o adama bax- 
dı, buradakı adamların içərisindən hədələyici yavaş uğultu yüksəldi. 

Qadınlar və uşaqlar bu hədələyici səsi eşitcək daxmaya doluş- 
dular, daxma o qədər darısqallaşdı ki, iynə atılsaydı, adam əlindən 
yerə düşməzdi. 

Bu vaxt daxmanın ortasında oturmuş ahıl döyüşçülər öz fikirlərini 
bir neçə sözlə bir-birinə bildirirdilər. Sonra yenə uzun sürən ağır sükut 
başlandı. Hamı mühüm, ciddi qərarın elan edilməsini dinməz-söylə- 
məz gözləyirdi. Dal tərəfdə dayananlar baş verənləri daha yaxşı gör- 
mək üçün ayaqlarının ucunda qalxıb boylanmağa başladılar, hətta 
müttəhim quron daha qüvvətli bir hissin təsirindən utanmağı unutdu 
və pərt olmuş qəbilə başçılarının məclisinə nigarançılıqla, qorxa-qorxa 
baxarkən başını qaldırdıqda mənfur üzünü daxmadakılara göstərdi. 

Nəhayət, başçı sükutu pozdu. O, oturduğu yerdən qalxıb, Unka- 
sın yanından keçərək, cani quronun qarşısında təşəxxüslə dayandı. 

Bu vaxt həmin arıq qarı əlində məşəl, yavaş-yavaş və bir cür yanakı, 
dingildəyə-dingildəyə məclisin ortasına keçdi, o, donquldana-don- 
quldana nə isə deyirdi, bəlkə də, qarğış edir və ya ovsun oxuyurdu. 
Bu qarının ortalığa çıxması, onun mühakiməyə tamamilə yersiz 
müdaxiləsi idi, lakin heç kəs ona fikir vermədi. 

Qarı dnkasa yaxınlaşaraq, əlində alovlanan kösövü elə tutdu 
ki, onun qırmızımtıl işığı Unkasın üzünə düşsün və kiçik bir həyə- 
canını belə görməyə imkan versin. 

Mogikan yenə də mətin dayanmışdı və özünü qürurla saxlayırdı, 
o, gözlərini havaya zilləmişdi, sanki, onun gözləri bütün maneələri 
yarıb keçərək, gələcəkdən xəbər verməli idi. Qadın dnkası gözdən 
keçirib, öz arzusuna çatdıqdan sonra ondan kənara çəkildi və əlin- 
dəki kösövün alovu ilə qorxaq quronun üzünə işıq saldı. 

Quronun üzünə döyüşçü naxışları çəkilmişdi. Paltarı qəşəng və 
yaraşıqlı bədəninin yalnız bir hissəsini örtürdü. O, məşəl işığında 
təpədən dırnağa qədər bütünlüklə aydın görünürdü. Dunkan bu 
quronun tir-tir əsdiyini gördükdə üzünü nifrətlə ondan döndərdi. 
Qarı quronun təəssüf ediləcək bədnam bir vəziyyətdə olduğunu 
görərkən zil səs çıxartdı, bu vaxt başçı əlini qabağa uzadıb qarını 
yavaşca kənara itələdi, sonra gənc caninin adını çəkib, ona öz ana 
dilində müraciət etdi: 

— Ey, Kövrək Qarğıl Doğrudur, Böyük Ruh səni üzdən göyçək 
yaratmışdır, amma yaxşı olardı ki, sən heç dünyaya gəlməyəydin. 
Kənddə sənin səsin çox bərk çıxır, döyüş meydanında isə eşidilmir. 
Mənim gənc döyüşçülərimin heç biri hərbi məşq sütununa toma- 
qavkı sənin kimi dərin yeridə bilmir. Lakin düşmən sənin kürəyinin 
necə olduğunu bilir, gözlərinin nə rəngdə olduğunu isə heç zaman 
görməmişdir. Səni üç dəfə döyüşə çağırmışlar, sən isə üç dəfənin 
üçündə də çavab verməyi unutmusan. Sənin qəbilənin adamları 
sənin adını heç zaman çəkməyəcəklər, çünki bu ad unudulmuşdur. 

Başçı hər bir cümləni dedikdən sonra dayanırdı ki, sözün təsiri 
qüvvətlənsin, o danışarkən cani onun rütbəsinə və yaşına hörmət 
əlaməti olaraq başını yuxarı tutdu. 

Müttəhimin üzü daim gah xəcalət çəkdiyini, gah da qorxu və 
vüqar hissini ifadə edirdi. Fikri dağınıq görünən bu gənc çəkdiyi 
iztirabın təsirindən qıyılan gözlərini, onun müqəddəratını həll etməli 
olan vəhşilərin birinin üzündən çəkib o birinin üzünə zilləyirdi. Son 

dəqiqələrdə vüqar hissi üstün gəldi. O, ayağa qalxıb sinəsini açdı və 
aman verməyən hakimin sıyırıb onun üstünə çəkdiyi parıldayan iti 
xəncərə cürətlə baxdı. Xəncər müttəhimin ürəyinə sancıldıqda 
o, ölümün güman etdiyindən daha az dəhşətli olduğuna sevinirmiş 
kimi, hətta gülümsədi, yerində qürurla və sərt dayanan dnkasın aya- 
ğı altına üzü üstə şappilti ilə yıxıldı. 

Qarı qıy vurdu və məşəlini yerə atıb söndürərək, daxmanı qaran- 
lığa qərq etdi. Bayaqdan durub tamaşa edənlər dəstə-dəstə divan- 
xanadan bayıra çıxdılar, Dunkana elə gəldi ki, özündən və quronun 
hələ də uçunan meyitindən başqa daxmada heç kəs qalmamışdır. 


XXIV 
fəsil 


Lakin az sonra Dunkan yanıldığını yəqin etdi. Kim isə öz ağır 
əlini onun çiyninə qoydu, Dunkan dərhal Unkasın yavaş səsini eşitdi, 
Unkas onun qulağına pıçıldayıb dedi: 

— Quronlar köpəkdirlər. Döyüşçü qan görəndə qorxmaz. Ağsaç 
və saqamor sağ-salamatdırlar, Şahingözün karabini isə kef çəkir. 
Get, dnkas və Səxavətli Əl bir-birini tanımır. Bəsdir. 

Heyvord daha çox şey eşitmək istərdi, lakin dostunun əli onu 
yüngülcə itələdikdə o, qapıya yönəlməyə məcbur oldu və dnkasla 
danışdığını eşidən olsa, bunun təhlükəyə səbəb ola biləcəyini yadı- 
na saldı. Dunkan zərurət tələbinə tabe olub, yavaş addımlarla, həvəs- 
siz-həvəssiz daxmadan çıxdı və bayırda veyillənən camaata qarışdı. 
Cığırda sönməkdə olan tonqallar daxmanın qabağında səssiz-səmir- 
siz gəzişən hinduların üstünə donuq və zəif işıq salırdı, təsadüfən 
qalxan qüvvətli alov daxmanı işıqlandırdı və meyitin yanında dayan- 
mış dnkas bir anlığa göründü. 

Az sonra bir dəstə döyüşçü yenidən daxmaya girdi, onlar quro- 
nun meyitini daxmadan çıxarıb, qonşuluqdakı meşəyə apardılar. 
Dunkan öz həyatını təhlükə qarşısında qoyub dalınca gəldiyi qızın, 
heç olmasa, bir izini tapmağa çalışaraq, daxmaların arasında gəziş- 
məyə başladı. Heç kəs ona fikir vermirdi, hərgah Dunkan istəsəydi, 
asanlıqla qaçıb öz yoldaşlarına qoşula bilərdi. Lakin həm Alisanın 
qayğısını çəkməsi, həm də dnkasın müqəddəratı ilə əlaqədar 


611 


Fenimon Kuper 
DÜNYA ƏDƏBİYYATI KLASSİKLƏRİ 


olaraq onu düşündürən və Alisanın qayğısından, əlbəttə, nisbətən 
zəif təsir göstərən yeni bir qayğı onu hinduların düşərgəsində qal- 
mağa məcbur edirdi. Buna görə də Dunkan bir daxmanın yanından 
keçib o birinə yanaşır və yalnız axtarışının heç bir nəticə vermədiyini 
qəti yəqin etmək üçün daxmaların içinə göz yetirirdi. Bu qayda ilə 
Dunkan quronların kəndini bütünlüklə dolaşdı. O, fayda verməyən 
bu axtarışdan əl çəkərək, Davidi axtarıb tapmağı qət etdi və gəldiyi 
yol ilə ağsaqqallar şurasının daxmasına tərəf geri qayıtdı. 

Gənc zabit həm divanxana, həm də qətl otağı olan binaya çat- 
dıqda gördü ki, hinduların qəzəbi soyumuşdur. Döyüşçülər yenə 
daxmaya toplaşmışdılar, lakin indi Qorikan çayının yuxarılarında 
keçirilən sonuncu hərbi səfərdən söhbət açıb, sakitcə çubuq çəkir- 
dilər. Onlar Dunkanın qayıtdığını gördükdə onun peşəsini və şübhəli 
bir şəraitdə buraya gəlib çıxmasını yadlarına saldılar. İndiyədək şərait 
Heyvordun planlarının baş tutması üçün münasib idi, buna görə də 
fəaliyyətə başlamaq vaxtının çatmış olduğunu yəqin etmək üçün, öz 
duyğularından savayı, ona hələ heç bir məsləhətçi lazım deyildi. 

Dunkan inamsızlığını əsla büruzə vermədən daxmaya girdi və ev 
sahibləri kimi, təşəxxüslə bir kənarda oturdu. Dunkan, otağa cəld 
bir baxışla göz gəzdirən kimi başa düşdü ki, Unkas hələ də bayaq- 
dan qoyub getdiyi yerdə qalır. Lakin David haraya isə yox olmuşdu. 
Unkasın yanında qoyulmuş gənc quronun sayıq baxışından savayı 
heç bir şey əsiri darıxdırmırdı, halbuki, silahlı döyüşçü qapının ağzını 
kəsdirmişdi. Bütün başqa cəhətlərdən əsir tamamilə sərbəst idi, 
lakin o, danışıqda əsla iştirak etmirdi, canı və iradəsi olan adama 
deyil, daşdan yonulmuş gözəl bir heykələ daha çox oxşayırdı. 

Hinduların aman vermədən öz düşmənlərinin nəfəsini kəsdik- 
lərini hələ bu yaxınlarda görmüş olan Heyvord başa düşdü ki, hər 
hansı bir ehtiyatsız hərəkətilə hinduları şübhəyə salmamalıdır. Buna 
görə də Heyvord danışmaqdansa, dinməməyi və fikirləşməyi lazım 
bildi, qəsdən kölgədə seçdiyi yerdə oturduqdan sonra fransızca 
danışan ahıl başçılardan biri Dunkana müraciət etdi: 

— Mənim kanadalı başçım öz övladlarını yaddan çıxarmır. Mən 
ona minnətdaram. Cinlər bir gəncin arvadının ağlını başından almış- 
lar. Məharətli yadelli onun ağlını başına gətirə bilərmi? 

Heyvord hindular arasında müalicə işində yayılan fırıldaqçılığa 
bələd idi. O, dərhal başa düşdü ki, öz məqsədinə çatmaq üçün 

hindunun bu təklifindən istifadə edə bilər. İndi onu daha çox sevin- 
dirə bilən başqa bir təklif ola bilməzdi. Lakin Heyvord yalandan öz 
üzərinə götürdüyü həkim adının ləyaqətini gözləmək lazım oldu- 
ğunu başa düşdüyü üçün, sevinicini büruzə vermədi və dərin 
mənalı ibarələrə əl atıb, əda ilə cavab verdi: 

— Bəzi cinlər və şeytanlar elmin qarşısında aciz olurlar. 

Hindu yenə dedi: 

— Qardaşım, görürəm, müalicə eləməkdə çox ustadır, işə baş- 
lasın, bəlkə, naxoşu sağalda bildi. 

Dunkan buna başı ilə işarə edib razılıq verdi: Hindu bu işarəyə 
qane oldu, adət xatirinə çubuq çəkib yola düşmək vaxtını gözlədi. 
Səbirsiz Heyvord hinduların bu cür adət mərasimlərini öz ürəyində 
söydü, çünki belə adətə indi mütləq riayət edilməsi onu yubadırdı. 
Bununla belə, Heyvord da, qarşısında oturmuş başçı kimi, özünü 
laqeydliyə vurub, gözləməyə məcbur oldu. Dəqiqələr bir-birinin 
ardınca keçirdi və bunların hər biri Dunkana bir saat qədər uzun 
görünürdü. Nəhayət, quron çubuğunu çəkib qurtardı və xəstənin 
yanına getmək üçün plaşını çiyninə atdı. Bu zaman iri gövdəli bir 
döyüşçü qapıdan içəri girdi, ehtiyatla özlərini cəmləşdirən döyüşçü- 
lərin arasından səssizcə keçdi və Dunkanın oturduğu alçaq çırpı 
kürsüsünün o başında oturdu. Dunkan öz qonşusuna səbirsizliklə 
nəzər saldı və bütün varlığını getdikcə güclənən bir dəhşətin bürü- 
düyünü hiss etdi, çünki onun yanında oturan Maqua idi. 

Bu hiyləgər və qəddar başçının gözlənilməyən bir vaxtda qayıt- 
ması quronun xəstə yanına getməsinə mane oldu. Sönmüş bir neçə 
çubuq yenidən yandırıldı, Maqua heç bir söz demədən tomaqavkını 
kəmərindən çıxartdı və onun küpündəki oyuğu tənbəkiylə doldurub 
tomaqavkın içiboş dəstəsindən tütün tüstüsünü elə bir laqeydliklə 
sümürməyə başladı ki, son iki gününü keçirdiyi yorucu ov, sanki, 
onun üçün uşaq əyləncəsi idi. Beləliklə, təqribən on dəqiqə keçdi, 
lakin bu qısa fasilə Dunkana bir ildən uzun göründü. Döyüşçüləri 
hər tərəfdən ağ tüstü bürümüşdü, nəhayət, onların biri dillənməyə 
cəsarət etdi: 

— Xoş gəlmisən! Dostum ovdan əlidolumu qayıdıbdır? 

— Oğlanlar şələlərinin ağırlığından güclə yeriyirlər, — deyə, Maqua 
cavab verdi. — Qoy Kövrək Qarğı ovçu cığırı ilə onların qabağına 
getsin. 

Dərin və mövhumi bir sükut başlandı. Hamı çubuğunu ağzından 
çıxartdı, elə bil, bu anda onlar murdar bir şey sümürürmüşlər. Tüstü 
onların başı üstündə nazik burumlar şəklində dolanaraq halqalanır 
və damın bacasından bayıra çıxırdı, bunun nəticəsində daxmanın 
havası təmizlənir və hinduların qara üzləri aydın görünürdü. Onların 
çoxu gözlərini yerə dikmişdi, daha gənc olan döyüşçülərin bəziləri ən 
çox hörmət edilən iki başçının arasında oturmuş ağsaçlı hinduya 
tərəf çəpəki baxırdılar. Bu hindunun nə boy-buxununda, nə də geyi- 
mində onun belə bir hörmət sahibi olduğunu sübut edə bilən bir 
şey nəzərə çarpmırdı. Onun boy-buxunu, yerlilərin nöqteyi-nəzərin- 
dən, o qədər də diqqətəlayiq deyildi, geyimi də qəbilənin adi üzvləri- 
nin geyimindən heç seçilmirdi. Burada olan hinduların əksəriyyəti 
kimi, o da başını aşağı salıb, bayaqdan yerə baxırdı, ətrafındakıları 
gözaltı süzmək üçün başını qaldırmağa cürət etdikdə gördü ki, hamı- 
nın gözü ondadır. O, ümumi səssizlik şəraitində ayağa qalxıb dedi: 

— Yalan deyirdilər. Mənim oğlum yox idi. Adı burada çəkilən 
oğlan unudulmuşdur, çünki onun qanı quron qanı deyil, ağ qandır. 
Şərçi və hiyləgər çippevey mənim arvadımı aldadıb yoldan çıxart- 
mışdı. Böyük Ruh dedi ki, Gisseyentuş nəslinin kökü kəsilməlidir. 
Gisseyentuş xoşbəxtdir ki, belə bir adamın öldürülməsilə nəslinin 
üstündən ləkə götürüləcəkdir. Mən qurtardım. 

Bu danışan adam öldürülən qorxaq gənc hindunun atası idi. 
O, dözümlülüyünün və mətinliyinin dinləyicilər tərəfindən bəyənil- 
diyini onların baxışlarından yəqin etmək üçün ətrafa göz gəzdirdi. 
Lakin hinduların sərt adətləri bu zəif qoca üçün çox ağır olan 
tələblər qoyurdu. Onun baxışı ibarəli və lovğa danışığına uyğun gəl- 
mirdi, qırışmış üzünün hər bir əzələsi çəkdiyi əzabın təsirindən tit- 
rəyirdi. Canı bahasına tamam olan öz qələbəsindən həzz alırmış 
kimi, daha bir dəqiqə yerində dayandı, buradakı adamların baxışları, 
elə bil, onu heydən salırdı, nəhayət, o üzünü onlardan döndərib plaş 
ilə örtərək, səssizcə daxmadan çıxdı. 

Yaxşılıq etmək xasiyyətinin və qüsurlu xasiyyətin irsən sonrakı 
nəsillərə keçdiyinə inanan hindular bu adamın daxmadan çıxıb get- 
məsinə imkan verdilər və ona heç bir söz demədilər. Sonra başçı- 
lardan biri daxmadakıların diqqətini bu kədərli macəradan yayındı- 
raraq, şux səslə danışmağa başladı, Maqua yenicə gəldiyi üçün hör- 
mət əlaməti olaraq başçı ona müraciət etdi: 

— Ayılar bal ilə dolu küplərin dövrəsində vurnuxduqları kimi, 
delavarlar da mənim kəndimin dövrəsində girlənirlər. Amma elə bir 
hadisə olubdurmu ki, quronu yatdığı yerdə yaxalaya bilsinlər? 

Maqua qaşqabağını töküb alnını qırışdıraraq soruşdu: 

— Göllərdən gələn delavarlarmı? 

— Yox. Öz doğma çaylarında yaşayanlar. Onların biri öz qəbilə- 
sinin hüdudlarından kənara çıxmışdır. 

— Mənim cavanlarım onun skalpını soymuşlarmı? 

— Onun qıçları çox davamlı imiş, amma burası da var ki, onun 
əlləri tomaqavkı deyil, beli daha yaxşı işlədə bilir, — deyə başqa bir 
quron cavab verdi və hərəkətsiz dayanan dnkası göstərdi. 

Maqua bu sözlərlə maraqlanmaq və tez əsirin üzünə baxıb həzz 
almaq əvəzinə, fikrə gedərək, çubuq çəkirdi. Öldürülmüş qorxaq 
gəncin atasının dediyi faktlara Maqua özlüyündə təəccüb edirdi, 
bununla belə, suallar verməkdən özünü çəkindirdi və sorğu-sualı baş- 
qa bir münasib vaxta saxlamağı lazım bildi. Yalnız böyük bir fasilə 
keçdikdən sonra Maqua çubuğunun külünü çırpdı, tomaqavkını 
kəmərinə sancıb yerindən qalxdı və ondan bir az arxada dayanan əsirə 
ilk dəfə nəzər saldı. Zahirən fikri dağınıq görünən sayıq dnkasın 
nəzərindən bu hərəkət yayınmadı, o qəflətən üzünü işığa tərəf dön- 
dərdi, onun baxışı ilə Maquanın baxışı rastlaşdı. Təqribən bir dəqiqə 
ərzində bu döyüşçülərin hər ikisi bir-birinin gözünün içinə cürətlə, çox 
hünərlə baxdı, onların heç biri öz rəqibinin qəzəbli baxışının təsirindən 
gözünü qırpmadı və zərrə qədər özünü itirmədi. Unkas görkəmcə 
indi daha əzəmətli görünürdü, qovulmaqdan yorulan və var gücünü 
toplayıb özünü qorumağa çalışan vəhşi heyvan kimi, onun burun 
deşikləri genəlib körüklənirdi, lakin özü o qədər xatircəm və mərd 
dayanmışdı ki, kənardan ona baxanların xəyalı onu öz qəbiləsinin 
müharibə allahının gözəl heykəli hesab edə bilərdi. Maquanın üzünün 
hiddətli ifadəsi silinib onun yerini kinli bir ifadə tutdu. Maqua dnkasın 
düşmən canına qorxu salan zəhmli ləqəbini ucadan dedi: 

— Cəldqaçan Marall 

Yaxşıca tanıdıqları bu adı eşidərkən döyüşçülərin hamısı sıçra- 
yıb ayağa qalxdı, hindular heyrət içində donub qalaraq öz mətinlik- 
lərini bir anlığa itirdilər. Mənfur və eyni zamanda, hörmətli ad döyüş- 
çülər tərəfindən birağızdan təkrar edildi və hətta daxmadan bayırda 
da eşidildi. Bayırda daxmanın qapısını kəsdirmiş qadınlar və uşaqlar 

səs-səsə verib, bu adı təkrar etdilər, bunun ardınca uzanan iniltili 
fəryad eşidildi. 

Ulaşmaya oxşayan bu inilti hələ tamamilə kəsilməmiş, içəridəki 
kişilərin həyəcanı büsbütün soyudu. Hamı, belə bir təlaşdan utanır- 
mış kimi, yenidən öz yerində oturdu, lakin öz mənalı və təsirli nəzər- 
lərini əsirdən hələ xeyli müddət çəkə bilmədi, hamı quronlarla döyüş- 
lərdə öz şücaətini dəfələrlə nümayiş etdirmiş olan bu döyüşçünü 
çox maraqla süzürdü. 

Unkas öz qələbəsindən həzz alırdı, lakin öz sevincini sakitcə bir 
təbəssümdən başqa, heç bir şeylə bildirmirdi. 

Maqua onun gülümsədiyini görərkən, əlini qaldırıb əsirin qarşı- 
sında silkələdi, o, bilərziyindən asılmış gümüş bəzək şeylərini qolunun 
hərəkətilə cingildədə-cingildədə, kinli səslə ucadan ingiliscə dedi: 

— Ey, mogikan, sən öləcəksənl 

— Şəfalı sular ölü quronları heç zaman diriltməz, — deyə dnkas 
ahəngdar delavar ləhcəsində cavab verdi, — iti axan çay bu quron- 
ların sümüklərini yuyub aparır, quronların kişiləri arvad, arvadları 
isə bayquşdurlar. Get öz köpək quronlarını çağır, qoy onlar gəlib 
döyüşçüyə baxsınlar. Mənim burnum təhqir edilmişdir, çünki bura- 
da qorxaq qanının iyini alır. 

Onkasın sonuncu eyhamı hindulara bərk toxundu, onlar bunun- 
la özlərini ağır surətdə təhqir olunmuş hesab etdilər. Əsirin danışdığı 
qədim dili burada başa düşənlər çox idi. Bic Maqua fürsət olduğunu 
başa düşüb, ondan dərhal istifadə etdi. Yüngül dəri paltarını çiynin- 
dən atdı, əlini qabağa uzatdı və yoldançıxaran hiyləgərliyini işə salıb, 
təhlükəli danışıq qabiliyyətini nümayiş etdirdi və sözləri bir-birinin 
dalınca yağdırmağa başladı. Maquanın təsadüfi səhvləri və qəbilə 
sıralarından qaçması qəbilə üzərində onun təsirini nə qədər zəiflətmiş 
olsaydı da, onun mərdliyi böyük və natiqlik istedadı çox qüvvətli idi. 
Onu həmişə həvəslə dinləyənlər olurdu və dinləyicilərə öz fikrini təs- 
diq etdirməyə, onları öz ardınca aparmağa, demək olar ki, həmişə 
müvəffəq olurdu. İndi onun istedadını intiqam arzusu coşdururdu. 

Maqua əvvəlcə Qlein yaxınlığındakı adaya basqınla əlaqədar 
olan hadisələrdən, öz yoldaşlarının ölümündən və qəbilənin ən təh- 
lükəli düşmənlərinin qaçmasından danışdı. Sonra ələ keçən əsirləri 
apardığı dağın təbiətini və mənzərəsini təsvir etdi. Maqua qızlar 
barəsində öz vəhşi niyyətlərinin və baş tutmayan kələyinin üstündən 

keçdi, lakin Uzun Karabin dəstəsinin qəflətən hücuma keçməsin- 
dən və bu hücumun fəlakətli nəticəsindən danışdı. Buraya çatdıqda 
nəfəsini dərib ətrafına göz gəzdirdi. Həmişəki kimi, indi də hamının 
gözləri Maquada idi. Bu qarabuğdayı insan fiqurları yerlərində gər- 
gin vəziyyətdə dayanmışdı, bu səbəbdən də heykələ oxşayırdı. 

Sonra Maqua cingiltili, qüvvətli səsini yavaşıtdı və ölənlərin xid- 
mətlərindən danışmağa başladı. O, hər bir hinduya qarşı rəğbət oya- 
da bilən sifətlərin heç birini yaddan çıxarmadı. Onun dediyindən 
məlum olurdu ki, öldürülmüş quronlardan biri heç zaman ovdan 
əliboş qayıtmırdı, başqası düşməni qovarkən yorulmaq bilmirdi, filan 
döyüşçü igid, o biri isə səxavətli idi. Bir sözlə, Maqua ölənlərin 
məziyyətlərini elə bir mahirliklə şişirtdi ki, qəbilə üzvlərinin hər 
birində onlara rəğbət oyada bildi. Sonra nitqini bu sözlərlə qurtardı: 

— Mənim gənclərimin sümükləri quronların qəbiristanındadırmı? 
Siz bilirsiniz ki, yox. Onların ruhları batan günəşə tərəf yollandı və 
indi əbədi gözəl ovlağa gedən yoldakı böyük çaylardan keçir. Lakin 
onlar yemək ehtiyatı götürmədən, tüfəngsiz, xəncərsiz, mokasinsiz, 
çılpaq və dilənçi kökündə yola düşdülər. Buna razı olmaq müm- 
kündürmü? Onların ruhları ədalət yurduna ac irokezlər və qorxaq 
delavarlar kimimi daxil olmalıdırlar, yoxsa onlar öz dostlarını silahlı 
və çiyni paltarlı qarşılayacaqlar? Babalarımız, veyandotlar qəbiləsi- 
nin bu günə qaldığını görəndə nə deyərlər? Onlar uşaqlarımızı acıq- 
l-acıqlı süzüb deyərlər: «Rədd olun! Quron adı ilə buraya çippevey- 
lər gəlmişlər». Qardaşlar, biz ölənləri yaddan çıxarmamalıyıq! Gəlin 
bu mogikanı bəxşişlərimizin ağırlığından qıçları əsənədək yükləyək 
və onu gənclərimizin dalınca göndərək. Onlar bizdən imdad gözlə- 
yirlər, onlar deyirlər: «Bizi unutmayın». Şələsinin ağırlığına tab gətir- 
məyən bu mogikanın onların izilə gedən ruhunu gördükdə nə fikir- 
də olduğumuzu başa düşərlər. Onda onlar öz yollarına şadlıqla 
davam edərlər, övladlarımız isə deyərlər: «Atalarımız öz dostları ilə belə 
rəftar etmişlər, biz də onlarla belə rəftar etməliyik». Bir ingizdən nə 
çıxar? Biz çoxlu ingiz öldürmüşük, amma torpaq onların qanından 
hələ də doymamışdır. Quronun adının ləkəsini yalnız hindu qanı 
təmizləyə bilər. Bax, bu delavar ölməlidirl 

Maqua öz nitqi ilə dinləyicilərin ürəyini elə məharətlə ələ ala bildi 
ki, hinduların hər cür insanpərvərlik hissləri yox oldu və onun yerini 
intiqam arzusu tutdu. Üzdən vəhşi və qəzəbli görünən bir döyüşçü, 

natiqin sözlərinə xüsusilə çox fikir verirdi. Onu həyəcana gətirən 
bütün hissləri üzündə əks etmişdi, nəhayət, bunların yerini dəhşətli 
bir qəzəb ifadəsi tutdu. Maqua nitqini qurtardıqda həmin döyüşçü 
yerindən qalxıb qışqırdı və cilalanmış dəstəsindən yapışıb cəld öz başı 
üstündə fırlatdığı balaca baltası dərhal məşəl işığında parıldadı. 
Döyüşçünün hərəkəti və bağırtısı elə bir gözlənilməz anda baş verdi ki, 
öz niyyətini yerinə yetirməsinə sözlə mane olmaq mümkün olmadı. 
Onun əlindən, sanki, parıldayan işıq şüası qəflətən çıxdı və dərhal 
qüvvətli qara bir xətt onun yolunu kəsdi. Birincisi, yəni həmin işıq 
zolağı tomaqavk, ikincisi, yəni bu işığın yolunu kəsən qara xətt isə 
baltanın hədəfə dəyməsinə mane olmaq üçün Maquanın uzatdığı əl 
idi. Başçının cəldliyi və çevikliyi, demək olar ki, vaxtında kara gəldi. 
Bu iti silah Unkasın baş geyiminin döyüşçüyə məxsus lələyini kəsib, 
daxmanın nazik divarından keçdi, elə bil, bu baltanı son dərəcə 
güclü bir maşın atmışdı. 

Dunkan hindunun təhlükəli hərəkətini gördükdə, öz dostu 
barəsində ən nəcib niyyətlə ayağa qalxdı. O, baltanın hədəfə dəy- 
mədiyini bircə baxışla yəqin etdi və bütün varlığını bürüyən dəhşət 
hissi yox oldu, indi Dunkan dnkasa heyran qalmışdı, çünki dnkas 
hələ də dayandığı yerdən tərpənməyərək, öz düşməninin lap gözü- 
nün içinə soyuqqanlılıqla, sakitcə və əzmlə baxırdı. Sonra dnkas düş- 
mənin zərbəsinin boşa çıxmasına, özünün isə salamat qalmasına 
təəssüf edirmiş kimi gülümsədi və öz dilində nifrətlə bir neçə söz dedi. 

Maqua əsirin sağ-salamat qaldığını yəqin etdikdə dedi: 

— Yox, günəş bu delavarın bədnamçılığına işıq salmalı, qadınlar 
onun meyitinin necə titrəyəcəyini görməlidirlər, yoxsa bizim intiqa- 
mımız adicə bir uşaq əyləncəsi olardı. Onu əbədi səssizlik olan yerə 
aparın, görək bu delavar səhər öldürüləcəyini bildiyi halda, gecəni 
sakit yata biləcəkdirmi? 

Əsirə keşik çəkməli olan gənclər dərhal dnkasın qollarını ağac 
lifindən düzəldilmiş kəndirlə bağladılar və onu qorxunc bir səssizlik 
içində daxmadan apardılar. Unkas yalnız qapıya çatdıqda onun möh- 
kəm yerişində tərəddüd hiss edildi, o öz düşmənlərini cəld və vüqarlı 
bir baxışla süzərkən Dunkan onun üzünün ifadəsini görüb sevindi 
və başa düşdü ki, dnkas xilas olmağa ümidini hələ itirməmişdir. 

Maqua öz müvəffəqiyyətindən həddindən artıq razı qalmışdı və 
özünün gizli planları ilə məşğul idi. Buna görə də sorğu-sualı davam 

etdirmədi, az sonra o da durub daxmadan getdi və beləliklə də Dun- 
kan üçün fəlakətli nəticə verə biləcək bu söhbəti yarımçıq qoydu. 
Dunkanın qəzəbi, fitri mətinliyi və Unkasın aqibəti üçün çəkdiyi niga- 
rançılıq getdikcə artırdı, bununla belə, Heyvord bu təhlükəli və hiy- 
ləgər düşmənin, yəni Maquanın, çıxıb getdiyini gördükdə təsəlli tapdı. 

Maquanın nitqinin doğurduğu həyəcan tədriclə keçdi. Döyüş- 
çülər öz yerlərində oturdular və daxma yenə tüstü ilə doldu. Təqri- 
bən yarım saat keçdi. Heç kəs ağzını açıb danışmadı, demək olar 
ki, heç kəs başını da tərpətmədi. Hamı çox ciddi bir sükut içində 
fikirləşirdi, bu qədər qızğın olan və eyni zamanda, özlərini çox baca- 
rıqla saxlaya bilən bu adamların arasında hər hansı bir təsirli hadi- 
sədən sonra, adətən, həmişə belə bir dərin sükut başlanır. 

Xəstə qadına yardım göstərməsini bayaq Dunkandan xahiş edən 
başçı çubuğunu çəkib qurtardı və daxmadan çıxmaq üçün ayağa 
qalxdı, onun getməsinə bu dəfə daha heç bir şey mane olmadı, həmin 
hindu səssizcə işarə ilə yalançı həkimi də öz dalınca getməyə çağırdı. 

Heyvordun axtarışının nəticə vermədiyi daxmaların arasından 
keçmək əvəzinə, həmin hindu yana döndü və birbaş qəsəbənin 
yaxınlığında yüksələn dağın ətəyinə doğru getdi, dağa əyri-üyrü dar 
cığırla qalxmaq lazım idi. Oğlan uşaqları yenə meşənin açıq yerin- 
dəki çəmənlikdə oynayırdılar. Tonqalların alovu başçının və Dunka- 
nın yolunu işıqlandırır və bu yerin sərt mənzərəsini daha da cansıxıcı 
bir şəklə salırdı. Onlar kol basmış bir dərəyə endilər. Elə bu vaxt 
qızışan tonqalın alovu bütün ətrafa işıq saldı, qəflətən qəribə bir 
məxluq onların yolunu kəsdi. 

Hindu ayaq saxladı. 

Şara oxşayan iri, girdə bir şey tərpənməyə başladı, Dunkan 
bunun nə olduğunu əsla başa düşə bilmədi. Tonqalın alovu yenə 
gücləndi və onun işığı bu qəribə məxluqun üstünə düşdü. İndi hətta 
Dunkan onun narahat və yönədmsiz bədən hərəkətindən başa düş- 
dü ki, bu girdə şey ayıdır. Ayı bərkdən və qəzəblə bağırdı, lakin daha 
heç bir başqa düşmənçilik niyyəti göstərmədi. Görünür, quron təsa- 
düfən rast gəldiyi bu qəribə yolçunun dinc olduğuna əmin idi, buna 
görə də diqqətlə baxdıqdan sonra, sakitcə öz yoluna davam etdi. 

Dunkan bilirdi ki, hindulurın arasında çox zaman öyrədilmiş əl 
ayıları yaşayr, buna görə də o, həmin ayının qəbilənin sevimlisi oldu- 
ğunu zənn edərək, yol yoldaşının dalınca xatircəm getdi. Quron bu 

heyvana tamaşa etməyə vaxt itirmədən, onun yanından keçdi. 
Lakin Heyvord ayının daldan basqın etməsindən qorxaraq qeyri- 
iradi surətdə ona dönüb baxırdı. Heyvord dallarınca ayının cığırla 
qaça-qaça gəldiyini gördükdə onun narahatlığı heç də azalmadı. 
O, ağzını açıb danışmaq istədikdə hindu ağac qabığından düzəldilən 
qapını açıb dağdakı mağaraya girdi. 

Dunkan ayının yolunun bu qapı ilə kəsiləcəyini və heyvanın içəri 
girə bilməyəcəyini zənn edib sevinərək, hindunun dalınca mağaraya 
girdi, birdən qapının dartılıb açıldığını eşitdi. Dunkan dönüb baxdıq- 
da yenə qıllı ayını gördü. İndi onlar iki qayanın arasından keçən 
uzun, dar bir qalereyada idilər, heyvanla üz-üzə gəlmədən buradan 
çıxıb getmək mümkün deyildi. Gənc zabit mümkün qədər bələdçiyə 
yaxın olmağa çalışaraq, özünü cəld irəli verdi. Ayı onun dalına 
düşüb hərbənbir bağırırdı, hətta o öz iri pəncələrini bir-iki dəfə qal- 
dırıb Dunkanın çiyninə qoydu. 

Belə bir çətin və qeyri-adi vəziyyətdə olan Heyvordun əsəbləri- 
nin çoxmu davam gətirə biləcəyini söyləmək çətin idi. Lakin bəxtin- 
dən, az sonra onun gözləri qabağında zəif işıq parıldadı və onlar tez- 
liklə işıq gələn yerə çatdılar. 

Qayanın içində oyulmuş bu böyük mağara yaşayış üçün o qədər 
də yararlı deyildi. Onun ara divarları daşlardan, budaqlardan və 
ağac qabığından düzəldilmişdi. Mağaraya, yuxarısındakı baca kimi 
deşikdən gündüz işığı düşürdü, gecə vaxtı isə bu mənzili gündüz 
işığını əvəz edən tonqal və məşəllə işıqlandırırdılar. Quronlar öz 
qiymətli şeylərinin çoxunu, bütün qəbilənin ümumi müxəlləfatını 
burada saxlayırdılar. Az sonra məlum oldu ki, guya, fövqəltəbii qüv- 
vələrin qəzəbinə gəldiyi zənn olunan xəstə qadını da buraya gətir- 
mişlər. Quronlar elə xəyal edirdilər ki, həmin qadına əziyyət verən 
şeytan daxmaların şax-budaqdan düzəldilən damından içəriyə asan- 
lıqla girir, lakin burada, mağaranın daş divarlarından xəstə qadına 
asanlıqla hücum edilə bilməz. 

Bələdçi xəstə qadına lap yaxınlaşdı. Onun yanında bir neçə 
qadın dayanmışdı. Heyvord bunların arasında Davidi görərkən təəc- 
cüb etdi. 

Yalançı həkim xəstəyə bircə dəfə nəzər salan kimi başa düşdü ki, 
onu sağaltmaq üçün mütləq həkimliyi bilmək lazımdır. Bu qadın, 
iflic olmuş adamlar kimi tirtap uzanıb qalmışdı və ətrafındakılarla əsla 

maraqlanmırdı. Heyvord tətbiq edəcəyi müalicənin müvəffəqiyyətin- 
dən və ya müvəffəqiyyətsizliyindən xəstənin həyatının əsla asılı olma- 
dığını yəqin edərkən heç də xəcalət çəkib pərt olmadı. İlk dəqiqələr- 
də çəkdiyi vicdan əzabı keçib getdi və o öz rolunu yerinə yetirmək 
üçün hazırlaşmağa başladı. O başa düşdü ki, gəlişindən az əvvəl 
xəstə qadının yaxın adamları musiqinin gücünü onun üzərində sına- 
maq istəmişlər. 

Heyvord öz bələdçisi ilə buraya gəlib çıxarkən Hamut ürəyini 
mahnının köməyilə boşaltmağa hazırlaşırdı, o, bir az ara verdikdən 
sonra himn oxumağa başladı, hərgah inam və etiqadın belə hallar- 
da, doğrudan da, müəyyən bir əhəmiyyəti olsaydı, Hamutun himni 
möcüzə göstərə bilərdi. Hamutun öz mahnısını axıradək oxuyub 
qurtarmasına mane olmadılar, çünki hindular bu musiqinin xəstəyə 
kömək edəcəyini güman edir, bu səbəbdən də musiqinin qüvvəsinə 
hörmət göstərirdilər. Himnin son səsi Heyvordun qulağına dəydikdə 
o, mahnının axırını quyunun dibindən çıxan bir səslə arxadan kimin- 
sə təkrar etdiyini eşitdi və qeyri-iradi olaraq diksinib kənara çəkildi, 
Heyvord dönüb baxdıqda gördü ki, bədheybət qıllı məxluq mağara- 
nın kölgəli yerində oturub özünə — ayıya məxsus hərəkətlə narahat 
halda yırğalanır, himni yavaşca donquldana-donquldana təkrar edir. 

Bu qəribə əks-sədanın Davidə bağışladığı təsiri təsvir etmək 
çətindir. Təəccübdən Davidin gözləri bərəldi və səsi qəflətən kəsildi. 
Heyrətdən daha çox, qorxuya oxşayan hissin təsirindən David qış- 
qıra-qışqıra Heyvorda: «Qız yaxındadır və sizi gözləyir!» — dedi və 
cəld qaçıb mağaradan çıxdı. 


XXV 
fəsil 


Bu hadisə həm gülməli, həm də vahiməli idi, bu iki hissin bir- 
birinə qarışması qəribə təsir bağışlayırdı. Yorulmaq bilməyən bu 
heyvan hələ də özünü yırğalayırdı, ayı Davidin oxuduğu melodiyanı 
yamsılamaq üçün göstərdiyi gülməli cəhdlərdən yalnız David mağa- 
ranı tərk edəndən sonra əl çəkdi. Başçı, xəstə qadının yatağına 
yaxınlaşdı və yad adamın məharətini görmək üçün, buraya toplaş- 
mış qadınlara çıxıb getməyi işarə etdi. Qadınlar xəstənin yanından 

getmək istəməsələr də, heç bir söz deməyib, itaət etdilər. Uzaqdakı 
qapının bərkdən örtülməsinin əks-sədası kəsildikdə başçı xəstə 
qadını Heyvorda göstərib dedi: 

— İndi qoy mənim qardaşım öz gücünü göstərsin. 

Üzərinə götürdüyü vəzifəni yerinə yetirməyə belə bir əmrlə dəvət 
edilən Heyvord bilirdi ki, kiçicik bir tərəddüd təhlükəli nəticə verə 
bilər, bu barədə fikirləşərkən Heyvord təlaş etdi. O, hindu cadu- 
gərlərini öz nadanlığını və acizliyini, adətən, ört-basdır etmələrinə 
kömək edən ovsunu və qəribə ayinləri yadına salmağa çalışdı. Dun- 
kan cadugəri yamsılamağa başladıqda, ayının zəhmli bağırtısı ona 
mane oldu, hərgah ayı bu anda işə qarışmasaydı, yəqin ki, Dunkan 
çaşardı və təhlükəli bir səhvə yol vermiş olardı. Dunkan cadugərlik 
səylərini göstərməyə üç dəfə təşəbbüs etdi və hər dəfə bu anla- 
şılmaz müqavimətə rast gəldi, həm də heyvanın bağırtısı hər dəfə 
daha bərkdən və zəhmli çıxırdı. Nəhayət, quron: 

— Görürəm, şeytanların acığı tutur, — dedi, — mən gedirəm. 
Qardaş, bu qadın ən igid döyüşçülərimdən birinin arvadıdır, onun 
barəsində ədalətli ol... Səs salma, — deyə o, hirslənmiş heyvana 
müraciət etdi, — mən gedirəm. 

Dunkan bu qəribə və xaraba binada çarəsiz xəstə qadınla və 
təhlükəli heyvanla tək qaldı. Ayı özünəməxsus bir fərasətlə hindunun 
hərəkətlərinə fikir verirdi, nəhayət, qapının yenidən örtülməsinin 
səsi başçının mağaradan bayıra çıxdığını bildirdi. Bu zaman ayı 
dönüb yırğalana-yırğalana Dunkana yaxınlaşdı və onun qabağında 
öz adicə oturuşu ilə əyləşdi. 

Gənc zabit ayıdan gözlədiyi basqını dəf etmək üçün, bir şey ələ 
keçirmək məqsədilə ətrafına göz gəzdirdi. 

Lakin heyvanın halı, görünür, birdən-birə dəyişilmişdi. O daha 
donquldanmır, qəzəbli olduğunu heç bir əlamətlə göstərmirdi. Ayı- 
nın iri, tüklü bədəni, elə bil, anlaşılmayan daxili bir həyəcanın nəti- 
cəsində tir-tir əsirdi. O, yöndəmsiz qabaq pəncələrini gülümsəyən 
sifətinə sürtürdü. Heyvord gözlərini heyvanın hərəkətlərindən çək- 
mirdi. Birdən o gördü ki, heyvanın bədheybət başı çiyninə düşdü və 
başının yerində kəşfiyyatçının mülayim üzü göründü. 

Heyvord səsini çıxarmaq istədikdə, ehtiyatlı meşə sakini ona 
müraciətlə dedi: 

— Sssl Haramzadələr yan-yörəmizdə gəzirlər. 

— Deyin görüm, axı, belə bir dona girməyin mənası nədir və siz 
nə üçün belə bir təhlükəli yola qədəm qoymusunuz? – deyə Hey- 
vord soruşdu. 

— Ehl Adamın başına elə hadisələr gəlir ki, o, ağıllı-başlı fikirləş- 
məyi və hər şeyi qabaqcadan götür-qoy eləməyi unudur, — deyə 
kəşfiyyatçı cavab verdi. — Hər bir əhvalatın əvvəli olduğuna görə, 
mən də bütün hadisələri sizə başdan nəql edəcəyəm. Sizdən ayrıl- 
dıqlan sonra mən komendantla saqamoru qunduzun köhnə daxma- 
sında qoydum, çünki onlar Eduard qalasına nisbətən həmin qun- 
duz daxmasında daha salamat qala bilərdilər, buraya burunlarını sox- 
maq quronların ağlına gəlməz. Bundan əlavə, şimal-şərq hinduları 
qunduzlara dəyib toxunmazlar, çünki onların arasında qunduz alver- 
çiləri hələ yoxdur. Sonra, şərtləşdiyimiz kimi, mən Unkasla hindu- 
ların düşərgəsinə tərəf getdim. Siz Unkası gördünüzmü? 

— Gördüm, özü də onu görməyimə çox peşman oldum. O, əsir 
tutulmuş və ölümə məhkum edilmişdir, gün doğan zaman öldürü- 
ləcəkdir. 

Kəşfiyyatçı: 

— Mən qabaqcadan bilirdim ki, Gnkasın aqibəti belə olacaqdır, 
— dedi. İndi onun səsində kədər hiss edilirdi. Lakin az sonra o yenə 
ötkəm səslə danışmağa başladı. — Mənim buraya gəlib çıxmağıma da 
Onkasın bədbəxtliyə uğraması səbəb olmuşdur, belə bir qoçaq oğlanı 
quronların pəncəsində qoymaq olmaz. Yaramazlar hərgah Cəldqaçan 
Maralı da, Uzun Karabini də (onlar mənə belə ad qoymuşlar) bir sütu- 
na sarıya bilsəydilər, çox şad olardılar! Onu da deyim ki, mənə belə 
bir ad qoymalarının səbəbini heç zaman başa düşə bilməmişəm, 
çünki maralvuran tüfəngin atəş açması ilə Kanada karabinlərinin atəş 
açması arasındakı fərq tabaşirlə çaxmaqdaşı arasındakı fərqin eynidir... 

— Olub-keçənləri bir-bir danışın, — deyə Heyvord səbirsizliklə 
təklif etdi, — axı biz bilmirik ki, quronlar buraya nə vaxt qayıdacaqlar. 

— Onlardan qorxmaq lazım deyildir. İki saatlıq nitqinin əvvəlində 
heç bir şeydən qorxusu olmayan vaiz kimi, bizim də indi heç bir 
şeydən qorxumuz yoxdur. Hə, mən dnkasla həmin azğınlara rast 
gəldik. Unkas kəşfiyyat üçün çox uzaqlara getmişdi. Buna görə onu 
məzəmmət etmək də olmaz, çünki o, dəliqanlıdır, bundan başqa, 
quronların biri qorxaq çıxdı, qoyub qaçdı, beləliklə də, Gnkası öz dalın- 
ca aparıb tələyə saldı. 

— Həmin quronun bu əməli ona baha tamam oldul 

Kəşfiyyatçı mənalı bir hərəkətlə əlini boğazına çəkdi və başını 
tərpətdi, sanki, o, csözlərinizin mənasını başa düşürəm» demək 
istəyirdi. 

— Oğlan itdikdən sonra mən quronların üstünə cumdum, bunu 
özünüz də təsəvvür edə bilərsiniz. Dəstədən qalan bir-iki quronla 
mənim aramda vuruşma başlandı, bunu deməyəcəyəm, çünki işə 
dəxli yoxdur. Mən o şeytan balalarını güllə ilə vurduqlan sonra çox 
asanlıqla birbaş daxmaya tərəf gəldim. Burada bəxtim mənə yar 
oldu və məni bu qəbilənin məşhur cadugərlərindən birinin geyinib- 
kecindiyi yerə gətirib çıxartdı, mən yaxşı bilirdim ki, bu cadugər şey- 
tanla doğru-doğruyana mübarizəyə hazırlaşır. Bu fırıldaqçının başın- 
dan endirilən sərrast zərbə onu gicəlləndirib yerə yıxdı. Sonra qış- 
qırmasına mane olmaq üçün onun ağzını qozla doldurdum, özünü 
isə iki cavan ağaca bağladım, işimi davam etdirə bilmək üçün cadu- 
gərin ayı dərisini geyib özümü bu dona saldım. 

— Siz də ayı rolunu, həqiqətən, çox məharətlə oynadınız, sizin 
oyununuza ayının özü də həsəd aparardı. 

— Nahaq yerə təəccüb edirsiniz, mayor, — deyə meşə sakini fəxrlə 
cavab verdi, — bu yerlərdə heyvanların bütün hərəkətlərini və şakə- 
rini öyrəndikdən sonra onları yamsılamağı bacarmasaydım. özümü 
çox pis ovçu hesab edərdim. Lazım gəlsə, lap çölpişiyi və ya əsl 
bəbir donuna girib, sizə kefiniz istəyən tamaşanı göstərə bilərəm. 
Ayı kimi yöndəmsiz bir heyvanı yamsılamağa nə varl Bu heç də 
çətin deyil. Bunlar keçib-gedər, bəs gənc xanım haradadır? 

— Allah bilirl Bu kəndin bütün daxmalarına baş vurmuşam, 
amma heç yerdə onun izini belə tapmamışam. 

— Müğənni bizi tərk edərkən dediyi sözləri eşitdinizmi: «Qız yaxın- 
dadır... Allahın bu sadəlövh bəndəsi qorxub özünü itirdi və qızın tap- 
şırığını düz çatdıra bilmədi, lakin onun sözlərinin dərin mənası vardır. 
Ayı dırmaşmağı bacarmalıdır, buna görə mən gərək divarların o biri 
tərəfinə də baş çəkəm. Bəlkə, bu qayalarda bal ilə dolu küplər gizlət- 
mişlər, mən isə, bildiyiniz kimi, şirin şey yeməyi sevən bir heyvanam. 

Kəşfiyyatçı ətrafına göz gəzdirdi və öz zarafatına gülüb, yön- 
dəmsiz ayı kimi, arakəsmə divara dırmaşmağa başladı. Lakin o, diva- 
rın yuxarısına çatan kimi dönüb Heyvordun dinməməsinə işarə etdi 
və çox cəld aşağı endi. 

— Alisa buradadır, — deyə o pıçıldadı, — siz onu bax, o qapının 
dalında görə bilərsiniz. Mən bu yazıq qıza bir neçə söz deyib ürək- 
dirək verə bilərdim, amma qorxuram ki, mənim kimi bədheybət bir 
heyvanı görüb ağlını itirsin. Öz aramızdır, mayor, siz öz üz-gözünüzü 
boyayıb elə bir kökə salmısınız ki, heç kəsin xoşuna gəlməzsiniz. 

Dunkan cəld özünü qapıya tərəf atmaq istədikdə kəşfiyyatçının 
axırıncı sözlərini eşidib pərt olaraq: 

— Məgər mən bu qədər iyrənc bir şəkildəyəm? — deyə qəmgin- 
qəmgin soruşdu. 

— Canavar sizdən qorxmaz, ingilis qvardiyaçılarının birgə atəş 
açmasına da mane ola bilməzsiniz, lakin mən sizi daha qəşəng vax- 
tınızda görmüşəm. Sizin rəngbərəng zolaqlar çəkilmiş üzünüz, ola 
bilsin ki, hindu qadınlarının xoşuna gələr, lakin ağdərili qızlar özləri 
kimi ağdərili adamları bəyənirlər. Baxın, — deyə kəşfiyyatçı əlavə 
etdi və qayanın çatlamış yerini göstərdi, oradan çıxan su çox saf, 
balaca bir bulaq əmələ gətirmişdi, — siz üzünüzə saqamorun yaxdığı 
boyağı asanlıqla təmizləyə bilərsiniz, elə ki geri qayıtdınız, mən sizi 
yenidən boyayıb naxışlamağa çalışaram. Şıq geyinməyi sevən gənc- 
lər öz paltarlarını tez-tez dəyişdirməyi sevdikləri kimi, cadugər də 
öz üzünün boyağını dəyişdirməyə adət etmişdir. 

Kəşfiyyatçı hələ danışırdı, Dunkan isə üzünü yumağa başla- 
mışdı. Bütün idbar və gülməli naxışlar bir dəqiqənin içində onun 
üzündən getdi və gənc zabit yenə anadangəlmə şəklinə düşdü. 
Heyvord öz sevgilisinin görüşünə bu qayda ilə hazırlaşıb, tələsik 
yoldaşı ilə vidalaşdı və ona göstərilən yol ilə çıxıb getdi. Kəşfiyyatçı 
başını tərpədib xeyir-dua verərək, onun ardınca xeyli baxdı, sonra 
quronların anbarının vəziyyətini soyuqqanlılıqla yoxlamağa başladı. 
Qeyd etmək lazımdır ki, quron ovçuları öz qənimətlərini də bu mağa- 
rada saxlayırdılar. 

Uzaqda güclə görünən zəif işıqdan başqa, Dunkanın heç bir 
bələdçisi yox idi, lakin bu işıq, sevən qəlbə qütb ulduzu kimi yol 
göstərirdi. Dunkan can atdığı məqsədinə — mağaranın o biri gözünə 
bu işığın köməyilə çatdı, mağaranın bu gözü, dilyam-Henri qalası- 
nın komendantının qızı kimi adlı-sanlı bir əsiri saxlamaq üçün ayrıl- 
mışdı. Uğursuz qala darmadağın edildiyi zaman ələ keçirilən cürbə- 
cür şeylər bu binaya gətirilmişdi. Dunkan axtardığını — bənizi qaç- 
mış, təlaş içində olan, qorxub özünü itirmiş gözəl Alisanı — belə bir 

hərc-mərclik içərisində tapdı. David Dunkanın buraya gələcəyini 
qıza xəbər vermişdi. 

Öz-özündən qorxubmuş kimi, Alisa titrəyən bir səslə: 

— Dunkanl.. — deyə onu çağırdı. 

Dunkan isə buradakı çamadanların, yeşiklərin, silah və mebelin 
üstündən aşıb özünü ona çatdıraraq: 

— Alisal.. — deyə eyni sevinclə cavab verdi. 

— Mən bilirdim ki, siz məni tərk etməyəcəksiniz, — deyə Alisa dil- 
ləndi. Dunkanın üzünə baxarkən qızın qəmgin sifəti bir anlığa qızardı. 
— Amma, deyəsən, təksinizl Məni yaddan çıxarmadığınıza görə sizə 
çox minnətdaram. Amma istərdim ki, tək olmayaydınız. 

Dunkan, qızın titrədiyinə görə ayaq üstə dayana bilmədiyini 
görüb onu yavaşca oturtdu və oxucuya məlum olan əsas hadisələri 
bir-bir ona nəql etdi. Alisa həyəcandan nəfəsi qarala-qarala qulaq 
asırdı, bu hekayətə qulaq asdıqca Alisanın yanaqlarından o qədər 
yaş axmağa başladı ki, elə bil, bu qız ömründə heç zaman ağlama- 
mışdı. Lakin Dunkan nəvaziş göstərib ona təsəlli verdi, qız da onu 
axıradək zəif həyəcan içərisində dinlədi. 

— İndi, Alisa, — deyə Dunkan əlavə etdi, — sizin özünüzdən, yalnız 
sizdən çox şey asılıdır. Təcrübəli, misilsiz dostumuz kəşfiyyatçının 
köməyilə biz bu vəhşilər qəbiləsindən uzaqlaşa bilərik, lakin buna 
nail olmaq üçün siz gərək çox böyük mərdlik göstərəsiniz. Yadda 
saxlayın ki, siz yenidən atanıza qovuşacaqsınız, unutmayın ki, onun 
xoşbəxtliyi — həmçinin də sizin xoşbəxtliyiniz — sizin səylərinizdən 
asılıdır. 

— Atamın xatirinə hər şeyə hazıram, mənim boynumda onun 
haqqı çoxdur! 

— Mənim xatirimə də, — deyə gənc zabit qızın bayaqdan tutub 
saxladığı zərif əlini nəvazişlə sıxıb cavab verdi. 

Dunkan qızın təəccüblə dolu məsum baxışını görərkən yəqin 
etdi ki, qız onun danışmasını gözləyir. O: 

— Öz sevgimdən danışmaqla vaxtınızı almaq istəmirəm, bir də 
ki, bunun heç yeri də deyildir, — dedi, — axı mənim kimi ürəyidolu 
bir adam istəməzmi ki, əzabdan özünü xilas etsin? Deyirlər ki, müsi- 
bət və bədbəxtlik adamları bir-birinə qəlbən daha möhkəm bağlayır, 
sizə görə hamımızın çəkdiyi dərd mənimlə atanız arasında məsələ- 
nin yalnız bəzi cəhətlərinin qaranlıq qalmasına səbəb olmuşdur. 

— Bəs əzizimiz Kora necə, Dunkan? Yəqin, Kora da unudulma- 
mışdır, doğrudurmu? 

— dnudulmamışdır, yox! Onun halına acıyırlar, hələ heç bir qadı- 
nın dərdini onun dərdi kimi ürəkdən çəkməmişlər. Sizin atanız öz 
uşaqlarını bir gözdə görür, amma mən, Alisa, məndən inciməzsiniz... 
Desəm ki, Koranın ləyaqətinə bir qədər etinatsızlıq göstərilmişdir. 

— Deməli, siz mənim bacımın ləyaqətinə bələd deyilsiniz, — deyə 
Alisa cavab verdi və əlini Dunkanın ovcundan çəkdi, — Kora həmişə 
sizi özünün ən əziz bir dostu kimi xatırlayır. 

— Mən Koranı çox şadlıqla öz dostum hesab edəcəyəm, — deyə 
Dunkan cəld cavab verdi, — lakin, Alisa, sizin barənizdə danışarkən 
atanız bildirdi ki, mən qəlbimi daha əziz və daha çox sevdiyim Alisa- 
ya bağlaya biləcəyimə ümid edə bilərəm. 

Alisa bərk diksindi və həyəcana gəlib, bir anlığa üzünü yana 
çevirdi, lakin az sonra özünü o qədər cəmləşdirə bildi ki, keçirdiyi 
həyəcanı boğmağa müvəffəq oldu. O, böyük təsir bağışlayan sadə- 
lik və yalvarış ifadəsilə Dunkanın lap gözlərinin içinə baxaraq: 

— Heyvord, — dedi, — mən atamla görüşməyincə və onun razı- 
lığını almayınca öz niyyətinizdə israr etməyin. 

Dunkan istədi ki: «Mən bundan artıq bir söz deməməliyəm, lakin 
bundan az da deyə bilməzdimə, — desin, lakin kim isə onun çiyninə 
toxunub sözlərini yarımçıq qoydu. Dunkan sıçrayıb ayağa qalxdı və 
dönüb baxdıqda gözləri Maquanın qaralan vücuduna və qəzəbli 
üzünə sataşdı. Bu vəhşinin yoğun səslə, kinayə ilə gülməsi bu anda 
Dunkana şeytanın dəhşətli və istehzalı qəhqəhəsi kimi gəldi. Hərgah 
Dunkan bütün varlığına hakim kəsilən hirsinin əlində aciz qalsaydı, 
quronun üstünə atılar və onunla ölüm-dirim mübarizəsinə girişərdi. 
Lakin Dunkan silahsız olduğuna görə və düşməninin hayına kimlərin 
gələcəyini bilmədiyi üçün, indi həmişəkindən daha çox istədiyi qızı 
qorumaq xatirinə hirsini dərhal soyutdu və mübarizə fikrindən döndü. 

Alisa əllərini yazıq-yazıq döşündə daraqlayaraq: 

— Sizə nə lazımdır? — deyə soruşdu. Alisa Heyvord üçün son dərə- 
cə qorxduğunu gizlətməyə çalışdı, onu oğurlamış bu hindunun üzünə 
həmişəki kimi yenə soyuqqanlılıqla, təşəxxüslə və vüqarla baxdı. 

Öz qələbəsindən zövq alan hindunun üzü yenə ciddiləşdi, lakin 
o, gənc zabitin zəhmli baxışı qarşısında yavaş-yavaş geri çəkildi. 
Maqua hər iki əsirini bir anlığa çox diqqətlə süzdükdən sonra, kənara 

çəkildi və mağaranın yolunu tir ilə kəsdi, lakin bu, Dunkanın gəldiyi 
yol deyildi. Dunkan vəhşi tərəfindən qəflətən yaxalanmasının 
səbəbini indicə başa düşdü və daha heç bir nicat yolu qalmadığını 
özlüyündə yəqin edərək, Alisanı bağrına basdı. Dunkan özü haqqın- 
da fikirləşərkən öz məhvinə, demək olar ki, heç təəssüf etmirdi, 
çünki belə bir şəraitdə ölümdən qurtara biləcəyinə ümid edə bil- 
məzdi. Lakin Maqua, görünür, birdən-birə zorakılığa əl atmaq fik- 
rində deyildi. O, yeni əsiri tutub saxlamaq üçün lazım olan ilk tədbiri 
görmüşdü, Maqua özünün istifadə etdiyi yoldan əsirlərin çıxıb qaça 
biləcəklərinə onların ümidini tamamilə kəsmiş, mağaranın ortasında 
hərəkətsiz qalan bu əsirlərə ikinci dəfə gözünün ucuyla da baxmırdı, 
Heyvord vəhşinin hər bir hərəkətini izləyirdi. O, zərif Alisanı bağrına 
basıb, özünü çox toxtaq saxlayırdı, düşmənin rəhmə gəlməsini 
ondan xahiş etməyə mənliyi və vüqar hissi yol vermirdi. Maqua öz 
işini qurtarıb əsirlərə yaxınlaşaraq ingiliscə dedi: 

— Solğunüzlü adamlar ağıllı qunduzları tələyə salıb tuturlar, lakin 
qırmızıdərililər də ingizləri tutmağı bacarırlar. 

Heyvord hirsləndi, iki adamın ölüm-dirim məsələsi həll olundu- 
ğunu unudub, Maquanın üstünə qışqırdı: 

— Quronl Özün kimi, intiqam almaq cəhdin də ancaq nifrətə 
layiqdir. 

— Ağ adam işgəncə sütununa söykənən zamandamı bu sözləri 
deyəcəkdir? — deyə Maqua soruşdu. Sonra istehza ilə gülümsədi 
və bununla da göstərmək istədi ki, gənc zabiti aciz hesab edir. 

— Burada sənin gözlərinin içinə dediyim sözləri sənin bütün xal- 
qın qarşısında da deyəcəyəml — deyə Dunkan cavab verdi. 

Hindu: 

— Bic Tülkü böyük başçıdırl — dedi. — O gedib öz döyüşçülərini 
buraya gətirəcəkdir ki, onlar ağüzlü adamın çəkdiyi əzablara necə 
hünərlə güldüyünə tamaşa etsinlər. 

Maqua bu sözləri deyib, üzünü onlardan döndərdi və Dunkanın 
gəldiyi yol ilə çıxmaq istədi, lakin bu zaman qulağına bağırtı səsi gəl- 
di, Maqua ayaq saxlamağa məcbur oldu. Ayı qapının ağzında görün- 
dü. O, adəti üzrə, yerində dayanıb, sağa-sola yırğalanırdı. Maqua 
ayıya xeyli diqqətlə baxdı. Bu hindu öz qəbiləsinin mövhumatçılıq 
adətlərinə heç də etina etmirdi, buna görə də bu heyvanın ayı dərisi 
geymiş cadugər olduğunu hiss etdikdə onun yanından saymazyana 

keçmək istədi. Lakin ayının yenidən daha bərkdən və daha zəhmlə 
bağırması Maquanı dayanmağa məcbur etdi. Sonra Maqua, daha 
zarafat etmək istəyirmiş kimi, birdən yerindən tərpənib inamla irəli 
keçdi. Ayı daldalı çəkildi və yolun ortasına çatdıqda pəncələrini 
qaldırıb havanı döyəcləməyə başladı. 

Başçı quron dilində: 

— Axmaq! - deyib ayının üstünə qışqırdı. — Çıx get uşaqlarla və 
qadınlarla oynal 

Maqua öz qəbiləsinin fırıldaqçı cadugəri hesab etdiyi bu məxlu- 
qun yanından yenə keçmək istədi, o, qurşağından asılmış xəncəri 
və ya tomaqavkı ilə ayını hədələmək fikrində deyildi. Ayı qəflətən 
əllərini, daha doğrusu, pəncələrini qabağa uzatdı və Maquanı qucaq- 
ladı, onun qolları, doğrudan da, ayı qolları kimi çox güclü idi. Hey- 
vord, güclə nəfəs ala-ala bir bağlamaya sarınan gön kəməri açdı və 
kəşfiyyatçının öz qüvvətli əzələlərilə düşmənin qollarını yanlarına 
bərk-bərk sıxdığını gördükdə vəhşinin üstünə atlıldı, onun qollarını 
və qıçlarını bizim burada təsvir etdiyimizdən daha cəld sarıdı. Quro- 
nun əl-qolu tamamilə bağlandıqda, kəşfiyyatçı onu qucağından 
buraxdı, Dunkan isə öz düşmənini arxası üstə uzatdı, indi belə vəziy- 
yətdə Maquanın əlindən daha heç bir şey gəlməzdi. 

Maqua var gücünü toplayıb çox çırpındı, nəhayət, yəqin etdi ki, 
özündən qat-qat güclü olan adamın əlindədir. Mübarizə apardığı dəqi- 
qələrdə Maqua cınqırını belə çıxarmırdı. Lakin Şahingöz öz hərəkətinin 
səbəbini qısaca izah etmək arzusu ilə, qıllı heyvan dərisini başından 
çıxarıb zəhmli və sərt üzünü Qurona göstərdikdə, Maqua daha sakit 
dayana bilmədi və heyrət içində hinduların adi exuq? sözünü dedi. 

— Ahal Deyəsən, dilin açıldı, — deyə qalib istehza ilə güldü. 
— Amma bir iş var, mən gərək sənin ağzını möhkəm bağlayam ki, 
dillənib bizə zərər vurmayasan. 

Kəşfiyyatçı öz işini çox səylə qurtardıqdan sonra Dunkandan 
soruşdu: 

— Bəs bu şeytan buraya hardan gəldi? Siz mənim yanımdan 
çıxandan sonra heç kəs buraya yaxın düşməmişdir. 

Dunkan Maquanın buraya gəldiyi qapını göstərdi. Kəşfiyyatçı 
sözünə davam edərək: 

— Di yubanmayın, tez qızı götürüb buradan çıxarın, — deyə təklif 
etdi, — biz özümüzü gərək tez meşəyə çatdıraq. 

— Bu mümkün deyildir! — deyə Dunkan cavab verdi. — Qız 
qorxudan özündən getmişdir... Alisal Mənim əziz Alisam, özünüzə 
gəlinl.. Yoxsa səyimiz baş tutmazl Alisa dediklərimi eşidir, amma 
durub mənimlə getməyə onun taqəti qalmamışdır. Siz gedin, nəcib 
dost, özünüzü xilas edin, biz də bəxtimizə bel bağlayıb burada 
qalarıq. 

— Hər izin axırı vardır, hər bir müsibət isə ibrət dərsidirl — deyə 
kəşfiyyatçı etiraz etdi. — Bax, qızı bu hindu paltarına bürüyün. Onun 
balaca bədənini təpədən dırnağa qədər gizlədin, yoxsa bu yerlərdə 
ikinci belə nəcib ayaq olmadığı üçün onun ləpirini görsələr ,işdən 
xəbər tutarlar. Onun hər tərəfdən üstünü yaxşıca örtün. Bax, beləl 
İndi onu alın qucağınıza, özünüz də dalımca gəlin. 

Dunkan kəşfiyyatçının bütün əmrlərini dərhal yerinə yetirdi, odur 
ki, kəşfiyyatçı hələ sözünü qurtarmamış Dunkan Alisanı qucağına 
alıb onun dalınca, təbiətin yaratdığı qalereya ilə qapıya tərəf yönəldi. 
Onlar ağac qabığından qayrılmış balaca qapıya yaxınlaşdıqda, qapı- 
nın o tərəfindən səslər eşidildi, aydın idi ki, xəstə qadının dostları və 
qohumları qapının ağzını kəsdirmişdilər və mağaraya buraxılmala- 
rını səbirlə gözləyirdilər. 

Şahingöz Dunkanın qulağına pıçıldadı: 

— Mən ağzımı açıb danışan kimi ingilis ləhcəm bu dələduzlara 
sübut edəcək ki, onların arasında düşmən vardir. Siz onlarla öz ləh- 
cənizdə danışmalısınız, mayor. Onlara deyərsiniz ki, cini mağarada 
qoyub ağzını bağlamışıq, qadını isə şəfaverici ot kökləri axtarıb tap- 
maq üçün meşəyə aparırıq. Nə biclik bilirsinizsə, işə salın. 

Qapı bir balaca aralandı, elə bil, mağaranın içərisində gedən 
danışığa bayırdan qulaq verən var idi. Kəşfiyyatçı nəsihətlərini kəs- 
məli oldu. Bərk bağırtı səsi qapının dalında qulaq asanı geriyə çəkil- 
məyə məcbur etdi. Kəşfiyyatçı fürsətdən istifadə edib, qapını cürətlə 
açdı və mağaradan çıxaraq, öz ayı rolunu davam etdirdi. Dunkan da 
daban-dabana onun dalınca gedərək, az sonra xəstə qadının bir 
dəstə qohum və dostilarının onu təlaş içində gözlədikdəri yerə çatdı. 

Buraya yığışmış adamlar kənara çəkilərək xəstənin atasına və 
onun yanınca gələn ikinci adama yol verdilər, yəqin ki, bu ikinci 
adam xəstə qadının əri idi. Qadının atası Dunkana müraciətlə: 

— Mənim qardaşım cini qovdumu? – deyə soruşdu. — Qarda- 
şımın qucağındakı kimdir? 

— Sənin övladındır, — deyə Dunkan vüqarla cavab verdi. — Cin 
onun bədənindən çıxmışdır, indi kahada ağzı bağlı qalır. Mən bu 
qadını buralardan bir az uzaqlaşdırmalıyam ki, özünə gəlsin, daha 
cindən qorxub qəşş eləməsin. Günəş çıxan zaman qadın döyüşçü- 
nün viqvamında olacaqdır. 

Xəstə qadının atası Dunkanın sözlərini quron dilində izah etdikdə 
vəhşilər bu xəbəri eşidib, pıçıldaşaraq razılıq etdilər. Başçının özü isə 
Dunkana buradan uzaqlaşmağı işarə etdi və təşəxxüslə ucadan dedi: 

— Qet... Mən kişiyəm, cinlə vuruşmaq üçün dağlara gedəcəyəm. 

Heyvord buradan getməsinə işarə edildiyini gördükdə çox sevindi 
və bir dəstə adamın yanından keçərkən xəstə qadının atasının yuxa- 
rıda dediyi sözlərini eşidərək qorxuya düşdü və ona belə cavab verdi: 

— Yoxsa mənim qardaşım dəli olmuşdur ki, belə deyir. Hərgah 
o, mağaraya girsə, cinlə üz-üzə gələr, cin isə tez onun bədəninə 
girər, qardaşım, bəlkə də, qızının dalınca qaçıb meşəyə gələrl Yox, 
yaxşısı budur, qoy mənim övladlarım mağaranın ağzında dayanıb 
gözləsinlər, cin göründükdə isə onu dəyənəklə əzişdirsinlər. Cin 
bicdir, onunla vuruşmağa bu qədər adamın hazır olduğunu gördük- 
də qaçıb dağlarda gizlənər. 

Dunkanın bu qəribə təklifi istədiyi təsiri bağışladı. Xəstə qadının əri 
və atası mağaraya girmək fikrindən əl çəkdilər, tomaqavklarını çıxarıb 
mağaranın ağzını kəsdirdilər, bütün qəzəblərini xəstə qadına, guya, 
əzab verən cinin başına yağdırmaq üçün fürsət gözləməyə başladılar. 
Qadınlar və uşaqlar da cini döymək üçün çoxlu budaq qırdılar və daş 
yığdılar. Yalançı cadugərlər isə bu fürsətdən istifadə edib əkildilər. 

Şahingöz hinduların mövhumatçılığından istifadə etmək fikrinə 
düşərkən bunu da bilirdi ki, qəbilənin başçılarının ən ağıllıları adətə 
çevrilmiş yanlış təsəvvürlərə inanmırlar və yalnız qəbilənin hörmətini 
saxladıqları üçün belə adətlərə dözürlər. Şahingöz belə hallarda 
vaxtın da qədrini bilirdi. Hindular özlərini nə qədər aldatsalar da, onla- 
rın özlərini aldatmaları Şahingözün planlarına nə qədər kömək etsə 
də, hiyləgər hindunun bir balaca şübhələnməsi Şahingözün bütün 
planlarını alt-üst edər və nəticədə onu fəlakətə uğradardı. Buna 
görə də Şahingöz ələ keçməmək üçün daha münasib hesab etdiyi 
çığırla yollandı, qəsəbəyə girməyib, onun kənarından keçdi. Uzaq- 
dakı tonqalların işığı daxmalara girib-çıxan döyüşçüləri hələ görməyə 
imkan verirdi. Lakin uşaqlar oynamağı buraxıb evlərinə çəkilmişdilər, 

hadisələrlə dolu narahat axşamın hay-küyü və həyəcanı yaxınlaş- 
maqda olan gecənin sakitliyinə qarışıb yavaş-yavaş yox olmaqda idi. 

Alisa təmiz havanın təsirindən özünə gəldi. O yalnız fiziki cəhət- 
cə heydən düşmüşdü, qavrayış qabiliyyətini və şüurunu isə itirmə- 
mişdi, buna görə də bütün hadisələri eşidib dərk etmişdi və bu səbəb- 
dən ona izahat verməyə ehtiyac qalmırdı. O, Dunkanın qucağından 
indiyədək düşə bilmədiyindən xəcalət çəkərək, — qoyun mən özüm 
yeriyim, — dedi. — İndi, doğrudan da, halım yaxşıdır. 

— Yox, Alisa, siz hələ çox zəifsiniz. 

Qız Heyvordun qucağından düşməyə çox cəhd edirdi, buna 
görə də Dunkan öz əziz şələsini yerə qoymağa məcbur oldu. Özünü 
ayı cildinə salan adam öz sevgilisini qucağından yerə qoymaq istə- 
məyən aşiqin qəlbini döyündürən sevgi kimi qüvvətli bir hissin təsi- 
rini duymurdu, hələ də titrəyən Alisanın məsum utancaqlıq hissi 
də, bəlkə, ona tanış deyildi. Şahingöz daxmalardan xeyli uzaqlaş- 
dıqda dayandı və çox yaxşı bildiyi bir şeydən danışmağa başladı: 

— Bu yol sizi birbaş irmağa aparıb çıxarar. Şəlaləyə çatanədək 
irmağın sol sahili ilə gedərsiniz. Sağ tərəfdəki təpəyə qalxarsınız, 
oradan baxdıqda başqa bir qəbilənin işıqlarını görəcəksiniz. Oraya 
gedib sığınacaq istərsiniz. Hərgah həmin qəbilədəkilər əsl delavar- 
lardırsa, onda sizin heç bir şeydən qorxunuz olmaz. Çox uzaq qaç- 
maq mümkün deyildir. Biz hələ on mil getməmiş, quronlar bizi haq- 
lar və skalplarımızı soyub apararlar. Qedinl 

— Bəs siz? — deyə Heyvord təəccüblə soruşdu. — Biz ki, sizdən 
ayrılmırıq? 

— Quronlar delavarların iftixarını əsir saxlayırlar. Mogikanlar tay- 
fasının sonuncu nümayəndəsi olan dnkas quronların əlindədir. 
Hərgah quronlar sizin skalpınızı soymuş olsaydılar, mayor, necə ki 
sizə vəd etmişdim, hər bir tükünüzün əvəzinə bu haramzadələrdən 
biri məhv edilərdi, lakin gənc saqamor ölüm meydanına gətirilərsə, 
onda hindular mogikanın dostu ağrəngli adamın öz canından necə 
keçə bildiyini görərlər. 

Bu meşələr sakininin dnkası Dunkandan açıqdan-açığa əziz 
tutmasından və onu daha çox istəməsindən mayor əsla incimədi, 
lakin belə bir təhlükəli yoldan qayıtmaq üçün Şahingözü yenə də 
dilə tutmağa çalışdı. Alisa da ona kömək edirdi. Heyvord kimi, o da 
kəşfiyyatçıya yalvarıb xahiş edirdi ki, son dərəcə təhlükəli və baş 

tutmasına ümid az olan öz fikrindən əl çəksin. Dunkanla Alisanın 
yalvar-yaxarı heç bir nəticə vermədi. Kəşfiyyatçı onları səbirsizliklə 
dinlədi və söhbəti elə bir şəkildə kəsdi ki, Alisanı dərhal susmağa 
məcbur etdi, Heyvordu isə inandırdı ki, bundan sonra Şahingözün 
fikrinə etiraz etmək fayda verməyəcəkdir. 

Şahingöz dedi: 

— Eşitdiyimə görə, gənclik çağlarında adamda elə bir hiss olur 
ki, ata ilə oğula nisbətən kişini qadına daha möhkəm bağlayır. Ola 
bilər. Bax, siz, Dunkan, istədiyiniz bu qızı xilas etmək üçün hər şey- 
dən əziz olan canınızdan da keçmişdiniz, mənə elə gəlir ki, sizi bu 
igidliyə ruhlandıran da, məhz, həmin hissdir. Mənə gəldikdə, demə- 
liyəm ki, o gəncə tüfəng atmağı öyrətmişəm, o da bunun minqat 
əvəzini çıxmışdır. Bir çox qanlı döyüşlərdə mən dnkasla yan-yana 
durub düşmənlə vuruşmuşam, bir tərəfimdən onun tüfənginin, o biri 
tərəfimdən isə saqamorun tüfənginin səsini eşidəndə xatircəm olur- 
dum ki, arxa tərəfimdə düşmən yoxdur. Qışda və yayda, gecə və 
gündüz birlikdə bu düzləri gəzmişik, bir qabdan yemişik. Birimiz 
durub keşik çəkəndə, o birimiz yatırdıq. Gnkasın minbir əzabla öldü- 
rülməyə aparıldığını, mənim isə bu zaman yaxınlıqda olduğumu o vaxt 
deyə bilərlər ki... Bu gənc, dostu olmaması üzündən yalnız o zaman 
məhv ola bilər ki, yer üzündə vəfa və sədaqət yox olsun, maral- 
vuranım isə müğənninin tütəyi kimi gərəksiz bir şeyə dönsün. 

Dunkan kəşfiyyatçının əlini buraxdı. Kəşfiyyatçı geri dönüb, qəti 
addımlarla quronların daxmalarına tərəf getdi. Bir-birinə qovuşmaq 
səadətinin bəxş etdiyi sevinci unudaraq, Heyvord və Alisa Şahin- 
gözün dalınca qəmgin-qəmdgin xeyli baxdılar, sonra isə delavarların 
uzaqdakı kəndinə doğru yönəldilər. 


XXVI 
fəsil 


Şahingöz öz fikrini hər necə olursa olsun, yerinə yetirməyi möh- 
kəm qət etmişdi, lakin çətinliklərə və təhlükələrə rast gələcəyini də 
çox yaxşı başa düşürdü. Kəşfiyyatçı quronların düşərgəsinə qayıt- 
dıqda, düşmənlərin gözündən pərdə asmağa və özünə qarşı onlar- 
da şübhə oyatmamağa yol tapmaq üçün öz iti zəkasının bütün 

gücündən istifadə etməyə çalışdı. Hərgah Şahingöz öz canı hayına 
qalıb şəxsi təhlükəsizliyini təmin etmək fikrinə düşsəydi, birinci növ- 
bədə, gərək Maquanı və cadugəri məhv edəydi, lakin bunu ağ ada- 
ma əsla yaraşmayan bir hərəkət hesab edirdi. Buna görə də Şahin- 
göz Maquanın və cadugərin əl-ayağını bağladığı kəndirin möhkəm- 
liyinə bel bağlayaraq birbaş düşərgənin mərkəzinə tərəf yönəldi. 

O, quronların daxmalarına yaxınlaşdıqca daha qətiyyətlə addım 
atırdı, hinduların düşmənçiliyini, yaxud dostluq niyyətini büruzə verə 
bilən heç bir əlamət onun sayıq gözlərindən yayınmırdı. Daxmaların 
ən kiçiyi lap qabaq tərəfdə idi, elə zənn etmək olardı ki, bu daxmanın 
tikintisi yarımçıq qalmışdır və indi orada heç kəs yaşamır. Lakin divar- 
ların çatlarından içəri düşən zəif işıq göstərirdi ki, daxmanın tikintisi 
yarımçıq qalmışdırsa da, onun içərisində yaşayan vardır. Kəşfiyyatçı, 
hücuma başlamazdan əvvəl düşmən ordusunun avanqardı ilə tanış 
olmaq istəyən ehtiyatlı general kimi bu daxmaya yönəldi. 

Şahingöz, rolunu oynadığı ayını yamsılamağa başladı, əllərini 
yerə qoyub daxmanın kiçik deşiyinə yaxınlaşdı, oradan baxarkən dax- 
manın içərisini görmək olurdu. Məlum oldu ki, David Hamut burada 
yaşayır. Mahnı müəllimi başını bu tənha yerə çəkib, öz dərd-qəminə 
və keçirdiyi qorxulara bildiyi kimi qatlaşırdı. 

Qədim əyyamın möcüzələrinə David nə qədər kor-koranə inan- 
sa da, müasir insanların həyatına fövqəltəbii qüvvələrin açıqdan-açığa 
qarışa bilməsini inkar edirdi. O, Valaamın eşşəyinin danışa bilməsinə, 
əlbəttə, inanırdı, lakin ayının nəğmə oxumasını eşidə biləcəyinə bir 
qədər şübhə ilə baxırdı, halbuki ayının, doğrudan da, nəğmə oxudu- 
ğunu öz qulaqları ilə eşidib, buna çox mat qalmışdı. Şahingöz müğən- 
niyə nəzər salan kimi dərhal başa düşdü ki, o çox qorxulu fikirlərlə 
yaşayır. David bir qucaq çırpının üstündə oturub qəmgin xəyallara 
dalmışdı və hərdənbir çırpıdan götürüb ocağa atırdı ki, od sönməsin. 
Bu musiqi pərəstişkarı həmişəki kimi geyinmişdi, lakin indi daz başını 
üçbucaqşəkilli şlyapa ilə örtmüşdü, görünür, bu şlyapa heç kəsin 
xoşuna gəlmədiyi üçün oğrular ona tamah salmamışdılar. 

Fərasətli Şahingöz mağarada Davidin xəstəni necə cəld tərk 
etdiyini yadına saldı və indi müğənninin nələr fikirləşdiyini başa 
düşdü. O, daxmanın dörd tərəfinə dolanıb yəqin etdi ki, bu mənzil 
quronların o biri daxmalarından tamamilə kənardadır. Buna görə də 
Şahingöz içəri girməyə cürət etdi. O, alçaq qapıdan girən kimi 

Hamutla üz-üzə gəldi. Onların arasında indi yalnız ocaq qalırdı. 
Şahingöz oturdu. Onlar bir dəqiqəyə qədər səslərini çıxarmadan bir- 
birinə baxdılar. Bu heyvanın qəflətən daxmaya gəlməsi Davidin bütün 
varlığını lərzəyə salmışdı. O, kamertonunu cibindən çıxardıb ayağa 
qalxdı, bəlkə də, qarşısındakı heyvanı musiqinin köməyilə cadu- 
lamaq fikrində idi. David əlləri titrəyə-titrəyə öz çalğı alətini götürüb: 

— Ey üzü gülməyən bədheybət, dilbilməz heyvan! – dedi. — Bil- 
mirəm sən nəçisən, nəkarəsən, nə fikirdəsən, hərgah sən Allahın ən 
dinc bəndələrindən birinə qarşı pis fikrə düşmüsənsə, onda İsrail 
övladının sözlərinə qulaq as və tövbə etl 

Ayının bütün qıllı vücudu titrədi. Sonra Hamut yaxşı tanıdığı bir 
səs eşitdi: 

— Sən bu tütəyini bir kənara qoy, özü də boğazını qıfıllamağı 
öyrən. Bir saat qışqırmaqdansa, beşcə sadə ingilis sözünü demək 
daha təsirlidir. 

David nəfəsi təngləşə-təngləşə: 

— Sən kimsən? — deyə soruşdu. 

— Mən də sənin kimi bir adamam, sənin qanın kimi mənim 
qanımda da ayı qanının qarışığı yoxdur. Əlindəki bu axmaq çalğı 
alətini sənə qaytaran adamı nə tez unutdun? 

— Doğrudanmı, məni qara basmır? — deyə David həyəcanla dillən- 
di. O, həqiqətdən xəbər tutduqda yavaş-yavaş özünə gəlib təsəlli tapdı. 

Şahingöz öz cəsarətsiz yoldaşını inandırmaq üçün ayı dərisini 
başından atıb namuslu üzünü göstərərək: 

— Özünüzdən çıxmayın, qorxmayın, mənəm, — dedi, — siz özü- 
nüz yəqin edə bilərsiniz ki, mənim də dərim nərmənazik xanımların 
dərisi kimi o qədər ağ olmasa da, hər halda, ağdır, amma burası var 
ki, dərimi səma küləkləri və günəş bir balaca qızartmışdır. İndi işə 
başlamaq vaxtıdır! 

— Deyin görüm, o qızın və onu canından keçib axtarmağa gələn 
oğlanın halı necə oldu? 

— Onlar başlarını tomaqavklardan xoşbəxtliklə qurtardılar. Siz 
deyə bilərsinizmi dnkas hardadır? 

— Bu gənc əsirdir və çox qorxuram ki, onun işi bitirilmiş olsun. 
Ürəkdən təəssüf edirəm ki, belə yaxşı niyyətləri olan bir adam vaxtsız 
ölüb dünyadan nakam getməlidir. Mən çox yaxşı bir himni yadıma 
salmışam. 

— Məni onun yanına apara bilərsinizmi? 

— Bu çətin iş deyildir, — deyə David könülsüz cavab verdi, — amma 
qorxuram ki, sizin orada olmağınız bu bədbəxtə kömək etmək əvəzinə 
işini daha da korlasın. 

— Əbəs danışıb vaxt itirməyin, durun məni onun yanına aparın, 
— deyə Şahingöz ona etiraz edib üzünü örtdü. 

Şahingöz daxmadan birinci çıxıb, Davidə nümunə göstərdi. 

Unkasın dustaq saxlandığı daxma, qəsəbənin lap mərkəzində 
idi və elə bir yerdə tikilmişdi ki, oraya xəlvət girib-çıxmaq mümkün 
deyildi. Lakin Şahingöz heç də gizlənmək fikrində deyildi. O, indiki 
görkəminə və üzərinə götürdüyü rolu ifa etmək bacarığına arxala- 
naraq, açıq, düz yol ilə birbaş həmin daxmaya tərəf getdi. Axşamın 
düşməsi də onun xeyrinə idi. Uşaqlar çoxdan dərin yuxuya getmiş- 
dilər. Bütün qadınlar və döyüşçülərin əksəriyyəti gecə olduğuna görə 
öz daxmalarına çəkilmişdilər. Yalnız dörd-beş döyüşçü Unkasın sax- 
landığı zindanın qapısı ağzında dayanaraq əsiri əsla gözdən qoy- 
murdu. 

Bu döyüşçülər bütün qəbilənin yaxşı tanıdığı və indi ayı dərisi 
geymiş cadugərin müşayiəti ilə Hamutun daxmaya tərəf gəldiyini 
gördükdə onların ikisini də maneəsiz olaraq irəli buraxdılar, lakin 
qapıdan uzaqlaşmaq istəmədilər. Əksinə, cadugərlə səfeh adamın 
— bu qəribə məxluqların — daxmada nə edəcəklərini bilmək istəyir 
və onlara çox maraqla baxırdılar. 

Kəşfiyyatçı quronlarla onların dilində danışa bilmədiyi üçün, 
danışıq aparmağı Davidə tapşırmalı oldu. Hamut sadəlövh olmasına 
baxmayaraq, tapşırığı çox yaxşı yerinə yetirdi və müəllimini çox razı 
saldı. David, onun danışdığı dili o qədər də yaxşı başa düşməyən 
hinduya müraciət edib ucadan dedi: 

— Delavarlar qorxaq qadındırlarl Mənim axmaq həmvətənlərim 
olan ingizlər delavarlara əmr etmişdilər ki, tomaqavklarını götürüb 
Kanadadakı böyüklərini öldürsünlər, onlar da hansı cinsdən olduq- 
larını unutmuşlar. Cəldqaçan Maralın qətl meydanında, quronların 
qarşısında necə ağlayacağını mənim qardaşım görmək istərdimi? 

Quron əsirin bu dərəcədə alçalmasını görməkdən həzz alaca- 
ğını exuq? sözü ilə bildirdi. 

— İndi ki, belədir, qoy mənim qardaşım kənara çəkilsin, cadugər 
isə girib, cinləri o köpəyin canına salışdırsın. 

Quron Davidin sözlərini yoldaşlarına izah etdi, onlar da təklifi 
eşidib razı qaldılar. Vəhşilər daxmanın qapısından bir az kənara 
çəkilib, cadugərə işarə etdilər ki, içəri girsin. Lakin ayı buna əməl 
etmək əvəzinə yerində durub bağırdı. 

Bu zaman David quronlara müraciət etdi: 

— Cadugər qorxur ki, onun nəfəsi öz qardaşlarına da dəyib onla- 
rın mərdliyini əlindən alsın. O deyir ki, qoy qardaşlarım bir az kənar- 
da dayansınlar. 

Belə bir qəzaya uğramağı özləri üçün ən böyük bədbəxtlik 
hesab edən quronlar dərhal geri çəkildilər və qapıdan o qədər aralı 
dayandılar ki, içəridə deyilən sözləri indi eşidə bilməzdilər, lakin 
bayırdan içəri girənləri görürdülər. Kəşfiyyatçı quronların indi təh- 
lükəsiz yerdə dayandıqlarına inandığını bildirərək, yerindən qalxıb 
yavaş-yavaş daxmaya girdi. Daxmada ürəksiıxıcı bir səssizlik var idi, 
burada əsirdən başqa heç kəs yox idi, daxmanı yalnız ocağın sön- 
məkdə olan kösövləri işıqlandırırdı. 

Ağac lifindən hazırlanmış kəndirlərlə qolları və qıçları bağlanmış 
Unkas daxmanın bir küncündə oturub divara söykənmişdi. Gənc 
mogikan qarşısında dayanan bədheybət məxluqa baxmaq istəmədi. 
Kəşfiyyatçı bayırdan güdülüb-güdülmədiklərini yəqin etmək üçün 
Davidi qapının ağzında qoydu və daxmada özü ilə dnkasdan başqa 
heç kəsin olmadığını öyrənənədək hələ öz ayı rolunu oynamaqda 
davam etdi. Bu çox ağıllı bir tədbir idi. Odur ki, kəşfiyyatçı hələ danış- 
madı, yamsıladığı heyvana xas olan cürbəcür hərəkətlər göstərdi. 
Gənc mogikan əvvəlcə elə güman etdi ki, düşmənlər onu incitmək 
və mərdliyini sınamaq üçün doğruçu ayını onun yanına salmışlar, 
lakin o, ayıya çox diqqətlə baxdıqda, bu heyvanın üz-gözünü qırış- 
dırmasının süniliyini və heyvana xas olmadığını dərhal başa düşdü, 
yanındakı bu məxluqun ayı olmadığını qət etdi, halbuki Heyvord 
ayının üz-gözündə heç bir qüsur görə bilməmişdi. Hərgah Şahingöz 
onun ayılıq istedadını sayıq dnkasın bəyənmədiyindən xəbər tut- 
saydı, yəqin ki, ondan inciyərdi. 

David şərti siqnalı verən kimi daxmada zəhmli ayı bağırtısı əvə- 
zinə dərhal ilan fışıltısı eşidildi. 

Unkas bayaqdan oturub divara söykənmiş və hətta gözlərini də 
yummuşdu, elə bil, ayını görmək istəmirdi. Lakin ilan fışıltısını eşi- 
dən kimi cəld ayağa qalxdı, o gah başını aşağı əyərək, gah da üzünü 

o tərəf-bu tərəfə tutaraq daxmanın hər yerinə göz gəzdirdi, nəhayət, 
heç bir şeyi yayındırmayan gözlərini qıllı bədheybət heyvana zillədi, 
sanki, bu anda sehrli bir qüvvə onu gözlərini ayıdan çəkməyə 
qoymurdu. Yenə həmin fışıltı səsi eşidildi, yəqin, bu səs ayının ağzın- 
dan çıxırdı. Gənc oğlan daxmanı bir də nəzərdən keçirdi və yenə 
üzünü ayıya tərəf çevirdi. 

— Şahingöz! — deyə dnkas çox ehtiyatla dilləndi. 

Şahingöz isə yenicə yaxınlaşan Davidə müraciətlə: 

— Onun iplərini kəsl — dedi. 

Müğənni bu əmri dərhal yerinə yetirdi. Nəticədə dnkas azad 
oldu. Bu anda quru heyvan dərisi xışıldadı və Şahingöz qayışlarını 
açıb boşaldaraq, dəridən çıxdı. Sonra par-par parıldayan uzun xən- 
cərini çıxarıb dnkasa verərək: 

— Qırmızı quronlar daxmanın yaxınlığındadırlar, — dedi, — ehti- 
yatlı olmaq lazımdır. 

Şahingöz bu sözləri deyərkən mənalı bir baxışla ikinci xəncəri 
göstərdi, hər iki xəncər bu axşam çox məharətlə düşmənlərdən ələ 
keçirilmişdi. 

Unkas dedi: 

— Gedək Tısbağaların yanına. Onlar mənim əcdadımın övlad- 
larıdır. 

— Nə deyim, bala, — deyə kəşfiyyatçı ingiliscə cavab verdi, — mənə 
elə gəlir ki, sənin də damarlarındakı qan həmin qandandır, amma 
burası var ki, zaman keçdikcə onun rəngi bir az dəyişmişdir. Bəs 
bayırda, qapının ağzında dayanan minqlərlə nə edəcəyik? Onlar altı 
nəfərdir, amma biz iki, çünki müğənnini saymıram. 

Unkas nifrətlə: 

— Quronlar lovğadırlar. Onlar marala pərəstiş edirlər, özləri isə 
ilbiz kimi qaçırlar. Delavarlar tısbağa nəslindəndirlər, amma maral- 
dan cəld qaçırlar. 

— Düz deyirsən, bala, mən şübhə etmirəm, yüyürməkdə sən 
onların bütün qəbiləsini ötüb keçərsən, adamın isə qolları qıçların- 
dan bacarıqlıdır. O ki qaldı mənə, yüyürməkdə bu yaramazlarla 
bacara bilmərəm. 

Unkas yol göstərmək üçün qapiya yaxınlaşdıqda Şahingözün 
son sözlərini eşidib tez geriyə qayıtdı və yenə daxmanın küncündə 
əvvəlki yerində oturdu. Şahingöz yalnız öz fikirlərilə məşğul oldu- 

ğuna görə dnkasın bu hərəkətini görməyib danışmaqda davam 
edirdi: 

— dnkas, buna əhəmiyyət vermə, sən qaç, mən isə yenidən ayı 
dərisini geyərəm və cəld qaçmaq lazım olan vaxt biclik işlətməyə 
çalışaram. 

Gənc mogikan cavab vermədi, lakin əllərini qoynuna qoyub 
daxmanın divar dirəklərinin birinə söykəndi. Kəşfiyyatçı ona baxaraq: 

— Bəs niyə durmusan, – dedi, — niyə yubanırsan? Qaçıb qurtar- 
mağa mənim kifayət qədər vaxtım olacaqdır. Çünki o haramzadələr 
əvvəlcə sənin dalınca düşəcəklər. 

— dnkas burada qalır, — deyə gənc mogikan sakitcə cavab verdi. 

— Nəyə görə? 

— Atamın qardaşı ilə birlikdə vuruşmaq və delavarların qardaşı 
ilə birlikdə ölmək üçün. 

— Afərin, oğlum, — deyə Şahingöz cavab verdi və dəmir kimi 
bükülməz barmaqları ilə Gnkasın əllərini sıxdı, — hərgah sən məni 
qoyub getsəydin, mogikan kimi yox, əsl minq kimi hərəkət etmiş 
olardın. Lakin mən bu təklifi sənə etməyi özümə borc bildim, çünki 
gənclərdə yaşamaq arzusu daha qüvvətlidir. Əlbəttə, cəngavərlik 
igidliyi kara gəlməyən yerdə kələk işlətmək lazım gəlir. Al bu ayı dəri- 
sini gey, əminəm ki, mənim kimi sən də ayını çox məharətlə yam- 
sılaya biləcəksən. 

Unkas heç bir söz deməyib cəld heyvan dərisini geydi və böyük 
yoldaşının əmrini gözləməyə başladı. 

Şahingöz üzünü Davidə tutaraq: 

— İndi qulaq as, dostum, — dedi, — geyiminizi dəyişmək sizin 
üçün çox xeyirli olar, çünki əyninizdəki paltar səhrada yaşamaq üçün 
yararlı deyildir. Bax, alın mənim ovçu köynəyimi və papağımı, öz adya- 
İnızla şlyapanızı isə verin mənə. Bundan başqa, siz öz kitabınızı, eynə- 
yinizi və tütəyinizi də mənə etibar eləməlisiniz. Əmin-amanlıq vaxtı 
bir-birimizə rast gəlsək, bunların hamısını qaytararam, üstəlik böyük 
təşəkkür də alarsınız. 

David bütün bu şeyləri həvəslə Şahingözə verdi, geyiminin 
dəyişdirilməsi indiki şəraitdə onun özü üçün bir çox cəhətdən əlve- 
rişli idi, belə olmasaydı, başqa bir vaxtda onun bu hərəkətini böyük 
səxavət hesab etmək olardı. Şahingöz dərhal Hamutun paltarını geydi, 
daim nigaranlıqla baxmaqdan yorulmayan gözlərinə eynək taxtı, 

başına isə üçbucaq şlyapanı qoydu, indi onu ulduzların işığında 
müğənniyə oxşatmaq olardı, çünki onlar boyca bir-birindən o qədər 
fərqlənmirdilər. 

Şahingöz yeni bir əmr verməzdən əvvəl, məsələni tamamilə bişir- 
mək istəyərək müğənnidən soruşdu: 

— Deyin görüm, siz hər şeydən qorxanlardan deyilsiniz? 

David lap boş damarından tutulduğuna görə bir az inciyən kimi 
oldu və sonra cavab verdi: 

— Mən dinc peşə adamıyam, o ki qaldı xasiyyətimə, ümidvaram ki, 
rəhmdilliyə və mehribanlığa meylim daha çoxdur, lakin heç kəs 
deyə bilməz ki, hətta ən çətin şəraitdə əlimi Allahın ətəyindən üzdü- 
yüm vaxt olmuşdur. 

— Sizin üçün ən böyük qorxu o vaxt olacaqdır ki, vəhşilər alda- 
dılmış olduqlarını başa düşsünlər. Hərgah onlar sizi dərhal öldür- 
məsələr, deməli, onlar sizi dəli hesab edirlər ki, bu da sizi ölümdən 
qurtarar, belə olsa, vaxt gəlib çatdıqda öz yatağınızda öləcəyinizi 
ümid edə bilərsiniz. Biz daxmadan çıxandan sonra işin üstü açıl- 
masa, siz də burada qalmalı olsanız, daxmanın qaranlıq yerində otu- 
rub özünüzü ОпКаза oxşatmalısınız və hindular hiyləmizdən xəbər 
tutanadək burada qalmalısınız, elə ki işimizin üstü açıldı, dediyim 
kimi, onda bəxtinizə bel bağlamalısınız. İndi iki yoldan birini seç- 
məlisiniz: ya bizimlə qaçmalısınız, ya da burada qalmallısınz. 

— Delavarın əvəzinə burada qalacağam, — deyə David qəti cavab 
verdi. — O mənim yolumda igidcəsinə və alicənablıqla vuruşmuş- 
dur, mən də onun üçün bundan daha böyük bir yaxşılıq da etməyə 
hazıram. 

— Siz əsl kişi kimi danışırsınız. Başınızı aşağı salın, qıçlarınızı da 
yığın, çünki qıçlarınız hədsiz uzun olduğuna görə kələyin üstünü tez 
aça bilər. Bacardığınız qədər səsinizi çıxarmayın, bu da yaxşı olardı ki, 
özünüzə xas olan bağırtılardan birini qoparasınız, çünki hindular 
sizin bu bağırtınızı eşidib yadlarına salarlar ki, siz başıboş adamsınız. 
Əminəm ki, hindular sizə dəyib-toxunmayacaqlar, xatircəm ola bilər- 
siniz, Unkasla mən bunu heç zaman yaddan çıxarmayacağıq və 
sizin intiqamınızı əsl döyüşçü və sədaqətli dostlar kimi alacağıq. 

David onların getmək istədiklərini gördükdə: 

— Dayanın, – dedi, — mən pisliyə pisliklə cavab verməməyi öyrə- 
dən kimsənin ləyaqətsiz, dilsiz, ağızsız xələfiyəm. Buna görə də, mən 

həlak olsam, heç kəsi cəsədimə qurban verməyin, canımı bədənim- 
dən ayıranların isə günahından keçin, hərgah onları yadınıza sal- 
maq istəsəniz, yalnız bu bədənlərin ağıllanıb əbədi xoşbəxtliyə qovuş- 
maları üçün dua edərsiniz. 

Kəşfiyyatçı pərt olub fikrə getdi. Sonra o: 

— Sizin dedikləriniz heç meşə qanununa uyğun gəlmir, — dedi, 
— amma fikirləşəndə adam başa düşür ki, bu əsl insanpərvərlik və 
nəciblikdir. — Kəşfiyyatçı ağır-ağır köksünü ötürüb əlavə etdi, — qoy 
göylər sizin köməyiniz olsun, dostuml Mənə elə gəlir ki, əbədiyyəti 
gözləriniz önünə gətirib, getdiyiniz yola nəzər salsanız, görərsiniz ki, 
siz doğru yol ilə gedirsiniz. 

Kəşfiyyatçı bu sözləri deyib, Davidə yaxınlaşdı və ürəkdən onun 
əlini sıxdı, bundan sonra ayı dərisi geymiş dnkasın müşayiətilə cəld 
daxmadan çıxdı. 

Şahingöz, arxadan quronların baxdığını gördükdə özünü quru 
və arıq Davidə oxşatmağa çalışaraq uca qəddini bacardıqca dik 
tutdu və zəbur müğənnisi kimi, oxuduqca takt vurmaq üçün əlini 
qaldırdı. Xoşbəxtlikdən, gecənin bu vaxtı Şahingözün səsini eşidən- 
lərin qulaqları məlahətli musiqi sədalarına o qədər də alışmamışdı, 
bu isə Şahingözün təhlükəli niyyətinin baş tutmasına kömək edirdi. 
Bir dəstə vəhşinin yanından keçmək lazım idi, kəşfiyyatçı onlara 
yaxınlaşdıqda daha ucadan qışqırdı. Şahingözlə dnkas vəhşilərə 
lap yaxınlaşdıqda ingiliscə danışa bilən quron əlini uzadıb kəşfiyyat- 
çını dayandırdı. O, müğənni hesab etdiyi şəxsin gözlərinin ifadəsini 
görməyə çalışaraq ona tərəf əyilib: 

— De görək, delavar köpəyinin halı necədir? — deyə soruşdu. 
— O qorxdumu?.. Bəs biz onun naləsini nə vaxt eşidəcəyik? 

Buna cavab olaraq elə bir acıqlı nərə səsi eşidildi ki, onu əsl ayı 
bağırtısından seçmək heç mümkün deyildi, gənc hindu bunu eşi- 
dərkən əlini aşağı salıb, tez kənara çəkildi, elə bil ki, qarşısındakı məx- 
luqun, doğrudan da, ayı olub-olmadığını yəqin etmək istəyirdi. Səsini 
hiyləgər düşmənlərin tanımasından qorxan Şahingöz bu fürsətdən çox 
şadlıqla istifadə etdi və elə musiqi səsləri çıxartdı ki, arif adamlar bunu 
əsl ahəngsizlik nümunəsi hesab edərdilər. Lakin bu səslər Şahingözə 
daha çox hörmət qazandırdı, çünki vəhşilər, ümumiyyətlə, dəli hesab 
etdikləri adamların hörmətini saxlayırlar. Hinduların bu kiçik dəstəsi 
yoldan çəkilib cadugəri və onun təbi gəlmiş köməkçisini irəli buraxdı. 

Unkas və kəşfiyyatçı daxmaların yanından əzəmətlə və inamla 
keçirdilər, indi, bu minvalla öz yollarına davam etmələri üçün onlar 
misilsiz bir cürət və dönməz iradə sahibi olmalıydılar, çünki keşikçilərin 
maraq hissi qorxu hissinə üstün gəlmişdi, buna görə də onlar cadu- 
nun əsirə necə təsir göstərdiyini bilmək üçün daxmaya yaxınlaşırdılar. 
Bunu Şahingöz də görürdü. İçəridə Davidin kiçicik bir ehtiyatsızlığı və 
səbirsiz hərəkəti hiyləni aşkara çıxarardı, halbuki David bütün baca- 
rığını toplayıb vaxtı hələ uzatmalı idi. Yalançı zəbur müğənnisinin bağır- 
tıları bir çoxlarının diqqətini cəlb edirdi, onlar onun hoqqabazlığı ilə 
maraqlanıb öz daxmalarının astanasında dayanaraq gedənlərin dalın- 
ca baxırdılar, ya mövhumi bir hissə qapılaraq, ya da ehtiyatkarlıq üzün- 
dən bəzi döyüşçülər iki-üç dəfə Şahingözün yolunu kəsirdisə də, lakin 
onları heç kəs yubandırmadı, gecənin qaranlığı və misilsiz cəsarət 
Şahingözgilin planının yerinə yetirilməsinə kömək edirdi. 

Qaçqınlar kəndi arxada qoyub qalın meşəyə yaxınlaşmaqday- 
dılar, Unkasın dustaq saxlandığı daxmadan bu zaman uzun-uzadı 
qışqırtı səsi gəldi. Mogikan bu səsi eşidib diksindi. 

Kəşfiyyatçı isə dostunun çiynindən tutub: 

— Dayan! – dedi. — Qoy onlar bir də qışqırsınlar. Birincisi yalnız 
təəccüb bağırtısı idil 

Şahingözgil çox yubanmalı olmadılar, çünki bir an belə keçmə- 
miş yeni bağırtılar eşidildi və bu səs bütün düşərgəyə yayıldı. Unkas 
ayı dərisindən çıxdı. Şahingöz əlini onun çiyninə vurub qabağa keçdi. 
O, kolun içindən doldurulmuş iki tüfəng çıxartdı, Unkasın tüfəngini 
özünə qaytardı və maralvuranını başının üstündə fırlaya-fırlaya dedi: 

— Qoy indi bu şeytanlar bizim izimizlə gəlsinlərl Nə qədər fərsiz 
olsaq, heç olmasa, ikisinin meyitini yerə sərə biləcəyik. 

İşə hazırlaşan ovçular kimi, onlar tüfənglərini aşağı saldılar, cəld 
yollarına davam etdilər və az sonra meşənin qaranlığında gözdən 
itdilər. 


XXVII 
fəsil 


ünkasın zindanının qapısı ağzında qalan vəhşilərin marağı cadu- 
gərdən qorxmalarına üstün gəldi. 

Onlar içəridən ocağın zəif işığı gələn deşiyə ehtiyatla yaxınlaşdı- 
lar. Davidi hələ bir müddət özlərinin əsiri hesab etdilər, lakin sonra, 
məhz Şahingözün dediyi kimi oldu. Müğənni büzüşüb bir yerdə çox 
oturmaqdan yoruldu, tədriclə qıçlarını uzatmağa başladı, ayağının biri 
axırda sönməkdə olan kösövlərə dəyib onları kənara tulladı. Quronlar 
müğənniyə baxarkən əvvəlcə elə bildilər ki, mogikanı belə eybəcər 
hala cadu salmışdır. Lakin David güdüldüyünü ağlına gətirməyib, 
başını döndərdikdə və sadəlövhlüyünü, fağırlığını bildirən üzünü gös- 
tərdikdə, hətta hər şeyə tez inanan vəhşilərin də daha heç bir şübhəsi 
qalmadı. Onlar tez daxmaya girdilər, heç bir qaydaya əməl etmədən, 
birbaş burada oturmuş adamın üstünə gəldilər və aldadılmış olduq- 
larını dərhal başa düşdülər. Qaçqınların eşitdikləri birinci bağırtı da 
daxmadan bu vaxt çıxıb ətrafa yayıldı. David öz dostlarının bu yerlər- 
dən qaçıb uzaqlaşmalarına kömək etməyi möhkəm qət etmişdi, lakin 
işin üstünün açıldığını gördükdə, fikirləşdi ki, indi onun ələyi ələnib, 
xəlbiri isə göydə fırlanır. Onun nə kitabı var idi, nə də kamertonu, bu 
vaxt çox qüvvətli olan yaddaşı onun köməyinə gəldi. 

David bu dünyadan köçüb başqa bir aləmə getməyə hazırlaş- 
maq üçün dəfn zəburunun birinci misralarını gücü gəldikcə, ilhamla 
ucadan oxudu. Hindular Davidin səfeh olduğunu tez yadlarına sal- 
dılar və cəld daxmadan çıxıb düşərgənin bütün əhalisini ayağa qal- 
dırdılar. 

Həyəcan siqnalı eşidilən kimi döyüşə getməyə və ya düşmənin 
dalınca qaçmağa hazır olan iki yüz adam ayaq üstündə idi. Əsirin 
qaçması xəbəri çox tez yayıldı, qəbilənin bütün üzvləri, adətən, 
müşavirələr keçirilən daxmanın dövrəsində toplaşaraq, böyüklərinin 
sərəncamlarını səbirsizliklə gözləyirdilər. Aydındır ki, bic, ağıllı 
Maquanın bu cür gözlənilməz hadisə zamanı burada olması zəruri 
idi. Dərhal onun adı ağızdan-ağıza düşdü, hamı, camaat içərisində 
Maquanı görməkdikdə təəccüblə ətrafa göz gəzdirməyə başladı. 
Maquanın tezliklə buraya gəlməsini tələb etmək üçün onun yaşadığı 
daxmaya elçilər göndərildi. 

Eyni zamanda, gənc döyüşçülərin ən zirəklərinə və bacarıqlıla- 
rına əmr edildi ki, şübhəli qonşuların, yəni delavarların, quronlara 
qarşı bir kələk qurub-qurmadıqlarını yəqin etmək üçün xəlvətcə 
meşədən keçib talanı yoxlasınlar. Qadınlar və uşaqlar vurnuxurdu- 
lar, bütün düşərgədə dəhşətli çaxnaşma əmələ gəlmişdi. Lakin 

ümumi həyəcan yavaş-yavaş zəifləməyə başladı və bir neçə dəqiqə- 
dən sonra qoca başçılar daxmada mühüm müşavirəyə toplaşdılar. 

Çoxlu səs gurultusu dəstənin yaxınlaşmasını xəbər verdi. Dax- 
manın qabağına toplaşmış adamlar kənara çəkilib, dəstəyə yol 
verdilər, Şahingözün çoxdan bəri əsirlikdə qoyub getdiyi başıbəlalı 
cadugəri qucağında gətirən bir neçə döyüşçü daxmaya girdi. 

Quronların bu adama münasibətləri müxtəlif idi: bəziləri cadu- 
gərin iqtidarına kor-koranə inanırdılar, başqaları isə onu kələkbaz 
hesab edirdilər. Lakin indi hamı onu çox diqqətlə dinləyirdi. Nəha- 
yət, cadugər başına gələn əhvalatı qısaca söyləyib qurtardıqda, xəs- 
tə qadının atası da danışmağa başladı və nə bilirdisə, hamısını dedi. 
Bu iki adamın söylədikləri sözlər, axtarış üçün lazımi istiqamət verdi, 
quronlar da bu axtarışa, həmişəki kimi, ehtiyatla, dərhal hazırlaşma- 
ğa başladılar. 

Onlar mağaranın nəzərdən keçirilib yoxlanmasını ən ağıllı və 
igid döyüşçülərə tapşırdılar. Vaxt itirmək olmazdı, buna görə də 
döyüşçülər dərhal yerlərindən qalxıb səssiz-səmirsiz daxmadan çıxdı- 
lar. Onlar mağaranın qapısına çatdıqda kiçiklər özlərindən böyük- 
ləri qabağa buraxdılar və onların hamısı alçaq qaranlıq qalereyaya 
girdi. İndi onlar lazım gəldikdə özlərini qurban verməyə hazır idilər, 
eyni zamanda da, məlum olmayan bir düşməndən ehtiyat edirdilər. 

Mağaranın birinci gözü, əvvəlki kimi, yenə qaranlıq və səssiz idi. 
Xəstə qadın yenə də əvvəlki yerində və eyni vəziyyətdə uzanıb qal- 
mışdı, halbuki dəstədə elələri də vardı ki, onlar cağ adamların həki- 
mininə xəstə qadını meşəyə apardığını öz gözlərilə gördüklərini söy- 
ləyirdilər. Buradakılar dərhal gözlərini xəstənin atasına zillədilər. Bu 
lal ittihamdan acıqlanan və bu anlaşılmaz hadisədən özlüyündə pərt 
olan xəstənin atası qızının yatağına yaxınlaşdı və onun üzünə şüb- 
həli-şübhəli baxdı, elə bil, xəstənin yad adam olmadığına inanmırdı. 
Qızı artıq ölmüşdü. 

Qoca döyüşçüyə üz verən bu dərd təbii olaraq bir anlığa onun 
bütün başqa hisslərinə üstün gəldi, o, əliylə gözlərini örtdü. Sonra özü- 
nə gəlib yoldaşlarına baxdı və meyiti göstərərək öz xalqının dilində dedi: 

— Gənc dostumun arvadı bizi tərk etmişdir! Böyük Ruhun öz 
övladlarına acığı tutmuşdur. 

Bu qəmgin xəbər ciddi bir sükut içərisində qarşılandı. Qısa 
sükutdan sonra ən qoca hindulardan biri ağzını açıb danışmaq istə- 

yirdi ki, birdən mağaranın qonşu gözündən qara bir şey yumalana- 
yumalana gəldi. Hamı bunun kim olduğunu bilmədiyi üçün qeyri- 
iradi olaraq geri çəkildi və tanıya bilmədiyi bu şeyə təəccüblə 
baxmağa başladı. Nəhayət, Maquanın qırışıb-bürüşmüş, lakin həmi- 
şəki kimi, yenə acıqlı olan üzünə zəif işıq düşdü. Hamı onu tanıyan 
kimi təəccüblə uğuldadı. 

Buraya gəlmiş vəhşilər başçının nə vəziyyətdə olduğunu başa 
düşən kimi, onların xəncərləri havada parıldadı və çox keçmədi ki, 
Maquanın əl-qolu açıldı. Quron, öz yuvasından çıxan şir kimi, ayağa 
qalxıb silkindi. O, heç bir söz demirdi, yalnız titrəyən əliylə xəncərin 
sapından yapışmışdı, kinli gözləri isə qarşısındakı vəhşiləri çox diq- 
qətlə süzürdü, sanki, hələ soyumaq bilməyən qəzəbini tökmək üçün 
adam axtarırdı. 

Onkasın, kəşfiyyatçının və hətta Davidin bəxtindən artıq Maqu- 
anın əli onlara çatmazdı. Quduzluqdan Maquanın nəfəsi qaralmışdı, 
acığından danışa bilmirdi. O, ətrafındakı adamların dostları olduğu- 
nu yəqin etdikdə, dişlərini xırçıldatdı və acığını çıxmaq üçün qarşı- 
sında elə bir adam görmədiyinə görə, qəzəbini boğdu. Lakin bura- 
dakılar Maquanın son dərəcə qəzəbli olduğunu başa düşdülər, odur 
ki, bir neçə dəqiqə ərzində heç kəsdən səs çıxmadı, hamı onsuz da 
qəzəblənib, sərsəmlik dərəcəsinə çatan bu adamı daha da acıqlan- 
dırmaqdan qorxur və buna görə də ağzını açıb bir söz deməyə 
cəsarət etmirdi. Yalnız kifayət qədər vaxt keçdikdən sonra buradakı 
quron başçılarının ən böyüyü danışmağa cəsarət etdi. O: 

— Dostum düşmənə rast gəlmişdir, — dedi. — De görək, düşmən 
haradadır, qoy quronlar ondan intiqam alsınlar. 

— Qoy delavar ölsün, — deyə Maqua gurultulu səslə acıqlı-acıqlı 
cavab verdi. 

Yenidən başlanan təsirli sükut xeyli davam etdi, onu yalnız 
bayaq birinci olaraq danışan başçı çox ehtiyatla pozaraq: 

— Gənc mogikan ayaqdan çox qıvraqdır, lakin döyüşçülərim onun 
izilə gedirlər, — dedi. 

Maqua sinəsinin lap dərinliklərindən çıxan boğuq yoğun səslə: 

— Məgər o qaçmışdır? — deyə soruşdu. 

— Aramızda olan cin gözlərimizi bağlamışdır. 

— «Cin!» — deyə Maqua istehza ilə təkrar etdi. — Bu həmin cindir 
ki, bu qədər quronun canını almışdır, bu həmin cindir ki, şəlalənin 

kənarında mənim döyüşçülərimi öldürmüşdür, şəfalı bulağın başın- 
da döyüşçülərimin skalplarını soyub aparmışdır və indi də, gördüyü- 
nüz kimi, Bic Tülkünün qol-qıçını bağlamışdırl 

— Mənim dostum kimi deyir? 

— Ağdərili olduğuna baxmayaraq, öz ürəyinə görə, biclikdə və ağılda 
quronlardan heç də geri qalmayan köpəyi — Uzun Karabini deyirəm. 

Bu zəhmli ad mağaradakı quronlara çox ağır təsir bağışladı. 
Döyüşçülər bir neçə dəqiqə fikirləşdikdən sonra başa düşdülər ki, 
bu zəhmli və cürətli düşmən lap indicə onların düşərgəsində imiş, 
buna görə idi ki, bayaqdan heyrət içində olan quronlar indi qəzəb- 
lənməyə başladılar, Maquanı içəridən gəmirən quduz hirs qəflətən 
yoldaşlarına da keçdi. Onların bəziləri hirsli-hirsli dişlərini xırçıldadır, 
bəziləri öz hisslərini ucadan bağırmaqla büruzə verir, bəziləri isə 
havanı quduzcasına yumruqlayırdılar, elə bil ki, bu zərbələr düşmə- 
nə dəyəcəkmişl Lakin qəflətən coşan bu hiddət az sonra soyudu, 
quronlar kədərli, lakin ehtiyatlı bir sükuta daldılar, hindularda belə 
sükut, adətən, onların hər cür işdən soyuyub mat qaldıqları dəqiqə- 
lərdə müşahidə edilir. 

Bu zaman Maqua baş vermiş hadisələrin mahiyyətini anlayıb 
tamamilə dəyişilmişdi və özünü belə bir mühüm məsələdə nə etmək 
lazım olduğunu yaxşıca bilən bir adam kimi göstərirdi. 

O: 

— Gedək mənim xalqımın yanına, — dedi, — o bizi gözləyir. 

Yoldaşları heç bir söz deməyib onun fikrinə şərik oldular və 
mağaradan çıxıb məsləhət daxmasına qayıtdılar. Onlar gəlib otur- 
duqda hamı gözünü Maquaya dikdi. Maqua isə adamların baxışından 
başa düşdü ki, başına gələn əhvalatı nəql etməlidir. O ayağa qalxdı, 
heç bir şey əlavə etmədən və heç bir şeyi gizlətmədən bütün əhvalatı 
danışdı. Maqua Dunkanın və Şahingözün qurduqları kələyi açıb izah 
etdi. Hətta ən mövhumatçı hinduların özü də indi Maquanın dediyi 
sözlərə inanmaya bilmirdi. Açıq-aşkar yəqin idi ki, quronlar misilsiz bir 
cürət sahibi olan şəxs tərəfindən aldadılıb təhqir edilmişlər. 

Maqua sözünü qurtardıqda buraya toplaşmış bütün qəbilə (əslin- 
də qəbilənin bütün döyüşçüləri burada idilər) yerindən tərpənmə- 
di. Quronlar, öz düşmənlərinin həm azğınlığına, həm də hünər və 
müvəffəqiyyətinə eyni dərəcədə heyran qalan adamlar kimi, bir-biri- 
lə baxışdılar. Sonra hamı intiqam almaq üçün fikirləşməyə başladı. 

Qaçqınları təqib etmək üçün onların dalınca ikinci bir dəstə 
göndərildi, başçılar isə müşavirəyə başladılar. Rütbəcə böyük olan 
döyüşçülər bir-bir danışıb öz planlarını təklif edirdilər. Maqua onları 
hörmətlə, səssizcə dinləyirdi. Bu zirək və fəndgir quronun bütün 
hiyləgərliyi, bütün təmkinliyi indi özünə qayıtmışdı. O, qarşısına qoy- 
duğu məqsədə doğru çox ehtiyatla və biliciliklə irəliləyirdi. Danış- 
maq istəyənlərin hamısı öz fikrini bildirdi, yalnız bundan sonra Maqua 
öz rəyini izah etməyə hazırlaşdı. Onun rəyinin indi xüsusi əhəmiyyəti 
var idi, çünki kəşfiyyata göndərilmiş döyüşçülərin bəziləri qayıdıb 
xəbər gətirmişdilər ki, qaçqınların izləri birbaş onların müttəfiqləri- 
nin, yəni delavarların düşərgəsinə gedir. Maqua öz planını yoldaşla- 
rının qarşısında ehtiyatla şərh etdi. Öz natiqlik məharəti sayəsində 
onun planı bir səslə qəbul edildi (bunun məhz belə olacağını qabaq- 
cadan güman etmək olardı). 

Başçıların bəziləri, bir zərbə ilə delavarların düşərgəsini zəbt 
etmək və öz əsirlərini ələ keçirmək üçün delavarlara qəflətən basqın 
edilməsini təklif edirdilər. Maqua çox təhlükəli olan və uğur qazanı- 
lacağına az ümid verən bu təklifi dərhal rədd etdi. Sonra özünün əmə- 
liyyat planını şərh etdi. 

Maqua öz planını şərh edərkən əvvəlcə qarşısındakı adamların 
mənliyi məsələsindən danışıb, onları intizama həvəsləndirdi. O, quron- 
ların igidlik və rəşadət göstərdiklərinə dair çoxlu misal gətirdi, sonra 
onların ağıllı və fərasətli olduqlarını tərifləməyə başladı. O dedi ki, 
qunduzları başqa heyvanlardan, adamları başqa canlılardan, nəha- 
yət, quronları bütün qalan bəşəriyyətdən fərqləndirən, məhz, ağıl və 
fərasətdir. Quronların çox ağıllı və fərasətli olduqlarını həddindən 
artıq şişirtdikdən sonra Maqua indiki vəziyyətdə onların bu fərasə- 
tindən necə istifadə edilə biləcəyini təsvir etməyə başladı. O deyirdi 
ki, bir tərəfdən, quronların solğunüzlü böyük başçısı olan Kanada 
valisi öz övladlarına tomaqavklarını qana boyadıqları vaxtdan bəri 
acıqlı-acıqlı baxır, digər tərəfdən, sayca quronlar kimi çox olan, 
lakin ayrı dildə danışan, başqa məqsədlər güdən və quronları sev- 
məyən digər bir xalq hər cür bəhanədən istifadə edib, onları böyük 
ağ başçının gözündən salmağa hazırdır. Sonra Maqua quronların 
ehtiyaclarından, keçmiş xidmətlərinə görə almalı olduqları bəxşiş- 
lərdən, əllərindən çıxmış ov yerlərindən və məskənlərdən, belə hal- 
larda ürəyindən keçəni bir yana qoyub, ağıl ilə iş görmək lazım 

gəldiyindən danışdı. Maqua, mülayimliyinin qocalara xoş gəldiyini, 
ən qəzəbli və şöhrətli döyüşçülərdən bir çoxunun isə qaşqabağını 
tökdüyünü gördükdə düşmən üzərində qəti qələbədən danışmağa 
başladı. Hətta Maqua işarə vurdu ki, kifayət qədər ehtiyatlı olduqda 
və hiylə işlətdikdə delavarların hamısını məhv etmək mümkün ola- 
caqdır. Bir sözlə, Maqua döyüşə getməyə hazır olanların ürəyindən 
xəbər verən sözləri məkr və ustalıqla elə əlaqələndirdi ki, hər iki 
tərəfi özündən razı sala bildi. Amma tərəflərin heç biri Maquanın 
niyyətini tamamilə başa düşdüyünü deyə bilməzdi. 

Heç də təəccüblü deyildir ki, məhz Maquanın rəyi üstün gəldi. 
Hindular ehtiyatla hərəkət etməyi qət etdilər və bütün işə başçılığı 
bu cür ağıllı məsləhətlər verən başçıya bir səslə tapşırdılar. 

İndi Maqua bütün hiylələrini yeritməyə, nəhayət, nail olmuşdu. 
O öz xalqının rəğbətini yenidən qazanmaqla bərabər, həm də onun 
başçısı oldu. Maqua o biri başçılarla məsləhətləşməkdən imtina etdi 
və öz adının, öz nüfuzunun şərəfini saxlamaq üçün özünü təşəx- 
xüslə çəkməyə başladı. 

Hər tərəfə kəşfiyyatçılar göndərildi, casuslara əmr edildi ki, dela- 
varların düşərgəsinə gedib nə lazımsa, öyrənsinlər, döyüşçülərə tap- 
şırıldı ki, evlərinə getsinlər və çağrılarkən gəlməyə hazır olsunlar, 
qadınlara əmr edildi ki, dağılışsınlar. 

Maqua bütün bu əmrləri verdikdən sonra düşərgənin bu başın- 
dan düşüb bütün daxmalara baş çəkə-çəkə o başına çatdı, o güman 
edirdi ki, belə tədbir öz planının müvəffəqiyyətlə nəticələnməsinə 
kömək edəcəkdir. Maqua dostlarının inamını möhkəmlətdi və tərəd- 
düd edənlərə ürək-dirək verdi. Sonra öz daxmasına getdi. Bu quron 
başçısı xalq tərəfindən qovulan zaman arvadını qoyub getmişdi, az 
sonra onun arvadı ölmüşdü. Maquanın uşağı yox idi, odur ki, indi 
o, daxmasında tək qalmışdı. Bu, Davidin yaşadığı həmin yarıuçuq 
tənha daxma idi. Hərdənbir David Maqua ilə bu daxmada bir-birinə 
rast gəlirdilər, belə hallarda Maqua Davidi əsla saymır, onu adam yeri- 
nə qoymur, onun varlığına laqeyd baxır, lakin ona dəyib-dolaşmırdı. 

Artıq hamı yatmışdı, lakin Maquanın gözünə yuxu getmirdi, 
o, istirahəti özünə haram etmişdi. 

Hərgah yenicə seçilən bu başçının indi nə ilə məşğul olduğunu 
maraqlanıb bilmək istəyən olsaydı, görərdi ki, Maqua daxmanın bir 
küncündə oturub, öz planlarını götür-qoy edir, Maqua döyüşçülərin 

toplanışını təyin etdiyi vaxt gəlib çatanadək bütün gecəni bu vəziy- 
yətdə keçirdi. Hərdənbir divarların çatlarından içəri soxulan külək 
yanan kösövlərin zəif alovunu qızışdırdıqda tək-tənha oturmuş, qaş- 
qabaqlı hindunun üzünə titrək alov işığı düşürdü. 

Hələ səhərin açılmasına çox qalmış döyüşçülər bir-bir Maqua- 
nın tənha daxmasına gəlməyə başladılar. Nəhayət, burada iyirmiyə 
qədər adam toplaşdı. Onların hər birinin silahı və bütün döyüş ləva- 
zimatı var idi, halbuki üzlərinə döyüş naxışları çəkilməmişdi. Üzdən 
qəzəbli görünən bu adamlar daxmaya səssiz-səmirsiz, çox ehtiyatla 
girirdilər; onların bəziləri daxmanın qaranlıq küncündə oturur, bəzi- 
ləri isə cansız heykəllər kimi, ayaq üstə mıxlanıb qalırdılar. 

Seçilmiş dəstənin adamları gəlib cəmləşdikdə Maqua ayağa 
qalxdı, əlinin işarəsilə onları öz dalınca çağırdı, özü isə hamıdan 
qabağa düşdü. Döyüşçülər «hindu cərgəsi» deyilən qayda ilə, bir- 
bir başçının dalına düşdülər. Onlar düşərgədən səssizcə və xəlvətcə 
keçib gedirdilər, heç də hərbi şöhrət arzusunda olan, misilsiz və 
təhlükəli hünər göstərməklə ad çıxarmaq fikrinə düşən döyüşçülərə 
deyil, kabusa daha çox oxşayırdılar. 

Maqua düz yol ilə birbaş delavarların düşərgəsinə yönəlmək 
əvəzinə, öz dəstəsini hələ bir müddət irmağın əyri-üyrü sahillərilə və 
qunduzlar gölünün kənarı ilə apardı. Hava işıqlaşmağa başladıqda 
onlar bu ağıllı və əməksevən heyvanların (yəni qunduzların) sah- 
mana saldıqları talaya gəlib çatdılar. Maqua heyvan dərilərindən 
düzəldilmiş əvvəlki libasını geydi, onun geyimində tülkü şəkli görü- 
nürdü. Döyüşçülərdən birinin paltarına qunduz şəkli çəkilmişdi, bu 
şəkil həmin döyüşçünün simvolu — totemi idi. 

Geyimində qunduz şəkli olan döyüşçü güman edirdi ki, özünə 
qohum bildiyi qunduzların qüdrətli icmasından yan keçsə və ona hör- 
mət göstərməsə, bu qohumlarını təhqir etmiş olar. Buna görə də 
döyüşçü ayaq saxladı, mülayim və dostcasına bir neçə söz dedi, sanki, 
ağıllı məxluqlarla danışırdı. O, qunduzları öz qardaşı adlandırdı və xatır- 
latdı ki, yalnız bu döyüşçünün havadarlığı və nüfuzu sayəsində onlar 
indiyədək sağ-salamat qalmışlar, halbuki, acgöz tacirlər hinduları çox- 
dan dilə tuturdular ki, qunduzları məhv etsinlər. Döyüşçü qunduzlara 
vəd etdi ki, bundan sonra da gözü onların üstündə olacaqdır. 

Yoldaşları döyüşçünün bu qəribə nitqini o qədər ciddi və diqqətlə 
dinlədilər ki, sanki, onun sözləri hamıya eyni dərəcədə böyük təsir 

bağışlayırdı. Suyun üstündə bir-iki dəfə qara kölgələr göründükdə 
quron çox sevindi ki, dediyi sözlər hədər getməmişdir. Həmin döyüşçü 
sözünü qurtardıqda uçuq qazma damdan iri bir qunduz başını çıxartdı, 
bu dam xaraba qalmışdı, buna görə də vəhşilər zənn edirdilər ki, orada 
yaşayan yoxdur. Qunduz damdan başını çıxararkən bayaqdan nitq 
irad edən quron bunu qunduzların hədsiz etimadının bir əlaməti kimi 
başa düşdü və buna əsasən səfərinin uğurlu olacağını zənn etdi. 
Qunduz başını tez çəkib gizlətmişdi, lakin döyüşçü hələ də o tərəfə 
baxıb minnətdarlıq edir və heyvanı tərifləyirdi. 

Maqua həmin döyüşçünün öz qohumluq məhəbbətini izhar 
etməsinə çox vaxt itirdiyini gördükdə işarə etdi ki, dəstə yola düş- 
sün. Hindular çox ehtiyatla addım ata-ata birgə irəliləyirdilər, qulaq- 
ları hədsiz dərəcədə həssas olmayan adamlar onların addım səslə- 
rini eşidə bilməzdilər. 

Hərgah quronlar geri dönüb baxsaydılar görərdilər ki, uçuq dam- 
dan yenə həmin heyvan başını çıxarıb quronların dalınca o qədər 
diqqət və maraqla baxır ki, onun ağıllı bir məxluq olduğunu güman 
etməmək olmaz. Doğrudan da, heyvanın hər bir hərəkətində idrak 
əlaməti o qədər aydın sezilirdi ki, hətta ən təcrübəli müşahidəçi bu 
hadisənin mahiyyətini izah etməkdə aciz qalardı, lakin quronların 
dəstəsi meşəyə girdikdə məsələ məlum oldu. Heyvan uçuq damdan 
çıxdı, indi onun xəz maskasının altından Çinqaçqukun ciddiləşmiş 
üzü görünürdü. 


XXVII 
fəsil 


Delavarların qəbiləsi, daha doğrusu, bu qəbilənin yarısı, o vaxt 
quronların müvəqqəti məskəninin yaxınlığında düşərgə salmışdı, 
delavarlar da təqribən quronlar qədər döyüşçü çıxara bilərdilər. Öz 
qonşuları kimi, delavarlar da İngiltərə krallığına məxsus olan əraziyə, 
Monkalmın dalınca gedir və moqaukların ovlağına cürətlə basqın 
edirdilər. Yadellilərin köməyə son dərəcə möhtac olduqları bir vaxt- 
da delavarlar, hindulara xas olan bir ehtiyatlılıqla yardımdan boyun 
qaçırmışdılar, delavarlar Monkalma onun elçiləri ilə sifariş göndər- 
mişdilər ki, onların baltaları kütləşmişdir və indi onları itiləmək üçün 

çox vaxt lazımdır. Mahir siyasətçi olan Kanada rəisi qət etmişdi ki, 
sərt tədbirlər görməklə passiv dostları açıq düşmənlərə çevirmək- 
dənsə, dostların passiv qalmasına dözmək daha ağıllı olar. 

Maqua dəstəsini səssiz-səmirsiz meşəyə apardığı zaman dela- 
varların düşərgəsi üzərində yüksəlməkdə olan günəş, gündüzün 
daha sonrakı saatlarına aid işlərlə məşğul olan adamları nura qərq 
etmişdi. Qadınlar daxmalara girib-çıxırdılar: onların bəziləri səhər 
yeməyi hazırlayır, başqaları ev-eşik yığışdırırdı, bir çoxları isə dayanıb 
dərdləşirdilər. Döyüşçülər qrup-qrup dayanmışdılar, onlar az danı- 
şır, lakin nə barədə isə çox fikirləşirdilər, danışanda da özlərini çox 
qiymətli fikir söyləyən adamlar kimi göstərirdilər. Düşərgənin hər 
yerində, daxmaların arasında çoxlu ov ləvazimatı nəzərə çarpırdı, lakin 
heç kəs bu avadanlığa yaxın düşmürdü. Hərdənbir öz silahını nəzər- 
dən keçirən döyüşçünü də görmək olurdu. Bəzən bir dəstə döyüş- 
çü qəsəbənin mərkəzindəki böyük daxmaya dönüb baxırdı, sanki, 
bu adamların hamısı bayaqdan həmin daxmanın fikrini çəkirmiş. 

Düşərgə salınmış yastı təpənin lap kənarında qəflətən bir adam 
göründü. O silahsız idi, üzünün boyaqlı naxışları bu şəxsin sifətinin 
anadangəlmə ciddiyyətini və sərtliyini artırmamış, əksinə, onu daha 
mülayim bir şəklə salmışdı. Bu adam o qədər yaxınlaşdı ki, dela- 
varlar onu görə bilsinlər, sonra, buraya dostluq niyyətilə gəldiyini 
hərəkətlərlə bildirdi. O, əvvəlcə əlini göyə qaldırdı, sonra onu 
mənalı bir hərəkətlə ürəyinin başına qoydu. Delavarlar məskəninin 
sakinləri də onun salamına cavab verib təklif etdilər ki, yaxın gəlsin. 
Bu qarabuğdayı yad adam bu cür qarşılanmasından ruhlanaraq, 
təbii səki hesab edilə bilən və al rəngə boyanmış səhər səması 
fonunda qabarıq görünən təpədən endi, təşəxxüslü addımlarla 
düşərgənin içərisinə tərəf gəldi. Bu adam yaxınlaşdıqca qolların- 
dan və boynundan asdığı gümüş bəzək şeyləri və gön mokasinlə- 
rinin dövrəsinə bənd edilmiş xırdaca zınqırovlar yavaş-yavaş cingil- 
dəyirdi. Yad adam qadınlara əsla fikir verməyərək, kişiləri ədəblə 
salamladı. O, üzlərinin vüqarlı ifadəsi qəbilə başçıları olduqlarını 
bildirən bir dəstə adama çatdıqda dayandı, delavarlar bu boylu- 
buxunlu adamı yaxından görərkən tanıdılar ki, o, quronların Bic 
Tülkü ləqəbilə məşhur olan başçısıdır. 

Delavarlar onu ciddiyyətlə, sükut içərisində və ehtiyatla qarşıla- 
dılar. Qabaqda dayanmış döyüşçülər kənara çəkildilər və bütün şimal 

hindularının dillərini bilən ən yaxşı delavar natiqinə yol verdilər. Həmin 
delavar makuasların dilində danışmağa başladı: 

— Müdrik quron xoş gəlibdir. Yoxsa, o, göl sahillərində yaşayan 
qardaşları ilə birlikdə sukka-tuşl yeməyə gəlmişdir? 

— O, məhz, bu niyyətlə gəlmişdir, — deyə Maqua Şərq hökmda- 
rına məxsus bir əzəmətlə başını əyib cavab verdi. 

Delavarların başçısı əlini uzadıb quronun biləyindən yapışdı, onlar 
yenə bir-birini dostcasına salamladılar. Sonra delavar qonağı daxmaya 
gəlməyə və onunla səhər süfrəsi başında oturub nahar etməyə dəvət 
etdi. Maqua bu dəvəti qəbul etdi. Hər iki döyüşçü üç-dörd qocanın 
müşayiətilə daxmaya yönəldi. Qalan delavarlar Maquanın gözlənilmə- 
dən buraya gəlib çıxmasının səbəbini bilməyə çox çalışırdılar. Lakin 
onlar öz səbirsizliyini heç bir hərəkətlə, heç bir sözlə bildirmədilər. 

Adicə səhər yeməyi zamanı Maqua ilə delavarların başçısı çox 
ehtiyatla söhbət edirdilər, yalnız bu yaxınlarda Maquanın iştirak etdiyi 
ovla əlaqədar olan əhvalatdan danışılırdı. Bununla belə, daxmada- 
kiların hər biri çox yaxşı başa düşürdü ki, Maquanın buraya gəlməsi 
müəyyən gizli bir məqsəd güdür və onların qəbiləsinin müqəddəratı 
ilə çox əlaqədardır. Hər iki başçı yeyib doyduqdan, qadınlar isə yemə- 
yin qalıqlarını və içərisində içki olan butulkaları yığışdırdıqdan sonra 
hər iki tərəf deyişməyə hazırlaşdı. 

— Mənim böyük kanadalı başçım üzünü öz övladlarına — quron- 
lara — yenədəmi çevirmişdir? — deyə delavarların natiqi soruşdu. 

— Məgər elə bir vaxt olmuşdur ki, kanadalı başçımızın nəzəri öz 
quron övladlarının üstündən əskik olsun? — deyə Maqua cavab verdi. 
— O mənim xalqımı özünün ən sevimli övladı adlandırır. 

Delavar yalan hesab etdiyi bu sözlərə, guya, inandığını bildir- 
mək üçün təşəxxüslə baş əydi və sözünə davam etdi: 

— Sizin döyüşçülərin tomaqavkları çox qızarmışdıl 

— Əvvəllər belə idi, indi isə bizimkilərin tomaqavkları həm parıl- 
dayır, həm də kütləşmişdir, çünki ingizlər öldürülmüşlər, delavarlar 
isə bizim qonşularımızdır. 

Delavarların başçısı dinclik əhvali-ruhiyyəsi doğuran bu kompli- 
mentə yalnız əl hərəkətlərilə cavab verdi və daha heç bir söz demədi. 
Bu zaman Maqua, qırğından danışılarkən nə isə bir şey xatırlayırmış 
kimi soruşdu: 





! Sukka-tuş — qarğıdalı və paxla unundan hazırlanmış xörək 

— Mənim əsirim olan qız delavar qardaşlarımı narahat etmir? 

— Biz onun buraya gəlməsinə şadıq. 

— Delavarlarla quronlar bir-birindən uzaq deyildirlər, onların ara- 
sındakı yol açıqdır, hərgah əsir qız mənim qardaşımı narahat edir- 
sə, göndər onu bizim qadınların yanına. 

Delavarların başçısı bayaqkından daha qətiyyətlə: 

— Əsir qızın aramızda olmasına şadıq, — dedi. 

Maqua bir neçə dəqiqə dinmədi, görünür, o, Koranı qaytarmaq 
üçün göstərdiyi birinci cəhdin baş tutmamasına laqeyd baxırdı. 
Sonra o, yenidən dilləndi: 

— Mənim döyüşçülərim dağlarda ova çıxmaq üçün delavarlara 
yer verirlərmi? 

— Lenaplar öz dağlarının ağalarıdır, — deyə delavarların başçısı 
bir qədər təkəbbürlə cavab verdi. 

— Bu yaxşıdır, qırmizidərililər hər bir hərəkətlərində ədaləti unut- 
murlar. Axı öz tomaqavklarını və xəncərlərini bir-birinə qarşı təmiz- 
ləyib itiləmək onların nəyinə lazımdırl Məgər bu yerlərdə öldürməyə 
solğunbənizlilər azdır? 

Maqua dediyi sözlərin delavarların ürəyini yumşaltması üçün bir 
az gözlədikdən sonra əlavə etdi: 

— Mənim qardaşlarım meşələrdə yad adamların mokasinlərinin 
izlərini görməmişlər? Onlar ağ adamların izini tapmamışlar? 

— Qoy mənim kanadalı başçım gəlsin, övladları onu görməyə 
hazırdırlar, — deyə delavarların başçısı qeyri-müəyyən şəkildə cavab 
verdi. 

— Böyük başçı hinduların viqvamlarına onlarla çubuq çəkməyə 
gəlir. Quronlar da onu görərkən şad olurlar. Lakin ingizlərin heç vaxt 
yorulmaq bilməyən uzun qolları və qıçları vardır. Mənim gənc döyüş- 
çülərim belə güman edirdilər ki, delavarların kəndinin yaxınlığında 
ingizlərin ləpirlərini görmüşlər. 

— Onlar lenapları yatdıqları yerdə yaxalaya bilməzlər. 

— Bu yaxşıdır. Gözləri açıq olan döyüşçü düşməni görə bilər, 
— deyə Maqua cavab verdi və söhbətin mövzusunu yenə dəyişdirdi, 
çünki həmsöhbətini aldada bilməyəcəyini yəqin etmişdi. — Mən qar- 
daşıma bəxşişlər gətirmişəm. 

Quronların hiyləgər başçısı öz səxavətindən danışarkən ayağa 
qalxdı və gətirdiyi bəxşişləri gözləri böyüyən ev sahiblərinin qarşısına 

qoydu. Bəxşişlərin çoxu, dilyam-Henri qalası yaxınlığında qırğın 
zamanı qadınların üst-başından qoparılmış ucuz bəzək şeylərindən 
ibarət idi. Hiyləgər quron bu bəzək şeylərini həm seçməkdə, həm də 
onları paylaşdırmaqda çox bacarıqla hərəkət etdi. O, bahalı şeyləri 
iki nəfər ən nüfuzlu başçıya bağışladı, qalan bəxşişləri isə rütbəcə 
daha kiçik olanlara elə nəzakətlə və yerinə düşən komplimentlərlə 
payladı ki, onların hamısı razı qaldı. 

Quron başçısının çox yaxşı düşünüb hazırladığı bu hiylə dərhal öz 
nəticəsini verdi. Delavarların üzündən ciddiyyət silindi, onlar meh- 
ribanlıq göstərməyə başladılar. Bu dəyişiklik başçının üzündə daha 
aydın nəzərə çarpırdı. O, bəxşişlərin öz payına düşən çox hissəsini bir 
qədər gözdən keçirdikdən sonra ifadə ilə danışmağa başladı: 

— Mənim qardaşım müdrik başçıdır. Biz onun gəlişinə şadıq. 

— Quronlar öz delavar qardaşlarını sevirlər, — deyə Maqua cavab 
verdi. — Axı bir də onlar öz qardaşlarını niyə sevməsinlər?l Onların 
hamısını bir günəş isindirir, onların günahsız və ədalətli adamları 
öldükdən sonra bir yerdə ova çıxacaqlar. Qırmizidərililər dost olma- 
һалаг və ağ adamları gözdən qoymamalıdırlar. Mənim qardaşım 
meşədə casuslara rast gəlməyib? 

Adının mənası «Bərk Ürək? olan delavar bu dəfə mətinliyi və 
səbatlı olmağı unutdu. O, üzdən mülayimləşdi və özü də axırda ürə- 
yini açıb daha aydın danışmağa başladı: 

— Mənim düşərgəmin yaxınlığında özgə mokasinləri olmuşdur. 
Onların izləri mənim daxmalarıma gəlib çıxmışdır. 

— Mənim qardaşım bu köpəkləri qovdumu? — deyə Maqua soruşdu. 

— Qovmaq olmaz. Yolçu həmişə lenaplar qəbiləsinin övladları 
üçün əziz qonaqdır. 

— Yolçu, amma casus yox. 

— Məgər ingizlər öz qadınlarını casus kimi bizim aramıza gön- 
dərirdilər? Quronların başçısı bəs demədimi ki, qadınları vuruşma 
zamanı tutub gətirmişdir? 

— Quronların başçısı yalan deməmişdir. İngizlər öz kəşfiyyat- 
çılarını göndərmişlər. Onlar mənim viqvamlarımda olmuşlar, lakin 
elə bir adama rast gəlməmişlər ki, onları salamlayıb mehribanlıqla 
qarşılasın. Buna görə də delavarların yanına qaçmışlar, çünki deyir- 
lər ki, delavarlar bizim dostlarımızdır, onlar Kanada başçısını ürək- 
lərindən çıxarmışlar. 

Zərbə çox tutarlı idi və mədəni aləmdə Maquaya mahir diplomat 
şöhrəti qazandıra bilərdi. İngilislərlə bu yaxınlarda olmuş müharibə- 
də delavarların iştirak etməmələri fransız müttəfiqlərinin böyük nara- 
zılığına səbəb olmuşdu, bunu delavarların özləri də yaxşı bilirdilər. 
Onlar başa düşürdülər ki, bundan sonra fransızlar delavarlara etibar 
etməyəcəklər və onların hər bir hərəkətinə irad tutmağa çalışa- 
caqlar. Başa düşmək heç də çətin deyildi ki, belə vəziyyət delavarlar 
üçün sonralar yaxşı nəticə verməz. Delavarların uzaq məskənləri, 
ovlaqları, yüzlərlə qadın və uşağı fransızlara məxsus olan ərazidə 
idi. Buna görə də Maquanın gətirdiyi bəd xəbər, delavarları qorxut- 
masa da, hər halda, məyus etdi. Maquanın məqsədi də bu idi. 

Bərk Ürək: 

— Qoy mənim başçım üzümə baxsın, o, sifətimdə heç bir dəyi- 
şiklik görməz. Doğrudur, mənim cavanlarım müharibəyə yollan- 
mamışdılar, çünki gördükləri yuxular onların müharibəyə getmə- 
lərinə mane olurdu. Amma onlar böyük ağ başçını sevir və onun 
hörmətini saxlayırlar. 

— Böyük ağ başçı xəbər tutsa ki, onun ən qorxulu düşməni 
övladlarının düşərgəsində yedirdilib saxlanılır — onda inanarmı ki, 
delavarlar onu sevirlər? Qaniçən ingizin ocağınızın başında oturub 
çubuq çəkdiyini, bu qədər çoxlu dostumuzu öldürmüş olan solğu- 
nüzlü adamın delavarlar arasında asudə gəzdiyini ağ başçıya desə- 
lər, delavarların səmimiliyinə inanarmı? Yetər, mənim böyük kana- 
dalı rəhbərim o qədər də axmaq deyildirl 

Delavarların başçısı: 

— O hansı ingizdir ki, delavarlar ondan qorxurlar, o kimdir ki, 
mənim cavanlarımı öldürmüşdür? – deyə soruşdu. — Kimdir mənim 
böyük başçımın qəddar düşməni? 

— Uzun Karabin. 

Delavar döyüşçüləri məşhur olan bu adı eşidərkən diksindilər. 
Bu döyüşçülərin təəccüb etmələri aydın göstərirdi ki, onlar fransız 
müttəfiqləri arasında ad çıxarmış olan adamın burada, delavarların 
əlində olduğunu indiyədək bilmirmişlər. 

— Mənim qardaşım nə demək istəyir? — deyə Bərk Ürək təəc- 
cüblə soruşdu. 

— Quronlar heç vaxt yalan demirlərl — deyə Maqua saymazyana 
cavab verdi, o, başını divara söykəyib qarabuğdayı sinəsini nazik 

paltarı ilə örtdü. — Qoy delavarlar öz əsirlərini bir-bir sayıb gözdən 
keçirsinlər, onların arasında dərisi nə qırmızı, nə də ağ olmayan bir 
adam taparlar. 

Uzun sürən sükut başlandı. Delavarların başçısı yoldaşları ilə 
kənara çəkildi, qəbilənin ağsaqqallarını çağırmaq üçün adamlar 
göndərildi. 

Döyüşçülər bir-bir alaçıqlara girir və Maquanın gətirdiyi mühüm 
xəbəri hamıya çatdırırdılar. Bu xəbəri hamı təəccüblə qarşılayırdı. 
Hindular bu yeni xəbəri bir-birinə yetirirdilər, çox keçmədi ki, bütün 
düşərgədə böyük bir çaxnaşma başlandı. Qadınlar döyüşçülərin 
ağzından təsadüfən çıxan tək-tük sözləri eşitmək üçün əllərini 
işdən çəkdilər. Uşaqlar oyunlarını yarımçıq qoyub böyüklərin ara- 
sında gəzişir, mənfur düşmənin belə bir cürət göstərməsinə təəc- 
cüb edən kişilərin rabitəsiz sözlərinə çox maraqla və həvəslə qulaq 
asırdılar. 

Həyəcan bir az zəiflədikdə, qocalar məsələni çox ciddi götür- 
qoy etməyi qərara aldılar, çünki bunu belə qorxulu və çətin vəziy- 
yətdə, qəbilənin şərəfi və təhlükəsizliyi tələb edirdi. Ümumi vurnux- 
ma və çaxnaşmanın başlandığı dəqiqədən bəri Maqua nəinki otur- 
duğu yeri tərk etmədi, həm də daxmanın divarına bayaqdan söy- 
kəndiyi vəziyyətdə, hərəkətsiz qaldı, görünür, ətrafında baş verən 
hadisələrə əsla əhəmiyyət vermirdi. Bələd olduğu bu tayfanın baş- 
çılarının görmək istədikləri hər bir tədbiri qabaqcadan yaxşıca bilirdi, 
demək olar ki, bir çox hallarda Maqua delavarların niyyətlərini onla- 
rın özlərinin dərk etmələrindən də əvvəl duyurdu. 

Delavarların məsləhətləşməsi çox çəkmədi. Məsləhətləşmə qur- 
tardıqda ümumi hay-küydən məlum oldu ki, başçıların görüşündən 
sonra bütün qəbilənin dərhal təntənəli yığıncağı olmalıdır. Belə 
yığıncaqlar, adətən, çox mühüm hadisələr olan zaman keçirilirdi. 

Hiyləgər quron daxmadan çıxdı və səssiz-səmirsiz düşərgənin 
qabağındakı meydançaya gəldi. Delavar döyüşçüləri də buraya axı- 
şıb gəlməyə başlamışdılar. 

Təqribən yarım saat keçdi. Ətəyində delavarların düşərgə sal- 
dıqları dağın zirvəsi üzərində günəş yüksəlməyə başladıqda delavar- 
ların əksəriyyəti artıq öz yerlərində oturmuşdu. Günəşin qüvvətli 
şüaları təpənin dövrəsindəki ağacların arasından süzülüb çıxarkən 
meydançaya toplaşanların sayı min nəfərdən artıq olardı. 

Delavarlar tayfasına üz vermiş hadisəni yığıncağın qarşısında 
şərh etmək hüququna qəbilənin yalnız ağsaqqalları və ən təcrübəli 
adamları malik idilər. Belə adamlardan biri danışmayınca, gənc 
döyüşçülərdən heç biri, nə qədər əsgəri igidlik göstərmiş olsa da, 
nə kimi fitri istedada və natiqlik məharətinə malik olsa da, bu süku- 
tu pozmağa haqlı deyildi. Bu yığıncaqda nitq etməli olan qoca 
döyüşçü hələ danışmaq istəmirdi, yığıncağa izah etməli olduğu 
məsələnin çox mühüm olması, görünür, onu həyəcanlandırırdı. 
Sükut, məsləhət məclisindən əvvəlkinə nisbətən indi daha çox çəkdi. 
Hətta yaşca ən balaca uşaq da səbirsizlik göstərməyib səsini çıxar- 
madı. Hinduların əksəriyyəti gözlərini inadla yerə zilləmişdi, hərdən 
onların biri gözlərini yerdən çəkib, daxmalardan birinə tərəf çevirirdi, 
bu daxma öz tikilişinə və pis havalardan qorumağa uyğunlaşdırılmış 
olmasına görə o biri daxmalardan seçilirdi. Döyüşçülərin əksəriyyəti 
səssiz-səmirsiz gözünü yerə dikmişdi. 

Nəhayət, izdiham içərisindən pıçıltı səsləri eşidildi və hamı bir- 
dən öz yerindən qalxdı. Bu anda indicə təsvir etdiyimiz daxmanın 
qapıları açıldı, oradan üç nəfər çıxdı və yavaş-yavaş yığıncağa tərəf 
gəlməyə başladı. Bu adamların üçü də yığıncaqdakı qocaların hamı- 
sından yaşlı idi, bu üç nəfərdən biri sağındakı və solundakı yoldaş- 
larının köməyilə yeriyirdi, onun yaşı insana çox nadir hallarda nəsib 
olan qədər çox idi. Bu qocanın vaxtı ilə sidr ağacı kimi dümdüz və 
çox görkəmli olan qəddi, yüz ildən çox sürdüyü ömrünün ağırlığına 
tab gətirməyib bükülmüşdü, hindulara xas olan çevik və yüngül 
yerişdən indi onda heç bir əsər qalmamışdı. Bu pirani kişi ona çox 
uzaq görünən yolunu yavaşca, qarış-qarış qət edirdi. Onun qırışmış 
qaramtıl üzü ilə çiyinlərinə tökülən ağappaq uzun saçları arasındakı 
uyğunsuzluq dərhal nəzərə çarpırdı. 

Bu qəbilə başçısının geyimi zəngin və təmtəraqlı idi, lakin öz 
qəbiləsinin adamlarının sadə adətlərinə tamamilə uyğun gəlirdi. 
Qocanın geyimi tükü təmizlənmiş ən yaxşı heyvan dərilərindən tikil- 
mişdi, bu libasa qocanın keçmiş hərbi rəşadətlərini təsvir edən 
heroqlif naxışlar çəkilmişdi. Onun döşündə çoxlu medal var idi, 
medalların bəziləri gümüşdən, bir-ikisi isə qızıldan hazırlanmışdı. 
Bunlar uzun ömrü boyunca ağlardan hədiyyə olaraq alınmışdı. Bilək- 
lərinə və topuqlarına qızıl halqalar keçirmişdi. Hərbi işdən çoxdan 
ayrıldığı üçün saçlarını uzatmışdı, başında cıqqaya oxşayan bir şey 

görünürdü. Cıqqaya vurulmuş daş-qaşlar, dümağ saçlarının əksinə 
olaraq qara rəngə boyanmış və aşağıya sallanan dəvəquşu lələklə- 
rinin arasında par-par parıldayırdı. Onun tomaqavkı, demək olar ki, 
başdan-başa gümüşə tutulmuşdu, xəncərinin sapı isə sal qızıldan 
düzəldilmiş buynuz kimi bərq vururdu. 

Bu hörmətli qocanın gəlməsilə əlaqədar olan səs-küy kəsilən 
kimi, hamı pıçıltı ilə «Tamenund» adını dönə-dönə təkrar etməyə 
başladı. Maqua bu ağıllı və ədalətli delavarın şöhrəti haqqında çox 
eşitmişdi. 

Qocanın gözləri yumulu idi, sanki, insan hərisliyindən doğan 
əməllərə illər boyu baxmaqdan yorulmuşdu. Dərisinin rəngi ətrafın- 
dakı adamların çoxunun dərisinin rəngindən, elə bil, daha tünd idi, 
demək olar ki, bədəninin hər yerinə döyülüb çəkilmiş çal-çarpaz 
zolaqlar, çox mürəkkəb və eyni zamanda, gözəl naxışlar əmələ gətir- 
mişdi. 

Tamenund iki hörmətli yoldaşına söykənə-söykənə yeriyirdi, 
o, kənarda səssizcə dayanıb baxan quronun yanından keçdi və ona 
əsla əhəmiyyət vermədi, nəhayət, delavarların toplaşdıqları təpəciyə 
qalxıb, lap ortada monarx kimi əzəmətlə və başçıya məxsus bir 
vüqarla oturdu. 

Xalq öz qoca başçısını misilsiz bir hörmət və məhəbbətlə qar- 
şıladı. Ədəb və hörmət tələblərinə əsasən gözlənilən uzun bir fasi- 
lədən sonra qəbilənin başçısına yanaşıb, onun əllərini öz başlarına 
qoydular, yəqin ki, bununla onun xeyir-dua verməsini xahiş edir- 
dilər. Daha gənc olan başçılar qocanın yalnız paltarına əllərini vur- 
maqla kifayətlənir, ya da ömrünü başa vurmaqda olan bu ədalətli 
və igid adamın, heç olmasa, lap qarşısında baş əymək üçün yaxın- 
laşırdılar. Yalnız müəyyən bir igidlik göstərib ad çıxarmış olan gənc 
döyüşçülər yaxın gəlirdilər, delavarların çoxu isə bu qədər hörmətli 
və çox sevimli olan insanın üzünə baxmaqla özünü xoşbəxt hesab 
edirdi. Qoca qəbilə başçısına hörmət-izzət göstərildikdən sonra 
başçılar öz yerlərinə qayıtdılar, bu zaman bütün düşərgəyə dərin 
sükut çökdü. 

Tamenundu buraya gətirən qocalardan biri bir neçə gəncə 
pıçıltı ilə nə isə dedi, gənclər dərhal yerlərindən qalxıb camaatın ara- 
sından çıxdılar və yuxarıda deyildiyi kimi, səhərdən bəri hamının diq- 
qətini cəlb edən daxmaya girdilər. Bir neçə dəqiqədən sonra onlar 

qayıtdılar və bu təntənəli yığıncağa bais olan adamları divanxanaya 
gətirdilər. Adamlar aralanıb onlara yol verdilər. Gələnlər ortalığa çıx- 
dıqda yığıncaqdakılar yenidən sıxlaşıb əsirləri dövrəyə aldılar. 


XXIX 
fəsil 


Kora əsirlərin qabağında dayanıb, əllərilə Alisanın hər iki əlindən 
tutmuşdu. Bu alicənab xanım dövrəsindəki vəhşilərin zəhmli sifət- 
lərinə əsla fikir vermir, heç bir şeydən qorxmur və gözlərini qorxu- 
dan tir-tir əsən, bənizi qaçmış Alisadan çəkmirdi. Heyvord da onla- 
rın yanında dayanmışdı. Şahingöz, özündən daha yüksək saydığı 
bu əsirlərin şərəfinə hörmət əlaməti olaraq onlardan bir qədər arxa- 
da durmuşdu və indiki dəqiqələrdə, onlarla eyni bir vəziyyətdə oldu- 
ğu halda da, onların hörmətini gözləyirdi. dnkas əsirlərin arasında 
yox idi. Yenidən araya sükut çökdü və uzun sürən üzücü fasilədən 
sonra qəbilə başçısının yanında oturan qoca başçılardan biri ayağa 
qalxdı və lap yaxşı başa düşülən ingilis dilində ucadan soruşdu: 

— Mənim əsirlərimin hansı Uzun Karabindir? 

Bu suala nə Dunkan, nə də kəşfiyyatçı cavab verdi. Dunkan dərin 
sükut içində olan qaşqabaqlı hinduları süzdü və gözləri Maquanın 
kinli üzünə sataşdıqla diksinib geri çəkildi. Dunkan dərhal başa düş- 
dü ki, əsirlərin bu yığıncağa çağırılmasında hiyləgər vəhşinin əli var- 
dır, buna görə də Maquanın qanlı niyyətlərinin baş tutmasına mane 
olmaq üçün bütün bacarığını sərf etməyi qət etdi. Dunkan hindula- 
rın adama çox tez divan tutduqlarını görmüşdü, buna görə də dos- 
tunun da bu tezliklə öldürülməsindən ehtiyat edirdi. O, çox fikirləş- 
mədi və hətta öz canı bahasına olsa da, dostunu ölümdən qurtar- 
mağı qət etdi. Lakin Dunkan hələ bir söz deməyə macal tapmamış, 
delavarların həmin başçısı bayaqkından daha aydın danışmağa 
başlayıb sualını təkrar etdi. Dunkan buna vüqarla belə cavab verdi: 

— Bizim ikimizə də silah verin, özümüzü də, bax, o meşənin kəna- 
rında qoyun. Sizin sualınıza biz öz işimizlə cavab verərik. 

— Deməli, adını yaxşı tanıdığımız döyüşçü siz imişsiniz, eləmi? 
— deyə başçı soruşdu və Heyvordun üzünə çox maraqla baxdı, adətən, 
öz xeyirxahlığı ilə şöhrət tapan və ya pis əməlləri ilə tanınan, ya da 

təsadüf nəticəsində ad çıxarmış olan adamı belə bir maraqla süzür- 
lər. — Ağ adamı delavarların içərisinə gəlməyə məcbur edən nədir? 

— Ehtiyac. Mən buraya yemək üçün, sığınacaq üçün gəlmişəm, 
dostlarımın yanına gəlmişəm. 

— Ola bilməz. Meşə ovlamaq üçün heyvan və quşlarla doludur. 
Döyüşçünün öz başını çəkib daldalanması üçün ən yaxşı sığınacaq 
buludsuz səmadır, delavarlar isə ingizlərin dostu deyildirlər. Bəsdir, 
diliniz ürəyinizdəki mətləbi demir. 

Dunkan səsini kəsdi, o bilmirdi söhbəti necə davam etdirsin, 
sorğu-suala və ətrafında baş verən bütün hadisələrə çox diqqətlə 
fikir verən kəşfiyyatçı isə bu vaxt cürətlə irəli gələrək: 

— «Uzun Karabin» adı çəkilərkən cavab verməməyimin səbəbi 
heç də utanmağım və ya qorxmağım deyildi, — dedi, — çünki namuslu 
adamda bu hisslərin heç biri olmaz, lakin mən minqlərə ixtiyar ver- 
mərəm ki, öz fitri qabiliyyətlərinə görə dostlarının xüsusi ad verdik- 
ləri adama ləqəb qoysunlar. Bir də ki bu ləqəb yanlışdır, maralvuran 
heç də karabin deyil, adicə bir tüfəngdir. Düzünü bilmək istəsəniz, 
ailəsinin Natangil adı verdiyi, öz çaylarında yaşayan delavarların isə 
Şahingöz kimi şərəfli bir adla çağırdıqları adam, doğrudan da, 
mənəm. İrokezlərin Uzun Karabin adlandırdıqları adam da mənəm. 

Bayaqdan Dunkana çox diqqətlə baxan hindular dərhal gözlə- 
rini dəmirdən tökülmüş qəşəng heykələ oxşayan Şahingözün uca 
boy-buxununa zillədilər. İki adamın bu şərəfli adı daşımağa haqlı 
olduğunu iddia etməsi heç də təəccübə səbəb olmadı, çünki özünü 
başqa bir adamın adı ilə qələmə verənlərə hindular arasında az təsa- 
düf edilsə də, onlar belə adamların olduğunu yaxşı bilirdilər. Bir neçə 
qoca bir-birilə məsləhətləşdi, görünür, onlar quronu ətraflı dindir- 
məyi qət etdilər. Bu başçılardan biri qurona müraciət etdi: 

— Qardaşım dedi ki, mənim düşərgəmə xəlvətcə ilan sürunüb 
gəlmişdir. Kimdir o? 

Maqua kəşfiyyatçını göstərdi. 

Dunkan öz köhnə düşməninin təhlükəli niyyətini bu dəfə tama- 
milə yəqin edərək dilləndi: 

— Olmaya, ağıllı delavar canavarın hürməsinə inanır? İt heç vaxt 
yalan deməz, amma eşidən olubmu ki, canavar doğru söz desin? 

Maquanın gözlərində od parladı, lakin özündən çıxmağın yersiz 
olduğunu xatırlayaraq, o heç bir söz demədi, üzünü nifrət hissilə 

döndərdi, o əmin idi ki, hindular fərasətli olduqları üçün kimin haqlı 
olduğunu çox tez yəqin edəcəklər. 

Maqua yanılmamışdı, ağsaqqallar yenə bir qədər məsləhətləş- 
dikdən sonra çoxbilmiş delavar başçıların qərarını ehtiyatlı sözlərlə 
elan etdi: 

— Mənim qardaşımı yalançı adlandırdınız, qardaşımın dostlarının 
isə buna acığı tutmuşdur. Onlar yəqin etmişlər ki, qardaşım düzünü 
demişdir. Əsirlərə silah verin, qoy onlar hansının Uzun Karabin oldu- 
ğunu özləri sübut etsinlər. 

Maqua özünü elə göstərdi ki, guya, bu sözləri kompliment hesab 
edir. O belə bir təklifə razı olduğunu başı ilə işarə edib bildirdi, çünki 
əmin idi ki, kəşfiyyatçı kimi mahir bir atıcı həqiqəti çox tez aşkara 
çıxaracaqdır. 

Ozun Karabin adını iddia edən dostlara, yəni Şahingözə və Hey- 
vorda dərhal silah verdilər, onlara əmr etdilər ki, dayandıqları yerdən 
təqribən əlli yard uzaqdakı kötüyün üstündə görünən gil qabı, bura- 
da oturan camaatın başı üstündən güllə ilə vursunlar. Heyvord güllə 
atmaqda kəşfiyyatçı ilə bəhsə girişməli olduğunu dərk edərkən 
gülümsədi, lakin Maquanın əsl niyyətini öyrənənədək yalançılıqdan əl 
çəkməməyi qət etdi. O, tüfəngini səylə qaldırdı, üç dəfə nişan alıb 
güllə atdı, güllə qabdan bir neçə düym aralı keçib ağacı deşdi. Hin- 
dular bu nəticədən razı qaldıqlarını səs-səsə verib bildirdilər, bu isə 
sübut edirdi ki, onlar hədəfin bu qədər yaxınlığına güllənin dəymə- 
sini görüb Heyvordu güllə atmaqda usta hesab edirlər. Hətta Şahin- 
göz başını tərpətdi, sanki, bununla demək istəyirdi ki, nəticə onun 
güman etdiyindən də yaxşıdır. Lakin Şahingöz bu qədər sərrast atəş 
açan atıcı ilə yarışmaq arzusunda olduğunu bildirmək əvəzinə, tüfən- 
ginə söykənib dərin fikrə getdi və uzun müddət bu vəziyyətdə qaldı. 
Gənc hindulardan biri onu xəyallar aləmindən qaytardı. O, əlini 
Şahingözə vurub çox yanlış ingilis dilində dedi: 

— Solğunbənizli adam bundan yaxşı güllə ata bilərmi? 

— Düzdür, quron, bundan daha sərrast güllə ata bilərəm! — deyə 
Şahingöz, qısaqundaqlı tüfəngi sağ əlində tutub qaldıraraq, Maquanı 
elə cəld hədələməyə başladı ki, sanki, əlindəki tüfəng deyil, içiboş 
yüngül qarğı idi, — bəli, quron, indi səni öldürərdim, özü də dün- 
yada heç bir qüvvə buna mane ola bilməzdil Bu dəqiqə sənin ürə- 
yini güllə ilə vurub deşə bilərdim? Buna olan inamım və yəqinliyim, 

havada süzən şahinin qumruquşu üzərində öz qələbəsinə olan yəqin- 
liyindən qat-qat artıqdırl Bəs bundan niyə çəkinirəm? Nə üçün? 
Yalnız ona görə ki, səni öldürməklə günahsız, incə məxluqların 
fəlakətə düşmələrinə bais olaraml 

Kəşfiyyatçının qızarıb utanan üzü, onun qəzəbli baxışı, şax tut- 
duğu qədd-qaməti onun sözlərini eşidən hinduların ürəyini qorxu ilə 
doldurdu. Delavarlar cınqırlarını belə çıxarmayıb, işin axırını gözləyir 
və yerlərindən əsla qımıldanmırdılar, lakin Maqua, düşmənin mərhə- 
mətinə inanmasa da, adamların arasında dayanıb tərpənmirdi, elə 
bil ki, yerə mıxlanmışdı. Kəşfiyyatçının yanında dayanmış gənc dela- 
var ona yenə təklif etdi: 

— Onu vur. 

Şahingöz tüfəngini başının üstündə qəzəblə fırlada-fırlada bərk- 
dən cavab verdi: 

— «Onu vur»! Axmaq! Nəyi vurum? 

Sinnə dolmuş delavar başçısı Şahingözə müraciət edərək: 

— Hərgah ağ adam, doğrudan da, adını öz üstünə götürdüyü 
döyüşçüdürsə, qoy onun atdığı güllə hədəfin daha yaxınına dəysin, 
— dedi. 

Kəşfiyyatçı qəhqəhə çəkib güldü, sonra tüfəngi dümdüz uzat- 
dığı sol əlinə aşırdı, güllə açıldı — çox güman ki, o, tüfəngin silkə- 
lənməsi nəticəsində açılmışdı, — və gil qab parçalanıb havaya qalxdı, 
onun tikələri ətrafa səpələndi. Kəşfiyyatçının saymazyana tulladığı 
tüfəngin, tappıltı ilə yerə düşməsi də, demək olar ki, həmin anda 
eşidildi. 

Buradakı adamlar Şahingözün sərrast vuruculuğuna ilk dəqiqə- 
də valeh olub heyrətə gəldilər. Sonra onlar bir-birilə pıçıldaşmağa 
başladılar, pıçıltı səsləri getdikcə qüvvətlənirdi. Bəziləri Şahingözün 
bu misilsiz zirəkliyinə heyran qaldığını açıqdan-açığa bildirirdilər. 
Lakin əksəriyyət elə güman edirdi ki, Şahingözün hədəfi belə bir zirək- 
liklə sərrast vurması tamamilə təsadüfi bir şeydir. Heyvord özü üçün 
sərfəli olan bu fikrə şərik çıxıb ucadan: 

— Bu tamamilə təsadüfi bir şeydirl — dedi. — Nişan almamış güllə 
atmaq olmaz! 

Heyvord gözaltı Şahingözə işarə edib yalvarırdı ki, onun yalanı- 
nın üstünü açmasın, lakin meşələr sakini Heyvordun bu işarəsinə 
əhəmiyyət verməyərək: 

— Təsadüfl — deyə onun sözünü həyəcanla təkrar etdi. — Olma- 
ya, o yalançı quron da bunu təsadüf hesab edir? Bu cavan zabitə 
tüfəng verin, heç bir hiylə işlətmədən bizi mərd-mərdanə üz-üzə 
dayandırın, qoy bizim hərəkətimiz və gözlərimiz mübahisəni həll etsin. 

— Tamamilə aydındır ki, quron yalançıdır, — deyə Heyvord buna 
soyuqqanlılıqla etiraz etdi. — Quron sizi Uzun Karabin adlandırdığını 
öz qulağınızla eşitdiniz. 

Hərgah qoca delavar işə yenidən qarışmasaydı, kim bilir, inadcıl 
Şahingöz öz şəxsiyyətini sübuta yetirmək üçün daha nə kimi dəlillər 
gətirəcəkdi. Qoca delavar: 

— Buludlardan enən şahin istədiyi vaxt qayıda bilər, — dedi. 
— Onlara tüfəng verinl 

Bu dəfə kəşfiyyatçı tüfəngi hərisliklə aldı, bayaqdan bəri atıcının 
hər bir hərəkətini çox diqqətlə izləyən Maqua indi qorxu üçün daha 
bir səbəb görmürdü. 

Kəşfiyyatçı, xatalı çaxmağı ölüm törətməyə dəfələrlə məcbur etmiş 
olan barmağını tüfəngin lüləsinə vurub, Dunkana müraciət etdi: 

— Hansımızın daha yaxşı atıcı olduğunu gəlin bu delavarlar qəbi- 
ləsi qarşısında sübut edəkl Mayor, bax o ağacdan asılmış boranını 
görürsünüzmü? Hərgah siz sərhəd xidməti üçün yararlı atıcısınızsa, 
o boranını güllə ilə vurub deşməlisiniz. 

Dunkan Şahingözün göstərdiyi şeyə baxdı və yeni imtahana 
hazırlaşdı. Bu, hinduların işlətdikləri və boranıdan düzəldilmiş bala- 
ca bir qab idi. Bu qab mübahisə edənlərdən yüz yard uzaqdakı bala- 
ca şam ağacının qurumuş budağından qayışla asılmışdı. Yuxarıda 
deyildiyi kimi, Dunkan pis atıcı deyildi, indi o öz məharətini göstər- 
mək üçün bütün səyini sərf etmək fikrində idi. Hərgah Dunkan bil- 
səydi ki bütün həyatı bu atəşin nəticəsindən asılıdır, yəqin ki, bu 
qədər ehtiyatla və bu qədər diqqətlə nişan almazdı. Dunkan atəş açdı: 
üç-dörd hindu boranı asılmış ağaca tərəf yüyürdü və qışqırıb dedi 
ki, güllə boranının lap yanından kecib ağaça dəymişdir. Döyüşçülər 
bu xəbəri razılıq səslərilə alqışladılar və gənc zabitin rəqibinin üzünə 
sualedici bir nəzər saldılar. 

Şahingöz həmişəki kimi, yenə ürəkdən, lakin səssizcə gülərək: 

— Kral qvardiyaçısı üçün bu nəticə pis deyildirl — dedi. — Lakin 
burası var ki, mənim tüfəngim gülləni əsl hədəfdən bu cür tez-tez 
yayındırmış olsaydı, onda xəzindən qadın muftaları hazırlanan bir çox 

dələlər hələ də meşədə gəzişərdilər, öz payını almaq üçün o dün- 
yaya yollanmış olan bir çox qəddar minqlər isə hələ indi də yırtıcı- 
lıqdan əl çəkməyib, çirkin əməllərini törətməkdə davam edərdilər. 
Ümidvaram ki, bu boranının yiyəsi olan qadının viqvamında hələ 
belə boranılar çoxdur. 

Şahingöz bu sözləri deyə-deyə tüfənginə barıt doldurub onun 
çaxmağını ayağa çəkdi. O, öz nitqini qurtardıqdan sonra ayaqlarını 
bir-birindən araladı, tüfəngin lüləsini eyni bir hərəkətlə yavaş-yavaş 
yerdən qaldırmağa başladı. Kəşfiyyatçı tüfəngin lüləsini lap gözləri- 
nin bərabərinə qaldırdıqda, onu bir anlığa bu vəziyyətdə saxlayıb, hərə- 
kətsiz qaldı, bu anda, elə bil, kəşfiyyatçı da, onun əlindəki tüfəng də 
daşdan yonulmuş bir heykəl idi. Tüfəngin lüləsindən dərhal alov çıxıb 
parıldadı. Gənc hindular qabağa yüyürdülər, lakin onların təlaşlı 
axtarışından və ümidsiz baxışlarından aydın başa düşmək olardı ki, 
onlar Şahingözün atdığı güllənin izini-tozunu belə tapa bilməmişlər. 

Delavarların qoca başçısı üzünü kəşfiyyatçıya tutdu və bir şey- 
dən iyrənən adam kimi, üz-gözünü turşudub ona dedi: 

— Çıx get burdan, sən it dərisi geymiş canavarsan. İngizlərin 
Uzun Karabinilə mən özüm danışaram. 

Şahingöz bu sözlərdən əsla pərt olmayıb, belə cavab verdi: 

— Heyf olsunl Adı üstümdə ləqəb olan tüfəng indi əlimdə olsaydı, 
mən sizə söz verə bilərdim ki, boranı asılmış qayışı güllə ilə vurub 
qıraram, boranı isə sınmayıb yerə düşər. Bu mahaldakı meşələrin 
mahir atıcısının atdığı gülləni tapmaq istəyirsinizsə, onda siz axmaq- 
sınızl Siz mənim gülləmi boranının həndəvərində deyil, onun içində 
axtarmalısınız. 

Hindu gəncləri Şahingözün bu sözlərinin mənasını dərhal başa 
düşdülər (çünki bu dəfə o, delavar dilində danışırdı), onlar yüyürə- 
yüyürə gedib boranını ağacdan düşürdülər və sevinclə qışqıra- 
qışqıra yuxarı qaldıraraq, onun deşilmiş yerini camaata göstərdilər, 
güllə boranı qabın boğazından dəyib, o biri tərəfindən çıxmışdı. 
Döyüşçülər bu gözlənilməz xəbəri eşitdikdə ağız-ağıza verib fərəhlə 
qışqırdılar. Şahingözün bu gülləsi məsələni həll etdi və onun sərrast 
atıcılığı haqqındakı sözlərin doğru olduğunu təsdiq etdi. Bu məha- 
rətə valeh olan hinduların maraqla dolu gözləri bir az əvvəl Heyvor- 
da zilləndiyi halda, indi bərkdən-boşdan çıxmış kəşfiyyatçını təpə- 
dən dırnağadək diqqətlə süzürdü. Qəflətən başlanmış həyəcanlı 

hay-küy bir az yavaşıdıqda, delavarların qoca başçısı yenə sorğu- 
suala başladı, o, Dunkana müraciət edərək: 

— Nə üçün sən qulaqlarımı doldurub məni aldatmaq istəyirdin? 
— deyə soruşdu. — Yoxsa, delavarlar o qədər ахтаддпаг ki, cavan 
qaplanı qocasından seçə bilməzlər: 

Dunkan hindular kimi obrazlı danışmağa çalışaraq: 

— Delavarlar quronun necə yalançı bir quş olduğunu hələ başa 
düşəcəklər, — dedi. 

Qoça başçı: 

— Yaxşı, indi görərik adamların qulağını kim doldurur, — dedi və 
üzünü qurona tutub əlavə etdi: — Qardaş, delavarlar sənə qulaq asırlar. 

Öz niyyətini izah etməyə bu sözlərlə vadar edilən quron yerindən 
qalxdı. Qətiyyət və vüqarla hinduların dövrəsinin lap ortasına çıxıb, əsir- 
lərin qabağında natiqsayağı dayandı, danışmaq üçün özünü cəmləş- 
dirdi. Lakin ağzını açmazdan əvvəl dövrəsindəki hinduların gərgin 
üzlərini iti baxışla süzdü, elə bil ki, onu dinləməyə hazır olanların başa 
düşə biləcəkləri müvafiq sözlər və ibarələr fikirləşib tapmaq istəyirdi. 
Maqua həm düşmənçilik, həm də hörmət hissilə dolu bir baxışla kəşfiy- 
yatçıya nəzər saldı, Sonra isə sönməz kinlə dolu gözlərini Dunkanın 
üzünə zillədi. Tir-tir əsən Alisanı gözucu süzdü, lakin onun gözləri dön- 
məz iradəli, zabitəli və eyni zamanda, gözəl Koraya sataşdıqda, çox 
çətinliklə izah edilə bilən bir ifadəli baxışla gözlərini ona zillədi. Sonra, 
çirkin niyyətlərini büruzə verməyərək, Kanadada işlənən dildə danış- 
mağa başladı, çünki buradakıların əksəriyyəti bu dili başa düşürdü. 

Hiyləgər quron dedi: 

— İnsanları yaratmış olan Ruh onları cürbəcür rəngə salmışdır. 
Onların bəziləri əfəl ayıdan da qaradır. Belə adamlar qul olmalıdırlar və 
Ruh onlara əmr etmişdir ki, qunduz kimi həmişə işləsinlər. Cənub 
küləyi əsəndə siz onların iniltisini eşidə bilərsiniz, bu inilti kəllərin 
böyürtüsündən daha bərk gəlir, belə iniltilər böyük Duzlu Gölün sahil- 
lərindən qalxır; dallarınca bu gölün sahillərinə gəlib yan alan iri qayıq- 
lar onları dəstə-dəstə tutub aparır, Ruh bəzilərini də elə yaratmışdır ki, 
bunların üzləri meşə sincabından da solğundur, Ruh bunlara əmr 
etmişdir ki, öz qulları üçün tacir və canavar olsunlar. Ruh bu tayfaya 
göyərçin qanadları — uçmaqdan heç zaman yorulmayan qanadlar, 
— ağacların yarpaqlarından sayca çox olan oğul-uşaq və bir də bütün 
Kainatı udmağa hazır olan tamahkarlıq vermişdir. Ruh bu adamlara 

vəhşi qışqırtısına oxşayan səs, dovşan ürəyinə oxşayan ürək, donuz 
bicliyi (lakin bu, tülkü bicliyi deyildir) və maral qıçlarından uzun olan 
qollar vermişdir. Ağ adam dilini işə salıb hinduların qulaqlarını dol- 
durur, onun bicliyi torpağın nemətlərini yığmağa kömək edir, əlləri isə 
duzlu suların sahillərindən başlamış Böyük Gölün adalarınadək bütün 
torpaqları zəbt edir. Böyük Ruh ağ adama kifayət qədər pay vermişdir, 
lakin ağ adam hamının payına yiyələnmək istəyir, solğunüzlü adamlar 
belədirlər... Böyük Ruh dərisi bu günəşdən də parlaq və qırmızı olan 
adamlar da yaratmışdır. — Maqua bu sözləri deyərkən yuxarı baxaraq, 
üfüqdən dumanı yarıb işıq salan solğun günəşi mənalı bir hərəkətlə 
göstərdi. — Böyük Ruh bu torpağı nə şəkildə yaratmışsa, o şəkildə də 
qırmızıdərili adamlara vermişdir — quş və heyvanlarla dolu olan yaşıl 
otla örtülü şəkildə vermişdir. Böyük Ruhun qırmızıdərili övladları 
düzlüklə yaşayırdılar. — Maqua bu sözləri deyərkən yuxarı baxaraq, 
üfüqdən dumanı yarıb işıq salan solğun günəşi mənalı bir hərəkətlə 
göstərdi. — Günəş və yağış onlar üçün cürbəcür meyvələr yetiş- 
dirirdi, küləklər onları yayda sərinlədirdi. Hərgah qırmızıdərili adam- 
lar bir-birilə vuruşurdularsa, bunu yalnız kişi olduqlarını sübut etmək 
üçün edirdilər. Onlar igid və ədalətli olmuşlar, onlar xoşbəxt idilər... 

Natiq buraya çatdıqda nəql etdiyi rəvayətin dinləyicilərdə rəğbət 
oyadıb-oyatmadığını yəqin etmək üçün səsini kəsdi, yenə ətrafına 
göz gəzdirdi. Gördü ki, hər tərəfdən hamı gözlərini ona zilləmiş, 
başını yuxarı qaldırmışdır və burun deşikləri körüklənir. Sonra Maqua 
yavaş, qəmgin səslə sözünə davam etdi: 

— Böyük Ruh öz qırmızıdərili övladlarına ona görə müxtəlif dillər 
vermişdir ki, bütün heyvanlar onları başa düşə bilsinlər. Böyük Ruh 
onların bəzilərinə əmioğlusu ayı ilə birlikdə qarlı yerlərdə məskən 
vermişdir, başqalarını bərəkətli ovlağa gedən yolun üstündə, batan 
günəşin yaxınlığında, o birilərini isə böyük, şirin suların dövrəsindəki 
torpaqlarda yerləşdirmişdir, ən böyük, ən istəkli övladlarına isə Duzlu 
Gölün qumluqlarını bağışlamışdır. Mənim buradakı qardaşlarım 
o xoşbaxt tayfanın adını bilirlərmi? 

— Onlar lenaplar idilər! — deyə iyirmiyə qədər hindu cəld cavab verdi. 

Maqua, onların keçmişdəki əzəmətinə və ad-sanına, guya, 
hörmət etdiyini bildirmək üçün, bicliklə başını əyərək dedi: 

— Onlar lenni-lenaplar idilər. Lenap qəbilələri idil Günəş duzlu 
sudan qalxıb şirin suya enirdi və heç zaman lenaplardan gizlənmirdi. 

Axı bir də ağıllı xalqın keçmişindən onun özünə mənim kimi bir meşə 
quronunun söhbət açmasının nə mənası vardırl Bu xalqın necə 
təhqir edildiyini, onun keçmiş əzəmətini, igidliklərini, qazandığı şöh- 
rəti, onun keçirdiyi xoşbəxt günləri, düçar olduğu itkilərini, məğlu- 
biyyətlərini və çəkdiyi müsibətləri ona xatırlatmağın nə mənası var- 
dırl Bütün bunları öz gözlərilə görmüş olan və dediklərimin doğru 
olduğunu bilən adamlar məgər bu xalqın içərisində yoxdur? Mən 
sözümü qurtardım. Dilim ağzımda dönmür danışam, çünki qurğu- 
şun ürəyimə sancılır. Mən qulaq asıram. 

Natiqin səsi kəsildikdə hamı üzünü qoca Tamenunda çevirib 
baxdı. Qəbilə başçısı öz yerində oturduğu dəqiqədən indiyədək 
hələ ağzını açmamışdı. Zəiflikdən qəddi bükülən bu adam harada 
olduğunu, görünür, dərk etmirdi və bütün bu çaxnaşma zamanı 
səssiz-səmirsiz oturmuşdu. O, quronun yumşaq, xoş səsini eşi- 
dərkən bir az özünə gələn kimi olmuş, başını bir-iki dəfə qaldır- 
mışdı, sanki, quronun sözlərinə qulaq asmaq istəyirdi. Lakin bic 
Maqua qocanın tayfasının adını çəkdikdə qoca, adətən, xəyallara 
isnad verilən və heç bir şeyi ifadə etməyən küt bir baxışla hinduları 
süzdü. O ayağa durmaq üçün bütün gücünü topladı, hər iki yanın- 
da oturmuş başçıların köməyilə qalxdı və zəiflikdən səndələdiyinə 
baxmayaraq vüqarla dayandı. Az sonra gur, boğuq səslə danış- 
mağa başladı, tamamilə səssizlik olduğuna görə qocanın səsi 
guruldayırdı. O deyirdi: 

— Kimdir lenapların övladlarını yada salan? Kimdir keçənlərdən 
danışan? Məgər yumurtadan qurd çıxmır, məgər qurddan milçək 
əmələ gəlib məhv olmur? Delavarlara yaxşı keçmişdən danışmağın 
nə mənası vardır? Yaxşısı budur, gəlin indiki olub-qalanımız üçün 
də Manituya minnətdarlıq edək. 

Maqua qocaların dayandığı yerə yaxınlaşaraq dedi: 

— Danışan veyandotdur. Tamenundun dostudur. 

Qoca qaşqabağını tökərək: 

— «Dost!» — deyə təkrar etdi. Onun gözlərində parlayan acıq və 
hiddət ifadəsi, gözlərini qorxunc bir şəklə saldı. — Məgər minq yer 
üzünün hökmdarıdır? Quronu buraya gəlməyə nə məcbur etmişdir? 

— Ədalət arzusu. Quronun əsirləri onun buradakı qardaşlarının 
yanındadır, quron da özünə məxsus olan şeyi aparmaq üçün bura- 
ya gəlmişdir. 

Qoca, ayaq üstə dayana bilməsinə kömək edən başçılardan 
birinə baxdı və onun qısa izahatını dinlədi. Sonra üzünü Maquaya 
döndərib, onu çox diqqətlə xeyli süzdü və nəhayət, danışmağa həvə- 
si olmayan adamlar kimi yavaşca dedi: 

— Ədalət böyük Manitunun qanunudur. Mənim övladlarım, bu 
yadellini yedirdin. Sonra isə, quron, burada nəyin varsa, apar get. 

Qəbilə başçısı bu təntənəli qərarı elan etdikdən sonra oturub yenə 
gözlərini yumdu. Delavarların heç biri bu hökmə etiraz etməyə cürət 
etmədi. Tamenund öz qərarını bildirdikdən sonra dərhal dörd, ya beş 
gənc döyüşçü Heyvordun və kəşfiyyatçının arxasına keçdi, onların 
qollarını zirəkliklə, cəld qayışla bağladı. Maqua buradakı hindulara 
sevinclə göz gəzdirdi. Kişi əsirlər əl-qolları bağlı olduğuna görə müqa- 
vimət göstərə bilməzdilər, Maqua bunu yəqin etdikdə hamıdan çox 
istədiyi qızın üzünə baxdı. Kora onun baxışını elə bir təmkinli və qəti 
baxışla qarşıladı ki, Maqua tərəddüd etdi. Bu vaxt Maqua əvvəllər işlət- 
diyi hiyləni yadına saldı. Koranı söykəndiyi döyüşçünün əlindən alıb 
Heyvorda işarə etdi ki, onun dalınca gəlsin, sonra aralanıb yol verən 
hinduların içindən keçməyə başladı. 

Lakin Kora, Maquanın güman etdiyi kimi, ona tabe olmaq əvə- 
zinə, özünü qəbilə başçısının ayaqları altına atıb ucadan dedi: 

— Ey ədalətli, hörmətli delavarl Sənin mərdliyinə və qüdrətinə 
bel bağlayaraq, xahiş edirik ki, bizə rəhm edəsənl Bu rəhmsiz və qəd- 
dar vəhşinin sözlərinə inanma. O, qana susamışdır və öz kamına çat- 
maq üçün sənin qulaqlarını yalan sözlərlə doldurur. Sən özün uzun 
ömür sürmüsən, yamanlıq çox görmüsən, buna görə də biçarələrin 
dərdinə şərik olmalısan. 

Qoca gözlərini çətinliklə açıb yenə camaata baxdı. O, Koranın 
səsini eşitdikdə başını yavaş-yavaş ona tərəf döndərdi və nəhayət, 
gözlərini hərəkətsiz halda cavan xanıma zillədi. Kora diz çöküb 
əllərini sinəsində çarpazlamışdı və qəbilə başçısının solmuş, lakin 
hələ də zəhmli görünən üzünə hörmətlə baxırdı. Tamenundun üzü 
tədricən dəyişirdi, yüz il bundan əvvəl öz gənclik ehtirası ilə dela- 
varların bir çox qəbilələrini ruhlandırmış zəkası indi üzündə heyrət 
ifadəsilə birlikdə əks etmişdi. O, yanındakıların köməyi olmadan, 
asanlıqla ayağa qalxdı, öz qətiyyətilə hamını valeh edən bir səslə 
soruşdu: 

— Sən kimsən? 

— Sənin nifrət etdiyin ingizlər qəbiləsindən olan bir qadınam, 
lakin bu qadın sənə heç zaman yamanlıq etməmişdir və hərgah özü 
istəsəydi də, sənin xalqına pislik edə bilməzdi. O səndən kömək 
istəyir. 

Qəbilə başçısı, diz çökmüş Koradan gözlərini çəkməyərək, xırıl- 
tılı səslə qarşısındakı hindulara müraciət etdi: 

— Övladlarım, mənə deyin görüm, indi delavarlar harada düşər- 
gə salmışlar? 

— Şəffaf Qorikan bulaqlarının o tayında, irokezlərin dağlarında. 

Qoca başçı sözünə davam edərək: 

— Doğma çayımın suyundan içdiyim vaxtdan bəri isti yay çox gəlib 
keçmişdir, — dedi. — Qorikanın ağ sakinləri ağ adamların hamısından 
ədalətli idilər, lakin onlar susadılar və çaya yiyələndilər. Olmaya, onlar 
bizi burada da, öz düşərgəmizdə də təqib etmək istəyirlər? 

— Biz heç kəsi təqib etmirik, heç bir şey ələ keçirmək istəmirik, 
— deyə Kora cavab verdi. — Sizin yanınıza əsir gətirilmişik və yalnız 
bunu xahiş edirik ki, dincliklə öz qohum-əqrəbamızın yanına qayıt- 
mağımıza icazə verəsiniz. Məgər sən bu xalqın atası olan Tamenund 
deyilsən? 

— Mən yaşının çoxluğundan təngə gəlmiş Tamenundam. 

— Yeddi il bundan əvvəl sənin döyüşçülərindən biri bu yerlərin 
sərhədində ağ başçının əlinə keçmişdi. Həmin döyüşçü xeyirxah və 
ədalətli Tamenund tayfasından olduğunu söylədi. Ağ rəhbər ona: 
«Get, — dedi, — sən azadsan, çünki Tamenund tayfasındansan?. 
Həmin ingilis döyüşçüsünün adı sənin yadındadırmı? 

Qəbilə başçısı çox qocalmış adamlara məxsus aydın bir hafizə- 
nin köməyilə xatirələrini yadına salaraq: 

— Yadımdadır, — dedi, — gülərüzlü bir uşaq idim, dənizin qumlu 
sahilində dayanıb baxarkən qanadları olan iri bir qayıq gördüm, 
o, günəşin çıxdığı tərəfdən gəlirdi. 

— Yox, yox, mən belə bir uzaq keçmişi demirəm, bu yaxınlarda 
qohumlarımdan birinin sənin qohumuna etdiyi yaxşılığı deyirəm. 

— Bəlkə, bu hadisə delavarların ovlaqlarına yiyələnmək üçün 
ingizlərlə hollandiyalıların vuruşduqları vaxt olmuşdur? O zaman 
Tamenund başçı idi və birinci dəfə öz kamanını solğunüzlü adam- 
ların ildırımı) ilə əvəz etdi... 





1 İldırım — qədim hinduların avropalıların tüfənglərinə verdikləri ad 

— Yox, o vaxt da deyil, — deyə Kora onun sözünü kəsdi. — Mən 
deyən hadisə lap sonralar olmuşdur. Həmin hadisə lap bu yaxınlar- 
da, demək olar ki, dünən olmuşdur. Yəqin ki, bu iş sənin yadından 
çıxmamışdır. 

Qoca təsirli bir səslə: 

— Hələ dünən lenapların övladları dünyanın ağası idilər! — dedi. 
— Duzlu Gölün balıqları, quşları və meşə heyvanları lenapların övlad- 
larını özlərinin saqamorları hesab edirdilərl 

Kora ümidsiz halda başını aşağı saldı və özünün ağır dərdi ilə 
bir dəqiqə ərzində mübarizə apardı. Sonra başını qaldırıb gözəl üzü- 
nü və parıldayan gözlərini göstərərək sözünə davam etdi: 

— De görüm, sənin uşaqların varmı? 

Taqətsizliyi arıq üzündən də bilinən qoca, mehribanlıqla gülüm- 
səyib, oturduğu səkidən Koraya baxdı, sonra qarşısındakı adamlara 
yavaş-yavaş göz gəzdirib cavab verdi: 

— Mən böyük bir xalqın atasıyam. 

— Mən özüm üçün heç bir şey istəmirəm, əcdadımın günahı üçün 
hər cür cəzanı çəkməyə hazıram. Lakin mənim yanımda duran qız 
indiyədək göylərin qəzəbinin cəfasını çəkməmişdir. O, ömrünün son 
günlərini keçirən qoca bir kişinin qızıdır. Bu qızı sevən çoxdur, olduq- 
ca çoxdur, o, çox mehribandır, ürəyi təmizdir, bir çoxlarının əzizidir, 
buna görə də onu bu haramzadəyə qurban vermək olmaz. 

— Mən bilirəm ki, solğunüzlülər təşəxxüslü və acgöz tayfadırlar. Mən 
bilirəm ki, onlar nəinki yer üzünün sahibi olduqlarını iddia edirlər, həm 
də güman edirlər ki, onların rəngində olan adamların ən pisləri qırmızı- 
rəngli adamın saqamorlarından yaxşıdır. Hərgah onlar dərisinin rəngi 
qardan ağ olmayan bir qadını öz viqvamlarına gətirsələr, onların qəbilə- 
sinin köpəkləri hürməyə, qarğaları isə qarıldamağa başlar. Amma qoy 
onlar Manitunun qarşısında özlərini çox öyməsinlər. Onlar bu yerə 
çıxan günəş tərəfdən gəlmişlər və batan günəş tərəfə çıxıb gedə bilər- 
lər. Ağacların yarpaqlarını çəyirtkənin necə yediyini, lakin vaxt gəlib çat- 
dıqda ağacların yenə çiçəklənib yarpaqlandığını çox görmüşəm. 

Kora, keylikdən ayılırmış kimi, dərindən ah çəkərək: 

— Belə olmağına belədir, — dedi. — Lakin buraya sənin öz qəbi- 
ləndən olan başqa bir adam da gəlmişdir. Onu sənin hüzuruna gətir- 
məyiblər. Quronun buradan qələbə ilə getməsinə yol verməzdən 
əvvəl, həmin adamın da fikrini dinləyin. 

Tamenundu müşayiət edənlərin biri onun döyükdüyünü gör- 
dükdə dedi: 

— Qızın dediyi adam İlandır, ingizlərin qırmızıdərili nökəridir. Biz 
onu saxlamışıq ki, sonra əziyyət verək. 

— Qoy o gəlsin, — deyə,dünyagörmüş qoca əmr etdi. 

Qoca yenə öz yerində oturdu, nə qədər ki döyüşçülər onun əmri- 
ni yerinə yetirməyə getməmişdilər, burada elə bir səssizlik var idi ki, 
qonşu meşədə yarpaqların xışıltısı aydın eşidilirdi. 


XXX 
fəsil 


Həyəcanlı sükut bir neçə dəqiqə davam etdi. Sonra camaat təla- 
tümə gəldi, aralandı, yenidən sıxlaşıb birləşdi. Ətdən çəkilmiş çəpə- 
rin əmələ gətirdiyi dövrənin ortasında dnkas dayanmışdı. Bayaqdan 
bəri qocanın üzünü böyük maraqla süzən gözlər indi dərin daxili bir 
heyranlıqla əsirin yaraşıqlı qədd-qamətinə zillənmişdi. Nə hamının 
hörmət etdiyi qoca qəbilə başçısının burada olmasına, nə də ona 
göstərilən müstəsna diqqətə baxmayaraq, gənc mogikan özünü 
itirmir, əsla qərardan getmirdi. O hər tərəfə diqqətlə nəzər saldı, həm 
uşaqların maraqla dolu diqqətli baxışını, həm də qaşqabaqlı başçı- 
ların düşməncəsinə nəzərini xatircəmliklə, təmkinlə qarşıladı. Lakin 
Onkas buradakı adamları vüqarla süzdükdən sonra onun gözləri 
Tamenunda sataşdıqda, bu oğlan dünyagörmüş qocanın oturduğu 
yerə səssiz addımlarla, yavaş-yavaş yaxınlaşdı və lap onun qabağın- 
da ayaq saxladı. Unkas burada xeyli dayanıb ətrafını çox diqqətlə seyr 
etdi, nəhayət, delavar başçılarından biri Unkasın burada olduğunu 
Tamenunda xəbər verdi. Qəbilə başçısı gözlərini açmadan soruşdu: 

— Manitu ilə əsir hansı dildə danışır? 

— Öz ataları kimi, o da delavar dilində danışır, — deyə Unkas 
cavab verdi. 

Bu gözlənilməyən xəbər qəflətən eşidildikdə adamların arasın- 
dan yavaş, lakin qəzəbli bir uğultu qopdu, bu uğultunu şir nərəsilə 
müqayisə etmək olardı. dnkasın dediyi sözlər ağıllı qocaya da qüv- 
vətli təsir bağışladı, lakin qoca bu təsiri başqa bir şəkildə büruzə 
verdi. O, sanki, bədnam bir şeyi görməkdən özünü məhrum etmək 

istəyirmiş kimi, gözlərini əliylə örtdü və indicə eşitdiyi sözləri boğuq 
səslə yavaşca təkrar etdi: 

— Delavarl Mən ömrümdə lenap qəbilələrinin məsləhət tonqal- 
ları alovlanan öz qədim məskənlərindən necə qovulduqlarını və 
maral sürüləri kimi pərən-pərən salınıb irokez dağlarına necə səpə- 
ləndiklərini görmüşəml Göy küləklərinin rəhm etdiyi meşələrimizi 
yad xalqın necə baltalayıb doğradığını görmüşəm, mən meşələrdə 
gəzən heyvanların və ağacların üstündən uçub keçən quşların insan 
viqvamlarında necə yaşadığını görmüşəm, lakin öz xalqının düşər- 
gəsinə zəhərli ilan kimi xəlvətcə sürünüb soxulan alçaq delavara 
hələ heç zaman rast gəlməmişəm. 

Buna cavab olaraq dnkasın xoş avazlı, məlahətli səsi eşidildi: 

— Yalançı quşlar dimdiklərini açmışlar, Tamenund da onların nəğ- 
mələrini eşitmişdir. 

Dünyagörmüş qoca diksinib başını yana əydi, elə bil, uzaqdan 
gələn melodiyanın batmaqda olan son səsini eşitmək istəyirdi. 

— Tamenund yatmışmı? — deyə o dilləndi. — Onun qulaqlarında 
cingildəyən nə səsdir? Yoxsa, qışlar geri çəkilmişdir, yoxsa, lenap- 
ların övladları üçün yay yenidən qayıdır? 

Tamenundun ağzından yağan rabitəsiz sözlərin ardınca təntə- 
nəli hörmət sükutu başlandı. Tamenundun xalqı bu anlaşılmaz söz- 
lərin sirli söhbətlərdən biri olduğuna çox tez inandı, belə söhbətləri 
isə, buradakıların etiqadına görə, qoca qəbilə başçısı, guya, Böyük 
Ruh ilə aparırdı, buna görə də hamı qocanın ağzından çıxan bu 
sirri-ilahinin açılmasının nəticələrini qorxa-qorxa gözləyirdi. Qəbilə 
başçısının qoca yoldaşlarından biri uzun müddət səbirlə gözlədik- 
dən sonra başa düşdü ki, Tamenund hamını maraqlandıran məsə- 
ləni unutmuşdur, buna görə də qarşısında dayanan əsiri qocanın 
yadına salmağa cürət edərək dedi: 

— Yalançı delavar Tamenundun sözlərini eşitməkdən ehtiyat 
etdiyinə görə titrəyir. İngizlər ona iz göstərdikdə bu köpək ulayır. 

Unkas ətrafına göz gəzdirərək cavab verdi: 

— Siz də elə köpəklərsiniz ki, hər hansı bir fransız yediyi maralın 
sür-sümüyünü qabağınıza atdıqda sevindiyinizdən zingildəyirsinizl 

Onkas cavab olaraq zəhərli, lakin, bəlkə də, haqlı olan bu sözləri 
deyərkən iyirmiyə qədər xəncər havada parladı və bir o qədər də 
döyüşçü cəld sıçrayıb ayağa qalxdı, lakin başçılardan birinin işarəsi 

döyüşçülərin qəzəbini soyutdu. Bu zaman Tamenund hərəkətə gəldi 
və bununla da danışmaq istədiyini bildirdi. O dedi: 

— Ey delavar, sən öz adına az layiqsən. Mənim xalqım bir çox qış- 
lardan bəridir ki, parıldayan günəşi görmür, başlarının üstünü qara 
buludlar alan zaman öz qəbiləsini tərk edən döyüşçü isə ikiqat xain- 
dir. Manitunun qanunu ədalətli qanundur. Belə olmalıdır. Nə qədər ki 
çaylar axır və dağlar yerində dayanmışdır, nə qədər ki ağaclar çiçək- 
lənir və çiçək tökür, belə də olmalıdır. Mənim övladlarım, o sizindir, 
onunla qanun əsasında rəftar edin. 

Tamenund öz hökmünü verib qurtaranadək heç kəs yerindən 
qımıldanmadı, hamı cınqırını belə çıxarmadan qocaya çox diqqətlə 
qulaq asdı. Elə ki qoca sözünü qurtardı, onda buradakıların hamısını 
eyni intiqam hissilə birləşdirən bərk bağırtı eşidildi, bu səs buradakı- 
ların rəhm etmədən, qəddarcasına bir iş görmək niyyətində olduq- 
larını xəbər verirdi. Xeyli davam edən belə vəhşi bağırtılar içərisində 
başçılardan biri ucadan qışqırıb elan etdi ki, əsirə odla əzab veriləcək- 
dir. Dövrə vurub oturmuş hindular dağılışdılar, sevinc səsləri, əsirə 
işgəncə verilməsi üçün görülən hazırlıqla əlaqədar olaraq qopan hay- 
küyə və çaxnaşmaya qarışdı. Heyvord var gücü ilə dartınırdı ki, onu 
hər tərəfdən tutub saxlayan adamların əlindən çıxsın. Şahingöz xüsusi, 
təlaşlı bir baxışla ətrafına boylanırdı, Kora isə yenə özünü qəbilə başçı- 
sının ayağına ataraq ona yalvarırdı ki, rəhmə gəlsin. 

Lakin dnkas bu dəhşətli dəqiqələrdə çox sakit dayanmışdı və 
narahat olduğunu əsla bildirmirdi. O, işgəncənin hazırlanmasına 
laqeydliklə baxırdı, əzab verməli olan hindular ona yaxınlaşdıqda 
Unkas onları qəti, tərəddüdsüz bir baxışla qarşıladı. Bu cəlladların 
ən qəzəblisi gənc mogikanın köynəyinin yaxasından yapışıb darta- 
raq onu cırdı. Sonra o, vəhşilərə məxsus sevinclə qışqırıb Unkasın 
yanına sıçradı. Lakin öz fikrindən qəflətən döndü, elə bil, fövqəltəbii 
bir qüvvə dnkası xilas etmək üçün işə qarışdı. İşgəncə verməyə 
gələn delavarın gözləri, sanki, yerindən çıxdı, ağzı açıldı və heyrət 
içində donub qaldı, elə bil ki, bu adam daşa dönmüşdü. O, yavaş- 
yavaş əlini qaldırıb barmağı ilə əsirin sinəsini göstərdi. Onun yoldaş- 
ları başına toplaşdılar və hamının gözləri əsirin sinəsində abı boyaq- 
la döyülüb çəkilən balaca tısbağa şəklinə zilləndi. 

Unkas sakitcə gülümsəyib, bu mənzərəyə tamaşa edə-edə öz 
qələbəsindən bir anlığa həzz aldı. Sonra əlini vüqarla və təşəxxüslə 

qaldırıb adamları yavaşca kənara itələdi, şahanə bir vüqarla ortalığa 
çıxdı və camaatın heyrətli pıçıltısı üzərində yüksələn bir səslə dedi: 

— Ey leni-lenapların nəslindən olan adamlarl Mənim tayfam 
dünyanın dayağıdır. Sizin zəif qəbiləniz əcdadımın zirehi üzərində durur! 
Delavarın odu mənim babalarımın övladını məgər yandıra bilər? 
— deyə dnkas əlavə etdi və sinəsindəki sadə əlaməti iftixarla gös- 
tərdi. — Belə bir tayfadan törəyən qan sizin alovunuzu söndürərdi. 
Mənim tayfam bütün qəbilələrin əcdadıdırl 

Əsirin sözlərinin mənası deyil, onun səsi Tamenunda daha artıq 
təsir göstərmişdi. O, dnkasın səsinə valeh olaraq ayağa qalxıb: 

— Sən kimsən? — deyə soruşdu. 

Əsir üzünü camaatdan çevirib, qocanın şəxsiyyətinə və yaşına 
hörmət əlaməti olaraq baş əydi və təvazökarlıqla cavab verdi: 

— Çinqaçkukun oğlu dnkasam, böyük dnamisin — Tısbağanın 
övladlarından biriyəm. 

Dünyagörmüş qoca yenə dilləndi: 

— Tamenundun son dəqiqələri yaxınlaşır! Gündüz, nəhayət, 
gecəyə yaxınlaşırl Burada, məni məsləhət tonqalı kənarında əvəz 
edə bilən bir şəxs vardır, buna görə də mən Manituya təşəkkür edi- 
rəm. Çinqaçkukun oğlu dnkas, axır ki, tapıldı! Qoyun ölməkdə olan 
qartalın gözləri doğan günəşə baxsın. 

Unkas çox cəld, lakin vüqarla yüyürüb səkiyə qalxdı, buradan 
baxarkən heyrətə dalan həyəcanlı camaat görünürdü. Tamenund 
Unkasa baxmaqdan doymurdu, yəqin, keçmişin xoşbəxt günlərini 
xatırlayırdı. Nəhayət, qoca heyrət yuxusundan ayılıb dilləndi: 

— Olmaya, mən cavanlaşmışam? Yoxsa, mən bütün bu qışları 
yuxuda görmüşəm? Küləyin sovurduğu qum kimi səpələnən öz xal- 
qımı görmüşəm, ağaclardakı yarpaqlardan sayca çox olan ingizləri 
görmüşəm. Atdığım ox maralı ürkütməzdi, mənim qolum tələf 
olmuş palıdın budağı kimi quruyardı, ilbiz yüyürməkdə məni ötüb 
keçərdi, bununla belə, qarşımda Unkas dayanmışdır, mən də sol- 
ğunbənizlərlə vuruşmağa getdiyim zamanlar, bax, onun kimiydiml 
ünkas öz qəbiləsinin qaplanıdır, lenapların böyük oğludur, mogikan- 
ların ən müdrik saqamorudurl Ey delavarlar, mənə deyin görüm, 
olmaya, Tamenund yüz qış yatıb yuxuya qalmışdır? 

Bu sözlərdən sonra başlanan dərin sükut dəqiqələrində aydın 
oldu ki, qəbilə başçısının dediyi sözləri camaat çox böyük hörmətlə 

qarşılamışdır. Heç kəs cavab verməyə cürət etmirdi, heç kəsdən 
səs çıxmırdı, hamı daha nələr olacağını gözləyirdi. Bayaqdan qoca- 
nın üzünə məhəbbətlə və dərin hörmətlə baxan Unkas danışmağa 
cəsarət edib dedi: 

— Dostumuz Tamenund öz dəstəsini müharibəyə apardığı vaxt- 
dan bəri dnkas nəslindən dörd döyüşçü yaşamış və ölmüşdür. Bir 
çox başçıların damarlarında Tısbağa qanı olmuşdur, lakin Çinqaç- 
kukdan və onun oğlundan savayı, bu başçıların hamısı gəldiyi tor- 
pağa qayıtdı. 

— Bu doğrudur... Bu doğrudur... — deyə qoca təsdiq etdi, xati- 
rələr şəfəqi onu mürgüdən ayıltdı. — Lakin aqil adamlar deyirdilər ki, 
qədim tayfanın iki döyüşçüsü hələ ingizlərin dağlarında yaşayır. Bəs 
onların yeri delavarların məsləhət tonqalının kənarında nə üçün 
uzun müddətdən bəri boş qalmışdır? 

Gənc mogikan bu sözləri eşidərkən bayaqdan, Tamenunda 
hörmət əlaməti olaraq, aşağı əydiyi başını qaldırdı, o, bütün camaat 
tərəfindən yaxşı eşidilmək üçün və öz ailəsinin hərəkətlərinin mahiy- 
yətini, sanki, birdəfəlik izah etmək arzusunda olduğuna görə səsini 
ucaldaraq dedi: 

— Vaxtı ilə biz, Duzlu Gölün qəzəbli səsi eşidilən yerlərdə yatır- 
dıq. O zaman biz bütün ölkənin hökmdarları və saqamorları idik. 
Lakin hər bir irmağın başında solğunbənizlilərə rast gəldikdə biz 
maralların ardınca geriyə, öz doğma çayımıza doğru getdik. Dela- 
varlar məhv oldular. Sevimli çayın suyunu içmək döyüşçülərin 
yalnız azına qismət oldu. Onda mənim əcdadım dedi: «Burada biz 
ova çıxacağıq. Bu çayın suyu Duzlu Gölə axıb tökülür. Hərgah biz 
batan günəş tərəfə gedəriksə, onda şirinsulu Böyük Gölə tökülən 
çayları taparıq, dəniz balıqları şəffaf bulaqlarda öldükləri kimi, 
mogikan da orada öləcəkdir. Manitu hazır olduqda deyəcəkdir: 
“Gedin!” — biz də çayla dənizə gedəcəyik və özümüzünküləri özü- 
müzə qaytaracağıq». Delavarlar, görürsünüzmü, Tısbağa övladları 
nəyə inanırlar? Gözlərimiz batan günəşə deyil, çıxan günəşə tərəf 
baxır. Biz bu günəşin haradan gəldiyini bilirik, lakin haraya getdiyini 
bilmirik. Bəsdirl 

Lenapların nəsilləri Unkası mövhumi qorxudan irəli gələn bir hör- 
mət hissilə dinlədilər. Unkas öz dinləyicilərinə diqqətlə göz gəzdi- 
rirdi. O, sözlərinin yaxşı təsir bağışladığını yəqin etdikdə Tamenundun 

oturduğu təpənin dövrəsinə toplaşıb səssiz-səmirsiz dayanan 
camaata nəzər saldı və əl-qolu bağlı kəşfiyyatçını birinci dəfə idi ki, 
gördü. Adamları yara-yara dostunun yanına gəldi, kəşfiyyatçının 
bədəninə sarınmış qayışları cəld, qəzəbli bir hərəkətlə, xəncərlə 
kəsdi və camaata işarə etdi ki, kənara çəkilsinlər. Hindular kənara 
çəkildilər və Unkasın buraya gəlməsindən əvvəlki kimi, yenə dairə 
vurub dayandılar. dnkas kəşfiyyatçının qolundan tutub qəbilə baş- 
çısının yanına gətirdi və ona müraciət edərək dedi: 

— Ata, bu solğunbənizli adama bax, o, ədalətli adamdır, delavar- 
ların dostudur, makuasların qənimidir. 

— Öz igidliklərinə görə o nə ad qazanmışdır? 

— Biz onu Şahingöz adlandırırıq, — deyə Unkas kəşfiyyatçıya 
verilmiş delavar ləqəbini söylədi, — çünki onun gözündən tük də 
yayınmır. Bir çoxları onu öz vəfalı tüfənginə görə tanıyır və Uzun 
Karabin adlandırırlar. 

Tamenund: 

— Uzun Karabin! — deyə dilləndi və gözlərini açıb kəşfiyyatçıya 
sərt-sərt baxdı. — Gərək oğlum onu özünə dost bilməyəydi. 

— Mən əslində özünü dost kimi göstərən adamı dost adlandırı- 
ram, — deyə gənc başçı sakitcə və qəti cavab verdi. — Hərgah dela- 
varlar dnkası alqışlayırlarsa, deməli, burada Şahingöz də öz dost- 
larının arasındadır. 

— Bu solğunbənizli mənim çox döyüşçümü öldürmüşdür. Onun 
adı lenaplara endirdiyi zərbələrlə məşhurdur. 

— Hərgah bunu delavarların qulağına hər hansı bir minq pıçıl- 
damışdırsa, bununla yalnız yalançı quş olduğunu sübut etmişdir, 
— deyə kəşfiyyatçı cavab verdi. 

Kəşfiyyatçı bu cür təhqiredici ittihamlara qarşı özünü təmizə 
çıxarmaq vaxtının çatdığını qət edərək dedi: 

— Mən makuasları öldürmüşəm — danmayacağam, onları hətta 
məsləhət üçün tonqal kənarında oturduqları zaman öldürmüşəm. 
Lakin mənim əlim delavara heç zaman zərər vurmamışdır, çünki mən 
delavarları və onların qəbiləsinə mənsub olan bütün başqa adam- 
ları özümə dost hesab edirəm. 

Döyüşçülər pıçıldaşıb bu sözləri bəyəndiklərini bildirdilər, onla- 
rın bir-birinin üzünə baxmaları göstərirdi ki, səhvlərini başa düşmə- 
yə başlamışlar. 

— Hanı quron? — deyə Tamenund soruşdu. 

Maqua cürətlə irəli çıxdı və qəbilə başçısının qabağında dayana- 
raq dedi: 

— Ədalətli Tamenund quronun ona müvəqqəti olaraq tapşırdı- 
ğını qaytaracaqdır. 

Dünyagörmüş qoca qaşqabaqlı Bic Tülküdən üzünü döndərib 
gözlərini Unkasın mərd üzünə dikərək soruşdu: 

— Mənim qardaşımın oğlu, de görüm, quron səni məğlub etmiş- 
dirmi və bu səbəbdən onun qarşısında sən başı aşağısanmı? 

— Yox. Qaplan qadınların qurduqları tələyə bəzən düşə bilər, 
lakin o çox güclüdür və tələdən sıçrayıb çıxmağı bacarır. 

— Bəs Uzun Karabin necə? 

— Minqi ələ salıb oynadır. Quron, get öz qadınlarınızdan soruş, 
onlar deyərlər ayı necə olur. 

— Bəs yadelli və onunla birlikdə mənim düşərgəmə gəlmiş ağ qız? 

— İstədikləri yol ilə çıxıb getməlidirlər, heç kəs onlara mane 
olmamalıdır. 

— Quronun mənim döyüşçülərimin yanında qoyduğu qız? 

Unkas cavab vermədi. 

— Minqin mənim düşərgəmə gətirdiyi qadın? — deyə Tamenund 
yenə soruşdu. 

Maqua qışqırıqla: 

— O qadın mənimdir! — deyə əlini dnkasın qarşısında təşəxxüslə 
silkələdi. — Mogikan, sən bilirsən ki, o mənimdirl 

Tamenund dnkasın fikrini üzünün ifadəsindən başa düşməyə 
çalışaraq: 

— Mənim oğlum dinmir, — dedi. 

— Quron düz deyir, — deyə dnkas həzin səslə cavab verdi. 

Başlanan mənalı, qısa sükut dəqiqələrində başa düşmək olardı 
ki, hindular minqin tələbinin ədalətli olduğunu həvəssiz təsdiq edir- 
lər. Hökm vermək hüququ təkcə Tamenunda məxsus olduğu üçün 
dünyagörmüş qoca, nəhayət, qətiyyətlə dedi: 

— Çıx get, quron! 

— Ədalətli Tamenund, bəs quron necə getsin? — deyə zalım 
Maqua soruşdu. – Əsir qızlamı getsin, yoxsa tək? Bic Tülkünün 
viqvamı boş qalmışdır. Onun burada nəyi varsa, özünə qaytar- 
maqla ona kömək elə. 

Qoca susub dərin fikrə getdi və bir müddət belə qaldı, sonra 
başını hörmətli yoldaşlarından birinə tərəf əyib soruşdu: 

— Bu minq öz qəbiləsinin başçılarından biridirmi? 

— Öz qəbiləsindəki adamlar arasında hörməti çoxdur. 

— Bəs onda daha nə istəyirsən, ay qız? Məşhur bir döyüşçü 
səni özünə arvad etmək istəyir. Onunla get, sənin tayfanın nəsli 
kəsilməz. 

Kora dəhşət içində belə cavab verdi: 

— Bu cür alçalmaqdansa, qoy mənim tayfamın nəsli kəsilsin, lap 
min dəfə kəsilsinl 

— Quron, bu qızın ürəyi öz atalarının çadırlarındadır. Bədbəxt 
qız viqvama da bədbəxtlik gətirər. 

Maqua öz əsirinə açıq bir kinayə ilə baxaraq: 

— Bu qız öz xalqının dililə danışır, — dedi. — O, çərçilər tayfasın- 
dandır, indi də xoş bir baxış üçün çərçilik edir. Qoy Tamenund nə 
lazımdır, desin. 

— Onun əvəzində nə istəyirsən verilsin, biz də sənə xoşbəxtlik 
arzulayırıq. 

— Mən buraya gətirdiyimdən başqa heç bir şey almaram. 

— İndi ki, belədir, sən özünə məxsus olan nədirsə, götür apar. 
Böyük Manitu delavarların ədalətsiz olmasını qadağan edir. 

Maqua cəld öz əsirinə yaxınlaşdı və onun biləyindən bərk yapışdı. 
Delavarlar səssiz-səmirsiz kənara çəkildilər, Kora isə yalvar-yaxarın 
əbəs olduğunu dərk edirmiş kimi, dinməz-söyləməz öz taleyinə tabe 
olmağı qət etdi. 

Heyvord yüyürüb qabağa gələrək ucadan: 

— Toxta, dayan! Rəhmə gəl, quron! Bu qızın əvəzində sənə 
o qədər hədiyyə verərlər ki, sən öz qəbiləndə birinci dövlətli olar- 
san. 

— Maqua qırmızıdərilidir, ona solğunbənizlilərin oyuncaq şeyləri 
lazım deyildir. 

— Bu qızdan əl çəksən, onun əvəzində sənə qızıl, gümüş, barıt, 
qurğuşun verərlər, bir sözlə, döyüşçüyə nə lazımdırsa, böyük baş- 
çıya nə lazımdırsa, hamısı sənin viqvamında olar. 

Maqua müqavimət göstərməyən Koranın qolundan yapışmış 
əlini quduzcasına silkələyə-silkələyə: 

— Bic Tülkü çox güclüdürl — dedi. — İntiqam onun əlindədir. 

Heyvord ümidsiz bir halda əllərini bir-birinə vuraraq: 

— Ey qadir Allah, — dedi. — Buna sən razı olarsanmı? Ədalətli 
Tamenund, sənə yalvarıram, rəhm eləl 

Qoca: 

— Delavar sözünü dedi, — deyə cavab verib gözlərini yumdu və 
yerində oturdu. — Kişinin sözü bir olar. 

Şahingöz Heyvorda susmağı işarə edərək dilləndi: 

— Böyük başçı deyilən sözləri təkrar etməyə vaxt itirmək istəmir 
və bununla da ağıllı iş görür, lakin hər bir döyüşçü baltasını öz 
əsirinin başına yeritməzdən əvvəl bu barədə dərindən fikirləşməli- 
dir. Quron, səndən xoşum gəlmir və ümumiyyətlə, deyə bilərəm ki, 
heç bir minqə mənim rəhmim gəlməyib. Cürətlə demək olar ki, 
müharibə hələ bu tezliklə qurtarmayacaqdır və sizin döyüşçülərin 
hələ çoxu mənə meşədə rast gələcəkdir. İndi özün fikirləş, öz 
düşərgənə kimi əsir aparmağı üstün bilirsən: bu qadınımı, yoxsa 
mənim kimi bir adamı? 

Öz əsirini götürüb düşərgədən getmək istəyən Maqua tərəd- 
düdlə soruşdu: 

— Olmaya, Uzun Karabin öz canını bu qadının yolunda verər? 

Şahingöz başa düşdü ki, onun təklifi Maquanı çox maraqlandır- 
mışdır, buna görə də ehtiyatla bir qədər geri çəkilərək dedi: 

— Yox, yox, mən bunu demirdim. Gəncliyinin ən yaxşı çağlarında 
olan döyüşçünü bir qızın, hətta bu yerlərdəki ən yaxşı qızın əvəzində 
vermək çox ədalətsiz mübadilə olardı... Mən, heç olmasa, yarpaqların 
tökülməyə başlamasından altı həftə əvvəl öz mənzilimə çəkilib 
getməyə razı olardım, ancaq bu şərtlə ki, sən bu qızdan əl çəkəsən. 

Maqua buna razı olmayıb, başını buladı və camaata işarə etdi ki, 
kənara çəkilsin. 

Bu zaman kəşfiyyatçı özünü hələ qəti bir fikrə gəlməmiş adam 
kimi göstərərk əlavə etdi: 

— İndi ki belə oldu, onda maralvuranı da üstəlik verərəm. Təc- 
rübəli ovçunun sözünə inan, bu tüfəngin misli-bərabəri yoxdur. 

Maqua bu təklifə cavab vermədi və camaatı yarıb keçmək üçün 
səy göstərməyə başladı. 

Kəşfiyyatçı bayaqkı süni soyuqqanlılığını qoruya bilməyib dedi: 

— Bu tüfəngdən bacarıqla istifadə etməyi sizin döyüşçülərə öyrət- 
məyə razı olsam, fikrindən dönərsənmi? 

Maqua yenə delavarlara əmr etdi ki, kənara çəkilsinlər, delavar- 
lar isə sülh təklifinə Maquanın razı olacağına ümid edərək, hələ də 
sıx sıralarla onun dövrəsində dayanmışdılar. 

Şahingöz qəmgin və müti bir baxışla dnkasa müraciət edərək 
sözünə davam etdi: 

— Olacağa çarə yoxdur. Bu yaramaz öz üstünlüyünü bilir və indi 
ondan bir fürsət kimi istifadə edirl Allah sənə yar olsun, oğlan, sən 
öz doğma qəbiləndə öz dostlarını tapdın, ümidvaram ki, sənə onlar 
da mənim kimi sədaqətli olacaqlar. Mənə gəldikdə, gec-tez ölməli- 
yəm, bu da mənim xoşbəxtliyimdir ki, ağlayanım olmayacaqdır. Bu 
yaramazlar əvvəl-axır mənim skalpımı, yəqin, soyacaqlar, bunun bir 
gün tez və ya bir gün gec olmasının isə heç bir əhəmiyyəti yoxdur. 
Allah sənə yar olsunl — deyərək, möhkəm iradəli meşə sakini sözü- 
nü qurtarıb başını aşağı saldı. 

Lakin o saat da başını cəld qaldırıb, Unkasa qəmgin-qəmgin 
baxaraq əlavə etdi: 

— Mən sizin hər ikinizi — səni də, atanı da sevirdim, Unkas. Saqa- 
mora deyərsən ki, ən qorxulu dəqiqələrdə də onu heç zaman yadım- 
dan çıxarmırdım. Səndən xahiş edirəm ki, xoşbəxtlik yolu ilə gedər- 
kən hərdənbir məni də yadına salasan. Mənim tüfəngimi gizlətdiyi- 
miz yerdə taparsan, onu götürüb məndən yadigar saxlarsan. Sözü- 
mə yaxşı qulaq as, qoçaq, sizdə də intiqam almaq adəti vardır, buna 
görə də həmin tüfəngdən minqlərə qarşı istifadə etməkdən çəkin- 
mə. Bu isə, itki nəticəsində sənə üz verən dərdi azaldar və təsəlli 
verər... Quron, sənin təklifini qəbul edirəm, bu qadını azad elə. Mən 
sənin əsirinəm. 

Camaat alicənablıqla edilən bu təklifi bəyəndiyini yavaş, lakin 
aydın pıçıltı ilə bildirdi, hətta, delavarların ən qəzəbliləri Şahingözün 
bu mərdlik və qətiyyətindən çox razı qaldıqlarını bildirirdilər. Maqua 
ayaq saxladı, bir anlığa elə zənn etmək olardı ki, o tərəddüd edir. 
Lakin həm qəzəb, həm də fərəhli təəccüb hissini qəribə bir şəkildə 
ifadə edən gözlərilə Koranı süzərək, qəti qərara gəldi. 

O, kəşfiyyatçının təklifinə nifrət etdiyini bildirərək, lovğalıqla 
başını qaldırdı, qəti və inamla dedi: 

— Bic Tülkü böyük başçıdır, öz fikrindən dönməz. Gedək, — deyə 
əsir qıza təklif edib, əlini onun çiyninə qoydu, — quron havayı danı- 
şan boşboğaz deyildir, biz gedirik. 

Kora vüqarla, qadınlara məxsus bir ləyaqətlə kənara çəkildi, 
onun qara gözləri parıldadı, üzü batmaqda olan günəşin son şüala- 
rına oxşayan al-qırmızı rəngə boyandı. O təmkinlə: 

— Sizin əsirinizəm və vaxt gəlib çatdıqda lap ölümə də getməyə 
hazıram, — dedi və dərhal üzünü Şahingözə tutub əlavə etdi: — Sizə 
ürəkdən təşəkkür edirəm, alicənab ovçul Sizin təklifiniz faydasızdır, 
çünki mən buna razı ola bilməzdim, lakin alicənablıqla təklif etdiyi- 
niz xidmətdən mənə daha böyük bir xidmət göstərə bilərsiniz. 
Taqətdən düşən bu bədbəxt qıza baxınl Dostları yaşayan yerə gedib 
çatanadək gözünüz onun üstündə olsun. Mən, — deyə Kora əlavə 
edib kəşfiyyatçının codlaşmış əlini bərk-bərk sıxdı, — demirəm ki, 
onun atası sizə mükafat verəcəkdir, bunu ona görə demirəm ki, sizin 
kimi adamlar mükafata susamazlar, lakin onun atası sizə minnətdarlıq 
edib xoşbəxtlik arzulayacaqdır. Ey mənim Allahım, nə olardı ki, belə 
bir dəhşətli dəqiqədə mən də atamın xeyir-duasını eşidəydiml 

Koranın səsi birdən kəsildi, o, bir neçə dəqiqə heç bir söz 
demədi, sonra, huşunu itirmiş Alisanı hələ də qucağında saxlayan 
Dunkana yaxınlaşdı və daha sakit bir səslə dedi: 

— Sizə də bir neçə kəlmə sözüm vardır. Bu gözəl nemət sizin 
olacaqdır, ondan muğayat olmağı tapşırmağım yersizdir. O, əsl bir 
insan kimi mehriban, mülayim, nəcib və sevimlidir. Onun elə bir 
nöqsanı yoxdur ki, ən vüqarlı adama xəcalət çəkdirsin. O, gözəldir... 
Özü də misilsiz gözəldir! — deyə Kora məhəbbətlə və qəmli-qəmli 
əlavə etdi, qarabuğdayı əlini Alisanın mərmər kimi ağ alnına qoy- 
du və bu gənc xanımın gözlərinə tökülən qızılı saçlarını dala verdi. 
— Onun ürəyi isə tərtəmiz və tamamilə ləkəsizdir. Mən hələ çox şey 
deyə bilərdim, lakin sizə də yazığım gəlir, özümə də... 

Koranın səsi batdı, o, əyilib bacısının üzünə baxdı. Onu dərdli- 
dərdli xeyli öpdükdən sonra qəddini düzəltdi. Koranın bənizi qaçıb 
ağappaq olmuşdu, lakin alışıb yanan gözləri əsla yaşarmamışdı, 
o, yenə əvvəlki vüqarla vəhşiyə tərəf dönüb dedi: 

— Hərgah istəyirsinizsə, mən indi getməyə hazıraml 

Bu vaxt Dunkan Alisanı hindu qızının qucağına verərək, üzünü 
Maquaya tutub qışqırdı: 

— Çıxıb getsənə, get, Maqua, çıx getl Delavarların qanunları səni 
burada saxlamağı qadağan edir, lakin mən... Mən bu qanunlara tabe 
olmağa borclu deyiləm. Çıx get, qəddar yırtıcı, niyə yubanırsan? 

Gənc zabitin bu sözlərini eşidərkən Maquanın üzünün aldığı ifa- 
dəni təsvir etmək çətindir. Onun üzündə əvvəlcə kinli bir sevinc sezildi, 
lakin az sonra həmişəki təmkin və hiyləgərlik ifadəsi əks etdi. O: 

— Meşənin yolları hamı üçün açıqdır, — deyə cavab verdi. 
— Səxavətli Əl ora gedə bilər. 

Şahingöz Dunkanın qolundan yapışıb, onu güclə saxlayaraq 
ucadan: 

— Dayanın, – dedi. — Siz bu yaramazın hiyləgərliyinə və qəddar- 
lığına bələd deyilsiniz, o sizi aparıb tələyə salar, onda ölümünüzl... 

— Quron... — deyə dnkas Şahingözün sözünü yarımçıq qoydu. 
O öz qəbiləsinin pozulmaz adətlərinə əməl edərək, indiyədək səssiz- 
səmirsiz dayanmışdı və deyilən bütün sözlərə diqqətlə qulaq asırdı. 
— Quron, delavarlar böyük Manitunun sayəsində ədalətlidirlər. Günə- 
şə bax. O indi, bax, o taydakı kolların yuxarı budaqlarının yaxınlığın- 
dadır. Sənin yolun açıqdır, özü də qısadır. Günəş ağacların başı 
üstündən ucalıb qalxdıqda adamlar sənin izinlə gedəcəklər. 

Maqua istehza ilə qəhqəhə çəkərək: 

— Bu sözlər qarğa qariltısıdırl Dalımca gəl, mənə çat, — deyə əla- 
və edib əlini yavaş-yavaş aralanıb ona yol verən camaatın qarşısın- 
da silkələdi. — Veyandotun delavarlardan qorxusu yoxdur. Siz köpək- 
siniz, dovşansınız, oğrusunuz, tüpürürəm sizəl 

Delavarlar Maquanın nifrətlə dediyi sözləri hiddətli bir sükut için- 
də dinlədilər. Maqua, pozulmaz qonaqpərvərlik qanunlarının hima- 
yəsi altında Koranı götürüb, maneəsiz olaraq meşəyə tərəf yollandı. 


XXXI 
fəsil 


Nə qədər ki düşmən və onun əsiri hələ camaatın gözündən 
itməmişdi, delavarlar hərəkətsiz dayanmışdılar, elə bil ki, yerə mıx- 
lanmışdılar, lakin quron gözdən itən kimi delavarların güclü hissləri 
coşub-daşdı, camaat fırtınalı dəniz kimi təlatümə gəldi. Unkas səki- 
də dayanıb gözlərini Koranın qaraltısından çəkmirdi, o, Koranın 
paltarının rəngi meşə yarpaqlarının rəngindən seçilməz olanadək 
qızın dalınca baxdı. Sonra səkidən aşağı düşüb, dinməz-söyləməz 
camaatın arasından keçdi və bayaq çıxdığı daxmaya girib gözdən 

itdi. Gənc əsir ən ağıllı və təcrübəli döyüşçülərin yanından keçərkən 
onlar bu gəncin gözlərində qəzəb odu parladığını sezdilər. Tame- 
nundu və Alisanı apardılar, qadınlara və uşaqlara əmr edildi ki, dağı- 
һәб getsinlər. Düşərgədə vurnuxma və çaxnaşma bir saata qədər 
davam etdi, bu dəqiqələrdə düşərgə, uçub uzaqlara getmək üçün 
şah arını gözləyən ürküdülmüş arıların pətəyinə oxşayırdı. 

Nəhayət, Unkasın daxmasından bir gənc döyüşçü çıxdı, qaya- 
ların arasında bitən balaca şamağacına qəti addımlarla yaxınlaşıb 
onun qabığını soydu və səssiz-səmirsiz yenə daxmaya qayıtdı. Az 
sonra onun ardınca başqa bir döyüşçü gəldi, ağacın budaqlarını 
sındırıb onu çılpaqlaşdırdı. Üçüncü döyüşçü budaqsız qalmış ağa- 
cın gövdəsinə tünd-qırmızı zolaqlar çəkdi. Döyüşçülər qəbilə baş- 
çılarının öz müharibə niyyətlərini bu əlamətlərlə nümayiş etdirmə- 
lərinə dinməz-söyləməz, lakin qaşqabaqlı və acıqlı-acıqlı tamaşa 
edirdilər. Nəhayət, Onkasın özü də gəldi, o, əyninə heç bir şey gey- 
məmişdi, yalnız kəmərini bağlamışdı, ayaqlarına isə yüngül məst 
geymişdi, gözəl üzünün yarısını qaba, qara boyaq ləkəsi örtmüşdü. 

Unkas qol-budağı qırılmış ağaca yavaş-yavaş və əzəmətlə yaxın- 
laşdı, müntəzəm addımlarla ağacın dövrəsində gəzişə-gəzişə qədim 
bir rəqsi ifa etməyə başladı, o rəqs edə-edə öz xalqının hərbi mah- 
nısını gücü gəldikcə bərkdən oxuyurdu. Mahnının sözləri az idi, 
lakin tez-tez təkrar olunurdu: 


Manitul Manitul Manitul 

Dahisən, xeyirxah, əzəmətlisən. 
Manitul Manitul 

Ədalətlisən. 

Ah, göylərdə, buludlarda görürəm mən 
Çoxlu qırmızı, qara ləkə. 

Ah, görürəm asimanda 

Çoxlu bulud salıb kölgə. 

Meşələrdə eşidirəm iniltilər, nalələr, 
Meşələrdə eşidirəm uca səslər. 
Manitul Manitul Manitul 

Mən aciz, sən qüvvətlisən, 

Manitul Manitul 

Kömək elə mənə sənl 

Unkas bu mahnını üç dəfə oxudu və ağacın dövrəsində üç dəfə 
rəqs etdi. 

Unkas öz çağırış mahnısını birinci dəfə oxumağa başladıqda 
lenapların sözükeçən, zabitəli və hörmətli bir başçısı da ona qoşu- 
lub, eyni havanı, lakin başqa sözlərlə oxudu. Döyüşçülər bir-bir oyna- 
yanlara qoşulurdular, axırda öz igidliyi ilə qəbilədə daha çox məşhur 
olan döyüşçülərin hamısı bu rəqsdə iştirak etdi. Qəbilə başçıları səs- 
səsə verib ucadan oxuyarkən onların zəhmli üzləri daha qorxunc 
görünürdü. dnkas öz tomaqavkını ağaca lap dərin yeridib qışqırdı, 
bu bağırtı Unkasın şəxsi döyüş harayı hesab edilə bilərdi. Bununla 
da Unkas qət edilmiş hərbi səfərə başçılıq etməyi öz üzərinə götür- 
düyünü bildirdi. 

Bu siqnal delavarların indiyədək yatmış olan ən qüvvətli hisslə- 
rini coşdurdu. Öz yaşlarına görə hələ bayaqdan utanıb çəkinən yüz 
nəfərə qədər oğlan, düşmən emblemi hesab edilən ağacın üstünə 
hiddətlə cumub onu xırda-xırda doğradı, axırda bu ağacdan heç bir 
şey qalmadı, onun yalnız torpaqdakı kökləri salamat qalmışdı. 

Unkas öz tomaqavkını ağaca yeridən kimi, dərhal adamların ara- 
sından çıxdı və başını qaldırıb günəşə baxdı, bu vaxt günəş quron- 
la barışığın qurtardığını göstərən nöqtəyə çatmaqda idi. dnkas 
əlinin ifadəli hərəkətilə bu vaxtı xəbər verdi, camaat isə cürbəcür 
hərəkətlərlə müharibəni təsvir etməkdən dərhal əl çəkib, düşmənə 
qarşı təhlükəli səfərə fərəhlə, qışqıra-qışqıra hazırlaşmağa başladı. 

Düşərgə öz şəklini birdən-birə dəyişdi. Silahlanmış və üzlərinə 
döyüş naxışları çəkmiş döyüşçülər yenidən sakitləşmişdilər, elə zənn 
etmək olardı ki, onların daxilindən heç bir güclü hiss coşub baş 
qaldıra bilməz. Qadınlar mahnı oxuya-oxuya daxmalardan bayıra 
tökülüşürdülər, onların mahnılarında fərəh və kədər bir-birinə elə 
qarışmışdı ki, bu hisslərdən hansının üstün olduğunu başa düşmək 
çətin idi. Bekar qalan yox idi. Kimi özünün ən yaxşı şeylərini, kimi 
öz uşaqlarını, kimi də qocaları və xəstələri dağın o biri tərəfindəki 
meşəyə aparırdı. Tamenund da Unkasla təsirli bir mehribanlıqla, tez 
vidalaşıb meşəyə çəkilmişdi, bu dünyagörmüş qoca, çoxdan itirdiyi 
oğlunu yenicə tapmış ata kimi, dnkasdan çox çətinliklə ayrılmışdı. 
Bu zaman Dunkan Alisanı təhlükəsiz bir yerə aparıb, kəşfiyyatçıya 
qoşulmuşdu. Kəşfiyyatçının üzünün ifadəsi göstərirdi ki, o da qarşı- 
dakı mübarizəni çox səbirsizliklə gözləyir. 

Lakin Şahingöz hinduların hərbi haray səslərinə və döyüşə 
hazırlıq görmələrinə o qədər alışmışdı ki, qarşısında baş verən hadi- 
sələrlə heç maraqlanmırdı. O, Unkasın başına toplaşan döyüşçülərə 
yalnız ötəri bir nəzər saldı. Silah götürüb vuruşa bilənlərin hamısını 
gənc başçının qüvvətli iradəsi sayəsində öz tərəfinə cəlb edə bildi- 
yini yəqin etdikdə, kəşfiyyatçı gülümsədi. Sonra o, hinduların bir yeni- 
yetmə oğlan uşağını çağırıb öz maralvuranını və dnkasın tüfəngini 
gətirməyə göndərdi. Şahingözlə Unkas delavarların düşərgəsinə 
yaxınlaşarkən, bəlkə də, onu əsir düşərgəsi güman edərək, öz tüfəng- 
lərini meşədə gizlətmişdilər. Şahingöz çox əzizlədiyi tüfəngini 
gətirməyə hindu uşağını göndərərkən özünə xas olan ehtiyatkarlığı 
unutmamışdı. O bilirdi ki, Maqua buraya tək gəlməmişdi, bilirdi ki, 
quronun casusları öz yeni düşmənlərinin bütün hərəkətlərini meşə- 
nin hər yerindən izləyirlər. Buna görə də tüfəngi gətirməyə onun özü- 
nün getməsi təhlükəli olardı, hər hansı bir başqa döyüşçü də get- 
səydi, təhlükəyə məruz qala bilərdi, lakin uşaq üçün təhlükə yalnız 
o vaxt ola bilərdi ki, düşmən onun niyyətindən xəbər tuta bilsin. 

Heyvord Şahingözə yanaşdıqda kəşfiyyatçı oğlan uşağının 
qayıtmasını soyuqqanlılıqla gözləyirdi. 

Bu vaxt oğlan taladan saymazyana keçib meşəyə yaxınlaşdı, 
onun qəlbi göstərilən etimadı dərk etdikcə fərəhlə döyünür və böyük 
ümidlərlə, gəncliyə xas olan şöhrət arzuları ilə dolu idi. O, tüfənglərin 
gizlədildiyi yerin yaxınlığında meşəyə girdi. Oğlanın qarabuğdayı 
bədəni kolların yarpaqları arasında itib görünməz olduqda o, gizlə- 
dilmiş tüfənglərə tərəf ilan kimi sürünüb getdi. Onun bəxti gətirdi, 
artıq bir dəqiqədən sonra oğlan məskən salınmış təpənin ətəyindən 
dolanan dar keçidlə ildırım sürətilə, qaça-qaça gəlirdi. Oğlan tüfən- 
gi sağ əlinə almışdı. O yüyürüb qayalara çatdıqda onların birindən 
o birinə misilsiz zirəkliklə tullandı. Bu zaman meşədən atılan güllə 
kəşfiyyatçının ehtiyat etməkdə nə qədər haqlı olduğunu göstərdi. 
Oğlan zəif, lakin nifrətlə dolu bir bağırtı ilə cavab verdi, dərhal meşə- 
nin başqa tərəfindən ikinci güllə açıldı. Bir dəqiqə belə keçməmiş 
oğlan yuxarıda, dağın açıqlıq yerində göründü. O, tüfəngi iftixarla 
başından yuxarı qaldırdı və belə bir mühüm tapşırıq verməklə ona 
hörmət göstərmiş olan məşhur ovçuya tərəf bir qalib kimi yönəldi. 

Şahingöz öz elçisinin müqəddəratı ilə son dərəcə maraqlan- 
masına baxmayaraq, maralvuranını oğlanın əlindən hədsiz sevinc 

hissilə qəbul etdi və bu anda dünyada hər şeyi unutdu. O, tüfəngini 
diqqətlə gözdən keçirdi, onun çaxmağını on-on beş dəfə ayağa 
çəkib çaxdı, silahın süngüsünün saz olduğunu yəqin etdi, yalnız 
bundan sonra üzünü oğlana tutaraq, onun yaralanıb-yaralanmadı- 
ğını çox mehribanlıqla soruşdu. Oğlan vüqarla onun gözlərinin içinə 
baxdı, lakin cavab vermədi. 

Şahingöz: 

— Ahal Görürəm, dələduzlar sənin qolunun dərisini cızmışlar, 
qoçaq, — dedi və bu dözümlü uşağın əlindən tutdu. — Get yarana 
ovulmuş qızılağac yarpağı qoy, tez sağalar. Hələlik sənin qoluna fərq- 
lənmə sarğısı bağlayacağam. Sən döyüşçü peşəsinə çox tez başla- 
dın, igid oğlum, yəqin ki, hələ ölənədək bədənində çoxlu şərəfli yara 
yerləri qalacaqdır. Mən bir çox adamlar tanıyıram ki, onlar skalp soya 
bilir, lakin bədənlərində belə şərəfli nişanları olmur. Di get, — deyə 
Şahingöz uşağın yarasını bağlayıb yola saldı, — sən başçı olacaqsanl 

Uşaq öz yaşıdlarının yanına çıxıb getdi, o, yarasından damcıla- 
nan qanla o qədər fəxr edirdi ki, hər hansı bir saray xadiminin mən- 
səb əlaməti olaraq aldığı ipək lentilə fəxr etməsi bununla müqayi- 
səyə gələ bilməzdi. 

Bu dəqiqələrdə hamının başı o qədər qarışıq idi ki, uşağın bu 
fədakarlığı heç kəsin diqqətini cəlb etmədi və onu heç kəs təriflə- 
mədi, halbuki başqa bir arxayınçılıq zamanı uşaq hökmən təriflə- 
nərdi. Bununla belə, uşağın bu igidliyi düşmənlərin harada gizlən- 
diklərini və nə fikirdə olduqlarını delavarlara açıb göstərdi. Meşədə 
gizlənmiş quronları qovmaq üçün dərhal bir dəstə döyüşçü göndə- 
rildi. Bu vəzifə çox tez yerinə yetirildi, çünki quronlar gizləndikləri 
yerin tapıldığını başa düşdükdə özləri çəkilib getmişdilər. Delavarlar 
quronları düşərgədən çox-çox uzaqlaradək təqib etdilər, sonra tələ- 
yə düşməkdən qorxaraq, dayanıb əmr gözlədilər. Hər iki tərəfin dəs- 
tələri gizləndi, meşə yenidən aydın yay səhərinin dərin sükutuna 
daldı. 

Üzdən sakit görünən Unkas başçıları topladı və öz sərkərdəlik 
hüququnu və vəzifələrini onların arasında bölüşürdü. dnkas kəş- 
fiyyatçını təcrübəli bir döyüşçü kimi təqdim etdi və iyirmi nəfərlik 
dəstəni ona tapşırdı. dnkas ingizlərin qoşunlarında Heyvordun nə 
vəzifədə olduğunu delavarlara bildirdi və sonra zabitə təklif etdi ki, 
kəşfiyyatçının başçılıq etdiyi dəstədə könüllü sifətilə xidmət etmək 

istəyir. Sonra gənc mogikan müxtəlif hindu başçılarını məsul vəzifə- 
lərə təyin etdi və vaxt az olduğuna görə səfərə çıxmağı əmr etdi. İki 
yüzdən çox adam səssiz-səmirsiz, lakin həvəslə bu əmrə tabe oldu. 

Onlar, tamamilə maneəsiz olaraq meşəyə girdilər və öz kəşfiy- 
yatçılarının gizləndikləri yerə çatdılar. Gnkas burada dayanmağı əmr 
etdi, başçılar məsləhətə toplaşdılar. Müşavirədə müxtəlif planlar tək- 
lif edildi, lakin bu planların heç biri dəliqanlı sərkərdənin arzularına 
uyğun gəlmirdi. Hərgah Unkas öz meyil və arzularını rəhbər tutsaydı, 
dərhal döyüşçülərini birbaş düşmən üzərinə hücuma aparar və 
beləliklə də, mübarizənin nəticəsini hələ birinci döyüşlə həll etmə- 
yə çalışardı, lakin belə taktika Unkasın həmqəbilələrinin adətlərinə 
uyğun gəlmirdi. Buna görə də o özünü ehtiyatlı aparırdı. 

Müşavirə bayaqdan davam edir və hələ heç bir nəticə vermirdi, 
bu zaman düşmən tərəfdən bir adamın qaraltısı göründü. O, çox 
tələsə-tələsə gəlirdi, elə güman etmək olardı ki, bu adam barışıq haq- 
qında danışıq aparmaqdan ötrü düşmənlər tərəfindən göndərilən 
elçidir. Lakin bu yad adam delavar başçılarının oturub məsləhətləş- 
dikləri sıx ağaclığa çatmağa təqribən yüz yard qaldıqda addımlarını 
yavaşıtdı, görünür, haraya gedəcəyini hələ qət etməmişdi, bir az da 
irəlilədikdən sonra ayaq saxladı. İndi hamı, Gnkasın əmrini gözlə- 
yirmiş kimi, gözlərini onun üzünə dikmişdi. Gənc başçı yavaşca: 

— Şahingöz, — dedi, — bax, bu adama quronlarla görüşüb danış- 
maq daha heç zaman qismət olmayacaqdır. 

Kəşfiyyatçı tüfənginin uzun lüləsini yarpaqların arasından çıxarıb 
ölüm gülləsi atmaq üçün nişan alaraq müxtəsər bildirdi: 

— İndi onun ömrünün son dəqiqəsi çatmışdır. — Lakin tüfəngin 
tətiyini çəkmək əvəzinə, onu aşağı salladı, həmişəki kimi, yenə səs- 
sizcə, ürəkdən güldü. — Mənə bax ey, bu yazığı minqə oxşatmışdım, 
az qalmışdı ki, nahaq qan töküb günaha batım, — deyə Şahingöz, 
fikrini izah etdi. — Mən gülləni onun qabırğaları arasına yeritmək 
üçün diqqətlə nişan alırdım, birdən nə gördüm... inanırsanmı, dnkas? 
Musiqiçinin çalğı alətini. Demə, bu, adı Hamut olan adam imişl 
Onun ölümü heç kəsə lazım deyil, amma dili mahnı oxumaqdan savayı 
başqa bir şeyə də yarasa, onun həyatı bizim məqsədimiz üçün fay- 
dalı ola bilər. Hərgah səs ona yenə də öz təsirini göstərə bilirsə, 
onda mən maralvuranın səsindən daha xoş bir səslə Allahın bu fağır 
bəndəsilə danışaram. 

Şahingöz bu sözləri deyib, tüfəngini kənara qoydu və kolların 
arası ilə sürünə-sürünə getdi. Davidə o qədər yaxınlaşdı ki, David 
onun səsini eşidə bilsin, bu vaxt Şahingöz quronların düşərgəsində 
müvəffəqiyyətlə və çox məharətlə nümayiş etdirmiş olduğu musiqi 
məşqlərini təkrar etdi. Hamutun həssas qavrayış qabiliyyətini aldat- 
maq olmazdı (bunu da demək lazımdır ki, belə səslər çıxarmaq Şahin- 
gözdən başqa heç kəsə müyəssər ola bilməzdi), o, bu səsi bir dəfə 
eşitmişdi, buna görə də indi həmin səs yenidən onun qulağına 
gələn kimi, yaxınlığında kimin olduğunu dərhal başa düşdü. Bu 
yazığın təhər-töhüründən elə görünürdü ki, səsləri eşidən kimi 
təsəlli tapıb özünə gəlmişdir. Hamut səs gələn tərəfə getdi, bu isə 
onun üçün top batareyasının üstünə getmək tapşırığı qədər çətin bir 
vəzifə idi və oxuyanın gizləndiyi yeri tezliklə tapdı. 

Kəşfiyyatçı yoldaşının qolundan tutub apararaq gülə-gülə dedi: 

— Bilmək istərdim, quronlar nə fikirdədirlər: hərgah bu yara- 
mazlar yaxındadırlarsa və mənim səsimi eşidiblərsə, onda, yəqin, 
deyəcəklər ki, burada bir yox, iki səfeh vardır. Amma indi bizim qor- 
xumuz yoxdur, — deyərək, kəşfiyyatçı dnkası və onun səfər yol- 
daşlarını göstərdi. — İndi minqlərin bütün niyyətlərini və planlarını 
bizə çərənləmədən xalis ingilis dilində nağıl elə. 

David ətrafına toplaşan üzdən qəzəbli, vəhşi görkəmli başçılara 
mat-mat baxır və hələ dinmirdi. Lakin tanıdığı adamları burada gör- 
dükdə arxayınlaşdı və az sonra tamamilə özünə gəlib kəşfiyyatçının 
sualına ağıllı cavab verə bildi. O dedi: 

— Çoxlu bütpərəst gəlmişdir, qorxuram ki, onlar buraya pis niy- 
yətlə buyurmuş olsunlar. Yola düşməzdən bir saat əvvəl onların dax- 
malarından ulaşma və kafirlərin şadlıq bağırtıları eşidilirdi. Düzünü 
deməliyəm ki, mən bütün bunları görüb eşitdikdə, əmin-amanlıq 
axtarmaq üçün delavarların yanına qaçdım. 

— Hərgah ayaqdan cəld olsaydın, qulağın bir az dinc olardı, 

— deyə kəşfiyyatçı soyuqqanlılıqla qeyd etdi. — İndi bunun yeri 
deyildir. Bəs quronlar haradadırlar? 

— Onlar bu meşədə gizlənmişlər, bu yer ilə öz məskənləri arasın- 
da pusquda durmuşlar, özləri də o qədər çoxdurlar ki, salamat qal- 
maq istəsəniz, buradan qayıdıb getməklə ağıllı iş görmüş olarsınız. 

Unkas arxasında öz döyüşçülərinin gizləndikləri ağac cərgəsinə 
nəzər salıb dilləndi: 

— Bəs Maqua hanı? 

— Onların arasındadır. Delavarların yanında qalan qızı gətirib 
mağaraya qoydu, özü isə quduz canavara dönmüşdü, vəhşilərini 
yığıb buraya gətirdi. Bilmirəm, onu bu qədər qəzəbləndirən nədir... 

— Deyirsiniz Maqua qızı mağarada qoyub gəldi, eləmi? — deyə, 
Heyvord onun sözünü kəsdi. — Yaxşı ki, qızın harada olduğunu bili- 
rik. Onu dərhal azad etmək üçün tədbir görmək olmazdımı? 

Onkas sualedici bir baxışla kəşfiyyatçıya nəzər salaraq: 

— Şahingözün fikri nədir? — deyə soruşdu. 

— Mənə iyirmi nəfər silahlı adam verin, mən onlarla çayın sahili 
boyunca keçərəm, saqamora və polkovnikə qoşularam. Oradan 
bizim döyüş harayımızı eşidərsiniz, çünki belə küləkli havada səs 
bir mil uzaqdan eşidilər. Onda sən, Unkas, düşmənə qabaq tərəf- 
dən zərbə endirərsən. Onlar güllə çatan məsafə qədər bizə yaxın- 
laşdıqda, elə zərbə endirərik ki, düşmənlərin qoşun səfləri göyrüş 
budağından düzəldilən kaman kimi əyilər. Bundan sonra quronların 
qəsəbəsini zəbt edərik və qızı mağaradan çıxarıb apararıq. Daha 
sonra ya ağ adamların qaydası ilə vuruşa-vuruşa quronları məğlub 
edərik, ya da hindular kimi pusquda durmaqla və dalda yerlərdə giz- 
lənməklə qəflətən zərbə endirərək, bu yolla da onların nəfəsini kəsə- 
rik. Mayor, bəlkə də, bu plan elmi cəhətdən zəifdir, lakin igidlik gös- 
tərilsə və iş səbirlə görülsə, yerinə yetirilə bilər. 

Dunkan başa düşürdü ki, Koranın azad edilməsini kəşfiyyatçı 
əsas vəzifə hesab edir. O, kəşfiyyatçının sözünə cavab olaraq: 

— Bu plan mənim çox xoşuma gəlir, — dedi, — mən onu çox 
bəyənirəm. Gəlin onu tezliklə yerinə yetirməyə çalışaq. 

Plan tez, lakin ağıllı müzakirə edildikdən sonra qəbul olundu və 
dəstənin bütün döyüşçülərinə çatdırıldı, müvafiq siqnallar müəyyən 
edildi və başçıların hərəsi öz yerinə getdi. 


XXXII 
fəsil 


Şahingözün kiçik dəstəsi bir yerə toplaşdıqda kəşfiyyatçı tüfən- 
gini götürüb dəstəyə işarə etdi ki, onun dalınca gəlsin, özü isə yeni- 
cə keçdikləri çaya tərəf dönüb, on futlarla yolu geri qayıtdı. Çaya 

çatdıqda Şahingöz ayaq saxladı, döyüşçülər onun başına toplaş- 
dıqdan sonra kəşfiyyatçı delavar dilində soruşdu: 

— Gənclərdən bilən varmı ki, bu çay hara axıb gedir? 

Delavarlardan biri əlini uzadıb iki barmağını haçalayaraq cavab 
verdi: 

— Günəş öz yolunu başa vuranadək xırda çaylar iri çaylara qovu- 
şacaqdır. 

Kəşfiyyatçı ağacların zirvələrinin arasından göyə baxaraq: 

— Mən də bu fikirdə idim, — dedi, — çünki çayın axarı, habelə 
dağların düzülüşü də bunu göstərir. Biz quronlara rast gələnədək 
bu sahillərlə gedəcəyik. 

Döyüşçülər buna razı olduqlarını adicə qısa nida səslərilə bil- 
dirdilər, lakin dəstəbaşının qabağa düşüb getmək istədiyini gördük- 
də, ona işarə ilə bildirdilər ki, yola düşməyə hələ hamı hazır deyildir. 
Şahingöz döyüşçülərin bu baxışlarının mənasını çox yaxşı başa düş- 
dü və geriyə dönüb baxdıqda gördü ki, nəğmə müəllimi dəstənin 
dalınca gəlir. 

— Dostum, bilirsinizmi ki, bu, seçmə igidlər dəstəsidir və ona 
başçılıq edən adam bu igidləri işsiz qoymayacaqdır, — deyə kəşfiy- 
yatçı üzünü Davidə tutub ciddi xəbərdarlıq etdi, Şahingöz bu sözləri 
deyərkən onun səsindən hiss edilirdi ki, öz üzərinə mühüm bir vəzifə 
götürdüyünü iftixarla dərk edir. — Bəlkə, beş dəqiqədən sonra, lap 
uzaq başı yarım saatdan sonra biz ölü və ya diri quronların üstün- 
dən keçib getməli olacağıq. 

Davidin üzü bir qədər qızarmışdı, adətən, sakit və heç bir şey ifa- 
də etməyən gözləri isə qeyri-adi bir şəkildə parıldayırdı. O belə 
cavab verdi: 

— Doğrudur, sizin niyyətlərinizdən xəbərim yoxdur, lakin axtar- 
dığınız qızla mən çox yerlər gəzmişəm, onunla birlikdə fərəhli və 
kədərli dəqiqələr keçirmişəm. İndi mən hərbçi adam olmasam da, 
qılınc bağlayıb, o qızın yolunda vuruşmağa hazıram. 

Kəşfiyyatçı tərəddüd edirdi, sanki, o, belə bir qəribə könüllünü 
dəstəyə qəbul etməyin lazım olub-olmaması barəsində fikirləşirdi. 
Nəhayət, o dedi: 

— Siz tüfəng atmağı bacarmırsınız. 

— Əlbəttə, mən lovğa və qəddar Qoliaf deyiləm, — deyə David 
cavab verdi və ala-bəzək, yöndəmsiz paltarının qoynundan sapand 

çıxarıb sözünə davam etdi: — lakin aciz Davidin də, bəlkə, sizə kömə- 
yi dəydi. Gəncliyimdə çox sapand atmışam, yəqin ki, sapand atmaq 
indi tamam yadımdan çıxmamışdır. 

Şahingöz Davidin qayışına və sapandına etinasızlıqla baxaraq: 

— Aha, - dedi, — bu şey oxun və hətta xəncərin qarşısında kara 
gələ bilərdi, lakin fransızlar hər minqə yaxşı tüfəng vermişlər. Burası 
da vardır ki, siz odun içindən sağ-salamat çıxmağı bacarırsınız, bu 
sizə indiyədək müyəssər olmuşdur, buna görə də... Mayor, tüfən- 
ginizin çaxmağı ayağa çəkilmişdir... Vaxtsız atılan güllə iyirmi ada- 
mımızın tamamilə əbəs yerə həlak olmasına səbəb ola bilər... Bizim 
dalımızca gələ bilərsiniz, müğənni, çünki bağırmaq bacarığınız karı- 
mıza gələr. 

— Sizə təşəkkür edirəm, dostum, — deyə David cavab verdi və 
sapandı üçün daş yığmağa başladı. — Doğrudur, mən adam qanına 
susamamışam, ancaq məni özünüzlə aparmasaydınız, yamanca 
pərt olardım. 

Kəşfiyyatçı Hamutun başının hələ sağalmamış yaralı yerini öz 
başında mənalı bir hərəkətlə göstərərək, ona xəbərdarlıq etdi: 

— Yadınızda saxlayın, biz çalıb-oynamağa getmirik, vuruşmağa 
gedirik. Qələbə səsləri ucalan vaxtadək yalnız tüfənglər danışmalıdır. 

David başını tərpətdi, bu şərtlərə razı olduğunu bildirdi. Şahin- 
göz səfər yoldaşlarını bir də diqqətlə nəzərdən keçirdi və irəliləməyi 
işarə etdi. 

Dəstə çayın kənarı ilə bir mil qədər yol getməli idi. Çayın kənar- 
larındakı qalın kolluq və onun sıldırımlı sahili yolçuları görməyə qoy- 
murdu, bununla belə, onlar hindulara məxsus olan ehtiyat tədbirləri 
görmüşdülər. Sağ və sol tərəfdən gedən, daha doğrusu, sürünən 
döyüşçülər meşəyə çox diqqətlə göz gəzdirirdilər, dəstə bir neçə 
dəqiqə yol getdikdən sonra dayanır, həssaslıqla ətrafa qulaq verir, 
şübhəli səslər eşidilib-eşidilmədiyini yoxlayırdı. Lakin döyüşçülər bala- 
ca çayın böyük çaya qovuşub itdiyi yerə çatanadək tamamilə maneə- 
siz getdilər. Burada kəşfiyyatçı yenə dayandı və təzə bir məlumat 
toplamaq üçün ətrafına göz gəzdirməyə başladı. O, göyün üzündə 
hərəkət edən iri, qara buludlara baxaraq ingiliscə Heyvorda dedi: 

— Əcəb vuruşmalı gündür, günəşin göz qamaşdırması və tüfən- 
gin lüləsinin parıldaması dürüst nişan almağa mane olur. Bəxtimiz 
hər tərəfdən gətirmişdir, külək o tərəfdən əsir, buna görə də onların 

səs-küyü və tüstüsü bizə gəlib çatacaqdır, bunun özü də bizim xeyri- 
mizədir, halbuki quronlar yalnız biz tərəfdən güllə atıldıqdan sonra 
duyuq düşəcəklər. Bizi görünməyə qoymayan daldalıq burada qurta- 
rır. Qunduzlar yüz illərlə bu çayın sahillərində yaşamışlar, indi isə qun- 
duzların anbarları ilə bəndləri arasında çoxlu kötük var, lakin ağac 
azdır, bunu siz özünüz də görürsünüz. 

Dəstə ağacların altından çıxan kimi, dal tərəfdən bir neçə tüfəng- 
dən yaylım atəşi açıldı, delavarların biri tullanıb tirtap yerə sərildi və 
dərhal canı çıxdı. 

— Mən onların məhz belə bir hiyləgərliyindən qorxurduml — deyə 
kəşfiyyatçı ingilis dilində öz fikrini bildirdi və delavar dilində əlavə 
etdi, — özünüzü daldaya verib güllə atın, qoçaqlarl 

Dəstə dərhal səpələndi, Heyvord isə hələ heyrət içində ikən 
Davidlə tək qaldığını gördü. Xoşbəxtlikdən, quronlar geriyə çəkil- 
mişdilər, buna görə də Heyvordla Davidin düşmən güllələrindən 
qorxusu yox idi. Lakin, yəqin, belə vəziyyət çox davam edə bilməzdi, 
kəşfiyyatçı qaçan quronları birinci olaraq təqib etməyə başladı, 
o, bir ağacın dalından çıxıb o birinin arxasında gizlənə-gizlənə tez- 
tez güllə atırdı. 

Görünür, quronların birinci basqınında az döyüşçü iştirak edirdi, 
lakin, qabaqdakı quron döyüşçüləri öz dostlarının yanına çəkildikcə, 
hücum edən quronların sayı artırdı. Çox keçmədi ki, onların cavab 
atəşi də gücləndi və hücum edən delavarların atəşilə, demək olar ki, 
bərabərləşdi. Heyvord vuruşma meydanının ortasına yüyürüb gəldi 
və o da yoldaşlarına baxıb dalbadal güllə atmağa başladı. Vuruşma 
getdikcə qızışır və şiddətlənirdi. Yaralılar az idi, çünki hər iki dəstə 
ağacların arxasında gizlənmişdi. Lakin tale Şahingözdən və onun 
dəstəsindən tədriclə üz döndərməyə başladı. Həssas və fərasətli 
kəşfiyyatçı vəziyyətinin təhlükəli olduğunu çox tez başa düşdü, lakin 
bu təhlükədən necə xilas olmağı hələ bilmirdi. Şahingöz, geriyə 
çəkilməyin daha da təhlükəli ola biləcəyini başa düşürdü, buna 
görə də yerində qalmağı qət etdi, halbuki cinahdan gələn düşmən 
döyüşçülərinin sayca artdığını görürdü. Delavarların vəziyyəti dalda- 
landıqları yerlərdə çətinləşmişdi, onlar, demək olar ki, indi daha 
atəş açmırdılar. Delavarlar zənn edirdilər ki, düşmən qəbiləsi onları 
tədriclə mühasirəyə alır, belə çətin dəqiqədə onlar meşənin içərilə- 
rindən, Unkas olan tərəfdən, hərbi haray və atəş səsləri eşitdilər. 

Onkasın dəstəsinin bu hücumu dərhal öz nəticəsini verdi və 
kəşfiyyatçının, habelə onun dostlarının vəziyyətini çox yüngülləşdirdi. 
Görünür, düşmənlər onları təqib edən dəstənin gücünü düzgün 
qiymətləndirməmişdilər, buna görə də quronların əksəriyyəti Unka- 
sın dəstəsinə tərəf yönəldi. 

Şahingöz həm öz səsilə, həm də nümunə göstərməklə döyüş- 
çülərini ruhlandıraraq əmr etdi ki, düşmənə mümkün qədər daha 
qətiyyətlə hücum etsinlər. Döyüşçülər dəstəbaşının bu əmrini dər- 
hal və çox müvəffəqiyyətlə yerinə yetirdilər. Quronlar geriyə çəkil- 
məyə məcbur oldular, vuruşma isə başlandığı açıq yerdən meşənin 
qalın cəngəlliklərinə keçməyə başladı, burada hücum edənlər çox 
yaxşı gizlənə bilərdilər. Meşənin içərilərində vuruşma daha qızğın 
davam edirdi və görünür, tərəflərin heç biri qalib gələ bilməyəcəkdi. 
Delavarlardan heç kəs öldürülməmişdi, bununla belə, onların çoxu 
qan itirdiyinə görə zəifləmişdi, çünki dəstənin vaxtı ilə əlverişli vəziy- 
yətdə olmaması üzündən çox adam yaralanmışdı. 

Şahingöz Heyvordun daldalandığı ağacın altında gizlənmək üçün 
fürsətdən istifadə etdi, onun döyüşçülərinin əksəriyyəti ağacın yaxın- 
lığında, ondan bir qədər sağ tərəfdə idi və gizlənmiş düşmənə tez- 
tez atəş açmaqda davam edirdi, lakin bu atəş fayda vermirdi. Kəş- 
fiyyatçı maralvuranının qundağını yerə dayayıb ona söykənərək, 
Heyvorda müraciət etdi: 

— Ay cavan oğlan, ola bilsin ki, siz nə zamansa minqlərin üstünə 
ordu aparmalı olacaqsınız. Görürsünüzmü, minqlərlə vuruşarkən 
qalib gəlmək üçün əsas şərt budur ki, gərək əldən zirək olasan, 
gözün gərək sərrast nişan alsın, özün də hər bir dəqiqə düşmən gül- 
ləsindən gizlənməyi bacarasan. Hərgah burada kral qoşunları sizin 
komandanlığınız altında olsaydı, nə edərdiniz? 

— Süngülərlə yol açardıq. 

— Düzdür, siz ağ adamın nöqteyi-nəzərindən ağıllı fikir söylədi- 
niz: lakin burada, bu cür açıqlıqda qoşun rəisi özünə bir sual ver- 
məlidir: nə qədər adamın canları bahasına irəliləyə bilər? Məsələni 
süvari qoşun həll edərdi. 

— Yaxşısı budur, gəlin bu söhbəti sonraya saxlayaq, — deyə Hey- 
vord qeyd etdi, — indisə hücuma keçməyimiz yaxşı olmazmı? 

— İstirahət dəqiqələrində faydalı şeylərdən söhbət açıb, bu barə- 
də fikirləşmək, məncə, heç də pis iş deyildir, — deyə kəşfiyyatçı cavab 

verdi. — O ki qaldı hücuma, bu tədbir indiki dəqiqədə məni o qədər 
açmır, çünki hücuma keçsək, bir neçə döyüşçünün skalpını qurban 
verməli olarıq. Amma burası da var ki, — deyə Şahingöz əlavə etdi 
və başını əyib uzaqdakı döyüş meydanından gələn səslərə qulaq 
verdi, — hərgah biz ОпКаза kömək etmək istəyiriksə, onda gərək 
onun yolunu bu haramzadələrdən təmizləyək. 

Şahingöz cəld və qəti bir hərəkətlə dönüb öz hindularına 
onların dilində bir neçə söz dedi. Onun sözlərinə cavab olaraq 
bağırtı səsi ucaldı, bütün döyüşçülər dərhal ağacların dalından 
çıxdılar. Quronlar gözləri qabağında qəflətən bu qədər çoxlu qaraltı 
gördükdə dərhal yaylım atəşi açdılar və tələsdiklərinə görə, onların 
atəşi nəticə vermədi. Delavarlar isə, ov iyi alan qaplanlar kimi, iri 
addımlarla tullana-tullana özlərini meşəyə verdilər. Şahingöz hamı- 
dan qabaqda idi. O öz zəhmli silahını əlində yellədir və şəxsi tim- 
sal göstərməklə döyüşçüləri ruhlandırırdı. Düşmənin hiyləsindən 
qorxmayan, daha çox yaşlı və təcrübəli quronların bəziləri dela- 
varları atəşlə qarşıladılar və dəstənin qabağınca gələn üç delavar 
döyüşçüsünü vurub yerə sərdilər, bununla da sübut etdilər ki, kəş- 
fiyyatçı haqlı olaraq ehtiyat edirmiş. Lakin quronların bu zərbəsi 
delavarların hücumunu zəiflədə bilmədi. Delavarlar düşmənin giz- 
ləndiyi yerlərə cumdular və az sonra quronların müqavimət cəhd- 
lərini dəf etdilər. 

Əlbəyaxa vuruşma bircə dəqiqə davam etdi. Mühasirədə olanlar 
tez geriyə çəkilə-çəkilə cəngəlliyin o biri tərəfinə çatıb özlərini dal- 
daya verdilər, indi onlar canlarını dişlərinə tutub, misilsiz bir inad- 
karlıqla vuruşurdular. Tale delavarlardan yenə üz döndərməyə baş- 
ladıqda — belə bir təhlükəli dəqiqədə — quronların arxa tərəfindən 
tüfəng atəşinin səsi eşidildi və qunduzların komalarının birindən 
güllə vıyıltı ilə çıxıb uçdu. Güllə atılan kimi, dəhşətli və qəzəbli hərbi 
haray bağırtısı eşidildi. 

— Bu saqamorun səsidirl — deyə Şahingöz izah etdi və həmin 
bağırtıya öz gur səsilə cavab verdi. — Hə, indi biz quronları həm 
qabaq tərəfdən, həm də arxadan mühasirəyə almışıql 

Həmin tək güllə quronları çox qorxutmuşdu. Arxa tərəfdən edi- 
lən hücum quron döyüşçülərinin arasına çaxnaşma saldı və onları 
dərhal pərən-pərən olub qaçmağa məcbur etdi. Onların çoxu dela- 
varların güllələrindən və zərbələrindən məhv oldu. 

Biz kəşfiyyatçı ilə Çinqaçqukun necə görüşdüyünü və ya Hey- 
vordla Munronun daha təsirli görüşünü burada ətraflı təsvir etmə- 
yəcəyik. Hər iki dəstənin vəziyyəti bir neçə qısa sözlə çox tez aydın- 
laşdırıldı. Sonra Şahingöz öz dəstəsinə saqamoru göstərdi və dəstə- 
nin idarə edilməsilə əlaqədar olan əsas dəstəbaşçılığı vəzifəsini 
mogikanların başçısına təhvil verdi. Çinqaçquk dəstəbaşı olmağa 
əzəmətli bir vüqarla razılıq verdi. O, dəstəni cəngəllikdən keçirib 
geri apardı, arxasında gizlənmək üçün çoxlu ağacı olan düzənlikdə 
dəstənin dayanmasını əmr etdi. 

Qabaq tərəf çox eniş idi, delavarlar buradan baxarkən bir neçə mil 
uzanan dar və qaranlıq dərədə meşəni gördülər. Bu qalın meşədə 
Unkas quronların əsas qüvvəllərilə vuruşmanı hələ də davam etdirirdi. 

Mogikan öz dostları ilə uçurumun kənarına yaxınlaşdı və dərə- 
dən gələn vuruşma səslərinə diqqətlə qulaq asmağa başladı. Yuva- 
larından ürküdülüb uçurulan bir neçə quş dərədəki ağacların başı 
üstündə dolaşırdı, gah bir yerdən, gah da başqa yerdən çıxıb ağac- 
lardan yuxarı qalxan seyrək tüstü, vuruşmanın haralarda daha qız- 
ğın getdiyini göstərirdi. 

Dunkan yenidən yaylım atəşi səsi gələn tərəfi göstərərək: 

— Vuruşmalar, deyəsən, yuxarıya tərəf yaxınlaşır, — dedi, — hər- 
gah biz düşmənə buradan zərbə endirsək, mənə elə gəlir ki, dost- 
larımıza az kömək edərik. 

Kəşfiyyatçı: 

— Quronlar meşənin daha sıx yerində olan dərəyə dönüb girə- 
cəklər, — dedi, — onda biz quronların lap cinahında qalarıq... Get, 
saqamor. Hərbi haray çağırışına və cavan döyüşçüləri aparıb oraya 
çatdırmağına vaxt ancaq çatar. Mən burada qalaram. Mənə bələd- 
sən, mogikan: hər hansı bir quron arxa tərəfdən sənə yaxınlaşmaq 
istəsə, maralvuran bu barədə hökmən xəbər verər. 

Hindu rəhbəri bir dəqiqəliyə ayaq saxlayaraq, döyüş meydanını 
seyr etməyə başladı, hər iki dəstə uçurumla yavaş-yavaş başıyuxarı 
qalxırdı, bu isə delavarların üstün gəldiklərini aydın göstərirdi. Çin- 
qaçquk dostların da, düşmənlərin də yaxında olduğunu yəqin edə- 
nədək, delavarların güllələri, tufandan qabaq yağan dolu kimi, tap- 
patap yerə səpələnməyə başlayanadək öz postunu tərk etmədi. 
Şahingöz və onun üç yoldaşı bir neçə addım kənara çəkildi və ağa- 
cın altında dayanıb, vuruşmanın nəticəsini gözləməyə başladı. 

Çox keçmədi ki, güllələrin əks-sədası meşədə daha eşidilmədi, 
elə zənn etmək olardı ki, güllələr indi açıqlıq bir yerdə atılır. Sonra 
döyüşçülər meşənin kənarında görünməyə başladılar, onlar talaya 
çatdıqda bir yerə cəmləşdilər, sanki, burada bütün güclərini topla- 
yıb son müqavimət göstərməyə hazırlaşırdılar. Uzaqda qaralan adam- 
lar tez bir zamanda sıx cərgə ilə düzüldülər. Heyvordun səbri tükən- 
mişdi və təlaşla Çinqaçquka baxırdı. Bu hindu başçısı hələ də qaya- 
nın üstündə oturmuş və döyüşü elə seyr edirdi ki, sanki, yalnız vuruş- 
maların gedişini izləmək üçün burada oturmuşdu. 

Dunkan: 

— Delavar indi gərək düşmənə zərbə endirsinl — dedi. 

— Yox, hələ yox, — deyə kəşfiyyatçı cavab verdi. — Delavar dost- 
ların yaxınlıqda olduğunu hiss etdikdə öz yerini onlara bildirəcəkdir. 
Baxın, baxın, görürsünüzmü, yaramazlar uçuşdan qayıdan arılar kimi, 
şam ağaclarının altında bir yerə cəmləşirlər. Aman Allahl Mənfur 
minqlərin bu cür topasına ən adi bir qadının atdığı güllə də boşa 
çıxmazl 

Bu anda haray bağırtısı ucaldı və Çinqaçqukla dəstəsinin açdığı 
yaylım atəşi ona qədər quronu yerə sərdi. Bu yaylım atəşinə cavab 
olaraq meşədən başqa bir haray bağırtısı yüksəldi və hava qulaq- 
batıran ulaşma səsilə doldu, elə bil, minlərlə adam səs-səsə verib 
bağırırdı. Quronlar bir-birinə dəydilər, onların sıraları parçalandı, bu 
zaman yüz döyüşçünün başında duran dnkas düşmən mövqeyinin 
bu yarılmış yerindən keçib meşədən çıxdı. 

Gənc döyüşçü əlini sağa-sola uzadaraq, düşməni öz döyüşçü- 
lərinə göstərirdi. Əzişdirilmiş quronlar yenidən meşəyə üz tutub 
qaçdılar, lenaplar qəbiləsinin müzəffər döyüşçüləri onların dalınca 
düşdülər. Bir dəqiqə belə keçməmiş səslər müxtəlif tərəflərdə bat- 
mağa və tədricən meşənin dərinliklərində itməyə başladı. Lakin 
quronların kiçik bir dəstəsi, gorünür, dalda bir yer axtarmaq fikrində 
deyildi və Çinqaçqukla onun dəstəsinin yenicə tərk etdyi yamacla 
yavaş-yavaş və məyus halda qalxırdı. Bu dəstədə Maqua öz qəzəbli 
sifətilə, təşəxxüslü və amiranə hərəkətlərilə seçilirdi. 

Onkas, demək olar ki, tək qalmışdı, çünki düşmənləri təqib 
etmək arzusunda olduğuna görə, döyüşçülərinin, demək olar ki, 
hamısını düşmənin üstünə göndərmişdi. Lakin dnkasın gözləri Bic 
Tülküyə sataşdıqda, gənc mogikan ehtiyatlı olmağı tamamilə unutdu. 

O, döyüşə girişmək niyyətilə ucadan bağırdı, altı-yeddi döyüşçü 
ona səs verdi, sonra Unkas, dəstəsinin çox kiçik olmasına baxma- 
yaraq, dərhal düşmənin üstünə cumdu. Onu diqqətlə izləyən Maqua 
ayaq saxladı və hücumu qarşılamağa kinli bir sevinclə hazırlaşdı. 
Maqua elə xəyal edirdi ki, gözü qızmış düşmən öz ehtiyatsızlığı 
üzündən onun əlinə keçəcəkdir, bu zaman yenidən döyüşə çağıran 
bağırtı eşidildi və Şahingöz bütün öz ağ döyüşçülərinin müşayiətilə 
Unkasın köməyinə gəldi. Quron dərhal geri çəkildi və dağ yamacı 
ilə cəld yuxarı qalxmağa başladı. 

Bir-birini təbrik etmək və ya salamlamaq vaxtı deyildi, Unkas, 
dostlarının özlərini buraya yetirmiş olmalarından hələ xəbərsiz idi 
və düşməni yel kimi sürətlə təqib edirdi. Şahingöz qışqırıb Unkasa 
xəbərdarlıq etdi ki, pusquda olan quronlardan özünü gözləsin, lakin 
Şahingözün bu xəbərdarlığı əbəs idi, gənc mogikan düşmənin atə- 
şindən əsla qorxmurdu, o özü sürətlə yüyürdüyü kimi, düşməni də 
sürətlə qaçmağa məcbur edirdi. Az sonra təqib olunanlar da, təqib 
edənlər də bir-birindən yaxın məsafədə veyandotlar kəndinə girdilər. 

Quronlar öz daxmalarını gördükdə ürəkləndilər və təqib olun- 
maq nəticəsində yorğun olduqlarına baxmayaraq, məsləhət dax- 
masının qabağında dayanıb çox qəzəblə vuruşmağa başladılar. Dela- 
varların hücumu, yolunda hər şeyi uçurub darmadağın edən tufan 
küləyinə oxşayırdı. Unkasın tomaqavkı, Şahingözün sərrast güllələri, 
Munronun hələ təpərli olan əli — bir sözlə, hər şey işə salınmışdı və 
çox keçmədi ki, onların düşmənlərinin meyitləri leş-leşə söykəndi. 
Lakin Maqua vuruşmada qızğın iştirak etməsinə baxmayaraq, hələ 
də sağ-salamat qalmışdı. Quronların bu hiyləgər başçısı yoldaşlarının 
hamısının məhv olduğunu gördükdə qəzəbindən və ümidsizlik 
üzündən bağırıb vuruşmada sağ qalan iki dostu ilə birlikdə döyüş 
meydanını tərk etdi. 

Unkas onun dalınca yüyürdü, Şahingöz, Heyvord və David gənc 
başçının dalınca qaçırdılar. Kəşfiyyatçı dnkası qorumaq üçün əlin- 
dən gələni edirdi, hətta tüfənginin lüləsini qabağa uzadaraq, onun- 
la, sehrli bir sipər kimi, dostunu qoruyurdu. Maqua düçar edildiyi 
böyük tələfat üçün son gücünü toplayıb intiqam almaq istədi, lakin 
bu niyyətindən vaz keçərək, cəld qaçıb özünü cəngəlliyə verdi. Düş- 
mənləri onun dalınca düşdülər və oxucu üçün təsvir edilmiş mağa- 
raya gözlənilmədən gəlib çıxdılar. Şahingöz sevinclə dedi ki, indi 

qələbə delavarlarındır. Təqib edənlər uzun və dar yeraltı yola girdik- 
də, quronların hər şeyi necə qoyub qaçdıqlarını gördülər. Burada 
qadınların naləsi, uşaqların ağlaşması və qorxuya düşmüş yüzlərlə 
adamın səsi bir-birinə qarışıb mağaranın tağlarında boğuq əks-səda 
verirdi. İçərisinə tutqun işıq düşən mağara indiki dəqiqələrdə cəhən- 
nəm astanasına oxşayırdı. 

Unkas quronların başçısını gözdən qoymurdu, elə bil, dünyada 
ondan savayı heç kəsi tanımırdı. Heyvord və kəşfiyyatçı dnkasın 
dalınca dabanbasdı yüyürdülər, lakin onların hər üçünə eyni dərə- 
cədə aid olan hiss Heyvordla kəşfiyyatçını dnkasa nisbətən, yəqin ki, 
daha az həyəcanlandırırdı. Onlar cansıxıçı, qaranlıq mağarada get- 
dikcə daha dolaşıq və çətin yeraltı yollara rast gəlirdilər, qaçan döyüş- 
çülərin qaraltısı daha gec-gec və daha tutqun görünürdü. Dostlar 
bir dəqiqəliyə elə zənn etdilər ki, guya, quronların izini itirmişlər, bu 
zaman birdən uzaqdakı yeraltı yolun yaxınlığında kiminsə ağ paltarı 
göründü, yəqin, bu yol dağa gedirdi. 

Heyvord, dəhşətlə sevincin bir-birinə qarışmasını əks etdirən 
bir səslə: 

— O Koradirl — dedi. 

— Kora! Kora! — deyə Unkas təkrar etdi və maral kimi cəld irəli 
yüyürdü. 

Kəşfiyyatçı: 

— Bizim qızdırl — dedi. — Qorxmayın, ledil Gəlirikl Gəlirikl 

Dostlar əsir qızı gördükdə quronları qat-qat artıq sürətlə təqib 
etməyə başladılar. Lakin yol kələ-kötür idi və onun bəzi yerlərindən 
keçmək son dərəcə çətindi. dnkas tüfəngini bir kənara atıb, bütün 
maneələrdən ağlagəlməz bir sürətlə tullanıb keçirdi. Heyvord da 
onun dalınca gedirdi, onların hər ikisi düşüncəsizlik etdiyini bir dəqi- 
qədən sonra güllə səsi eşidərkən yəqinləşdirdi, bu gülləni quronlar 
yeraltı yol ilə dağlara qaçarkən dönüb atmışdılar. Ondarın birinin atdı- 
ğı güllə, gənc mogikanı yüngülcə yaraladı. Bu vaxt kəşfiyyatçı var 
gücünü toplayıb yüyürdü və dostlarını ötüb-keçərək: 

— Biz gərək onlarla əlbəyaxa olaql — dedi. — Bu yaramazlar 
hamımızı bu qədər yaxından güllə ilə bir-bir dənləyə bilərlər. Ora 
baxın, Koranı elə tutmuşlar ki, qız onlar üçün sipər olsunl 

Doğrudur, yoldaşları Şahingözün sözlərinə əhəmiyyət vermə- 
dilər, daha doğrusu, bu sözləri eşitmədilər, lakin onlar da Şahin- 

gözün dalınca getdilər və qaçan quronlara misilsiz səylə o qədər 
yaxınlaşdılar ki, iki quron döyüşçünün Koranı necə apardığını, 
Maquanın isə qaçmağı necə əmr etdiyini görə bildilər. Dörd nəfərin 
qaraltısı bir anlığa səma fonunda aydın göründü, lakin tezliklə göz- 
dən itdi. Hədsiz qəzəblənmiş dnkas və Heyvord, onsuz da ifrat 
dərəcəyə çatdırdıqları səylərini bir az da artıraraq, mağaradan lap 
vaxtında yüyürüb çıxdılar və təqib olunanların hansı yol ilə uzaq- 
laşdıqlarını görə bildilər. Təhlükəli, çətin bir yol ilə dağa dırmaşmaq 
lazım idi. 

Belə dəqiqələrdə tüfəngi bir yük olan kəşfiyyatçı Heyvordun 
dalınca gəlir, Heyvord isə dnkasın dalınca dabanbasdı yüyürürdü. 
Onlar öz yollarında rast gəldikləri hər cür maneədən ağlasığmaz bir 
sürətlə aşıb keçirdilər, halbuki, belə maneələr başqa vaxt dəfolun- 
maz hesab edilərdi. Təqib edənlərin xoşbəxtliyindən, quronlar onlar 
kimi cəld qaça bilmirdilər, çünki onları Kora ləngidirdi. 

Unkas parıldayan tomaqavkını əlində silkələyə-silkələyə: 

— Dayan görək, veyandotl — deyə Maquanı səslədi. — Delavar 
sənə əmr edir ki, dayanasanl 

Kora, dərin uçuruma doğru sallanan qayanın kənarında qəflə- 
tən ayaq saxlayaraq qışqırdı: 

— Mən daha getməyəcəyəml Hərgah istəyirsənsə, öldür məni, 
quron, mən daha getməyəcəyəm! 

Gənc xanımın qollarından tutmuş hindular dərhal öz tomaqavk- 
larını qaldırdılar, lakin Maqua onları tomaqavklarını endirməyə qoy- 
madı. O, xəncərini sıyırıb üzünü əsir qıza tutaraq: 

— Ey arvad, — dedi, — ikisindən birini seç: — ya Bic Tülkünün viq- 
vamı, ya da onun xəncəril 

Kora, hətta onun üzünə belə baxmadı, dizləri üstə yıxıldı və əllə- 
rini yuxarı qaldıraraq dilləndi: 

— İlahi, sən özün mənə kömək eləl 

Maqua çalışırdı ki, Kora parıldayan duru gözlərilə, heç olmasa, 
bircə anlığa ona baxsın, o, xırıltılı səslə: 

— Ey, arvad, seç! – deyə təkrar etdi. 

Lakin Kora ona əsla əhəmiyyət vermirdi. Quron titrəyib əlindəki 
xəncərini yuxarı qaldırdı, lakin əlini çaşqın halda, təəccüblə aşağı 
saldı. Bir az tərəddüd etdikdən sonra xəncərini yenə yuxarı qaldırdı, 
elə bu vaxt Maquanın başı üstündə dəhşətli bir qışqırıq səsi yüksəldi 

və dnkas çox hündürdən qayanın dibinə tullanıb onların arasına 
yıxıldı. Maqua geri çəkildi, lakin onun yoldaşlarının biri bu fürsətdən 
istifadə edərək, əlindəki xəncəri Koranın sinəsinə yeritdi. 

Maqua onu təhqir edən öz həmqəbiləsinin üstünə pələng kimi 
cumdu, lakin onların arasına yıxılmış olan Unkasın bədəni vuruş- 
maya mane oldu. Maqua gözü qabağında Koranın öldürülməsin- 
dən qəzəblənib quduzlaşaraq xəncərini, yerdə tirtap sərilib qalan 
Onkasın kürəyinə soxdu və insan səsinə oxşamayan dəhşətli bir 
səslə bağırdı. Lakin dnkas sıçrayıb ayağa qalxdı, Koranı öldürən hin- 
dunun üstünə cumdu və onu öldürüb meyitini öz ayaqları altına 
saldı, beləliklə də, axırıncı gücünü bu səyinə sərf edib, heydən düşdü. 
Sonra qəzəbli və amansız gözləri ilə qurona baxdı, gücdən düşmə- 
səydi, qurona tuta biləcəyi dəhşətli divanın bütün mənzərəsi baxış- 
larında əks etdi. Maqua delavarın heysiz qolundan yapışıb xəncərini 
onun sinəsinə dalbadal üç dəfə yortdu, hədsiz nifrətlə dolu gözlərini 
quronun üzündən çəkməyən dnkasın, nəhayət, canı çıxdı və onun 
meyiti Maquanın ayaqları altına sərildi. 

Gördüyü dəhşətdən nəfəsi qaralan Heyvord yuxarıdan qışqırıb 
Maquaya deyirdi: 

— Rəhmin gəlsin, rəhmin gəlsin, quronl Ona dəymə, sənə də 
dəyməzlərl 

Qələbə çalmış Maqua qanlı xəncərini havada tovlayıb, vəhşilərə 
məxsus quduzcasına qəzəb və sevinclə elə bərk bağırdı ki, onun 
səsini qayadan min fut aşağıdakı dərədə vuruşanlar da eşitdilər. Bu 
səsə cavab olaraq başqa bir bağırtı eşidildi, bu dəfə bağıran kəşfiy- 
yatçı idi. Onun ucaboylu qaraltısı vəhşiyə sürətlə yaxınlaşmaqda idi, 
o, təhlükəli qayalardan elə iri və cürətli addımlarla sıçrayıb keçirdi 
ki, elə bil, havada yeriyə bilirdi. Lakin ovçu dəhşətli qətl yerinə gəlib 
çatdıqda burada yalnız meyitləri görə bildi. 

Kəşfiyyatçı meyitlərə gözucu baxdıqdan sonra başını qaldırdı və 
yuxarıya qalxarkən rast gələcəyi maneələri nəzərdən keçirdi. Dağın 
lap zirvəsində, dəhşətli uçurumun kənarında kim isə əllərini qaldırıb 
qorxunc, hədələyici bir vəziyyətdə dayanmışdı. Şahingöz bu adamın 
üzünə diqqətlə baxmadan tüfəngini çiynindən çıxartdı və nişan aldı, 
birdən qaçqınların birinin başına dağın zirvəsindən yekə bir daş düş- 
dü və çox keçmədi ki, namuslu Hamutun qəzəbdən alışıb-yanan üzü 
göründü. Bu anda Maqua dağ yarğanından çıxdı. O, yoldaşlarının 

sonuncusunun meyitinin üstündən sakitcə və laqeydliklə keçib o biri, 
daha enli yarğana adladı və dağa dırmaşdı, burada Davidin əli ona 
çata bilməzdi. İndi Maqua özünü bircə sıçrayışla xilas edə bilərdi. 
Lakin quron tullanmazdan əvvəl dayanıb yumruğunu düyünlədi və 
kəşfiyyatçını hədələyə-hədələyə qışqırıb dedi: 

— Solğunbənizlilər köpəkdirlərl Delavarlar qorxaq qadındırlarl 
Maqua onları dağlarda qoyub gedir ki, qarğalara yem olsunlarl 

Maqua xıriltili səslə bərkdən güldü, var gücünü toplayıb tullan- 
dı və büdrədi, lakin qayanın kənarında bitən koldan yapışa bildi. 
Şahingöz sıçramağa hazırlaşan yırtıcı heyvan kimi çömbəldi, o, külə- 
yin tərpətdiyi ağac yarpağı kimi səbirsizlikdən əsirdi. Maqua əllərilə 
koldan yapışıb havada asılı qalmış və ayaqlarını qoymaq üçün daş 
axtarırdı. Sonra o, var gücünü toplayıb qayaya dırmaşmaq istədi, 
buna müvəffəq oldu, Maquanın dizləri indi dağın yalına dəyirdi. 
O, məhz qıvrılıb özünü yumaq kimi yığdıqda, kəşfiyyatçı nişan aldı, 
dərhal güllə səsi eşidildi. Quronun qolları zəiflədi, bədəni geriyə 
əyildi, lakin qıçları hələ bayaqkı vəziyyətdə qalırdı. Maqua dönüb öz 
düşməninə hədsiz kin və acıqla baxdı, onu qəzəbli-qəzəbli hədələdi. 
Lakin bu vaxt Maquanın əlləri budaqdan buraxıldı, onun qaralan 
bədəninin havanı yara-yara başıaşağı necə gəlməsi və dağın döşün- 
də bitən kolluğun yanından öz məhvinə doğru necə ötüb-keçməsi 
bircə anda göründü. 


XXXII 
fəsil 


Ertəsi gün səhər tezdən günəş doğub qalxarkən lenaplar qəbi- 
ləsi yas içində idi. Vuruşmalar qurtarmışdı, delavarlar quronların böyük 
bir kəndini məhv edib, çoxdankı intiqam arzularına çatmışdılar. 
Yüzlərlə qarğanın çılpaq dağ zirvələrinə qalxması və ya qarıldaya- 
qarıldaya dəstə ilə meşənin üstündən ötüb-keçməsi dünənki döyüş 
meydanının harada olduğunu göstərirdi. 

Nə fərəh səsləri, nə də sevinc nəğmələri eşidilirdi. İftixar və fərəh 
hissi indi dərin bir kədərə çevrilmişdi. 

Daxmalar boş qalmışdı, onların yaxınlığında qaşqabaqlı, qəm- 
gin adamlar dəstə ilə dövrə vurub dayanmışdılar. 

Ozun qara saçları sinələrinə tökülən altı delavar qızı kənarda hərə- 
kətsiz dayanmışdı. Onlar yalnız hərdənbir səkidə uzandırılıb üstü 
hindu paltarı ilə örtülən Koranın meyitinə ətirli meşə otları və meşə 
çiçəkləri səpərkən hərəkətə gəlirdilər. Koranın meyiti sadəcə parça- 
ya bükülmüşdü, üzü isə adamların nəzərindən həmişəlik örtülüb giz- 
lədilmişdi. Onun ayaq tərəfində Munro oturmuşdu. O, ağarmış başını 
aşağı əymişdi, ağ saçları qırışmış alnına tökülmüşdü. Hamut da 
başını açıb onun yanında dayanmışdı, o, gözlərini müqəddəs kəlam- 
larla dolu kitabından tez-tez çəkib, qəlbən çox istədiyi Koranın meyi- 
tinə qəmli-qəmli və nigarançılıqla baxırdı. 

Heyvord yaxınlıqdakı ağaca söykənib, kədərini mərdliklə boğ- 
mağa çalışırdı. 

Lakin bu mənzərə nə qədər qəmli, nə qədər kədərli olsa da, tala- 
nın o biri başında canlanan mənzərədən o qədər də təsirli deyildi. 
Burada öz qəbiləsinin ən zəngin və gözəl paltarları geyindirilmiş Unkas 
əzəmətlə oturmuşdu, sanki, diri idi. Başına sancılmış gözəl lələklər külə- 
yin təsirindən tərpənirdi, sinəsi çoxlu boyunbağı və medallarla bəzədil- 
mişdi. Lakin gözləri hərəkətsizdi, onlarda heç bir dirilik əlaməti yox idi. 

Çinqaçquk meyitin qabağında silahsız dayanmışdı, onun sinə- 
sində, nəqş edilmiş öz qəbiləsinin göy rəngli simvolundan savayı, 
heç bir bəzəyi yox idi. Bütün həmqəbilələri buraya toplaşan dəqi- 
qələrdən bəri mogikan oğlunun cansız üzündən gözlərini bir an 
belə çəkməmişdi. 

Kəşfiyyatçı yaxınlıqda, xatalı intiqam silahına söykənib fikrə get- 
mişdi. Tamenund öz qəbiləsinin ağsaqqalarına söykənərək hündür 
bir yerdə oturmuş və oradan bu səssiz və qəmgin yığıncağa baxa 
bilirdi. 

Əynində yadelli geyimi olan bir döyüşçü bu adamlardan kənar- 
da dayanmışdı, onun köhlən atı arxa tərəfində, atlıların lap ortasın- 
da durmuşdu, görünür, bu atlılar indi uzaq səfərə çıxmalı idilər. 
Həmin döyüşçünün geyiminə nəzərən, demək olardı ki, o, Kanada 
qubernatoru yanında mühüm vəzifə sahibidir. Yəqin, o, qızğın rəqib- 
ləri barışdırmaq haqqında aldığı tapşırığı yerinə yetirməyə gəlmişdi, 
lakin çox yubanmış, indi isə, qarşısını ala bilmədiyi vuruşmaların 
nəticələrindən birinə səssiz-səmirsiz durub baxırdı. 

Günortaya az qalırdı, lakin camaat hələ də kədərli, əzici sükut 
içərisində qalmışdı. Hərdənbir boğuq, yavaş hönkürtü eşidilirdi, 

lakin camaat dalğın vəziyyətdə qalıb yerindən əsla tərpənmirdi. Yal- 
nız arabir adamlardan biri qalxıb mərhumun xatirəsinə sadəcə, lakin 
təsirli qurban verirdi. 

Nəhayət, delavarların dünyagörmüş qəbilə başçısı əlini uzada- 
raq yanındakı yoldaşlarının çiyinlərinə söykənib qalxdı. Onun çox zəif 
olduğunu başa düşmək çətin deyildi, sanki, öz qəbiləsilə sonuncu 
dəfə danışdığı dəqiqələrdən bütün bir əsr keçmişdi. 

Qəbilə başçısı boğuq bir səslə dedi: 

— Lenap övladlarıl Manitunun üzünü qara buludlar örtmüşdürl 
O, gözlərini bizdən döndərmişdir, qulaqlarını yummuşdur, dili isə 
cavab vermir. Siz onu görmürsünüz, lakin onun qəzəbi sizdən uzaq 
deyildir. Açın ürəklərinizi, qoy diliniz yalan deməsin. Ay lenap övlad- 
larıl Manitunun üzünü qara buludlar örtmüşdürl 

Sadə, lakin qüvvətli qorxu doğuran bu sözlərdən sonra dərin 
sükut başlandı. Hətta cansız Unkas, onun dövrəsinə toplaşmış 
camaata nisbətən, elə bil, diri idi. Lakin qəbilə başçısının sözlərinin 
bağışladığı təsir bir qədər zəiflədikdə mərhumun şərəfinə yavaş səslə 
mahnı oxumağa başladılar. Oxuyan qadınlar idi, onların səsləri son 
dərəcə yanıqlı idi. Qadınların biri mahnını qurtardıqda o birisi tərif- 
ləyici və ya nisgilli nəğməsini davam etdirirdi. Arabir hamının sinə- 
sindən qopub çıxan kədərli inilti mahnının arasını kəsirdi. 

Qızların biri mərhum döyüşçünün sifətlərini təvazökar sözlərlə 
xatırladıb, onu tərifləməyə başladı. Qız onu «öz qəbiləsinin qaplanı» 
adlandırıb deyirdi ki, bu elə bir döyüşçü idi ki, onun mokasinlərinin 
izi şehdə qalmırdı, özü cavan maral kimi sıçrayıb yüyürürdü, onun 
gözləri qaranlıq gecədə görünən ulduzlardan parlaq idi, döyüş dəqi- 
qələrində səsi Manitunun göylərdən qopardığı gurultudan da qüd- 
rətli idi. Qız öz mahnısında dnkası doğmuş ananı xatırladaraq, belə 
oğul anası olmaq səadətini tərənnüm edirdi. 

O biri qızlar bu gənc döyüşçü ilə, demək olar ki, bir vaxtda dün- 
yanı tərk etmiş olan yadelli qızı daha həzin səslə oxşayırdılar. Onlar 
həmin qızın misilsiz gözəlliyini, nəcib hünərini təsvir edirdilər. 

Bundan sonra qızlar Koranın özünə, mehribanlıq və məhəb- 
bətlə dolu sözlərlə müraciət etdilər. Onlar Koraya yalvarırdılar ki, 
xatircəm olsun və öz aqibəti üçün qorxmasın. Onun yol yoldaşı olan 
ovçu hər bir arzusunu yerinə yetirib, onu hər cür təhlükədən qoruya 
biləcəkdir. Qızlar Koraya vəd edirdilər ki, onun səfəri xoş, yükü isə 

yüngül olacaqdır. Onlar Koraya məsləhət görürdülər ki, qüdrətli 
Unkasın qeydinə qalsın. Sonra qızlar ümumi coşqunluqla səs-səsə 
verib, mogikanın şərəfinə oxumağa başladılar. Onlar Unkası nəcib, 
mərd və alicənab döyüşçü adlandırırdılar. 

Qızlar ən yanıqlı və mehriban sözlərlə Unkasa deyirdilər ki, onun 
ürəyindən xəbərdardırlar, delavar qızları onu maraqlandırmırdılar, 
o, vaxtilə Duzlu Gölün sahillərində hökmranlıq etmiş olan qəbilədən 
idi və qəlbində coşan arzular onu öz əcdadının məzarları yaxınlığın- 
da yaşayan xalqına tərəf çəkirdi. Bir halda ki o özü üçün ağ qız seç- 
mişdi, deməli ,belə də lazım imiş. Hamı görüb yəqin edə bilmişdi ki, 
bu ağ qız təhlükələrlə dolu meşələrdə ömür sürmək üçün yaranmış- 
dı, indi isə dünyanın müdrik sahibi qızı elə bir diyara aparmışdır ki, 
orada həmişəlik xoşbəxt olacaqdır. 

Ağı deyən qızlar sonra avazlarını dəyişib başqa bir qızı, yəni qon- 
şu daxmada hönkür-hönkür ağlayan Alisanı yada saldılar. Onlar 
Alisanı yüngül, ağ, təmiz qar lopasına oxşadırdılar. Onlar bilirdilər 
ki, Alisa dərisinin rənginə görə ona çox oxşayan gənc döyüşçünün 
gözündə olduqca gözəldir. 

Delavarlar mahnılara ovsunlanmış adamlar kimi qulaq asırdılar, 
onların üzünün ifadəsi dərdə ürəkdən şərik olduqlarını aydın bildirir- 
di. Hətta David qızların həzin səslərinə diqqətlə qulaq verirdi, hələ 
mahnının qurtarmasından çox-çox qabaq Davidin gözlərindəki hey- 
rət ifadəsi qəlbən iztirab çəkdiyini aydın göstərirdi. 

Oxunan mahnıların mahiyyətini başa düşən yeganə ağ adam, 
yəni kəşfiyyatçı bayaqdan daldığı xəyal aləmindən qayıtdı və mah- 
nının mənasını daha yaxşı qavramaq istəyirmiş kimi, başını aşağı 
əydi. 

Qızlar Koranın və dnkasın aqibətindən danışmağa başladıqda, 
kəşfiyyatçı, bu qızların sadəlövh etiqadlarının tamamilə əsassız 
olduğunu dərk edən bir adam kimi başını bulayıb, əvvəlkitək yenə 
tüfənginə söykəndi və dəfn mərasimi qurtaranadək bu vəziyyətdə 
qaldı. 

Yalnız Çinqaçqukdan başqa, buradakı bütün hindular dəfn ayi- 
ninin icra olunmasına çox diqqətlə fikir verirdilər. Bütün bu müd- 
dətdə Çinqaçquk gözlərini bir dəfə də olsun oğlunun üzündən çək- 
məmişdi, hətta ən zəhmli və ya ürəkyandırıcı yanıqlı nalə səsləri ucal- 
dıqda da, onun üzünün donuq ifadəsi əsla dəyişməmişdi. 

Neçə illərdən bəri canından artıq sevdiyi və az sonra daha heç 
zaman görməyəcəyi əziz oğlunun üzünü axırıncı dəfə görmək üçün 
Çinqaçqukun bütün qalan hissləri, sanki, keyimişdi. 

Mahnı oxunması qurtardıqda öz igidliklərilə məşhur olan, qəzəb- 
li və əzəmətli görünüşlü bir döyüşçü camaatın arasından çıxdı. 
O, yavaş-yavaş mərhuma yaxınlaşıb onun yanında durdu. Az sonra 
Unkasın cansız cəsədinə müraciət edərək dedi: 

— Ey delavarların iftixarı, nə üçün bizi tərk etdin? Sənin ömrün 
ağacların arxasından yenicə qalxmağa başlayan günəşə oxşayırdı, 
şöhrətin isə, günəşin hətta günortaçağı saçdığı işıqdan da parlaq 
idi. Səni döyüşdə görənlərin hansının ağlına gələrdi ki, sən də ölər- 
mişsən? Sənin qıçların quş qanadlarına oxşayırdı, qolun yuxarıdan 
enən şam budaqlarından da ağır idi, səsin isə, Manitunun bulud- 
lardan gələn gur səsinə oxşayırdı. Ey delavarların fəxri, nə üçün bizi 
tərk etdin? 

Onun ardınca digər döyüşçülər də çox nizamla mərhuma yaxın- 
laşırdılar. 

Qəbilənin ən məşhur adamlarının əksəriyyəti mərhumu mahnı 
və ya nitqlə tərifləyib onun cəsədi qarşısında öz borcunu verdikdən 
sonra yenidən dərin və ağır sükut başlandı. 

Bu zaman havada musiqiyə oxşayan həzin bir səs eşidildi. Səs 
o qədər yavaş çıxırdı ki, haradan gəldiyini bilmək mümkün deyildi. 
Bu səsin ardınca başqa səslər də eşidildi, səslər get-gedə ucalırdı, 
nəhayət, camaatın qulağına əvvəlcə uzanan və tez-tez təkrar olunan 
nidalar, sonra isə səslər çatdı. Çinqaçqukun dodaqlarının bir-birin- 
dən aralandığını görərkən başa düşmək olardı ki, bu mahnını oxu- 
yan odur, o öz ata mahnısını oxuyur. Doğrudur, heç kəs üzünü dön- 
dərib Çinqaçquka baxmırdı, lakin buradakıların başlarını qaldırıb 
qulaq asmalarından aydın olurdu ki, onlar Çinqaçqukun səsini də, 
Tamenundun danışığı kimi, çox diqqətlə dinləyirlər. Lakin hindula- 
rın diqqətlə qulaq asmaları əbəs idi. Yenicə güclənən və sözləri başa 
düşülməyə başlayan bu səs yenə zəifləyib titrəməyə başladı, elə bil, 
külək onu uzaqlara aparırdı. Saqamorun dodaqları bir-birinə bitişdi, 
onun səsi kəsildi. Delavarlar öz dostlarının içəridən coşub baş qal- 
dıran duyğularını boğmaqda aciz oduğunu başa düşdükdə, onun 
səsinə daha qulaq vermədilər və yadelli qızın dəfninə fitri bir nəza- 
kətlə diqqət yetirməyə başladılar. 

Qoca başçılardan biri qadınlara işarə etdi. Qızlar Koranın cəna- 
zəsini qaldırıb çiyinlərinə aldılar və mərhumu yeni, yanıqlı bir mahnı 
ilə tərifləyə-tərifləyə, yavaş addımlarla getdilər. Bayaqdan ayini çox 
diqqətlə izləyən Hamut indi qızın, demək olar ki, huşunu itirmiş olan 
atasına tərəf əyilib qulağına pıçıldadı: 

— Sənin övladının meyitini aparırlar. Onların dalınca getməyimiz 
və qızın xristian adətilə dəfn olunmasına göz yetirməyimiz lazım 
deyilmi? 

Munro diksindi. Təlaşla ətrafına göz gəzdirib ayağa qalxdı və kiçik 
dəfn mərasiminin ardınca getdi. Dostlar onu araya aldılar, onların 
büruzə verdikləri kədər və ələm o qədər qüvvətli idi ki, yas sahibinə 
göstərilən adicə rəğbətin ifadəsi adlandırıla bilməzdi. Hətta gənc 
fransız da, belə bir gözəl qızın vaxtsız və fəlakətli ölümündən çox 
mütəəssir olaraq, dəfn mərasimində iştirak edirdi. Lakin qəbilənin 
axırıncı qadını matəm mərasiminə qoşulduqda lenapların kişiləri yenə 
də dnkasın qarşısında dairə vurub bayaqkı kimi səssiz-səmirsiz, 
əzəmətlə və hərəkətsiz dayandılar. 

Koraya qəbir qazmaq üçün seçilmiş yer balaca bir təpə idi, bura- 
da bitən cavan şamağacları yerə kədərli kölgə salırdı. Qızlar buraya 
çatdıqda Koranın cənazəsini çiyinlərindən düşürüb yerə qoydular. 
Onların adətinə burada bələd olan yeganə ağ adam, yəni kəşfiyyatçı 
bu vaxt delavar dilində dedi: 

— Mənim qızlarım yaxşı iş gördülər, ağ adamlar onlara minnət- 
darlıq edirlər. 

Qızlar bu tərifli sözlərdən razı qalaraq, Koranın meyitini qayın- 
ağacı qabığından çox ustalıqla hazırlanan tabutun içinə qoydular və 
onu Koranın cansıxıcı sonuncu mənzilinə endirdilər. Qızlar qəbri 
də asanlıqla və səssiz-səmirsiz torpaqla doldurdular, yaş torpağın 
üstünü isə yarpaq və çiçəklərlə örtdülər. Lakin bu mehriban məx- 
luqlar öz qəmli işlərini qurtardıqda dayandılar və bununla da bildir- 
dilər ki, bundan sonra nə etmək lazım gəldiyini bilmirlər. Kəşfiyyatçı 
yenə onlara müraciət edərək: 

— Ey cavan qadınlar, siz yaxşı elədiniz, solğunbənizli adamın 
ruhu nə yemək istəyir, nə də paltar... — dedi və yəqin ki, müqəddəs 
bir mahnı oxumaq istədiyinə görə kitabını açan Davidə baxaraq, 
əlavə etdi: — görürəm, xristian adətlərini burada məndən yaxşı bilən 
və buna görə də danışmaq istəyən vardır. 

Qadınlar təvazökarlıqla kənara çəkildilər, bayaqdan onlar əsas 
icraçı olduqları halda, indi qarşılarında canlanan mənzərəyə itaət- 
karlıqla və çox diqqətlə tamaşa etməyə başladılar. David bütün öz 
möminlik hisslərini izhar edib qurtaranadək qadınlar nə görüb-eşit- 
diklərinə təəccüb etdiklərini bir hərəkətlə büruzə verdilər, nə də öz 
baxışlarında səbirsizlik təzahürü sezdirdilər. Onlar elə diqqətlə qulaq 
asırdılar ki, elə bil, özləri üçün yad olan sözlərin əhəmiyyətini və bu 
sözlərin ifadə etməli olduğu dərin kədər hissini başa düşürdülər. 

Ölünün dəfn edilməsinin təsiri altında həyəcana gəlmiş olan 
mahnı müəllimi özündən çıxmışdı. O öz himnini oxumağa təntənəli 
sükut içərisində başladığı kimi, onu belə bir səssizlik içərisində də 
qurtardı. 

Himninin son sədaları buradakıların qulaqlarına çatdıqda, hamı 
mərhumun atasına çəkinə-çəkinə, gözaltı baxdı və ehtiyatla, yavaş- 
ca pıçıldaşdı. Munro ağarmış, qıvrımsaçlı başını açdı və ətrafında top- 
laşmış cürətsiz, mülayim qadınlara göz gəzdirdi. Sonra, onu dinlə- 
məyi əliylə kəşfiyyatçıya işarə edib dedi: 

— Bu mehriban qadınlara deyin ki, ürəyidağlı qoca kişi onlara 
təşəkkür edir... 

Munro yenidən başını aşağı saldı və qızının dəfnindən əvvəlki 
dəqiqələrdəki kimi, yenə keyləşib donuqmağa başladıqda, haq- 
qında yuxarıda deyilən gənc fransız əlini yavaşca onun dirsəyinə vur- 
du. Fransız, qəm dəryasına batan qocanın diqqqətini özünə cəlb 
etdikdə, üstüörtülü yüngül xərəyi gətirən bir dəstə gənc hindunu ona 
göstərdi, sonra isə əlini qaldırıb günəşə tərəf uzatdı. 

Munro süni bir toxtaqlıqla: 

— Sizi başa düşürəm, ser, — dedi, — başa düşürəm. Göylərin 
əmri belədir, mən də ona itaət edirəm... Kora, mənim balaml Hər- 
gah ürəyi dağlı atanın duasının sənə bir xeyri olsaydı, indi sən nə 
qədər xoşbaxt olardınl.. Gedək, centlmenlər, — deyə o, əlavə edib 
qürurla ətrafına göz gəzdirdi, halbuki yorğun üzünü büzüşdürən 
iztirab o qədər qüvvətli idi ki, onu gizlədə bilmirdi. — Borcumuzu ver- 
dik, gedək buradan. 

Heyvord özünü bayaqdan güclə saxlayır və hər bir an taqətdən 
düşəcəyini hiss edirdi. Buna görə də Munronun əmrinə əməl edib, 
burdan getməyi məsləhət bildi. Səfər yoldaşları ata minərkən Hey- 
vord kəşfiyyatçının əlini sıxdı və qoyduqları şərti xatırladaraq təkrar 

etdi ki, Britaniya ordusu sıralarında onunla görüşmək arzusundadır. 
Sonra Heyvord sıçrayıb ata mindi və onu mahmızlayıb xərəyin yanı- 
na sürdü, xərəkdə uzandırılmış Alisanın boğuq hıçqırtısı eşidilirdi, bu 
isə onun diri olduğunu göstərən yeganə əlamət idi. 

Beləliklə, Şahingözdən əlavə, ağ adamların hamısı: Monkalmın 
yavərinin və onun yaxın adamlarının müşayiətilə kədərli sükut içə- 
risində başını aşağı salıb gedən Munro, Heyvord və David delavar- 
ların qarşısından keçdilər və az sonra geniş meşəlikdə gözdən itdi- 
lər. Şahingöz isə yenilməz sədaqət və məftunluğun çəkib apardığı 
yerə yönəldi. O, dnkasın üzünə sonuncu dəfə baxmaq üçün buraya 
vaxtında gəlib çıxmışdı, delavarlar Unkasa heyvan dərilərindən tikil- 
miş sonuncu paltarını geydirmişdilər. Hindular mərhumun üzünə 
kəşfiyyatçının məhəbbətlə xeyli baxmasına imkan vermək üçün əl 
saxladılar, sonra dnkasın meyitini həmişəlik bükdülər. Birinci dəfn 
mərasiminə oxşayan yeni matəm mərasimi yola düşdü, bütün qəbi- 
lə, başçının müvəqqəti qəbrinin dövrəsinə toplaşmağa gedirdi, bu 
qəbir ona görə müvəqqəti sayılırdı ki, Unkasın cəsədi sonralar onun 
həmqəbilələrinin qəbiristanında dəfn edilməli idi. 

Delavarlar dnkasın qəbrinə tərəf gəlirdilər. Koranın qəbri üstün- 
də olduğu kimi, bu yeni qəbrin də dövrəsində adamlar qəmli-qəmli 
dayanmışdılar, burada da əzici ağır sükut hökmran idi və mərhu- 
mun xatirəsinə dərin hörmət göstərilirdi. Mərhumun cəsədini qəbir- 
də üzü günçıxan tərəfə oturtdular, yanına müharibə və ov silahları 
qoydular. Qəbri torpaqla doldurub örtdülər və vəhşi heyvanlardan 
qorumaq üçün tədbir gördülər. 

Dəfn qurtardıqdan sonra buradakıların hamısı ayinin o biri 
hissəsinə başladı. 

İndi hamının gözləri yenə Çinqaçqukda idi. O hələ dinmirdi, hal- 
buki hamı belə bir ağıllı və təcrübəli döyüşçüdən ibrətli sözlər eşitmək 
istəyirdi. Bu sərt və ehtiyatlı döyüşçü camaatın ürəyindən keçəni başa 
düşdüyü üçün başını qaldırdı, indiyədək paltarının ətəyilə örtdüyü 
üzünü açıb buradakıların hamısını qətiyyətli bir baxışla süzdü. Onun 
mənalı bir tərzdə bir-birinə möhkəm sıxılmış dodaqları aralandı, 
o, xeyli müddətdən bəri davam edən dəfn mərasimi ərzində indi 
birinci dəfə hamının eşidə biləcəyi qədər ucadan danışmağa başladı. 

— Mənim qardaşlarım nə üçün qüssəlidirlər? — deyə ətrafındakı 
döyüşçülərin kədərli və məyus üzlərinə baxaraq dilləndi. — Mənim 

qızlarım niyə ağlayırlar? Ona görəmi ki, başçı öz ömrünü namusla 
başa vurmuşdur? O, mehriban idi, ədalətli idi, igid idi. Bunu kim 
inkar edə bilər? Manitunun belə döyüşçüyə ehtiyacı vardı, buna 
görə də onu öz yanına apardı. Mənə – oğlu və ata olan dnkasa gəl- 
dikdə, solğunbənizlilərin qırılmış meşəsində yarpaqsız qalan bir 
şamağacıyam. Mənim tayfam Duzlu gölün sahillərindən də, delavar 
dağlarından da çəkilib getmişdir. Amma kim deyə bilər ki, qəbilənin 
başçısı ağlını itirmişdirl Mən yalqızam... 

— Yox, yox! — deyə Şahingöz ucadan səslənib onun sözünü kəsdi. 
O, bayaqdan öz dostunun keyimiş, ciddi üzünə səbirlə baxdığı 
halda, bu sözləri eşidərkən daha özünü saxlaya bilməyib dilləndi. 
— Yox, saqamor, sən yalqız deyilsən. Biz dərimizin rənginə görə bir- 
birimizdən fərqlənsək də, hər ikimizin yolu əvvəldən bir olmuşdur. 
Mənim də qohum-əqrəbam yoxdur və sənin kimi mən də deyə bilə- 
rəm ki, xalqım da yoxdur. dnkas sənin oğlun idi, təbiətinə görə qır- 
mizidərili idi və qanca, ola bilsin ki, sənə daha çox yaxındı, lakin 
mənimlə çiyin-çiyinə verib düşmənlə çox vuruşan və yanımda xatir- 
cəm yatmış olan gənci nə vaxt unutsam, qoy onda, dərimizin rən- 
gindən asılı olmayaraq, hamımızı yaratmış olan xaliqimiz də məni 
unutsun! Oğlan bizi tərk etdi, lakin sən yalqız deyilsən, saqamorl 

Çinqaçquk üdnkasın yenicə örtülmüş qəbrinin üstündən kəşfiy- 
yatçının həyəcanla və səmimiyyətlə uzatdığı əlindən yapışdı. Onların 
hər ikisi dostluq hissini ürəkdən belə izhar edib, başlarını aşağı saldı. 
Yağış damcıları kimi tökülən isti göz yaşları dnkasın qəbrini islat- 
mağa başladı. 

Bu mahalın iki ən məşhur döyüşçüsünün bütün varlığını bürü- 
yən hisslərin coşması təsirindən başlanmış həzin sükut içində Tame- 
nundun səsi ucaldı: 

— Bəsdir. Ey lenap övladları, çıxın gedin, Manitunun qəzəbi hələ 
soyumamışdır. Tamenundun qalmasının nə mənası vardır? Ömrüm 
çox uzun olmuşdur. Həyatımın səhər çağında Unamis övladlarını xoş- 
bəxt və güclü gördüm, indi, ömrümün tükəndiyi dəqiqələrdə isə, fəra- 
sətli və cəsur mogikanlar qəbiləsinin sonuncu döyüşçüsünün ölü- 
münü görməli oldum. 

